

بِسْمِ اللَّهِ الرَّحْمَنِ الرَّحِيمِ

تاریخ طبری حصہ پنجم

اموی دور حکومت

باب ۱

مصعب بن زبیر رضی اللہ عنہ

کچھ کے واقعات:

اس سنہ میں عبید اللہ بن زیاد مع اپنے ہمراہی شامیوں کے قتل کیا گیا۔ اس واقعے کی تفصیل یہ ہے:

ابراہیم بن الاشر کی بارشیا میں آمد:

ابی سعید الصقل کہتے ہیں کہ ہم نے ابراہیم بن الاشر کے ساتھ عبید اللہ بن زیاد اور اس کے ہمراہی شامیوں کا رخ کیا۔ اس لیے ہم تیزی کے ساتھ اپنے مقصود کی طرف سیدھے چلے جا رہے تھے تاکہ ہم قبل اس کے کہ عبید اللہ بن زیاد سرزمین عراق میں داخل ہو اے جا لیں۔ ہم عراق کی سرحد میں اس سے بہت پہلے پہنچ گئے اور علاقہ موصل میں داخل ہوئے۔ ہم نے اپنی رفتار اور بھی تیز کر دی اور دریائے خازر پر جو موضع بارشیا کے پہلو میں واقع ہے اسے جالیا۔ (اس موضع اور موصل کے درمیان پانچ فرسخ کا فاصلہ ہے) جیش طفیل بن لقیط کی روانگی:

ابن اشتر نے اپنی فوج کے مقدمہ الجیش پر طفیل بن لقیط کو سردار مقرر کیا تھا۔ یہ شخص اس کا ہم قبیلہ جو اس مرد اور شجاع تھا۔ جب یہ ابن زیاد کے پاس پہنچ گیا تو ابن اشتر نے حمید بن حریث کو بھی اپنے پاس بلایا۔ اس وقت ابن اشتر بغیر ساز و سامان کے آگے نہیں بڑھتا تھا۔ اس نے اپنے تمام ہمراہیوں کو رسالہ اور پیدل کو اپنے قریب ایک جتھے میں رکھ کر کوچ کرنا شروع کیا اور سوائے اس کے طفیل بن لقیط کو گرداوری کے لیے روانہ کیا اپنی جماعت کو علیحدہ علیحدہ ہونے نہ دیا۔ یہاں تک کہ اس نے موضع میں آ کر مورچے باندھے۔

عمیر بن الحباب کی ابن اشتر سے ملاقات کی خواہش:

دوسری جانب سے عبید اللہ بن زیاد بھی آ پہنچا اور ان کے قریب ہی خازر کے کنارے ڈیرے ڈال دیئے۔ عمیر بن الحباب

اسلمی نے ابن الاشر کے پاس کہلا بھیجا کہ میں تمہارے ساتھ ہوں اور میں چاہتا ہوں کہ آج رات کو تم سے ملوں۔ ابن الاشر نے جواب دیا کہ جب چاہیں آپ مجھ سے مل لیں۔ اس وقت پواقبیلہ بنی قیس ملک جزیرہ میں موجود تھا اور یہ لوگ مروان اور اس کے خاندان کے مخالف تھے۔ مروان کی فوج بنی کلب پر مشتمل اور ابن بحدل اس کا سردار تھا۔

عمیر اور ابن الاشر میں معاہدہ:

عمیر رات کو ابن الاشر کے پاس آیا اور اس کے ہاتھ پر بیعت کی اور کہا کہ میں اپنے سردار کے میسرے پر ہوں اور یہ بھی وعدہ کیا کہ معاہدہ اپنی فوج کے شکست کھا جاؤں۔ ابن الاشر نے اس سے پوچھا کہ تمہاری کیا رائے ہے آیا میں اپنے گرد اگر خندق کھود لوں اور دو یا تین روز تک جنگ کو نالتا رہوں گا۔ عمیر نے کہا ایسا ہرگز نہ کرنا کیونکہ تمہاری مخالف جماعت تو یہی چاہتی ہے کہ وہ جنگ کو طول دے۔ کیونکہ یہ بات ان کے لیے مفید ہے وہ تم سے تعداد میں بہت زیادہ ہیں اور جنگ کو طول دینے میں تھوڑی فوج اپنے سے زائد فوج کے مقابلے میں کبھی کامیابی حاصل نہیں کر سکتی۔ اس لیے تمہیں چاہیے کہ اپنے مد مقابل سے فوراً دو ہاتھ کر لو۔ اس لیے کہ تمہاری طرف سے ان کے دلوں میں رعب بیٹھا ہوا ہے۔ تمہیں چاہیے کہ تم فوراً ان پر حملہ کر دو۔ اور اگر تمہاری فوج سے ان کی مدد بھڑھو ہوئی اور مسلسل کئی روز تک وہ لڑتے رہے تو تمہاری فوج کا رعب ان کے دلوں سے جاتا رہے گا اور انہیں معلوم ہو جائے گا کہ تم کتنے پانی میں ہو۔ وہ تم پر دلیر ہو جائیں گے۔

ابراہیم نے جواب دیا کہ مجھے اب معلوم ہوا کہ تم میرے مخلص دوست ہو۔ اور تمہاری رائے بھی ٹھیک ہے۔ میرے رئیس نے بھی مجھے یہی ہدایت کی تھی۔ اس پر عمیر نے کہا کہ بس مناسب یہی ہے کہ تم اس بڑھے تجربہ کار کی رائے سے تجاوز نہ کرو کیونکہ مصائب و مکائد جنگ کا جس قدر اسے تجربہ ہے ہمیں تمہیں نہیں۔ صبح ہوتے ہی کارروائی شروع کر دو اور اپنے مقابل پر حملہ کر دو۔

ابن الاشر کی صف بندی:

عمیر واپس چلا گیا۔ ابن الاشر نے اس تمام رات میں اپنے محافظ دستے کو ہوشیار رہنے کا حکم دیا۔ اور اس کی آنکھ تک نہ چھپکی جب صبح کا ذب نمودار ہوئی اور پوچھٹی اس نے اپنے ہمراہیوں کو مسلح کیا۔ اپنی فوج کے دستہ کو قاعدہ سے تقسیم کیا اور اپنے ماتحت سرداروں کو احکام دیئے۔ سفیان بن یزید بن مفصل الازدی کو اپنے میمنہ پر۔ علی بن مالک الجشمی ابو الاحوص کے بھائی کو میسرے پر اور عبدالرحمن بن عبداللہ کو جو ابن الاشر کا ہم بطن بھائی تھا رسالے پر سردار مقرر کیا۔ چونکہ سواروں کی تعداد تھوڑی تھی اس لیے ابراہیم نے انہیں اپنے قریب رکھا حالانکہ وہ اس سے پہلے فوج کے حصہ میمنہ اور قلب میں متعین تھے۔ اسی طرح اس نے اپنی پیدل سپاہ پر طفیل بن لقیط کو سردار مقرر کیا۔ مزاحم بن مالک ابن الاشر کے علم بردار تھے۔ اب صبح ہو گئی ابراہیم نے جھٹ پٹے کے وقت اپنی فوج کو صبح کی نماز پڑھائی اور اس کے بعد میدان جنگ میں لے کر سب کو چلا۔ صف بندی کی۔ فوج کے مختلف حصوں کے سرداروں کو اپنی اپنی جگہ متعین کر دیا۔ میمنہ کا سردار میمنے پر۔ میسرے کا سردار میسرے پر اور پیدل سپاہ کا پیدل سپاہ پر متعین کر دیا۔ رسالے کو اپنے قریب رکھا۔ جس کا سردار عبدالرحمان بن عبداللہ ابراہیم کا اخیانی بھائی تھا۔ اور اس طرح رسالہ تمام فوج کے وسط میں تھا۔

عبداللہ بن زہیر السلولی:

ابراہیم میدان جنگ میں پایادہ ہو گیا اور اپنے ہمراہیوں کو آگے بڑھنے کا حکم دیا۔ فوج نے اس کے ہمراہ اطمینان سے آہستہ

آہستہ بڑھنا شروع کیا۔ یہاں تک کہ ابراہیم ایک بلند ٹیلے پر چڑھ گیا۔ جہاں سے وہ دشمن کو اچھی طرح سے دیکھ سکتا تھا۔ اس لیے وہ ٹیلے پر بیٹھ گیا۔ جب اس نے دیکھا کہ مقابل فوج میں سے کسی نے بھی حرکت تک نہیں کی تو عبداللہ بن زبیر اسلویٰ کو جو اپنے بیمار گھوڑے پر سوار تھا حکم دیا کہ تم فوراً دشمن کی فوج میں جاؤ اور ان کی حالت سے اطلاع دو۔

عبداللہ بن زبیر کی ایک سیاہی سے ملاقات:

عبداللہ اس حکم کی تعمیل کے لیے روانہ ہوا اور ابھی تھوڑا ہی عرصہ گزرا تھا کہ واپس آ گیا اور کہا کہ ہمارے دشمنوں پر ہماری طرف سے خوف و دہشت طاری ہے ان میں سے ایک شخص مجھ سے ملا اور اس نے یہودگی سے مجھے یا شیعتہ ابی تراب یا شیعتہ المختار الکذب کے لقب سے پکارا۔ میں نے اس سے کہا کہ اب ہمارے اور تمہارے درمیان جو معاملہ درپیش ہے وہ گالی گلوچ سے بہت زیادہ اہم ہے پھر اس نے مجھ سے کہا کہ اے اللہ کے دشمن! تو مجھ کو کس طرف بلا رہا ہے حالانکہ تم بغیر امام کے لڑنے آئے ہو۔ میں نے جواب دیا کہ نہیں، ایسا نہیں ہے بلکہ ہم حسین رضی اللہ عنہ ابن رسول اللہ ﷺ کے خون کا بدلہ لینے کے لیے جنگ کرنے آئے ہیں عبید اللہ ابن زیاد کو ہمارے حوالے کر دو۔ کیونکہ اس نے رسول اللہ ﷺ کے فرزند کو جو جو انان جنت کے سردار ہیں قتل کیا ہے۔ ہم چاہتے ہیں کہ حسین رضی اللہ عنہ کے ساتھ جو آزاد غلام قتل ہوئے ہیں ان کے خون بہائیں اسے قتل کر ڈالیں کیونکہ اس قابل تو ہم اسے سمجھتے نہیں کہ اسے حسین رضی اللہ عنہ کا بدلہ سمجھیں اور ان کے خون کے عوض اسے قتل کر ڈالیں۔ جب تم اسے ہمارے حوالے کر دو گے اور ہم اسے کسی غلام کے عوض جسے اس نے قتل کیا ہو قتل کر ڈالیں گے تو ہم اپنے اور تمہارے درمیان کتاب اللہ کو حاکم بنائیں گے یا مسلمانوں میں سے کسی اور قابل اور اس کام کے اہل کو جسے تم کہو گے حاکم بنالیں گے۔

اس پر اس نے جواب دیا کہ اس حکم مقرر کرنے کے معاملے میں ہم تمہارا ایک مرتبہ سے زیادہ تجربہ کر چکے ہیں۔ مگر تم نے دھوکہ دیا ہے۔ میں نے دریافت کیا کہ کب اور کیونکر۔ اس نے جواب دیا کہ ہم نے اپنے اور تمہارے درمیان دو منصف فیصلے کے لیے مقرر کیے تھے مگر تم نے ان کے حکم کی تعمیل نہیں کی۔ میں نے پھر جواب دیا کہ یہ تمہارا بیان بلا دلیل ہے ہم نے اس امر پر آمادگی ظاہر کی تھی کہ اگر وہ دونوں بالاتفاق کسی شخص کو امیر منتخب کریں گے تو ہم اس امر کی پیروی کریں گے۔ اس پر اظہار طمانیت کریں گے اور اسی کے ہاتھ پر بیعت کر لیں گے مگر کیا کیا جائے کہ ان دونوں نے ایک شخص پر اتفاق نہیں کیا اور اختلاف رائے ہوا۔ خدا نے ان دونوں کو نہ توفیق خیر عطا فرمائی نہ راستی بخشی۔ اس نے مجھ سے دریافت کیا کہ تم کون ہو؟ میں نے اسے بتا دیا میں کون ہوں۔ پھر میں نے اس سے دریافت کیا کہ تم کون ہو؟ اس پر اس نے اپنے خچر کو جسے وہ ہانک رہا تھا جھڑکی دی کہ چل۔ میں نے کہا کہ اس معاملے میں تم نے میرے ساتھ انصاف نہیں کیا۔ یہ تمہاری پہلی بے ایمانی ہے۔

ابراہیم بن الاشتر کا فوجی دستوں کو خطاب:

ابراہیم نے اپنا گھوڑا منگوا لیا اور اس پر سوار ہو کر جس قدر نشان بردار سردار تھے سب کے پاس پہنچا۔ جب کسی ایک جھنڈے کے پاس پہنچتا تو ٹھہر جاتا اور حسب ذیل الفاظ کہتا:

”اے دین کے مددگارو! اے حق و صداقت کے ساتھیو! اور اے اللہ کے سپاہیو! یہ عبید اللہ بن مرجانہ حضرت حسین ابن

علی رضی اللہ عنہما اور ابن فاطمہ رضی اللہ عنہما بنت رسول اللہ ﷺ کا قاتل ہے۔ جو حسین رضی اللہ عنہ اور ان کی صاحبزادیوں عورتوں اور ان

کے شیعوں کے درمیان حائل ہو گیا اور انھیں نصرت کو آنے نہیں دیا۔ باوجودیکہ دریائے فرات انھیں نظر آ رہا تھا مگر اس نے پانی تک حسین رضی اللہ عنہ اور ان کے ہمراہیوں پر بند کر دیا۔ وہ اپنے چچیرے بھائی کے پاس صلح کرنے کی غرض سے جانا چاہتے تھے مگر اس نے اس سے بھی آپ کو باز رکھا۔ آپ اللہ کی زمین میں کسی طرف چلے جانا چاہتے تھے۔ مگر اس نے اس سے بھی آپ کو روک دیا اور آپ کو اور آپ کے اہل بیت کو شہید کر ڈالا۔ خدا کی قسم! فرعون نے بنی اسرائیل کے شرفا کے ساتھ ایسی بدسلوکی نہیں کی جیسی کہ ابن مرجانہ نے اہل بیت رسول اللہ ﷺ سے کی ہے جو بالکل پاک اور بے گناہ تھے۔ اب اللہ تمہیں اور اسے ایک دوسرے کے مقابلے میں لے آیا ہے پس خدا کی قسم! میں یہ توقع رکھتا ہوں کہ اللہ تعالیٰ نے تمہیں اور اسے میدان میں اسی لیے جمع کیا ہے کہ تمہارے کلچے تمہارے ہاتھوں اس کے خون بہنے سے ٹھنڈے ہوں۔ کیونکہ خدا خوب جانتا ہے کہ تم اپنے نبی کریم ﷺ کے اہل بیت کی حمایت میں جہاد کے لیے نکلے ہو۔“

ابراہیم نے اسی طرح مہینہ اور میسرہ اور تمام فوج کا چکر لگایا اور لوگوں کو جہاد اور مارنے مرنے پر ترغیب دی۔ پھر واپس آ کر

اپنے جھنڈے کے نیچے گھوڑے سے اتر پڑا۔

آغاز جنگ:

اب فوج ابن زیاد کی طرف بڑھی ابن زیاد نے اپنے مہینے پر حصین بن نمیر الکلونی کو میسرے پر عمیر بن الحباب السلمی اور سواروں پر شرمیل بن ذی الکلاح کو سردار مقرر کیا تھا اور خود وہ پیدل فوج میں پایادہ چل رہا تھا۔ دونوں صفیں ایک دوسرے کے مقابل آگئیں۔ حصین بن نمیر نے اہل شام کے مہینے کو لے کر اہل کوفہ کے میسرے پر حملہ کر دیا۔ اہل کوفہ کے میسرے پر علی بن مالک الجشمی سردار تھا جو خود ثابت قدمی سے لڑا اور مارا گیا۔ اس کے بعد فوج کے جھنڈے کو قرة بن علی نے لے لیا جو خود بھی بہادر اور دلیر تھا مگر وہ بھی اور بہت سے غیور جوان مردوں کے ساتھ مارا گیا اور اہل کوفہ کا میسرہ شکست کھا کر پیچھے ہٹا۔ علی بن مالک کے جھنڈے کو عبداللہ بن ورقاء بن جنادہ السلونی نے جو جشی بن جنادہ رضی اللہ عنہ رسول اللہ ﷺ کے صحابی کے بھتیجے تھے اپنے ہاتھ میں لے لیا۔ اور جب یہ فوج بھاگی تو اس کے سامنے آئے اور کہا کہ اللہ کے سپاہیو! میری طرف آؤ فوج کی ایک کثیر تعداد ان کی طرف چلی اور انہوں نے کہا کہ دیکھو یہ تمہارا سردار خود لڑ رہا ہے آؤ میرے ساتھ اس کی طرف چلو۔ چنانچہ یہ سب کے سب اس طرف چلے اور وہاں جا کر دیکھا کہ ابراہیم تنگے سر پکار رہا ہے کہ اے اللہ کے سپاہیو! میں ابن الاشرہ ہوں تمہارے لیے بھاگنے کا بہترین طریقہ یہ ہے کہ تم جو ابی حملہ کرو۔ وہ شخص قابل الزام نہیں ہے جس نے اپنے اوپر سے الزام ہٹا دیا۔ اس کے ہمراہی اس کی طرف متوجہ ہوئے۔

سفیان بن یزید کا عمیر پر حملہ:

ابراہیم نے اپنے مہینے کے سردار کو حکم بھیجا کہ تم دشمن کے میسرے پر حملہ کرو۔ کیونکہ اسے بھروسہ تھا کہ عمیر بن الحباب حسب وعدہ شکست کھا جائے گا۔ پس سفیان بن یزید بن المغفل مہینے کے سردار نے عمیر پر حملہ کیا مگر عمیر اپنی جگہ پر ڈٹا رہا اور نہایت سخت جنگ کی۔ ابراہیم نے لڑائی کی یہ حالت دیکھ کر اپنی فوج کو دشمن کے بڑے جتھے پر حملہ کرنے کا حکم دیا اور اپنی فوج سے کہا کہ خدا کی قسم! اگر ہم نے اس حصہ فوج کے پزے کر ڈالے تو وہ فوجیں جو ان کے مہینے اور میسرے پر لڑ رہی ہیں اس طرح ہمارے سامنے سے نوک دم بھاگ جائیں گی جس طرح کوئی پرند تم سے خوفزدہ ہو کر اڑ جاتا ہے۔

ابن عازب کا بیان:

ابن عازب بیان کرتے ہیں کہ ہم دشمنوں کی جانب بڑھے اور جب ان سے بالکل قریب ہو گئے تو تھوڑی دیر نیزوں سے لڑتے رہے پھر تلوار اور ڈنڈوں پر نوبت پہنچی اور تمام دن اسی طرح جنگ ہوتی رہی۔ خدا کی قسم ہے کہ جب تلوار پر تلوار پڑتی تھی تو ایسا معلوم ہوتا تھا کہ گویا یہ ولید بن عقبہ بن ابی معیط کے گھردھویوں کے موصل ہیں جن سے وہ کپڑے دھو رہے ہیں۔ عرصہ تک یہی حالت رہی مگر پھر اللہ نے انہیں شکست دی اور وہ نوک دم بھاگ گئے۔

شامی فوج کی پسپائی:

ابراہیم اپنے نشان بردار سے کہہ رہے تھے کہ تم اپنا جھنڈا لے کر دشمنوں میں گھس جاؤ۔ اس نے جواب دیا کہ میں آپ پر سے قربان ہو جاؤں میرے بڑھنے کا وقت نہیں آیا۔ ابراہیم نے کہا ایسا نہیں ہے کیونکہ تمہارے ہمراہی سب جنگ میں مصروف ہیں اور ان شاء اللہ ان کے پاؤں میدان جنگ سے نہ اکھڑیں گے۔ جب علمبردار جھنڈا لے کر آگے بڑھا ابراہیم نے اپنی تلوار سے حملہ کیا اور جس شخص پر تلوار مارتے تھے اسے فوراً گرا دیتے تھے اور دشمنوں کو اپنے سامنے سے بھیڑ بکریوں کی طرح ہٹا دیتے تھے۔ جب ابراہیم نے جھنڈا لے کر دشمنوں پر حملہ کیا تو ان کے ہمراہی بھی ایک دل ہو کر دشمن پر ٹوٹ پڑے۔

ابن زیاد کی شکست:

عبید اللہ بن زیاد کے پاس اس روز ایک ایسی تلوار تھی جس چیز پر پڑتی اس پر کچھ اثر نہ کرتی۔ جب اس کی فوج شکست کھا کر بھاگی تو عبید اللہ بن اسماء نے اپنی بہن ہند بنت اسماء کو جو ابن زیاد کی بیوی تھی۔ گھوڑے پر سوار کر لیا اور لے کر چلتا ہوا۔ اور یہ شعر رجز میں پڑھنے لگا۔

ان تصرمی حبالنا فریما

اردیت فی الھیجا الکی المعلما

”اگر چوتوں نے ہمارے باہمی رشتہ قرابت کو قطع کر دیا ہے مگر خیر میں نے بارہا میدان جنگ میں مسلح سردار کو ہلاک کر ڈالا ہے۔“

عمیر بن الحباب کی ابن الاشر سے درخواست:

ابراہیم نے جب ابن زیاد اور اس کی فوج پر حملہ کیا تو وہ نہایت شدید جنگ کے بعد بھاگے اور فریقین کا شدید جانی نقصان ہوا۔ عمیر بن الحباب نے کہا کہ میں آپ کے پاس آنا چاہتا ہوں۔ ابراہیم نے جواب دیا کہ جب تک اللہ کے سپاہیوں کا غیظ و غضب کم نہ ہو جائے تم ہرگز میرے پاس نہ آنا۔ کیونکہ مبادا تمہیں ان سے ضرر پہنچے۔

ابن زیاد کا قتل:

خود ابراہیم کہتے ہیں کہ دریائے خازر کے کنارے ایک اکیلے جھنڈے کے نیچے میں نے ایک ایسے شخص کو قتل کیا جس سے مشک کی خوشبو آ رہی تھی۔ اس کے دونوں ہاتھ مشرق میں اور دونوں پاؤں مغرب کی طرف اڑ گئے تھے لوگوں نے اس کی تلاش کی تو معلوم ہوا کہ یہی تو عبید اللہ بن زیاد تھا جو مقتول پڑا ہوا تھا۔ ابراہیم نے اس کو دو کر دیا تھا اس لیے اس کے دونوں ہاتھ مشرق اور مغرب

کی طرف علیحدہ علیحدہ پڑے ہوئے تھے۔

شریک بن جدیر تغلشی:

شریک بن جدیر تغلشی نے ابن زیاد کے دھوکے میں حصین بن نمیر المسکونی پر حملہ کیا اور وہ دونوں گتھم گتھا ہو گئے۔ شریک نے پکار کر کہا کہ مجھے اور ابن زیاد کو قتل کر ڈالو۔ اس طرح ابن نمیر قتل کر دیا گیا۔ شریک بن جدیر تغلشی حضرت علی رضی اللہ عنہ کے ساتھ بھی جنگ میں شریک تھے اور ان کی ایک آنکھ بھی جاتی رہی تھی۔ جب حضرت علی رضی اللہ عنہ کی لڑائیاں ختم ہو گئیں تو یہ بیت المقدس چلے گئے اور وہیں رہ پڑے۔ پھر حضرت حسین رضی اللہ عنہ کی شہادت کی خبر انھیں معلوم ہوئی تو کہنے لگے کہ میں خدا سے عہد کرتا ہوں کہ اگر میرا بس چلا تو میں ابن زیاد کو قتل کر ڈالوں گا یا خود جان دے دوں گا۔ جب انھیں یہ خبر ملی کی مختار حضرت حسین رضی اللہ عنہ کا بدلہ لینے کے لیے کھڑا ہوا ہے تو شریک مختار کے پاس آئے۔ مختار نے انہیں ابراہیم کے ساتھ بنی ربیعہ کے رسالے پر سردار مقرر کر کے میدان جنگ میں روانہ کیا۔ شریک نے اپنے ساتھیوں کو بتایا کہ میں نے اس کام کے لیے اللہ سے عہد کیا ہے تو تین سو جوان مردوں نے ان کے ہاتھ پر آخردم تک لڑنے کے لیے بیعت کر لی۔

حصین بن نمیر کا قتل:

جب دونوں فوجیں آپس میں ایک دوسرے سے دست و گریباں ہو گئیں تو انہوں نے اپنے ہمراہیوں سمیت ایسا شدید حملہ کیا کہ پرے کے پرے صاف کر ڈالے اور ابن نمیر تک جا پہنچے۔ غبار کا ایک طوفان اٹھا اور تلواروں کی کھٹا کھٹ کے سوا اور کوئی آواز سنائی نہ دیتی تھی۔ جب غبار فروغ ہوا تو معلوم ہوا کہ وہ دونوں تغلشی و ابن زیاد مقتول پڑے ہیں اور دونوں کے بیچ میں کوئی نہیں ہے۔ شریک یہ شعر پڑھا کرتے تھے۔

کل عیش قداراہ قذراً

غیر رکز السرمح فی ظل فرس

”گھوڑے کے سائے میں نیزہ بازی کے علاوہ میں ہر قسم کی زندگی بیہودہ سمجھتا ہوں۔“

مقتولین میں شرحبیل بن ذی الکلاح بھی تھا۔ سفیان بن یزید بن المغفل الازدی اور ورقان عازب الاسدی اور عبید اللہ بن زہیر المسلمی تینوں نے اس کے قتل کا دعویٰ کیا۔

شامی لشکر گاہ پر قبضہ:

جب ابن زیاد کی فوج ہزیمت کھا کر بھاگی تو ابراہیم کی فوج نے اس کا تعاقب کیا اور مقتولین سے کہیں زیادہ اس کی فوج کے سپاہی دریا میں غرق ہو گئے اور پھر انہوں نے ابن زیاد کے لشکر گاہ پر قبضہ کر لیا جس میں ہر قسم کی اشیاء موجود تھیں۔

مختار ثقفی کی پیش گوئی:

مختار ثقفی کو بھی اس واقعے کی خبر پہنچی۔ حالانکہ وہ خود اپنے ہمراہیوں سے کہہ رہا تھا کہ ان شاء اللہ آج یا کل ہمیں ابراہیم کی جانب سے فتح کی خوشخبری ملنے والی ہے ان کی فوج نے ابن زیاد کی فوج کو شکست فاش دی ہے۔ مختار سائب بن مالک الاشعری کو کہنے پر اپنا جانشین مقرر کر کے خود اپنے لوگوں کے ساتھ روانہ ہوا اور ساباط میں آ کر قیام کیا۔ ایک راوی کہتا ہے کہ جب ہم ساباط

سے گزرے تو مختار نے لوگوں سے کہا کہ اللہ کی جماعت نے مقام نصیبین یا اس کے قریب ہی دشمنوں سے ان کے قیام کرنے کے مقامات سے بالکل قریب ہی تمام دن شمشیر زنی کی ہے اور ان کی بڑی تعداد نصیبین میں محصور ہے۔
مختار ثقفی کا مدائن میں خطبہ:

جب ہم مدائن پہنچے تو لوگ مختار کے گرد جمع ہو گئے۔ مختار منبر پر خطبہ پڑھنے کھڑا ہوا اور ہمیں سوچ سمجھ کر کام کرنے، کوشش کرنے اور اطاعت امیر میں ثابت قدم رہنے اور اہل بیت رسول ﷺ کے خون کا بدلہ لینے کے لیے مخاطب کر رہا تھا کہ اتنے میں متواتر کئی قاصد ابن زیاد کے قتل اس کی فوج کے شکست کھانے، گرفتار کیے جانے اور شام والوں کے بڑے بڑے سرداروں کے قتل کی خوشخبری لائے۔ اس پر مختار نے کہا کہ اے اللہ والو! کیا میں نے قبل وقوع اس فسخ کی تمہیں خوشخبری نہیں دی تھی۔ سب نے کہا بے شک آپ نے یہی کہا تھا۔

مختار ثقفی کا کذب:

راوی کہتا ہے کہ اس وقت مجھ سے میرے ایک پڑوسی ہمدانی شخص نے کہا کہ اے شععی کیا اب تم ایمان لے آؤ گے۔ میں نے کہا کہ کس چیز پر ایمان لاؤں کیا اس بات پر ایمان لاؤں کو مختار غیب سے واقف ہے۔ اس پر تو میں ہرگز ایمان نہیں لاؤں گا۔ اس پر اس نے کہا کہ کیا مختار نے ہم سے یہ نہیں کہہ دیا تھا کہ ہمارے دشمنوں کو شکست فاش نصیب ہوئی۔ میں نے جواب دیا کہ اس نے بیان کیا تھا کہ مقام نصیبین پر انھیں شکست ہوئی ہے حالانکہ دریائے خازر علاقہ موصل میں یہ واقعہ پیش آیا۔ اس نے کہا اے شععی خدا کی قسم! جب تک تم دردناک عذاب نہ دیکھو گے ایمان نہ لاؤ گے۔ جب ان سے پوچھا گیا کہ یہ ہمدانی کون تھا جو تم سے اس قسم کے سوالات کر رہا تھا تو راوی نے بتایا کہ ایک شجاع آدمی تھا جو اس جنگ کے بعد جنگ حروراء میں مختار کے ساتھ میدان جنگ میں کام آیا۔ سلمان بن عمیر اس کا نام تھا اور ہمدان میں جو قبیلہ تور تھا اس سے تعلق رکھتا تھا۔

مختار ثقفی کی مراجعت کوفہ:

مختار کوفہ واپس آ گیا اور ابراہیم موصل آ گیا۔ اور اس کے تمام علاقے پر اپنے عالموں کو روانہ کر دیا۔ اپنے بھائی عبدالرحمن کو نصیبین کا حاکم بنا کر بھیجا اور مقامات سنجا، ودار اور اس کے متصل ملک جزیرہ کا جو علاقہ تھا اس پر بھی قبضہ کر لیا۔ اہل کوفہ جن سے مختار پہلے لڑ چکا تھا اور انہیں شکست دے چکا تھا وہ اب مصعب بن زبیر رضی اللہ عنہ سے بصرہ جا ملے۔ ان لوگوں میں جو مصعب کے پاس آئے شبث بن ربعی بھی تھا۔

سراقہ بن مرداس البارقی نے عبید اللہ بن زیاد کے قتل کرنے کی وجہ سے ابراہیم اور اس کے ہمراہیوں کی تعریف میں چند شعر بھی کہے۔

اسی سال میں عبداللہ بن زبیر رضی اللہ عنہ نے قباع کو بصرے سے معزول کر دیا اور اس کی جگہ اپنے بھائی مصعب کو حاکم بصرہ مقرر کر کے روانہ کیا۔

مصعب بن زبیر رضی اللہ عنہ کی بصرہ میں آمد:

عمرو بن سرح حضرت زبیر رضی اللہ عنہ کے آزاد غلام بیان کرتے ہیں کہ میں بھی ان لوگوں میں تھا جو مکہ سے مصعب کے ساتھ بصرہ

آئے تھے۔ جب تک وہ مسجد کے دروازے کے سامنے نہ اتر پڑے انھوں نے اپنے چہرے کو نقاب میں پوشیدہ رکھا۔ مسجد میں داخل ہو کر منبر پر چڑھے اور لوگوں نے کہا کہ امیر آگئے۔ اتنے میں حارث بن عبداللہ بن ابی ربیعہ بھی جو پہلے بصرہ کے امیر تھے مسجد میں آئے۔ مصعب نے اپنا چہرہ بے نقاب کیا تب لوگوں نے انھیں شناخت کیا اور کہا کہ آپ مصعب بن زبیر رضی اللہ عنہ ہیں۔ مصعب نے حارث سے کہا کہ منبر پر آؤ۔ چنانچہ حارث بھی منبر پر چڑھے اور مصعب سے ایک درجہ نیچے بیٹھ گئے۔

مصعب بن زبیر رضی اللہ عنہ کا بصرہ میں خطبہ:

مصعب خطبے کے لیے کھڑے ہوئے اور حمد و ثناء کے بعد کلام پاک کی یہ آیات تلاوت کیں:

بِسْمِ اللّٰهِ الرَّحْمٰنِ الرَّحِیْمِ

﴿تِلْكَ آيَاتِ الْكِتَابِ الْمُبِينِ. نَتْلُوهُ عَلَيْكَ مِنْ نَّبَأِ مَوْسَىٰ سَ إِذْ كَانَ مِنَ الْمُفْسِدِينَ تَكَ﴾
”وہم۔ یہ خدا کی روشن کتاب کی آیات ہیں۔ ہم تمہارے سامنے موسیٰ (علیہ السلام) کا حال بیان کرتے ہیں۔

بے شک فرعون فساد کرنے والوں میں سے تھا۔“۔ تک

تلاوت کرنے کے بعد ملک شام کی طرف اپنے ہاتھ سے اشارہ کیا پھر مصعب نے یہ آیت پڑھی:

﴿وَنُرِيدُ أَنْ نَمُنَّ عَلَى الَّذِينَ اسْتَضَعَفُوا فِي الْأَرْضِ وَنَجْعَلَهُمْ أَئِمَّةً وَنَجْعَلَهُمُ الْوَارِثِينَ﴾

”اور ہم چاہتے ہیں کہ ان لوگوں پر احسان کریں جو اس سرزمین میں ذلیل کیے گئے ہیں۔ ہم انہیں سردار بنا دیں گے اور انہیں کو وراثت کر دیں گے۔“

اس آیت کو پڑھ کے مصعب نے حجاز کی طرف اشارہ کیا۔ پھر یہ آیت پڑھی:

﴿وَنُورِي فِرْعَوْنَ وَ هَامَانَ وَ جُنُودَهُمَا مِنْهُمْ مَا كَانُوا يَحْذَرُونَ﴾

”اور ہم فرعون و ہامان اور ان دونوں کے لشکروں کو ان کی جانب سے وہ دکھائیں گے جن کا انہیں ڈر لگا ہوا تھا۔“

اور پھر شام کی طرف اشارہ کیا۔

عوائت کہتے ہیں کہ مصعب نے بصرے میں خطبے کے وقت اہل بصرہ کو مخاطب کر کے کہا کہ:

”مجھے معلوم ہوا ہے کہ تم اپنے حاکموں کے نام رکھ لیا کرتے ہو اور اس لیے میں نے پہلے ہی سے اپنا نام قصاب رکھا ہے۔“

اسی سال مصعب نے مختار کی طرف رخ کیا اور اسے قتل کیا۔

شبث بن ربیع کی بصرہ میں آمد:

جب شبث بصرہ میں مصعب کے پاس آیا تو اس کی یہ حالت تھی کہ ایک خچر پر سوار تھا جس کی دم اور کان کے کنارے قطع کر دیئے تھے اپنی قبا کو بھی چاک کر دیا تھا اور پکار رہا تھا یا غوثاہ۔ یا غوثاہ (میری فریادرسی کیجیے میری فریادرسی کیجیے) مصعب کو اس کی اطلاع ہوئی۔ لوگوں نے ان سے کہا کہ ایک شخص دروازے پر کھڑا ہوا ہے اور اپنی فریادرسی چاہتا ہے اور اس کی یہ حالت ہے کہ قبا پھٹی ہوئی ہے اور اسی طرح اس کے خچر کی دم اور کان کاٹ لیے گئے ہیں۔ مصعب نے کہا بے شک یہ شبث بن ربیع ہے اس کے سوا

اور کوئی یہ ہیئت نہیں بنا سکتا، اسے اندر بلا لو۔ شبث بن ربیع اندر آیا۔ کوفے کے اور سربراہ آوردہ اشخاص بھی مصعب کے پاس آئے۔ اپنے آنے کا حال بیان کیا۔ مصیبت کی داستان سنائی اور کہا کہ ہمارے ہی غلام اور آزاد غلام ہم پر چڑھ آئے ہیں۔ اب آپ ہماری اعانت کیجیے اور ہمارے ساتھ مختار پر فوج کشی کیجیے۔

محمد بن الاشعث بن قیس:

محمد بن الاشعث بن قیس بھی مصعب کے پاس آئے۔ یہ کوفے کی جنگ میں موجود نہ تھے بلکہ اس وقت اپنے قصر واقع طبرستان میں جو قادیسیہ کے قریب ہے مقیم تھے۔ جب اہل کوفہ کی ہزیمت کی انھیں اطلاع ہوئی تو بھاگ کر نکل جانے کا ارادہ کیا۔ مختار نے دریافت کیا کہ محمد بن الاشعث کہاں ہے؟ اس پر لوگوں نے ان کے مکان کا پتہ دیا۔ مختار نے عبداللہ بن قراذحی کو سواروں کے ساتھ ان کی طرف روانہ کیا۔ جب یہ فوجی دستہ ان کی طرف چلا تو انہیں بھی خبر ہو گئی کہ دشمن سر پر آ پہنچا ہے۔ فوراً بے آب و گیاہ جنگل میں مصعب کی طرف جانے کا قصد کر کے نکل کھڑے ہوئے اور مصعب سے جا ملے اور انھیں مختار کے خلاف جنگ کرنے پر ابھارا۔ مصعب نے ان کے مرتبے اور علوشان کی وجہ سے ان کی بہت تعظیم و تکریم کی۔ مختار نے فوج بھیج کر محمد بن الاشعث کے محل کو منہدم کر دیا۔

مہلب بن ابی صفرہ کی طلبی:

جب مصعب کے جھنڈے کے نیچے ایک بڑی جماعت جمع ہو گئی انھوں نے کوفے پر حملہ کا ارادہ کیا مگر محمد بن الاشعث سے کہا کہ میں اس وقت تک کوچ نہیں کروں گا جب تک کہ مہلب بن ابی صفرہ نہ آجائیں گے۔ مہلب مصعب کی طرف سے فارس کے گورنر تھے۔ مصعب نے انہیں لکھا کہ تم میرے پاس آؤ تاکہ ہماری کارروائیوں میں شریک رہو۔ کیونکہ ہم کوفے پر حملہ کرنا چاہتے ہیں۔ مہلب اور اس کے ساتھیوں نے آنے میں دیر کی اور چونکہ وہ لڑائی میں جاننا چاہتے تھے اس لیے خراج کے وصول کرنے کا بہانہ کر دیا۔ مصعب نے محمد بن الاشعث کو کچھ وعدہ وعید کر کے اس بات پر آمادہ کر لیا کہ وہ خود جا کر مہلب کو لے آئیں اور ان سے یہ کہہ دیں کہ میں بغیر تمہارے آئے جنگ کے لیے نہیں نکلوں گا۔

محمد بن الاشعث اور مہلب:

محمد بن الاشعث مصعب کا خط لے کر مہلب کے پاس آئے جب مہلب نے خط پڑھا تو محمد سے طنزاً کہا کہ کیا تمہیں کو قاصد بن کر آنا چاہیے تھا۔ مصعب کو تمہارے سوا کوئی اور قاصد ہی نہیں ملا۔ محمد بن الاشعث نے کہا کہ میں ہرگز کسی شخص کا قاصد نہیں ہوں۔ مگر کیا کہا جائے حالت یہ ہے کہ ہمارے ہی غلام اور آزاد غلاموں نے ہماری آل و اولاد اور عورتوں پر قبضہ کر لیا۔

مہلب کی بصرہ میں آمد:

غرض کہ اب مہلب ایک ایسی زبردست جمعیت اس قدر روپیہ اور ساز و سامان کے ساتھ روانہ ہوئے کہ کسی بصرہ والے کو نصیب نہ تھا۔ جب مہلب بصرہ میں آئے تو مصعب کے دروازے پر پہنچے تاکہ ان سے ملیں۔ حالانکہ لوگوں کو اندر جانے کی اجازت تھی۔ مگر پھر بھی چونکہ حاجب انہیں پہچانتا نہیں تھا اس لیے انھیں اندر جانے سے روک دیا۔ مہلب نے اس کے ایک ایسا گھونٹہ رسید کیا کہ اس کی ناک ٹوٹ گئی۔ حاجب اسی حالت میں مصعب کے پاس چلا آیا اس کی ناک سے خون جاری تھا۔ مصعب نے پوچھا کہ کیا

ہوا؟ اس نے جواب دیا کہ ایک شخص نے مجھے مارا ہے مگر میں اسے نہیں پہچانتا۔ جب مہلب مصعب کے پاس پہنچ گئے تب حاجب نے پہچانا۔ یہی وہ شخص ہے جس نے مجھے مارا ہے مصعب نے حاجب کو حکم دیا کہ اپنی جگہ واپس چلا جائے۔ اس کے بعد مصعب نے لوگوں کو بڑے پل کے پاس چھاؤنی کے میدان میں جمع ہونے کا حکم دیا اور عبدالرحمن بن مخنف کو بلا کر کہا کہ تم کو فوج اور جس قدر لوگوں پر تمہارا بس چل سکا انہیں میری جماعت میں شامل کرو اور خفیہ طور پر انہیں ترغیب دو کہ وہ میری بیعت کر لیں اور مختار سے قطع تعلق کر لیں۔

عبدالرحمن بن مخنف چپکے سے مصعب کے پاس سے چلے آئے اور اپنے گھر میں چھپ کر بیٹھ گئے۔
مصعب بن زبیر رضی اللہ عنہ کی کوفہ کی جانب پیش قدمی:

مصعب نے کوفہ کا رخ کیا۔ قبیلہ بنی تمیم کے عباد بن الحصین بن معمر کو اپنے مہینے پر اور مہلب بن ابی صفراء کو اپنے میسرے پر سردار مقرر کر کے روانہ کیا۔ مالک بن مسع کو قبیلہ بکر بن وائل کے دستے پر، مالک بن منذر کو قبیلہ عبد قیس کے دستے پر، احف بن قیس کو بنی تمیم کے دستے پر، زیاد بن عمر الازدی کو قبیلہ ازد کے دستے پر اور قیس بن یشم کو اہل نجد کے دستے پر سردار مقرر کیا۔ مختار ثقفی کا اہل کوفہ کو خطاب:

جب مختار کو ان واقعات کی خبر پہنچی تو وہ اپنے ساتھیوں میں خطبہ پڑھنے کھڑا ہوا۔ حمد و ثناء کے بعد اس نے کہا کہ اے کوفہ والو! اے دین والو! صداقت اور کمزوروں کے مددگارو! اور اے رسول ﷺ اور آل رسول ﷺ کے حامی گروہ! تم نے ان باغیوں کو بھگا دیا، جنہوں نے تم سے سرکشی کی وہ اپنے ہی ایسے فاسقوں کے پاس آئے اور انہیں تمہارے خلاف ابھار کر لائے ہیں تاکہ حق مٹ جائے اور باطل کو عروج ہو۔ اور اللہ کی جماعت بدل جائے۔ خدا کی قسم! اگر تم ہلاک ہو گئے تو اللہ تعالیٰ کی پرستش صرف اس طرح ہوگی کہ اس پر بہتان لگائے جائیں گے اور اس کے رسول ﷺ کے اہل بیت پر لعن طعن کیا جائے گا اس لیے تم فوراً احمر بن شمیط کے ساتھ میدان جنگ میں جانے کے لیے مستعد ہو جاؤ۔ کیونکہ مجھے پورا یقین ہے کہ اگر تم ان سے لڑو گے تو ان شاء اللہ تم انہیں ہلاک کر دو گے جس طرح عاد اور ارم ہلاک ہو گئے۔

احمر بن شمیط کی روانگی:

احمر بن شمیط جنگ کے لیے آمادہ ہوا اور مقام حمام العین پر فوج ترتیب دی گئی اور جمع کی گئی۔ مختار نے ان تمام سرداروں کو فوج کو بلایا جو ابن الاشتر کے ساتھ تھے اور اسی ترتیب سے انہیں احمر بن شمیط کے ساتھ روانہ کیا اور سردار ابن الاشتر سے علیحدہ ہو چکے تھے کیونکہ انہوں نے دیکھ لیا تھا کہ ابراہیم بن الاشتر مختار کی سیادت کی مطلقاً پروا نہ کرتا تھا۔ مختار نے ان سرداروں کو ایک زبردست لشکر کے ساتھ ابن شمیط کے ہمراہ روانہ کیا۔

احمر بن شمیط کی صف بندی:

احمر بن شمیط جنگ کے لیے روانہ ہوا اور انہوں نے مقدمہ الجیش پر ابن کامل الشاکری کو روانہ کیا۔ ابن شمیط چلتے چلتے چشمہ نزار پر اترا پڑا۔ دوسری سمت سے مصعب بھی آگئے اور اسی کے قریب خیمہ زن ہو گئے۔ دونوں سرداروں نے اپنے اپنے لشکر کو آراستہ کیا اور ایک دوسرے پر حملہ آور ہوئے۔ احمر بن شمیط نے اپنے مہینے پر عبداللہ بن کامل الشاکری کو میسرے پر عبداللہ بن وہب بن

نہلہ الجشمی کو سواروں پر رزیں عبدالسلوی کو اور پیدل سپاہ پر کثیر بن اسمعیل الکندی کو جو جنگ خازر میں ابن الاشتر کے ہمراہ تھامس در مقرر کیا۔ اسی طرح کیسان ابی عمرہ عرینہ کے آزاد غلام کو موالیوں کی جماعت کا افسر مقرر کیا۔
عبداللہ بن وہب کا ابن شمیٹ کو پایادہ ہونے کا مشورہ:

عبداللہ بن وہب بن انس الجشمی میسرے کا سردار ابن شمیٹ کے پاس آیا اور اس سے کہا کہ یہ غلام اور موالی شدید جنگ کے موقعے پر ثابت قدم رہنے والے نہیں ہیں۔ ان کے ساتھ ایک بڑی تعداد سواروں کی ہے آپ پایادہ ہیں آپ کی انھیں اس کی ضرورت متابعت کرنا پڑے گی۔ کیونکہ مجھے خوف ہے کہ اگر نیزہ اور شمشیر سے ان پر سخت حملہ کیا گیا تو وہ اپنے گھوڑوں پر سوار ہو کر میدان جنگ سے پرندوں کی طرح اڑ جائیں گے اور آپ کو تنہا چھوڑ دیں گے۔ البتہ اگر آپ نے انھیں پایادہ کر دیا تو پھر انھیں ثابت قدم رہ کر لڑنے کے سوا چارہ نہ ہوگا۔ چونکہ موالیوں کے ہاتھوں انھیں کوفے میں تکلیف اٹھانا پڑی تھی اس لیے یہ ان سے عداوت رکھتے تھے اور اب یہ تدبیر اس لیے کی تھی کہ اگر یہ پیدل ہو جائیں گے تو ان میں سے کوئی بھی نہ بچ سکے گا۔ ابن شمیٹ نے اس رائے پر بدگمانی نہیں کی۔ بلکہ یہی خیال کیا کہ اس میں اس کی خیر خواہی ہے اور اس ترکیب کا مقصد سوائے اس کے اور کچھ نہیں کہ یہ گروہ استقلال سے جنگ کرے۔

ابن شمیٹ کو ابن زبیر رضی اللہ عنہ کی اطاعت کی پیشکش:

چنانچہ اس نے اس جماعت کو مخاطب کر کے کہا کہ اے آزاد شدہ غلامو! میرے ساتھ تم بھی گھوڑوں سے اتر کر جنگ کرو۔ یہ سنتے ہی وہ لوگ پایادہ ہو گئے اور ابن شمیٹ اور اس کے علم کے سامنے پایادہ ہو کر چلنے لگے۔ مصعب نے عباد بن الحصین کو اپنے رسالے کا افسر مقرر کیا تھا۔ عباد ابن شمیٹ اور ان کے ساتھیوں کے پاس آئے اور کہنے لگے کہ ہم آپ کو کتاب اللہ اور اس کے رسول کی سنت اور امیر المؤمنین عبداللہ بن زبیر رضی اللہ عنہ کے ہاتھ پر بیعت کرنے کے لیے دعوت دیتے ہیں۔ فریق مخالف نے کہا کہ ہم تمہیں کتاب اللہ اور اس کے رسول ﷺ کی سنت اور امیر مختار کے ہاتھ پر بیعت کی دعوت دیتے ہیں تاکہ ہم آل رسول میں سے کسی شخص کو باہم مشورے سے امیر مقرر کر لیں۔ اگر کوئی اور شخص اس بات کا مطالبہ کرے گا کہ وہ آل رسول پر حکمرانی کرے تو ہمارا اس سے کوئی تعلق نہیں بلکہ ہم اس کے خلاف جہاد کریں گے۔

عباد کا ابن شمیٹ پر حملہ:

عباد مصعب کے پاس آئے اور جو کچھ پیش آیا تھا اس سے انھیں آگاہ کیا۔ مصعب نے انھیں حکم دیا کہ واپس جاؤ اور دشمنوں پر حملہ کرو۔ عباد نے ابن شمیٹ اور ان کی فوج پر حملہ کر دیا۔ مگر ان میں سے کوئی بھی اپنی جگہ سے نہیں ہٹا۔ اس کے بعد وہ پھر اپنی جگہ پر پلٹ آئے۔

مہلب کا ابن کامل کی فوج پر حملہ:

مہلب نے ابن کامل پر حملہ کیا۔ ابن کامل کی فوج میں ایسی بڑھی پڑی کہ کوئی نظام قائم نہیں رہا۔ اور صفیں آپس میں مختلط ہو گئیں۔ ابن کامل گھوڑے سے اتر پڑا۔

مہلب ان کی جانب سے پلٹ آئے اور پھر اپنی جگہ آ کر کھڑے ہو گئے اور ان کے ساتھی بھی تھوڑی دیر تک اپنی اپنی جگہ چپ

کھڑے رہے۔ پھر مہلب نے اپنی فوج والوں کو ایک فیصلہ کن حملہ کرنے کا حکم دیا اور انھیں بتا دیا کہ تمہارا دشمن تمہاری شجاعت کا مزا چکھ چکا ہے کیونکہ ان میں سخت بد نظمی پڑ چکی تھی۔ مہلب کی فوج نے اس مرتبہ ایسا شدید حملہ کیا کہ ابن کامل کی فوج کے پاؤں اکھڑ گئے مگر خود ابن کامل ہمدان کے کچھ لوگوں کے ساتھ برابر اپنی جگہ جم رہا۔ اب مہلب نے اپنا قومی لقب لوگوں کو سنانا شروع کیا کہ میں بنی شاکر کا جوان مرد ہوں۔ میں بنی شامہ کا بہادر ہوں۔ میں بنی ثور کا نوجوان ہوں اور اس کے تھوڑی ہی دیر بعد ابن کامل کی فوج کو شکست ہوگئی۔

احمر بن شمیٹ کا قتل:

عمر بن عبید اللہ بن معمر نے عبداللہ بن انس پر حملہ کیا اور تھوڑی دیر لڑنے کے بعد پھر اپنی جگہ واپس چلا گیا۔ اس کے بعد تمام فوج نے ابن شمیٹ پر حملہ کر دیا۔ ابن شمیٹ لڑتا رہا۔ یہاں تک کہ میدان جنگ میں کام آیا۔ اب اس کے گروہ نے ایک دوسرے سے پکار کر کہا کہ اے بجیلہ و دشمن کے گروہ استقلال اور ثابت قدمی سے جئے رہو۔ دوسری جانب سے مہلب نے بلند آواز سے ان سے کہا کہ اگر اپنی جان بچانا چاہتے ہو تو بھاگ جاؤ۔ تم کیوں خواہ مخواہ اپنی عزیز جانوں کو ان غلاموں کے (ساتھ) ورطہ ہلاکت میں ڈال رہے ہو۔ (خدا تمہاری کوششوں کو کبھی بار آور نہ ہونے دے)

مہلب کا پیدل سپاہ پر حملہ:

پھر اس نے اپنی فوج کی طرف دیکھ کر کہا کہ خدا کی قسم آج موت نے میری ہی قوم میں گرما گرمی ظاہر کی ہے۔ اب رسالے نے ابن شمیٹ کی پیدل سپاہ پر حملہ کر دیا۔ پیدل سپاہ بے ترتیبی سے پسپا ہوگئی اور بیابان کی سمت اس نے زاہر اراختیار کی۔ مصعب نے عباد بن الحصین کو رسالہ دے کر ان کے تعاقب میں روانہ کیا اور حکم دیا کہ جو قیدی تمہارے ہاتھ لگے اس کی گردن مار دینا۔ اسی طرح مصعب نے محمد بن الاشعث کو بھی اہل کوفہ کے رسالہ کے بڑے دستے کے ساتھ جنہیں مختار نے اس سے پہلے شکست دی تھی ابن شمیٹ کی فوج کے تعاقب میں روانہ کیا اور کہا کہ اب موقع ہے کہ تم اپنا بدلہ لے لو۔

شکست خوردہ فوج سے انتقام:

ہزیمت خوردہ فوج کے لیے یہ لوگ بصرے والوں سے بھی زیادہ سخت تھے۔ جس شخص کو پکڑتے تھے فوراً اسے قتل کر ڈالتے تھے اور کوئی ایسا قیدی نہ تھا جسے انھوں نے معاف کیا ہو۔ اس فوج سے سوائے چند سواروں کے اور کوئی نہ بچ سکا۔ اور پیدل سپاہ تو تقریباً بالکل تباہ ہوگئی۔

معاویہ بن قرۃ المزنی کہتے ہیں کہ ہزیمت خوردہ فوج کے ایک سپاہی تک میں پہنچ گیا اور میں نے اپنے برچھے کی انی اس کی آنکھ میں بھونک دی اور اس کی آنکھ کو انی سے ہلانے لگا۔ جب اس سے میں نے کہا کہ تم نے بھی ایسا ہی کیا ہے تو کہنے لگا کہ بے شک ان لوگوں کا خون ہمارے لیے ترک اور دہلیم کے خون سے بھی زیادہ حلال ہے۔ معاویہ بن قرہ بصرے کے قاضی تھے۔

ابن مصعب کی روانگی:

مصعب خود روانہ ہوئے اور جس جگہ اب واسط القصب واقع ہے اس مقام سے انھوں نے دریا عبور کیا (شہر واسط اس وقت موجود نہ تھا۔ اس واقعے کے کچھ عرصے بعد آباد کیا گیا ہے) پھر بیابان کو طے کرنا شروع کیا۔ اس کے بعد مصعب نے پیدل سپاہ اس

کے ساز و سامان اور ضعیف العمر لوگوں کو کشتیوں میں سوار کر دیا اور دریائے خرشاذ سے ہوتے ہوئے دریائے قوسان کو عبور کیا اور اسی دریا کے راہ سے دریائے فرات میں پہنچ گئے۔

اہل بصرہ جب کشتیاں چلا رہے تھے تو یہ شعر پڑھتے جاتے تھے:

عودنا المصعب جبر القلنس و الزبیرات الطوال القعس

ترجمہ: ”مصعب نے ہمیں لانے کو زہر پشت جہازوں کے اور ان کی رسی کھینچنے کا عادی بنا دیا۔“

جب ان عجمیوں کو جو مختار کے ساتھ تھے اپنے بھائیوں کی مصیبت کا علم ہوا جو انہیں ابن شمیٹ کے ساتھ پیش آئی تھی تو کہنے لگے

کہ یعنی اس مرتبہ تو جھوٹ کہا۔

ابن شمیٹ کی شکست کی مختار ثقفی کو اطلاع:

عبدالرحمن بن ابی عمیر ثقفی کہتے ہیں کہ میں اس وقت مختار کے پاس بیٹھا ہوا تھا جب اسے اپنی فوج کی ہزیمت کی خبر پہنچی۔ مختار میری طرف متوجہ ہوا اور کہنے لگا کہ یہ غلام اس طرح قتل کر ڈالے گئے جس کی نظیر سے میرے کان آشنا نہیں۔ پھر اس نے بتایا کہ ابن شمیٹ اور ابن کامل اور فلاں فلاں شخص مارے گئے۔ پھر اہل عرب کے چند بہادروں کے نام لیے جو اس جنگ میں کام آئے تھے اور کہنے لگا کہ بخدا ان میں سے ہر ایک ایک بڑی جماعت سے بھی بہتر تھا۔ اس پر میں نے کہا بے شک یہ تو ایک مصیبت ہے جو آپ پر نازل ہوئی۔ مختار نے کہا کہ موت سے تو چارہ نہیں اور ابن شمیٹ جس طرح میدان جنگ میں بہادروں کی موت مرے ہیں اس موت سے زیادہ اور کوئی موت مجھے محبوب نہیں میں بھی چاہتا ہوں کہ اسی طرح اپنی جان دوں۔

مختار ثقفی کا سیلہ سین میں قیام:

راوی کہتے ہیں کہ مختار کی گفتگو سے مجھے معلوم ہو گیا کہ اس نے اپنے دل سے اس امر کا فیصلہ کر لیا ہے کہ وہ اپنے حصول مقصد کے لیے آخری دم تک لڑتا رہے گا۔

جب مختار کو معلوم ہوا کہ دشمن ان کی جانب گھوڑوں اور اونٹوں، کشتیوں پر چلا آ رہا ہے تو وہ خود بھی مقابلے کے لیے آگے بڑھے اور مقام سلہین پر آ کر اپنے ڈیرے ڈال دیئے۔ اس مقام کو دیکھ کر معلوم ہو گیا کہ یہ مختلف دریاؤں کا سنگم ہے۔ اس مقام پر دریائے حیرہ، دریائے سلہین، دریائے قادسیہ، دریائے یوسف فرات سے ملتے تھے۔ مختار نے اسی سنگم پر ایک بند بنا کر دریائے فرات کا پانی روک دیا۔ اس طرح فرات کا تمام پانی ان معاون دریاؤں میں چڑھ گیا۔ اس کا نتیجہ یہ ہوا کہ بصرے والے جو کشتیوں میں سوار ہو کر چلے آ رہے تھے ان کی کشتیاں کچھڑ میں پھنس گئیں۔ بصرے والوں نے یہ حالت دیکھ کر کشتیاں چھوڑ دیں اور پابیاہ کو کوچ کرنا شروع کیا۔ ان کا رسالہ ان کے آگے دریائے فرات کے اس بند تک پہنچ گیا اور اسے منہدم کر کے کونے کی طرف اس نے اپنی باگیں اٹھادیں۔

عبداللہ بن شداد کی کوفہ میں نیابت:

مختار کو جب اس کی خبر ہوئی تو وہ بھی مقابلے کے لیے آگے بڑھا اور مقام حروراء میں اپنا پڑاؤ ڈال دیا۔ اور اہل بصرہ اور کوفہ کے درمیان مورچے باندھ لیے۔ مختار نے اپنے قصر اور مسجد کو مستحکم کر لیا تھا۔ بلکہ اپنے قصر میں وہ تمام سامان بھی مہیا کر رکھا تھا۔ جس

کی حالت محاصرہ میں ضرورت پیش آتی ہے۔ مختار نے اپنی غیبت کی وجہ سے عبداللہ بن شداد کو کوفہ کا عامل مقرر کر دیا تھا۔
مختار ثقفی کی فوجی تربیت:

مختار ابھی حروراء ہی میں تھا کہ مصعب آ گئے۔ مختار بھی ان کے مقابلے کے لیے نکلا۔ اس نے اپنے مہتمم پر سلیم بن یزید
الکندی کو میسرے پر سعید بن منقذ ہمدانی ثوری کو سردار مقرر کیا اور (باڈی گارڈ) شخصی محافظتی دستے کا عبداللہ بن قرا داعمی سردار تھا۔
اسی طرح مختار نے اپنے رسالے پر عمر بن عبداللہ النھدی کو اور پیدل فوج پر مالک بن عمر النھدی کو سردار مقرر کیا۔
مصعب بن زبیر رضی اللہ عنہ کی صف بندی:

دوسری جانب مصعب نے اپنے مہتمم پر مہلب بن ابی صفراء اور میسرے پر عبید اللہ بن معمر التیمی کو۔ سواروں پر عباد بن حصین
الجبلی اور پیدل سپاہ مقاتل بن مسع الکبریٰ کو سردار مقرر کیا۔ خود مصعب گھوڑے سے اتر آئے اور اپنی کمان کو ٹیک ٹیک کر چلنے لگے۔
مصعب نے اہل کوفہ پر محمد بن الاشعث کو امیر مقرر کیا تھا۔ اب محمد بھی میدان جنگ میں آ گئے اور مصعب اور مختار کے درمیان دہنی
جانب مغرب رو یہ ایک جگہ جم گئے۔

آغاز جنگ:

جب مختار نے میدان جنگ کا یہ نقشہ دیکھا تو اس نے بصرے والوں کو ہر دستہ فوج پر اپنے ایک ایک سردار کو حملہ کرنے کا حکم
دیا۔ سعید بن منقذ کو جو میسرے کا سردار تھا۔ قبیلہ بنی بکر بن وائل کے دستے پر حملہ کرنے کا حکم دیا۔ مالک بن مسع الکبریٰ اس دستے کا
سردار تھا۔ عبدالرحمن بن شریح الشبامی اپنے افسر بیت المال کو قبیلہ عبدالقیس پر جس کا سردار مالک بن المنذر تھا، عبداللہ بن جعدہ
القرشی ثم الجذومی کو اہل نجد پر جس کا سردار قیس بن یثیم السلسلی تھا۔ مسافر ابن سعید بن نمران الناعطی کو قبیلہ ازد پر جس کا سردار زیاد بن
عمر والعنکی تھا سلیم بن یزید الکندی اپنے مہتمم کے افسر کو قبیلہ بنی تمیم پر جس کے سردار اخف بن قیس تھے۔ اسی طرح سائب بن مالک
الاشعری کو محمد بن الاشعث پر حملہ کرنے کا حکم دیا اور مختار اپنے باقی ساتھیوں کے ساتھ ٹھہرا رہا۔ دونوں فوجوں نے ایک دوسرے پر حملہ
کر دیا اور آپس میں بھڑ گئیں۔

سعید بن منقذ اور عبدالرحمن بن شریح کے حملے:

سعید بن منقذ اور عبدالرحمن بن شریح بکر بن وائل اور بنی عبدالقیس کے دستوں پر حملہ کر رہے تھے۔ (یہ دونوں قبیلے
مصعب کی فوج کے میسرے میں متعین تھے اور عمر بن عبید اللہ بن معمر ان پر سردار تھے) بنی ربیعہ نے ان سے شدید جنگ کی اور
نہایت ثابت قدمی سے ان کا مقابلہ کرتے رہے۔ سعید بن منقذ اور عبدالرحمن بن شریح کی یہ حالت تھی کہ جب حملہ کرتے تھے تو
منہ پھیرنے کا نام نہ لیتے تھے۔ اور جب ایک حملہ کرتا اور واپس آ جاتا تو دوسرا اس کی جگہ حملہ کر دیتا اور بسا اوقات دونوں ایک
ساتھ حملہ کرتے تھے۔

مہلب کو حملہ کرنے کا حکم:

لڑائی کی یہی حالت قائم تھی۔ مصعب نے مہلب سے کہلا بھیجا کہ اب کیا انتظار کر رہے ہو کیوں نہیں اپنی مد مقابل فوج پر حملہ
کر دیتے۔ کیا تمہیں معلوم نہیں کہ آج صبح سے ہمارے ان دونوں فوجی دستوں کو جنگ کا کس قدر بار اٹھانا پڑا ہے۔ اپنی فوج کے ساتھ حملہ

کرو۔ مہلب نے کہا کہ مجھے اپنی جان کی قسم ہے اہل کوفہ کے خوف سے میرا یہ ارادہ تھا کہ میں بنی ازد اور تمیم کو تا وقتیکہ موقع نہ دیکھ لوں مفت میں نہ کٹواؤں۔

عبداللہ بن جعدہ کا اہل نجد پر حملہ:

مختار نے عبداللہ بن جعدہ کو حکم بھیجا کہ تم ان لوگوں پر جو تمہارے مقابل صف بستہ میں حملہ کرو۔ عبداللہ نے اہل نجد پر حملہ کیا ان کی صفیں درہم برہم کر دیں اور انہیں اتنا پیچھے ہٹا دیا کہ وہ مصعب تک پہنچ گئے۔ مصعب گھٹنوں کے بل بیٹھ گئے (وہ کبھی میدان جنگ سے بھاگتے نہ تھے بلکہ بدستور اپنی جگہ ڈٹے ہوئے تیرا اندازی کرتے رہے) ان کی فوج کے اکثر لوگ ان کے قریب ہی گھوڑوں سے اتر پڑے اور تھوڑی دیر تک اسی مقام پر جنگ ہوتی رہی۔ پھر دونوں فریق علیحدہ علیحدہ ہو گئے۔

مہلب بن ابی صفرہ کا حملہ:

مہلب کے تحت میں پیدل سپاہ کے دو کثیر التعداد دستے اور سوار بھی تھے۔ مصعب نے ان سے بھی کہلا بھیجا کہ تم کیسے بزدل ہو کہ حملہ کرنے میں انتظار کر رہے ہو۔

تھوڑی ہی دیر بعد مہلب نے اپنے ہمراہیوں سے کہا کہ دوسرے لوگ آج صبح سے جنگ کر رہے ہیں اور تم لوگ کھڑے ہوئے تماشہ دیکھ رہے ہو۔ ہمارے دوسرے ساتھی نہایت خوبی سے لڑ رہے ہیں۔ بس اب تم پر اس معاملہ کا مدار ہے حملہ کرو۔ اللہ سے اعانت طلب کرو اور ثابت قدم رہو۔

مہلب اور اس کی فوج نے اپنے مقابل لوگوں پر ایسا شدید حملہ کیا کہ پر نچے اڑا دیئے اور میدان کو ان سے صاف کر دیا۔

عبداللہ بن عمر النہدی کا قتل:

عبداللہ بن عمر النہدی جو جنگ صفین میں بھی شریک تھے کہنے لگے کہ اے اللہ میں اسی عقیدے پر قائم ہوں جیسا کہ میں جنگ صفین میں پنجشنبہ کی شب تھا۔ میرا ان لوگوں سے کوئی تعلق نہیں جو میدان جنگ سے پیچھے ہٹ گئے اور اپنے ساتھیوں کو چھوڑ گئے اسی طرح مجھے مصعب کے طرفداروں سے بھی کوئی تعلق نہیں۔ اس کے بعد شمشیر زنی کرتے رہے اور مارے گئے۔

محمد بن الاشعث کا قتل:

مالک ابن عمر و ابو نمران النہدی پیدل سپاہ کے سردار تھے۔ ان کے پاس ان کا گھوڑا لایا گیا اور وہ سوار ہوئے۔ اس وقت تک مختار کی فوج شدید ترین نقصان اٹھا چکی تھی۔ معلوم ہوتا ہے کہ وہ ایک جھاڑی ہے جس میں آگ لگی ہوئی ہے۔ جب مالک گھوڑے پر سوار ہوئے تو کہنے لگے کہ میں اب سوار ہو کر کیا کروں گا۔ خدا کی قسم! اپنے گھر میں مرنے سے مجھے یہاں مرنا زیادہ محبوب ہے۔ کہاں ہیں وہ دور اندیش لوگ اور کہاں ہیں وہ صبر و استقامت والے۔ یہ سن کر پچاس آدمی ان کی طرف چلے۔ اب شام کا وقت ہو گیا تھا۔ اس جماعت نے محمد بن الاشعث کے ہمراہیوں پر حملہ کیا اور محمد بن الاشعث اپنے تمام ہمراہیوں سمیت وہیں مارے گئے۔

ابو نمران کا قتل:

بعض لوگ کہتے ہیں کہ مالک ہی نے محمد بن الاشعث کو قتل کیا۔ ابو نمران بھی محمد بن الاشعث کے پہلو ہی میں مقتول پایا گیا۔ بنی کندہ کا دعویٰ ہے کہ عبدالملک بن اشاة الکنندی نے ابو نمران کو قتل کیا۔

عبدالملک بن اشاة الکندی کا خاتمہ:

جب مختار اپنے ہمراہیوں کے ساتھ محمد بن الاشعث کی لاش پر گزرا تو اس نے اپنے ہمراہیوں سے مخاطب ہو کر کہا کہ اے انصار کے گروہ ان مکار لوٹریوں پر حملہ کرو۔ چنانچہ انہوں نے حملہ کیا اور عبدالملک بن اشاة الکندی مارا گیا۔ بنی شعم کا یہ دعویٰ ہے کہ عبداللہ بن قرد نے ابن اشاة کو قتل کیا ہے۔

ابوحنیفہ کہتے ہیں کہ میں نے سنا کہ عوف بن عمرو لہجشی اس بات کا دعوت کرتا ہے کہ ان کے قبیلہ کے ایک آزاد غلام نے ابن اشاة کو قتل کیا۔ اسی طرح چار مختلف اشخاص نے یہ دعویٰ کیا کہ ہم نے ابن اشاة کو قتل کیا ہے۔

سعید بن منقذ اور سلیم بن یزید کا خاتمہ:

سعید بن منقذ کے ہمراہی منتشر ہو گئے اور وہ اپنی قوم کے ستر آدمیوں کے ساتھ نبرد آزما کرتے رہے یہاں تک کہ سب کے سب مر گئے۔ اسی طرح سلیم بن یزید الکندی نوے آدمیوں کی جماعت کے ساتھ جس میں اس کے خاندان اور دوسرے قبیلے کے بھی لوگ تھے شمشیر زنی کرتا رہا اور وہ بھی مارے گئے۔

عاصم و عیاش اور احمر کا قتل:

مختار شبث کی سڑک کے سرے پر لڑتا رہا۔ گھوڑے پر سے اتر پڑا اس نے مصمم ارادہ کر لیا کہ اپنی جگہ سے نہ ہٹے گا اور تمام رات لڑتا رہا یہاں تک کہ اس کے دشمن پیچھے ہٹ گئے۔ اس رات مختار کے ساتھیوں میں کئی شجاع اور بہادر شخص میدان جنگ میں کام آئے ان میں عاصم بن عبداللہ الازدی، عیاش بن خازم الہمدانی، الثوری اور احمر بن ہدیج الہمدانی الفایسی بھی تھے۔

مختار ثقفی کی مراجعت:

اسی رات کو بنی ہمدان نے پکار کر کہا کہ اے ہمدان کے گروہ دشمن سے آگے بڑھ کر مقابلہ کرو۔ اس کے بعد ان لوگوں نے نہایت شدید جنگ کی۔ جب دشمن مختار سے پیچھے ہٹ گیا تو اس کے ساتھیوں نے عرض کی کہ اے امیر دشمن پسپا ہو گیا ہے اب آپ بھی اپنے محل میں واپس تشریف لے جائیں۔ مختار نے جواب دیا کہ خدا کی قسم! میں اس لیے گھوڑے سے نہیں اترتا تھا کہ واپس اپنے محل کو جاؤں گا۔ مگر اب جب کہ خود دشمن ہی پیچھے ہٹ گیا ہے تو بہتر ہے اللہ کا نام لے کر ہمارے ساتھ گھوڑوں پر سوار ہو کر چلو۔ مختار اپنے محل واپس چلا آیا۔

سائب بھی مصعب ابن زبیر رضی اللہ عنہ کے ہمراہ لڑائی میں آیا تھا۔ قبیلہ بنی وہبیل کے ورقاء لہجشی نے اسے قتل کیا۔

ہند بنت المتکلفہ اور لیلیٰ بنت قمامہ کی ابن حنفیہ سے شکایت:

ہند بنت المتکلفہ الناعطیہ ایک عورت تھی جس کے مکان میں تمام خالی شیعہ جمع ہوتے تھے اور باتیں کرتے تھے۔ اس طرح لیلیٰ بنت قمامہ المزنیہ کے مکان میں بھی شیعہ جمع ہوتے تھے اس کا بھائی رفاعہ بن قمامہ اگرچہ شیعان علی رضی اللہ عنہ میں سے تھا مگر خالی نہ تھا اور اس وجہ سے لیلیٰ اسے اچھا نہیں سمجھتی تھی۔ ابو عبداللہ البجدلی اور یزید بن شراحیل نے دونوں عورتوں کے غلو کی حالت سے ابن حنفیہ کو اطلاع دی اور اسی طرح ابوالاحراس المرادی بطین اللہی اور ابو الجارث الکندی کی بھی شکایت تھی۔

ابن حنفیہ کا شیعان کوفہ کے نام خط:

اس پر ابن حنفیہ نے یزید بن شراحیل کے ہاتھ ایک خط شیعان کوفہ کے نام لکھا۔ جس میں انھیں ان لوگوں سے ڈرایا اور وہ خط

یہ ہے:

”یہ خط محمد بن علی رضی اللہ عنہ کی طرف سے ہماری ان شیعوں کے نام بھیجا تھا جو کوفہ میں ہیں، تمہیں چاہیے کہ مجالس اور مساجد میں جمع ہو کر حنفیہ اور علانیہ اللہ کو یاد کرو اور مومنین کے علاوہ کسی کو اپنا ہم راز نہ بناؤ۔ اگر تمہیں اپنی جان کا خوف ہو تو تمہیں اپنے دین و مذہب کے لیے جھوٹے دعویداروں سے خوف نہ کرنا چاہیے۔ نماز روزے پر مداومت کرو۔ اور اللہ کو پکارتے رہو اور یقین جانو کہ مخلوقات میں کوئی ایسا نہیں جو سوائے حکم ربانی کے کسی کو فائدہ یا نقصان پہنچا سکے۔ ہر شخص اپنے اعمال میں گرفتار ہے اور ایک کا بوجھ دوسرے پر نہیں پڑے گا۔ اللہ تعالیٰ ہر شخص سے اس کے اعمال کا حساب لے گا۔ پس تمہیں چاہیے کہ اچھے کام کرو اور نیکیوں کو اپنے لیے پہلے سے بھجج دو اور غافل نہ بنو۔ السلام علیکم“

عبداللہ بن نوف کا دعویٰ:

جب جنگ حروراء کے لیے لوگ روانہ ہوئے تو عبداللہ بن نوف بھی ہند بنت المسکلفہ کے گھر سے یہ کہتے ہوئے نکلا: ”بدھ کے دن آسمان بلند ہوگا اور موت دشمنوں کی شکست کے ساتھ اترے گی پس اللہ کا نام لے کر حروراء کی طرف بڑھو“۔ جب میدان جنگ آراستہ ہوا اور لڑائی شروع ہوئی تو عبداللہ بن نوف کے چہرے پر ایک زخم آیا اور لوگ شکست کھا کر پیچھے ہٹے۔ عبداللہ بن شریک النہدی ابن نوف سے ملا۔ وہ پہلے سے ان کے فخریہ مقولہ کو سن چکا تھا۔ عبداللہ بن شریک نے ابن نوف سے کہا کہ کیا تم نے ہمارے سامنے یہ دعویٰ نہیں کیا تھا کہ ہم اپنے دشمن کو بھگا دیں گے؟ ابن نوف نے کہا کہ تم نے کلام اللہ میں یہ نہیں پڑھا کہ اللہ تعالیٰ جو چاہتا ہے مٹا دیتا ہے۔ اور جو چاہتا ہے قائم رکھتا ہے اور اسی کے پاس اصل کتاب ہے۔

مصعب بن زبیر رضی اللہ عنہ کی پیش قدمی:

صبح کو مصعب اپنے ہمراہیوں کو لے کر جن میں بصرے اور کوفہ والے سب شریک تھے سب کی طرف چلے۔ جب مہلب کے پاس آئے تو مہلب نے ان سے کہا کہ اگر محمد بن الاشعث نہ مارے جاتے تو یہ فتح آپ کو نہایت خوش آئند ہوتی۔ مصعب نے کہا بے شک تم ٹھیک کہتے ہو۔ اللہ تعالیٰ تم پر اپنا رحم نازل کرے۔ یہ کہتے ہی مصعب آگے بڑھے اور پھر مہلب کو مخاطب کر کے کہا کہ عبید اللہ بن علی مارے گئے۔ مہلب نے کہا۔ انا للہ وانا الیہ راجعون۔ مصعب نے کہا یہ وہ شخص تھے کہ کاش زندہ ہوتے اور ہماری اس فتح کی خوشخبری سنتے۔ اگر وہ زندہ ہوتے تو ہم انہیں اپنے اوپر ترجیح دیتے اور جو اقتدار ہمیں حاصل ہے اس کے وہی مستحق ہوتے۔ کیا تم ان کے قاتل کو جانتے ہو مہلب نے کہا میں نہیں جانتا مصعب نے کہا کہ اس شخص نے انہیں قتل کیا ہے وہ اپنے کوشیعان علی سے کہتا ہے مگر پھر بھی انہیں جان بوجھ کر قتل کر ڈالا۔

مصعب بن زبیر رضی اللہ عنہ کی سب سے پہلے آمد:

مصعب سب سے پہلے اپنے دشمنوں پر پانی اور رسد کی بہم رسانی مسدود کر دی۔ مصعب نے عبدالرحمان بن محمد بن الاشعث کو ایک سمت روانہ کیا۔ اور انہوں نے مقام کناسہ پر مورچے لگائے۔ اسی طرح عبدالرحمان بن مخنف بن سلیم کو بنی سلیج کے قبرستان کی

طرف بھیجا۔ مصعب نے ان سے کہا کہ جو کام تمہارے تفویض کیا گیا تھا اسے تم نے اچھی طرح انجام نہیں دیا۔ عبدالرحمن نے کہا کہ میں نے دو قسم کے لوگ دیکھے ایک تو وہ جو آپ کی طرف مائل تھے وہ تو آپ کے ساتھ ہو گئے۔ دوسرے وہ جو مختار کی رائے کو اچھا سمجھتے تھے انھوں نے مختار کو نہیں چھوڑا اور نہ وہ کسی اور شخص کو ان سے بہتر سمجھتے ہیں پھر میں تو آپ کے یہاں آنے تک اپنے مکان ہی میں مقیم رہا۔ مصعب نے کہا بے شک تمہارا بیان درست ہے۔

مختار ثقفی کے محل کا محاصرہ:

مصعب نے عباد بن الحصین کو بنی کندہ کے قبرستان کی طرف زحر بن قیس کو بنی مراد کے قبرستان اور عبید اللہ بن الحر کو صائدین کے قبرستان کی طرف روانہ کیا۔ ان تمام سرداروں نے مختار اور ان کی فوج پر پانی اور رسد کو بند کر دیا۔ اس وقت مختار اور اس کے ہمراہی مختار کے محل میں محصور تھے۔ عبید اللہ بن الحر صائدین کے قبرستان میں مختار کے رسالے سے جنگ میں مصروف تھے کبھی وہ مختار کے رسالے کو پیچھے ہٹا دیتے تھے اور کبھی مختار کا رسالہ انہیں پیچھے ہٹنے پر مجبور کر دیتا تھا۔ عبید اللہ نے اپنے رسالے کے پیچھے دستے اور سواروں کو بچاتے بچاتے عکرمہ کے مکان تک ہٹ آتے اور پھر جوابی حملہ کر کے اپنے مقابل کے رسالے کو صائدین کے قبرستان تک پیچھے ہٹنے پر مجبور کر دیتے عبید اللہ کے رسالے والے بسا اوقات مشکیزوں پر قبضہ کر لیتے اور بہشتیوں کو پکڑ کر انہیں زد و کوب کرتے۔ کیونکہ یہ لوگ مختار کی فوج کو پانی پہنچاتے تھے اور مختار کی فوج والے شدت ضرورت کی وجہ سے ایک دینار یا دو دینار ادا کرتے تھے۔

محاصرہ میں سختی:

ایسا بھی ہوتا تھا کہ مختار اپنے ہمراہیوں کے ساتھ محل سے نکل کر دشمن سے معمولی سی جھڑپ کر کے کوئی سخت نقصان پہنچائے بغیر واپس چلا جاتا۔ جب کبھی مختار کا رسالہ حملہ کرنے کے لیے نکلتا تو مکان کی چھتوں پر سے ان پر پتھر اور کچھڑ بھینکی جاتی اور اس طرح لوگ ان پر دلیر ہو گئے ان کی زندگی عورتوں کی بدولت قائم تھی حالت یہ تھی کہ عورتیں اپنے مکان سے کھانا پانی اور اشیائے لطیفہ کی چیز سے ڈھانک کر لے کر چلتیں۔ ظاہر ا دکھلا تیں کہ وہ نماز کے لیے بڑی مسجد میں جا رہی ہیں یا کسی اپنے عزیز واقارب سے ملنے جا رہی ہیں اور جب مختار کے محل کے پاس پہنچتیں تو ان کے لیے دروازہ کھول دیا جاتا اور جس اپنے عزیز یا خاوند کے لیے وہ کھانا لے کر جاتیں اسی طرح اسے پہنچ جاتا۔ جب اس کی اطلاع مصعب اور ان کے ہمراہیوں کو ہوئی تو مہلب نے جو ان معاملات کا وسیع تجربہ رکھتا تھا یہ تجویز پیش کی کہ ان پر پہرے بٹھا دینے چاہئیں اور کسی شخص کو محل میں جانے نہ دیا جائے تاکہ محصورین اسی طرح تمام ہو جائیں۔

دوسری طرف محصورین کی یہ حالت تھی کہ جب زیادہ پیاس معلوم ہوئی تو کنویں کا کھاری پانی ہی پینے لگے یہ دیکھ کر مختار نے حکم دے دیا کہ کنویں میں شہد ڈال دیا جائے تاکہ پانی کا مزہ بدل جائے اور پینے کے قابل ہو جائے۔ اس طرح بھی اکثر لوگ سیراب ہو جاتے۔

تین عورتوں کی گرفتاری اور رہائی:

اب مصعب نے اپنے ہمراہیوں کو محل سے اور زیادہ قریب رہنے کا حکم دیا۔ عباد بن الحصین الحبطی نے مسجد جہینہ کے قریب مورچے لگائے۔ عباد دوران جنگ میں لڑتے لڑتے اکثر بنی مخزوم کی مسجد تک پہنچ گیا تھا بلکہ اس قدر قریب پہنچ جاتے تھے جہاں سے

ان کی فوج والے مختار کے ان ہمراہیوں پر جو محل پر دکھائی دیتے تیر اندازی کرتے تھے۔ محل کے نزدیک جو عورت ملتی اس سے اس کا نام پتہ اور منزل مقصود دریافت کرتے۔ ایک ہی دن میں تین عورتیں گرفتار کیں جن میں دو بنی شامہ کے دو شخصوں کی بیویاں تھیں اور ایک بنی شاکر کے کسی شخص کی اہلیہ تھی۔ یہ اپنے خاوند کے پاس جو قصر میں محصور تھے آئی تھیں۔ کھانا بھی ان کے پاس تھا۔ عباد نے انہیں مصعب کے پاس بھیج دیا۔ مصعب نے ان سے کوئی تعرض نہیں کیا اور واپس بھیج دیا۔

زحر بن قیس کا مورچہ:

زحر بن قیس بھی مصعب کے حکم سے لوہاروں کے محلہ میں جہاں گھوڑے خچر وغیرہ کرایہ پر ملتے تھے مورچہ لگائے ہوئے تھے۔ عبید اللہ بن الحمر و بلال کے مکان کے قریب ٹھہرے۔ محمد بن عبدالرحمان ابن سعید بن قیس اپنے باپ کے مکان کے قریب ٹھہر گئے۔ حوشب بن یزید بصریوں کی گلی میں جو بنی خزیمہ ابن مالک شاہراہ عام کے سرے پر واقع ہے مقیم ہوئے۔ مہلب بھی بڑھتے ہوئے چہار سو چھتیس پر اتر پڑے۔ اور عبدالرحمن بن مخنف دار السقایۃ کی جانب سے آئے۔

کوفی اور بصری جوانوں کا انجام:

بصرے اور کوفے کے کچھ نوجوان جو جنگ کی افتادوں سے بالکل ناواقف تھے بغیر کسی سردار کے بڑے بازار میں نکل پڑے اور مختار کو ابن دومۃ خطاب کر کے پکارنے لگے۔ مختار اپنے قصر پر برآمد ہوا اور کہنے لگا کہ معلوم ہوتا ہے کہ ان میں کوفے اور بصرے کا کوئی بڑا معتبر سردار نہیں ہے ورنہ یہ کبھی مجھے اس نام سے نہ پکارتے جب اس نے ان نوجوانوں کے گروہ کی یہ بیعت اور غیر منظم حالت دیکھی تو ان کے قتل پر آمادہ ہو گیا اور اپنی فوج کے ایک دستے کو قصر سے باہر نکل کر حملہ کرنے کا حکم دیا۔ مختار کے ساتھ دو سو آدمیوں کی ایک جماعت نے قصر سے نکل کر ان نوجوانوں پر حملہ کیا۔ تقریباً سو نوجوان کھیت رہے باقی نہایت بے ترتیبی سے ایک پر ایک گرا پڑتا تھا بھاگے۔ مگر فرات بن حیان العجلی کے مکان تک پہنچتے پہنچتے مختار کے ساتھیوں نے انہیں پھر جالیا۔

یحییٰ بن مضمم کا خاتمہ:

ایک شخص قبیلہ بنی ضبہ کا بصرے کا رہنے والا یحییٰ بن مضمم نامی تھا۔ اس کے پاؤں اس قدر لمبے تھے کہ جب گھوڑے پر سوار ہوتا تھا تو زمین کو چھو جاتے تھے۔ بڑا سفاک و مہیب تھا۔ کوئی شخص اس کے سامنے نہیں ٹھہرتا تھا اس نے مختار کے اصحاب پر حملہ کر دیا۔ جدھر وہ بڑھتا کوئی اس کے سامنے نہ ٹھہرتا مختار نے اسے دیکھا اور حملہ کر کے ایک ہی وار پیشانی پر ایسا لگایا کہ پیشانی اور کاسہ سردونوں غائب ہوئے اور وہ دم سے زمین پر مردہ ہو کر گر پڑا۔ جب اس جھڑپ کا علم مصعب کے سرداروں کو ہوا تو وہ چاروں طرف سے آگے بڑھے۔ مختار کے ہمراہیوں میں اتنی طاقت کہاں تھی کہ وہ اس متحدہ قوت کا مقابلہ کرتے مجبوراً انھیں قصر میں واپس جانا پڑا۔ مختار ثقفی کا اپنے ساتھیوں کو حملہ کرنے کا مشورہ:

مختار اور ان کے ساتھی قصر میں محصور تھے۔ محاصرہ کی تکلیف روز بروز زیادہ ہوتی جاتی تھی ایک روز مختار نے اپنے ہمراہیوں سے کہا کہ اسے اچھی طرح سمجھ لو کہ جس قدر محاصرہ طویل ہوگا تمہاری طاقت گھٹتی جائے گی اس لیے بہتر یہ ہے کہ میرے ساتھ کھلے میدان میں اتر کر دشمن سے ایک فیصلہ کن لڑائی لڑ لو تاکہ عزت سے ہم اپنی جانیں دے دیں۔ اگر تم لوگ بہادری سے لڑے تو مجھے اب بھی اپنی فتح سے یاس نہیں۔ مگر وہ لوگ کب اس نصیحت پر عمل کرتے وہ تو اور بھی بزدل بن گئے پھر مختار نے کہا کہ خدا کی قسم! ہے میں نہ

تو کسی شخص کے ہاتھ پر بیعت کروں گا اور نہ خود کو دشمنوں کے سپرد کروں گا۔
عبداللہ بن جعدہ کی روپوشی:

عبداللہ بن جعدہ بن ہمیرہ بن ابی وہب نے جب مختار کے اس استقلال اور عزم کو دیکھا تو چپکے سے رسی کے ذریعے قصر سے اتر آئے اور اپنے بھائی بندوں میں شامل ہو گئے اور پوشیدہ رہے۔
مختار ثقفی کا عزم:

جب مختار ثقفی کو اپنے ہمراہیوں کی بزدلی اور بے ہمتی کا اچھی طرح علم ہو گیا تو اس نے فیصلہ کر لیا کہ قلعے سے نکل کر دشمن سے آخری جنگ کرے۔ اپنی بیوی ام ثابت بنت سمرہ ابن جندب الفراری کے پاس قاصد بھیجا۔ اس نے بہت سی خوشبو بھیج دی۔ مختار نے غسل کیا۔ اپنے سر اور داڑھی میں خوشبو لگائی اور کل انیس جان نثاروں کے ساتھ جن میں سائب بن مالک الاشعری بھی تھا قلعے سے نکلے۔ یہ وہی شخص ہے جو مختار کے مدائن جانے کے وقت کوفے پر اس کا جانشین بھی رہ چکا تھا۔ ان کی بیوی کا نام عمرہ تھا جو ابو موسیٰ اشعری رضی اللہ عنہما کی بیٹی تھیں۔ اس کے بطن سے ایک لڑکا بھی تھا جس کا نام محمد تھا۔ یہ لڑکا اس محاصرے کے وقت باپ کے ساتھ قلعے میں موجود تھا۔ جب باپ مارا گیا اور قلعہ میں جس قدر لوگ تھے سب گرفتار ہو گئے یہ بچہ بھی ان میں تھا۔ صغیر سنی کی وجہ سے چھوڑ دیا گیا۔

مختار ثقفی اور سائب بن مالک الاشعری کی گفتگو:

جب مختار قلعے سے نکلا تو سائب کی طرف متوجہ ہو کر کہنے لگا تمہاری کیا رائے ہے۔ سائب نے کہا کہ اصل میں رائے تو آپ کی رائے ہے۔ مختار نے کہا کہ بھلا میری رائے یا ارادہ کوئی چیز ہے یا اللہ کا ارادہ سائب نے کہا کہ حقیقت میں خدا کا ارادہ ارادہ ہے مختار کہنے لگا فسوس ہے تم پر تم بالکل بیوقوف ہو۔ میں بھی عرب ہوں۔ جب میں نے دیکھا کہ ابن زبیر رضی اللہ عنہما نے حجاز پر اور نجدہ نے یمامہ پر اور مروان نے شام پر اپنا اپنا تسلط جمالیا ہے تو میں بھی بہ حیثیت عرب ہونے کے کسی طرح ان سے کم نہیں تھا۔ میں نے ان ممالک پر قبضہ کر لیا اس لیے میں بھی انہیں کے مثل تھا۔ البتہ جب اہل بیت رسول ﷺ کے خون کا بدلہ لینے کی طرف سے عربوں نے خواب خرگوش کی سی بے پروائی کی تو میں نے اس فرض کو بھی انجام دیا۔ جو لوگ اہل بیت کے قتل میں شریک تھے انہیں ان کے کیفر و کردار کو پہنچایا۔ اسی بنا پر مجھے آج یہ دن دیکھنا پڑا ہے۔ اگر تمہاری نیت خالص ہے تم اپنی خاندانی شرافت کے اعتبار سے جو ہر مردانگی دکھاؤ۔ سائب کہنے لگے: انا للہ وانا الیہ راجعون۔ میں اپنی شرافت کے لیے لڑ کر کیا کر لوں گا۔

مختار ثقفی کی امان طلبی:

مختار کل انیس ہمراہیوں کے ساتھ قلعے سے نکلا اور دشمنوں سے کہنے لگا کہ میں تمہارے پاس چلا آؤں تو کیا تم مجھے امان دو گے؟ مصعب کے ساتھیوں نے کہا کہ صرف اس شرط پر کہ تمہارا فیصلہ ہمارے ہاتھ میں ہوگا۔ مختار کہنے لگا کہ میں اپنی قسمت کی باگ کبھی بھی تمہارے ہاتھ میں نہ دوں گا۔ یہ کہا اور شمشیر زنی کرتا ہوا مارا گیا۔

مختار ثقفی کی پیش گوئی:

مختار ثقفی نے اپنے ہمراہیوں کو قلعے سے نکل کر لڑنے کے لیے کہا۔ انہوں نے نہ مانا۔ اس پر مختار نے ان سے کہہ دیا تھا کہ

جب میں قلعے سے نکل کر دشمن سے لڑتا ہوا کام آ جاؤں گا تمہاری کمزوری اور ذلت اور زیادہ ہوگی۔ اگر تم نے اپنے دشمنوں کو اپنی قسمتوں کا حاکم بنا دیا تو تمہارے وہ تمام دشمن جنہیں تمہارے ہاتھوں تکلیف یا صدمہ اٹھانا پڑا ہے تم پر جھپٹ پڑیں گے اور ہر شخص یہ کہے گا کہ فلاں شخص سے میں اپنا بدلہ لوں گا اور اس طرح تم قتل کر ڈالے جاؤ گے۔ تم میں سے بقیۃ السیف جب اپنے ہمراہیوں کے اس عبرتناک انجام کو اپنی آنکھوں سے دیکھیں گے اس وقت نادم ہو کر کہیں گے کہ کاش ہم نے مختار کا کہا مانا ہوتا اور اس کی رائے پر عمل کیا ہوتا۔ اگر تم اب میرے ساتھ قلعے سے نکل کر دشمن پر حملہ آور ہوتے ہو تو چاہے فتح ہمیں نصیب نہ ہو پھر بھی یہ کیا کم ہے کہ عزت سے جان دو گے۔ اگر تم میں سے کوئی شخص بھاگ کر اپنے خاندان میں جا ملے تو تمام خاندان والے اسے گھیر لیں گے۔ مختصر یہ ہے کہ کل اسی وقت تم اس قدر ذلیل و خوار ہو جاؤ گے کہ روئے زمین پر تم سب آبرو نہ نکلے گا۔

مختار ثقفی کا قتل:

بعض لوگوں کا یہ دعویٰ ہے کہ مختار اسی روز موضع الزیاتین کے قریب قتل کیا گیا۔ قبیلہ بنی حنیفہ کے دو بھائیوں نے اس کے قتل کرنے کا دعویٰ کیا۔ ایک کا نام طرفہ اور دوسرے کا نام طرفہ تھا۔ یہ عبداللہ بن دجاجہ کے لڑکے تھے۔

بحیر بن عبداللہ کی حملہ کرنے کی رائے:

مختار کے قتل کے دوسرے دن بحیر بن عبداللہ الہمی اپنی فوج والوں کو مخاطب کر کے کہنے لگے کہ کل مختار نے ایک اچھی رائے دی تھی، کاش! تم اس کا کہنا مانتے۔ اب اگر آج تم نے خود کو دشمن کے حوالے کر دیا تو بھیڑ بکری کی طرح موت کے گھاٹ اتار دیئے جاؤ گے۔ اب بھی موقع ہے تلواریں لے کر میدان جنگ میں اتر پڑو۔ آخردم تک لڑتے رہو اور باعزت مرو۔ اس کی کوشش بھی رائیگاں گئی۔ فوج نے صاف طور پر کہہ دیا کہ اگر ہمیں اس مشورہ پر عمل کرنا ہوتا تو اس شخص کا کہا مانتے جو ہمارے نزدیک تم سے کہیں زیادہ واجب الاطاعت تھا۔ اس کے حکم کو جب ہم نے نہ مانا تو ہم تمہاری اطاعت کب کر سکتے ہیں۔

محصورین کی گرفتاری:

آخر کار اس محصور فوج نے اپنے تئیں مصعب کے حوالے کر دیا۔ مصعب نے عباد بن الحصین کو قلعے کی طرف روانہ کیا۔ عباد نے مشکلیں بندھوا کر محصورین کو نکالنا شروع کیا۔ عبداللہ بن شداد اجمعی عباد بن الحصین کے سپرد کیا گیا۔ عبداللہ بن قراد نے لڑنے کے لیے لکڑی، تلوار وغیرہ تلاش کی۔ مگر کچھ نہ ملا۔ کیونکہ جب یہ لوگ اس کے پاس پہنچے تو ایک ندامت سی اس پر طاری ہو گئی۔ بہر حال لوگوں نے ان کی تلوار لے لی اور مشکلیں باندھ کر اسے بھی قلعے سے باہر نکالا۔

عبد اللہ بن قراد کا قتل:

عبدالرحمن بن محمد اس کے پاس سے گزرا تو اس نے کہا اسے میرے حوالے کر دو۔ تاکہ میں اس کی گردن ماروں۔ اس پر عبداللہ بن قراد کہنے لگا اس بات کی قسم کھا کر کہتا ہوں کہ میں نے تمہارے باپ کو اپنی تلوار سے موت کے گھاٹ اتارا ہے۔ میں پوچھتا ہوں کہ کیا میں تمہارے دادا کے دین پر نہیں ہوں جو پہلے ایمان لے آئے اور پھر مرتد ہو گئے۔ یہ سنتے ہی عبدالرحمن گھوڑے سے اتر پڑا اور کہا کہ اسے میرے قریب لے آؤ۔ لوگوں نے اس کے قریب کر دیا اور عبدالرحمن نے عبداللہ بن قراد کو قتل کر ڈالا۔ اس پر عباد ناراض ہوا اور کہنے لگا کہ حالانکہ اس قتل کرنے کا تمہیں حکم نہیں دیا گیا۔

عبداللہ بن شداد الحشمی کا خاتمہ

عبدالرحمن عبداللہ بن شداد الحشمی کے پاس آیا جو ایک شریف آدمی تھا اور عباد سے درخواست کی کہ آپ انھیں اس وقت تک قید رکھیں جب تک کہ خود امیر ان کے متعلق کوئی فیصلہ نہ کریں۔ عبدالرحمن مصعب کے پاس آئے اور کہنے لگے کہ عبداللہ بن شداد کو آپ مجھے دے دیں تاکہ میں اسے قتل کر ڈالوں۔ کیونکہ میرے باپ کو اس نے قتل کیا تھا مصعب نے ان کی درخواست منظور کر لی اور عبدالرحمن نے ابن شداد کی گردن ماری۔ جب عباد کو اس واقعہ کی اطلاع ہوئی تو کہنے لگے خدا کی قسم! اگر مجھے تمہاری نیت کا علم ہوتا تو میں ابن شداد کو کسی اور کے حوالے کرتا تاکہ وہ اسے قتل کر ڈالے مگر مجھے تو یہ خیال تھا کہ تم مصعب سے سفارش کر کے انہیں رہائی دلاؤ گے۔

عبداللہ بن شداد کی رہائی:

عبداللہ ابن شداد کا بیٹا بھی سامنے لایا گیا۔ اس کا نام بھی شداد تھا اور سن بلوغ کو پہنچ چکا تھا۔ اس نے اپنے مومے زیر ناف چونے وغیرہ سے گرا رکھے تھے۔ عباد نے حکم دیا کہ دیکھا جائے کہ آیا یہ بالغ ہے یا نہیں۔ لوگوں نے کہہ دیا کہ ابھی بچہ ہے اور اس طرح اس کی گلو خلاصی ہوئی۔

قیس بن سعید کا امان قبول کرنے سے انکار:

اسود بن سعید نے مصعب سے درخواست کی کہ اگر میرا بھائی اپنے کو ہمارے حوالے کر دے تو اس کو امان دی جائے اس کی درخواست منظور ہوئی۔ اسود اپنے بھائی کے پاس آیا اور کہا کہ تمہیں امان دی گئی ہے اس نے اپنے کو حوالے کرنے سے انکار کیا اور کہا کہ میں اپنے ساتھیوں کے ساتھ مرنے کو تمہارے ساتھ جینے پر ترجیح دیتا ہوں۔ قیس اس کا نام تھا یہ بھی قلعے سے نکالا گیا اور دوسرے اسیروں کے ساتھ قتل کر ڈالا گیا۔

بحیر بن عبداللہ کی امان طلبی:

بحیر بن عبداللہ المسلمی جن کے متعلق یہ بھی کہا جاتا ہے کہ مولیوں میں سے تھے۔ جب یہ مصعب کے سامنے پیش کیے گئے تو ان کے ساتھ اور بھی بہت سے لوگ تھے۔ بحیر نے مصعب کو مخاطب کر کے کہا کہ سب تعریف اسی خدائے برتر کے لیے ثابت ہے جس نے ہمیں قید کی مصیبت میں مبتلا کیا اور تمہیں یہ طاقت دی کہ تم ہمیں معافی دو۔ یہ دونوں وہ مرتبے ہیں کہ ایک سے اللہ کی خوشنودی اور دوسری سے اس کی ناراضی حاصل ہو سکتی ہے۔ جو شخص درگزر کر دیتا ہے اللہ تعالیٰ بھی اس سے درگزر کر دیتا ہے اور اس کی عزت بڑھاتا ہے اور جو شخص سزا دیتا ہے وہ کبھی اس کے بدلے سے مامون نہیں رہ سکتا۔ اے ابن زبیر رضی اللہ عنہ: ہمارا تمہارا قبلہ ایک مذہب ایک ہے۔ ہم ترک یا دیلم نہیں ہیں۔ بالفرض اپنے ہموطن بھائیوں سے ہم نے مخالفت کی بھی تو اس کی دو ہی صورتیں ہیں۔ یا ہم راستی پر تھے اور وہ غلطی پر یا اس کے برعکس پھر ہم آپس میں جنگ و جدال میں مصروف ہو گئے تو یہ کوئی انوکھی بات نہیں کیونکہ اسی طرح اس سے پہلے اہل شام اور بصرہ اختلاف رائے کی وجہ سے باہمی جدال و قتال میں مصروف رہے اور پھر صلح بھی کر لی اور اتحاد کر لیا۔ اب آپ ہمارے مالک ہیں، معاف کیجیے ہماری قسمتیں آپ کے ہاتھ میں ہیں۔ درگزر کیجیے۔

ابن الاشعث کا اسیران جنگ کو قتل کرنے کا مطالبہ:

بحیر اسی طرح عاجزی سے رحم کی درخواست کرتا رہا۔ یہاں تک کہ لوگوں پر اور خود مصعب پر اس کا اثر پڑا اور انہوں نے سب

کے چھوڑ دینے کا ارادہ کر لیا اس پر عبدالرحمن بن الاشعث اٹھے اور کہنے لگے کہ آپ ان سے درگزر کرنا چاہتے ہیں یہ کبھی نہیں ہو سکتا یا تو آپ ہمیں اپنا بنا لیں یا انھیں۔ محمد بن عبدالرحمن بن سعید بن قیس الہمدانی بھی کھڑے ہوئے اور کہنے لگے کہ میرے باپ اور بنی ہمدان کے پانچ سو آدمی مارے گئے ہیں۔ اسی طرح ہمارے خاندان کے تمام بڑے بڑے لوگ اور دوسرے شہر والے ان کے ہاتھوں مقتول ہوئے ہیں۔ باوجود اس کے آپ انھیں یونہی چھوڑ دینا چاہتے ہیں۔ ہمارا خون ان کے شکموں میں بہ رہا ہے یا آپ ہمیں اپنا بنا لیں یا انھیں۔

اسی طرح ہر قبیلے اور خاندان والے جن کے عزیز واقارب مارے گئے تھے اٹھے اور یہی مطالبہ پیش کرنے لگے۔

اسیران جنگ کی پیشکش:

جب مصعب نے اپنی فوج کا یہ رنگ دیکھا تو قیدیوں کے قتل کر دینے کا حکم دے دیا۔ اس حکم کے سنتے ہی تمام قیدی باؤ از بلند کہنے لگے کہ اے ابن زبیر رضی اللہ عنہ! آپ ہمیں قتل نہ کیجئے بلکہ جب آپ کی اہل شام سے جنگ ہو تو اپنے مقدمہ لہجیش پر آپ ہمیں متعین کر دیجئے۔ کیونکہ خدا کی قسم جب اہل شام سے آپ کا مقابلہ ہوگا تو ہم جانتے ہیں کہ آپ کی اور آپ کے فوج والوں کی ایسی حالت نہیں کہ ہماری مدد کی اس وقت ضرورت نہ ہو اگر ہم مارے بھی جائیں گے تو انھیں اس قدر کمزور کر دیں گے کہ آپ آسانی سے ان پر غلبہ حاصل کر لیں اگر ہم فتح مند ہوئے تو اس فتح کے فوائد سے آپ اور آپ کے ہمراہی متمتع ہوں گے۔

بجیر بن عبداللہ کا قتل:

مصعب نے ان کی ایک نہ سنی اور رائے عامہ کی پیروی کی۔ اس پر بجیر المسلمی نے کہا کہ یہ میری ایک آرزو ہے اسے اب منظور کریں کہ میں ان دوسرے قیدیوں کے ساتھ نہ مارا جاؤں۔ کیونکہ میں نے انھیں حکم دیا تھا کہ تلواریں لے کر کھلے میدان میں آخری دم تک دشمن کا مقابلہ کرو اور عزت سے جان دو۔ مگر ان لوگوں نے میرے حکم کا اتباع نہیں کیا۔ چنانچہ بجیر سب سے پہلے قتل کیا گیا۔

مسافر بن سعید کی مصعب بن زبیر رضی اللہ عنہ سے درخواست:

مسافر بن سعید بن نمران نے مصعب سے کہا کہ اے ابن زبیر رضی اللہ عنہ! جب تم خداوند عالم کے سامنے جاؤ گے تو اس کا کیا جواب دو گے کہ تم نے مسلمانوں کی ایک ایسی جماعت کو جنھوں نے اپنی قسمت تمہارے سپرد کر دی تھی اسے بے رحمی سے قتل کر ڈالا۔ انصاف تو یہ ہے کہ مسلم کی جان ایک کے بدلے کے علاوہ نہ لی جائے۔ اس لیے جس قدر آدمی ہم نے تمہارے قتل کیے ہیں اتنے ہی تم ان کے عوض ہمارے قتل کر ڈالو مگر باقی جو بچیں انھیں تو رہا کر دینا چاہیے۔ ہم میں بہت سے ایسے لوگ ہیں جو ہماری جنگ میں کبھی شریک نہیں ہوئے۔ یہ لوگ پہاڑی اور میدانی علاقے میں لگان وصول کرنے اور راستے کی حفاظت میں مشغول تھے مگر مصعب نے ان کی درخواست پر مطلقاً کان نہیں دھرا۔

مسافر بن سعید کا خاتمہ:

مسافر نے کہا کہ خدا اس جماعت کا برا کرے۔ باوجودیکہ میں نے ان سے کہا کہ رات کے وقت قلعے سے نکل چلو اور سڑکوں کے پہر داروں کو قتل کر کے اپنے قبائل میں مل جاؤ مگر انھوں نے میرا حکم نہ مانا مجھے مجبور کیا کہ اس انتہائی ذلت و خواری کی حالت کو قبول

کرو۔ انھوں نے ذلیل غلاموں کی موت کو باعزت موت پر ترجیح دی۔ میں آپ سے درخواست کرتا ہوں کہ آپ میرے خون کو ان کے خون سے نہ ملائیں۔ چنانچہ انھیں اوروں سے پہلے ایک سمت لے جا کر قتل کر دیا۔
مختار ثقفی کی لاش کا انجام:

مصعب کے حکم سے مختار کے کف دست قطع کیے گئے اور مسجد کے پہلو میں کیلوں سے ٹھونک کر نصب کر دیئے گئے۔ ایک مہرے کے بعد حجاج ابن یوسف کی اس پر نظر پڑی۔ دریافت کرنے پر معلوم ہوا کہ یہ مختار کے کف دست ہیں اس پر اس نے حکم دیا کہ اتار دیئے جائیں۔

ابن الاشرق کو مصعب کی پیشکش:

مصعب نے اپنے عاملوں کو علاقہ کوہستانی اور میدانی کی طرف روانہ کر دیا۔ مصعب نے ابن الاشرق کو ایک خط لکھا جس میں انھیں دعوت دی گئی تم میری اطاعت کر لو۔ اور اگر تم میری دعوت کو قبول کر کے میری اطاعت منظور کرتے ہو تو شام کا ملک تمہیں دے دیا جائے گا۔ رسالے کے سردار بنا دیئے جاؤ گے اور مغرب الاقصیٰ کا وہ تمام علاقہ جس پر تم نے تسلط کر لیا ہے بدستور تمہارے ہی حیطہ اقتدار میں رہے گا۔ جب تک کہ خاندان زبیر رضی اللہ عنہما میں حکومت ہے۔

عبدالملک کی ابن الاشرق کو پیشکش:

دوسری جانب سے عبدالملک بن مروان نے بھی ابن الاشرق کو اسی مضمون کا ایک خط بھیجا اور لکھا کہ تم میری اطاعت قبول کرتے ہو تو تمام علاقہ عراق تمہارے قبضہ تصرف میں دے دیا جائے گا۔ ابراہیم نے اپنے ہمراہیوں کو جمع کیا اور اس معاملہ میں ان کا مشورہ طلب کیا۔ بعض لوگوں نے ابن زبیر رضی اللہ عنہما کی اطاعت کرنے کا مشورہ دیا۔ بعضوں نے عبدالملک کے حق میں رائے دی۔

ابن الاشرق کا فیصلہ:

ابن الاشرق نے کہا کہ اگر عبید اللہ بن زیاد اور اہل شام کے دوسرے سرداروں کو میں نے قتل نہ کیا ہوتا تو میں عبدالملک کی دعوت قبول کر لیتا۔ علاوہ بریس میں اسے بھی پسند نہیں کرتا کہ اپنے شہر یا قبیلے پر دوسرے کو ترجیح دوں۔ ابن الاشرق نے مصعب کی دعوت قبول کر لی۔ مصعب نے انھیں لکھا کہ میرے پاس آؤ۔ ابراہیم گئے اور حلف اطاعت بھی اٹھایا۔

مصعب بن زبیر رضی اللہ عنہما کا خط بنام ابن الاشرق:

مصعب نے جو خط ابراہیم کو لکھا تھا وہ حسب ذیل ہے:

”اللہ تعالیٰ نے جھوٹے دعویٰ اور مختار کو اس کے کیفر و کردار کو پہنچا دیا۔ ان کے طرفداروں کا بھی جن کا طرز عمل کفر کی حد تک پہنچ چکا تھا اور جادو سے شعبدہ بازیاں کرنے لگے تھے یہی حشر ہوا۔ اب میں تمہیں اللہ کی کتاب اس کے نبی ﷺ کی سنت اور امیر المؤمنین کے ہاتھ پر بیعت کرنے کی دعوت دیتا ہوں۔ اگر تم اس دعوت کو قبول کرو تو میرے پاس آ جاؤ۔ ملک جزیرہ اور تمام مغرب الاقصیٰ جب تک تم زندہ ہو اور حکومت خاندان زبیر رضی اللہ عنہما میں ہے تمہارے ہی زیر نگیں کر دیئے جائیں گے۔ اس وعدے کے ایفاء کے لیے ہم خدا سے عہد کرتے ہیں۔ یہ عہد ان معاہدات سے جو خدا نے نبیوں سے لیا

تھا زیادہ مؤثر ہے۔“ والسلام

ابن الاشرع کے نام عبدالملک کا خط:

اسی طرح عبدالملک بن مروان نے جو خط ابراہیم کو بھیجا تھا۔ وہ بھی حسب ذیل ہے:

حمد و صلوات کے بعد تمہیں معلوم ہونا چاہیے کہ آل زبیر رضی اللہ عنہم نے ائمہ ہادیین کے خلاف بغاوت برپا کی اور مستحقین حکومت سے اقتدار سلب کر لیا۔ کعبہ اللہ میں خلاف شرع کارروائیاں کیں۔ اللہ تعالیٰ ان پر تقابو پا کر سخت ذلت و عذاب میں مبتلا کرنے والا ہے میں تمہیں اللہ اور اس کے رسول ﷺ کی سنت کی طرف دعوت دیتا ہوں۔ اگر میری دعوت تم نے قبول کر لی تو جب تک میں اور تم زندہ ہیں عراق کی عنان حکومت تمہارے سپرد کر دی جائے گی۔ تمہیں یہ حق ہوگا کہ مجھ سے یہ وعدہ بطور اپنے حق کے ایفاء کراؤ۔ میں اللہ کے سامنے بھی یہی عہد کرتا ہوں۔

ابراہیم نے اپنے ہمراہیوں کو جمع کر کے یہ خط سنایا اور پوچھا کہ مجھے کیا طرز عمل اختیار کرنا چاہیے کسی نے عبدالملک کے حق میں اور کسی نے ابن زبیر رضی اللہ عنہما کے حق میں رائے دی۔ اس پر ابراہیم بولے کہ میری ذاتی رائے بھی یہی ہے کہ اہل شام کا اتباع کروں مگر یہ ناممکن سا معلوم ہوتا ہے شام میں جس قدر قبائل سکونت پذیر ہیں ان میں کوئی بھی تو ایسا نہیں کہ جسے میرے ہاتھ سے گزند نہ پہنچی ہو اور اس کا خون بہا میرے ذمہ نہ ہو۔ اس کے علاوہ میں اپنے شہر اور قبیلے کو کسی حالت میں چھوڑنا نہیں چاہتا۔ ابراہیم نے مصعب کی طرف رخ کیا۔ جب مصعب کو ان کے آنے کی اطلاع ہوئی تو انھوں نے مہلب کو اپنے مستقر پر بھیج دیا۔ یہ اسی سال کا واقعہ ہے کہ جب مہلب دریائے فرات پر آ کر خیمہ زن ہوا۔

عمرہ زوجہ مختار ثقفی کا قتل:

مصعب نے ام ثابت بنت سمرہ بن جندب اور عمرہ بنت النعمان بن بشیر الانصاری رضی اللہ عنہما کو اپنے سامنے بلایا۔ یہ دونوں مختار کی بیویاں تھیں۔ ان سے پوچھا کہ مختار کے متعلق تمہاری کیا رائے ہے۔ ام ثابت نے جواب دیا کہ جس معاملے میں ہم سے رائے لی جا رہی ہے اس کے متعلق ہمارے لیے سوائے اس کے اور کوئی چارہ کار نہیں کہ آپ کی رائے کی تائید کریں۔ یہ سن کر مصعب نے اسے رہائی دے دی۔ مگر عمرہ نے کہا کہ مختار خدا کے نیک بندوں میں سے تھے اللہ تعالیٰ رحم و کرم ان کے شامل حال کرے۔ اس جواب پر مصعب نے اسے جیل خانہ بھیج دیا۔ اور ان کے معاملے میں حضرت عبداللہ ابن زبیر رضی اللہ عنہما کو لکھا کہ یہ عورت اس بات کی مدعی ہے کہ مختار ایک نبی تھے حضرت عبداللہ ابن زبیر رضی اللہ عنہما نے اس کے جواب میں حکم دیا کہ انھیں جیل خانے سے نکال کر قتل کر ڈالو۔ چنانچہ رات گئے ان کو حیرہ اور کوفہ کے درمیان لائے۔ مطرنے تلوار کے تین ہاتھ ان کے رسید کیے۔ یہ شخص بنی قفل متعلقہ بنی تیم اللہ بن نعلبہ کا شاگرد پیشہ تھا اور پولیس کے ہمراہ رہا کرتا تھا۔ عمرہ نے اپنے قبیلے عزیزوں اور باپ وغیرہ کو مدد کے لیے حسب دستور عرب پکارا۔ ابان بن نعمان بن بشیر رضی اللہ عنہ نے یہ فریاد سنی فوراً مطر کی طرف جھپٹا اور ایک تھپڑ اس کے رسید کیا اور کہا حرامزادے تو نے اسے قتل کیا ہے۔ اللہ تعالیٰ تیرے دست راست کو قطع کر دے گا۔ مطرنے ابان کو پکڑ لیا اور اسے مصعب کے پاس لایا۔ ابان نے کہا کہ میری ماں مسلمان تھیں۔ بنی قفل اس پر شاہد ہیں مگر کسی شخص نے اس کے بیان کی تصدیق نہیں کی مصعب نے حکم دیا کہ اس شخص کو چھوڑ دو۔ کیونکہ اس نے ایک ایسا واقعہ جانکاہ دیکھا تھا جسے وہ برداشت نہیں کر سکتا تھا۔

حضرت عبداللہ بن عمر رضی اللہ عنہما کی مصعب کو سرزنش:

مصعب کی حضرت عبداللہ بن عمر رضی اللہ عنہما سے ملاقات ہوئی۔ مصعب نے انھیں سلام کیا اور کہا کہ میں آپ کا بھتیجا مصعب ہوں۔ حضرت عبداللہ ابن عمر رضی اللہ عنہما نے کہا جی ہاں! آپ ہی نے سات ہزار مسلمانوں کو ایک دن میں قتل کیا جب تک جیتے ہو جو۔ مصعب کہنے لگے کہ وہ سب کے سب کافر اور جادوگر تھے۔ حضرت عبداللہ ابن عمر رضی اللہ عنہما فرمانے لگے کہ اگر اپنے باپ کی میراث میں سے بھی تم نے اس قدر بھیڑ بکریاں ذبح کی ہو تیں تو یہ بھی اسراف میں داخل ہوتا۔

سوید بن غفلہ:

سوید بن غفلہ علاقہ نجف میں سے گزر رہے تھے کہ ایک شخص نے پیچھے سے اپنی کمر کے سہارے کی لکڑی سے ان کے ہولا دیا۔ انھوں نے پیچھے مڑ کر دیکھا۔ اس شخص نے کہا کہ بتاؤ شیخ کے متعلق کیا رائے ہے۔ سوید نے دریافت کیا کہ کون سے شیخ کے متعلق دریافت کرتے ہو۔ اس نے کہا علی ابن ابی طالب رضی اللہ عنہ۔ سوید کہنے لگے میں اس امر پر گواہی دیتا ہوں کہ میں حضرت علی رضی اللہ عنہ کو اپنے کان آنکھ زبان اور دل سے محبوب رکھتا ہوں۔ دوسرا شخص بولا تم گواہ ہو کہ انھیں اپنی آنکھ کان دل اور زبان سے ناپسند کرتا ہوں۔ یہ دونوں چلتے چلتے کونے آئے اور علیحدہ ہو گئے۔ اس واقعہ کو کئی سال یا ایک عرصہ گزر گیا۔ سوید ایک روز مسجد اعظم میں بیٹھے ہوئے تھے کہ ایک شخص عمامہ باندھے مسجد میں آیا اور ایک شخص کے چہرے کو غور سے دیکھنے لگا۔ دیکھتے دیکھتے ہمدانیوں پر اس کی نظر پڑی۔ ان لوگوں کی دائرہیاں تمام جماعت میں بہت ہی کتر اوں اور تھوڑی تھوڑی تھیں۔ یہ اجنبی انھیں ہمدانیوں میں آ کر بیٹھ گیا۔ سوید بھی ان لوگوں میں شامل ہو گئے۔ لوگوں نے اس شخص سے پوچھا کہ تم کہاں سے آئے ہو۔ اس نے کہا کہ تمہارے نبی ﷺ کے اہل بیت کے پاس سے آیا ہوں۔ لوگوں نے دریافت کیا: کیا لائے ہو؟ اس نے کہا کہ یہ موقع اس کے اظہار کا نہیں ہے۔ کل فلاں مقام پر آؤ تو بتاؤں۔

مختار بن ابی عبید ثقفی کے نام خط:

دوسرے روز سعید بھی اور لوگوں کے ساتھ اس کے پاس پہنچے اس شخص نے ایک خط نکالا۔ جس کے نیچے سیسے سے مہر ثبت تھی۔ ایک لڑکے کو یہ خط دیا اور کہا کہ اسے پڑھو۔ یہ شخص خود جاہل تھا پڑھنا نہیں جانتا تھا۔ لڑکے نے خط پڑھا۔ جس میں لکھا تھا۔ بسم اللہ الرحمن الرحیم۔ یہ خط مختار بن ابی عبید کے لیے وصی آل محمد ﷺ نے لکھا ہے اس کے بعد اور باتیں تھیں جب یہ سنائی گئیں تو تمام جماعت زار و قطار رونے لگی۔ اس شخص نے لڑکے سے کہا ذرا ٹھہر جاؤ تا کہ یہ لوگ اپنی گریہ و زاری سے ذرا سنبھل جائیں۔ یہ حالت دیکھ کر سوید سے ضبط نہ ہو سکا۔ انھوں نے لوگوں کو بتایا کہ یہ شخص مجھے نجف کے راستے میں ملا تھا اور یہ واقعہ میرے اور اس کے درمیان پیش آیا تھا۔ لوگوں نے ان کے بیان کو کچھ اچھا نہ سمجھا اور کہنے لگے کہ اس شخص کے اس بیان سے تمہارا انکار کرنا ضرور اس بات پر دلالت کرتا ہے کہ تم آل محمد ﷺ کی جانب سے ہمارے خیالات کو دوسری طرف متوجہ کرنا اور اس صحائف آسمانی پھاڑنے والے ذلیل و کمین شخص کی حمایت پر آمادہ کرنا چاہتے ہو۔

حضرت علی رضی اللہ عنہ کی حضرت عثمان رضی اللہ عنہ کے متعلق رائے:

اس پر سوید نے ہمدانیوں کو مخاطب کر کے کہا کہ میں ہرگز تم سے کوئی ایسی بات بیان نہیں کروں گا جسے خود میرے کانوں نے

حضرت علی رضی اللہ عنہ سے نہ سنا ہو یا جسے میرے دل نے یاد نہ رکھا ہو۔ میں نے خود حضرت علی رضی اللہ عنہ کو یہ کہتے سنا ہے کہ عثمان رضی اللہ عنہ کو صحائف کا پھاڑنے والا مت کہو۔ خدا کی قسم! انھوں نے جو کچھ کیا ہم اصحاب رسول اللہ ﷺ کے مشورے سے کیا ہے۔ اگر یہ کام میرے سپرد کیا جاتا تو میں بھی ایسا ہی کرتا۔ ہمدانی کہنے لگے کہ کیا خود تم نے حضرت علی رضی اللہ عنہ کو یہ کہتے سنا ہے۔ سوید نے جواب دیا کہ بے شک میں نے یہ خود انھیں سے سنا ہے۔

اب لوگ اس شخص کے پاس سے دور ہو گئے۔ اس پر اس شخص نے غلاموں کا رخ کیا اور ان سے طالب اعانت ہوا۔ اور خیر پھر جو کچھ اس نے کیا کیا۔

واقدی کی روایت:

مختار کے متعلق واقدی کا بیان اس بیان سے ذرا مختلف ہے۔ واقدی کہتا ہے کہ مختار نے ابن زبیر رضی اللہ عنہ مخالفت کا اظہار اس وقت کیا ہے جب کہ مصعب بصرہ آچکے تھے۔ مصعب مختار کی طرف بڑھے اور جب اس کا علم مختار کو ہوا تو اس نے احمر شمیط الجبلی کو مصعب کا مقابلہ کرنے کے لیے روانہ کیا اور حکم دیا کہ مقام نذار پر مصعب کی فوج سے لڑو۔ اس لیے واقدی کی نزدیک یہ فتح مقام نذار پر ہوئی۔

مختار کے اس حکم دینے کی وجہ یہ تھی کہ اس سے کہا گیا تھا کہ مقام نذار پر بنی ثقیف کے ایک شخص کو عظیم الشان فتح حاصل ہوگی۔ اس سے مختار یہ سمجھا کہ یہ پیش گوئی میرے لیے کی گئی ہے۔ حالانکہ اس کا اشارہ حاج بن یوسف کی طرف تھا۔ جب وہ عبدالرحمن بن الاشعث سے اسی مقام پر بعد اس کے لڑا ہے۔

مقدمۃ الحیش کے سردار عماد الجبلی:

مصعب نے عباد الجبلی اپنے مقدمۃ الحیش کے سردار کو حکم دیا کہ تم مختار کی فوج کی طرف جاؤ۔ عناد آگے بڑھا۔ اس کے ہمراہ عبید اللہ بن علی رضی اللہ عنہ بھی تھے۔ مصعب دریائے فرات کے کنارے نہر البصر بین ٹھہر گئے۔ اس مقام پر ایک نہر کھودی گئی۔ اس وجہ سے اس کا نام نہر البصر بین رکھا گیا۔ مختار بیس ہزار فوج کے ساتھ مصعب کے مقابل صف آرا ہو گیا۔ دوسری جانب مصعب مع اپنے ہمراہیوں کے آگے بڑھے۔ مختار شام ہونے تک اپنے مد مقابل کی طرح فوج کی ترتیب میں رہا جب رات ہو گئی اس نے اپنی فوج کو حکم دیا کہ جب تک ’یا محمد‘ کوئی منادی باواز بلند نہ پکارے کوئی شخص اپنی جگہ سے نہ ہٹے اور جس وقت یہ لفظ تم سنو فوراً دشمن پر حملہ کر دینا۔ یہ حکم سن کر مختار کے ہمراہیوں میں سے ایک شخص نے کہا کہ خدا کی قسم مختار محض جھوٹا شخص ہے یہ شخص مع اپنے ہمراہیوں کے چپکے سے مصعب کی جماعت میں جا ملا۔

مختار ثقفی کے نقیب کی صدا:

جب چاندنی اچھی طرح پھیل گئی مختار نے ایک نقیب کو حکم دیا کہ ’یا محمد‘ بانگ دہل پکارو۔ اس آواز کو سنتے ہی مختار کی فوج مصعب کی فوج پر ٹوٹ پڑی۔ انھیں پیچھے ہٹنے پر مجبور کیا۔ یہاں تک کہ خود مصعب کو اپنے فوجی قیام گاہ تک ہٹا پڑا۔ تمام شب اسی طرح جنگ ہوتی رہی۔ مختار نے اپنے آپ کو تنہا پایا۔ اس کے ہمراہی مصعب کی فوج میں خلط ملط ہو گئے تھے۔ مختار شکست کھا کر پیچھے ہٹا اور کوفہ کے قصر میں چلا آیا۔ صبح کو مختار کے ساتھی جب واپس آئے تو بہت دیر تک کھڑے رہے۔ جب دیکھا کہ مختار نہیں ہے تو

انہوں نے خیال کیا کہ مارا گیا۔ پھر کیا تھا جس سے بھاگا جا سکا وہ بھاگ گئے اور کوفہ کے مکانوں میں چھپ گئے آٹھ ہزار نے کوفہ کے قصر کا رخ کیا۔ کوئی دشمن مقابلے کے لیے نہیں تھا۔ مختار پہلے سے قصر میں داخل ہو چکا تھا یہ لوگ بھی ان کے ہمراہ قصر بند ہو گئے۔ اس رات کی جنگ میں مختار پہلے سے قصر میں داخل ہو چکا تھا یہ لوگ بھی ان کے ہمراہ قصر بند ہو گئے۔ اس رات کی جنگ میں مختار کی فوج نے مصعب کی فوج میں بہت سے لوگوں کو قتل کیا تھا۔ محمد بن الاشعث بھی اسی رات مارے گئے۔ صبح کے وقت مصعب بھی آگے بڑھے اور قصر کا محاصرہ کر لیا۔ چار ماہ تک محاصرہ قائم رہا۔ اس دوران میں مختار روزانہ قصر سے نکل کر کوفہ کے بڑے بازار کی ایک سمت میں مصعب کی فوج سے لڑتا مگر ان کا کچھ بگاڑ نہ سکتا یہاں تک کہ مختار میدان جنگ میں کام آ گیا۔ محمد بن الاشعث بھی اسی رات محصورین سے غیر مشروط حوالگی کا مطالبہ:

جب مختار مارا گیا تو قصر کے دوسرے محصورین نے مصعب سے امان طلب کی۔ مصعب نے امان دینے سے انکار کیا اور کہا کہ بغیر کسی شرط کے خود کو ہمارے حوالے کر دو۔ جب ان لوگوں نے ہتھیار ڈال دیئے تو مصعب نے تقریباً سات سو عرب اور بقیہ جس قدر اہل عجم تھے سب کو تلوار کے گھاٹ اتارا۔

پہلے مصعب کا یہ ارادہ ہوا کہ عربوں کو چھوڑ دیں اور صرف عجمیوں کو قتل کر ڈالیں۔ مگر ان کے مصاحبین نے اس طرز عمل سے روکا اور کہا کہ اگر آپ عربوں کو چھوڑ دیں گے اور صرف عجمیوں کو قتل کر ڈالیں گے حالانکہ مذہب تو سب کا ایک ہی ہے۔ آپ فتح حاصل نہیں کر سکیں گے۔ خیر پھر مصعب نے یہی کیا کہ عربوں کو سب سے پہلے قتل کر ڈالا۔

ان محصورین کے متعلق مصعب نے اپنے سرداروں سے مشورہ کیا۔ عبدالرحمن بن الاشعث اور محمد بن عبدالرحمن بن سعید بن قیس اور ایسے ہی دوسرے لوگوں نے جن کے عزیز واقارب مختار کے ہاتھوں مارے گئے تھے کہا کہ ان سب کو قتل کر دینا چاہیے۔
عبید اللہ بن المحرک کی تجویز:

اس تجویز کو سن کر بنی ضبہ بہت گھبرائے اور کہا کہ منذر بن حسان کی جان بخشی کی جائے۔ عبید اللہ بن امیر نے کہا کہ اے امیر جتنے قیدی آپ کے قبضے میں ہیں ان سب کو ان کے خاندان والوں کے سپرد کر دیجیے۔ اس طرح آپ ان خاندان پر ان کی جان بخشی کر کے احسان کریں گے۔ اگر انہوں نے ہمیں قتل کیا ہے تو ہم نے بھی انہیں قتل کیا ہے۔ پھر جب ہماری سرحد پر جنگ ہوگی تو ہمیں ان کے نہ ہونے سے ضرر پہنچے گا۔ ان قیدیوں میں جو غلام ہیں انہیں ان کے آقاؤں کے سپرد کر دینا چاہیے۔ تاکہ یہ ہمارے بعد ہمارے یتیم بچوں، بیواؤں اور بوڑھے اعزاء کا کام کاج کریں۔ البتہ یہ آزاد غلام جس قدر ہیں انہیں قتل کر ڈالیے۔ کیونکہ یہ سخت ناشکرے اور مغرور ہیں۔

مصعب بنے اور احنف سے مخاطب ہو کر پوچھا کہ تمہاری کیا رائے ہے۔ احنف نے کہا کہ زیاد نے مجھ سے اسی قسم کی خواہش کی تھی۔ مگر میں نے نہ مانا۔ آپ سب کو بلا لحاظ قتل کر ڈالیے۔ چنانچہ مصعب نے حکم دے دیا کہ تمام قیدی قتل کر ڈالے جائیں۔ اس حکم کی تعمیل کی گئی اور چھ ہزار نفوس اس جوش انتقام کی نذر ہو گئے۔

مہلب کی روانگی:

مختار بتاریخ ۱۴/ رمضان المبارک ۶۷ھ ہجر ۶۷ سال قتل کیا گیا۔ اب مصعب مختار کے قصبے سے فارغ ہو گئے اور ابراہیم

بن الاشتر بھی ان کا طرف دار بن گیا اور خود کوفہ میں اقامت پذیر رہے اور موصل، جزیرہ آذربائیجان اور آرمینیا کی طرف مہلب بن ابی صفرہ کو روانہ کیا۔

مصعب بن زبیر رضی اللہ عنہ کی معزولی:

اسی ۶۷ھ میں عبداللہ بن زبیر رضی اللہ عنہ نے اپنے بھائی مصعب کو بصرہ کی امارت سے معزول کر دیا اور ان کی جگہ اپنے بیٹے حمزہ کو گورنر بنا کر بھیجا۔ مصعب کیوں اور کس طرح معزول ہوئے اس میں مؤرخین کا اختلاف ہے۔ ایک بیان تو اس کے متعلق یہ ہے کہ مصعب بصرے کے گورنر تھے۔ جب مختار کے مقابلے کے لیے میدان جنگ کی طرف چلے تو بصرہ پر عبید اللہ بن عبداللہ بن معمر کو اپنا قائم مقام بنا دیا۔ مختار کے قتل کے بعد مصعب عبداللہ بن زبیر رضی اللہ عنہ کے پاس آئے ابن زبیر رضی اللہ عنہ نے نہ صرف انھیں اپنے عہدے سے برطرف کر دیا بلکہ اپنے پاس نظر بند بھی کر لیا۔ اور یہ عذر پیش کیا کہ باوجودیکہ میں اس بات کو خوب جانتا ہوں کہ تم حمزہ سے کہیں زیادہ عہدہ گورنری کے مستحق اور اہل ہو مگر میرے سامنے حضرت عثمان رضی اللہ عنہ کی مثال موجود ہے کہ آپ نے حضرت ابو موسیٰ اشعری رضی اللہ عنہ جیسے شخص کو برطرف کر دیا اور ان کی جگہ عبداللہ بن عامر کو گورنر مقرر کر دیا۔

حمزہ بن عبداللہ بن زبیر رضی اللہ عنہ کا امارت بصرہ پر تقرر:

حمزہ بصرہ کے گورنر بنا کر بھیج دیئے گئے۔ یہ اگرچہ بڑے سخی تھے مگر مزاج میں استقلال نہ تھا۔ ان کی سخاوت بعض مرتبہ حد سے تجاوز کر جاتی کہ جو چیز ان کے پاس ہوتی سب دے ڈالتے اور دوسری دفعہ اس قدر بخل کرنے لگتے کہ اس کی نظیر نہ ملتی۔ بصرہ میں ان سے بعض خفیف اور سیک حرکتیں ظاہر ہوئیں ایک روز حمزہ بصرہ کے تالاب پر گئے اور کہنے لگے کہ اگر لوگ احتیاط کریں تو اس کا پانی گرمیوں میں بھی باقی رہے اور لوگوں کے کام آئے کچھ عرصے کے بعد پھر تالاب کی طرف سوار ہو کر گئے۔ تالاب کے پانی کو گھٹا ہوا دیکھ کر کہنے لگے کہ پہلے ایک دن میں نے اسے دیکھا تھا تو کہہ دیا تھا کہ ہرگز کافی نہیں ہو سکتا۔ اس پر احنف نے کہا کہ اس کا پانی اسی طرح پہلے بڑھ جاتا ہے اور پھر خشک ہو جاتا ہے۔

حمزہ کی نااہلی:

ایک روز حمزہ اہواز گئے۔ اس کا پہاڑ دیکھ کر کہنے لگے کہ یہ مکہ کے کوہ قعیقاعان کے مشابہ ہے۔ اس بنا پر اس کا بھی نام قعیقاعان رکھ دیا گیا۔

حمزہ نے مروان شاہ کو اپنے وکیل کے ذریعے خراج ادا کرنے کا حکم دیا۔ مروان شاہ نے اس میں کچھ تساہل کیا۔ حمزہ نے اسے تلوار کے ایک ہی ہاتھ میں قتل کر ڈالا۔ اس پر احنف نے کہا کہ امیر کی تلوار کس قدر تیز ہے۔

حمزہ نے بصرہ میں بہت بد نظمی پیدا کر دی اور جو کچھ بد عنوانیاں اس سے سرزد ہوئیں وہ ہوئیں۔ انھوں نے اسی پر اکتفا نہیں کیا کہ بلکہ عبدالعزیز بن بشر کے قتل کرنے کا ارادہ کیا احنف نے اس واقعے کی ابن زبیر رضی اللہ عنہ کو اطلاع کی اور یہ بھی درخواست کی کہ مصعب پھر اپنے سابق عہدہ پر فائز کر دیئے جائیں۔

یہ حمزہ وہی ہیں جنہوں نے عبداللہ بن عمیر اللیشی کو بحرین میں خارجیوں کے مقابلے پر جنگ کرنے کے لیے متعین کیا تھا۔

حمزہ بن عبد اللہ رضی اللہ عنہ کی معزولی:

جب ابن زبیر رضی اللہ عنہ نے حمزہ کو موقوف کر دیا تو یہ بصرہ کے خزانے سے بہت سا روپیہ لے کر چلے۔ مالک بن مسعم نے اس پر اعتراض کیا اور کہا کہ تم ہماری تختوں کی رقم بھی لیے جا رہے ہو۔ اس طرح ہم تمہیں نہیں جانے دیں گے۔ جب عبد اللہ بن عبید بن معمر نے ادائیگی روزینہ کی ضمانت کی۔ مالک خاموش رہے۔ اور حمزہ اس روپیہ کو لے کر اپنے باپ کے پاس بھی نہیں گئے۔ مدینہ پہنچ کر اس روپیہ کو کئی شخصوں کے پاس بطور امانت رکھوا دیا اور سب لوگ اس روپیہ کو لے کر چلتے ہوئے۔ البتہ ایک یہودی نے ان کی امانت واپس کر دی۔

عبد اللہ بن زبیر رضی اللہ عنہ کو ان واقعات کا علم ہوا تو انہوں نے کہا کہ خدا سے دور کرے میں چاہتا تھا کہ حمزہ کی وجہ سے میں بنی مروان پر فخر کروں گا۔ مگر وہ ہی نکمہ نکلا۔

مصعب بن زبیر رضی اللہ عنہ کی بحالی:

مصعب کی موتی اور بحالی کے اسباب اور واقعات و اقدی نے جو بیان کیے ہیں وہ اس بیان سے قدرے مختلف ہیں ان کے بیان سے یہ پایا جاتا ہے کہ جب مصعب نے کوفہ پر فتح پائی تو ایک سال کوفہ میں مقیم رہے۔ کیونکہ بصرے سے انہیں موقوف کر کے اپنے بیٹے حمزہ کو گورنر مقرر کر دیا۔ ایک سال اس طرح گزارنے کے بعد مصعب اپنے بھائیوں کے پاس مکہ میں آئے۔ ابن زبیر رضی اللہ عنہ نے انہیں پھر بصرہ کا گورنر مقرر کر دیا۔ بعض لوگ یہ بھی کہتے ہیں کہ مختار کی جنگ سے فراغت پانے کے بعد مصعب کوفہ پر حارث بن عبد اللہ بن ابی ربیعہ کو حاکم مقرر کر کے خود بصرہ چلے آئے تھے۔ ایک بیان یہ ہے کہ مختار کے قتل کے بعد کوفہ اور بصرہ دونوں مصعب ہی کی زیر نگرانی رہے۔

امیر حج حضرت عبد اللہ بن زبیر رضی اللہ عنہ و عمال:

اس سال عبد اللہ بن زبیر رضی اللہ عنہ نے لوگوں کو حج کرایا۔ مصعب اس وقت ان کی طرف سے کوفہ کے گورنر تھے۔ اگرچہ اس امر میں اختلاف ہے کہ اس وقت بصرہ پر کون حاکم تھا۔

اس وقت کوفہ کے قاضی عبد اللہ بن عتبہ بن مسعود تھے۔ ہشام بن ہبیرہ بصرہ کے قاضی تھے۔ عبد الملک بن مروان شام کے مالک تھے اور عبد اللہ بن خازم سلمی خراسان کے گورنر تھے۔



۲۸ھ کے واقعات

مصعب بن زبیر رضی اللہ عنہ کی بصرہ میں آمد:

اسی سال عبداللہ بن زبیر رضی اللہ عنہ نے اپنے بھائی مصعب کو دوبارہ عراق کا گورنر مقرر کر کے روانہ کیا۔ برطرنی کے بعد ان کی بحالی کے واقعات و اسباب کا ذکر اوپر آچکا ہے۔ مصعب جب دوبارہ عراق کے گورنر مقرر ہوئے تو پہلے بصرہ آئے اور حارث بن ابی ربیعہ کو کوفہ کا والی مقرر کر کے روانہ کیا۔ اسی سال میں خارجی فارس سے عراق واپس آئے۔ بڑھتے بڑھتے کوفہ تک پہنچ گئے اور مدائن میں داخل ہو گئے۔

معمر کہ سا بور:

ابوہاز میں مہلب کے ہاتھوں شکست کھانے کے بعد خارجی فارس، کرمان اور مضافات اصہبان میں مقیم تھے۔ جب مہلب موصل اور اس کے مضافات کے حاکم بنا کر بھیجے گئے تو ان کی جگہ مصعب نے عمر بن عبداللہ بن معمر کو فارس کا حاکم مقرر کیا۔ خارجیوں نے اس موقع کو غنیمت سمجھا اور زبیر بن الماحوز کی سرکردگی میں عمر بن عبید اللہ پر ٹوٹ پڑے۔ مقام سا بور پر عمر بن عبید اللہ نے خارجیوں سے مقابلہ کیا اور ایک شدید جنگ کے بعد ایک نمایاں فتح حاصل کی۔ البتہ اس جنگ میں خارجیوں کے زیادہ لوگ قتل نہیں ہوئے اور وہ بہت باقاعدگی اور ترتیب سے پسپا ہو گئے۔ اس جنگ کے بعد انھیں اپنی حالت پر چھوڑ دیا گیا اور کوئی مزاحمت ان کی نہیں کی گئی۔

عمر بن عبید اللہ کا مصعب بن زبیر رضی اللہ عنہ کے نام خط:

اس کے متعلق عمر بن عبید اللہ نے حسب ذیل خط مصعب کو لکھا:

”بسم اللہ الرحمن الرحیم! حمد و ثنا کے بعد میں امیر کو اطلاع دیتا ہوں کہ میں نے خارجیوں کو (جو کہ دین سے نکل گئے ہیں اور اپنی غرض کے بندے ہیں) جالیا اور دن کے وقت کچھ عرصے تک مسلمانوں نے ان کے ساتھ شدید جنگ کی۔ ہم نے اللہ کی مدد سے ان کے چہروں اور پشتوں پر سخت ضربیں لگائیں اور انھیں بھگا دیا۔ کچھ ان میں سے مارے گئے اور باقی شکست کھا کر بھاگے۔ میں اس عریضے کو آپ کی خدمت میں گھوڑے پر بیٹھا ہوا لکھ رہا ہوں اور دشمن کے تعاقب میں چلا جا رہا ہوں اور مجھے توقع ہے کہ اگر خدا نے چاہا تو انھیں اچھی طرح ان کے کیفر کردار کو پہنچا دوں گا۔“

پل طمستان پر خارجیوں سے معرکہ:

عمر بن عبید اللہ نے ان کا تعاقب جاری رکھا، مگر خارجی بچ کر نکل گئے اور اصطرخ پینچے۔ عمر بن عبید اللہ پھر ان کی جانب بڑھے۔ طمستان کے پل پر دونوں فوجوں کا مقابلہ ہوا۔ ایک شدید جنگ کے بعد جس میں عمر بن عبید اللہ کا بیٹا بھی کام آیا۔ عمر کو فتح نصیب ہوئی۔ خوارج نے طمستان کے پل کو توڑ ڈالا اور اصہبان اور کرمان کے پہاڑوں پر چڑھ گئے۔ یہاں انھوں نے اپنے

نقصانات کی تلافی کی۔ اور جب ان کی قوت و تعداد بڑھ گئی تو پھر فارس کی طرف آئے۔ عمر بن عبید اللہ بن معمر اس وقت بھی فارس کے گورنر تھے۔

خوارج کی روانگی ابواز:

اس مرتبہ خوارج نے اس راستے کو چھوڑ کر جو انھوں نے ساہور پر حملہ کرنے کے وقت اختیار کیا تھا دوسرے راستے سے فارس کو طے کیا اور اس مرتبہ ارجان کی سمت چلے۔ عمر بن عبید اللہ کو جب اس بات کا علم ہوا کہ خوارج کا رخ اس وقت بالا بالا بصرے کی جانب ہے۔ انھیں یہ خوف پیدا ہوا کہ میرے اس طرز عمل کو مصعب کبھی پسندیدگی کی نظر سے نہیں دیکھیں گے۔ لہذا وہ نہایت سرعت سے ان کے پیچھے چلے۔ جب ارجان آئے تو انھیں معلوم ہوا کہ خوارج یہاں سے آگے بڑھ کر ابواز کی سمت جا رہے ہیں۔ دوسری طرف مصعب کو بھی ان کی روانگی کی اطلاع ہوئی۔ اور انھوں نے بڑے پل پر فوج کی صرف آرائی کی۔

مصعب بن زبیر رضی اللہ عنہ کی عمر بن عبید اللہ سے خفگی:

مصعب نے کہا کہ میں نہیں سمجھتا کہ عمر بن عبید اللہ کو فارس کا گورنر مقرر کرنے سے مجھے کیا فائدہ ہوا۔ حالانکہ جو فوج میں نے ان کے ساتھ روانہ کی ہے اسے ماہ بامہ تنخواہ دی جاتی ہے۔ ہر سال انھیں انعام و اکرام ملتے رہتے ہیں بلکہ اس مقررہ سالانہ کے علاوہ بھی میں انھیں دیتا رہتا ہوں اور یہ بڑے تعجب کی بات ہے کہ خوارج اس کے علاقے کو طے کر کے مجھ پر بڑھے چلے آ رہے ہیں۔ اس کے لیے ان کے پاس کوئی معقول عذر نہیں ہو سکتا۔ میں نے مزید امدادی فوج بھی اس کے پاس بھیجی ہے اگر عمر بن عبید اللہ نے خوارج سے جنگ کی ہوتی اور ان کے مقابلے سے بھاگ گئے ہوتے تو بھی ان کے پاس میرے سامنے پیش کرنے کے لیے ایک عذر ہوتا۔ حالانکہ میدان سے بھاگانے تو کوئی اچھا فعل ہے اور نہ بطور عذر کے قبول کیا جاسکتا ہے۔

خوارج کی ابواز میں آمد:

خوارج زبیر بن الماحوز کے ساتھ بڑھتے بڑھتے ابواز تک پہنچ گئے۔ یہاں تک کہ جاسوسوں نے انھیں اطلاع دی کہ عمر بن عبید اللہ تمہارے پیچھے چلے آ رہے ہیں اور مصعب بن زبیر رضی اللہ عنہ بصرہ سے تمہارے مقابلے کے لیے نکل کھڑے ہوئے ہیں۔ اس خطرے کو محسوس کر کے زبیر بن الماحوز خطبے کے لیے کھڑا ہوا۔ حمد و ثنا کے بعد زبیر بن الماحوز نے اپنی فوج کو مخاطب کر کے کہا کہ دشمنوں کے درمیان واقع ہونا ہمارے لیے نہایت خطرناک ہے اس لیے ہمیں فوراً ایک طرف اپنے دشمن سے نیٹ لینا چاہیے۔

خوارج کا مدائن پر ظلم و ستم:

زبیر بن الماحوز اپنی فوج کو لے کر چلا۔ علاقہ جوخی کو طے کرتا ہوا نہروانات پر آیا۔ اور یہاں سے دریائے دجلہ کے کنارے کنارے مدائن پر آدھمکا۔ کردم بن مرشد بن نجبة الفزازی مدائن کا حاکم تھا۔ خوارج نے مدائن میں سخت عارت گری کی۔ بچوں، عورتوں اور مردوں کو قتل کر ڈالا۔ اور حاملہ عورتوں کے رجموں کو چیر ڈالا۔ کردم نے راہ فرار اختیار کی۔

بنانہ بنت یزید کا قتل:

خوارج ساباط میں آئے اور تمام لوگوں کو تہ تیغ کرنا شروع کیا انھوں نے ربیعہ ابن ناجد کی لونڈی کو جس کے بطن سے ان کا ایک لڑکا تھا قتل کر ڈالا۔ اسی طرح خارجیوں نے ابی یزید بن عاصم الازدی کی بیٹی بنانہ کو بھی تہ تیغ کیا۔ یہ قرآن کی حافظ تھیں اور اپنے

زمانے میں سب سے زیادہ حسین عورت تھیں۔ جب خارجیوں نے تلوار سے ان پر حملہ کیا تو انھوں نے کہا کہ صد افسوس! کہیں ایسا بھی ہوا ہے کہ مردوں نے عورتوں کو قتل کیا ہو۔ تم انہیں قتل کر رہے ہو جو تم پر ہاتھ نہیں اٹھاتیں۔ تمہیں نقصان پہنچانے کا ارادہ نہیں کرتیں۔ اور خود اپنے کو بھی وہ کوئی فائدہ نہیں پہنچا سکتیں جن کی نشوونما زیوروں میں ہوئی اور جھگڑوں سے ہمیشہ علیحدہ رہی ہیں۔ بعض لوگوں نے کہا اسے قتل کر ڈالو۔ اس میں سے ایک شخص نے کہا کیا ہی اچھا ہو کہ ان سب کو چھوڑ دو۔ اس پر دوسرے بولے اے خدا کے دشمن معلوم ہوتا ہے کہ اس کے حسن کا جادو تم پر چل گیا ہے تو کافر ہو گیا۔ یہ شخص ان لوگوں کے پاس سے ہٹ آیا اور جب انہیں یقین آ گیا کہ وہ چلا گیا ہے پھر حملہ کیا اور اس خاتون کو قتل کر ڈالا۔

خوارج کا عورتوں پر حملہ:

ریطہ بنت یزید کہنے لگیں کیا تم یہ سمجھتے ہو کہ جو کچھ تم کر رہے ہو اس سے اللہ تعالیٰ خوش ہو گا۔ تم عورتوں اور بچوں کو اور ان لوگوں کو جنہوں نے تمہارے خلاف کوئی کارروائی نہیں کی قتل کر رہے ہو۔ ریطہ یہ کہہ کر ہٹ گئیں۔ خارجی ان پر ٹوٹ پڑے۔ رواع ایاس بن شریح کی بیٹی جو ان کی اخیانی بھائی کی بیٹی تھی۔ سامنے آ گئیں۔ خارجیوں نے ان پر بھی حملہ کیا اور سر پر تلوار کا وار لگایا۔ تلوار کی دھار رداغ کے سر پر پڑی اور یہ دونوں زمین پر گر پڑیں۔ ایاس بن شریح نے تھوڑی دیر خارجیوں کا مقابلہ کیا۔ مگر یہ بھی زیر کر لیے گئے۔ اور زمین پر گر پڑے خارجی انہیں مردہ سمجھ کر وہاں سے ہٹ گئے۔ رزین بن متوکل نامی ایک شخص قبیلہ بکر بن وائل کا اس جھڑپ میں زخمی ہوا۔ خارجی اس کے پاس سے ہٹ گئے۔ بنانہ بنت یزید اور ربیعہ ابن ناجد کی ام ولید تو جان بحق ہو گئیں۔ باقی اور جانبر ہو گئے۔ ایک نے دوسرے کو پانی پلایا۔ اپنے زخموں کی مرہم پٹی کی۔ اور کرایہ کی سواریوں پر کوفہ چلے آئے۔

رواع بنت ایاس کا بیان:

رواع بنت ایاس نے کہا کہ میں نے اس شخص سے زیادہ کوئی بزدل آدمی نہیں دیکھا جو ہمارے ساتھ تھا اور اس کی بیٹی بھی اس کے ہمراہ تھی۔ جب ہم پر حملہ کیا گیا تو وہ ہمیں اور خود اپنی بیٹی کو ہمارے پاس چھوڑ کر بھاگ گیا۔ اسی طرح میں نے اس شخص سے زیادہ بہادر نہیں دیکھا جو ہمارے ساتھ تھا۔ مگر ہم نہ اسے پہچانتے تھے اور نہ وہ ہمیں۔ مگر پھر بھی دشمن نے ہم پر حملہ کیا تو ہماری مدافعت میں لڑتا رہا۔ یہاں تک کہ زمین پر زخمی ہو کر گر پڑا یہی رزین بن متوکل البکری تھا۔ اس واقعے کے بعد یہ اکثر ہم سے ملنے آتا تھا۔ اور دوستی رکھتا تھا۔ اس نے حجاج کے دور امارت میں انتقال کیا۔ تمام عربوں نے اس کی موت کا رنج کیا۔ یہ ایک نیک آدمی تھا۔

معرکہ کرخ:

مصعب نے ابو بکر بن مخنف کو استان عالی کا حاکم مقرر کر کے بھیجا۔ جب حارث بن ابی ربیعہ آ گئے تو ابو بکر کو علیحدہ کر دیا۔ مگر ان کے بعد پھر دوسرے سال انہیں کو اس مقام کا حاکم مقرر کر دیا۔ جب خارجی مدائن پر چڑھ آئے انھوں نے اپنی ایک جماعت کو ابو بکر کے مقابلے کے لیے روانہ کیا۔ صالح بن مخراق اس خوارج کی جماعت کا سردار تھا۔ مقام کرخ پر دونوں کی جنگ ہوئی۔ تھوڑی دیر جنگ ہونے کے بعد ایک دوسرے نے پایادہ دست بدست جنگ کے لیے آمادگی ظاہر کی چنانچہ ابو بکر اور دوسری طرف خارجی گھوڑوں سے اتر پڑے۔ ابو بکر یسار ان کا آزاد غلام عبدالرحمن بن ابی جعال اور ایک اور شخص انہیں کے قبیلے کا میدان جنگ میں کام آئے اور ان کے تمام دوسرے ساتھی شکست کھا کر منتشر ہو گئے۔

حارث بن ابی ربیعہ کی خوارج پر فوج کشی:

جب خارجیوں کے حملہ کی اطلاع کو فے والوں کو ہوئی وہ حارث ابن ابی ربیعہ کے پاس آئے۔ او یا چمائی۔ اور ان سے کہا کہ آپ جنگ کے لیے جائیں۔ کیونکہ یہ خوارج ہمارے دشمن ہیں جو ہم پر مسلط ہو گئے ہیں۔ یہ رحم کا نام بھی نہیں جانتے۔ حارث مقابلے کے لیے بڑھے مگر نہایت آہستہ آہستہ چلے۔ نخیلہ پہنچے۔ کئی روز تک اسی مقام پر قیام پذیر رہے۔ اس پر ابراہیم بن الاثیر کھڑے ہوئے حمد و ثنا کے بعد انھوں نے کہا کہ ہماری طرف ایسا دشمن بڑھا چلا آ رہا ہے جس میں رحم نہیں ہے۔ مرد و عورت اور بچوں کو قتل کر رہا ہے شاہراہوں کو خطرناک اور علاقے کو برباد کر رہا ہے اس لیے آپ ہمیں لے کر ان پر حملہ کیجیے۔ حارث نے پھر کوچ کا حکم دیا اور کچھ اور چل کر دیر عبد الرحمن پر ڈیرے ڈال دیئے۔ اس قیام کے دوران ہی میں شوث بن ربیعہ بھی آئے اور انھوں نے بھی ان سے وہی کہا جو ابن الاثیر پہلے کہہ چکے تھے مگر کچھ اثر نہ ہوا۔ جب لوگوں نے محسوس کیا کہ یہ آگے بڑھنے میں جان بوجھ کر دیر لگا رہے ہیں تو ایک رجزیہ شعر میں طنز اس بات کو ظاہر کر دیا اور اس طرح انھیں مجبور کر دیا کہ اس مقام سے آگے بڑھیں۔ غرض کہ جہاں کہیں حارث قیام پذیر ہوتا تھا اس قدر دیر لگا تا کہ لوگ تنگ ہو جاتے اور اس خمیے کے گرد طنز یہ یہ جملہ کہتے۔ خدا خدا کر کے انیس روز میں صراۃ پہنچا۔ دشمن کی دیکھ بھال اور گردآوری کرنے والی جماعتیں پہلے ہی اس مقام تک پہنچ چکی تھیں۔ دشمن کے مخبروں نے انھیں خبر دی کہ ایک جماعت تمہارے مقابلے کے لیے آئی ہے انھوں نے اپنے اور مقابل فوج کے درمیان جو پل تھا اسے توڑ ڈالا۔

ام یزید کا قتل:

بنی سبیع کا ایک شخص سماک بن یزید نامی موضع جو بر میں سکونت پذیر تھا۔ یہ ذرا دیوانہ سا آدمی تھا۔ خارجی اس کے گاؤں میں آئے اسے اور اس کی بیٹی کو پکڑ لیا۔ اور اس کے سامنے اس کو قتل کر ڈالا ام یزید اس کا نام تھا اور اس نے خارجیوں سے کہا تھا کہ اے مسلمانو! میرا باپ دیوانہ ہے اسے قتل نہ کرو اور میں ابھی لڑکی ہوں۔ میں نے کبھی کوئی برا فعل نہیں کیا۔ نہ اپنے ہمسایہ کو کبھی اذیت پہنچائی، بلکہ بالاخانے پر بھی نہیں چڑھی۔ خارجی اسے سامنے لائے تاکہ قتل کر ڈالیں۔ اس نے پھر چلانا شروع کیا کہ بتاؤ تو سہی کہ میں نے کیا قصور کیا ہے؟ مگر خارجیوں نے ایک نہ سنی، تلواروں سے اس پر وار کرنے شروع کر دیئے۔ وہ زمین پر مردہ یا بیہوش ہو کر گر پڑی اور پھر اس کے ٹکڑے ٹکڑے کر ڈالے۔

سماک بن یزید کا قتل:

سماک بن یزید خوارج کے ہاتھوں میں قید تھے۔ جب صراۃ پر خوارج نے حملہ کیا تو یہ بھی ان کے ساتھ تھے۔ جب ان کے مقابل حکومت وقت کی فوج صف بستہ ہوئی تو سماک نے اپنی حمایتی فوج کی کثرت تعداد کو دیکھ کر چلا چلا کر کہنا شروع کیا کہ ان خوارج خمیشوں کی تعداد بہت کم ہے تم دریا عبور کر کے ان پر ٹوٹ پڑو۔ اس پر خارجیوں نے اس فوج کے سامنے ہی ان کی گردن مار دی اور سولی پر لٹکا دیا۔

رات کے وقت اس فوج کے دو شخص دریا کے اس پار پہنچے اور سماک کے لاشے کو سولی سے اتار کر سپرد خاک کر دیا۔

ابراہیم بن الاثیر کا خوارج پر حملہ کرنے کا مشورہ:

ابراہیم بن الاثیر نے حارث سے کہا کہ آپ مجھے اجازت دیں کہ میں فوج کے ساتھ دریا عبور کر کے ان کتوں تک پہنچوں

برساتے رہے۔

ابو ہریرہ بن شریح:

عتاب کی فوج میں حضرت موت کارہنے والا ایک شخص ابو ہریرہ بن شریح نامی تھا۔ یہ بھی عتاب کے ہمراہ شہر سے نکل کر خار جیوں سے نبرد آزمانی کرتا تھا۔ اور نہایت بہادر شخص تھا۔ جب حملہ کرتا تو رجز کے اشعار پڑھتا۔ جن میں خوارج پر طنز ہوتا۔ عرصہ تک اس کا یہی طریقہ رہا۔ آخر کار ایک خارجی جس کے متعلق خیال کیا جاتا ہے کہ وہ عبیدہ ہلال تھا کمین گاہ میں چھپ کر اس کی تاک میں بیٹھ گیا۔ ابو ہریرہ حسب عادت رجز پڑھتا ہوا میدان جنگ میں نکلا۔ عبیدہ بن ہلال نے کمین گاہ سے جست کر کے اس کے موٹے پتلوار کا ایسا ہاتھ مارا کہ زمین پر آ رہا۔ ابو ہریرہ کے ساتھی دوڑ پڑے اور انھیں اپنی فرد گاہ میں اٹھالائے۔ ان کا علاج کیا گیا۔ اس کے بعد خارجی طنز اچلا کر کہنے لگے کہ اے اللہ کے دشمنو! اے دشمنانِ خدا ابو ہریرہ ہزار (بھونکنے والے) پر کیا گزری۔ اس پر عتاب کے ہمراہی جواب دیتے کہ اے دشمنانِ خدا ابو ہریرہ کے لیے کوئی اندیشہ نہیں ہے۔

ابو ہریرہ اور خوارج:

چنانچہ ابو ہریرہ تھوڑے ہی عرصہ میں شفیاب ہو کر پھر بدستور سابق خوارج پر حملہ آور ہونے لگا۔ اس مرتبہ خوارج نے کہنا شروع کیا کہ اے دشمنِ خدا! ہم تو یہ امید لگائے ہوئے تھے کہ عنقریب تجھے تیری ماں کے پاس بھیج دیں گے۔ ابو ہریرہ نے جواب دیا کہ اے فاسق! تم میری ماں کا کیوں ذکر کرتے ہو۔ خارجی کہنے لگے کہ معلوم ہوتا ہے کہ وہ اپنی ماں کا ذکر کرنے سے ناراض ہوتا ہے۔ حالانکہ وہ بہت جلد اس کے پاس پہنچنے والا ہے ابو ہریرہ کے ساتھیوں نے اس سے کہا کہ افسوس تم سمجھے بھی کہ خارجی ماں سے کیا مراد لے رہے ہیں وہ جہنم کو ماں سے تعبیر کر رہے ہیں۔ اب ابو ہریرہ ان کے فقرے کو سمجھ گئے اور کہنے لگے کہ اے دشمنانِ خدا کس چیز نے تمہیں تمہاری ماں سے علیحدہ کر دیا ہے کہ اب تم اس سے منکر ہو؟ یاد رکھو کہ دوزخ ہی تمہاری ماں اور وہیں تمہاری بازگشت ہے۔

عتاب بن ورقہ کا محاصرہ:

محاصرے کو کئی مہینے گزر گئے۔ شہر کے جانور ہلاک ہو گئے۔ سامانِ خوراک ختم ہو گیا۔ محاصرہ کی تکلیف نہایت سخت ہو گئی۔ عتاب نے اپنے ہمراہیوں کو بلایا تاکہ تقریر کریں۔ حمد و ثنا کے بعد کہنے لگے کہ تم لوگ جانت ہو جو تکلیف تمہیں اٹھانی پڑی ہے اب صرف یہی مرحلہ باقی ہے کہ اگر کوئی اپنے میں سے مر جائے تو اس کا بھائی آ کر اگر اس میں استطاعت ہے اسے سپرد خاک کر دے اور سزا اور ایہ ہے کہ تم اس سے بھی زیادہ کمزور ہو جاؤ کہ اگر کوئی مرے تو اسے دفن کرنے والا یا نماز پڑھنے والا بھی نہ ملے۔ اللہ سے ڈرو تمہاری تعداد اتنی تھوڑی نہیں کہ جس کا اثر تمہارے دشمنوں پر نہ ہو۔ تم میں کوفے کے بڑے بڑے شہسوار ہیں اور ایسے لوگ ہیں جو اپنے قبائل اور خاندانوں میں سب سے زیادہ نیک و متقی ہیں۔ ہمارے ساتھ ان دشمنوں پر حملہ کرو اور جب تک تمہاری یہ حالت نہ ہو جائے کہ چلنے کی طاقت نہ رہے یا اس قدر ضعف نہ ہو جائے کہ اگر کوئی عورت بھی تم پر حملہ کرے تو تم اسے نہ روک سکو اس وقت تک تم میں قوت حیات موجود ہے ہر شخص کو چاہیے اپنی مدافعت کرے ثابت قدم رہے اور شجاعت دکھائے مجھے پوری توقع ہے کہ اگر تم بہادری سے لڑے تو ضرور اللہ تعالیٰ تمہیں ان پر فتح دے گا اور تمہیں غالب کرے گا۔ اس تقریر کو سن کر ہر طرف سے آوازیں آنے لگیں کہ امیر کی رائے صائب اور مناسب ہے آپ ہمیں لے کر دشمن پر حملہ کر دیجیے۔

عتاب کا خوارج پر حملہ:

رات کے وقت تمام لوگ امیر کے پاس جمع ہوئے۔ عتاب نے حکم دیا کہ تمام فوج والوں کے لیے بہت سا کھانا پکایا جائے۔ تمام فوج نے رات کا کھانا عتاب کے ساتھ کھایا اور صبح ہوتے ہی اپنے اپنے جھنڈوں کے ساتھ خارجیوں پر انھیں کے کیمپ میں دھاوا کر دیا۔ خارجی اپنی جگہ بالکل بے خوف و خطر تھے۔ انھیں کبھی خیال بھی نہیں آتا تھا کہ محصور فوج خود ان کے کیمپ میں دراندہ چلی آئے گی۔ عتاب کے ساتھیوں نے کیمپ کے ایک طرف سے حملہ کیا اور دشمنوں کو اس قدر نقصان پہنچایا کہ وہ فردو گاہ کے دروازے سے ہٹ گئے۔ عتاب کے ہمراہی زبیر بن الماحوز تک پہنچ گئے۔ ابن ماحوز ایک جماعت کے ساتھ جنگ میں نبرد آزمائی کے لیے آیا مگر کام آیا اپنے سردار کی موت کے بعد خارجی قطری کے پاس گئے ان کے ہاتھ پر سب نے بیعت کی۔

خوارج کی پسپائی و مراجعت:

عتاب خارجیوں کے لشکر گاہ کو خوب اچھی لوٹ کر شہر میں واپس آ گئے قطری ان کے پیچھے پیچھے آیا جس سے معلوم ہوتا تھا کہ جنگ کرنا چاہتا ہے۔ اور زبیر ابن الماحوز کے فردو گاہ پر آ کر یہ بھی قیام پذیر ہو گیا۔ خارجی یہ کہتے ہیں قطری کے ایک خبر نے اس سے کہا کہ میں نے عتاب کو یہ کہتے سنا ہے کہ اگر خارجی نچروں پر سوار ہوں۔ گھوڑیوں کو جلو میں لے جائیں۔ آج ایک جگہ قیام کریں اور کل دوسرے مقام پر ڈیرے ڈالیں تب زندہ رہ سکتے ہیں۔ جب قطری کو اس بات کا علم ہوا وہاں سے چل دیا اور عتاب کے ساتھیوں نے بھی ان کی مزاحمت نہیں کی۔ ابوزہیر عسی جو عتاب کے ساتھ تھے کہتے ہیں کہ دوسرے دن نگلی تلواریں لے کر قطری کی طرف بڑھے۔ مگر خارجی اپنے فردو گاہ سے کوچ کر چکے تھے۔ اس موقع کے بعد پھر بھی ان سے مدد بھی نہیں ہوئی۔

خوارج کی اہواز میں آمد:

اس کے بعد قطری اطراف کرمان پہنچا۔ کچھ عرصہ دم لیا۔ ایک بڑی جماعت اپنے جھنڈے کے نیچے جمع کر لی۔ غلے کی فصلیں ہضم کر ڈالیں۔ بہت سارے پیہ جمع کر لیا اور جب طاقت بڑھ گئی پھر مقابلے کے لیے سامنے آیا۔ اصہبان کا علاقہ طے کرتا ہوا ناشط کے درے سے ایذج آیا اور اہواز میں ٹھہر گیا۔ اس وقت حارث بن ابی ربیعہ مصعب کی طرف سے بصرے کے حاکم تھے۔ ان واقعات کی اطلاع حارث نے انھیں کی اور یہ بھی لکھا کہ مہلب ہی ان خارجیوں کا کامیابی سے مقابلہ کر سکتے ہیں۔ مصعب نے مہلب کو جو اس وقت موصل اور جزیرے کے والی تھے۔ حکم بھیجا کہ تم خوارج سے نبرد آزمائی کرو۔ اور مہلب کی جگہ ابراہیم بن الاشتر کو اس علاقے کی کارفرمائی کے لیے روانہ کیا۔

معرکہ سولاف:

مہلب بصرہ آئے اور منتخب بہادروں کو اپنے ہمراہ لے کر خارجیوں کے مقابلے کو نکلے۔ مقام سولاف پر دونوں فوجوں میں معرکہ کارزار گرم ہوا۔ مسلسل آٹھ ماہ تک ایسی شدید جنگ ہوئی اور طرفین میں ایسا سخت رن پڑا کہ جس کی نظیر نہیں ملتی۔

شام میں قحط:

اسی ۶۸ ہجری میں شام میں شدید قحط پڑا۔ شدت قحط کا اندازہ اس امر سے ہو سکتا ہے کہ اسی وجہ سے اس سال کوئی جہاد نہیں ہو سکا۔ اسی سنہ میں عبدالملک بن مروان مقام بطنان حبیب واقع علاقہ قنسرین میں اپنی فوج کے ساتھ قیام پذیر رہا۔ جب بارش ہوئی

تو کچھ بہت زیادہ ہوئی۔ اسی وجہ سے اس کا نام بطنان الطین پڑ گیا۔ عبدالملک نے موسم سرما بھی اس مقام میں بسر کیا اور پھر وہاں سے دمشق کا رخ کیا۔

عبید اللہ بن الحر کے واقعات قتل:

نیز اسی سنہ میں عبید اللہ بن الحر بھی مقتول ہوا۔ یہ شخص باعتبار اپنی دانائی، علم و فضل، پابندی احکام شرعیہ اور اجتہاد کے اپنی قوم کے ممتاز افراد میں سے تھا۔ جب حضرت عثمان رضی اللہ عنہ شہید ہوئے اور حضرت علی رضی اللہ عنہ اور حضرت معاویہ رضی اللہ عنہ کے تعلقات خراب ہوئے تو اس نے کہا کہ خدا خوب جانتا ہے کہ میں حضرت عثمان رضی اللہ عنہ کو محبوب رکھتا ہوں اور وہ اگرچہ اس دار فانی سے رحلت کر گئے ہیں۔ مگر میں ان کی امداد کروں گا۔

عبید اللہ بن الحر کی کارگزاری:

عبید اللہ بن الحر حضرت معاویہ رضی اللہ عنہ کے پاس مقیم تھا۔ مالک بن مسعم بھی چونکہ حضرت عثمان رضی اللہ عنہ کا حامی تھا۔ حضرت معاویہ رضی اللہ عنہ کے پاس جا پہنچا ابن الحر برابر معاویہ رضی اللہ عنہ کے ساتھ رہا کرتا تھا۔ جنگ صفین میں بھی شریک ہوا۔ جب حضرت علی رضی اللہ عنہ شہید ہوئے تو کوفہ آیا۔ اپنے عزیزوں اور ان لوگوں سے ملا جنہیں حضرت علی رضی اللہ عنہ اور حضرت معاویہ رضی اللہ عنہ کے باہمی تنازعہ کی وجہ سے ہر قسم کے نقصانات برداشت کرنا پڑے تھے۔ اور ان سے کہا کہ عزت گزینی کسی کے لیے مفید نہیں۔ میں شام میں رہ چکا ہوں مگر وہاں معاویہ رضی اللہ عنہ کی حکومت کی یہ کیفیت ہے۔ اسی طرح کوفہ والوں نے حضرت علی رضی اللہ عنہ کے دور حکومت کی برائی کی۔ ابن حر نے کہا اگر تم لوگ چاہتے ہو کہ حکومت تمہارے ہاتھ میں آجائے تو عذر لنگ چھوڑ کر اپنی سیادت اپنے ہاتھ میں لے لو۔ سب نے جواب دیا کہ ہم اس معاملے میں مشورہ کرنے کے لیے پھر ملیں گے اور اسی طریقہ کار کے اختیار کرنے کے لیے وہ آپس میں ساز باز بھی کرنے لگے۔

عبید اللہ بن الحر کی جماعت:

حضرت معاویہ رضی اللہ عنہ کے انتقال کے بعد حضرت عبداللہ بن زبیر رضی اللہ عنہ کے خلاف کے خلفشار کے زمانے میں شورش پھر نمودار ہوئی۔ ابن حر کہنے لگے کہ میں نہیں سمجھتا کہ قریش عدل و انصاف کے ساتھ حکومت کریں گے کہاں ہیں شریف نجیب ماؤں کے بیٹے۔ وہ میرے پاس آئیں۔ چنانچہ تمام قبائل کے چھٹے ہوئے سرکش سات سو شہسوار ابن حر کے جھنڈے کے نیچے جمع ہو گئے اور سب نے استدعا کی کہ جدھر چاہیں ہمیں لے چلیں۔

جب عبید اللہ بن زیاد فرار ہو چکا۔ اور یزید ابن معاویہ رضی اللہ عنہ نے بھی انتقال کیا۔ ابن حر نے اپنے شہسواروں سے کہا کہ اب تمہارے لیے موقع ہے۔

عبید اللہ بن الحر کی مدائن میں آمد:

ابن حر اپنی جماعت کے ساتھ مدائن پہنچا اور یہ طریقہ اختیار کیا کہ جو خراج علاقہ جبل سے سلطان کے لیے بھیجا جاتا ہے یہ راستے میں زبردستی چھین لیتا۔ اس میں سے اپنا اور اپنے ساتھیوں کا روزینہ وصول کر لیتا۔ ابن حر نے اپنے ہمراہیوں سے یہ بھی کہا کہ اس مال میں ہمارے ان بھائیوں کا بھی حق ہے جو کوفہ میں ہیں اور انہیں بھی دینا ضروری ہے مگر وہ لوگ کب ایسی باتوں پر کان دھرنے والے تھے۔ اس مال میں سے انھوں نے ایک سال کا پیشگی وظیفہ حاصل کر لیا۔ ابن حر نے وزیر مال کو اپنے اس طرز عمل کی

صفائی لکھ بیٹھی۔

عبید اللہ بن الحر کی شاعری:

غرضیکہ عرصے تک ابن الحر اسی قسم کی غیر آئینی زندگی بسر کرتا رہا۔ مگر کسی شخص کی ذاتی دولت یا تاجروں سے کسی قسم کا تعارض نہیں کرتا تھا بلکہ عورتوں کی عصمت و عزت کا جس قدر وہ محافظ تھا۔ کوئی عرب اس کے مقابل میں نہ تھا۔ اسی طرح تمام دوسری منیبات اور مسکرات سے ہمیشہ پرہیز کرتا تھا۔ لوگوں میں اس کے متعلق جو برے خیالات پیدا ہوئے اس کی وجہ اس کی شاعری ہے اور بے شک وہ اپنے ہمعصوروں میں بہترین شاعر تھا۔

ام سلمہ زوجہ ابن حر کی گرفتاری:

ابن حر کا یہی رویہ مختار کے برسر اقتدار ہونے تک قائم رہا۔ جب انھیں معلوم ہوا کہ ابن الحر نے مفصلات میں اس قسم کی شورش مچا رکھی ہے تو اس کی بیوی ام سلمہ کو قید کر لیا۔ اور قسم کھا کر کہا کہ میں یا تو ابن حر کو قتل کروں گا یا اس کے اہل و عیال کو تہ تیغ کر دوں گا۔

عبید اللہ بن الحر کا کوفہ کے جیلخانہ پر حملہ:

ابن حر کو جب اس واقعہ کی اطلاع ہوئی اپنے شہسواروں کے ساتھ رات کے وقت کوفہ میں در آیا۔ جیل خانہ کا دروازہ توڑ ڈالا اور نہ صرف اپنی بیوی بلکہ جس قدر مرد اور عورتیں مقید تھیں سب کو آزاد کر دیا۔ مختار نے مقابلے کے لیے فوج روانہ کی۔ مگر یہ لڑتا بھڑتا کوفہ سے صاف بچ کر نکل گیا۔ پھر اس نے مختار کے عاملوں اور طرفداروں کو سخت تنگ کرنا شروع کیا۔ ہمدانی مختار کے ساتھ ان کے مکان پر جھپٹ پڑے۔ اس کے مکان کو جلا کر خاک کر دیا اس کی تمام جائیداد کو جو جہ اور بدعت میں تھی لوٹ لیا۔ اس کے بدلے میں ابن حر ماہ کی طرف چلا۔ عبدالرحمن بن سعید بن قیس اور ہمدانیوں کی جس قدر املاک و جاگیریں وہاں تھیں سب لوٹ لیں پھر سواد کے علاقہ میں آیا اور یہاں بھی جس قدر املاک ہمدانیوں کی تھی سب پر قبضہ کر لیا۔

ابن حر کی گرفتاری:

اسی طرح کبھی مدائن کا رخ کرتا اور جوخی کے عاملوں پر حملہ کر کے ان کے تمام مال و متاع کو لوٹ لیتا اور کوہستانی علاقے کی طرف چلا جاتا تھا۔ اب وہ زمانہ آیا کہ مختار مارے گئے اور مصعب دوبارہ گورنر کوفہ مقرر ہو کر آئے۔ لوگوں نے ان سے کہا کہ ابن حر نے زیاد اور مختار دونوں کو تنگ کر رکھا تھا اور اب ہمیں پھر خوف ہے کہ وہ علاقہ سواد پر پھر سابق کی طرح تاخت و تاج کرے گا۔ اس لیے مصعب نے ابن الحر کو قید کر دیا۔

ابن الحر کی بنی مدج سے سفارش کی درخواست:

ابن الحر نے بنی مدج کے بعض لوگوں سے درخواست کی کہ وہ مصعب کے پاس جا کر اس کی سفارش کریں۔ بنی مدج کے سر برآوردہ لوگوں سے قاصد کے ذریعے درخواست کی کہ آپ لوگ مصعب کے پاس جائیں اور میرے متعلق خود ان سے گفتگو کریں۔ کیونکہ مصعب نے مجھے بغیر کسی جرم کے محض لوگوں کی شکایت پر قید کر دیا ہے اور میری جانب سے ایسی باتوں کا خوف دلا یا ہے کہ نہ میں نے ان کا ارتکاب کیا اور نہ میری یہ شان ہے کہ میں انھیں کروں۔ اس کے ساتھ اس نے بنی مدج کے شہسواروں کو لکھا کہ تم زرہ

بکتر سے مسلح، ہتھیار سج کر تیار رہو۔ میں نے بعض لوگوں کو مصعب کے پاس بھیجا ہے تاکہ وہ میرے متعلق ان سے گفتگو کریں۔ اگر ان کی سنی سفارش بار آور ہو تو تم کسی سے تعارض نہ کرنا۔ اپنے ہتھیاروں کو معمولی لباس کے نیچے چھپائے رکھنا۔
عبید اللہ بن الحر کی رہائی:

چنانچہ بنی مذحج کے بعض لوگ اس غرض کے لیے مصعب کے پاس آئے ان کی سفارش کا رگر ہوئی۔ مصعب نے ابن حر کو چھوڑ دیا۔ ابن حر نے اپنے ہمراہیوں سے یہ بھی کہہ دیا تھا کہ اگر یہ جماعت اپنے مقصد میں ناکامیاب ہو کر واپس آئے تو تم لوگ فوراً مجلس پر حملہ کر دینا۔ میں اندر سے تمہاری مدد کروں گا۔ جب ابن حر جیل سے نکلا۔ اس نے اپنے ساتھیوں سے کہہ دیا کہ اب ہتھیاروں کو ظاہر کر دو۔ سب نے اس کے حکم کی تعمیل کی۔ بغیر کسی تعارض کے ابن حر اپنے گھر واپس آ گیا۔
ابن حر کی رہائی پر مصعب کی پشیمانی:

مصعب ابن حر کے رہا کر دینے پر نادم ہوئے۔ مگر اب کیا ہو سکتا تھا۔ اس نے مخالفت شروع کر دی۔ لوگ اسے مبارکباد دینے آئے۔ کہنے لگا کہ حکومت صرف خلفائے مافین کو زیبا تھی۔ آج کے لوگوں میں کسی کو بھی ان کے مماثل نہیں پاتا کہ اس کے ہاتھ میں ہم اپنی عمان حکومت تفویض کر دیں۔ یا خیر خواہی سے پیش آئیں۔ اس وقت محض غاصبوں نے تسلط کر لیا ہے۔ اس لیے ہم کیوں ان کی بیعت کے طوق سے اپنی گردنوں کو ذلیل و رسوا کریں۔ میدان جنگ میں وہ ہم سے دلیر نہیں اور نہ کسی سخت مشکل کے وقت میں وہ ہم سے زیادہ سو مند ہیں علاوہ بریں خود رسول اللہ ﷺ نے ہم سے یہ فرما دیا ہے کہ جو کوئی برے کام کرے تم اس کی اطاعت نہ کرو۔ خلفائے اربعہ کے بعد نہ ہم نے کسی امام صالح کو دیکھا اور نہ کسی وزیر کو جو متقی ہو۔ سب کے سب اللہ کی نافرمانی اور خلاف منشاء خداوندی کرنے پر آمادہ ہیں۔ دنیا کی محبت ان پر غالب ہے آخرت کا کچھ خیال نہیں ہماری عزتوں پر حملہ کرنا ان کے لیے کس طرح جائز ہے۔ ہم وہ مجاہد ہیں جنہوں نے نخیلہ قادسیہ، جلولاء اور نہادند کے معرکے سر کیے۔ ہم نیزوں کے لیے اپنے سینے اور تلواروں کے لیے اپنی پیشانیاں پیش کر دیتے ہیں۔ مگر باوجود ان تمام خدمات و حقوق کے نہ ہمارا کوئی حق سمجھا جاتا ہے نہ افضلیت۔ اس لیے تمہیں چاہیے کہ تم اپنی عزت و حمیت کی حفاظت کے لیے تلوار نیام سے نکال لو۔ اب جس کی بھی حکومت ہوگی اس میں تمہارے حقوق سب پر افضل ہوں گے۔ میں نے تو اب مخالفت اور جنگ کا کھلم کھلا اظہار کر دیا ہے اور اللہ ہی میں تمام قدرتیں ہیں۔

مصعب کی ابن حر کو پیشکش:

ابن حر نے اپنے ہمراہیوں کی مدد سے جنگ اور لوٹ مار شروع کر دی۔ مصعب نے سیف بن ہانی المرادی کو اس کے پاس بھیجا سیف نے ابن حر سے کہا کہ اگر تم مصعب کی بیعت کر لو اور ان کی اطاعت قبول کر لو تو بادور یا کا خراج تمہیں دیا جاتا ہے۔ ابن حر نے جواب دیا کہ کیا اب بادور یا اور دوسرے مقامات کا خراج میرے قبضہ قدرت میں نہیں ہے۔ نہ میں کچھ قبول کروں گا اور نہ کسی بات میں ان پر اعتماد کروں گا۔ مگر اے جوان میں تمہیں ایک عاقل آدمی سمجھتا ہوں (سیف اس وقت بالکل نوجوان تھا) اگر تم میری اتباع کرنے پر آمادہ ہو تو میں تمہیں دولت مند بنا دوں گا۔ سیف نے اس خواہش کو رد کر دیا۔ مصعب نے ابرد بن قرۃ الریاحی کو ابن حر کے مقابلے کے لیے بھیجا۔ ابن حر نے اسے شکست دی اور اس کے چہرے پر ایک زخم بھی لگایا۔

حریث بن زید اور ابن حرکام مقابلہ:

اس کے بعد مصعب نے حریث بن زید (بایزید) کو مقابلے میں بھیجا۔ ان دونوں میں تنہا جنگ ہوئی۔ ابن حر نے حریث کو قتل کر ڈالا۔ پھر مصعب نے حجاج بن جاریہؓ اور مسلم بن عمرو کو مقابلے کے لیے روانہ کیا۔ نہر صرصر پر طرفین میں معرکہ کارزار گرم ہوا۔ ابن حر نے دونوں کو شکست دی۔

ابن حراور یونس بن ہاعان کا مقابلہ:

اب مصعب نے ایک وفد ابن حر کے پاس بھیجا۔ اس نے ابن حر کو دعوت دی کہ تم کو امان عطا کی جائے گی۔ تمہاری عزت کی جائے گی اور جس علاقہ کی حکومت چاہو تمہارے سپرد کر دی جائے گی مگر اس نے قبول نہ کیا۔ اور مقام نزی میں آیا یہاں تک کہ زمیندار مسمی طبرہ بنشنس مقام فلوجہ کے خراج کا روپیہ لے کر بھاگ گیا۔ ابن حر اس کے تعاقب میں چلا۔ زمیندار عین التمر پہنچا۔ بسطام بن مصقلہ بن ہبیرۃ الشیبانی اس جگہ حاکم تھے ان کے پاس پناہ لی۔ بسطام اپنی فوج کے ساتھ جو ایک سو پچاس سواروں پر مشتمل تھی، ابن حر کے مقابلے کے لیے نکلے۔ یونس بن ہاعان الحمدانی نے جب کہ ابن حر نے اسے پکارا کہ آؤ مجھ سے مقابلہ کرو۔ یہ بات کہی کہ سب سے بدتر زمانہ آخر عمر کا ہوتا ہے مجھے یہ خیال نہ تھا کہ میں اتنے دنوں تک بقید حیات رہوں گا کہ مجھے کوئی مقابلے کے لیے پکارے گا۔ ابن حر نے اپنے مقابل کے ایک کاری وار لگایا دونوں ایک دوسرے سے لپٹ گئے اور اپنے گھوڑوں سے گر پڑے ابن حر نے یونس کا غما م لے لیا اور اسی سے اس کی مشکلیں کس دیں اور پھر سوار ہو گیا۔

حجاج بن حارثہ کی گرفتاری:

حجاج بن حارثہ لشمی بھی پہنچ گئے۔ ابن حر نے حملہ کر کے انہیں بھی قید کر لیا پھر بسطام بن مصقلہ اور مجشر میں مقابلہ ہوا۔ اس طرح ایک نے دوسرے پر وار کیے کہ دونوں تنگ آ گئے۔ آخر کار بسطام مجشر پر غالب آ گئے۔ ابن حر یہ دیکھتے ہی بسطام پر جھپٹ پڑا بسطام اس سے لپٹ گئے اور دونوں زمین پر آ رہے مگر ابن حر بسطام کے سینے پر گرا۔ اور انہیں قید کر لیا۔ اس روز بہت سے لوگ اس نے قید کیے جس کا تذکرہ بعد تک لوگ کرتے رہے۔ جس قدر قیدی تھے سب کی یہی خواہش تھی کہ ہم آزاد کر دیئے جائیں۔ ابن حر نے اپنے شہسواروں میں سے ایک جماعت کو دہم مرادی کے ماتحت زمیندار کی تلاش میں روانہ کیا یہ لوگ اسے پا گئے۔ مگر جنگ سے پہلے اس کے روپے پر قبضہ کر لیا۔

ابن حر کے خلاف فوجی دستوں کی روانگی و جنگ:

ابن حر تکریت پہنچا۔ مہلب کی طرف سے جو عامل مقرر تھا وہ خوف سے بھاگ گیا۔ ابن حر نے خراج وصول کرنا شروع کیا۔ مصعب نے پھر ابرد بن قرۃ الریاحی اور جون بن کعب الہمدانی کو ایک ہزار سواروں کے ساتھ اس کے مقابلے کو بھیجا۔ علاوہ بریں مہلب نے پانسو سوار بسر کروگی یزید بن المغفل ان کی امداد کے لیے روانہ کیے بنی بھٹی کے ایک شخص نے ابن حر کو مشورہ دیا کہ اس قدر فوج کے مقابلے میں آپ نہ لڑیں۔ مگر وہ کب ماننے والا تھا۔ مجشر سے جنہیں اس نے اپنا جھنڈا دے دیا تھا کہا کہ حملہ کرو اور دہم المرادی کو بھی اس کے ساتھ آگے بڑھایا۔ چنانچہ دوروز برابر صرف تین سو ہمراہیوں کے ساتھ ابن حر لڑتا رہا۔ جریر بن کریب زخمی ہوئے عمرو بن جندب الازدی اور اس کے شہسواروں کی ایک بڑی تعداد اس جنگ میں کام آئیں۔ شام کے قریب دونوں فوجیں ہٹ گئیں۔

ابن حر کی کوفہ میں آمد:

ابن حر کربیت سے روانہ ہوا۔ اپنے ساتھیوں سے کہنے لگا کہ میں تمہیں عبدالملک بن مروان کے پاس لے جا رہا ہوں۔ چنانچہ لوگ آمادہ ہو گئے۔ پھر کہنے لگے کہ مجھے یہ ڈر ہے کہ مبادا میں مصعب اور اس کے ساتھیوں کو قہر و اقمی مزا چکھائے بغیر مر جاؤں۔ اس لیے پھر کوفہ چلو۔ کوفہ کے ارادے سے کس کر پہنچا۔ اس کے عامل کو نکال دیا اور بیت المال میں جس قدر روپیہ تھا اس پر قبضہ کر لیا۔ غرضیکہ اسی طرح کوفہ پہنچا اور قصابوں کے محلے میں فروکش ہوا۔

ابن حر پر حملہ و کوفہ سے خراج:

مصعب نے عمر بن عبداللہ بن معمر کو مقابلے کے لیے بھیجا۔ دونوں میں مقابلہ ہوا پھر ابن حر دیرالاعور کی طرف چلا۔ اس مرتبہ مصعب نے حجار بن ابجر کو اس کے مقابلے میں بھیجا پر بھی شکست کھا کر واپس آئے مصعب نے انھیں بہت کچھ برا بھلا کہا اور پھر مقابلے کے لیے بھیجا اور اس مرتبہ جون بن کعب الہمدانی اور عمر بن عبداللہ بن معمر کو بھی مقابلے کے لیے بھیجا۔ یہ تمام سردار اپنی اپنی فوج کے ساتھ ابن حر پر ٹوٹ پڑے۔ ابن حر کے ساتھیوں میں سے اکثر زخمی ہوئے۔ ان کے گھوڑے پے کر ڈالے گئے۔ مختصر بھی جس کے پاس ابن حر کا جھنڈا تھا زخمی ہوئے مگر انہوں نے جھنڈا احرطی کے سپرد کر دیا۔ حجار بن ابجر پیچھے بٹے مگر حجار نے جو ابی حملہ کیا اور شام تک نہایت شدید جنگ ہوتی رہی۔ اور پھر ابن حر کوفہ سے چل دیا۔

یزید بن الحارث کو ابن حر کا مقابلہ کرنے کا حکم:

مصعب نے یزید بن الحارث ابن روم الشیبانی کو جو مدائن کا حاکم تھا حکم بھیجا کہ تم ابن حر کا مقابلہ کرو۔ یزید نے پہلے اپنے بیٹے حوشب کو مقابلہ کے لیے روانہ کیا۔ مقام باجسری پر دونوں میں معرکہ جنگ پیش آیا۔ ابن حر نے اپنے مقابل کو شکست دی اور کچھ لوگ بھی قتل کیے۔ ابن حر مدائن پہنچا۔ یہاں لوگ مقابلے کے لیے قلعہ بند ہو گئے۔ ابن حر یہاں سے بھی آگے بڑھا۔ جون ابن کعب الہمدانی اور بشر بن عبداللہ الاسدی اس کے مقابلے کے لیے چلے جون نے مقام حولا یا پر مورچہ باندھا۔ اور بشر تامل آیا اور ابن حر سے سرگرمی پیکار ہوا۔

بشر بن عبداللہ کا قتل:

ابن حر نے بشر کو قتل کیا اور اس کے ساتھیوں کو شکست دی ادھر سے نپٹ کر ابن حر نے جون کا مقابلہ کرنے کے لیے حولا، کا رخ کیا۔ اتنے میں عبدالرحمن بن عبداللہ اس کے مقابل ہوئے مگر ابن حر نے انھیں بھی اپنے نیزے سے قتل کر ڈالا۔ اس کے ساتھیوں کو شکست دی اور ان کے تعاقب میں چلا۔ اب بشیر بن عبدالرحمن بن بشیر العجلی اس کا مقابل ہوا مقام سور پر دونوں میں مدید جنگ ہوئی پھر بشیر خود پیچھے ہٹ کر اپنے مستقر پر واپس چلا گیا۔ اور کہا کہ میں نے ابن حر کو شکست دی۔ جب اس کے اس وے کی خبر مصعب کو ہوئی۔ کہنے لگے کہ یہ ان لوگوں میں سے ہے جو چاہتے ہیں کہ ایسے کام کے لیے ان کی تعریف کی جائے جسے میں نے نہیں کیا۔ ابن حر نے علاقہ سواد میں قیام اختیار کیا۔ لوٹ مار کرنے لگا اور خود ہی خراج وصول کر لیتا۔

ید اللہ بن حجر کا قتل:

ابن حر عبدالملک بن مروان کے پاس آیا۔ عبدالملک نے دس آدمیوں کے ساتھ اسے کوفہ روانہ کیا اور کہا کہ تم کوفہ روانہ ہو

جاؤ۔ ان کے علاوہ اور سپاہی تم سے ملیں گے۔ ابن حرا اپنے ساتھیوں کو لے کر چلا۔ جب انبار پہنچا ایک شخص کو کوفہ اس لیے روانہ کیا کہ وہ اس کے آنے کی لوگوں کو خبر کر دے۔ اور لوگوں سے یہ بھی درخواست کرے کہ وہ میرے شریک ہو جائیں۔ اس کے آنے کی اطلاع بنی قیس کو ہو گئی۔ وہ حارث بن عبداللہ کے پاس جو ابن الزبیر رضی اللہ عنہ کی طرف سے کوفہ کا عامل تھا آئے اور درخواست کی کہ ہمارے ساتھ ایک لشکر ابن حرا کے مقابلے کے لیے روانہ کیجیے چنانچہ ایک لشکر بھیجا گیا اور ابن حرا سے مقابلہ ہوا تھوڑی دیر جنگ کرنے کے بعد ابن حرا کا گھوڑا غرق ہو گیا۔ ابن حرا ایک کشتی پر سوار ہو گیا۔ یہ دیکھتے ہی ایک حبشی کشتی میں کود پڑا۔ اس نے ابن حرا کے دونوں بازو پکڑ لیے اور دوسرے لوگوں نے اسے کشتی کے پتواروں سے مارنا شروع کیا۔ ان لوگوں نے چلا کر کہا کہ یہی وہ شخص ہے جس کی امیر المؤمنین کو تلاش تھی۔ یہ دونوں لپٹ گئے اور دریا میں ڈوب گئے۔ بعد میں لوگوں نے ابن حرا کو نکال لیا۔ اس کا سر جدا کر کے کوفہ سے اس سر کو بصرہ بھیج دیا۔

ابن حرا کے قتل کی دوسری وجہ:

بعض لوگوں نے ابن حرا کے مارنے کی اور وجہ لکھی ہے۔ وہ کہتے ہیں کہ ابن حرا کوفہ میں مصعب کے پاس آیا کرتا تھا اس نے دیکھا کہ اہل بصرہ کو ان پر تقدیم دی جاتی ہے اسے یہ بات ناگوار گزری۔ اس پر حضرت عبداللہ بن زبیر رضی اللہ عنہ کو ایک قصیدہ لکھ کر بھیجا جس میں مصعب کی شکایت تھی اور یہ بھی دھمکی دی تھی کہ عبدالملک بن مروان سے جاملوں گا۔ عطیہ بن عمرو الکبریٰ اور ابن حرا ایک ساتھ قید کیے گئے تھے۔ جب عطیہ رہا کر دیئے گئے تو اس موقع پر بھی ابن حرا نے مصعب کو مخاطب کر کے بعض شکایت آمیز اشعار کہے۔

مصعب سوید بن نجوف کو جس کی جگی داڑھی تھی عزیز رکھتے تھے۔ ابن حرا کو یہ بات بھی ناپسند ہوئی۔ اسی پر ایک قصیدہ لکھ ڈالا۔

قبیلہ قیس عیلام کی ججو:

ایک قصیدہ قبیلہ قیس عیلام کی ججو میں لکھا۔ اس پر زفر بن الحارث نے مصعب کو لکھا کہ ابن زرقا کے مقابلے میں میں ہی آپ کی جانب سے لڑا ہوں اور اب ابن حرا نے بنی قیس کی ججو لکھی ہے۔ آپ اس کا تدارک کیجیے اس پر بنی سلیم کے کچھ لوگوں نے ابن حرا کو گرفتار کر کے قید کر دیا۔ ابن حرا نے کہا کہ میں نے تو یہ شعر کہا تھا:

الم تر قیساً قیس عیلام اقبلت الینا و سارت بالقنا و القنابل

”کیا تو نے نہیں دیکھا کہ قبیلہ قیس عیلام ہماری سمت نیزے اور رسالوں کے دستے لے کر آئے۔“

اور انھیں میں سے کسی نے اسے قتل کر ڈالا۔ اس پر زفر بن حارث نے خوش منائی اور فخریہ اشعار لکھے۔ اسی طرح عبداللہ بن ہمام نے بھی فخریہ قصیدہ لکھا۔

عرفات میں چار جھنڈے:

اس سال عرفات میں چار جھنڈے چار مختلف لوگوں کے آئے ابن الحنفیہ کا علم کوہ مشاۃ کے قریب نصب تھا۔ ابن الزبیر رضی اللہ عنہ کا جھنڈا اس مقام پر نصب تھا جہاں عرفات کے اجتماع کے دن امام کھڑا ہوتا ہے۔ بعد میں ابن حنفیہ بھی اپنے ساتھیوں کے ساتھ آئے اور ابن الزبیر رضی اللہ عنہ کے مقام پر ٹھہر گئے۔ نجدۃ الحزوری ان دونوں کے پیچھے تھے اور بنی امیہ کا جھنڈا ان دونوں کے بائیں

جانب ایستادہ تھا۔ سب سے پہلے ابن حنفیہ کی جماعت منتشر ہو گئی۔ پھر نجد اس کے بعد بنی امیہ اور سب کے آخر میں حضرت عبداللہ بن زبیر رضی اللہ عنہ کا جھنڈا اکھاڑا گیا۔ اور لوگوں نے ان کی بیروی کی۔ حضرت عبداللہ ابن عمر رضی اللہ عنہما کو اس وقت تک عرفات سے روانہ نہیں ہوئے جب تک ابن زبیر رضی اللہ عنہما روانہ نہیں ہوئے۔ ابن زبیر رضی اللہ عنہما نے رواگی میں دیر کی۔ حالانکہ ابن الحنفیہ اور نجد اور بنو امیہ روانہ ہو چکے تھے۔ اس پر ابن عمر رضی اللہ عنہما نے فرمایا کہ ابن زبیر رضی اللہ عنہما ایام جاہلیت کے طریقے پر عمل کرنا چاہتے ہیں۔ یہ کہہ کر حضرت عبداللہ ابن عمر رضی اللہ عنہما روانہ ہوئے۔ ابن زبیر رضی اللہ عنہما بھی آپ کے پیچھے ہی چل کھڑے ہوئے۔

محمد بن جبیر کا بیان:

محمد بن جبیر کہتے ہیں کہ اس موقع پر بھی مجھے اندیشہ ہوا کہ کہیں فتنہ و فساد نہ اٹھ کھڑا ہو۔ اس کی روک کے لیے میں ان چاروں سرداروں کے پاس گیا۔ سب سے پہلے میں محمد بن علی رضی اللہ عنہ کے پاس آیا اور ان سے کہا کہ اے ابوالقاسم اللہ سے ڈرو۔ ہم ایک مقدس فرض ادا کرنے محترم سرزمین میں جمع ہوئے ہیں۔ جس قدر آدمی یہاں جمع ہیں۔ یہ اللہ کا ایک وفد ہے جو اس بیت مبارک کی زیارت کو حاضر ہوا ہے۔ آپ کوئی بیت ایسی نہ کریں جس سے ان کا حج فاسد ہو جائے۔ محمد بن علی رضی اللہ عنہ نے کہا کہ میرا ہرگز ایسا ارادہ نہیں۔ میں کسی کو بیت اللہ آنے سے نہیں روکوں گا۔ اور نہ میرے سبب سے کسی حاجی کو کوئی ضرر پہنچے گا۔ میں صرف ابن زبیر رضی اللہ عنہ اور میرے خلاف جو ان کا ارادہ اس سے اپنی حفاظت کرنا چاہتا ہوں اور میں ریاست کی خواہش نہ کروں گا۔ جب تک دو شخص بھی میرے اختلاف رائے رکھیں۔ تم ابن زبیر رضی اللہ عنہ سے جا کر اس معاملے میں گفتگو کرو اور نجد کے پاس بھی جاؤ۔

محمد بن جبیر کی مصالحتانہ کوشش:

محمد بن جبیر ابن زبیر رضی اللہ عنہ کے پاس آئے۔ ان سے وہی گفتگو کی جو ابن حنفیہ سے کر چکے تھے۔ ابن زبیر رضی اللہ عنہ نے کہا کہ میں وہ شخص ہوں کہ میرے ساتھ پر تمام لوگوں نے بیعت کی ہے مگر یہ میرے معاند ہیں۔ محمد بن جبیر نے عرض کیا کہ اس وقت تو یہی بہتر ہے کہ آپ رکے رہیں انہوں نے کہا بہتر ہے میں ایسا ہی کروں گا اس کے بعد محمد ابن جبیر نجد کے پاس آئے۔ نجد نے اپنے ساتھیوں سے جو ہم جلسہ تھے۔ عکرمہ ابن عباس کا غلام بھی وہاں موجود تھا۔ انہوں نے کہا کہ میں تمہارے آقا سے ملنا چاہتا ہوں جاؤ اور اجازت طلب کرو۔ فوراً ہی وہ اجازت لے کر واپس آیا۔ یہ ان کے سامنے پہنچے ان کی تعظیم کی اور وہی گفتگو ان سے بھی کی جو پہلے دونوں سابق الذکر اصحاب سے کر چکے تھے۔ نجد نے جواب دیا کہ میں یہ تو نہیں کروں گا کہ خود کسی کے خلاف جنگ و جدل کی ابتداء کروں۔ البتہ اگر کوئی خود چھیڑے گا تو میں ضرور اس سے لڑوں گا۔ ابن جبیر نے اسے بتایا کہ ابن حنفیہ اور ابن زبیر رضی اللہ عنہما بھی آپ سے لڑنا نہیں چاہتے۔ اس کے بعد محمد بن جبیر طرفداران خاندان بنی امیہ کے پاس پہنچے اور حسب سابق ان سے بھی وہی گفتگو پیش آئی۔ ان لوگوں نے کہا کہ جب تک کوئی ہم پر حملہ نہ کرے گا ہم خود کسی سے نہیں لڑیں گے۔ محمد بن جبیر کہتے ہیں کہ اس موقع پر سب سے زیادہ امن و آشتی امیر طریقے پر محمد بن الحنفیہ کے طرفدار عرفات سے روانہ ہوئے۔

ابن زبیر رضی اللہ عنہ کے عمال:

جابر بن اسود بن عوف الزہری اس سال ابن زبیر رضی اللہ عنہ کی جانب سے مدینہ کے عامل تھے۔ کوفہ اور بصرہ کے عامل ان کے بھائی مصعب تھے۔ خراسان کے حاکم عبداللہ بن خازم السلمی تھے اور شام میں عبدالملک بن مروان کی حکومت تھی۔

باب ۲

عبدالملک بن مروان ۶۹ھ کے واقعات

عمرو بن سعید بن العاص:

جب عبدالملک بن مروان مقام عین وردہ کو گئے۔ دمشق پر عمرو بن سعید بن العاص کو اپنا قائم مقام بنا گئے۔ عمرو بن سعید دمشق میں قلعہ بند ہو کر مقابلے کے لیے تیار ہو گیا۔ عبدالملک کو اس کی خبر ہوئی۔ دمشق واپس آئے اور شہر کا محاصرہ کر لیا۔ بعض رایوں نے اس واقعے کے متعلق یہ بھی کہا ہے کہ عمرو بن سعید عبدالملک بن مروان کے ہمراہ تھا۔ جب مقام بطنان حبیب پر عبدالملک فرار ہوئے تو عمرو دمشق واپس آ کر قلعہ بند ہو گیا پھر عبدالملک بھی دمشق کو واپس ہوئے۔

عمرو بن سعید کا دمشق پر قبضہ:

ایک یہ بھی روایت ہے کہ عبدالملک بطنان حبیب سے دمشق کو واپس آئے۔ کچھ عرصہ قیام کر کے قرقیسیاء کا رخ کیا۔ زفر بن حارث الکلابی اور ان کے ہمراہ عمرو بن سعید بھی اس مقام میں تھے۔ عمرو بن سعید ایک رات چپکے سے چل دیا۔ حمید بن حریش بن بحدل الکلمی اور زہیر بن ابرد الکلمی ان کے ساتھ ہوئے۔ یہ دمشق آئے۔ عبدالرحمن بن ام الحکم الثقفی دمشق پر عبدالملک کے قائم مقام تھے۔ انھیں جب معلوم ہوا کہ عمرو بن سعید واپس آ رہا ہے شہر کی حکومت ترک کر کے فرار ہو گئے۔ عمرو نے دمشق پر قبضہ کر لیا اور جس قدر خزانے تھے ان پر بھی قبضہ کر لیا۔

اور لوگوں نے یہ بیان کیا کہ یہ واقعہ ۷۷ھ میں پیش آیا۔

عمرو بن سعید اور عبدالملک میں کشیدگی:

عبدالملک دمشق سے عراق کی جانب مصعب کے مقابلہ کے ارادے سے نکلے۔ عمرو بن سعید نے کہا کہ آپ خود عراق جا رہے ہیں حالانکہ آپ کے والد نے اپنے بعد مجھے خلافت دینے کا وعدہ کیا تھا۔ اور اسی وجہ سے میں لڑتا رہا ہوں اور جس طرح میں نے ان کی خدمات انجام دی ہیں ان سے آپ ناواقف نہیں ہیں۔ بہتر ہے کہ اپنے بعد آپ مجھے اپنا جانشین نامزد فرمائیں۔ عبدالملک سن کر خاموش ہو گئے۔ عمرو بن سعید ناراض ہو کر دمشق پلٹا۔ عبدالملک بھی اس کے پیچھے پیچھے دمشق آ گئے۔

عمرو بن سعید کا اہل دمشق سے خطاب:

پہلے بیان کے مطابق عمرو بن سعید نے دمشق پر قبضہ کر لیا عبدالرحمن بن ام حکم الثقفی کو طلب کیا۔ جب یہ نہ ملے حکم دیا کہ ان کا مکان منہدم کر دیا جائے۔ اس کی تعمیل ہو گئی۔ عمرو ایک بڑے مجمع کے سامنے تقریر کرنے کھڑا ہوا۔ منبر پر چڑھا حمد و ثنا کے بعد بیان کیا کہ مجھ سے پہلے قریش کا کوئی شخص ایسا نہیں گزرا کہ جس نے منبر پر چڑھ کر یہ دعویٰ نہ کیا ہو کہ جنت اور دوزخ اس کے قبضہ تصرف میں ہے جو اس کی اطاعت کرے گا اسے جنت ملے گی اور جو نافرمانی کرے گا وہ دوزخ میں جائے گا۔ مگر میں آپ لوگوں سے کہتا ہوں کہ جنت دوزخ سب کچھ اللہ کے قبضہ قدرت میں ہے میں اس معاملہ میں اس کے سوا اور کچھ نہیں کہتا کہ یہ میرے فرائض میں ہے کہ آپ

لوگوں کے ساتھ اچھا سلوک کروں اور انعام و اکرام دیتا رہوں۔

عمر و بن سعید اور عبدالملک میں جھڑپیں:

ادھر جب عبدالملک صبح کو بیدار ہوئے انھیں معلوم ہوا کہ عمرو بن سعید غائب ہے۔ دریافت حال پر اصل کیفیت معلوم ہو گئی۔ عبدالملک دمشق کی طرف چل کھڑے ہوئے۔ یہاں آ کر کیا دیکھتے ہیں کہ عمرو بن سعید نے تمام شہر پر کھیل اڑھا دیئے ہیں۔ چند روز تک دونوں میں جنگ ہوئی۔ عمرو بن سعید نے حمید بن حریش الکھمی کو رسالے پر سردار مقرر کر کے میدان جنگ روانہ کیا۔ اس کے مقابلے میں عبدالملک نے سفیان بن الابرہ الکھمی کو بھیجا۔ اور جب عمرو نے زبیر الکھمی کو میدان جنگ میں روانہ کیا۔ اس مقابلے پر عبدالملک نے حسان بن مالک بن بحدل الکھمی کو بھیجا۔

ابن سراج اور عبدالرحمن بن سلیم کا مقابلہ:

ایک روز دونوں طرف کے سواروں میں معرکہ کارزار گرم ہوا۔ عمرو بن سعید کے ہمراہ بنی کلب کا ایک شخص رجاہ ابن سراج تھا۔ انھوں نے عبدالرحمن بن سلیم کو تنہا مقابلے کے لیے پکارا۔ یہ عبدالملک کے ہمراہ تھا عبداللہ نے یہ ضرب المثل مصرع پڑھا:

”قد انصف القارة من رامانا“

یعنی قبیلہ قارہ کے قدر اندازوں کو جس نے تیر مارا بے شک اس نے تیرا فتنی کی داد دی۔ دونوں میں مقابلہ شروع ہوا ایک دوسرے پر نیزے سے وار کرنے لگے عبدالرحمن کی رکاب ٹوٹ گئی اور اس طرح سے ابن سراج نے اپنی جان بچائی۔ اس پر عبدالرحمن نے کہا کہ اگر میری رکاب نہ ٹوٹ جاتی تو جتنے انجیر تو نے کھائے تھے سب پیٹ سے نکل پڑتے۔

بنی کلب کی جنگ سے علیحدگی:

ایک عرصہ تک عمرو اور عبدالملک میں مقابلہ رہا۔ آخر کار بنی کلب کے بچے اور عورتیں روتی ہوئی آئیں اور سفیان بن الابرہ اور ابن بحدل سے کہا کہ بھلا تم کا ہے کو قریش کی خاطر آپس میں لڑ رہے ہو۔ مگر کوئی بھی واپسی کے لیے تیار نہ تھا تا وقتیکہ اس کا مقابل واپسی کی ابتداء نہ کرے۔ بہر حال جب اس بات پر اتفاق ہو گیا کہ ایک دوسرے کو مقابلے سے باز رہنا چاہیے تو لوگوں نے غور کیا کہ ابتداء کس کی جانب سے ہو۔ سفیان عمر میں حریش سے بڑے تھے لوگوں نے حریش سے مطالبہ کیا کہ پہلے تمہیں میدان جنگ سے واپس ہو جانا چاہیے چنانچہ حریش نے ایسا ہی کیا۔

عمر و بن سعید اور عبدالملک میں مصالحت:

پھر عبدالملک اور عمرو بن سعید کی صلح ہو گئی۔ ایک صلحنامہ پر دونوں کے دستخط ہو گئے۔ عبدالملک نے عمرو بن سعید کو امان دی۔ یہ واقعہ جمعرات کی شام کو وقوع پذیر ہوا۔ عمرو بن سعید اپنے شہسواروں کے ساتھ ایک سیاہ کمان جمائل کیے ہوئے عبدالملک کے کیمپ میں آیا عبدالملک کے خیمے کی قنات کی طنائیں ان کے گھوڑے نے روند ڈالیں۔ جس کی وجہ سے سراق گر پڑا عمرو گھوڑے سے اتر پڑا اور بیٹھ گیا۔ عبدالملک غصے میں بھرے ہوئے تھے عمرو کی طرف مخاطب ہو کر کہنے لگے۔ اے ابو امیہ کیا آپ نے سیاہ قوس اس لیے جمائل کی ہے کہ آپ بنی قیس کے مشابہ بنا چاہتے ہیں۔ عمرو نے کہا کہ ایسا نہیں بلکہ میں اس شخص کے مماثل ہونا چاہتا ہوں جو ان میں سب سے بہترین تھا یعنی عاص بن امیہ۔

اس غیظ کی حالت میں عمرو بن سعید اٹھ کھڑا ہوا اور اپنے سواروں کے ساتھ دمشق میں داخل ہوا۔

عبدالملک کی دمشق میں آمد:

روز پنجشنبہ عبدالملک بھی دمشق میں داخل ہوئے۔ انھوں نے عمرو سے کہا بھیجا کہ لوگوں کے واجبات انہیں دے دو۔ عمرو نے جواب دیا کہ آپ کو اس شہر میں داخل دینے کا کوئی حق نہیں آپ یہاں سے چلے جائیں۔ دمشق میں داخل ہونے کے چند روز بعد دو شنبہ کے دن عبدالملک نے حکم دیا کہ عمرو سامنے لایا جائے۔ عمرو اس وقت اپنی کلبیہ بیوی کے پاس تھا۔ اس سے پہلے عبدالملک نے کریب بن ابرہہ بن الصباح الحمیری کو اس لیے اپنے پاس بلایا تھا کہ وہ عمرو کے معاملے میں مشورہ کریں کریب نے کہا کہ بنی حمیر اسی وجہ سے توتاہ ہوئے۔ میں آپ کو اس معاملے میں مشورہ نہیں دیتا کیونکہ اس سے میرا کوئی تعلق نہیں۔

عمرو بن سعید کی طلبی:

عبدالملک کا قاصد عمرو کو بلانے آیا۔ عبداللہ بن یزید بن معاویہ رضی اللہ عنہ بھی عمرو کے پاس بیٹھا ہوا تھا۔ عبداللہ نے عمرو سے کہا کہ بخدا میں اپنی جان سے بھی زیادہ تم کو عزیز رکھتا ہوں۔ عبدالملک نے تمہیں بلایا ہے۔ میری رائے نہیں کہ تم جاؤ۔ عمرو نے پوچھا کیوں۔ عبداللہ نے کہا اس لیے کہ تیج کعب الاحبار کی بیوی کے بیٹے نے یہ پیشین گوئی کی ہے کہ حضرت اسمعیل علیہ السلام کی اولاد میں سے ایک سردار واپس آ کر دمشق کے دروازے بند کر لے گا۔ پھر وہ نکل جائے گا اور کچھ ہی عرصے کے بعد قتل کر ڈالا جائے گا۔ عمرو نے کہا بخدا اگر میں سوتا بھی ہوتا تو مجھے یہ خوف نہ ہوتا کہ ابن زرقاء مجھے چگا بھی سکے گا یا مجھ پر حملہ کرنے کی وہ جرأت کرے گا علاوہ بریں گزشتہ شب میں نے حضرت عثمان رضی اللہ عنہ کو خواب میں دیکھا کہ آپ تشریف لائے اور آپ نے اپنا قمیض مجھے پہنا دیا۔ عبداللہ عمرو کا داماد تھا۔

عبدالملک سے ملاقات کی مخالفت:

عمرو نے عبدالملک کے قاصد سے کہا جا کر میرا سلام کہہ دو اور کہہ دینا کہ میں ان شاء اللہ شام کے وقت آؤں گا۔ جب شام ہوئی عمرو نے ایک مضبوط زرہ پہنی جس کے اوپر قبائے قویہ اور نیچے قمیض قویہ اور تلوار حائل کی۔ اس کے پاس کی بیوی اور حمید بن حرب بن بحدل الکلسی موجود تھے۔ جب عمرو نے اٹھ کر جانے کا ارادہ کیا۔ اس کا پاؤں فرش میں الجھ گیا اور وہ گر پڑا۔ حمید نے کہا کہ بخدا اگر تم میرا کہا مانتے ہو تو ہرگز نہ جاؤ۔ اس کی بیوی نے اس قول کی تائید کی۔ مگر عمرو نے ایک نہ سنی اور اپنے مولیوں میں سے سو آدمیوں کو اپنے ہمراہ لے کر عبدالملک کی طرف چلا۔ عبدالملک نے بھی تمام خاندان بنی مروان کو اپنے پاس حاضر رہنے کا حکم دیا تھا۔ جب عبدالملک کو معلوم ہوا کہ عمرو دروازے تک پہنچا تو حکم دیا کہ جس قدر آدمی اس کے ساتھ ہیں وہیں روک دیئے جائیں۔

عمرو بن سعید کے ساتھیوں کی علیحدگی:

عمرو کو اندر آنے کی اجازت دی۔ اسی طرح عمرو کے تمام ساتھی ہر ایک دروازے پر روک دیئے جاتے تھے۔ عمرو محل کے صحن میں پہنچا تو اس کے ساتھ سوائے ایک خادم کے اور کوئی نہ تھا۔ عمرو نے عبدالملک کی طرف نظر دوڑائی تو دیکھا کہ تمام مروانی اس کے پاس جمع ہیں۔ ان میں حسان ابن مالک بن بحدل الکلسی اور قبیصہ بن ذؤب الخزاعی بھی ہیں۔ عمرو فوراً سمجھ گیا کہ اب خیر نہیں اپنے خادم کی طرف مڑ کر اس سے کہا کہ فوراً یحییٰ بن سعید کے پاس جا اور انہیں بلا کر میرے پاس لا۔ خادم نے بغیر مطلب کے سمجھ کہہ دیا

میں حاضر ہوں۔ اس پر عمرو نے غصہ میں کہا دور ہو جہنم میں جا۔

حسان اور قبیصہ سے عبدالملک کی گفتگو:

عمرو اب مکان میں آچکا تھا عبدالملک نے حسان اور قبیصہ سے کہا کہ جب چاہو تم اٹھ کھڑے ہو اور عمرو سے جا کر ملو۔ عبدالملک نے اس خیال سے کہ عمرو کو کوئی شبہ نہ پیدا ہو اور وہ بالکل مطمئن رہے۔ مذاقاً ان دونوں شخصوں سے مخاطب ہو کر پوچھا کہ بتاؤ تم دونوں میں کون زیادہ دراز قد ہے۔ حسان نے جواب دیا امیر المومنین قبیصہ مجھ سے اپنے عہدے کی وجہ سے زیادہ بڑے ہیں۔ اس وقت قبیصہ عبدالملک کی شاہی مہر کے محافظ تھے۔

عمرو نے پھر اپنے غلام سے مڑ کر کہا کہ تو یحییٰ کو میرے پاس بلا لا۔ غلام نے اس مرتبہ بھی بات سمجھے بغیر جواب دیا کہ حاضر۔ عمرو نے ڈانٹ کر کہا۔ چل ہٹ دور ہو۔

عمرو بن سعید اور عبدالملک کی گفتگو:

حسان اور قبیصہ کے باہر نکل جانے کے بعد عبدالملک نے حکم دیا کہ تمام دروازے بند کر دیئے جائیں۔ چنانچہ تمام دروازے بند کر دیئے گئے۔ عمرو اب عبدالملک کے قریب پہنچ گیا۔ عبدالملک نے اس کے آنے پر مرحبا کہا اور کہا کہ یہاں آئیے اور اپنے ساتھ تخت خلافت پر اسے بھی بٹھایا۔ دیر تک اس سے باتیں کرتا رہا۔ پھر غلام کو حکم دیا کہ ان کی تلوار لے لو۔ عمرو نے کہا: افسوس! کیا امیر المومنین مجھے مشتبه نظروں سے دیکھتے ہیں۔ عبدالملک نے کہا کیا تم چاہتے ہو کہ میرے پاس بھی بیٹھو اور تلوار بھی باندھے رہو۔ غرض کہ تلوار لے لی گئی اور پھر دونوں کچھ عرصے تک باتیں کرتے رہے۔

عمرو بن سعید کی گرفتاری:

عبدالملک نے عمرو سے کہا کہ جب تم مجھ سے باغی ہو گئے تھے میں نے یہ قسم کھائی تھی کہ اگر میں نے کبھی تمہیں دیکھا اور تم میرے دستِ قدرت میں آئے تو تمہیں بیڑیاں پہنا دوں گا۔ مروانی بولے اور پھر انہیں چھوڑ دیں گے۔ عبدالملک نے کہا کہ ”ہاں“ پھر میں انہیں چھوڑ دوں گا اور میں ابو امیہ کے ساتھ کر ہی کیا سکتا ہوں۔ مروانیوں نے کہا امیر المومنین کی قسم پوری کیجیے عمرو نے بھی کہا خدا امیر المومنین کی قسم پوری کرے۔ عبدالملک نے اپنی گدی کے نیچے سے ایک بیڑی نکالی اور اسے عمرو کی طرف پھینک دیا اور غلام کو حکم دیا کہ عمرو کو اس میں کس لو۔ چنانچہ غلام نے اٹھ کر حکم کی تعمیل کر دی۔

عمرو بن سعید کی عبدالملک سے درخواست:

عمرو نے کہا کہ میں امیر المومنین کو خدا کا واسطہ دیتا ہوں کہ آپ مجھے اس حیثیت سے لوگوں کے سامنے نہ نکالیں۔ عبدالملک نے کہا کہ اے ابو امیہ اس وقت جب کہ موت سر پر ہے تم اپنی مکاری سے باز نہیں آتے ہم ہرگز تمہیں اس حالت میں لوگوں کے سامنے نہیں نکالیں گے۔ اور یہ بیڑی تمہاری عذاب شدید کے بعد اتاری جائے گی۔ پھر عبدالملک نے ایسا جھکادے کر اسے اپنی طرف کھینچا کہ اس کا منہ تخت سے نکل آیا اور اگلا ایک دانت ٹوٹ گیا۔ عمرو نے کہا کہ میں آپ کو اللہ کا خوف دلاتا ہوں۔ کہیں ایسا نہ ہو کہ میرا دانت توڑنے کے بعد آپ اور سخت سزا مجھے دے بیٹھیں۔ عبدالملک نے کہا اگر مجھے معلوم ہوتا کہ تمہارے اوپر رحم کرنے سے تم مجھ پر رحم کرو گے۔ اور قریش کی حالت درست ہو جائے گی تو تمہیں قطع رہا کر دیتا۔ مگر ہماری سی حیثیت کے دو شخص کبھی ایک ملک

میں ایک طرح نہیں رہ سکتے۔ بلکہ یہ ضروری ہوتا ہے کہ ایک دوسرے کو دور کر دے۔ جب عمرو نے دیکھا کہ دانت تو ٹوٹ چکا ہے اور عبدالملک کے ارادہ کو وہ سمجھ گیا تو کہنے لگا اے ابن زرقا تو نے دھوکا دیا۔
عمرو بن سعید کے قتل کرنے کا فیصلہ:

عمرو کے قتل کا واقعہ اور لوگوں نے یوں بیان کیا ہے کہ جب عبدالملک نے اسے اپنی طرف کھینچا اس کا ایک دانت گر پڑا عمرو اسے ٹٹولنے لگا۔ عبدالملک نے کہا کہ تمہارا دانت ایسے موقع پر گرا ہے کہ اب تم مجھ سے کبھی خوش نہیں رہو گے۔ چنانچہ عبدالملک نے اس کے قتل کا حکم دے دیا اور اس کی تعمیل ہو گئی۔

عبدالعزیز بن مروان سے سعید کی رحم کی درخواست:

(روایت سابقہ کے مطابق) جب مؤذن نے عصر کی اذان دی عبدالملک نے لوگوں کو نماز پڑھائی۔ اور عبدالعزیز بن مروان کو عمرو کے قتل کر دینے کا حکم دے دیا۔ عبدالعزیز تلوار لے کر عمرو کی طرف چلے۔ عمرو نے انہیں خدا کا خوف اور آپس کی قربت کا واسطہ دلایا اور کہا۔ بھلا آپ میرے قتل کے لیے آئے ہیں۔ کوئی اور شخص جو قربت میں دور ہوتا اس کے لیے متعین ہوتا تو مناسب تھا۔ عبدالعزیز نے تلوار پھینک دی اور بیٹھ گئے۔ عبدالملک نے مختصر سی نماز پڑھی۔ محل میں چلے آئے اور دروازے بند کر لیے گئے۔
یحییٰ بن سعید کا قصر عبدالملک پر حملہ:

عبدالملک جب نماز کے لیے محل سے نکلے تو لوگوں نے دیکھا کہ عمرو ان کے ہمراہ نہیں فوراً جا کر یحییٰ بن سعید کو اطلاع دی یحییٰ عمرو کے ایک ہزار غلاموں اور ان کے پیچھے اور بہت سے ان کے طرفداروں کے ساتھ آئے۔ عمرو کے طرفداروں نے چلا چلا کر کہنا شروع کیا کہ اے ابو امیہ آپ ہمیں اپنی آواز سنائیں۔

عبدالعزیز بن مروان اور عبدالملک:

یحییٰ بن سعید کے ہمراہ حمید بن حریث اور زہیر بن الابرہ بھی آئے اور انہوں نے محل کا باب المقصورہ توڑ کر لوگوں پر شمشیر زنی شروع کی۔ عمرو بن سعید کے غلام مصقلہ نے ولید بن عبدالملک کے سر پر تلوار کا ایک ایسا ہاتھ مارا ابراہیم بن عربی میر منشی انھیں اٹھا کر منشی خانہ میں لے گئے۔ نماز کے بعد عبدالملک جب پھر محل میں واپس آئے تو دیکھا کہ عمرو زندہ موجود ہے۔ عبدالعزیز نے کہا کہ اس نے اللہ کا واسطہ دیا اور میرے صلہ رحم سے شفاعت کی درخواست کی۔ مجھے رحم آ گیا عبدالملک نے کہا خدا تیری ذلیل ماں کو رسوا کرے تو بھی اس کا سا ہے۔ عبدالملک کی ماں عائشہ بنت معاویہ ابن المغیرہ بن ابی العاص بن امیہ تھی اور عبدالعزیز کی ماں کا نام لیلیٰ تھا۔
عمرو بن سعید کا قتل:

عبدالملک نے اپنے غلام کو حکم دیا کہ چھوٹا بھالالے لے کر آؤ۔ وہ لایا۔ عبدالملک نے بھالے کو ہوا میں خمبش دے کر عمرو پر وار کیا مگر کچھ اثر نہ ہوا۔ دوبارہ وار کیا یہ بھی کارگر نہ ہوا۔ ہاتھ سے ٹٹولا تو معلوم ہوا کہ عمرو زہرہ پہنے ہوئے ہے۔ عبدالملک کو ہنسی آ گئی۔ عمرو سے کہا کہ اے ابو امیہ تم زہرہ بھی پہنے ہوئے ہو گویا پہلے سے تیار ہو کر آئے تھے۔ پھر غلام کو حکم دیا کہ تلوار لاؤ۔ تلوار آئی۔ عبدالملک کے حکم سے عمرو پچھاڑا گیا۔ وہ عمرو کے سینے پر بیٹھ گیا اور اسے ذبح کر ڈالا۔ قتل کرنے کے بعد عبدالملک کا پنے اور تھر تھرانے لگا۔ لوگوں نے اس بات کو بیان کیا ہے کہ جب کبھی کوئی شخص اپنے عزیز کو قتل کرتا ہے اس کی یہی حالت ہو جاتی ہے۔ بہر حال اور لوگوں نے عمرو

کے سینے پر سے اٹھا کر تخت پر بٹھایا۔

راوی کہتے ہیں کہ کسی دنیادار یا دیندار نے کبھی اس بے رحمی سے کسی کو قتل نہیں کیا۔

عمر و بن سعید کے سر کی حوالگی:

یحییٰ بن سعید اور ان کے ہمراہی محل میں گھس کر بنی مروان اور ان کے حوالی موالیوں پر ٹوٹ پڑے۔ اور اکثر لوگوں کو انہوں نے زخمی کر دیا۔ انہوں نے ان کا مقابلہ کیا۔ اسی اثناء میں عبدالرحمن ام الحکم اٹھتی آ گئے۔ عمرو کا سر ان کے حوالے کیا گیا۔ انہوں نے اسے لوگوں کے سامنے ڈال دیا۔ عبدالعزیز بن مروان نے اس موقع پر چال کی کہ تھیلیوں میں روپیہ بھر کر لوگوں کے سامنے ڈال دیں۔ انہوں نے جب یہ روپیہ دیکھا اور اس کے ساتھ عمرو کے سر کو بھی دیکھا۔ فوراً روپے کی تھیلیوں پر ٹوٹ پڑے اور لوٹ کر منتشر ہو گئے۔ یہ بھی بیان کیا گیا ہے کہ جب عبدالملک نماز کے لیے جانے لگے تو اپنے غلام ابو زعیر ع کو عمرو کے قتل کر دینے کا حکم دیتے گئے۔ ابو زعیر ع نے عمرو کو قتل کر کے اس کے سر کو اس کے طرفداروں اور سب لوگوں کے سامنے ڈال دیا۔

جو روپیہ لوگوں کے سامنے ان کے بہلانے کے لیے ڈالا گیا تھا۔ اس کے متعلق بعد میں عبدالملک نے حکم دیا کہ سب واپس کیا

جائے۔ چنانچہ وہ سب وصول کر کے بیت المال میں داخل کر دیا گیا۔

اس روز کے ہنگامے میں یحییٰ بن سعید کے سر میں ایک پتھر لگا۔

ولید بن عبدالملک:

عبدالملک نے حکم دیا کہ تخت باہر لایا جائے۔ چنانچہ مسجد کے قریب تخت بچھایا گیا اور وہیں عبدالملک نے جلوس کیا۔ دیکھا کہ ولید بن عبدالملک نہیں ہے۔ پوچھا کہ ولید کہاں ہے؟ اور ساتھ ہی تم کھا کر یہ بھی کہا کہ اگر باغیوں نے ولید کو قتل کر ڈالا ہے تو وہ اپنا قصاص لے چکے۔ ابراہیم بن عربی الکفانی آگے بڑھے اور عرض کی کہ ولید میرے پاس ہیں آپ فکر نہ کریں۔ ایک اچھا سازخم ان کے آگیا ہے جس سے کوئی خطرہ نہیں۔

یحییٰ بن سعید کی اسیری:

یحییٰ بن سعید عبدالملک کے سامنے لایا گیا۔ عبدالملک نے اس کے قتل کا حکم دیا۔ عبدالعزیز کھڑے ہوئے اور عرض کی خدا مجھے امیر المومنین پر سے قربان کر دے۔ کیا آپ چاہتے ہیں کہ تمام بنی امیہ کو ایک ہی روز میں قتل کر ڈالیں۔ اس پر عبدالملک نے حکم دیا کہ اچھا یحییٰ کو قید کر دیا جائے۔

عنبسہ بن سعید کی اسیری:

اس کے بعد عنبسہ بن سعید سامنے لایا گیا۔ اس کے لیے بھی قتل کا حکم ہوا۔ پھر عبدالعزیز سفارش کرنے کے لیے کھڑے ہوئے اور عرض کی کہ میں آپ کو بنی امیہ کے استیصال و ہلاک کرنے میں خدا کو یاد دلاتا ہوں کہ آپ ایسا نہ کریں چنانچہ عنبسہ کے لیے بھی حکم ہوا کہ قید کر دیا جائے۔

عامر بن الاسود کی رہائی:

عامر بن الاسود الکھمی پیش کیے گئے عبدالملک کے ہاتھ میں بانس کی ایک لکڑی تھی۔ اس کے سر پر رسید کی اور کہا کہ کیوں جی تم

ہی عمرو کی حمایت میں مجھ سے جنگ کرنے آئے تھے؟ عامر نے کہا بے شک! عمرو نے میرا اعزاز کیا اور تو نے میری توہین کی۔ اس نے مجھے اپنے سے قریب کیا اور تو نے دور کیا اس نے احسانات کیے اور تو نے برائی۔ اس لیے میں اس کے ہمراہ تیرے مقابلے کے لیے آیا۔ عبدالملک نے حکم دے دیا کہ قتل کر دیا جائے۔ عبدالعزیز کھڑے ہوئے اور عرض کی کہ اے امیر المؤمنین یہ میرے ماموں ہیں آپ خدا کے واسطے ان کی جان بخشی کیجیے عامر کو عبدالعزیز کے حوالے کر دیا اور سعید کے بیٹوں کو قید کرنے کا حکم دیا۔ وہ سب قید کر لیے گئے۔

یحییٰ بن سعید کے متعلق عبدالملک کو مشورہ:

یحییٰ کو قید ہوئے ایک ماہ یا اس سے کچھ زیادہ ہوا ہوگا کہ عبدالملک منبر پر خطبے کے لیے کھڑے ہوئے۔ حمد و ثنا کے بعد لوگوں سے یحییٰ کے قتل کے متعلق مشورہ لیا لوگوں کی طرف سے کوئی صاحب تقریر کرنے کھڑے ہوئے۔ انہوں نے کہا کہ اے امیر المؤمنین سانپ سے ہمیشہ سنبولیا ہی پیدا ہوتا ہے ہماری رائے ہے کہ آپ اسے قتل کر ڈالیں۔ وہ منافق اور دشمن ہے۔

پھر عبداللہ بن مسعود الفزاری تقریر کرنے کھڑے ہوئے اور کہا اے امیر المؤمنین یحییٰ آپ کے چچا کا لڑکا ہے اور جو رشتہ داری آپ سے اور اس سے ہے آپ اس سے واقف ہیں۔ جو کچھ اس نے آپ کے ساتھ کیا کیا۔ اور جو آپ نے اس کے ساتھ طرز عمل اختیار کیا کیا۔ میں خود بھی ان کی طرف سے بے خوف نہیں ہوں۔ مگر میں آپ کو یہ رائے بھی نہیں دیتا کہ آپ اسے قتل کر ڈالیں۔ اس کی سب سے اچھی صورت یہ ہے کہ اسے اپنے دشمن کے مقابلے پر جنگ کرنے بھیج دیجیے۔ اگر وہ جنگ میں کام آیا تو اس کے قتل کی ذمہ داری سے آپ بچ جائیں گے۔ اگر وہ صحیح و سالم بچ گیا تو پھر جیسا آپ مناسب سمجھیں کیجیے۔

یحییٰ بن سعید کی روانگی:

عبدالملک نے اس رائے کو پسند کیا اور سعید کی اولاد کو مصعب کے لیے روانہ کیا۔ یہ خاندان مصعب کے پاس پہنچا۔ یحییٰ بن سعید مصعب سے ملنے گئے۔ مصعب نے ان سے کہا تم تو بچ کر نکل آئے مگر دم جھڑ گئی۔ یحییٰ نے جواب دیا کہ واقعی دم تو اپنے بالوں سے اچھی معلوم ہوتی ہے۔

زوجہ عمرو بن سعید سے صلحنامہ کی طلبی:

عبدالملک نے عمرو کی کلیبہ بیوی کے پاس قاصد بھیجا اور مطالبہ کیا کہ وہ صلحنامہ مجھے دے دو جو میرے اور عمرو کے درمیان ہوا تھا۔ عمرو کی بیوی نے جواب دیا کہ میں نے اسے عمرو کے کفن میں لپیٹ دیا ہے۔ تاکہ خدا کے سامنے پیش کر کے تمہارے مقابلے میں داد خواہی کرے۔

عمرو بن سعید اور عبدالملک کی دیرینہ عداوت:

عمرو اور عبدالملک ایک ہی دادا کی اولاد تھے۔ امیہ پر جا کر دونوں مل جاتے تھے۔ عمرو کی والدہ ام البنین بنت الحکم بن العاص عبدالملک کی پھوپھی تھیں۔

اصل واقعہ یہ ہے کہ عمرو اور عبدالملک میں بچپن سے رنج چلا آتا تھا۔ سعید کے بیٹوں کی ماں ام البنین تھیں اور عبدالملک اور معاویہ مروان کے بیٹے تھے۔ یہ سب کے سب بچپن کے زمانے میں مروان بن حکم کی ماں کے پاس جو بنی کنانہ کی بیٹی تھی آیا کرتے

تھے اور آپس میں باتیں کرتے تھے۔ عبدالملک اور معاویہ کے ہمراہ ان کا غلام اسود بھی ہوتا تھا۔ ام مروان کا یہ دستور تھا کہ جب لڑکے اس کے پاس آتے ان کے لیے کھانا پکاتی اور ہر ایک کے سامنے علیحدہ علیحدہ رکابیں رکھ دیتی۔ معاویہ بن مروان اور محمد بن سعید عبدالملک بن مروان اور عمرو بن سعید میں جھگڑا کر ادریتی۔ یہ لڑتے اور ہشت مشمت کرتے اور پھر آپس میں بات چیت موقوف ہو جاتی تھی۔ ام مروان یہ بھی کہا کرتی تھی کہ اگر ان دونوں میں عقل نہ ہوگی تو ان دونوں میں تو ہوگی۔ غرض کہ یہ لوگ اپنے بچپن کے زمانے میں اس کے پاس آتے تھے۔ وہ ہمیشہ یہی طریقہ اختیار کرتی۔ اسی طرح شدہ شدہ ان کے دلوں میں عداوت بیٹھ گئی۔

عبداللہ بن یزید القسری:

عبداللہ بن یزید القسری ابو خالد یحییٰ بن سعید کے مسجد میں داخل ہونے کے وقت اس کے ساتھ تھا۔ اس نے باب المقصورہ کو توڑ ڈالا اور بنی مروان سے لڑتا رہا۔ جب عمر قتل کر دیا گیا۔ اور اس کا سر لوگوں کے سامنے ڈال دیا گیا۔ یہ اور اس کا بھائی خالد دونوں عراق چلے گئے اور سعید کے بیٹوں کے ہمراہ جو مصعب کے پاس تھے۔ قیام پذیر ہو گئے۔ اور اس وقت تک وہیں رہے جب تک کہ ان کی جماعت پھر عبدالملک کے پاس نہ آئی۔ جب مرج میں عبداللہ کی ایک آنکھ بھی ضائع ہو گئی تھی۔ یہ مصعب کی حمایت میں بنی امیہ سے لڑتا رہا تھا۔ جب تمام لوگوں نے عبدالملک کی خلافت تسلیم کر لی۔ ان سب کے بعد عبداللہ عبدالملک کے پاس آیا۔ عبدالملک نے پوچھا۔ اے آل یزید تمہارا کیا حال ہے۔ عبداللہ نے جواب دیا (حربا حربا یا خرابا) یعنی جنگ نے یا جماعت بندی نے حالت خراب کر دی۔ عبدالملک نے اس کے جواب میں:

﴿ذَلِك بِمَا قَدَّمْتُمْ أَيْدِيَكُمْ وَأَنَّ اللَّهَ لَيْسَ بِظَلَّامٍ لِلْعَبِيدِ﴾ پڑھا
 ”یہ روز بد تم نے اپنے کرتوتوں کی وجہ سے دیکھا اور اللہ تو ہرگز بھی بندوں پر ظلم کرنے والا نہیں۔“

عبدالملک اور پسران عمرو بن سعید:

جب سب نے عبدالملک کی خلافت تسلیم کر لی تو اس کے بعد عمرو بن سعید کے چاروں لڑکوں، امیہ، سعید، اسمعیل اور محمد عبدالملک کے پاس آئے، عبدالملک نے ان کی طرف دیکھ کر کہا تم ایسے گھرانے کے رکن ہو جو ہمیشہ بغیر کسی استحقاق کے اپنے کو تمام قوم پر افضل سمجھتا رہا ہے۔ میرے اور تمہارے باپ کے درمیان کوئی نئی عداوت نہ تھی بلکہ ہمارے ابا و اجداد اور تمہارے بزرگوں میں جاہلیت کے زمانے سے چلی آتی تھی۔ عبدالملک نے اس تحکمانہ لہجے سے گفتگو کی ابتداء عمرو کے سب سے بڑے بیٹے امیہ سے کی۔

سعید بن عمرو کا عبدالملک کو جواب:

حالانکہ یہ اپنے سب بھائیوں میں زیادہ ہوشیار اور عقلمند تھا مگر جواب نہ دے سکا۔ اس پر سعید بن عمرو مٹھلا بھائی کھڑا ہوا اور عرض کیا کہ امیر المؤمنین نے جو کچھ بیان کیا ہے وہ ایام جاہلیت کی باتیں ہیں۔ اسلام نے ان تمام باتوں کو اب محو کر دیا ہے اور ہم سے جنت کا وعدہ کیا ہے اور دوزخ سے ڈرایا ہے۔ عمرو اور آپ کے درمیان چاہے عداوت ہو مگر وہ آپ کے ابن عم تھے اسے آپ خوب جانتے ہیں اور جو سلوک آپ نے ان سے کیا اس سے بھی آپ واقف ہیں۔ عمرو اصل بحق ہو گئے اب اللہ ہی ان سے حساب کرنے کے لیے کافی ہے اگر آپ محض اس عداوت کی بنا پر جو آپ کے اور عمرو کے درمیان تھی ہمیں مستوجب سزا سمجھتے ہیں تو اس صورت سے تو ہمارے لیے پیوند زمین ہو جانا ہی بہتر ہے۔

پسران عمرو بن سعید کو معافی و اعزازات:

اس تقریر نے عبدالملک پر بہت اثر کیا۔ اس نے کہا کہ صورت ایسی واقع ہو چکی تھی کہ یا عمرو مجھے قتل کر دیتے یا میں انھیں۔ اس لیے میں نے ان کے قتل کر ڈالنے کو اپنے مقتول ہونے پر ترجیح دی اور اب رہے تم لوگ۔ تم لوگوں میں بہت زیادہ محبت کرتا ہوں۔ صلہ رحم کروں گا۔ تمہارے حقوق کی نگہداشت کروں گا۔ چنانچہ عبدالملک ان سے حق یگانگی ادا کرنے لگا اور دربار میں عزت دینے لگا۔ اور اس نے ان کے مناصب میں اضافہ کر دیا۔

خالد بن یزید اور عبدالملک کی گفتگو:

خالد بن یزید بن معاویہ رضی اللہ عنہ نے ایک روز عبدالملک سے کہا مجھے تعجب ہے کہ کس طرح آپ نے عمرو کو بھلاوے میں پایا۔ جو اسے قتل کر ڈالا۔ عبدالملک نے جواب میں دو شعر پڑھے۔

دائتہ منی لیسکن روعہ فباصول صولة حازم مستمکن

غضا و محمیة لدینی انه لیس المسی سبیلہ کالمحسن

”میں نے اسے اپنے قریب کر لیا کہ اس کا خوف جاتا رہے تاکہ پھر میں ایک مقتدر ہوشیار کی طرح دین کی خاطر غصہ اور جوش میں بھرا ہوا حملہ کروں اور یہ ظاہر ہے کہ بدکردار کا طریقہ عمل نیک کام کرنے والے کی طرح کبھی نہیں ہو سکتا۔“

ایک مرتبہ مکہ معظمہ میں عمرو سے ایک شخص ملا اور کہنے لگا کہ رب کعبہ کی قسم بنی امیہ میں تمہارے باپ کا سا کوئی شخص نہ تھا۔ مگر انھوں نے خاندان بنی امیہ سے حکومت حاصل کرنے کے لیے مخالفت کی اور ہلاک ہوئے۔

خیف منیٰ میں ایک خارجی کا قتل:

واقدی کہتے ہیں کہ عمرو بن سعید اور عبدالملک کے درمیان محاصرہ و مقابلے کا واقعہ ۶۹ھ میں پیش آیا۔ عمرو دمشق میں قلعہ بند ہو کر بیٹھ گیا اور عبدالملک نے بطنان حبیب سے واپس آ کر دمشق کا محاصرہ کر لیا۔ مگر عمرو کا قتل ۷۰ھ میں عبدالملک کے ہاتھوں واقع ہوا۔ اسی سال حج کے موقع پر مقام خیف منیٰ میں ایک خارجی نے اپنا شعار ”لا حکم الا للہ“ پکارا۔ مگر جمرہ کے پاس قتل کر دیا گیا۔

ایک صاحب بیان کرتے ہیں کہ میں نے اسے جمرہ کے پاس تلوار کھینچتے دیکھا۔ وہ اکیلا نہ تھا بلکہ خارجیوں کی ایک جماعت تھی۔ اللہ تعالیٰ نے ان کے ہاتھ روک رکھے۔ یہ شخص ان میں سے آگے بڑھا اور اپنا شعار پکارنے لگا۔ لوگ اس پر ٹوٹ پڑے اور اسے قتل کر ڈالا۔

امیر حج ابن زبیر رضی اللہ عنہ:

اس سال بھی حضرت عبداللہ بن زبیر رضی اللہ عنہ کی زیر امارت لوگوں نے حج کیا۔ کوفے اور بصرے پر ان کے بھائی مصعب گورنر تھے شریح کوفے کے قاضی تھے۔ بصرے کے منصب قضا پر ہشام بن ہبیرہ تھے اور عبداللہ بن خازم خراسان کے گورنر تھے۔



۷۰ بھ کے واقعات

عبدالملک کی شاہ روم سے مصالحت:

اس سال رومیوں نے جنگ کی تیاری کی اور شام میں جو مسلمان آباد تھے ان پر حملہ کر دیا۔ عبدالملک نے اس خوف سے کہ رومیوں کے ہاتھ سے مسلمانوں کو نقصان پہنچے گا۔ بادشاہ روم سے ہزار دینار ہرجمہ ادا کرنے پر صلح کر لی۔

اسی سال مصعب بہت سامال و متاع اور مویشی لے کر مکہ آئے۔ اپنے خاندان اور دوسرے لوگوں میں اسے تقسیم کیا۔ عبداللہ بن صفوان اور جبیر بن شیبہ اور عبداللہ بن مطیع کو بہت سارے پیو وغیرہ دیا اور خوب قربانی کی۔

امیر حج ابن زبیر رضی اللہ عنہما:

حضرت عبداللہ بن زبیر رضی اللہ عنہما نے اس سال لوگوں کو حج کرایا۔ مختلف صوبجات پر ان کے گورنر اور قاضی وہی لوگ تھے جو سہ سال قبل میں تھے۔

۷۱ بھ کے واقعات

۷۱ بھ میں عبدالملک مصعب کے مقابلے کے لیے عراق کی طرف چلے۔ اب تلک یہ ہوا تھا کہ جب عبدالملک بطنان حبیب پہنچتے اور مصعب مقام باجمیر تک بڑھ آتے۔ موسم سرما شروع ہو جاتا۔ دونوں صاحب اپنے اپنے مستقر کو واپس ہو جاتے اور پھر آئندہ سال اسی طرح مقابلے کی تیاریاں کرتے۔

خالد بن عبداللہ کی روانگی بصرہ:

۷۱ بھ میں عبدالملک شام سے مصعب کے ارادے سے چلے۔ خالد بن عبداللہ بن خالد بن اسید بھی ان کے ہمراہ تھا۔ خالد نے عبدالملک سے کہا کہ اگر آپ مجھے کچھ سواروں کے ساتھ بصرہ بھیج دیں تو میں امید کرتا ہوں کہ اس پر قبضہ کر لوں گا۔ عبدالملک نے اس کی خواہش کے مطابق اسے روانہ کیا۔ خالد پوشیدہ طور پر اپنے موالی اور خاصے کے سواروں کے ساتھ بصرہ آیا اور عمرو بن اصمع الباہلی کے پاس فروکش ہوا۔ عمرو نے خالد کو پناہ دی۔ عباد بن الحصین ابن معمر کی پولیس کا افسر اعلیٰ تھا۔ مصعب نے اپنے کئے کی روانگی کے وقت عبید اللہ بن عبید اللہ ابن معمر کو بصرے پر اپنا جانشین مقرر کیا تھا۔

عباد بن الحصین ابن معمر:

عمرو بن اصمع نے اس امید سے کہ عباد بھی خالد کے ہاتھ پر بیعت کرے گا عباد کو کہلا بھیجا کہ میں نے خالد کو پناہ دی میں چاہتا ہوں کہ آپ کو اس بات کا علم ہو جائے تاکہ آپ میری پشت پناہ رہیں۔

عمرو بن اصمع کا قاصد ایسے وقت پہنچا جب کہ عباد گھوڑے سے اتر رہا تھا۔ اس نے پیام پہنچا دیا۔ عباد نے اس سے کہا کہ

اپنے آقا سے جا کر کہہ دے، بخدا میں گھوڑے سے زین بھی نہیں اتاروں گا اور سواروں کو لے کر تیرے پاس ابھی پہنچتا ہوں۔ یہ خبر سنتے ہی عمرو نے خالد سے کہا کہ میں تمہیں دھوکہ نہیں دینا چاہتا۔ یہ قول عباد کا ہے وہ ابھی آتا ہی ہوگا اور میں تمہاری مدافعت کرنے سے قاصر ہوں۔ بہتر ہے کہ تم مالک بن مسعم کے پاس فوراً چلے جاؤ۔

خالد بن عبداللہ کو مالک بن مسعم کی امان:

ایک یہ بھی روایت ہے کہ خالد علی بن اصمغ کے پاس مقیم ہوا تھا جب عباد کو اس کی خبر لگی اس نے کہا بھیجا کہ میں ابھی تیرے پاس آتا ہوں۔ خالد بن اصمغ کے پاس سے اس بے سرو سامانی میں نکل کر بھاگا کہ ایک باریک قوہی قمیض اس کے جسم پر تھا۔ دونوں رانیں کھلی ہوئی تھیں۔ پاؤں رکابوں سے نکلے ہوئے تھے مالک کے پاس پہنچا۔ اپنی روئیداد سنانی اور کہا کہ تم مجھے پناہ دو۔ مالک نے کہا بہتر ہے اور مالک اور اس کا بیٹا مقابلے کے لیے نکلے مالک نے ابو بکر بن وائل اور ازد کو اپنی حمایت کے لیے بلایا۔ سب سے پہلے بنی لشکر کا جھنڈا مالک کے پاس پہنچا۔ اور دوسری طرف عباد بھی سواروں کا دستہ لیے ہوئے آ موجود ہوا دونوں جماعتیں ٹھہری رہیں اور آپس میں جنگ و جدال نہیں ہوا۔

خالد بن عبداللہ سے بنی تمیم کا تعاون:

دوسرے دن صبح کو خالد نافع بن حارث کے جعفرہ کی طرف چلا (یہ موضع اس کے بعد سے خالد ہی کی طرف منسوب کیا جانے لگا) خالد تمیم کے کچھ لوگ آ کر شریک ہو گئے تھے۔ ان میں صعصعہ بن معاویہ اور عبدالعزیز بن بشر اور مرہ بن محکان بھی بنی تمیم کی ایک جماعت کے ساتھ موجود تھے۔ خالد کے ساتھ جعفریہ کہلاتے تھے اور ابن عمر کے سپاہی زبیر یہ کہلاتے تھے۔ جعفریہ میں عبید اللہ بن ابی بکرہ حمران اور مغیرہ بن المہلب تھے زبیریوں کی جانب سے قیس بن یثیم السلمی تھے یہ اجرت دے کر لوگوں کو اپنے ساتھ بھرتی کر لیتے تھے۔ ایک شخص نے اجرت کا تقاضا کیا۔ قیس نے کہا کل دوں گا۔ اس پر غطفان بن انیف قبیلہ بنی کعب بن عمرو کے ایک شخص نے طنز یہ اشعار کہے۔

قیس اپنے گھوڑے کی گردن میں گھونگر و ڈالے رہتا تھا۔ عمرو بن وبرة القحنی بنی حنظلہ کے سواروں پر سردار تھا۔ ان کے جو خدمت گار تھے ان کی تنخواہ تیس درہم یومیہ مقرر تھی مگر یہ انہیں صرف دس ہی دیا کرتا تھا۔ ایک شعر میں ان کے اس طرز عمل کی بھی شکایت کی گئی۔ شعر یہ ہے۔

لبئس ما حکمت یا بن وبرہ تعطی ثلاثین و تعطی عشرہ

بترجیحاً: ”اے ابن وبرہ تمہارا یہ طرز عمل اچھا نہیں کہ تمہیں تو تیس ملیں اور تم صرف دس ادا کرو۔“

عبید اللہ بن زیاد بن ظلیان کی مراجعت دمشق:

مصعب نے زحر بن قیس الجعفی کو ابن عمر کی مدد کے لیے ایک ہزار سوار دے کر روانہ کیا۔ اس کے مقابلے میں عبدالملک نے عبید اللہ بن زیاد بن ظلیان کو خالد کی مدد پر بھیجا۔ عبید اللہ نے بصرے میں داخل ہونا مناسب نہ سمجھا بلکہ مطر بن توام کو دریا فنت، حال کے لیے روانہ کیا۔ مطر نے بصرے سے واپس جا کر عبید اللہ کو اطلاع دی کہ ہمارے ساتھی منتشر ہو گئے ہیں۔ عبید اللہ بھر چکے سے عبدالملک کے پاس چلا آیا۔

خالد بن عبداللہ کا بصرے سے اخراج:

مالک اور عباد میں چوبیس روز برابر جنگ ہوتی رہی۔ جب مالک کی ایک آنکھ ضائع ہوئی تو وہ جنگ سے باز آیا۔ یوسف بن عبداللہ بن عثمان بن ابی العاص نے بیچ میں پڑ کر دونوں میں صلح کرادی۔ شرط یہ ہوئی مالک خالد کو بصرے سے نکال دے اور خود اسے امان دی جاتی ہے چنانچہ خالد بصرے سے چلا گیا۔

مالک کو یہ خوف پیدا ہوا کہ ممکن ہے مصعب عبید اللہ کی اس امان دینے کی تصدیق نہ کریں۔ اس لیے وہ تاج چلا گیا۔ فرزوق نے مالک کے قصہ بنی تمیم کے اس سے اور خالد سے مل جانے کے واقعے کو اپنے چند اشعار میں نظم بھی کر دیا ہے۔ مصعب بن زبیر رضی اللہ عنہما کی بصرہ میں آمد:

جب عبدالملک دمشق واپس ہو گئے مصعب کی پوری ہمت اس بات پر تھی کہ بصرہ پہنچ جائیں۔ انھیں خیال تھا کہ بصرہ پہنچ کر خالد کی سرکوبی کروں گا۔ مگر یہاں آ کر معلوم ہوا کہ خالد یہاں سے امان پا کر نکل چکا ہے اور ابن معمر نے لوگوں کو امان دے دی ہے اکثر لوگ تو بصرے میں مقیم رہے اور کچھ مصعب کے خوف سے بصرہ چھوڑ کر چلے گئے۔ مصعب ابن معمر پر بہت نفا ہوئے اور کہا کہ اب میں تمہیں کوئی ذمہ دار عہدہ نہ دوں گا۔ اور جفریہ جماعت کو بلا بھیجا۔ انھیں گالیاں دیں اور ڈنڈے بھی مارے۔ مصعب بن زبیر رضی اللہ عنہما کی جفریہ جماعت کو سرزنش:

مصعب نے ان لوگوں کو بلا بھیجا۔ وہ سب ان کے سامنے لائے گئے۔ سب سے پہلے مصعب عبید اللہ بن ابی بکرہ کی طرف متوجہ ہو کر کہنے لگے۔ اے ابن مسروح تو اس کتیا کا بیٹا ہے جس سے باری باری کتوں نے اپنی خواہش بیکمی کو پورا کیا۔ اس نے مختلف رنگ کے سیاہ سرخ اور زرد پلے کتوں کے سے جنے۔ تیرا باپ ایک غلام تھا اور جو طائف کے قلعے سے حضور رسالت مآب ﷺ کی جناب میں پیش کیا گیا تھا۔ یہ تم نے ایک نیا شگوفہ چھوڑا اور ادعا کیا کہ ابوسفیان نے تمہاری ماں کے ساتھ زنا کیا ہے خدا کی قسم! اگر میں زندہ رہا تو تمہاری اصلیت سے تمہیں ملا دوں گا۔

حمران کی اہانت:

پھر حمران کو مخاطب کر کے کہا اے یہودیہ کے بیٹے تو ایک نبطی کافر ہے جنگ عین التمر میں اسیر کیا گیا۔ حکم بن منذر الجارود سے کہا اے خبیث تو جانتا ہے کہ تو کون ہے اور جارود کون تھا؟ جارود ایک کافر تھا جو جزیرہ ابن کاوان واقعہ علاقہ فارس میں رہا کرتا تھا۔ پھر سمندر کے کنارے پہنچ کر قبیلہ عبدالقیس میں شامل ہو گیا اور نجد میں جانتا ہوں کہ دنیا میں کوئی قبیلہ اس قبیلے سے زیادہ برائیوں میں مبتلا نہیں۔ بعد میں اس کی بہن سے مکعبہ الفارسی سے شادی کر لی یہ ہی اس کی انتہائے شرافت ہے اے ابن قباذ یہ ہی اس عورت کے جنے ہیں۔

عبداللہ بن فضالہ الزہرانی سامنے لایا گیا۔ مصعب نے کہا کہ کیا اہل بصرہ اور پھر طہانج سے نہیں ہے۔ بخدا میں تجھے تیرے نسب کی طرف پلٹا دوں گا۔

علی بن اصمغ سامنے لایا گیا۔ مصعب نے اس سے کہا کہ کبھی تو بنی تمیم کا غلام ہوتا ہے اور کبھی جھوٹ موٹ اپنی نسبت بابلہ سے کرتا ہے۔

عبدالعزیز بن بشر کی تذلیل:

عبدالعزیز بن بشر بن حناط سامنے لایا گیا۔ مصعب نے کہا اے ابن مشور کیا تیرے چچا نے حضرت عمر رضی اللہ عنہ کے عہد میں بکری نہیں چرائی تھی؟ جس کے پاداش میں حضرت عمر رضی اللہ عنہ نے حکم دیا تھا کہ اس کا ہاتھ کاٹ ڈالا جائے۔ بخدا معلوم ہوتا ہے کہ تیرے بہنوئی نے تیری اعانت کی ہے (اس کی بہن مقاتل ابن مسعم کی بیوی تھی) ابی حاضر الاسدی پیش کیا گیا۔ مصعب نے اس سے کہا کہ اے اصطر یہ کے بیٹے بھلا تو کہاں اور شرافت کہاں۔ تو تو اونٹ چرانے والے خانہ بدوشوں میں سے ہے۔ جھوٹ موٹ اپنے کو بنی اسد سے کہتا ہے۔ بنی اسد میں نہ کوئی تیرا رشتہ دار ہے اور نہ ہم نسب ہے۔

زیاد بن عمرو پیش کیا گیا۔ مصعب نے اس سے کہا اے ابن کرمانی! تو تو کرمانی کفاروں میں سے ہے۔ فارس پہنچ کر ملاح بن گیا۔ کجا تو اور کجا میدان جنگ و جدال۔ ہاں البتہ کشتی چلانے میں تو مشاق ہے۔
عبداللہ بن عثمان اور شیخ بن النعمان کی اہانت:

عبداللہ بن عثمان بن ابی العاص پیش کیا گیا۔ مصعب نے اس سے کہا۔ تیری یہ شان کہ تو مجھ پر چڑھائی کرے تو ہجر کے کفار میں سے ہے تیرا باپ طائف میں رو پڑا تھا۔ اہل طائف کا قاعدہ تھا کہ جو شخص ان میں ملنا چاہتا اسے شریک کر لیتے تھے اور اسے وہ اپنی عزت سمجھتے تھے۔ بخدا میں تجھے تیری اصلیت کی طرف پلٹا دوں گا۔ پھر شیخ ابن النعمان پیش کیا گیا۔ مصعب نے کہا اے ابن خبیث تو زندورد کے کفار میں سے ہے تیری ماں بھاگ گئی تھی اور تیرا باپ قتل کر دیا گیا تھا۔ پھر اس کی بہن سے بنی یشکر کے ایک شخص نے شادی کر لی تھی۔ جس سے دولڑکے پیدا ہوئے۔ انھوں نے تجھ کو اپنے نسب میں ملا لیا تھا۔
جعفر یہ جماعت کو سرزنش:

اس کے بعد مصعب نے ان کو سو سو کوڑے لگوا دیئے اور داڑھیاں منڈوا دیں۔ ان کے مکانات منہدم کر دیئے گئے۔ تین روز تک دھوپ میں کھڑے رکھے گئے۔ ان سے ان کی بیویوں کی طلاق دلوائی گئی۔ ان کے لڑکے دشمن سے مقابلہ کرنے والی فوج میں بھرتی کر لیے گئے۔ تمام بصرہ میں انھیں پھرایا گیا اور ان سے قسم لی گئی کہ وہ کبھی کسی آزاد شریف عورت سے نکاح نہیں کریں گے۔
ہمراہیان خالد کا قتل:

خالد کے جو ہمراہی فرار ہو گئے تھے ان کے تعاقب میں مصعب نے خدش بن یزید الاسدی کو روانہ کیا۔ خدش مرہ بن محکان کے عقب میں جا پہنچا اور گرفتار کر لیا گیا۔ پھر اپنی طرف گھسیٹ کر قتل کر ڈالا۔ خدش اس وقت مصعب کے باڈی کا افسر اعلیٰ تھا۔
مالک بن مسعم کے مکان کا انہدام:

سنان بن ذہل (قبیلہ بنی عمرو بن مرشد کے ایک شخص کو) مصعب نے مالک بن مسعم کے مکان کو منہدم کرنے کا حکم دیا۔ سنان نے اس کے مکان کو منہدم کر دیا۔ اور جس قدر اثاثات البیت اس میں تھا اس سب پر مصعب نے قبضہ کر لیا۔ منجملہ اور چیزوں کے ایک لوٹڈی بھی تھی اس کے بطن سے مصعب کا لڑکا عمر بن مصعب پیدا ہوا۔

مصعب کوفہ جانے سے پہلے تک بصرہ ہی میں مقیم رہے۔ پھر اس وقت تک کوفہ میں قیام پذیر رہے جب تک کہ انہیں عبدالملک سے جنگ کرنے کے لیے نہ جانا پڑا۔

آل مروان سے عبدالملک کی خط و کتابت:

عبدالملک مقام مسکن میں فروکش تھے۔ خاندان مروان کے جس قدر افراد عراق میں بود و باش رکھتے تھے سب کے نام عبدالملک نے خطوط لکھے۔ سب نے اس کی امداد کا وعدہ کیا اور یہ شرط کی کہ اصہبان کا صوبہ ہمیں دے دیا جائے۔ چنانچہ عبدالملک نے ایسا ہی کیا کہ تمام ولایت اصہبان ان لوگوں کی جاگیر میں دے دی۔ ان میں حجار بن ابجر، غضبان ابن القبضی، عقاب بن ورقاء، قطن بن عبداللہ حارثی، محمد ابن عبدالرحمن بن سعید بن قیس، زہر بن قیس اور محمد بن عمیر شامل تھے۔

عبدالملک نے اپنے مقدمہ الحیش پر محمد بن مروان کو یمینہ پر عبداللہ بن یزید بن معاویہ، میسرے پر خالد بن یزید کو سردار مقرر کیا۔ مصعب بھی مقابلے کے لیے بڑھے۔ مگر حسب عادت قدیمہ اہل کوفہ نے ان کے ساتھ بے وفائی کی اور تہا چھوڑ دیا۔ مصعب بن زبیر رضی اللہ عنہ کا عزم:

عروہ بن مغیرہ بن شعبہ رضی اللہ عنہ کہتے ہیں کہ جب مصعب میدان جنگ کے لیے نکلے وہ اپنے گھوڑے کی پال پر سہارا لیے ہوئے تھے اور دہانے بائیں لوگوں کو غور سے دیکھتے جاتے تھے۔ مجھ پر نظر پڑی۔ مجھے قریب بلا کر کہا۔ حسین ابن علی رضی اللہ عنہ نے اپنے آپ کو ابن زیاد کے حوالے کرنے سے انکار کیا اور جنگ پر اڑے رہے۔ بتاؤ ان کا یہ طرز عمل مناسب تھا یا نہیں۔ پھر خود ہی ایک شعر بھی پڑھا۔ جس سے میں سمجھ گیا کہ یہ آخردم تک مقابلہ کریں گے۔

عبدالملک اور اہل شام میں اختلاف:

عمر و بن سعید کے قتل کر دینے کے بعد عبدالملک کو اب کچھ خوف نہ تھا۔ جس نے مخالفت کی اسے قتل کر ڈالا۔ تمام ملک شام بلا شرکت غیرے اس کا مطیع ہو چکا تھا۔ جب مصعب سے مقابلے کی ٹھہر گئی۔ عبدالملک خطبے کے لیے کھڑے ہوئے۔ لوگوں سے کہا کہ مصعب کے مقابلے کے لیے مستعد ہو جاؤ۔ شام کے عمائدین نے اس سے اختلاف کیا۔ اگرچہ ان کا اختلاف اصل مقصد سے نہ تھا بلکہ وہ یہ چاہتے تھے کہ عبدالملک وہیں قیام کریں۔ اور فوج مصعب کے مقابلے کے لیے بھیجی جائے۔ اگر کامیابی نصیب ہو تو فہما ورنہ دوسری امدادی فوج سے اس کی مدد کی جاسکے۔ کیونکہ انھیں یہ خوف دامنگیر تھا کہ اگر عبدالملک مصعب کے مقابلے میں کام آئے تو ان کے بعد اہل شام کا کوئی بادشاہ نہ رہے گا۔ اس لیے انھوں نے درخواست کی کہ اے امیر المؤمنین کیا اچھا ہو کہ آپ خود نہ جائیں بلکہ فوجوں پر اپنے خاندان کے کسی شخص کو سردار مقرر کر کے مصعب کے مقابلے کو روانہ فرمائیں۔

عبدالملک کا آل زبیر رضی اللہ عنہ کی عظمت کا اعتراف:

عبدالملک نے جواب دیا کہ اس اہم خدمت کو صرف وہ قریشی اچھی طرح انجام دے سکتا ہے جو سمجھ بوجھ رکھتا ہو۔ ممکن ہے کہ ایسا شخص منتخب کر کے بھیج دوں جو بہادر ہو مگر صاحب عقل نہ ہو۔ البتہ میں اپنے کو اس کا مستحق سمجھتا ہوں۔ میں فنون جنگ سے اچھی طرح واقف ہوں اور ضرورت کے موقع پر تلوار کا بھی دھنی ہوں۔ میرے مقابلے میں مصعب ہیں جن کا خاندان بہادر ہے اس شخص کے بیٹے ہیں جو تمام قریش میں سب سے بہادر تھا۔ مگر وہ فن حرب سے ناواقف ہیں۔ عیش و عشرت کو پسند کرتے ہیں۔ ان کے ساتھ وہ لوگ ہیں جو درپردہ ان کے مخالف ہیں۔ میرے ساتھ وفادار اور مخلص ہیں۔

عبد الملک کے اہل عراق کے نام خطوط:

عبد الملک شام سے چل کر مسکن پر فرود کش ہوئے۔ مصعب باجمیرا تک بڑھے۔ عبد الملک نے اپنے تمام طرفداروں کو جو عراق میں مقیم تھے خطوط لکھے تھے۔ ابراہیم بن الاشرع عبد الملک کا ایک سر بھر لٹاف لیے ہوئے مصعب کے پاس آئے جسے انھوں نے اس وقت تک نہ پڑھا تھا۔ یہ خط مصعب کو دے دیا۔ مصعب نے پوچھا اس میں کیا ہے ابراہیم نے کہا میں نے اسے اب تک نہیں پڑھا ہے۔ خود مصعب نے اس خط کو پڑھا۔ جس میں عبد الملک نے ابراہیم کو اپنا طرفدار بنانے کے لیے اس وعدہ پر انھیں دعوت دی تھی کہ عراق کی صوبہ داری ان کے کے تفویض کر دی جائے گی۔ ابراہیم نے کہا میں آپ کو یقین دلاتا ہوں کہ اس معاملے میں سب سے زیادہ مایوسی انھیں میری طرف سے ہوگی۔ مجھے ہی نہیں بلکہ اسی طرح کے خط عبد الملک نے آپ کے اکثر طرفداروں کو لکھے ہیں۔ آپ میرے کہنے پر عمل کریں اور ان سب کو قتل کر ڈالیں۔

ابن الاشرع کا مصعب کو مشورہ:

مصعب نے کہا کہ اگر اس تجویز پر عمل کیا گیا تو ان کے تمام خاندان و قبیلہ والے ہم سے بگڑ جائیں گے۔ ابراہیم نے کہا اس کی دوسری سبیل بھی ہے سب کو بیڑیاں پہنا کر ایض کسریٰ کے جیل بھیج دیجیے اور جو نگران ہو اسے یہ ہدایت کر دی جائے کہ اگر آپ کو شکست ہو تو وہ ان سب کو قتل کر ڈالے اور اگر آپ فاتح ہوں تو انھیں رہا کر کے ان کے خاندانوں پر احسان کا بوجھ رکھ دیجیے گا۔ مصعب نے کہا اے ابونعمان میں اس پر عمل کرنے کے لیے تیار نہیں ہوں۔ اللہ ابو بحر پر رحم کرے وہ مجھے اہل عراق کی غداری سے ڈرا رہے تھے۔ اس سے معلوم ہوتا ہے کہ جس مصیبت کا ہمیں سامنا ہے وہ اس کے منتظر ہی تھے۔

قیس بن یثیم کا اہل عراق کو مشورہ:

جب اہل عراق نے مصعب سے غداری کرنے کا قصد کیا، قیس بن یثیم نے انہیں لعنت ملامت کی اور کہا کہ شامیوں کو ہرگز بھی فاتحانہ حیثیت سے اپنے شہر میں داخل نہ ہونے دینا۔ اگر وہ تمہارے اسباب معیشت میں شریک بن گئے تو تمہارے مکانات میں کوئی چیز باقی نہ رہے گی۔ یہ معلوم ہوگا کہ کسی نے جھاڑو پھیر دی ہے۔ بخدا میں نے خود ایک شامی سردار کو خلیفہ کے دروازے پر دیکھا جو اس آرزو پر خوش ہو رہا تھا کہ کاش وہ بھی کسی کام کے لیے عراق بھیج دیا جائے۔ بات یہ ہے کہ ہمارے یہاں پیداوار کی کثرت ہے۔ ہر طرف سرسبزی و شادابی ہے۔ ہمارے یہاں ایک ایک شخص کے پاس ہزار ہزار اونٹ ہیں حالانکہ شام کے سرداروں کے پاس صرف ایک ہی گھوڑا ہوتا ہے جس پر وہ جنگ کے لیے جاتے ہیں اور اس پر اپنے پیچھے سامان خوراک وغیرہ رکھ لیتے ہیں۔

ابراہیم بن الاشرع کا خاتمہ:

مقام مسکن دیر جاقلیق کے قریب دونوں فوجوں میں معرکہ کارزار گرم ہوا۔ ابراہیم بن الاشرع نے آگے بڑھ کر محمد بن مروان پر حملہ کیا اور محمد کو اس جگہ سے ہٹا دیا۔ عبد الملک نے عبد اللہ بن یزید کو آگے بھیجا۔ عبد اللہ محمد بن مروان کے قریب پہنچ گیا۔ طرفین کی فوجیں درہم درہم ہو کے مل گئیں۔ مسلم بن عمرو الباہلی، یحییٰ بن مہشر (متعلقہ قبیلہ بنی ثعلبہ بن یربوع) اور ابراہیم بن الاشرع میدان جنگ میں کام آئے۔

عتاب بن ورقاء کا فرار:

یہ دیکھتے ہی عتاب بن ورقاء جو مصعب کے ہمراہ رسالہ کا سردار تھا میدان سے فرار ہو گیا۔ مصعب نے قطن بن عبداللہ الحارثی سے کہا اے ابو عثمان اپنے سواروں کو آگے بڑھاؤ۔ قطن نے کہا میں مناسب نہیں سمجھتا۔ مصعب نے پوچھا کیوں؟ قطن نے جواب دیا کہ میں اسے برا سمجھتا ہوں کہ تمہاری مذحج خواہ مخواہ قتل کر ڈالے جائیں۔

اہل عراق کی غداری:

مصعب نے حجاز میں ابجر سے کہا اے ابواسید تم اپنا نشان آگے بڑھاؤ۔ اس نے کہا ان نجس لوگوں کی طرف بڑھوں؟ مصعب نے کہا بخدا جس لیے تم پیچھے ہٹتے ہو وہ نہایت ہی مذموم اور قبیح فعل ہے۔ اس کے بعد مصعب نے محمد بن عبدالرحمن ابن سعید بن قیس کو اسی طرح کا حکم دیا۔ محمد نے جواب دیا کہ جب کسی اور نے آپ کے حکم کی پروا نہیں کی تو میں کوئی وجہ نہیں سمجھتا کہ اس کو بجالوں۔

ابن خازم والی خراسان:

اس وقت حالت یاس میں مصعب نے کہا اے ابراہیم اور آج ابراہیم میرے پاس نہیں ہے۔ (ابراہیم سے مراد ابراہیم بن الاشرقتے) ابن خازم والی خراسان کو معلوم ہوا کہ مصعب عبدالملک کے مقابلے کے لیے روانہ ہوئے۔ اس نے دریافت کیا کہ آیا ان کے ہمراہ عمر بن عبید اللہ بن معمر ہے۔ کہا گیا کہ وہ فارس پر مصعب کی جانب سے عامل ہے۔ پھر پوچھا کیا مہلب بن ابی صفیرہ ان کے ساتھ ہے جواب ملا کہ وہ موصل کا عامل ہے۔ پھر پوچھا کہ کیا عباد بن الحصین ان کے ہمراہ ہے معلوم ہوا کہ وہ بصرہ کا عامل ہے۔ اس پر ابن خازم نے کہا اور میں خراسان میں ہوں۔ پھر ایک شعر پڑھا جس میں مصعب کی ناکامیابی کا اندیشہ ظاہر کیا گیا تھا۔

عیسیٰ بن مصعب کا خاتمہ:

مصعب نے اپنے بیٹے عیسیٰ سے کہا کہ تم مع اپنے ہمراہیوں کے اپنے چچا کے پاس مکہ چلے جاؤ۔ اور اس عراق نے جو غدازی میرے ساتھ کی ہے اس کی اطلاع کرو۔ میری تم پرواہ نہ کرو۔ کیونکہ میں تو مارا ہی جاؤں گا۔

عیسیٰ نے جواب دیا کہ میں ہرگز کسی قریشی سے آپ کی خطرناک حالت کا اظہار نہ کروں گا۔ البتہ اگر آپ چاہتے ہیں تو بصرہ چلے جائیں کیونکہ یہاں ان کی ایک اچھی جماعت ہے یا امیر المؤمنین کے پاس چلے جائیں مصعب نے کہا بخدا میں قریش کو ہرگز یہ موقع نہ دوں گا کہ وہ بعد میں اس بات پر طعن آمیز گفتگو کریں کہ میں بنی ربیعہ کی ترک نصرت کرنے سے میدان جنگ سے فرار ہو گیا تا وقتیکہ میں خود حرم محترم میں شکست کھا کر نہ داخل ہوں۔ بلکہ میں برابر لڑتا رہوں گا۔ اگر میں مارا گیا تو میدان جنگ میں تلوار سے مارا جانا کوئی عار نہیں۔ بھاگنے کی میری عادت اور خصلت نہیں اگر تمہارا ارادہ بھی میدان جنگ میں واپس جانے کا ہے تو بہتر ہے جاؤ اور لڑو۔ چنانچہ عیسیٰ نے میدان جنگ کا رخ کیا لڑا اور مارا گیا۔

عبدالملک کی مصعب کو امان کی پیشکش:

عبدالملک نے اپنے بھائی محمد بن مروان کے ذریعے مصعب کے پاس پیام بھیجا کہ میں آپ کو امان دیتا ہوں مصعب نے جواب دیا کہ مجھ سا شخص اس موقع سے دوہی صورتوں میں واپس ہٹ سکتا ہے کہ یا وہ غالب ہو یا مغلوب۔

اسمعیل بن طلحہ کو عبدالملک کی امان:

عین دوران جنگ میں زیاد بن عمرو نے عبدالملک کے پاس آ کر عرض کیا 'اے امیر المؤمنین اسمعیل بن طلحہ میرا مخلص ہمسایہ تھا۔ ایسا بہت کم ہوا ہے کہ مصعب نے میرے لیے کوئی برائی سوچی ہو اور اس نے اس کا توڑ نہ کر دیا ہو مہربانی فرما کر آپ اسے امان دیجیے۔ عبدالملک نے کہا ہاں اسے امان ہے زیاد دونوں مقابل صفوں کے درمیان آیا یہ ایک نہایت ہی قوی بیکل کیم و شجیم آدمی تھا۔ زیاد نے چلا کر کہا ابوہنتر اسمعیل بن طلحہ کہاں ہے اسمعیل سامنے آیا۔ زیاد نے کہا میں تم سے ایک بات کہنا چاہتا ہوں۔ اسمعیل اس قدر قریب ہو گیا کہ دونوں کے گھوڑوں کی گردنیں باہم مل گئیں۔ اس زمانے میں لوگ حاشیہ دار پھلہ باندھتے تھے۔ زیاد نے اسمعیل کے چنگے پر ہاتھ ڈال کر زین سے اکھاڑ دیا۔ اسمعیل نے کہا اے ابوہنتر میں تجھے اللہ کا واسطہ دیتا ہوں تیرا کیا ارادہ ہے یہ تو مصعب سے وفاداری کے خلاف ہے۔ زیاد نے جواب دیا ہاں میں اس بات کو اس سے اچھا سمجھتا ہوں کہ کل تمہیں مقتول دیکھوں۔

مصعب بن زبیر رضی اللہ عنہ کا امان قبول کرنے سے انکار:

جب مصعب نے امان قبول کرنے سے انکار کیا تو محمد بن مروان نے عیسیٰ بن مصعب کو آواز دی کہ اے میرے بھتیجے تو اپنی جان کو ہلاکت میں نہ ڈال۔ تجھے امان ہے۔ مصعب نے بھی اس سے کہا کہ تیرے چچا نے مجھے امان دی ہے تو ان کے پاس چلا جا۔ عیسیٰ نے جواب دیا مبادا قریش کی عورتیں اس بات کا تذکرہ کریں کہ میں نے آپ کو قتل ہونے کے لیے سپرد کر دیا اور خود اپنی جان بچائی مصعب نے کہا اچھا پھر میرے سامنے آگے بڑھو اور جنگ کرو۔ عیسیٰ نے مقابل آ کر دادرنگی دی اور کام آیا۔

مصعب بن زبیر رضی اللہ عنہ کی شجاعت و قتل:

تیسروں نے مصعب کو چھانی کر دیا تھا زاید بن قدامتہ نے یہ حالت دیکھ کر مصعب پر حملہ کر دیا اور نیزے سے ایک کاری واز کیا اور کہا یہ مختار کا بدلہ ہے۔ نیزہ کھا کر مصعب زمین پر گر پڑے۔ عبید اللہ بن ظہیان نے ان کے قریب گھوڑے سے اتر کر ان کا سر جدا کر دیا اور کہا کہ اس نے میرے بھائی ناجی بن زیاد کو قتل کیا تھا۔ عبید اللہ سر لے کر عبدالملک پاس آیا۔ عبدالملک نے ایک ہزار دینار دینے کا حکم دیا۔ اس نے لینے سے انکار کیا اور کہا کہ میں نے آپ کے حکم کی اطاعت میں انہیں قتل نہیں کیا ہے بلکہ ان سے مجھے اپنے بھائی کے قتل کا بدلہ لینا تھا اور محض سر اٹھا کر لانے کا میں کوئی معاوضہ نہیں چاہتا اور اس سر کو عبدالملک کے پاس چھوڑ دیا۔ انتقام کی وجہ یہ تھی کہ مصعب نے اپنے کسی صوبہ کی پولیس پر مطرف بن سیدان الباہلی (شم احد بنی جاوہ) کو افسر اعلیٰ مقرر کیا تھا۔ ناجی بن زیاد بن ظہیان اور قبیلہ بنی نمیر کا ایک اور شخص ڈکیتی کے مرتکب ہوئے تھے۔ یہ دونوں مطرف کے پاس لائے گئے۔ ناجی قتل کر ڈالا گیا۔ دوسرے شخص کو کوڑے لگا کر چھوڑ دیا گیا۔

مطرف بن سیدان کا قتل:

اس وجہ سے عبید اللہ بن زیاد بن ظہیان نے جسے مصعب نے بصرہ کی ولایت سے برطرف کر کے ابوازا کا والی مقرر کر دیا تھا۔ مطرف کے مقابلے کے لیے فوج جمع کی۔ دونوں کا آمناسا منا ہوا۔ کچھ دیر ٹھہرے رہے بیچ میں دریا حائل تھا۔ مطرف نے عبید اللہ کا مقابلہ کرنے کے لیے دریا عبور کیا۔ مگر اس سے پہلے ہی عبید اللہ آپہنچا اور نیزہ کے ایک وار سے اس کا کام تمام کر دیا۔

عبید اللہ بن ظبیان:

مصعب نے مطرف کے بیٹے مکرم کو عبید اللہ کے تعاقب میں روانہ کیا۔ مکرم بڑھتا بڑھتا اس مقام تک پہنچ گیا جو اب اس کے نام سے عسکر مکرم پکارا جاتا ہے مگر ابن ظبیان کو نہ پاسکا۔ عبید اللہ ابن ظبیان اپنے بھائی کے قتل کے بعد عبدالملک سے جا ملتا تھا۔ ایک مرتبہ ابن ظبیان بصرہ میں مطرف کی ایک بیٹی کے پاس سے گزرا۔ لوگوں نے کہا کہ یہی تیرے باپ کا قاتل ہے۔ لڑکی نے جواب دیا میرا باپ فی سبیل اللہ شہید ہوا۔ اس پر ظبیان نے یہ شعر پڑھا۔

فلا فی سبیل اللہ لاقی حمامہ ابوک و لکن فی سبیل الدرہم

”تیرا باپ خدا کی راہ میں شہید نہیں ہوا بلکہ روپے کے پیچھے اس نے اپنی جان دی۔“

عیسیٰ بن مصعب اور مصعب کی تدفین:

مصعب کے قتل کے بعد عبدالملک نے اہل عراق کو بیعت کرنے کے لیے بلایا۔ لوگوں نے آ کر بیعت کی مصعب دیر جا شلیق کے متصل دریائے قارون پر قتل کیے گئے۔ عبدالملک نے مصعب اور ان کے بیٹے عیسیٰ کو تجھیز و تدفین کا حکم دیا اور دونوں دفن کر دیئے گئے۔ جب مصعب قتل کر دیئے گئے تو عبدالملک نے حکم دیا کہ دونوں کو سپرد خاک کر دو۔ اور کہا کہ بخدا میری اور ان کی قدیم دوستی تھی مگر کیا کیا جائے سلطنت ایک ایسی شے ہے جس میں ان باتوں کا مطلق لحاظ نہیں کیا جاتا۔

مصعب کے قتل پر عبدالملک کا اظہار افسوس:

عبداللہ بن شریک العامری کہتے ہیں کہ میں مصعب کے پہلو میں کھڑا تھا۔ میں نے اپنی قبا سے ایک خط نکال کر انھیں دیا اور عرض کی کہ یہ عبدالملک کا خط ہے۔ مصعب نے کہا پھر تم کیا چاہتے ہو۔ اسی اثنا میں ایک شامی مصعب کے کیمپ میں آیا۔ اس نے ایک لوٹدی کو باہر نکالا۔ اس نے چلا کر کہا۔ (واذلاہ) مصعب نے پہلے تو اس کی طرف دیکھا پھر اس کی طرف سے منہ پھیر لیا۔ مصعب کا سر عبدالملک کے سامنے لایا گیا۔ عبدالملک نے اس کی طرف دیکھ کر کہا۔ قریش میں تمہارا مثل اب نہیں رہا۔

جہی کا مصعب کے متعلق عبدالملک سے استفسار:

یہ دونوں جب مدینہ میں رہتے تھے ایک عورت مسامۃ جہی کے پاس جایا کرتے تھے اور آپس میں باتیں کرتے تھے۔ جہی سے جب کہا گیا کہ مصعب قتل کیے گئے تو کہنے لگی اس کا قاتل ہلاک و برباد ہو۔ لوگوں نے بتایا کہ عبدالملک نے انھیں قتل کیا ہے۔ اس پر جہی نے کہا میرا باپ قاتل اور مقتول دونوں پر قربان ہو۔ اس واقعے کے بعد عبدالملک حج کرنے لگے۔ جہی ان سے ملنے آئی اور کہنے لگی کہ کیا تمہیں نے اپنے بھائی مصعب کو قتل کیا ہے۔ عبدالملک نے جواب دیا جو جنگ میں شریک ہوگا وہ ضرور اس کا مزہ چکھ کر رہے گا۔

یہ بھی بیان کیا گیا ہے کہ مصعب اور عبدالملک کی جنگ اور مصعب کا قتل یہ واقعات ۷۲ھ میں پیش آئے۔ البتہ خالد بن عبداللہ بن اسید کا واقعہ اور عبدالملک کی جانب سے ان کا بصرہ جانا یہ واقعات ۷۷ھ کے ہیں۔

مصعب جمادی الآخر میں قتل کیے گئے اور اسی ۱۷ ہجری میں عبدالملک کوفہ آئے اور عراق اور ان دونوں شہروں کوفہ اور بصرہ کی اہم خدمات اپنے عاملوں کو سپرد کیں (یہ واقعہ کا بیان ہے) ابوالحسن کا یہ بیان ہے کہ یہ واقعہ ۷۲ ہجری میں پیش آیا۔ ایک دوسری

روایت سے معلوم ہوتا ہے کہ مصعب منگل کے دن ۳/ جمادی الآخر یا جمادی الاول ۲۷ ہجری میں قتل کیے گئے۔
بنی قضاعد کی اطاعت:

پہلے بیان کے مطابق عبد الملک جب کوفہ آئے۔ نخیلہ پر فرود کش ہوئے اور انہوں نے لوگوں کو بیعت کے لیے بلایا۔ سب سے پہلے بنی قضاعد بیعت کرنے آئے۔ عبد الملک نے دیکھا ان کی تعداد بہت تھوڑی ہے ان سے پوچھا کہ تم لوگ کس طرح بنی مضر سے اب تک بچے رہے حالانکہ تمہاری تعداد بھی بہت کم ہے عبد اللہ بن یعلیٰ النہدی نے جواب دیا کہ ہم ان سے زیادہ معزز اور بہادر ہیں عبد الملک نے پوچھا کن لوگوں کی وجہ سے تمہیں یہ رتبہ حاصل ہے۔ عبد اللہ نے جواب دیا کہ ان لوگوں کی وجہ سے جو ہمارے قبیلے کے امیر المؤمنین کے ساتھ ہیں۔

بنی مذحج اور بنی ہمدان کی اطاعت:

پھر بنی مذحج اور بنی ہمدان آئے۔ عبد الملک نے کہا ان لوگوں سے تعرض کرنے کی کوئی بات میں نہیں پاتا۔ میں نہیں دیکھتا کہ کوفہ میں ان میں سے کسی کو بھی کوئی خاص مرتبہ حاصل ہو۔

یحییٰ ابن سعید بن العاص کو امان:

ان کے بعد بنی جعفی پیش ہوئے۔ عبد الملک نے ان سے کہا کہ تم نے اپنے بھانجے کو چھپا رکھا ہے۔ اس سے عبد الملک کی مراد یحییٰ بن سعید بن العاص تھا۔ ان لوگوں نے کہا کہ ایسا ہی ہے۔ عبد الملک نے کہا کہ اسے میرے پاس لے آؤ۔ ان لوگوں نے پوچھا کہ کیا انہیں امان عطا کی گئی ہے۔ عبد الملک نے کہا کیا تم مجھ سے کوئی شرط بھی کرنا چاہتے ہو۔ ان میں سے ایک شخص نے کہا ہمارا آپ کے ساتھ کسی معاملے کے لیے شرط کرنا اس وجہ سے نہیں کہ ہم آپ کے اختیار اور حق سے بے خبر ہیں بلکہ ہماری یہ جرأت اور گستاخی ایسی ہے جیسا کہ بیٹا اپنے باپ سے کرتا ہے۔ عبد الملک نے کہا بے شک تم اچھے لوگ ہو تم جاہلیت میں بھی اور شہسواروں میں شمار ہوئے۔ میں یحییٰ کو امان دیتا ہوں۔

یحییٰ بن سعید کی اطاعت:

چنانچہ بنی جعفی یحییٰ بن سعید کو عبد الملک کے پاس لے آئے۔ ابو ایوب اس کی کنیت تھی۔ جب عبد الملک نے اس کی طرف دیکھا تو کہا اے ابوقحیف اب کس منہ سے تم اپنے رب کے سامنے جاؤ گے۔ تم نے تو مجھے خلافت سے معزول کر دیا تھا۔ یحییٰ نے جواب دیا اسی منہ سے جسے اس نے بنایا ہے پھر اس نے بیعت کی اور جب پشت پھیر کر جانے لگا۔ عبد الملک نے اس کی پشت کی طرف دیکھا کر کہا۔ خدا اس کا بھلا کرے کیسا زریک آدمی ہے۔

معبد بن خالد الحدلی کہتا ہے کہ پھر ہم بنی عدوان عبد الملک کے سامنے آئے۔ سب کے آگے ہم نے ایک نہایت حسین و جمیل شخص کو کھڑا کیا اور میں پیچھے رہا۔ (معبد بد صورت تھا)

بنی عدوان کی عبد الملک کی بیعت:

عبد الملک نے دریافت کیا یہ کون لوگ ہیں۔ معتمد نے کہا بنی عدوان۔ اس پر عبد الملک نے کچھ شعر پڑھے۔ پھر اس خوبصورت شخص کی طرف متوجہ ہوا۔ اور کہا کہ کہو۔ اس نے جواب دیا میں نہیں جانتا۔ میں اس کے پیچھے سے بول اٹھا اور کچھ شعر

پڑھے۔ جس میں بعض افراد قوم کی کچھ خوبیاں بیان کی تھیں۔ عبدالملک مجھے چھوڑ کر پھر اس حسین آدمی کی طرف متوجہ ہوا اور پوچھا۔ یہ کس کا ذکر ہے۔ اس نے کہا میں نہیں جانتا۔ اس پر میں نے اس کے پیچھے سے کہا۔ ذوالاصبح کا ذکر ہے۔ عبدالملک نے اسی سے دریافت کیا یہ نام کیوں رکھا گیا ہے۔ اس نے جواب دیا۔ میں نہیں جانتا۔ پھر میں نے اس کے عقب سے عرض کیا کہ سانپ نے اس کی انگلی میں کاٹ لیا تھا وہ قطع کر دی گئی اس لیے یہ نام ہوا۔ پھر اس حسین شخص کی طرف متوجہ ہو کر دریافت کیا کہ اس کا نام کیا ہے۔ اس نے کہا میں نہیں جانتا میں نے عرض کیا حراثان بن الحارث۔ اس مرتبہ پھر عبدالملک نے اس شخص کی طرف متوجہ ہو کر دریافت کیا کہ یہ تمہارے قبیلے کا شخص ہے۔ اس نے کہا میں نہیں جانتا۔ میں نے عقب سے عرض کیا بنی ناج سے ہے۔ اس پر عبدالملک نے کچھ شعر پڑھے اور پھر اس شخص کی طرف متوجہ ہو کر مستفسر ہوا کہ تمہاری تنخواہ کتنی ہے۔ اس نے کہا سات سو۔ مجھ سے پوچھا تمہیں کتنا ملتا ہے۔ میں نے عرض کیا تین سو۔ اس پر عبدالملک نے اپنے دونوں معتمدوں کو حکم دیا کہ اس شخص کی تنخواہ سے چار سو کم کر کے اس کی تنخواہ میں اضافہ کر دیا جائے۔ میں اپنی تنخواہ سات سو کر کے واپس آیا اور اس کی کل تنخواہ تین سو رہ گئی۔

بنی کندہ کی اطاعت:

اس کے بعد بنی کندہ عبدالملک کے سامنے پیش کیے گئے۔ عبدالملک نے عبداللہ بن اسحاق ابن الاشعث کی طرف نظر کی اور اس سے اپنے بھائی بشر بن مروان کے سپرد کر دیا اور ہدایت کی کہ اپنی مصاحبت میں انھیں بھی مقرر کر لو۔

داؤد بن قحزم کی اطاعت:

داؤد بن قحزم بنی بکر بن وائل کے دو سو آدمیوں کے ہمراہ عبدالملک کے سامنے آئے۔ یہ سب لوگ داؤد کی قبائیں پہنے ہوئے تھے جو اسی داؤد کی طرف منسوب ہیں۔ داؤد عبدالملک کے پہلو پہلو اس کے تخت پر بیٹھ گیا۔ عبدالملک ان کی طرف متوجہ ہوا۔ کچھ ہی دیر کے بعد داؤد دربار سے اٹھا۔ اس کے ہمراہی بھی اس کے ساتھ اٹھ کھڑے ہوئے اور جانے لگے۔ اس کے پیچھے عبدالملک نے انہیں جاتے ہوئے دیکھا اور کہا اگر ان کا سر میرے پاس نہ آیا ہوتا تو یہ فاسق کبھی میری اطاعت نہ کرتے۔

امارت کوفہ پر بشر بن مروان کا تقرر:

عبدالملک نے قطن بن عبداللہ الحارثی کو کوفہ کا گورنر مقرر کیا مگر صرف چالیس روز قطن اس عہدے پر سرفراز رہے پھر عبدالملک نے انھیں موقوف کر کے ان کی جگہ اپنے بھائی بشر بن مروان کو مقرر کیا۔ عبدالملک خطبے کے لیے منبر پر کھڑے ہوئے اور کہنے لگے کہ اگر واقعی عبداللہ بن زبیر رضی اللہ عنہما خلیفہ ہیں جیسا کہ وہ دعویٰ کرتے ہیں تو انھیں خود آ کر لوگوں کی خبر گیری کرنا چاہیے بجائے اس کے کہ وہ حرم بیٹھے ہوئے اپنے گناہوں میں اضافہ کر رہے ہیں۔ میں نے بشر بن مروان کو تمہارا گورنر مقرر کیا ہے اور انھیں ہدایت کر دی کہ اطاعت شعراء رعایا کے ساتھ اچھا سلوک کریں اور نافرمانوں کے خلاف سخت تدابیر اختیار کریں۔ تمہیں چاہیے کہ جو کہیں اسے سنو اور ان کی اطاعت کرو۔

ہمدان اور رے پر عمال کا تقرر:

محمد بن عمیر کو عبدالملک نے ہمدان کا حاکم مقرر کیا اور یزید بن رویم کو رے کا حاکم مقرر کیا۔ اسی طرح اور عامل مقرر کیے گئے مگر جس جس سے اصہبان کی صوبہ داری دینے کا وعدہ کیا تھا وہ ایک سے بھی پورا نہیں کیا۔

شرپسندوں کی طلبی:

پھر عبدالملک نے کہا میرے پاس ان بدکرداروں کو لاؤ جنہوں نے شام اور عراق میں اودھم مچا رکھا تھا۔ لوگوں نے عرض کی کہ ان لوگوں کو ان کے قبائل کے سرداروں نے اپنی پناہ میں رکھا ہے۔ عبدالملک نے کہا کیا میرے مقابلے میں کسی کو پناہ دی جاسکتی ہے؟ حالانکہ عبداللہ بن یزید بن اسد اور یحییٰ بن معیوف الہمدانی نے علی بن عبداللہ بن عباس رضی اللہ عنہما کے پاس اور ہذیل بن زفر بن الحارث اور عمرو بن زید الحنکلی نے خالد بن یزید بن معاویہ رضی اللہ عنہما کے پاس پناہ لی تھی۔ عبدالملک نے ان سب لوگوں کی خطا معاف کر دی اور یہ لوگ نکل آئے۔

حمران بن ابان کا بصرہ پر قبضہ:

اسی سال عبید اللہ بن ابی بکرۃ اور حمران بن ابان میں بصرہ کی حکومت کے متعلق تنازعہ ہوا۔ اس کی روئداد یہ ہے کہ مصعب کے قتل ہونے کے بعد یہ دونوں بصرہ پر سیادت حاصل کرنے کے لیے اٹھ کھڑے ہوئے اور دونوں اس منصب کے مدعی ہوئے ابن ابی بکرہ نے حمران سے کہا۔ میں تم سے دولت و ثروت میں زیادہ ہوں۔ جنگ جفرہ کے موقع پر خالد کی فوج کا تمام خرچ میں نے ہی برداشت کیا تھا۔ اس پر لوگوں نے حمران کو صلاح دی کہ تم ابن ابی بکرہ کے مقابلے میں کامیاب نہیں ہو سکتے۔ تاؤفتیکہ عبداللہ بن الازہم کی امداد حاصل نہ کر لو۔ اس صورت میں پھر تمہارا پایہ زبردست ہو جائے گا۔ اور ابن ابی بکرہ تمہارے مقابلے میں کامیاب نہ ہو سکیں گے۔ حمران نے ایسا ہی کیا اور بصرہ پر اقتدار حاصل کر لیا اور ابن الازہم کو بصرہ کی پولیس کا افسر اعلیٰ مقرر کر دیا۔

بنی امیہ میں حمران کا مرتبہ:

حمران کو بنی امیہ میں ایک خاص رتبہ حاصل تھا اور وہ ان کی بڑی عزت کرتے تھے۔ ایک معمر اعرابی نے آ کر حمران کو پوچھا کہ یہ کون ہے۔ لوگوں نے بتایا کہ یہ حمران ہے۔ اس معمر شخص نے بیان کیا کہ میں نے ایک مرتبہ حمران کو دیکھا کہ ان کی چادر موٹنڈھے سے ڈھل گئی تھی۔ مروان اور سعید بن العاص دونوں لپکے تاکہ ایک سے پہلے دوسرا اس کی چادر درست کر دے۔

ایک روایت سے معلوم ہوتا ہے کہ ایک مرتبہ حمران نے اپنے پاؤں پھیلا دیئے۔ معاویہ رضی اللہ عنہ اور عبداللہ بن عامر دونوں نے مل کر دبا نا شروع کیا۔ اسی سال عبدالملک نے خالد بن عبداللہ کو بصرہ کا گورنر مقرر کیا۔

امارت بصرہ پر خالد بن عبداللہ کا تقرر:

کچھ روز حمران بصرہ کے حاکم رہے اور ابن ابی بکرہ مصعب کے قتل کے بعد کوفہ میں عبدالملک کے پاس آئے۔ عبدالملک نے خالد بن عبداللہ ابن خالد ابن اسید کو بصرہ اور اس کے ماتحت علاقہ کا گورنر مقرر کیا۔ خالد نے عبداللہ ابن ابی بکرہ کو اپنا قائم مقام کر کے بصرہ کی گورنری پر روانہ کیا۔ عبید اللہ جب حمران کے پاس پہنچے تو حمران نے کہا تم آگے کاش نہ آتے۔ غرض ابن ابی بکرہ خالد کے بصرہ آنے تک ان کے قائم مقام کی حیثیت سے گورنری انجام دیتے رہے۔ واقدی کے بیان کے مطابق اسی سال عبدالملک شام واپس چلے گئے۔

گورنر مدینہ جابر بن اسود کی معزولی:

اسی سنی میں عبداللہ بن زبیر رضی اللہ عنہ نے ابن اسود بن عوف کو مدینہ کی گورنری سے برطرف کر دیا اور ان کی جگہ طلحہ بن عبداللہ بن

عوف کو مقرر کیا۔ یہ عبداللہ بن زبیر رضی اللہ عنہما کی جانب سے مدینہ کے آخری گورنر ہوئے۔ جب طارق بن عمرو حضرت عثمان رضی اللہ عنہ کے آزاد غلام نے مدینہ پر تسلط کر لیا، طلحہ وہاں سے بھاگ گئے۔ طارق مدینہ ہی میں مقیم رہا۔ یہاں تک کہ عبدالملک نے اسے خط لکھا۔

واقدی کے بیان کے مطابق اس سال عبداللہ بن زبیر رضی اللہ عنہما نے لوگوں کو حج کرایا۔

حضرت عبداللہ بن زبیر رضی اللہ عنہما کا خطبہ:

جب حضرت عبداللہ بن زبیر رضی اللہ عنہما کو مصعب کے قتل کی خبر ہوئی خطبہ پڑھا اور یہ فرمایا۔ تمام تعریف اسی خدا کے لیے ہے جس نے پیدا کیا، جس کے ہاتھ میں حکومت ہے۔ جسے چاہتا ہے سلطنت عطا کرتا ہے جس سے چاہتا ہے لے لیتا ہے۔ جسے چاہتا ہے عزت دیتا ہے جسے چاہتا ہے ذلت دیتا ہے۔ جان لائق و صداقت جس کے ساتھ ہے وہ کبھی ذلیل نہیں ہوتا چاہے وہ تنہا ہی کیوں نہ ہو۔ اسی طرح اسے کبھی عزت نصیب نہیں ہوتی جس کی دوستی شیطان اور اس کے گروہ سے ہو چاہے اس کی امداد کے لیے تمام بنی نوع انسان ہی کیوں نہ ہوں۔ ہمیں عراق سے ایک خبر معلوم ہوئی ہے جس نے ہمیں رنجیدہ بھی کیا ہے اور خوش بھی اور وہ یہ کہ مصعب خدا کی رحمت ان پر نازل ہو (قتل ہو گئے ہیں)۔ ہمیں خوشی اس لیے ہوئی ہے کہ انہیں درجہ شہادت نصیب ہوا۔ اور غم اس لیے کہ ایک محبت صادق کی جدائی ایک سوزش نہانی ہے۔ جو اس کے دوست کو مصیبت کے وقت ستاتی ہے۔ مگر عقلاء ان تمام باتوں کے بعد صبر جمیل اختیار کرتے ہیں۔ اس وقت مجھے مصعب کی موت کا صدمہ اٹھانا پڑا۔ حالانکہ اس سے پہلے زبیر رضی اللہ عنہ کی موت کا صدمہ سہ چکا ہوں۔ نیز حضرت عثمان کی موت کا رنج بھی ایسا نہیں جسے میں نے فراموش کر دیا ہو۔ مصعب بھی اللہ کے ایک بندے اور میرے دست و بازو تھے۔ مگر صدمہ اس بات کا ہے کہ اہل عراق نے ان سے بے وفائی کی۔ منافقت کی اور بہت تھوڑی قیمت کے عوض انہیں دشمن کے ہاتھوں فروخت کر دیا اور سپرد کر دیا۔ پس اگر وہ مارے گئے تو یہ کوئی انوکھی بات نہیں، کیونکہ ہم اپنے بستروں پر پڑے رہ کر مرنے کے عادی نہیں جیسا ابی العاص کی اولاد ہے۔

بخدا! ان کے خاندان کا کوئی شخص بھی زمانہ جاہلیت یا اسلام کی جنگ میں کام نہیں آیا اور ہم ہمیشہ نیزوں کا نشانہ بنائے اور تلواروں کے سائے میں جان دیتے رہے ہیں۔ رہی یہ دنیا یہ اس شہنشاہ اعلیٰ و اعظم کی طرف سے صرف اسی کی حکومت و سلطنت کو بقائے دوام حاصل ہے ایک عاریت ہے اگر وہ سامنے آئے گی تو اسے غرور اور خوشی کے عالم میں سنبھالنے والا نہیں اور وہ پیٹھ پھیر لے گا تو ذلیل بے وقوفوں کی طرح میں روؤں گا نہیں۔ یہ کہہ کر میں اپنے اور تمہارے لیے مغفرت مانگتا ہوں۔

عبدالملک کی اہل کوفہ کو دعوت:

مصعب کے قتل کرنے کے بعد عبدالملک کوفہ میں داخل ہوئے۔ حکم دیا کہ بہت سا کھانا پکایا جائے۔ چنانچہ کھانا تیار کیا گیا۔ حکم دیا کہ قصر خورنق میں کھانا چنا جائے تمام لوگوں کو عام دعوت دی۔ لوگ آ آ کر اپنی اپنی جگہ بیٹھ گئے۔ اتنے میں عمرو بن حریث الحزومی بھی آ گئے عبدالملک نے انہیں اپنے پاس بلایا اور اپنے ساتھ تخت پر بٹھایا۔ پوچھا کہ آپ کو کون سا کھانا زیادہ مرغوب ہے۔ عمرو بن حریث نے جواب دیا کہ سرخ رنگ کا بزغالہ جس میں خوب نمک لگا ہوا اور اچھی طرح سے بھنا ہوا ہو۔ عبدالملک نے کہا یہ تو کچھ نہ ہوا۔ آپ بکری کے شیر خوار بچے کو کیوں بھول گئے، جس میں خوب مسالہ لگا ہوا ہو۔ اچھی طرح صاف کیا گیا ہو جس کی ران کبھی آپ کے ہاتھ میں ہو اور کبھی دست اور جس کی پرورش دودھ اور گھی سے ہوئی ہو۔

اس کے بعد خوان چنے گئے اور سب نے کھانا کھایا۔

عبدالملک نے کہا کہ ہماری زندگی اس وقت کس قدر خوش آئند ہے۔ کاش! کسی شے کی بقا ہوتی، مگر ہماری تو یہ حالت ہے کہ

ہر روز زوال کی طرف راستہ طے کر رہے ہیں۔

کھانے سے فارغ ہونے کے بعد عبدالملک نے تمام قصر میں پھرنا شروع کیا۔ عمرو بن حریث سے پوچھتے جاتے تھے کہ کون

اس مکان کا مالک ہے اور کس نے اسے بنایا تھا۔ عمرو انہیں بتاتے جاتے تھے۔ اور یہ شعر عبدالملک کے ورد زبان پر تھا۔

و کم جدیدیا أمیم الی بلی و کل امرئ یومنا یصیر الی کان

ترجمہ: ”اے امیہ ہر نئی چیز پرانی ہونے والی ہے اور ہر شخص کے لیے ایک دن یہ کہا جائے گا کہ ”تھا“۔“

اس کے بعد عبدالملک اپنی نشت گاہ میں آگئے اور لیٹ گئے۔ واقدی کے قول کے مطابق اسی سنہ میں عبدالملک نے قیساریہ کو

فتح کیا۔



خوارج کی بغاوت

۷۷۲ھ کے واقعات:

خارجیوں کا خروج مہلب بن ابی صفرہ اور عبدالملک اور عبدالعزیز بن عبداللہ بن خالد بن اسید کے واقعات۔

جماعت مہلب اور خوارج کی گفتگو:

مقام سولاف پر مہلب اور خارجیوں کے درمیان مسلسل آٹھ ماہ تک شدید جنگ ہوتی رہی۔ آٹھ ماہ گزرنے کے بعد مصعب کے قتل کی اطلاع انھیں ملی۔ اس خبر کا علم خارجیوں کو مہلب اور ان کے ہمراہیوں سے پہلے ہو گیا۔ خارجیوں نے ان سے دریافت کیا کہ مصعب کے بارے میں تمہاری کیا رائے ہے۔ مہلب کی جماعت نے کہا: وہ ہمارے پیشوا ہیں۔ خارجیوں نے دریافت کیا کہ کیا وہ دنیا و عقبیٰ میں تمہارے آقا ہیں؟ مہلب کی جماعت نے جواب دیا بے شک۔ خارجیوں نے دریافت کیا کہ کیا تم زندگی اور موت دونوں حالتوں میں ان کے دوست ہو؟ انھوں نے جواب دیا بلاشبہ ہم ان کے سامنے اور ان کے بعد ان کے جاں نثار اور وفادار ہیں۔

پھر خارجیوں نے پوچھا کہ عبدالملک بن مروان کے متعلق کیا کہتے ہو؟ مہلب کے طرفداروں نے جواب دیا کہ وہ ملعون کا بیٹا ہے ہمارا اس سے کوئی تعلق نہیں اس کی جان ہمارے لیے تمہاری جانوں سے بھی زیادہ حلال ہے۔

خارجیوں نے دریافت کیا پھر تم اس کی زندگی اور موت دونوں حالتوں میں اس کے دشمن ہو؟ انھوں نے جواب دیا کہ ہم اس کے بھی ایسے ہی دشمن ہیں جیسے کہ ہم تمہارے ہیں۔

اس تمام گفتگو کے بعد خارجیوں نے کہا تمہارے امام مصعب کو عبدالملک بن مروان نے قتل کر ڈالا اور ہم دیکھ رہے ہیں کہ جس عبدالملک سے تم آج بے تعلقی ظاہر کر رہے ہو اور اس پر لعنت بھیج رہے ہو کل اسی کو تم اپنا امام بنا لو گے۔ مہلب کی جماعت والوں نے کہا اے دشمنان خدا تم جھوٹ بولتے ہو۔

جماعت مہلب کی عبدالملک کی اطاعت:

جب دوسرا دن ہوا تو مصعب کے قتل ہو جانے کی خبر معلوم ہو گئی۔ مہلب نے عبدالملک بن مروان کے لیے لوگوں کی بیعت لی۔ پھر خارجی آ کر کہنے لگے کہ مصعب کے بارے میں تمہاری کیا رائے ہے۔ مہلب کی جماعت والوں نے جواب دیا۔ اے دشمنان خدا! ہم تمہیں نہیں بتاتے کہ ان کے متعلق ہماری کیا رائے ہے۔ بات اصل میں یہ ہے کہ اب وہ خارجیوں کے سامنے اپنی زبان سے اپنے آپ کو جھٹلانا نہیں چاہتے تھے۔

خارجیوں نے کہا کل تو تم نے ہم سے کہا تھا کہ مصعب دنیا و عقبیٰ میں تمہارے آقا و ولی ہیں اور تم لوگ زندگی اور موت سب میں ان کے شریک اور دوست ہو۔ اب بتاؤ عبدالملک کے متعلق کیا کہتے ہو۔ انھوں نے جواب دیا کہ یہ ہمارے امام اور خلیفہ ہیں۔

چونکہ عبدالملک کے لیے حلف و فاداری اٹھا چکے تھے لہذا اس قول کے کہنے کے سوا اور کوئی چارہ ان کے لیے باقی نہ تھا۔

خارجیوں نے کہا اے دشمنان خدا کل تک تو تم اس سے اپنی دنیا و آخرت میں کامل بے تعلقی ظاہر کر رہے تھے اور مدعی تھے کہ تم

زندگی اور موت میں اس کے مخالف رہو گے اور یا آج ہی اسے تم نے اپنا امام اور خلیفہ بنا لیا۔ یہ وہی شخص تو ہے جس نے تمہارے امام کو جس کی دوستی کا تم دم بھرتے تھے قتل کر ڈالا۔ بتاؤ کہ ان میں سے کون سچا اور راست پر ہے اور کون گمراہ ہے؟

مہلب کی جماعت والوں نے کہا: اے دشمنان خدا! جب ہماری قسمتوں کی باگ مصعب کے ہاتھ میں تھی ہم اس پر خوش تھے اور اب عبد الملک ہمارے معاملات کے سربراہ کار ہو گئے ہیں۔ ہم اس پر بھی خوش ہیں۔
خارجیوں نے کہا نہیں بات نہیں ہے بلکہ تم بد کردار ظالم اور دنیا کے بندے ہو۔

عبد الملک کے عمال:

عبد الملک نے بشر بن مردان کو کوفہ کا اور خالد بن عبد اللہ بن خالد ابن اسید کو بصرہ کا گورنر مقرر کیا۔ جب خالد بصرہ آئے انہوں نے ابوزکاء خراج وصول کرنے اور اس کی حفاظت کے عہدے پر مہلب کو برقرار رکھا۔ عامر بن مسع کو ساورا کا، مقاتل ابن مسع کو اردشیر خہرہ کا۔ مسع بن مالک بن مسع کوفہ اور دارا، بجزدک اور مغیرہ بن المہلب کو اصطخر کا عامل مقرر کیا۔

عبد العزیز بن عبد اللہ پر خوارج کا حملہ:

خالد بن مقاتل کو ایک لشکر کے ساتھ روانہ کیا اور حکم دیا کہ عبد العزیز سے جا کر مل جاؤ۔ عبد العزیز خارجیوں کی تلاش میں چلا۔ خوارج عبد العزیز پر کرمان کی طرف سے دارا بجزو میں اتر آئے، یہ ان کی طرف بڑھا۔ خارجیوں کے سردار قطری نے صالح بن مخراق کو نوسو سواروں کے ہمراہ مقابلے کے لیے بھیجا۔ صالح اس جماعت کو لے کر آگے بڑھا یہاں تک کہ عبد العزیز بھی سامنے آ گیا۔ عبد العزیز اپنی فوج کو لیے ہوئے رات کو چڑھ آ رہا تھا، فوج کو نہ جنگ کا خیال تھا اور نہ اس کام کے لیے تیار تھی کہ خارجیوں سے یکا یک ڈبھیڑ ہو گئی۔ اور انھیں شکست ہوئی۔ مقاتل میں مسع گھوڑے سے اتر پڑا اور کام آیا۔

بنت منذر بن جارود کا نیلام و قتل:

عبد العزیز بن عبد اللہ کو شکست ہوئی۔ اس کی بیوی جو منذر ابن جارود کی بیٹی تھی خارجیوں کے ہاتھ میں گرفتار ہو گئی۔ اس کو بذریعہ نیلام فروخت کیا جانے لگا اور ایک لاکھ درہم تک اس کی قیمت لگی یہ ایک خوبصورت عورت تھی۔ اس کا ہم قبیلہ ایک شخص ابو الحدید الشمی جو خارجیوں کے سرداروں میں سے تھا آگے بڑھا اور اس نے دوسروں سے کہا اس سے الگ ہو جاؤ۔ معلوم ہوتا ہے کہ اس مشرک کے حسن و جمال کا جادو تم پر چل گیا ہے اور پھر اس نے اسے قتل کر ڈالا۔ لوگوں نے بیان کیا ہے کہ ابو الحدید جب بصرہ آیا تو خاندان منذر کے لوگوں نے دیکھ کر کہا بخدا ہم نہیں جانتے آیا تیری تعریف کریں یا مذمت۔ ابو الحدید کہا کرتا تھا کہ میں نے یہ فعل عزت و حمیت قومی کے تقاضے سے کیا تھا۔

عبد العزیز کا رام ہرمز میں قیام:

عبد العزیز شکست کھا کر مقام رام ہرمز پہنچا۔ مہلب کو اس کے شکست کھانے کی خبر ہوئی۔ مہلب نے اس کے ہم قوم ایک معتبر بربر آوردہ شخص کو جو مہلب کے بہادر شہسواروں میں تھا عبد العزیز کے پاس بھیجا اور کہا کہ تم اس کے پاس جاؤ اگر واقعی اسے شکست ہوئی ہے تو تم اس کی عزت افزائی کرنا اور جفا دینا کہ تم نے کوئی ایسی بات نہیں کی ہے جو تم سے پہلے لوگ نہ کر چکے ہوں۔ اور یہ بھی کہہ دینا کہ عنقریب اور فوج تمہاری مدد کے لیے آتی ہے۔ پھر اللہ تعالیٰ تمہیں عزت و نصرت دے گا۔

یہ شخص عبدالعزیز کے پاس آیا۔ عبدالعزیز صرف تیس ہمارے ہوں کے ساتھ فروکش تھا۔ نہایت پڑمردہ خاطر اور رنجیدہ۔ اس ازدی شخص نے اسے سلام کیا اور بتایا کہ میں مہلب کا فرستادہ قاصد ہوں اور جو پیام لایا تھا وہ حرف بحرف پہنچا دیا۔ یہ بھی کہا کہ تمہیں جو ضرورت ہو اس سے مطلع کرو۔

اس فرض کو انجام دینے کے بعد یہ شخص پھر مہلب کے پاس آیا اور رومداد سنائی۔ مہلب نے اس سے کہا اب تم خالد کے پاس بصرہ جاؤ اور انھیں ان واقعات کی اطلاع کرو۔ اس نے کہا بھلا میں خالد کے پاس جاؤں اور ان سے جا کر کہوں کہ تمہارے بھائی کو شکست ہوئی بخدا میں ان کے پاس نہیں جاؤں گا۔

اس پر مہلب نے کہا پھر تمہارے سواروں کے ساتھ کون شخص جائے تم پچشم خود اسے دیکھ چکے ہو اور میرے قاصد بن کر جا چکے ہو۔ اس پر اس شخص نے کہا اے مہلب پھر اس کے تو یہ معنی ہوئے کہ اس مرتبہ کسی اور شخص کو تم خالد کے پاس بھیجو۔ یہ کہہ کر یہ شخص باہر نکل آیا۔ مہلب نے کہا کہ بات اصل میں یہ ہے کہ تم میری جانب سے بالکل بے پرواہ ہو۔ اگر کسی اور شخص کے ساتھ ہوتے اور وہ تمہیں پیدل کہیں روانہ کرتا تو دوڑتے ہوئے جاتے۔ وہ شخص پھر سامنے آیا اور اس نے کہا کہ کیا آپ اپنی بردباری کا ہم پر احسان رکھتے ہیں۔ بخدا ہم آپ کے ہمسر ہیں بلکہ آپ سے بھی بڑھ کر ہیں۔ کیا آپ کو معلوم نہیں کہ آپ کی خاطر اپنی جانوں کو تلواروں کے سامنے پیش کر دیتے ہیں اور آپ کے دشمنوں سے آپ کی مدافعت کرتے ہیں۔ خدا کی قسم! اگر ہم کسی ایسے شخص کے ساتھ ہوتے جو ہماری پروانہ کرتا اور اپنی ضروریات کے لیے ہمیں پیدل بھیجتا اور پھر اسے جنگ میں ہماری امداد کی ضرورت ہو تو ہم اپنے اور دشمن کے درمیان اسے کر دیتے اور اس کی آڑ میں اپنی جانیں بچاتے۔

خالد بن عبداللہ کو عبدالعزیز کی شکست کی اطلاع:

مہلب نے کہا جو کچھ تم نے کہا بالکل درست ہے اور ایک دوسرے نوجوان ازدی کو جو اس کے ساتھ تھا بلایا اور حکم دیا کہ تم خالد کے پاس جاؤ اور ان کے بھائی کی حالت سے انہیں مطلع کر دو۔ یہ نوجوان خالد کے پاس آیا۔ خالد کے چاروں طرف لوگ حلقہ باندھے کھڑے تھے خالد ایک سبز جبہ اور اس پر سبز ہی ریشمی چوبغلا پہنے ہوئے تھے۔ اس نوجوان نے خالد کو سلام کیا۔ خالد نے سلام کا جواب دے کر دریافت کیا کیوں آئے ہو؟ اس نے کہا کہ مجھے مہلب نے آپ کے پاس اس لیے بھیجا ہے کہ جو کچھ میں نے دیکھا ہے وہ بیان کر دوں۔ خالد نے پوچھا کیا؟ اس نوجوان نے کہا کہ عبدالعزیز شکست کھا کر رام ہرمز میں مقیم ہے۔ خالد نے کہا تو جھوٹ بولتا ہے۔ اس شخص نے کہا کہ میں نے مطلقاً جھوٹ نہیں کہا بلکہ سچا سچا واقعہ بیان کر دیا ہے اگر میں جھوٹا ثابت ہوں تو آپ میری گردن مار دیجیے گا۔ اگر میرا بیان سچا ہو تو آپ اپنا جبہ اور چوبغلا دونوں مجھے عنایت کر دیجیے گا۔ خالد نے کہا تو نے بہت ہی چھوٹی شے مانگی۔ تیری صداقت ثابت ہونے کی شکل میں جو معمولی نقصان مجھے ہوگا اس کے مقابلے میں تیرے جھوٹا ثابت ہونے کی صورت میں جو نقصان عظیم ہوگا اس کے برداشت کرنے کے لیے تیار ہوں۔ اس کے بعد حکم دیا کہ اس شخص کو قید کر دیا جائے۔ اس کے ساتھ اچھا سلوک کیا۔ اور جب اس کے بیان کی تصدیق ہوگئی وہ رہا کر دیا گیا۔

خالد بن عبداللہ کا عبدالملک کے نام خط:

پھر اس نے عبدالملک کو حسب ذیل خط لکھا:

”حمد و ثناء کے بعد امیر المؤمنین کو مطلع کرتا ہوں کہ میں نے عبدالعزیز بن عبداللہ کو خارجیوں کی تلاش میں بھیجا تھا، فارس میں ان سے ٹڈ بھیڑ ہوئی اور شدید جنگ ہونے کے بعد عبدالعزیز کو اس وجہ سے شکست ہوئی، جب ان کی فوج والے انہیں چھوڑ کر بھاگ گئے۔ مقاتل بن مسمع میدان جنگ میں کام آئے یہ شکست خوردہ فوج ابواز میں مقیم ہے میں نے مناسب سمجھا کہ ان واقعات کی امیر المؤمنین کو اطلاع دے دوں تاکہ جناب والا اپنی رائے اور نیز مزید احکام سے مجھے ایسا فرمائیں، تاکہ میں حسب الحکم عمل پیرا ہوں۔ ان شاء اللہ۔ آپ پر سلامتی اور اللہ کی رحمت نازل ہو۔“

عبدالملک کا خط بنام خالد بن عبداللہ:

اس کے جواب میں عبدالملک نے حسب ذیل خط خالد کو لکھا:

”حمد و ثناء کے بعد تمہارا قاصد تمہارا خط لے کر آیا جس سے معلوم ہوا کہ تم نے اپنے بھائی کو خارجیوں کے مقابلے میں بھیجا تھا نیز اس سے معلوم ہوا کہ اس نے شکست کھائی اور کون کون شخص میدان جنگ میں کام آیا۔ تمہارے قاصد سے دریافت کرنے پر معلوم ہوا کہ مہلب تمہاری جانب سے ابواز کے عامل ہیں۔ اسی وجہ سے اللہ نے تمہاری رائے کو ذلیل کیا کہ تم نے مکہ والوں میں سے اپنے ایک اعرابی بھائی کو جنگ کے لیے بھیجا اور مہلب کو اپنے قریب ہی خراج وصول کرنے پر مامور کیا۔ حالانکہ فتح مہلب کے ساتھ رہتی۔ سیاست کے وہ ماہر ہیں۔ فن جنگ سے خوب واقف تجربہ کار اور جنگی چالوں کو اچھی طرح جانتے ہیں۔ اس لیے تم اب اس بات کا انتظام کرو کہ خود فوج لے کر جاؤ اور ابواز یا اس کے آگے جہاں کہیں خارجی ملیں ان کا مقابلہ کرو میں نے بشر کو اطلاع دے دی ہے کہ وہ کوفے والوں کی فوج سے تمہاری امداد کریں۔ جب دشمن تمہارے مقابل آجائے اس وقت تم کسی تجویز پر عمل نہ کرنا تا وقتیکہ مہلب اس میں موجود نہ ہوں اور تم نے ان سے مشورہ نہ لیا ہو ان شاء اللہ والسلام علیک ورحمۃ اللہ۔“

خالد کو یہ بات ناگوار گزری کہ عبدالملک نے ان کی اس کارروائی کو کہ انہوں نے مہلب کو چھوڑ کر اپنے بھائی کو خارجیوں کے مقابلے میں بھیجا احقنا نہ خیال کیا اور نیز محض ان کی رائے کی کوئی وقعت نہیں تا وقتیکہ مہلب اس مشورہ میں شریک نہ ہوں۔

بشر بن مروان کو خوارج پر فوج کشی کا حکم:

عبدالملک نے بشر بن مروان کو لکھا کہ میں نے خالد کو خارجیوں کے مقابلے میں چڑھائی کرنے کا حکم دیا ہے تم پانچ ہزار فوج ان کی امداد کے لیے کسی ایسے شخص کی زیر قیادت جسے تم پسند کرو بھیج دو۔ جب یہ مہم ختم ہو جائے تم اس فوج کو رے بھیج دینا تاکہ وہاں یہ اپنے دشمنوں کے خلاف عمل کرے اور اپنی چھاؤنیوں میں اپنی مقررہ میعاد ملازمت تک مقیم رہے۔ جب ان کی واپسی کا وقت آئے انہیں واپس بھیجنا اور بجائے ان کے دوسری فوج بھیج دینا بشر نے پانچ ہزار سپاہی پنے اور عبدالرحمن بن محمد بن الاشعث کی زیریادت انہیں روانہ کیا اور ان سے کہہ دیا کہ جب اس مہم سے تم فارغ ہو جاؤ تو رے واپس آ جانا اور اس بات کے لیے ایک تحریری وعدہ انہیں دے دیا گیا۔

مہلب کا کشتیوں پر قبضہ کرنے کا مشورہ:

خالد اہل بصرہ کے ساتھ اور عبدالرحمن کوفے والوں کے ساتھ ابواز آئے۔ دوسری جانب سے خارجی بھی بڑھے اور شہر ابواز

اور ان فوجوں کے پڑاؤ کے قریب آ گئے۔ مہلب نے خالد سے کہا کہ میں دیکھ رہا ہوں کہ یہاں بہت سی کشتیاں موجود ہیں تم فوراً انہیں اپنے قبضے میں کر لو ورنہ میں یقینی طور پر کہہ سکتا ہوں کہ خارجی ان میں آگ لگا دیں گے چنانچہ کچھ عرصہ بھی نہ گزرے پایا تھا کہ خارجیوں کی ایک جماعت کشتیوں کی طرف چلی اور انہیں جلا دیا۔

مہلب کا عبدالرحمن کو خندق کھودنے کا مشورہ:

خالد نے اپنے مہلب کو اور میسرے پر داؤد بن قحذم (متعلقہ بنی قیس بن ثعلبہ) کو سردار مقرر کیا۔ مہلب عبدالرحمن کے پاس سے گزرے۔ انہوں نے اس وقت اپنے گرد خندق نہیں بنائی تھی۔ مہلب نے پوچھا اے میرے بھتیجے تم نے کیوں اب تک خندق نہیں کھودی۔ عبدالرحمن نے کہا میں انہیں گوزشتر سے زیادہ نہیں سمجھتا۔ مہلب نے کہا نہیں تم انہیں اس قدر حقیر و ذلیل نہ سمجھو۔ وہ عرب کے درندے ہیں۔ جب تک تم خندق نہ کھودو گے میں یہاں سے نہ ہٹوں گا۔ آخر کار عبدالرحمن نے مہلب کی رائے پر عمل کیا۔ شدہ شدہ عبدالرحمن کے اس قول کی اطلاع کہ میں خارجیوں کو گوزشتر سے زیادہ نہیں سمجھتا خارجیوں کو پہنچی۔ ان کے ایک شاعر نے اس پر چند شعر کہے۔

خالد بن عبداللہ کا خوارج پر حملہ:

دونوں فوجیں بیس روز تک ایک دوسرے کے مقابل جہی رہیں۔ آخر کار خالد نے فوج لے کر ان پر حملہ کیا جب خارجیوں نے دیکھا کہ مقابل فوج کی تعداد اور ساز و سامان بہت زیادہ ہے انہوں نے محسوس کیا کہ اس طرح جنگ کرنا ہمارے لیے خطرناک ہے اور پیچھے ہٹنا شروع کیا۔ اس طرح خالد کی فوج کے دل بڑھ گئے اور اس نے بڑھ کر حملے شروع کیے۔ خارجی قاعدے کے ساتھ پسا ہوئے۔ ان میں اتنی طاقت نہ تھی کہ اس ٹڈی دل کا مقابلہ کرتے خالد نے داؤد بن قحذم کو بصرے کی فوج دے کر ان کے تعاقب میں روانہ کیا۔ اس کے بعد خود خالد تو بصرہ واپس آ گئے عبدالرحمن بن محمد رے چلے گئے اور مہلب نے ابواز میں قیام کیا۔

عبدالملک کو نوید فتح:

اس واقعے کے متعلق خالد نے عبدالملک کو یہ خط لکھا کہ: ”میں امیر المؤمنین کو مطلع کرتا ہوں کہ میں خارجیوں کے مقابلے کے لیے (جو دین سے اور مسلمانوں کی حکومت سے علیحدہ ہو گئے ہیں) روانہ ہوا۔ شہر ابواز میں ہمارا اور ان کا مقابلہ ہوا۔ دونوں فوجوں نے ایک دوسرے پر حملہ کیا۔ نہایت ہی شدید جنگ ہوئی۔ بعد ازاں اللہ تعالیٰ نے مسلمانوں کو فتح عطا فرمائی اور ان کے دشمنوں کو ہلاک کیا۔ اس کے بعد مسلمانوں نے انہیں قتل کرنا شروع کیا نہ انہیں کوئی ہٹا سکتا تھا اور نہ وہ خود رکھتے تھے۔ علاوہ بریں جس قدر مال و متاع ان کے لشکر میں تھا وہ سب بطور غنیمت مسلمانوں کے ہاتھ آیا۔ پھر میں نے داؤد بن قحذم کو ان کے تعاقب میں روانہ کیا ہے اور اللہ نے اگر چاہا تو وہ خود انہیں ہلاک اور تباہ کر دے گا۔ والسلام علیک۔“

عبدالملک کا خط بنام بشر بن مروان:

عبدالملک نے اس خط کو پڑھ کر بشر بن مروان کو لکھا کہ ”تم ایک بہادر جنگ کا تجربہ رکھنے والے شخص کو چار ہزار سواروں کے ساتھ خارجیوں کی تلاش میں فارس بھیجو۔ چونکہ خالد نے مجھے لکھا ہے کہ اس نے داؤد بن قحذم کو اس فرض کی بجائے آوری کے لیے بھیج دیا ہے۔ اس لیے تم جس شخص کا انتخاب کر کے اس مہم کی تفویض کرو اسے یہ ہدایت کر دینا کہ جب تمہاری داؤد سے ملاقات ہو تو اس کے

مشورے کے خلاف کوئی کام نہ کرنا۔ کیونکہ تمہارے اختلاف سے دشمن کو تقویت پہنچے گی۔ والسلام علیک۔“
عتاب بن ورقا کی روانگی:

اس کی تعمیل میں بشر نے عتاب بن ورقا کو کوفے کے چار ہزار سواروں کے ساتھ روانہ کیا۔ یہ جماعت روانہ ہوئی اور سرزمین فارس میں یہ اور داؤد بن قحذم مل گئے۔ پھر یہ سب متفقہ طور پر خارجوں کی تلاش میں چلے۔ یہاں تک کہ اکثر سپاہیوں کے گھوڑے ہلاک ہو گئے۔ تکلیف سفر اور سامان خوراک کے ختم ہو جانے سے انہیں سخت مصیبت اٹھانی پڑی اور ان دونوں فوجوں کا بیشتر حصہ پیدل چل کر اہواز واپس آیا۔

عبدالعزیز کی شکست اور اپنی بیوی کو چھوڑ کر بھاگ جانے کے واقعہ کو ابن قیس الرقیات المخزومی نے اپنے چند اشعار میں نظم کر دیا ہے۔

اسی سال ابی فدیك الحارثی (جو بنی قیس بن ثعلبہ سے تھا) نے سر اٹھایا۔ بحرین پر قبضہ کر لیا۔ اور نجدہ بن عامر الحنفی کو قتل کر ڈالا۔
ابوفدیک کا خروج:

خالد بن عبداللہ کو قطری کے اہواز پر حملہ کرنے اور دوسری طرف ابی فدیك کے خروج کی خبریں دونوں ساتھ ہی پہنچیں۔ خالد نے اپنے بھائی امیہ بن عبداللہ کو ایک زبردست فوج کے ساتھ ابی فدیك کی سرکوبی کے لیے روانہ کیا۔ ابوفدیک نے انہیں شکست دی اور ان کی لوٹڈی کو گرفتار کر کے اسے اپنے لیے مخصوص کر لیا، امیہ نے اپنے گھوڑے پر سوار ہو کر بصرے کا رخ کیا اور تین دن میں بصرہ پہنچے خالد نے عبدالملک کو امیہ کی شکست اور خارجوں کی حالت سے بذریعہ خط مطلع کر دیا۔

حجاج بن یوسف:

اسی سنہ میں عبدالملک نے حجاج بن یوسف کو حضرت عبداللہ بن زبیر رضی اللہ عنہما سے لڑنے کے لیے مکہ روانہ کیا۔ اس مہم پر حجاج ہی کو بھیجنے کی وجہ یہ بیان کی گئی ہے کہ جب عبدالملک نے شام کی طرف واپس جانے کا قصد کیا حجاج نے کھڑے ہو کر عرض کی کہ اے امیر المؤمنین میں نے خواب دیکھا ہے کہ میں نے عبداللہ بن زبیر رضی اللہ عنہما کو گرفتار کر لیا ہے اور ان کی کھال کھینچی ہے۔ اس لیے آپ مجھے ان کے مقابلے کے لیے بھیجے۔ عبدالملک نے اس درخواست کو منظور کر لیا اور شامیوں کی ایک زبردست فوج کے ساتھ حجاج کو روانہ کیا۔ حجاج مکہ پہنچا۔ عبدالملک نے اس سے پہلے مکہ والوں کو خط کے ذریعے مطلع کر دیا تھا کہ اگر تم میری اطاعت قبول کر لو تو تمہیں امان دی جاتی ہے۔

حجاج بن یوسف کی روانگی مکہ:

مصعب کے قتل کے بعد عبدالملک نے حجاج بن یوسف کو حضرت عبداللہ بن زبیر رضی اللہ عنہما سے لڑنے کے لیے مکہ روانہ کیا۔ حجاج شامیوں کی دو ہزار فوج کے ساتھ ماہ جمادی ۲ھ میں روانہ ہوا۔ مدینہ چھوڑتا ہوا عراق کے راستے سے طائف پہنچا اور وہیں خیمہ زن ہو گیا اس طرف سے حجاج مقام عرفہ پر جو حلہ میں یعنی حرم مکہ کے باہر واقع ہے فوج بھیجتا۔ دوسری طرف ابن زبیر رضی اللہ عنہما اس کے

۱۔ حلہ ماسوائے حرم کو کہتے ہیں جہاں جنگ کرنا جائز ہے۔

مقابلے پر مہم روانہ کرتے۔ دونوں فوجوں میں اس مقام پر جنگ ہوتی ہر مرتبہ ابن زبیر رضی اللہ عنہما کے سواروں کو شکست ہوتی اور حجاج کے سوار منظر و منصور واپس آتے۔

طارق بن عمرو کی کمک:

یہ حالت دیکھ کر حجاج نے عبدالملک کو خط لکھ کر حضرت عبداللہ بن زبیر رضی اللہ عنہما کا محاصرہ کرنے اور حرم میں داخل ہونے کی اجازت طلب کی اور انہیں بتایا کہ ابن زبیر رضی اللہ عنہما کی طاقت زائل ہو چکی ہے۔ ان کے اکثر ساتھیوں نے ان کا ساتھ چھوڑ دیا ہے اور یہ بھی درخواست کی کہ مزید فوج سے میری امداد کی جائے۔ چنانچہ عبدالملک نے اس خط کے جواب میں حجاج کے ان معروضات کو منظور کر لیا اور طارق ابن عمرو کو حکم بھیجا کہ تم اپنی تمام فوج کے ساتھ حجاج سے جا ملو۔ طارق پانچ ہزار فوج کے ہمراہ حجاج کی امداد کے لیے آیا۔ شعبان ۲۲ھ میں حجاج طائف میں داخل ہوا تھا جب ماہ ذیقعدہ شروع ہوا حجاج طائف سے روانہ ہو کر بیرمییوں پر فרוکش ہوا اور ابن زبیر رضی اللہ عنہما کا محاصرہ کر لیا۔ حاجیوں نے اس سنہ میں اسی حالت میں حج کیا کہ ابن زبیر رضی اللہ عنہما محصور تھے۔

طارق بن عمرو کی مکہ میں آمد:

طارق مکہ میں غرہ ذالحجہ کو داخل ہوا۔ نہ اس نے بیت الحرام کا طواف کیا اور نہ وہاں تک پہنچا اگرچہ وہ احرام باندھے تھا مگر مسلح رہتا تھا۔ البتہ عورتوں کی نزدیکی خوشبو سے پرہیز کرتا تھا اور حضرت عبداللہ بن زبیر رضی اللہ عنہما کے قتل ہونے تک اس کی یہی روش رہی۔ قربانی کے روز ابن زبیر رضی اللہ عنہما نے مکہ میں قربانی کی مگر اس سال نہ وہ حج کر سکے اور نہ ان کے ساتھی اس لیے کہ انہوں نے عرفات میں وقوف نہیں کیا تھا۔

شامی فوج میں رسد کی فراوانی:

ایک صاحب بیان کرتے ہیں کہ میں ۷۲ھ میں حج کرنے گیا مکہ پہنچا اور ان لوگوں میں سے ہو کر جنہوں نے کئے پر چڑھائی کی تھی ہم مکہ پہنچے۔ ہم نے دیکھا کہ حجاج اور طارق کی فوجیں حجوں سے لے کر بیرمییوں تک پڑاؤ ڈالے پڑیں ہیں۔ ہم نے بیت الحرام کا طواف کیا اور صفا اور مروہ میں سعی کر لی۔ حجاج نے لوگوں کو حج کرایا۔ پھر میں نے اسے عرفات میں پہاڑ کی چٹانوں کے پاس اپنے گھوڑے پر سوار زرہ اور خود پہنے ہوئے دیکھا۔ اس کے بعد حجاج اس مقام سے اتر آیا اور میں نے اسے پھر بیرمییوں کی طرف جاتے دیکھا۔ مگر حجاج نے کعبے کا طواف نہیں کیا، اس کی تمام فوج مسلح تھی بہت افراط سے سامان خوراک ان کے پاس تھا۔ سامان خوراک سے لدے ہوئے قافلے شام سے ان کے لیے آتے تھے۔ جس میں کھانا بسکٹ ستوا آتا بھرا ہوا تھا۔ ان کے سپاہی عیش و آرام سے زندگی بسر کرتے تھے۔ میں نے ایک سپاہی سے ایک درہم کے بسکٹ خریدے۔ اس نے اتنے دیئے کہ جو ہم تین آدمیوں کے حجبہ پہنچنے تک بالکل کافی ہوئے۔

عبدالملک کی ابن خازم کو پیشکش:

ایک واقف حال کا بیان ہے کہ حضرت عبداللہ بن زبیر رضی اللہ عنہما غرہ ماہ ذیقعدہ ۷۲ھ میں محصور کیے گئے۔ اسی سنہ میں عبدالملک نے عبداللہ بن خازم السلمی کو خط بھیج کر اپنی بیعت کی دعوت دی اور وعدہ کیا کہ سات سال تک خراسان تمہاری جاگیر میں رہے گا۔ ۷۳ھ میں مصعب بن زبیر رضی اللہ عنہما قتل ہوئے۔ عبداللہ بن خازم اس وقت ابرشہر میں بصرہ میں درقا الصریمی (صریم بن الحارث) سے

مصروف پیکارتھے۔ عبدالملک بن مروان نے سورۃ بنی اشیم النمری کو اپنا خط دے کر ان کے پاس بھیجا جس میں انہیں دعوت دی تھی کہ اگر تم میری بیعت کر لو گے تو سات سال تک خراسان تمہاری جاگیر میں رہے گا۔ خط پڑھ کر ابن خازم نے سورہ سے کہا کہ اگر مجھے یہ خوف نہ ہوتا کہ بنی سلیم اور بنی عامر کے درمیان فساد برپا ہو جائے گا تو ضرور تمہیں قتل کر ڈالتا۔ مگر تم اس کو نگل جاؤ۔ چنانچہ سورہ نے اس خط کو کھالیا۔

ابن خازم اور سوادہ بن عبید اللہ:

بعض راوی یہ کہتے ہیں کہ اس کام کے لیے سوادہ بن عبید اللہ النمری بھیجا گیا تھا۔ دوسرے کہتے ہیں کہ عبدالملک نے سنان بن مکمل الغنوی اپنے خادم کے پاس بھیجا تھا اور خط میں لکھا تھا کہ خراسان تمہاری جاگیر میں رہے گا۔ ابن خازم نے سوادہ سے کہا کہ عبدالملک نے اس کام کے لیے تمہیں کو اس لیے بھیجا ہے کہ تم غنوی ہو اور انہیں معلوم ہے کہ میں بنی قیس کے کسی شخص کو قتل نہیں کرتا۔ لیکن میں تمہیں حکم دیتا ہوں کہ تم اس خط کو نگل جاؤ۔

بکیر بن وشاح کی اطاعت:

عبدالملک نے بکیر بن وشاح (جو قبیلہ بنی عوف بن سد سے تھا) کو جو ابن خازم کی گورنری میں خراسان میں ان کی جانب سے مرو پر قائم مقام تھا ایک خط لکھا جس میں ان سے بہت کچھ وعدے کیے اور امیدیں دلائیں۔ بکیر نے حضرت عبداللہ بن الزبیر رضی اللہ عنہما کی بیعت سے انحراف کر کے لوگوں کو عبدالملک کی اطاعت کرنے کی دعوت دی۔ اہل مرو نے اس دعوت پر لبیک کہی۔ ابن خازم کو اس صورت حال کی خبر ہوئی۔ خوف پیدا ہوا کہ مبادا بکیر اہل مرو کو لے کر مجھ پر حملہ کر دے اور اس صورت میں تمام اہل مرو اور اہالی ابر شہر میرے خلاف اٹھ کھڑے ہوں گے اس لیے اس نے بحیر کا مقابلہ چھوڑ کر مرو کا رخ کیا، ان کا قصد یہ تھا کہ ترند میں اپنے بیٹے کے پاس چلے جائیں۔ بحیر نے ان کا تعاقب کیا اور ایک گاؤں میں جس کا نام شاہمیغد ہے انہیں جا لیا۔ اس موضع اور مرو کے درمیان آٹھ فرسخ کی مسافت ہے۔

ابن خازم اور بحیر کا مقابلہ:

ابن خازم نے بحیر کا مقابلہ کیا۔ بنی لیث کا ایک آزاد غلام جو معرکہ جنگ سے بالکل قریب تھا۔ بیان کرتا ہے کہ آفتاب طلوع ہوتے ہی دونوں فوجیں ذخار سمندروں کی طرح آپس میں گٹھ گٹھ کیں۔ مجھے تلواروں کے کھٹا کھٹ کی آواز سنائی دیتی تھی۔ جوں جوں آفتاب بلند ہوتا جاتا تھا شور کم ہوتا جاتا تھا۔ میں نے اپنے دل میں کہا کہ چونکہ اب دن زیادہ آ گیا ہے۔ اس وجہ سے شور کم سنائی دیتا ہے۔ نماز ظہر سے فراغت کے بعد یا کچھ پہلے میں باہر نکلا۔ بنی تمیم کا ایک شخص مجھ سے ملا۔ میں نے اس سے جنگ کی کیفیت دریافت کی۔ اس نے جواب دیا کہ میں نے دشمن خدا ابن خازم کو قتل کر ڈالا اور یہ اس کی لاش موجود ہے۔

اس کا لاشہ ایک نچر پر جا رہا تھا۔ اس کے عضو تناسل میں ایک رسی اور پتھر بندھا ہوا تھا تاکہ نچر پر اس کا وزن برابر رہے۔

ابن خازم کا قتل:

دکعب بن عمیرہ القرظی نے جو دور قیہ کا بیٹا تھا، ابن خازم کو قتل کیا تھا، بحیر بن ورقاء، عمار بن العزیز، الحشمی اور وکعب نے اس پر حملہ کیا، پھر نیزوں سے وار کیا اور پھر زمین پر گرا دیا۔ وکعب نے ابن خازم کی چھاتی پر سوار ہو کر اسے قتل کر ڈالا۔ کسی عہدہ دار نے وکعب سے

دریافت کیا کہ تو نے کس طرح ابن خازم کو قتل کیا تھا۔ وکیع نے کہا کہ پہلے تو اپنے بھالے کی انی سے میں نے اس پر کاری وار کیے جب وہ زمین پر چت گر پڑا میں اس کے سینے پر چڑھ بیٹھا۔ اگرچہ اس نے اٹھنے کی کوشش کی مگر نہ اٹھ سکا اور میں نے اس سے کہا اب بولو۔ میں دوید کا بدلہ لیتا ہوں (دویدہ وکیع کا ہم بطن بھائی تھا اور ان جنگوں میں نہیں بلکہ اس سے پہلے کسی اور لڑائی میں کام آیا تھا) ابن خازم نے وکیع کے منہ پر تھوک دیا اور کہا کہ خدا کی لعنت تجھ پر ہو! کیا تو عرب کے سردار کو اپنے ایک کافر بھائی کے بدلے قتل کرتا ہے۔ چہ نسبت خاک ربا عالم پاک۔

وکیع کہتا ہے کہ میں نے کسی شخص کو اس کے سوا نہیں دیکھا کہ اس حال میں جب موت سر پر سوار تھی اس کے اس قدر تھوک نکلا

ہو۔

ایک دن ابن ہبیرہ سے یہ قصہ بیان کیا گیا تو انہوں نے کہا ایسے وقت میں تھوک زیادہ نکلتا انتہائی شجاعت کی نشانی ہے۔ ابن خازم کے قتل ہوتے ہی ہبیرہ نے بنی عدنانہ کے ایک شخص کو عبد الملک کے پاس روانہ کیا تاکہ وہ ابن خازم کی موت کی خوشخبری انہیں پہنچا دے۔ مگر ابن خازم کا سر اس کے ساتھ نہ بھیجا۔

ابن خازم کے سر کی روانگی:

بکیر بن وشاح اہل مرو کے ساتھ بکیر سے آ کر ملا۔ ابن خازم قتل ہو چکا تھا۔ بکیر نے چاہا کہ وہ ابن خازم کا سر لے لے۔ بکیر مانع ہوا۔ بکیر نے اسے ڈنڈے مارے سر پر قبضہ کر لیا اور بکیر کو قید کر دیا۔ اس سر کو عبد الملک کے پاس بھیج دیا اور لکھا کہ میں نے ابن خازم کو قتل کیا ہے۔ جب یہ سر عبد الملک کے پاس پہنچا تو اس نے بنی عدنانہ کے اس شخص کو جو بکیر کا قاصد بن کر آیا تھا بلایا اور پوچھا کہ یہ کیا ہے اس نے جواب دیا میں کچھ نہیں جانتا۔ البتہ یہ جانتا ہوں کہ ابھی میں فوج سے روانہ بھی نہیں ہوا تھا کہ ابن خازم قتل کیا جا چکا تھا۔

عبد الملک کے عمال:

اس سال حجاج بن یوسف کے زیر اہتمام لوگوں نے حج کیا۔ عبد الملک کی جانب سے طارق حضرت عثمان رضی اللہ عنہ کا آزاد غلام مدینہ میں گورنر تھا اور بشر بن مروان کوفے کا گورنر تھا عبید اللہ بن عبد اللہ بن مسعود کوفے کے منصب قضاء پر فائز تھا۔ خالد بن عبد اللہ بن اسید بصرے کا گورنر تھا۔ اور ہشام بن ہبیرہ بصرے کے قاضی تھے بعض لوگوں کے بیان کے مطابق عبد اللہ بن خازم سلمی خراسان کے گورنر تھے۔ بعض کہتے ہیں کہ بکیر بن وشاح گورنر خراسان تھے۔

حضرت عبد اللہ بن زبیر رضی اللہ عنہما کا سر اور ابن خازم:

جو لوگ یہ کہتے ہیں کہ ۷۲ھ میں عبد اللہ بن خازم سلمی خراسان کے گورنر تھے ان کا یہ بھی بیان ہے کہ ابن خازم حضرت ابن زبیر رضی اللہ عنہما کے قتل ہونے کے بعد قتل کیے گئے ہیں اور کہتے ہیں عبد الملک نے ابن خازم کو خط بھیج کر دعوت دی تھی کہ اگر تم میری اطاعت قبول کر لو تو دس سال تک خراسان تمہاری جاگیر میں رہے گا۔ یہ خط اس وقت بھیجا تھا جب کہ حضرت عبد اللہ بن زبیر رضی اللہ عنہما قتل ہو چکے تھے۔ عبد الملک نے حضرت ابن زبیر رضی اللہ عنہما کا سر بھی ابن خازم کے پاس بھیجا تھا۔ جب یہ سر ابن خازم کے پاس پہنچا۔ ابن خازم نے قسم کھا کر کہا کہ میں اب تو کبھی بھی عبد الملک کی اطاعت نہیں کروں گا۔ پھر ایک طشت منگوایا۔ اس سر کو غسل دیا، خوشبو لگائی،

کفن پہنایا، نماز پڑھی اور اس سر کو حضرت ابن زبیر رضی اللہ عنہما کے اہل و عیال کے پاس مدینہ منورہ واپس بھیج دیا۔ اور قاصد کو حکم دیا کہ عبدالملک کا خط نکل جاؤ اور کہا کہ اگر تو قاصد نہ ہوتا تو میں تجھے قتل ہی کر دیتا۔ بعض لوگوں نے یہ بھی بیان کیا ہے کہ ابن خازم نے قاصد کے ہاتھ پاؤں قطع کرائے اور پھر گردن ماردی۔

اہل قلم مسلمانوں کا تذکرہ:

عربوں میں سب سے پہلے عربی حرب بن امیہ ابن عبد شمس نے لکھی۔ فارس کے اول کا تب کا نام بیوراسب ہے۔ یہ حضرت ادریس علیہ السلام کے عہد میں گزرا ہے۔ سب سے پہلے لہراسب کا وغان بن کیموس نے اہل قلم کا تذکرہ تصنیف کیا اور ان کے درجے قائم کیے۔

بیان کیا گیا ہے کہ ابرویز نے اپنے میرنشی سے کہا کہ کلام کی چار قسمیں ہیں، کسی چیز کا پوچھنا، کسی چیز کی حقیقت دریافت کرنا، کسی چیز کا حکم دینا اور کسی بات کی خبر دینا۔ یہی چار باتیں گفتگو کی جان ہیں۔ ان کے علاوہ کوئی پانچویں قسم نہیں ہے۔ اگر ان میں سے کوئی بات کم کر دی جائے تو بات پوری نہ ہو۔ پس اگر تم کوئی بات پوچھتے تو نرمی و شائستگی سے سوال کرنا چاہیے۔ اگر کسی شے کی حقیقت دریافت کرے تو اپنے مطلب کو واضح طور پر بیان کرنا چاہیے۔ جب تو حکم دے تو اس میں ایسی تاکید ہو جس سے معلوم ہو جائے کہ یہ حکم ناطق ہے۔ اور جب کوئی بات تو بیان کرے تو سچ سچ کہنا چاہیے۔

لفظ اما بعد! سب سے پہلے حضرت داؤد علیہ السلام نے استعمال فرمایا۔ یہ وہ جملہ ہے جہاں سے مقرر نفس مطلب کی طرف عود کرتا ہے۔ اس کا ذکر اللہ تعالیٰ نے حضرت داؤد علیہ السلام کی نسبت کلام پاک میں فرمایا۔

ایک صاحب یہ بھی بیان کرتے ہیں کہ اس لفظ کو سب سے پہلے قیس بن ساعدۃ الایادی نے استعمال کیا۔

عہد رسالت کے اہل قلم اصحاب:

حضرت علی رضی اللہ عنہ اور حضرت عثمان رضی اللہ عنہما وحی لکھا کرتے تھے اور اگر کسی وقت یہ حضرات نہ ہوتے تو پھر ابی بن کعب رضی اللہ عنہ اور زید بن ثابت رضی اللہ عنہما لکھتے۔ خالد ابن سعید بن العاص اور معاویہ بن ابی سفیان رضی اللہ عنہما آنحضرت صلی اللہ علیہ وسلم کے سامنے ان کے خانگی معاملات لکھا کرتے تھے۔ اور عبداللہ بن ارقم بن عبد یغوث رضی اللہ عنہ اور علاء بن عقبہ رضی اللہ عنہما دوسرے صحابہ رضی اللہ عنہم کے خانگی معاملات کے کا تب تھے۔ بسا اوقات عبداللہ بن ارقم رضی اللہ عنہ نے رسول اللہ صلی اللہ علیہ وسلم کی جانب سے دوسرے بادشاہوں کے نام خطوط بھی لکھے ہیں۔

خلافت راشدہ کے اہل قلم حضرات:

حضرت صدیق اکبر رضی اللہ عنہ کے عہد میں کتابت کے فرائض حضرت عثمان، زید بن ثابت، عبداللہ بن ارقم، عبداللہ بن خلف الخزاعی اور حنظلہ بن ربیع رضی اللہ عنہم انجام دیتے تھے۔

زید بن ثابت اور عبداللہ بن ارقم رضی اللہ عنہما حضرت عمر رضی اللہ عنہ کے کا تب تھے۔ عبداللہ بن خلف الخزاعی ابو طلحہ الطححات رضی اللہ عنہ حضرت عمر رضی اللہ عنہ کی جانب سے بصرہ کے دفتر کے میرنشی تھے۔ ابو جیرہ بن ضحاک الانصاری رضی اللہ عنہ کوفہ کے دفتر کے میرنشی تھے۔

حضرت عمر رضی اللہ عنہ نے اپنے کا تبوں سے فرمایا کہ تم کام پر اس طرح قابور کھو کہ آج کا کام کل پر نہ چھوڑو۔ اس لیے کہ اگر تم نے ایسا کیا تو کام اس قدر جمع ہو جائے گا کہ پھر تم حیران ہو جاؤ گے کہ کس کام کو پہلے کریں اور کسے بعد۔

ملک عرب عہد اہل اسلام میں حضرت عمر رضی اللہ عنہما اول شخص ہیں جنہوں نے دفتر قائم کیا۔

مروان بن الحکم حضرت عثمان رضی اللہ عنہ کا کاتب تھا۔ مدینہ کے دفتر کے میر منشی عبد الملک ابو جہیرۃ الانصاری کوفہ کے دفتر کے میر منشی تھے۔ ابو عطفان بن عوف بن سعد بن دینار (یعنی بنی دہان یعنی قیس عیلان) اہیب اور حران حضرت عثمان رضی اللہ عنہ کے آزاد غلام بھی آپ کی پیشی کا کام کرتے تھے۔

سعید بن نمران الہمدانی جو بعد میں حضرت عبد اللہ بن زبیر رضی اللہ عنہما کی جانب سے کوفہ کے قاضی بھی ہو گئے تھے حضرت علی رضی اللہ عنہ کے کاتب تھے۔ عبد اللہ بن مسعود رضی اللہ عنہ بھی حضرت علی رضی اللہ عنہ کی پیشی کے منشی تھے۔ اسی طرح یہ بھی بیان کیا گیا ہے کہ عبد اللہ بن جبیر رضی اللہ عنہ بھی آپ کے منشی تھے۔ عبید اللہ بن ابی رافع بھی حضرت علی رضی اللہ عنہ کے کاتبوں میں تھے۔ ابی رافع کے نام میں اختلاف ہے۔ بعض کہتے ہیں کہ ان کا نام ابراہیم تھا۔ بعضوں نے اسلم دوسروں نے سنان اور لوگوں نے عبد الرحمن بتایا۔ بنو امیہ کے کاتب:

امیر معاویہ رضی اللہ عنہ کے خطوط لکھنے کا کام عبید اللہ بن اوس الغسانی کو تفویض تھا۔ اور محکمہ مال کے میر منشی سرجون ابن منصور الرومی تھے۔ ان کے آزاد غلام عبد الرحمن بن دراج بھی ان کے منشی تھے۔ اور عبید اللہ بن نصر بن الحجاج ابن علاء السلمی امیر معاویہ رضی اللہ عنہ کے بعض اور دفاتر کے میر منشی تھے۔ ریان بن مسلم، معاویہ بن یزید رضی اللہ عنہما کے منشی تھے اور دفتر کے میر منشی سرجون تھے۔ اور یہ بھی بیان کیا گیا ہے کہ ابو زعیر عدان کے منشی تھے۔

عبد الملک کے میر منشی قبیصہ بن ذویب بن حلحہ الخزاعی تھے جن کی کنیت ابو اسحاق تھی۔ اور عبد الملک کے آزاد غلام ابو زعیر عد دفتر مراسلات کے میر منشی تھے۔

ولید کے منشی قعقاع بن خالد یا خلد العبسی تھے۔ دفتر مال و خزانہ کے میر منشی سلیمان بن سعد الخشنی تھے۔ محکمہ فرامین شاہی کے سیکرٹری شعیب العمائی تھے۔ دفتر مراسلات کے میر منشی جناح ولید کے آزاد غلام تھے۔ اور محکمہ وصولی اجناس خام بطور لگان (محکمہ بنائی) کے میر منشی نفع بن ذویب ولید کے آزاد غلام تھے۔

سلیمان بن نعیم الحمیری سلیمان کے میر منشی تھے۔ مسلمتہ کا میر منشی ان کا آزاد غلام سمیع تھا۔ محکمہ مراسلات لیث بن ابی رقیہ ام الحکم بنت ابی سفیان کے آزاد غلام کے تفویض تھا۔ محکمہ مال سلیمان بن سعد الخشنی اور محکمہ فرامین شاہی نعیم بن سلامتہ کے متعلق تھا جو فلسطین کا باشندہ اور اہل یمن کا آزاد غلام تھا۔ یہ بھی بیان کیا گیا ہے کہ رجا بن حیوۃ کے پاس شاہی مہر رہتی تھی، مغیرہ ابن ابی فروہ یزید بن المہلب کے میر منشی تھے۔

حضرت عمر بن عبد العزیز رضی اللہ عنہ کے منشی لیث بن ابی فروہ ام الحکم بنت ابی سفیان کا آزاد غلام اور رجا بن حیوۃ تھے۔ اسمعیل بن ابی حکیم حضرت زبیر رضی اللہ عنہ کے آزاد غلام ان کے میر منشی تھے۔ سلیمان بن سعد الخشنی محکمہ مال و خزانہ کے افسر اعلیٰ تھے۔ ان کے بعد صالح ابن جبیر الغسانی (یا عدانی) اور عدی بن الصباح بن المثنیٰ اس عہدے پر فائز ہوئے۔ مؤخر الذکر کے متعلق پیشم بن عدی نے بیان کیا ہے کہ حضرت عمر بن عبد العزیز رضی اللہ عنہ کے بڑے بڑے اہلکاروں میں تھے۔

یزید بن عبد الملک کے خلیفہ ہونے سے پیشتر ایک شخص یزید بن عبد اللہ ان کا میر منشی تھا۔ پھر انہوں نے اسامۃ بن یزید السلمی

کو اینا نشی مقرر کیا۔

سعید بن الولید بن عمرو بن جبلة الکھی الا برش جن کی کنیت ابو مخاشع تھی ہشام کے میرنشی تھے۔ نصر بن سیار ہشام کے جانب سے خراسان کے محکمہ مال و خزانہ کے افسر اعلیٰ تھے اور ہشام کی جانب سے رصافہ میں جو اہلکار تھے ان میں شعیب بن دینار بھی تھے۔

بکیر بن الشماخ ولید بن یزید کے میرنشی تھے محکمہ مراسلات سالم سعید بن عبد الملک کے آزاد غلام کے تفویض تھا۔ ان کے دوسرے اہلکاروں میں سے عبد اللہ بن ابی عمرو یا عبد الاعلیٰ بن ابی عمرو بھی تھے۔ اور ان کی خاص پیشی کا کام عمرو بن عتبہ کیا کرتے تھے۔

یزید بن ولید الناقص کے میرنشی عبد اللہ بن نعیم تھے اور عمرو بن حارث بنی حجاج کے آزاد غلام محکمہ فرامین شاہی اور مہر کے افسر تھے اور محکمہ مراسلات ثابت بن سلیمان بن سعد الخشنی کے تفویض تھا یہ بھی بیان کیا گیا ہے کہ ربیع بن عرعرۃ الخشنی اس خدمت پر مامور تھے محکمہ مال و خزانہ اور چھوٹے دارالانشاء کے افسر اعلیٰ نصر بن عمرو ایک یمنی شخص تھے۔

ابراہیم بن الولید کے میرنشی ابن ابی جمعہ تھے جو ان کے فلسطین کے دفتر کے بھی افسر اعلیٰ تھے۔ اہل حمص کے علاوہ تمام لوگوں نے ابراہیم بن الولید کے ہاتھ پر بیعت کی اور حمص والوں نے مروان بن محمد الجعدی کے ہاتھ پر بیعت کی۔

عبد الحمید بن یحییٰ (علاء بن وہب العامری کے آزاد غلام) مصعب بن ربیع الخثعمی اور زیاد بن ابی ورد مروان کے نشی تھے محکمہ مراسلات عثمان بن قیس خالد القسری کے آزاد غلام کے تفویض تھا۔ مروان کے بڑے انشاء پردازوں میں مخلد بن محمد بن الحارث تھے جن کی کنیت ابو ہاشم تھی اور مصعب بن ربیع الخثعمی تھے جن کی کنیت ابو موسیٰ تھی۔ عبد الحمید بن یحییٰ نہایت ہی بلیغ و نغز گو اہل قلم اور شاعر تھے۔

بنو عباس کے کاتب:

خالد برکی ابو العباس کے میرنشی تھے۔ ابو العباس نے اپنی صاحبزادی رطلہ کو خالد برکی کے حوالے کر دیا تھا اور خالد کی بیوی ام خالد بنت یزید نے خالد کی بیٹی ام یحییٰ کے ساتھ ابو العباس کی بیٹی رطلہ کو بھی دودھ پلایا۔ اسی طرح ابو العباس کی بیوی ام سلمہ نے خالد کی بیٹی ام یحییٰ کو اپنی بیٹی رطلہ کے ساتھ دودھ پلایا تھا۔

محکمہ مراسلات صالح بن یثیم رطلہ کے آزاد غلام کے سپرد تھا۔

ابو جعفر منصور کے میرنشی عبد الملک بن حمید حاتم بن نعمان الباہلی الخراسانی کے آزاد غلام تھے ہاشم بن سعید الخثعمی اور عبد الاعلیٰ بن ابی طلحہ التیمی واسط میں منصور کے میرنشی تھے۔

یہ بھی بیان کیا گیا کہ سلیمان بن مخلد بھی منصور کے میرنشی تھے۔ اسی طرح ربیع بھی ان کے نشی تھے۔ اور عمارۃ بن حمزہ نہایت ہی فاضل لوگوں میں تھے۔ ابو عبید اللہ مہدی کے میرنشی تھے ابان بن صدقہ محکمہ مراسلات کے افسر اعلیٰ تھے۔ محمد بن حمید الکاتب اور یعقوب بن داؤد دجکتمہ فوج کے افسر اعلیٰ تھے یعقوب بن داؤد کو بعد میں مہدی نے اپنا وزیر بھی مقرر کر لیا تھا۔ مہدی کے بیٹے کے میرنشی عبد اللہ بن یعقوب تھے۔ اور محمد اور یعقوب جو دونوں نہایت اچھے شاعر تھے وہ بھی اس کے مشیوں میں تھے۔

یعقوب بن داؤد کے بعد مہدی نے فیض بن ابی صالح کو اپنا وزیر مقرر کیا۔ یہ ایک نجی شخص تھا۔

ہادی موسیٰ کے میرنشی عبید اللہ بن زیاد بن ابی لیلیٰ اور محمد بن حمید تھے۔ مہدی نے ایک روز ابو عبید اللہ سے کہا کہ عرب کے کچھ اشعار

پڑھو۔ اس پر انہوں نے اشعار عرب کی قسمیں اور خوبیاں بیان کیں۔ اور شعراء میں سے طرفہ۔ لبید۔ نابغہ۔ ہدیہ خشرم۔ زیاد بن زید اور ابن مقبل کے اشعار پڑھ کر سنائے اور کہا کہ عرب کی شاعری کا یہ بہترین نمونہ ہے۔

یحییٰ بن خالد مہدی کا وزیر ہوا۔ ہارون الرشید کا وزیر جعفر بن یحییٰ بن خالد تھا۔ یہ جملہ اس کی انشا پر دازی کا بہترین نمونہ ہے۔

الخط سمة الحکمة به تفصل
شذورها وینظم منشورها
”تحریر حکمت کی ایک لڑی ہے جس کے ذریعے سے حکمت کے نکتے واضح کیے جاتے ہیں اور بکھرے ہوئے موتی گوندھ لیے جاتے ہیں۔“

ثمامہ نے جعفر بن یحییٰ سے دریافت کیا کہ بیان کیا چیز ہے۔ یحییٰ نے کہا کہ بیان کی یہ تعریف کی ہے کہ جو لفظ بولا جائے وہ قائل کے مطلب کو پورے طور پر احاطہ کیے ہوئے ہو۔ اس کے مقصد کی خبر دے رہا ہو۔ کوئی اور مطلب اس کے سوا اس سے نہ سمجھا جاسکے اور بغیر غور و تفرص کے واضح کر دے۔

اصمعی کہتا ہے کہ میں نے یحییٰ کو یہ کہتے سنا ہے۔ دنیا ہمیشہ گردش میں ہے۔ دولت ایک عاریت ہے۔ ہمیں اپنے اسلاف کی پیروی کرنا چاہیے اور ہم خود اپنی آئندہ نسلوں کے لیے سبق آموز عبرت ہے۔

بنی عباس کے بقیہ اہل قلم اور انشا کا تذکرہ اور حال اس وقت بیان کیا جائے گا جب خلفائے بنی عباس کی تاریخ بیان ہو

گی۔



حضرت عبداللہ بن زبیر رضی اللہ عنہما

۳۷ کے اہم واقعات:

حجاج اور عبداللہ بن زبیر رضی اللہ عنہما کے درمیان بطن مکہ میں چھ مہینے سترہ روز تک جنگ ہوتی رہی غرہ ذیقعدہ ۷۲ھ کو حضرت عبداللہ بن زبیر رضی اللہ عنہما محصور کیے گئے۔ اور بتاریخ ۱۰/ جمادی الاول ۷۳ھ مقتول ہوئے اس طرح آپ چھ ماہ سترہ روز محصور رہے۔

مکہ پر سنگباری:

محاصرے کی حالت میں جب منجنیقوں سے پتھر برسائے جاتے تھے اس وقت آسمان پر گرج چمک شروع ہوئی۔ بادلوں کی گرج اور بجلی کی چمک نے ان پتھروں میں جو پھینکے جا رہے تھے ارتعاش پیدا کر دیا تھا۔ شامی خوف زدہ ہو کر ٹھٹھک گئے۔ حجاج نے اپنی قبا کا دامن اپنے کمر کے ٹپکے میں لپیٹ لیا اور خود پتھراٹھا کر منجنیق میں رکھے اور فوج کو حکم دیا کہ پتھر برساؤ اور خود بھی اس عمل میں شریک ہوا۔

بجلی گرنے پر شامیوں میں دہشت و ہراس:

صبح کے وقت چمک اور کڑک پھر شروع ہوئی اور پے در پے بجلی گری۔ حجاج کی فوج کے بارہ آدمی نذرا جل ہو گئے۔ شامیوں پر اس واقعے سے ایک دہشت سی طاری ہو گئی۔ حجاج نے ان سے کہا کہ اس سر زمین تہامہ میں کوئی انوکھی بات نہیں ہے میں اسی سر زمین کا رہنے والا ہوں یہ تو یہاں کے معمولات میں ہے۔ بلکہ یہ ہماری فتح کی فال نیک ہے بس اب فتح حاصل ہوئی تمہیں خوش ہونا چاہیے کہ تمہارے دشمنوں کو بھی ایسی ہی تکلیف پہنچے گی جیسی تمہیں پہنچی ہے چنانچہ ایسا ہی ہوا اور دوسرے دن پھر بجلی گری اور اس مرتبہ حضرت ابن زبیر رضی اللہ عنہما کی فوج کے چند آدمی ہلاک ہوئے۔ اس پر حجاج نے اپنی فوج والوں سے کہا کہ کیا تم نہیں دیکھتے ہو کہ ہمارے دشمن ہلاک ہو رہے ہیں حالانکہ تم خلیفہ کی اطاعت کر رہے ہو اور وہ مخالفت۔

حضرت عبداللہ بن زبیر رضی اللہ عنہما کے ساتھیوں کی علیحدگی:

بہر حال اسی طرح دونوں میں جنگ ہوتی رہی اور وہ وقت آ گیا کہ اس کے بعد ہی حضرت ابن زبیر رضی اللہ عنہما مقتول ہوئے۔ آپ کے ساتھی آپ کو چھوڑ کر جا چکے تھے۔ اور مکے کے اکثر باشندے وعدہ معافی لے کر حجاج کے پاس چلے گئے تھے۔ منذر بن جہم الاسدی کہتے ہیں کہ جس روز حضرت عبداللہ رضی اللہ عنہما قتل ہوئے ہیں اس روز میں نے آپ کو دیکھا تھا۔ آپ کے بیشتر ساتھی آپ کو چھوڑ کر چلے گئے تھے اور تقریباً دس ہزار حجاج سے جا ملے تھے۔

حمزہ و حبیب پسران ابن زبیر رضی اللہ عنہما کی علیحدگی:

یہ بھی بیان کیا گیا ہے کہ خود منذر بن جہم نے بھی حضرت عبداللہ رضی اللہ عنہما کا ساتھ چھوڑ دیا تھا اس طرح ان کے دو لڑکے حمزہ اور حبیب بھی حجاج کے پاس چلے گئے اور اپنے لیے حجاج سے وعدہ امان لے لیا۔

حضرت ابن زبیر رضی اللہ عنہما کا حضرت اسماء رضی اللہ عنہا سے مشورہ:

حضرت عبداللہ رضی اللہ عنہما لوگوں کی اس بے وفائی اور ترک نصرت کو دیکھ کر اپنی والدہ اسماء رضی اللہ عنہا کے پاس گئے۔ ان سے کہا کہ لوگوں نے میرا ساتھ چھوڑ دیا ہے، یہاں تک کہ میری اولاد اور رشتہ دار سب مجھے چھوڑ کر چلے گئے۔ اب میرے ساتھ ٹھہری بھرا آدمی ہیں جن کی قوت مدافعت تھوڑی دیر کی مہمان ہے۔ میرے دشمن جو میں مانگوں مجھے دینے پر آمادہ ہیں۔ اب بتائیے کہ آپ کی کیا رائے ہے؟

حضرت اسماء رضی اللہ عنہا اور ابن زبیر رضی اللہ عنہما کی گفتگو:

انہوں نے کہا اے میرے بیٹے! بخدا خود تم ہی اپنے حال سے زیادہ واقف ہو۔ اگر تم یہ سمجھتے ہو کہ تم حق و صداقت پر ہو اور اس کی طرف دعوت دیتے ہو تو اسے پورا کرو، کیونکہ اسی بناء پر تمہارے طرفداروں نے اپنی عزیز جانیں تمہاری خاطر قربان کی ہیں، اپنی گردن پر دوسروں کو قبضہ نہ کرنے دو کہ بنی امیہ کے نو عمر لڑکے اس سے کھیلتے پھریں اور اگر تمہاری یہ تمام کوشش دنیا کے حاصل کرنے کے لیے ہے تو تم بدترین خلاق ہو۔ تم نے اپنے آپ کو ہلاکت میں ڈالا اور جو تمہارے ساتھ مارے گئے ان کا خون بھی رانگاں گیا۔ اگر تم یہ کہتے ہو کہ اگرچہ میں ہوں تو صداقت و راستی پر مگر چونکہ میرے ساتھی مجھے چھوڑ کر دشمنوں سے جا ملے اس لیے میں بھی اپنے میں کمزوری محسوس کرتا ہوں تو یہ شرف یا نیک بندگان خدا کا مسلک نہیں، دنیا میں تم ہمیشہ تو رہ نہیں سکتے۔ اس لیے موت ہی تمہارے لیے بہتر ہے۔

اس گفتگو کو سن کر ابن زبیر رضی اللہ عنہما اپنی ماں سے اور قریب ہو گئے۔ ان کی پیشانی پر بوسہ دیا اور عرض کی کہ بخدا میری بھی یہی رائے ہے۔ خدا کی قسم! میں نے نہ تو دنیا کی طرف میلان کیا اور نہ دنیا میں رہنا چاہتا ہوں۔ حکومت کے لیے میری جدوجہد اغراض ذاتی پر مبنی نہ تھی بلکہ بوجہ اللہ میں نے یہ مہم اپنے سر لی تھی۔ میں نے اسے اچھا نہ سمجھا کہ حرم محترم کی حرمت منادی جائے۔ مگر اس وقت میں نے مناسب یہ سمجھا کہ آپ کی رائے بھی لے لوں آپ نے میرے ارادے کو اور بھی مستحکم کر دیا۔ اب آپ ملاحظہ فرمائیں میں آج مارا جاؤں گا مگر آپ مجھ سے رنج و غم نہ کریں اور مجھے اللہ کے سپرد کر دیجیے۔ میں آپ کو بتائے دیتا ہوں کہ نہ میں نے کسی ایسے کام کے کرنے کا ارادہ کیا جس سے میری عزت پر دھبہ آئے اور نہ میں نے کوئی اور برا کام کیا، نہ خدا کے احکام کی تعمیل میں حد سے تجاوز کیا، نہ امان دے کر اسے توڑا، نہ کسی مسلمان یا ذمی پر ظلم کیا۔ جب کبھی کسی ماتحت افسر کے ظلم کی اطلاع مجھے ہوئی میں نے کبھی اسے پسندیدگی کی نظر سے نہیں دیکھا بلکہ اسے سرزنش کر دی۔ خدا کی خوشنودی میرے نزدیک سب سے بڑھ کر سفارش تھی۔ جو میں کہہ رہا ہوں اس لیے نہیں کہ میں نے برے اعمال کیے ہیں، ان سے اپنے آپ کو علیحدہ کر رہا ہوں بلکہ اے خدا تو خوب مجھ سے واقف ہے کوئی شے تجھ سے پوشیدہ نہیں۔ اس بیان سے میرا مقصد صرف یہ ہے کہ میرے ان حالات کو معلوم کر کے میرے بعد میری ماں کو رنج نہ ہو بلکہ وہ میری خوبیوں سے ایک گونہ اطمینان و تسلی حاصل کر سکیں۔

ان کی ماں نے فرمایا کہ مجھے اللہ سے یہ توقع ہے کہ اگر تم مجھ سے پہلے اس جہان فانی سے رحلت کر گئے۔ تو میں ثبات و استقلال سے تمہاری موت پر صبر کروں گی اور اگر میں تم سے پہلے مر گئی تو میرے جی میں آتا ہے کہ کم از کم میں نکل کر دیکھ تو لوں کہ تمہاری اس جنگ کا کیا نتیجہ ہوتا ہے۔

حضرت عبداللہ بن زبیر رضی اللہ عنہما کی دعا:

حضرت ابن زبیر رضی اللہ عنہما نے فرمایا اے والدہ محترمہ! خدا آپ کو اس کی جزائے خیر دے۔ آپ مہربانی فرما کر ہمیشہ میرے لیے دعا فرماتی رہیں۔ انھوں نے کہا کہ نہیں میں ایسا ہرگز نہ کروں گی کہ تمہارے لیے دعا نہ کروں۔ کیونکہ مجھے یقین کامل ہے کہ چاہے اور کسی شخص نے باطل کے لیے اپنی جان دی ہو مگر تم نے تو حق و صداقت کی راہ میں اپنی جان عزیز قربان کی ہے۔ اس کے بعد انہوں نے یہ دعا مانگی:

”اے اللہ! تو اس کی شب ہائے دراز میں عبادت کے لیے شب بیداری اور مکہ اور مدینہ کی دو پہریوں میں تیری عبادت میں آہ و بکا کرنے اور روزے میں شدت تشنگی کے برداشت کرنے اور اپنے باپ اور مجھ سے حسن سلوک کی وجہ سے اس پر رحم فرما۔ اے اللہ! اس کے معاملے کو میں نے تیرے سپرد کر دیا ہے اور جو کچھ تو نے فیصلہ کیا ہے میں اس پر خوش ہوں۔ میرے بیٹے عبداللہ رضی اللہ عنہما کی وجہ سے تو مجھے صبر و شکر کرنے والوں کا سا ثواب عطا فرما۔“

حضرت عبداللہ رضی اللہ عنہما کی ماں آپ کے قتل کے بعد صرف پانچ یا دس ہی دن اور زندہ رہیں۔

حضرت عبداللہ بن زبیر رضی اللہ عنہما کی حضرت اسماء رضی اللہ عنہا سے آخری ملاقات:

حضرت عبداللہ رضی اللہ عنہما اپنی والدہ کے پاس گئے تو زرہ اور خود پہنے ہوئے تھے سامنے جا کر کھڑے ہو گئے سلام کیا اور آگے بڑھے اور اپنی والدہ کا ہاتھ اپنے ہاتھ میں لے کر بوسہ دیا۔ اس پر انہوں نے فرمایا کہ یہ آخری رخصت کا وقت ہے تم مجھ سے دور مت ہو۔ حضرت عبداللہ رضی اللہ عنہما نے فرمایا میں آپ سے رخصت ہونے آیا ہوں۔ کیونکہ میں جانتا ہوں کہ اس جہان فانی میں قیام کا یہ آخری دن ہے۔ علاوہ بریں میں آپ کو بتانا چاہتا ہوں کہ اگر میں قتل ہو گیا تو میں ایک مضعہ گوشت ہوں گا۔ جو کچھ میرے ساتھ کیا جائے گا اس سے مجھے کوئی نقصان نہیں پہنچے گا۔

ان کی ماں نے کہا اپنے ارادے کو تکمیل کرو اپنے آپ کو ابن ابی عقیل کے حوالے تک نہ کرو۔ میرے قریب آؤ تاکہ میں تمہیں رخصت کروں۔

حضرت اسماء رضی اللہ عنہا کی ابن زبیر رضی اللہ عنہما کو صبر کی تلقین:

چنانچہ حضرت عبداللہ رضی اللہ عنہما اور قریب ہوئے۔ ان کے بوسے لیے اور گلے ملے۔ جب انہیں زرہ چھپی تو انہوں نے فرمایا کہ جو لوگ جان دینے پر آمادہ ہوتے ہیں وہ زرہ نہیں پہنا کرتے۔ حضرت عبداللہ رضی اللہ عنہما نے کہا کہ میں نے زرہ اس لیے پہنی ہے تاکہ آپ کو تسلی رہے کہ میں پورے طور پر مسلح مقابلے کے لیے جا رہا ہوں۔ اس پر ان کی ضعیف العمر ماں نے فرمایا کہ ان باتوں سے مجھے تسلی نہیں ہو سکتی۔ اس پر حضرت عبداللہ رضی اللہ عنہما نے زرہ اتار دی اور آستین چڑھائی۔ اپنی قمیض کے دامن سے اپنی کمر باندھ لی اور لملل کا جبہ جو قمیض کے نیچے تھے اس کے نیچے کے حصے کو بھی کمر کے ٹپکے میں لپیٹ لیا۔ ان کی ماں کہتی جاتی تھیں کہ کپڑے ایسے پہنو جس سے چستی و چالاکی معلوم ہو۔ پھر حضرت ابن زبیر رضی اللہ عنہما یہ شعر پڑھتے ہوئے واپس آئے۔

انسی اذا اعرف یومی اصبر اذا بعضہم بعرف ثم ینکر

”میں جب اپنے معرکے کو پہچان لیتا ہوں تو صبر کرتا ہوں، حالانکہ بعض لوگ جانتے ہیں اور پھر ثابت قدم نہیں رہتے۔“

ان کی ضعیف ماں نے اس شعر کو سن کر کہا تم صبر کرو گے۔ کیونکہ خدا کی قسم تمہارے باپ ابو بکر رضی اللہ عنہ اور زبیر رضی اللہ عنہ ہیں اور تمہاری ماں صفیہ عبد الملک کی بیٹی ہے۔

حضرت عبداللہ بن زبیر رضی اللہ عنہما کی شجاعت:

اہل حمص کے ایک سردار نے جو خود اس واقعہ میں شریک تھا بیان کیا کہ میں نے حضرت عبداللہ رضی اللہ عنہ کو منگول کے روز دیکھا تھا اور ہم حمص والے پانسو آدمیوں کے دستے کی صورت میں ان پر حملہ آور ہو رہے تھے۔ داخلے کے لیے بھی ایک خاص دروازہ مقرر کر دیا گیا تھا کہ جس سے صرف ہم ہی کو داخل ہونے کا حکم تھا۔ حضرت عبداللہ رضی اللہ عنہما تنہا ہمارے مقابلے میں آتے اور ہم سب شکست کھا کر پیچھے ہٹ جاتے اور وہ رجزیہ شعر جو اد پر لکھا جا چکا ہے اور یہ مصرع: اذا بعضہم یعوف ثم ینکر (جب کہ بعض دوسرے لوگ جان بوجھ کر ایسے وقت میں انجان ہو جاتے ہیں) پڑھتے۔ میں ان سے کہتا بلاشبہ آپ ایک شریف جوانمرد ہیں۔ میں نے انہیں اٹح میں کھڑے ہوئے دیکھا کسی شخص کو آپ کے پاس جانے کی جرأت نہ ہوتی تھی اور اس سے ہمیں خیال ہوا کہ آپ مارے ہی نہ جائیں گے۔

ملکہ کی ناکہ بندی:

غرض کہ منگول ہی کے دن حرم کے تمام دروازے شامیوں سے بھر گئے حضرت عبداللہ رضی اللہ عنہما کی فوج والوں نے مدافعت کے مقامات دشمن کے حوالے کر دیئے۔ دشمن کی تمام فوجیں ان میں سما گئیں۔ ہر دروازے پر خاص خاص جماعتیں افسر اور کئی ایک دوسرے لوگ متعین کر دیئے گئے۔ چنانچہ جس دروازے پر حمص والے متعین کیے گئے تھے وہ بالکل کعبے کے سامنے تھا۔ اسی طرح دمشق والے باب بنی شیبہ پر اہل اردن باب الصفا پر اہل فلسطین باب بنی حجج پر اور اہل قنسرین باب بنی سہم پر متعین کر دیئے گئے تھے۔ حجاج اور طارق بن عمرو دونوں کی فوجیں اٹح کی سمت میں مروہ تک پھیلی ہوئی تھیں۔ حضرت عبداللہ رضی اللہ عنہما کبھی اس سمت میں دشمن کا مقابلہ کرتے اور کبھی دوسری جانب۔ اس وقت آپ کی مثال شیر نیستاں کی طرح تھی کہ جب دشمن کی جماعتیں آپ پر حملہ آور ہوتیں آپ ان کے پیچھے جھپٹتے حالانکہ وہ دروازے ہی پر کھڑی ہوتی تھیں۔ یہاں تک کہ آپ دروازے سے بھی باہر انہیں نکال دیتے اور رجزیہ شعر پڑھتے اور باواز بلند کہتے ”اے ابن صفوان تیری والدہ کو فحش کی خوشخبری حاصل نہ ہوگی کاش! میرے ساتھی ہوتے۔“

لو کان قرنی و احدا کفیتہ

”اگر میرا مقابلہ ایک شخص ہوتا تو میں اس کے لیے بس تھا“

اس کے جواب میں ابن صفوان کہتے بخدا! اگر ہزار بھی ہوتے تو آپ ان سے عہدہ برآ ہوتے۔

حضرت عبداللہ بن زبیر رضی اللہ عنہما کا اپنے ساتھیوں سے خطاب:

۱۷/ جمادی الاول ۷۳ھ بروز سہ شنبہ صبح کے وقت حجاج نے تمام ناکوں پر قبضہ کر لیا۔ اس تمام رات حضرت ابن زبیر رضی اللہ عنہما عبادت الہی میں مصروف رہے پھر تلواریں کے پرتلے سے کمر باندھ کر تھوڑی دیر سو گئے۔ بہت سویرے بیدار ہوئے سعد سے کہا کہ اذان دو۔ سعد نے مقام ابراہیم کے پاس اذان دی۔ آپ نے وضو کیا۔ دو رکعت سنت فجر پڑھی۔ پھر آگے بڑھے مؤذن نے اقامت کہی

اور آپ نے اپنے ساتھیوں کو نماز پڑھائی۔ دونوں رکعتوں میں سورہ نون والقلم حرف بہ حرف تلاوت کی اور سلام پھیرا پھر خطبے کے لیے کھڑے ہوئے۔ حمد و ثناء کے بعد فرمایا آپ لوگ اپنے چہرے کھول دیجیے تاکہ میں آپ کو دیکھوں (کیونکہ تمام لوگوں نے خود اور عماموں سے اپنے چہرے چھپا رکھے تھے) اس حکم کی تعمیل میں لوگوں نے اپنے چہرے کھول دیئے۔ اس کے بعد آپ نے فرمایا کہ اے آل زبیر رضی اللہ عنہم! اگر تم نے میرے ساتھ خیر خواہی کی ہوتی تو عرب میں ہمارا وہ خاندان ہوتا کہ جس نے اللہ کے راستے میں اپنی جانیں قربان کی ہوتیں اور کبھی ہم پر یہ مصیبت نازل نہ ہوتی۔ اے آل زبیر رضی اللہ عنہم! تم ہرگز تلواروں کے لڑنے سے خائف نہ ہونا۔ کیونکہ مجھے اس کا تجربہ ہے۔ کوئی ایسی جنگ نہیں ہوئی جس میں زخمی نہ ہوا ہوں۔ اور میں جانتا ہوں کہ زخم کے علاج کرنے کی تکلیف تلوار کے لگنے سے زیادہ سخت ہے جس طرح تم اپنے چہروں کو بچاتے ہو اسی طرح تلواروں کو بھی بچانا کیونکہ میں کسی ایسے شخص سے واقف نہیں ہوں کہ جس کی تلوار ٹوٹ گئی ہو اور وہ پھر زندہ باقی رہا ہو۔ کیونکہ مرد کے پاس ہتھیار نہ ہوں تو وہ عورت کی طرح تہتا ہے جب بجلی چمکے اپنی آنکھیں بند کر لینا یا تلواروں سے اپنی آنکھیں بچانا۔ ہر شخص کو چاہیے کہ وہ صرف اپنے مقابل کا دھیان رکھے۔ میرے متعلق سوال تمہاری اپنی توجہ کو نہ بنائے۔ اور یہ ہرگز نہ کہنا کہ میں کہاں ہوں۔ البتہ جو شخص دریافت کرے اسے بتادینا۔ میں سواروں کے سب سے اول دستے میں کھڑا ہوں گا۔ اللہ کا نام لے کر حملہ کرو۔

حضرت عبداللہ بن زبیر رضی اللہ عنہما کی شہادت:

حضرت عبداللہ رضی اللہ عنہ نے دشمن پر حملہ کیا اور حجون تک انہیں پیچھے ہٹا دیا۔ ایک اینٹ آپ کے چہرے پر لگی جس کی وجہ سے آپ کو چکر آ گیا اور تمام چہرہ لہولہان ہو گیا۔ جب خون کی گرمی جو چہرے سے بہ رہا تھا آپ کو محسوس ہوئی تو آپ نے یہ شعر پڑھا:

فلسنا علی الاعقاب تدمی کلومنا و لکن علی اقدامنا تقطر الدما

ترجمہ: ”ہم ان لوگوں میں نہیں ہیں کہ جو پشت پر زخم کھاتے ہیں اور ایڑیاں ان کے خون سے حنائی ہوتی ہیں بلکہ خون ہمارے پنجوں پر گرتا ہے۔“

اور پھر دشمن پر ٹوٹ پڑے۔

ایک مجنون لونڈی چلائی وا المیر المومنینا کیونکہ جہاں آپ گرے تھے اس نے آپ کو دیکھ لیا تھا اور لوگوں کو بتانے کے لیے ان کی طرف اشارہ کیا۔ سفید لمبل کا لباس آپ کے زیب تن تھا۔

طارق بن عمرو کا ابن زبیر رضی اللہ عنہما کے متعلق اعتراف:

حجاج کو جب اس کی خبر ہوئی اس نے سجدہ شکر ادا کیا اور طارق اور وہ دونوں آپ کی لاش پر آئے۔ طارق نے آپ کو دیکھ کر کہا کہ ان سے زیادہ جواں مرد آج تک پیدا نہیں ہوا۔ حجاج نے سن کر کہا تم ایسے شخص کی تعریف میں رطب اللسان ہو جس نے امیر المومنین کی مخالفت کی۔ طارق نے جواب دیا بے شک ان کی یہی غیر معمولی بہادری اور شجاعت ہی تو ہمارے لیے باعث تسلی ہو سکتی ہے اگر یہ بات نہ ہوتی تو ہمارے پاس اس کا کیا جواب تھا کہ ہم نے سات ماہ سے اس کا محاصرہ کر رکھا تھا نہ انہوں نے کوئی

خندق کھودی نہ کوئی قلعہ تھا نہ کوئی اور بلند مقام تھا جو قدرتی طور پر مدافعت کا کام دیتا مگر پھر بھی لڑائی میں انہوں نے اپنا پلہ ہلکانہ ہونے دیا بلکہ انہیں کا پلہ بھاری رہا۔ جب اس گفتگو کی خبر عبدالملک کو ہوئی اس نے طارق کے خیال کی تائید کی۔

حضرت ابن زبیر رضی اللہ عنہ نے ایک حبشی غلام کو قتل کیا، پہلے اس پر تلوار کا وار کیا اور پھر پیچھے سے حملہ کر کے اس پر غالب آ گئے اپنے حملے کے دوران کہتے جاتے تھے۔ اے حبشی صبر کر کیونکہ ایسے ہی موقعوں پر بہادر صبر کیا کرتے ہیں۔

اہل مکہ کی عبدالملک کی بیعت:

حجاج نے حضرت عبداللہ رضی اللہ عنہ، عبداللہ بن صفوان اور عمارہ بن عمرو بن حزم کے سروں کو مدینے بھیجا جہاں وہ کسی جگہ نصب کر دیئے گئے۔ پھر وہ عبدالملک کے سامنے لائے گئے۔ اس کے بعد حجاج مکہ داخل ہوا اور تمام اہل قریش سے عبدالملک کے لیے بیعت لے لی۔

اسی سنہ میں عبدالملک نے طارق حضرت عثمان رضی اللہ عنہ کے آزاد غلام کو مدینہ کا والی مقرر کیا۔ طارق پانچ ماہ تک اس عہدے پر

سرفراز رہا۔

واقدی کے بیان کے مطابق اسی سنہ میں بشر بن مروان نے انتقال کیا۔ واقدی کے علاوہ اور لوگوں کے بیان کے مطابق بشر کی وفات ۷۴ھ میں ہوئی۔

عمر بن عبید اللہ اور ابو فدیہ عارجہ کی جنگ:

اسی سال عبدالملک نے عمر بن عبید اللہ بن معمر کو ابی فدیہ خارجی کے مقابلے کے لیے روانہ کیا اور حکم دیا کہ دونوں شہروں و فہ اور بصرے کے جن جن لوگوں کو چاہا ہو اپنے ساتھ لے جاؤ۔ عمر پہلے کوفہ آئے باشندوں کو جمع کیا اور اس طرح دس ہزار آدمی ان کے ساتھ ہوئے۔ اسی طرح بصرے سے اتنے ہی آدمی شریک ہوئے اس کے بعد اس تمام فوج کی تنخواہیں اور خوراک تقسیم کر دی گئی۔ اور اس لشکر جرار کو لے کر عمر روانہ ہوئے کوفہ والوں کو انہوں نے اپنے میمنہ پر رکھا اور محمد بن موسیٰ بن طلحہ کو ان کا سردار مقرر کیا۔ بصرے والوں کو میسرہ پر رکھا اور اپنے بھتیجے عمر بن موسیٰ بن عبید اللہ کو ان پر سردار مقرر کیا۔ رسالے کو قلب فوج میں متعین کیا۔ غرضیکہ اس ترتیب کے ساتھ عمر بحرین پہنچے۔ عمر نے فوج کی صف بندی کی۔ سب سے آگے پیدل سپاہ کو رکھا۔ ان کے پاس نیزے تھے جو انہوں نے زمین سے لگا رکھے تھے اور عرق گیروں سے ڈھانک رکھے تھے۔

ابو فدیہ کا میسرہ پر شدید حملہ:

ابو فدیہ اور اس کے ساتھیوں نے ایک جان ہو کر حملہ کیا۔ اور عمر بن عبید اللہ نے میسرے کو چیر ڈالا اور یہ حصہ فوج شکست کھا کر بھاگا مگر مغیرہ بن المہلب، معن بن المغیرہ، جامعہ بن عبدالرحمن اور اسی طرح دوسرے شہسوار برابر مقابلہ کرتے رہے۔ سب لوگ اہل کوفہ کی صف کی طرف مڑے جو ابھی دیوار آہنی بنے اپنی جگہ ڈٹے ہوئے تھے۔

عمر بن موسیٰ بن عبید اللہ ولی پر ڈال کر میدان جنگ سے اٹھائے گئے۔ یہ ان لوگوں میں جو میدان جنگ میں گرے پڑے تھے اور خون ان کے زخموں پر جم گیا تھا۔

اہل بصرہ کی شجاعت:

جب بصریوں نے دیکھا کہ اہل کوفہ بدستور اپنی جگہ پر ثابت قدم ہیں اور ایک انگل اپنی جگہ سے نہیں ہٹے، انہوں نے اپنے

اور پرفزین کی پھر میدان جنگ میں آئے اور لڑنا شروع کر دیا۔ اب ان پر کوئی سردار نہ تھا۔ یہاں تک کہ یہ بے سری فوج عمر بن موسیٰ بن عبید اللہ کے پاس سے گذری جو زخمی پڑے تھے اور انہیں اٹھالیا اور خارجیوں کی فردگاہ میں جا گھے یہاں گھاس کا انبار لگا ہوا تھا اس میں آگ لگادی۔ ہوا بھی ان کے خلاف چلنے لگی۔

ابوفدیک خارجی کا قتل:

اہل کوفہ اور بصرہ نے خا یوں پر حملہ کیا اور انہیں سخت نقصان پہنچایا۔ ابوفدیک میدان جنگ میں کام آ۔ اس فوج نے قلعہ مشقر میں خارجیوں کا محاصرہ کر لیا۔ خارجیوں نے اپنے آپ کو بلا کسی شرط کے حوالے کر دیا۔ عمر بن عبید اللہ نے چھ ہزار کو تہ تیغ کر دیا اور آٹھ سو کو قیدی بنا لیا۔ مال غنیمت میں امیہ بن عبداللہ کی لونڈی بھی جو ابوفدیک سے حاملہ تھی ملی۔ اور پھر یہ تمام لشکر بصرہ واپس آ گیا۔

خالد بن عبداللہ کی معزولی:

اسی سال عبدالملک نے خالد بن عبداللہ کو بصرہ کی گورنری سے معزول کر کے ان کی جگہ اپنے بھائی بشر بن مروان کو مقرر کیا۔ اور اسی طرح کوفہ اور بصرہ دونوں کی صوبہ داری بشر ہی کے تفویض ہو گئی۔ بصرہ کے گورنر مقرر ہونے کے موقع پر بشر عمرو بن حریث کو کوفے پر اپنا جانشین مقرر کر کے بصرہ آئے۔ اسی سال محمد بن مروان موسم گرما کی مہم لے کر رومیوں سے جہاد کرنے گئے اور رومیوں کو شکست دی۔

یہ بھی بیان کیا گیا ہے کہ اسی سال عثمان بن الولید اور رومیوں کے درمیان آرمینا کے مضافات میں جنگ ہوئی۔ عثمان کے پاس کل چار ہزار فوج تھی حالانکہ ان کے مقابل رومیوں کی تعداد ساٹھ ہزار تھی۔ مگر عثمان نے انہیں شکست دی اور شدید نقصان پہنچایا۔

امیر حج حجاج بن یوسف:

اس سال حجاج نے لوگوں کو حج کرایا۔ یہ مکہ، یمن اور یمامہ کا صوبہ دار تھا۔ واقدی کے بیان کے مطابق بصرہ اور کوفہ پر بشر بن مروان صوبہ دار تھا۔ دوسرے لوگ بیان کرتے ہیں کہ بشر کوفہ کے گورنر تھے اور بصرہ کے حاکم خالد بن عبداللہ بن خالد بن اسید تھے۔

شرح بن الحارث کوفہ کے قاضی تھے۔ ہشام بن ہبیرہ بصرہ کے قاضی تھے اور بکیر بن دشاح خراسان کے گورنر تھے۔



باب ۵

حجاج بن یوسف

۴ کے واقعات

طارق بن عمرو کی معزولی:

اس سال عبدالملک نے طارق بن عمرو کو مدینہ طیبہ کی ولایت سے معزول کر دیا اور اس کی جگہ حجاج کو مقرر کر دیا۔ حجاج مدینہ آیا ایک ماہ قیام کیا اور پھر عمرہ ادا کرنے روانہ ہو گیا۔

خانہ کعبہ کی دوبارہ تعمیر:

حجاج بن یوسف نے کعبہ کی دیواروں کو جنھیں عبداللہ نے بنایا تھا منہدم کر دیا۔ حضرت عبداللہ نے حجر کو بھی کعبہ میں شامل کر لیا تھا۔ اور اس کے دروازے بنا دیئے گئے تھے۔ مگر حجاج نے نے کعبہ کو پھر اس کی پہلی صورت پر بنا دیا۔ صحابہ کرام رضی اللہ عنہم کی اہانت:

حجاج ماہ صفر میں پھر مدینہ واپس آ گیا اور اس مرتبہ تین ماہ مقیم رہا۔ اہل مدینہ کے ساتھ بے عزتی سے پیش آتا تھا، انھیں تکالیف پہنچاتا تھا۔ محلہ بنی مسلمہ میں ایک مسجد بنائی جو حجاج ہی کے نام سے مشہور ہے۔ اور تو اور حجاج کی توہین سے صحابہ رضی اللہ عنہم رسول اللہ ﷺ بھی نہ بچے اور اس نے ان کی گردنوں میں داغ لگوا دیئے۔ چنانچہ جابر بن عبداللہ رضی اللہ عنہ کے ہاتھ میں داغ لگائے اور حضرت انس بن مالک رضی اللہ عنہ کی گردن میں داغ لگائے۔ اس سے مقصد ان کی تذلیل و توہین تھی۔

حجاج نے حضرت سہل بن سعد رضی اللہ عنہ کو بلوایا اور کہا تو نے کیوں امیر المؤمنین حضرت عثمان رضی اللہ عنہ کی اہانت کی۔ انھوں نے کہا کہ میں نے ضروران کی مدد کی۔ حجاج نے کہا تم جھوٹ بولتے ہو اور پھر سیسہ گرم کر کے ان کی گردن پر داغ لگائے۔

اسی سنہ میں عبدالملک نے ابوادریس الخولانی کو قاضی مقرر کیا۔

بعض لوگ کہتے ہیں کہ اسی سنہ میں بشر بن مروان کوفہ سے بصرہ گورنر مقرر ہوئے۔

خوارج کی مہم پر مہلب کا تقرر:

اس سنہ میں عبدالملک نے مہلب کو خاریجوں کے خلاف ایک مہم کا سردار مقرر کر کے روانہ کیا۔ واقعہ اس کا یہ ہے کہ جب بشر بصرہ آ گئے عبدالملک نے انھیں لکھا کہ مہلب کو ان کے وطن بصرہ کی ایک جماعت کے ساتھ خاریجوں کے مقابلے کے لئے بھیجو اور مہلب کو یہ اختیار دے دو کہ وہ خود اپنے شہر کے سربراہ اور وہ شہسوار اور تجربہ کار لوگوں کو منتخب کر لیں۔ کیونکہ اہالی بصرہ سے وہی خوب واقف ہیں۔ جنگی معاملات میں ان کو بالکل آزادی دے دینا کیونکہ مجھے ان کے تجربے اور مسلمانوں کے ساتھ ان کے اخلاص پر اعتماد ہے اور کوفہ والوں کی بھی ایک زبردست جمعیت ان کے ساتھ بھیجنا۔ اس فوج پر مشہور معروف اور شریف و نجیب اور ایسے شخص کو

سردار مقرر کرنا جس کی شجاعت و بسالت اور امور جنگ میں اس کا تجربہ محتاج تعارف نہ ہو۔ ان دونوں شہروں کے منتخب لشکر کو خارجہ جیوں کے مقابلے پر روانہ کرنا اور حکم دینا کہ جہاں خارجی جائیں یہ فوج بھی ان کے تعاقب میں اسی طرف جائے یہاں تک کہ اللہ تعالیٰ انھیں بالکل نیست و نابود کر دے، والسلام علیک۔

بشر نے مہلب کو بلا کر خط سنایا اور حکم دیا کہ جسے چاہو اپنے ساتھ لے جانے کے لئے منتخب کر لو۔ مہلب نے اپنے سالے جدیع بن سعید بن قیسہ بن سراق الازدی کو اپنے سامنے بلا کر حکم دیا کہ فوج کا رجسٹر لے آؤ تا کہ اس میں سے لوگوں کا انتخاب کر لیا جائے۔

بشر بن مروان کا مہلب سے حسد:

بشر کو یہ بات بری معلوم ہوئی کہ مہلب کو اس مہم کی سرداری کی عزت براہ راست عبدالملک کی جانب سے حاصل ہوئی۔ اب ان کی طاقت نہ تھی کہ وہ سوائے مہلب کے کسی دوسرے شخص کا انتخاب کرتے۔ اور اس طرح ان سے جلنے لگے کہ گویا انھوں نے ان کے خلاف کوئی گناہ کیا ہے۔ بہر حال بشر نے عبدالرحمن بن مخنف کو بلایا اور کوفہ کے لوگوں کے پاس بھیجا اور حکم دیا کہ وہ شہسواروں، دلیر اور شجاع لوگوں کو منتخب کریں۔

بشر بن مروان کا عبدالرحمن بن مخنف کو مشورہ:

عبدالرحمن بن مخنف کہتے ہیں کہ بشر نے بلا کر مجھ سے کہا کہ تم جانتے ہو کہ میں تمھاری کس قدر عزت و منزلت کرتا ہوں۔ اور کس قدر تمھیں چاہتا ہوں۔ میرا یہ ارادہ تھا کہ میں تمھیں اس فوج کا چونکہ میں تمھاری شرافت و شجاعت دو لہندی اور سخاوت سے بخوبی واقف ہوں سردار بناؤں، یہ سمجھ لو کہ تمھارے متعلق نہایت اچھی رائے رکھتا ہوں مگر دیکھو کہ صورت معاملہ یہ واقع ہوئی ہے کہ مہلب اس کے سردار بنائے گئے ہیں اس لئے تمھیں چاہیے کہ تم ان کے مقابلے میں اپنے حکم پر سختی سے جے رہو ان کی رائے اور مشورے کو قبول نہ کرو۔ اور ان کی تذلیل و تحقیر کرتے رہو۔

یہ باتیں تو کیں مگر یہ نہ کہا کہ فوج کا اس طرح انتظام کرنا دشمن سے لڑنا اور مسلمانوں کی خبر گیری کرنا بلکہ مجھے اپنے ایک عزیز دوست کی مخالفت پر آمادہ کیا کہ میں ایسا ہی بیوقوف نہھا بچہ تھا جو ان کے داؤں میں آجاتا میں نے کوئی ایسی مثال نہیں دیکھی کہ مجھ جیسے جہاں دیدہ بوڑھے اور صاحب مرتبہ سردار سے کسی نے ایسی خواہش کی ہو جیسی کہ اس کل کے لوٹنے نے مجھ سے کی۔ اس نے وہ بات کی ہے جس کا انجام کو پہنچانا اس کی قابلیت و قدرت سے باہر تھا۔ جب بشر نے محسوس کیا کہ میں نے جواب دینے میں زیادہ دلچسپی کا اظہار نہیں کیا تو مجھ سے دریافت کیا کہو کیا کہتے ہو۔ میں نے جواب دیا کہ جواب دیا کہ بھلا میں آپ کے حکم سے سرتابی کر سکتا ہوں۔ میں تو اس امر پر مجبور ہوں کہ آپ کے حکم کی چاہے اسے میں پسند کروں یا نہ کروں پوری طرح تعمیل کروں۔

مہلب کی خوارج پر فوج کشی:

مہلب نے اہل بصرہ کو لے کر رام ہرمز پر مور چہ لگایا اور خارجہ جیوں سے مقابلہ شروع ہوا۔ مہلب نے اپنے چاروں طرف خندق کھود لی۔ اتنے میں عبدالرحمن بھی اہل کوفہ کے ہمراہ مقام مذکور پر آ پہنچے ان کے ہمراہ اہل مدینہ کا جو دستہ تھا اس کے سردار بشر بن جریر تھے بنی تمیم اور ہمدانیوں پر محمد بن عبدالرحمن بن سعید بن قیس، کندہ اور ربیعہ پر اسحاق بن محمد بن الاشعث اور مذحج اور بنی اسد پر زحرابن قیس سردار تھے۔

بشر بن مروان کا انتقال:

عبدالرحمن نے مہلب سے میل یا ڈیزھ میل کے فاصلے پر ایسی جگہ خیمہ لگایا جہاں سے دونوں فوجیں ایک دوسرے کو دیکھ سکتی تھیں۔ جنگ کو شروع ہوئے دس ہی روز گزرے تھے کہ خبر آئی۔ بشر بن مروان نے بصرہ میں انتقال کیا۔ اب کیا تھا بصرہ اور کوفہ والوں میں سے اکثر فوج کو چھوڑ کر بھاگ گئے۔ بشر نے اپنے بعد خالد بن عبداللہ بن اسید کو اپنا جانشین چھوڑا اور کوفہ پر عمرو بن حریث ان کے قائم مقام تھے۔

اہل کوفہ کا میدان جنگ سے فرار:

اہل کوفہ میں سے جو لوگ میدان جنگ سے بھاگ گئے تھے ان میں زحر بن قیس، اسحاق بن محمد بن الاشعث اور محمد بن سعید بن قیس بھی تھے۔ عبدالرحمن بن مخنف نے اپنے بیٹے جعفر کو ان کے تعاقب میں روانہ کیا۔ چنانچہ اسحاق اور محمد کو تو یہ واپس لایا اور البتہ زحر کو نہ پاسکا۔ عبدالرحمن نے اول الذکر دونوں صاحبوں کو دو روز تک قید رکھا اور پھر ان سے یہ وعدہ لے لیا کہ اب کبھی وہ ان سے جدا نہ ہوں گے۔ مگر ان دونوں نے ایک ہی دن کے قیام کے بعد پھر راہ فرار اختیار کی اور اس مرتبہ شاہراہ عام چھوڑ کر دوسرے راستے سے چلے، حسب سابق اس مرتبہ بھی ان کا تعاقب کیا گیا ان تک دسترس نہ ہو سکی اور وہ دونوں ابوازیبہ کی گزریں قیس سے جا ملے۔

خالد بن عبداللہ کا مفروضہ فرار کے نام فرمان:

ابوازیبہ میں اور بھی بہت سے لوگ جو بصرہ جانا چاہتے تھے جمع ہو گئے۔ اس کی اطلاع خالد بن عبداللہ کو ہوئی۔ خالد نے ان لوگوں کے نام ایک فرمان لکھا اور ایک قاصد کو حکم دے کر بھیجا کہ فوج کے سرداروں کو جسمانی سزا دینا اور ان سب کو واپس لے آنا۔ خالد کا آزاد غلام ہی اس خط کا حامل بن کر قاصد بنا۔ تمام لوگ جمع ہوئے۔ اس نے خط پڑھ کر سنایا وہ خط یہ ہے۔

بسم اللہ الرحمن الرحیم

”یہ خط خالد بن عبداللہ کی جانب سے ہر اس مسلمان اور مومن کے نام ہے۔ جس تک یہ خط پہنچے آپ سب پر اللہ کی سلامتی ہو۔ میں اس معبود کی تعریف کرتا ہوں جس کے سوا کوئی اور معبود نہیں۔ بعد ازیں آپ کو معلوم ہونا چاہیے کہ اللہ تعالیٰ نے جہاد مسلمانوں پر فرض کیا ہے اسی طرح ان حاکمان بالادست کی جو جہاد کا اہتمام کرتے ہیں اطاعت کرنا بھی فرض ہے۔ جو شخص جہاد کرتا ہے اس کا فائدہ خود اسی کو ہوگا اور جو شخص جہاد نہ کرے گا اللہ تعالیٰ کو اس کی ضرورت نہیں۔ اور جو شخص مسلمانوں کے اعلیٰ عہدہ دار اور سربراہ کاروں کی نافرمانی کرے گا اللہ تعالیٰ اس سے ناخوش ہوگا اور وہ سزا کا بھی مستحق ہوگا اس کا جسم اس کی عزت، نفس اس کا مال تنخواہ سب ہی متاثر ہوں گی اور وہ دور دراز تکلیف دہ علاقوں میں خارج البلد کر دیا جائے گا۔ اے مسلمانو! تمہیں کچھ خبر بھی ہے کہ تم نے کس شخص کے خلاف یہ جرات کی ہے اور کس کی نافرمانی کی ہے۔ وہ امیر المومنین عبدالملک بن مروان ہے جس کی یہ عادت نہیں کہ مجرم سے چشم پوشی کرے اور نہ وہ نافرمانوں کو معافی دیتا ہے جو اس کے حکم کی اطاعت نہیں کرتا اس کی خبر کوڑے سے لیتا ہے اور جو اس کی مخالفت کرتا ہے اس کی تلوار سے خبر لیتا ہے اس لیے میں تمہیں سمجھاتا ہوں کہ کوئی ایسی بات نہ کرو جس کی وجہ سے تمہارے خلاف کارروائی کی جائے۔ اے اللہ کے بندو! میں تمہیں نصیحت کرتا ہوں کہ تم اپنی اپنی فوجی بارکوں میں واپس چلے جاؤ۔ اپنے

خليفة کی اطاعت کرو۔ اور سرکش و نافرمان نہ بنو ورنہ تمہارے ساتھ وہ سلوک کیا جائے گا جسے تم اچھا نہیں جانتے۔ میں خدا کی قسم کھا کر کہتا ہوں کہ اس خط کے بعد جس نافرمان پر میں نے قابو پایا میں اسے فوراً قتل کر ڈالوں گا اگر خدا نے چاہا۔ والسلام علیکم۔“

زحر کی خالد کے قاصد سے سخت کلامی:

قاصد نے اس خط کی ایک دوسطریں پڑھی ہوں گی کہ زحر بن قیس نے کہا کہ اس کا مختصر مضمون بتادو۔ خالد کے آزاد غلام نے کہا خدا کی قسم! میں اس شخص کا کلام سن رہا ہوں جس کا منشا ہے کہ جو کچھ وہ سنتا ہے اسے نہ سمجھے اور میں بتائے دیتا ہوں کہ اس میں کوئی بات نہیں جو اس کو بھلی معلوم ہو۔ زحر نے کہا اے سرخ رنگ کے غلام جیسا تجھے حکم دیا گیا ہے تو اس کی تعمیل کرو اور اپنے گھر واپس چلا جا۔ تو نہیں جانتا کہ ہمارے ارادے کیا ہے۔

خط پڑھا جا چکا کسی نے اس پر التفات نہیں کیا۔ زحر اسحق بن محمد اور محمد بن عبدالرحمن کوفہ کے پہلو میں ایک گاؤں میں آ کر مقیم ہوئے جو اشعث کی اولاد کی ملک تھا اور یہاں سے انھوں نے عمرو بن حریث کو لکھا۔

مفرو و فوجیوں کا کوفہ میں قیام:

حمد و ثناء کے بعد جب لوگوں کو امیر مرحوم کے وفات کی خبر ہوئی وہ میدان جنگ سے منتشر ہو گئے اور ہمارے ساتھ کوئی نہیں رہا۔ اس وجہ سے اب ہم آپ کے پاس اور اپنے وطن کی طرف واپس آئے ہیں۔ مگر ہم نے یہ مناسب سمجھا ہے کہ شہر میں داخل ہونے سے پہلے آپ چونکہ حاکم ہیں آپ کی اجازت لے لیں۔

عمرو بن حریث نے اس کے جواب میں لکھا کہ تم نے اپنے فوجی اقامت گا ہوں کو بلا اجازت چھوڑ دیا اور سرکش اور مخالف ہو گئے۔ اس لئے تمہیں شہر میں آنے کی اجازت دے سکتا ہوں نہ امان۔

جب یہ خط ان لوگوں کے پاس آیا یہ انتظار کرتے رہے اور رات کے پردہ میں اپنے اپنے مکانات میں چلے آئے اور حجاج بن یوسف کے کوفہ آنے تک بغیر کسی چھیڑ چھاڑ کے اقامت گزریں رہے۔

بکیر بن وشاح کی معزولی:

اسی سنہ میں عبدالملک نے بکیر بن وشاح کو خراسان کی صوبہ داری سے معزول کر کے ان کی جگہ امیہ بن عبداللہ بن خالد بن اسید کو خراسان کا گورنر مقرر کیا۔ بکیر کی برطرفی اور امیہ کے تقرر کے واقعات یہ ہیں۔

ابوالحسن کے بیان کے مطابق بکیر دو سال تک خراسان کے گورنر رہے۔ کیونکہ ۷۲ھ میں ابن خازم قتل ہوئے اور ۷۳ھ میں امیہ نے خراسان آ کر اس عہدے کا جائزہ لیا۔

بکیر بن وشاح اور ہجیر میں مصالحت:

بکیر کی برطرفی کی وجہ یہ ہوئی کہ جب ابن خازم قتل کر ڈالے گئے تو ان کے سر کے بھینچنے کے متعلق ہجیر اور وشاح میں اختلاف ہوا اور اسی بناء پر بکیر نے ہجیر کو قید کر دیا۔ اور جب تک امیہ خراسان کے گورنر مقرر ہو کر نہ آئے ہجیر قید رہے۔

بکیر کو جب معلوم ہوا کہ عبدالملک نے ان کی جگہ امیہ کو خراسان کا گورنر مقرر کر کے روانہ کیا ہے اس نے ہجیر کے پاس پیام

بھیجا کہ میں آپ سے راضی نامہ کرنا چاہتا ہوں۔ مگر بھیر نے انکار کر دیا اور کہا کہ شاید بکیر نے یہ سمجھ لیا ہے کہ تمام خراسان متفقہ طور پر ان کا طرف دار ہے گا۔ غرضیکہ کئی مرتبہ قاصد پیام لے کر گئے مگر بھیر انکار ہی کرتا رہا۔ آخر کار ضرار بن حصین الضحیٰ بھیر کے پاس آیا اور کہنے لگا کہ تم بالکل ہی بیوقوف ہو۔ تمہارا ایک بھائی تم سے معذرت کر رہا ہے حالانکہ تلو اس کے ہاتھ میں ہے اور تم اس کی قید میں ہو مگر پھر انکار کر رہے ہو۔ اگر وہ تمہیں قتل کر ڈالے تو اس کا کیا کرو گے تمہاری حمایت میں کوئی چوں تک بھی نہیں کرے گا۔ اور جو چیز تمہیں مل رہی ہے تم اسے قبول نہیں کرتے۔ صلح کر لو اور پھر تمہیں بالکل آزادی ہے جہاں چاہے جانا۔ بھیر نے اس مشورے کو قبول کر لیا اور بکیر سے صلح کر لی۔ بکیر نے چالیس ہزار درہم اسے بھیجے اور یہ بھی شرط کر لی کہ میرے مقابلے پر کبھی نہ آنا۔

خراسان میں خانہ جنگی کا خطرہ:

اس وقت خراسان میں قبیلہ بنی تمیم تھا۔ ان میں خصوصیت ہو گئی تھی بنی مقاعس اور دوسرے تحت کے قبیلے والے بکیر سے تعصب کرنے لگے تھے اس سے قدرتی طور پر خراسانیوں کو یہ ڈر پیدا ہوا کہ صورت معاملات اگر یہی قائم رہی تو اس کا نتیجہ فساد و تباہی ہے اور ہماری خانہ جنگی سے ہمارے مشرک دشمن ضرور فائدہ اٹھائیں گے اور اس طرح وہ ہمیں زیر کر لیں گے۔ ان تمام خیالات کی بناء پر انہوں نے عبدالملک کو ان واقعات کی اطلاع دی اور لکھا کہ بھیر اور بکیر کے جھگڑے کے بعد اس ملک کی حالت اسی وقت تک درست نہیں ہو سکتی جب تک کہ کوئی قریشی زادہ اس کا حاکم اعلیٰ نہیں مقرر کیا جائے جس سے نہ لوگ حسد کریں اور نہ تعصب۔

عبدالملک کا ارباب سیاست سے مشورہ:

عبدالملک نے ارباب سیاست کو مخاطب کر کے کہا کہ خراسان ہماری سلطنت کی مشرقی سرحد ہے اور جو کچھ وہاں فتنہ و فساد وہاں ہو چکا ہے وہ ہو چکا۔ اس وقت بنی تمیم کا ایک شخص اس پر گورنر ہے۔ لوگ اب اس سے تعصب کرتے ہیں اور انہیں یہ خوف دامنگیر ہے کہ مبادا پھر وہی فتنہ و فساد کی آگ مشتعل ہو اور یہ تمام سرحدی علاقہ اس کے نذر ہو جائے۔ ابن خراسان نے مجھ سے یہ درخواست کی ہے کہ میں ان پر ایک ایسے شخص کو حاکم بنا دوں جو قریش سے ہو جس کی بات کو وہ سنیں اور جس کے احکام کی تعمیل کریں۔

عبدالملک اور امیہ بن عبداللہ کی گفتگو:

اس پر امیہ بن عبداللہ نے عرض کی کہ آپ اپنے قرابت داروں میں سے کسی شخص کو خراسان کا حاکم اعلیٰ مقرر فرمائیں۔

عبدالملک نے جواب دیا کہ اگر تم ابوہندیک کے مقابلے سے پسپا نہ ہوئے ہوتے تو میری نظر انتخاب تم ہی پر پڑتی۔

امیہ نے عرض کیا۔ اے امیر المؤمنین میں نے اس وقت ان کے مقابلے سے عنان مراجعت پھیری تھی۔ جب کہ میرے ساتھ کوئی مقابلہ کرنے والا باقی نہیں رہا تھا۔ تمام لوگ مجھے چھوڑ کر بھاگ گئے تھے۔ اس وقت میں نے یہی مناسب سمجھا کہ اپنے گروہ کے پاس واپس جانا اس سے زیادہ بہتر ہے کہ ایک منٹھی بھرفوج کے ساتھ میں دشمن کا مقابلہ کروں اور مفت میں سب کو ہلاکت میں ڈالوں۔ اس طرح میں نے مسلمانوں کو ہلاکت سے بچایا۔ مرار بن عبدالرحمن بن ابی بکرہ اس سے خوب واقف ہیں اور خود خالد بن عبداللہ نے بھی جناب والا کو میری مجبوریوں سے پوری طرح آگاہ کر دیا۔

امارت خراسان پر امیہ بن عبداللہ کا تقرر:

اس میں کچھ شک بھی نہیں کہ خالد بن عبداللہ نے عبدالملک کو اس واقعہ کے متعلق لکھ دیا تھا کہ چونکہ تمام لوگوں نے امیہ کا

ساتھ چھوڑ دیا تھا اس وجہ سے مجبوراً انہیں پلٹ آنا پڑا۔ مرار جو اس وقت موجود تھے انہوں نے عبدالملک کے سامنے امیہ کے بیان کی تائید کی۔ اس پر عبدالملک نے امیہ کو خراسان کا گورنر مقرر کر دیا۔

عبدالملک امیہ کو بہت چاہتے تھے اور اپنی اولاد کے برابر سمجھتے تھے۔ امیہ کے خراسان کے مقرر ہونے پر لوگ کہنے لگے کہ یہ خوب ہوا کہ ایک طرف تو ابی ذبیب کے مقابلے میں شکست کھائی اور دوسری طرف اس کا معاوضہ یہ ملا کہ خراسان کے گورنر مقرر ہوئے۔

بکیر کی امیہ بن عبداللہ سے ملاقات:

بکیر اس وقت مقام سنج میں مقیم تھا اور پوچھتا رہتا کہ امیہ کب آتے ہیں۔ جب اسے معلوم ہوا کہ وہ ابرشہر کے قریب آگئے ہیں تو اس نے ایک عجیبی باشندے سے جس کا نام رزین یا زریق تھا کہا کہ تو مجھے ایک ایسے قریب کے راستے سے لے چل کہ میں ابرشہر امیہ کے پہنچنے سے پہلے پہنچ جاؤں تجھے انعام و اکرام دیا جائے گا بلکہ میں اور بھی بہت کچھ تجھے دوں گا۔

یہ شخص راستے سے خوب واقف تھا۔ چنانچہ بکیر اس شخص کے ساتھ روانہ ہوا اور ایک ہی رات میں سنج سے سرزمین سرخس میں پہنچ گیا۔ پھر وہاں سے نیسا بور آیا اور امیہ سے ابرشہر میں جا ملا۔ ملاقات کے وقت اس نے خراسان کی پوری حالت سے انہیں مطلع کیا اور بتایا کہ کیا تدابیر اختیار کی جائیں جس سے کہ باشندوں کی حالت درست ہو۔ وہ اچھی طرح سے اطاعت و فرمانبرداری کریں اور ان کے انتظام کی تکلیف گورنر کے لیے کم ہو جائے۔ علاوہ اس کے بکیر نے امیہ سے بکیر کے خلاف اس روپیہ کے لیے جس پر انہوں نے قبضہ کر لیا تھا مرافعہ بھی کیا اور کہا کہ بکیر ضرور بے وفائی کرے گا۔

امیہ کا بکیر سے حسن سلوک:

بہر حال بکیر بھی امیہ کے ہمراہ مرو آیا۔ امیہ ایک نہایت شریف سردار تھا۔ اس نے بکیر یا اس کے دوسرے عہدہ داروں سے کوئی تعارض نہیں کیا بلکہ بکیر سے کہا کہ تم میرے باڈی گارڈ کے سردار ہو جاؤ۔ اس نے قبول کرنے سے انکار کیا اور اس لیے یہ عہدہ بکیر کو دے دیا گیا۔

اس کے اس انکار کرنے پر بکیر کے ہم قوم چند لوگوں نے اسے ملامت کی اور کہا ”دیکھا تم نے اس عہدے کے قبول کرنے سے انکار کر دیا اور بکیر اس پر مقرر ہو گیا اور تمہارے ان کے تعلقات جس قدر خراب ہیں اس سے تم بخوبی واقف ہو۔

بکیر نے جواب دیا کہ نہیں میں ایسا نہیں کر سکتا تھا۔ کل تک تو میں اس صوبہ کا حاکم اعلیٰ تھا کہ جب میں چلتا تھا تو دوسرے میرے نیزے کو اٹھا کر چلتے تھے اب کیا آج میں اس ذلت کو گوارا کر لوں کہ دوسرے کے لیے نیزہ ہاتھ میں لے کر چلوں۔

امیہ نے بکیر سے کہا کہ خراسان کے علاقہ میں جس جگہ کو چاہو تم پسند کر لو وہ تمہاری جاگیر میں دے دیا جائے۔ بکیر نے کہا طخارستان۔ امیہ نے کہا بہتر ہے۔ طخارستان تمہاری جاگیر میں دے دیا جاتا ہے۔ بکیر نے اب روانگی کی تیاری شروع کی اور بے انتہا روپیہ لوگوں میں تقسیم کیا۔

بکیر نے امیہ سے کہا کہ اگر بکیر طخارستان پہنچ گیا وہ ضرور تم سے دغا کرے گا۔ غرضیکہ بکیر ہمیشہ اسی طرح امیہ کے کان بکیر کی جانب سے بھرتا رہتا تھا۔ آخر کار بار بار کہنے کا اثر ہوا اور امیہ نے بکیر کو حکم دیا کہ تم میرے ہی پاس رہو۔

امیر حج حجاج بن یوسف:

اسی سنہ میں حجاج بن یوسف نے لوگوں کو حج کرایا۔ حجاج نے اپنے مدینہ آنے سے پیشتر عبداللہ بن قیس بن مخزومہ کو مدینہ کا قاضی مقرر کر دیا۔

مکہ و مدینہ کا گورنر حجاج بن یوسف تھا۔ کوفہ اور بصرہ پر بشر بن مروان۔ خراسان پر امیہ بن عبداللہ بن اسید گورنر تھا۔ شریح بن الحارث کوفہ کے قاضی تھے۔ ہشام بن ہبیرہ بصرہ کے قاضی تھے۔ یہ بھی بیان کیا گیا ہے کہ عبدالملک بن مروان نے اس سال عمرہ ادا کیا مگر اس سال کی صحت میں کلام ہے۔

۵۷ کے واقعات

اس سنہ میں محمد بن مروان نے موسم گرما کی مہم کے ساتھ رومیوں سے جہاد کیا، جب کہ رومی مرعش کی جانب سے آگے بڑھے تھے۔

امارت عراق پر حجاج بن یوسف کا تقرر:

اسی سنہ میں عبدالملک نے یحییٰ بن اہکم بن ابی عاص کو مدینہ کا گورنر مقرر کیا اور اسی طرح حجاج بن یوسف کو تمام عراق کا سوائے خراسان اور جحستان کے گورنر مقرر کیا۔ اور اسی سنہ میں حجاج بن یوسف کوفہ آیا۔ حجاج مدینہ میں مقیم تھا کہ عبدالملک کا حکم ملا کہ عراق جاؤ۔ کیونکہ بشر کا انتقال ہو چکا تھا۔ حجاج بارہ سواریوں کے ساتھ نہایت اعلیٰ اور تیز رفتار اونٹنیوں پر سوار ہو کر کوفہ پہنچا۔ حجاج بن یوسف کی کوفہ میں آمد:

جس وقت کوفہ پہنچا ہے تو دن اچھی طرح چڑھ گیا تھا مگر حجاج کا آنا دفعۃً ہوا کیونکہ اس کے آنے کا حال کسی کو معلوم نہ تھا۔ مہلب بھی کوفہ میں نہ تھے۔ کیونکہ مہلب نے بشر کو خوارج بھیج دیا تھا۔ حجاج سب سے پہلے مسجد میں آیا اور منبر پر چڑھا۔

اس نے ایک سرخ باریک کپڑے کے عمامے سے اپنے چہرے کو چھپا رکھا تھا۔ لوگوں سے کہا کہ میرے سامنے آؤ تا کہ میں تقریر کروں۔ لوگوں نے پہلے تو اسے اور اس کے ساتھیوں کو خارجی خیال کیا اور اس کے قتل کرنے کی ٹھان لی۔ مگر جب لوگ جمع ہو گئے تو اس نے اپنا چہرہ بے نقاب کر دیا اور یہ شعر پڑھا۔

انا ابن حلا و طلاع الشنایا متی اضع العمامة تعرفونی

ترجمہ: ”میں وہ آفتاب ہوں جو پردہ ظلمت کو چاک دیتا ہوں اور گھائیوں پر چڑھنے والا ہوں۔ جب میں اپنا عمامہ اتاروں گا تب تم مجھے پہچان لو گے۔“

حجاج بن یوسف کا خطبہ:

بخدا میں شر کو اس کے کجاوہ میں لا دیتا ہوں اور اس کے ایسے ہی نعل لگاتا ہوں اور جو جیسا کرتا ہے ویسے ہی اس کا بدلہ دیتا

ہوں میں بہت سے سروں کو دیکھ رہا ہوں کہ وہ پک گئے ہیں اور ان کے توڑ لینے کا وقت قریب آ گیا ہے اور میں عمالوں اور ڈاڑھیوں کو خون سے زعفرانی دیکھ رہا ہوں۔ اے عراق کے لوگو! جان لو کہ میں انجیر کی طرح دبایا نہیں جاسکتا اور نہ بوسیدہ خشک مشک سے میں ڈرایا جاسکتا ہوں۔ میرا تقرر نہایت دانائی سے کیا گیا ہے اور مجھے بڑے اہم فرائض انجام دینا ہیں۔ امیر المومنین عبد الملک نے اپنے ترکش سے تیر نکالے اور ان سب کی لکڑیوں کو دانت سے کاٹا اور مجھ ہی کو سب سے زیادہ مضبوط اور ٹوٹنے میں سخت پایا اور اس لیے انھوں نے مجھے تمہاری طرف بھیجا ہے کیونکہ عرصہ دراز سے فتنہ و فساد تمہارا شیوہ ہو گیا ہے اور بغاوت تمہارا دستور العمل۔ مگر اب سمجھ لو کہ میں تمہاری اس طرح کھال ادھیڑ لوں گا جس طرح لکڑی سے چھال اتاری جاتی ہے اور اس طرح تمہیں قطع کر ڈالوں گا جس طرح خشک خاردار درخت بول کاٹ ڈالا جاتا ہے اور اس طرح تمہیں ماروں گا جس طرح ایک اجنبی اونٹ پیٹا جاتا ہے۔ بخدا! میں وعدہ کرتا ہوں اسے وفا کرتا ہوں اور جب میں کسی کام کے کرنے کا ارادہ کرتا ہوں اسے پورا کرتا ہوں۔ اس لیے مجھ سے اور ان جماعتوں سے ڈرو اور قیل و قال سے بچو اور جس حالت میں تم اب ہو اس سے اپنے آپ کو نکالو بخدا یا تو تم راہ راست پر آ جاؤ ورنہ یاد رکھو کہ مہلب کی فوج میں سے جو لوگ بھاگ کر آئے ہیں وہ اگر آج سے تین دن کے بعد یہاں آ گئے تو انہیں قتل کر ڈالوں گا اور ان کی جائیداد ضبط کر لوں گا۔ اس قدر خطبہ دینے کے بعد حجاج اپنے قیام گاہ کی طرف چلا گیا۔ جب حجاج دیر تک خاموش بیٹھا رہا تو محمد بن عمیر نے کچھ کنکریاں ہاتھ میں اٹھالیں اور یہ کہا جاتا ہے کہ ارادہ کیا کہ اسے مارے اور یہ بھی کہا کہ خدا سے ہلاک کرے یہ کس قدر کرہیہ منظر اور بد شکل ہے۔ معلوم ہوتا ہے کہ جو یہ کہے گا وہ بھی ایسا ہی ہوگا جیسا کہ اس کی ظاہری شکل و صورت ہے۔

جب حجاج نے خطبہ شروع کیا تو اس کا اس قدر اثر ہوا کہ خود بخود یہ کنکریاں سے گرنے لگیں اور محمد بن عمیر کو خبر تک نہیں ہوئی۔ حجاج نے اپنے خطبہ میں یہ بھی کہا تھا شہادت الوجوه۔ یعنی تمہارے منہ برے ہو جائیں گے اِنَّ اللّٰهَ ضَرَبَ مَثَلًا قَرِيْبًا كَانَتْ اِمْنَةً مُّطْمَئِنِّتًا يَّاتِيْهَا رِذْقُهَا رَغَدًا مِّنْ كُلِّ مَكَانٍ فَكَفَّرَتْ بِاَنْعَمِ اللّٰهِ فاَذا قَهَّ اللّٰهُ لِبَاسِ الْجُوعِ وَالْخَوْفِ بِمَا كَانُوْا يَصْنَعُوْنَ۔ ”اللہ تعالیٰ نے ان لوگوں کو مثال اس قریہ سے دی ہے جو نہایت امن و سکون میں تھا۔ ہر جگہ سے نہایت اطمینان و صبر کے ساتھ ماکولات اسے پہنچا کرتی تھیں اس نے اللہ کی نعمتوں کی ناشکری کی پس اللہ تعالیٰ نے اس قریہ کو بھوک اور خوف کا لباس پہنا دیا۔ انھیں کے اعمال اس کے ذمہ دار تھے۔“

تم لوگ بھی اس قریہ کے باشندوں کی طرح ہو۔ بہتر ہے کہ تم اپنی حالت درست کر لو اور راہ راست پر آ جاؤ ورنہ یاد رکھو کہ تمہیں ایسی ذلت کا مزا چکھاؤں گا کہ تم باز آ جاؤ گے اور تمہیں خشک خاردار درخت بول کی طرح قطع کروں گا پھر تم مطیع و منقاد ہو جاؤ گے۔ میں قسم کھا کر کہتا ہوں کہ یا تم میرے ہاتھوں انصاف قبول کرو، فتنہ و فساد اور جھوٹی افواہوں سے باز آؤ ورنہ معمولی قطع و برید کیا شے ہے۔ میں تلوار سے تمہاری ایسی قطع و برید کروں گا کہ تمہاری عورتیں بیوہ اور تمہارے بچے یتیم ہو جائیں گے اور جب تک کہ تم ان غیر آئینی باتوں کو ترک نہ کرو گے اور ان باتوں سے باز نہ رہو گے میں ہوں اور یہ جماعتیں ہیں۔ تم میں سے کوئی شخص سوار نہیں ہو سکتا مگر تمہارا یاد رکھو کہ اگر باغیوں کو ان کی بغاوت اور سرکشی راس آ گئی اور وہ اپنے مقاصد میں کامیاب ہو گئے تو نہ خراج وصول ہوگا اور نہ دشمنوں سے کوئی لڑنے والا ہوگا اور نہ سرحد کی حفاظت ہو سکے گی۔ اگر یہ لوگ زبردستی جہاد میں شریک نہ ہوں گی خوشی سے تو کبھی بھی نہ

ہوں گے۔ مجھے اس بات کی خبر پہنچی ہے کہ تم لوگوں نے مہلب کو چھوڑ دیا اور عدول حکمی کر کے اپنے شہر واپس آ گئے ہو اور میں تم سے قسم کھا کر کہتا ہوں کہ آج سے تین دن کے بعد جس شخص کو میں یہاں دیکھوں گا اس کی گردن مار دوں گا۔
مفرو و نو جیوں کی واپسی کا حکم:

اس کے بعد حجاج نے تمام سربر آوردہ لوگوں کو بلایا اور انہیں حکم دیا کہ تمام لوگوں کو مہلب کے پاس پہنچا دو اور مجھے تحریری ثبوت اس بات کا دو کہ یہ لوگ اپنی منزل مقصود کو پہنچ گئے۔ اس مدت کے ختم ہونے تک پل کے دروازے شب و روز کھلے رہیں۔
حجاج بن یوسف کا اہل کوفہ کو خطاب:

تیسرے دن حجاج نے بازار میں تکبیر کی آواز سنی گھر سے نکل کر منبر پر متمکن ہوا اور کہنے لگا اسے باشندگان عراق باغیوں اور منافقوں اور برے اخلاق والوں۔ میں نے تکبیر کی ایک آواز سنی ہے مگر یہ وہ تکبیر نہیں جس سے اللہ کے راستے میں ترغیب و تخریب دلائی جاتی ہو۔ بلکہ اس کا مقصد لوگوں کو خوفزدہ کرنا ہے اور میں نے خوب جان لیا ہے کہ یہ ایک غبار ہے جس کے پردے میں سخت و تیز آندھی آنے والی ہے۔ اے بیوقوف! لونڈی کے جنوں اور بندگان سرکشی و نافرمانی اور اے بیوہ اور لاوارث عورتوں کے بیٹو کیا تم میں کوئی بھی ایسا شخص نہیں جو اپنی کمزوری و ضعف کے باوجود خاموشی اور اطمینان سے بیٹھے اور اپنے خون کو مفت نہ بہائے اور پھونک پھونک کر قدم دھرے میں خدا کی قسم کھا کر کہتا ہوں۔ کہ عنقریب میں تمہیں ایسی سخت سزا دوں گا جو انگوٹوں کے لیے عذاب اور آئندہ نسلوں کے لیے عبرت ثابت ہوگی۔

عمیر بن ضابی کا عذر:

اس تقریر کے بعد عمیر بن ضابی التمیمی نے کھڑے ہو کر عرض کی کہ خدا امیر کے کاموں کی ہمیشہ اصلاح کرتا رہے۔ میں بھی اس مہم میں شریک تھا اور اس سے متعلق ہوں۔ مگر میں بیمار اور ضعیف سن رسیدہ شخص ہوں۔ یہ میرا لڑکا بالکل نوجوان ہے یہ میرے بدلے حاضر ہے۔

حجاج نے پوچھا کہ تم کون ہو۔ عمیر نے اپنا نام بتایا۔ حجاج نے پھر پوچھا کہ کیا تم نے میری کل کی تقریر سنی ہے عمیر نے کہا ہاں۔ حجاج نے کہا کہ کیا تم ہی وہ شخص نہیں ہو جس نے امیر المؤمنین حضرت عثمان رضی اللہ عنہ سے جنگ کی تھی۔ عمیر نے اس کا بھی اقرار کیا۔ حجاج نے پھر پوچھا کس بنا پر تم نے ایسا کیا۔ عمیر نے کہا کہ اگرچہ میرا باپ ایک بہت بوڑھا شخص تھا۔ مگر حضرت عثمان رضی اللہ عنہ نے اسے جیل خانہ میں ڈال دیا تھا۔ حجاج نے پوچھا کہ کیا تم نے ہی یہ شعر کہا ہے:

ہممت و لم افعل و کدت و لیتنی ترکت علی عثمان تبکی حلائلہ

”میں نے قصد کیا مگر اسے عملی جامہ نہیں پہنایا۔ میں اس فعل کو کرنے ہی والا تھا اور کاش میں عثمان رضی اللہ عنہ کو ایسی حالت میں چھوڑتا کہ ان کی بیویاں ان پر نوحہ کر رہی ہوتیں۔ میں تو تمہارے قتل کر دینے میں دونوں شہروں کوفہ اور بصرہ کی بھلائی خیال کرتا ہوں۔“

اس کے بعد حجاج نے اپنے پہرہ دار کو عمیر کی گردن مار دینے کا حکم دیا اور ایک شخص نے اٹھ کر اس کے حکم کی تعمیل میں اسے قتل کر دیا اور حجاج نے اس کے تمام مال و دولت پر قبضہ کر لیا۔

عمیر کا قتل:

اس واقعہ کے متعلق ایک دوسرا بیان یہ ہے کہ عنبہ بن سعید نے حجاج سے پوچھا کہ آپ اس شخص کو جانتے ہیں۔ حجاج نے کہا نہیں۔ عنبہ نے کہا کہ یہ بھی حضرت عثمان رضی اللہ عنہ کے قاتلوں میں سے ہے۔ اس پر حجاج نے اس سے مخاطب ہو کر کہا اے دشمن خدا تو نے امیر المومنین کے پاس اپنی طرف سے کیوں نہ کسی اور شخص کو بھیجا۔ اس وقت بھی اپنے معاوضہ میں کسی اور کو بھیج دیا ہوتا۔ اور پھر اس کے قتل کر ڈالنے کا حکم دیا اور بعد میں یہ اعلان کر دیا کہ عمیر نے باوجود ہمارا حکم سن لینے کے اس کی تعمیل نہیں کی اور تین دن کے بعد حاضر ہوا۔ اس لیے ہم نے اسے قتل کر ڈالا اور اس لیے تمام لوگوں کو اطلاع دی جاتی ہے کہ جو لوگ مہلب کی فوج میں تھے ان میں سے اگر کوئی شخص آج رات یہاں بسر کرے گا وہ اپنی جان کو معرض خطر میں سمجھے۔

مفرو و فوجیوں کی مراجعت:

اس اعلان کو سنتے ہی تمام لوگ پل پر جمع ہو گئے۔ تمام سربراہ آوردہ لوگ مہلب کے پاس پہنچے جو اس وقت رام ہرمز میں مقیم تھے اور وہاں جا کر ان سے اپنے بیچنے کی باقاعدہ رسیدیں حاصل کیں۔ اس پر مہلب نے کہا کہ آج عراق میں وہ شخص آیا ہے جو اپنے زمانہ کا جوان مرد ہے۔ اب دشمن قتل ہو جائیں گے۔

ابوعبیدہ نے اپنی روایت میں بیان کیا ہے کہ اس شب صرف بنی مذحج کے چار ہزار آدمیوں نے پل کو عبور کیا۔ مہلب نے اس پر کہا اب عراق میں ایک جوان مرد آیا ہے۔

عبدالملک کا خط بنام اہل کوفہ:

جب عبدالملک کا خط لوگوں کے سامنے پڑھا جانے لگا تو پڑھنے والوں نے کہا: اما بعد السلام علیکم! میں تمہارے سامنے اللہ کی تعریف کرتا ہوں۔ اس پر حجاج نے کہا چپ رہ اے نافرمان غلام بھلا امیر المومنین تو تم پر سلامتی بھیجیں اور تم میں سے کسی شخص کو یہ توفیق نہ ہو کہ اس کا جواب دے۔ یہ اخلاق اموی عورت کے لونڈوں کا ہے۔ ٹھہرو بخدا اب میں تمہیں کچھ اور اخلاق سکھاؤں گا۔ اور جو شخص اس خط کو پڑھ رہا تھا اسے حکم دیا کہ پھر ابتدا سے پڑھے۔ چنانچہ جب پڑھنے والا اما بعد السلام علیکم پر پہنچا تو سب نے بلا استثنا کہا و علی امیر المومنین السلام ورحمۃ اللہ۔

عمیر کے قتل کا واقعہ:

ایک دوسری روایت میں مذکور ہے کہ جب حجاج کوفہ آیا تو اس نے لوگوں سے اپنی تقریر کے دوران کہا کہ تم لوگ مہلب کی فوج میں سے چھوڑ کر بھاگ آئے ہو۔ اس لیے میں حکم دیتا ہوں کہ آج سے تیسرے دن کی صبح کو ان کی فوج کا کوئی شخص یہاں نہ رہے۔ تیسرے دن کے بعد ایک شخص ابو لہان حجاج کے پاس آیا۔ دریافت کرنے پر اس نے بتلایا کہ میں نے عمیر بن ضابی البرجمی کو حکم دیا تھا کہ تم اپنی فوج میں چلے جاؤ مگر اس کے جواب میں اس نے مجھے مارا اور اس حکم کی تکذیب کی۔ حجاج نے عمیر کو بلایا ایک پیر فرتوت سامنے لایا گیا۔ حجاج نے دریافت کیا کہ تم کیوں اپنے فوجی مرکز سے بھاگ کر چلے آئے؟ عمیر نے کہا میں ایک بڑھا ضعیف ہوں۔ حرکت تک نہیں کر سکتا اس لیے میں نے اپنے عوض اپنے بیٹے کو جو مجھ سے زیادہ طاقتور اور عمر میں میرے مقابلے میں بالکل جوان ہے۔ بھیج دیا ہے آپ میرے بیان کی تصدیق فرمائیے اگر میں سچا ہوں تو خیر ورنہ مجھے ضرور سزا دیجیے گا۔ اس پر عنبہ بن سعید

نے کہا کہ یہ ہی وہ شخص ہے کہ جب حضرت عثمان غنی رضی اللہ عنہ مقتول پڑے تھے یہ ان کے لاشہ کے پاس آیا ان کے طمانچے مارے ان پر کود پڑا جس سے آپ کی دو پسلیاں چور ہو گئیں۔ حجاج نے اس کے قتل کا حکم دیا اور اس کی گردن مار دی گئی۔

عمر بن سعید کی روایت:

عمر بن سعید کہتے ہیں کہ میں کوفہ سے حیرہ جا رہا تھا کہ اثناء راہ میں میں نے چند لوگوں کو جرز پڑھتے سنا۔ میں اس طرف چلا اور ان لوگوں سے پوچھا کہ کیا خبر ہے۔ انہوں نے کہا کہ ہم پر قبائل عرب کے بدترین قبیلہ شموذ کا ایک شخص حاکم ہو کر آیا ہے جس کی پنڈلیاں میڑھی جس کے چوتے خشک سوکھے ہوئے اور دن کا اندھا شہرہ چشم ہے۔ ہمارے قبیلے کا عمیر بن ضابی اس کے پاس گیا تو اس نے اسے قتل ہی کر ڈالا۔ حجاج اسی سنہ کے ماہ رمضان المبارک میں کوفہ آئے۔

حکم بن ایوب کا امارت بصرہ پر تقرر:

حکم بن ایوب اشقی کو بصرے کا حاکم مقرر کر کے روانہ کیا۔ اور حکم دیا کہ خالد بن عبداللہ پر تشدد کرنا۔ جب خالد کو اس کا علم ہوا وہ حکم کے بصرے پہنچنے سے پہلے ہی وہاں سے نکل کھڑا ہوا اور مقام جلیاء میں قیام پذیر ہوا۔ اہل بصرہ اس کے ساتھ ہو لیے اور تا وقتیکہ اس نے ہر شخص کو ہزار ہزار درہم نہ دیئے وہ اس کے کمرے سے نہ گئے۔

اس سال عبدالملک نے لوگوں کو حج کرایا اور اسی سال یحییٰ بن حکم عبدالملک کے پاس آیا اور مدینے پر ابان بن عثمان کو اپنا قائم مقام مقرر کرایا۔ عبدالملک نے یحییٰ بن حکم کو حکم دیا کہ تم بدستور سابق مدینے کے حاکم رہو گے۔ بصرے اور کوفہ پر حجاج بن یوسف اور خراسان پر امیہ بن عبداللہ گورنر تھے۔ شریح کوفہ کے زرارہ بن اونی بصرے کے قاضی تھے۔

اسی سنہ میں حجاج کوفہ سے بصرہ گیا اور کوفہ پر ابو یعفور عمرو بن المغیرہ بن شعبہ رضی اللہ عنہ کو اپنا قائم مقام کر دیا اور جب تک کہ حجاج جنگ رستقباذ کے بعد کوفہ واپس نہ گیا ابو یعفور برابر کوفہ پر قائم مقام کی حیثیت سے کام کرتا رہا۔

حجاج بن یوسف کی بصرہ میں آمد:

اور اسی سال بصرے میں لوگوں نے حجاج کے خلاف علم بغاوت بلند کیا۔

عمیر کے قتل کے بعد حجاج کوفہ سے بصرے آیا اور جس قسم کی تہدید آمیز تقریر اس نے اہل کوفہ کے سامنے کی تھی اسی قسم کی یہاں بھی کی۔

بنی شکر کا ایک شخص اس کے سامنے پیش کیا گیا کہ یہ شخص فوج سے بھاگ آیا ہے۔ اس نے کہا مجھے فتق کا عارضہ ہے۔ بشر نے خود دیکھا تھا اور میرے اس عذر کو قبول بھی کر لیا تھا۔ جو کچھ مجھے بیت المال سے تنخواہ ملتی ہے وہ یہ موجود ہے واپس کر لی جائے۔ حجاج نے اس کی ایک نہ سنی اور قتل کروا ڈالا۔ اہل بصرہ اس واقعہ سے بہت ہی پریشان ہوئے اور بصرے سے روانہ ہو کر رام ہرمز کے پل پر فوجی معائنے کے لیے باقاعدہ طور پر آگے پیچھے کھڑے ہو گئے۔ اس پر مہلب نے کہا اب لوگوں پر ایک جوان مرد شخص سردار مقرر ہو کر آیا ہے۔

عبداللہ بن جارود کی بغاوت:

ماہ شعبان ۷۵ھ کی ابتدائی تاریخوں میں حجاج بصرے سے روانہ ہو کر رستقباذ میں مقیم ہوا اور سماں لوگوں نے اس کے خلاف

عبداللہ بن جارود کی زیر سیادت علم بغاوت بلند کیا۔ حجاج نے عبداللہ بن جارود کو قتل کر ڈالا اور اس نے اٹھارہ سررام ہرمز میں نصب کرنے کے لیے روانہ کیے۔ اس ترکیب سے مسلمانوں کی حالت مضبوط ہو گئی۔ مگر دوسری طرف خارجیوں کو یہ بات بہت ناگوار گزری، کیونکہ انہیں توقع تھی کہ ہمارے دشمنوں میں پھوٹ اور نفاق پڑ جائے گا اس کے بعد حجاج بصرے واپس آ گیا۔

عبداللہ بن جارود کا قتل:

بصرے آ کر جب حجاج نے لوگوں کو حکم دیا کہ تم مہلب سے جا کر مل جاؤ تو تمام لوگ روانہ ہو گئے۔ اب خود حجاج بھی بصرے سے چل کر آخر شعبان میں رستقباذ میں مقام دستوی کے قریب فروکش ہوا۔ اس کے ساتھ بصرے کے اکابر اور عمائدین بھی تھے مہلب اور اس کے درمیان اٹھارہ فرسخ کا فاصلہ تھا۔ اس مقام پر حجاج لوگوں کے سامنے تقریر کرنے کھڑا ہوا اور اس نے کہا کہ تمہاری تنخواہوں میں ابن زبیر رضی اللہ عنہما نے جو اضافہ کیا تھا وہ ایک فاسق و منافق کا اضافہ ہے جسے میں کبھی جائز نہیں رکھ سکتا یہ سن کر عبداللہ بن جارود العبیدی نے کھڑے ہو کر عرض کی کہ یہ اضافہ کسی فاسق و منافق نے نہیں کیا ہے۔ بلکہ امیر المؤمنین عبدالملک نے اس کی توثیق کی ہے اور اس اضافے کو ہمارے لیے بحال رکھا ہے مگر حجاج نے اسے جھٹلایا اور دھمکایا اس پر عبداللہ بن جارود حجاج پر جھپٹ پڑا۔ جتنے عمائدین و اکابر تھے وہ بھی عبداللہ کے ساتھ ہوئے دونوں جماعتوں میں شدید معرکہ جدال و قتال گرم ہوا۔ حجاج نے عبداللہ اور اس کے اکثر ساتھیوں کو قتل کر ڈالا۔ اس کا اور اس کے ساتھیوں کا سر کاٹ کر مہلب کے پاس بھیج دیا اور خود بصرے آ گیا۔

مہلب اور ابن مخنف کو خوارج پر حملہ کرنے کا حکم:

مہلب اور عبدالرحمن بن مخنف کو خط لکھا کہ جس وقت میرا یہ خط تمہیں ملے تم فوراً خارجیوں پر حملہ کر دینا۔ اسی سنہ میں مہلب اور ابن مخنف نے خارجیوں کو رام ہرمز سے نکالا۔

۲۰ شعبان یوم دو شنبہ ۷۵ھ میں حجاج کو تحریر حکم کی تعمیل میں مہلب اور ابن مخنف نے بمقام رام ہرمز خارجیوں پر حملہ کیا اور بغیر کسی شدید مقابلے کے انہیں وہاں سے نکال دیا۔ اگرچہ کوئی خونریز معرکہ کارزار گرم نہیں ہوا تاہم ان دونوں سرداروں نے خارجیوں پر حملہ کیا اور خارجی باقاعدگی سے پسپا ہو گئے اور مقام کازرون واقعہ علاقہ ساہور میں جا کر مورچے لگائے۔ مہلب اور ابن مخنف بھی ان کے تعاقب میں چلے اور یکم رمضان کو انہیں جالیا۔ مہلب نے اپنے چاروں طرف خندق کھودی۔ اہل بصرہ کا یہ بیان ہے کہ مہلب نے عبدالرحمن بن مخنف سے بھی کہا تھا کہ میری یہ رائے ہے کہ تم بھی ضرور اپنے گرد خندق کھود لو مگر ان کے ساتھی فوج والوں نے انکار کیا اور کہا کہ ہماری تلواریں ہی ہماری خندقیں ہیں۔

خوارج کا مہلب پر بخون:

خارجیوں نے مہلب پر شب خوں مارا۔ ان کا مقصد یہ تھا کہ ظلمت شب میں ان کا قلع قمع کر دیں، مگر مہلب اس قسم کے اچانک حملہ کے لیے بالکل تیار تھے۔ چنانچہ جب خارجیوں کو معلوم ہو گیا کہ مہلب نے مدافعت کا پورا سامان پیشتر سے کر رکھا ہے تو وہ اس طرف سے ہٹ کر عبدالرحمن پر حملہ آور ہوئے۔

یہاں کوئی خندق نہ تھی کہ ان کے حملہ کو روکتی، خارجیوں نے ان سے جنگ شروع کی۔ ان کے ساتھی انہیں چھوڑ کر علیحدہ ہو گئے۔ عبدالرحمن گھوڑے سے اتر پڑے اور اپنی فوج کی ایک جماعت کے ساتھ لڑتے لڑتے مارے گئے۔ اسی طرح جتنے لوگ اس

وقت ان کے ساتھ تھے وہ سب بھی میدان جنگ میں ان کے گرد کام آئے۔

مہلب اور خوارج کی جنگ:

مگر کوفے والوں کا بیان ہے کہ جب حجاج کا خط مہلب اور عبدالرحمن بن مخنف کو ملا جس میں حکم دیا گیا تھا کہ اس حکم کے دیکھتے ہی تم دونوں خارجیوں پر حملہ کر دینا۔ یہ دونوں سردار بروز چہار شنبہ ۲۰ / رمضان ۷۵ھ میں خارجیوں پر حملہ آور ہوئے اور اس قدر شدید جنگ ہوئی کہ اس سے پہلے خارجیوں سے جس قدر لڑائیاں لڑی گئی تھیں ان سب سے زیادہ یہ خونریز اور خوفناک تھی۔ یہ واقعہ ظہر کے بعد کا ہے۔ اب خارجی اپنی پوری قوت کے ساتھ صرف مہلب پر ٹوٹ پڑے اور مہلب کو مجبور کر دیا کہ وہ اپنے فوجی قیام گاہ کی طرف واپس چلے آئیں۔ جنگ کی اس حالت کو دیکھ کر مہلب نے چند نیک اور متقی لوگوں کو جو فوج میں تھے عبدالرحمن کے پاس بھیجا۔ یہ لوگ عبدالرحمن کے پاس آئے اور کہا کہ مہلب نے آپ سے کہا ہے ہمارا اور آپ کا دشمن ایک ہی ہے۔ مسلمانوں پر اس وقت جو وقت ہے اسے آپ دیکھ رہے ہیں اس لیے آپ اپنے بردار ان اسلام کی مدد فرمائیں۔ خدا آپ پر رحمت نازل فرمائے۔

ابن مخنف کی مہلب کو امداد:

اب عبدالرحمن نے رسالے سے اور پیدل سپاہ سے جو یکے بعد دیگرے بھیجی جاتی تھی مہلب کو مدد دینا شروع کی۔ عرصے کے بعد جب خوارج نے یہ رنگ دیکھا کہ اس طرح عبدالرحمن کی فوج میں سے پیدل اور رسالہ برابر مہلب کی مدد کو آ رہا ہے انہوں نے اپنے دل میں خیال کیا کہ اب عبدالرحمن کی جمعیت کم ہو گئی ہوگی۔ اس لیے انہوں نے اپنی فوج کے پانچ دستوں کو تو مہلب کے مقابلے پر چھوڑا اور اپنی تمام طاقت کے ساتھ عبدالرحمن کا رخ کیا۔ عبدالرحمن نے جب یہ دیکھا کہ یہ میری طرف پڑھے چلے آ رہے ہیں۔ وہ ان کے ساتھ قرا لوگ جن کے سردار ابوالاحوص حضرت عبداللہ بن مسعود رضی اللہ عنہ کے قلمی دوست اور خزیمہ ابن نصر ابونصر بن خزیمہ العیسیٰ جو زید بن علی کے ساتھ قتل اور کوفے میں دار پر کھینچے گئے تھے۔ میدان جنگ میں گھوڑوں سے اتر پڑے۔

عبدالرحمن بن مخنف اور خوارج کی جنگ:

اس طرح عبدالرحمن کے ساتھ خاص ان کے خاندان اور قبیلے کے اکہتر شہسوار بھی اتر پڑے۔ خارجیوں نے ان پر حملہ کیا اور سخت ترین جنگ ہوئی۔ اکثر لوگ عبدالرحمن سے علیحدہ ہو گئے اور اب اہل بصرہ کی ایک مختصر سی جماعت کے ساتھ جو برابر اپنی جگہ ڈٹی رہی عبدالرحمن رہ گئے۔

ان کا بیٹا جعفران لوگوں میں تھا جنہیں عبدالرحمن نے مہلب کی امداد کے لیے بھیج دیا تھا۔ اپنے باپ کو اس خطرے میں دیکھ کر اس نے لوگوں سے کہا کہ میرے ساتھ چلو مگر صرف چند لوگ اس کے ساتھ آئے۔ جب یہ اپنے باپ سے قریب پہنچ گیا خارجی بیچ میں سدراہ ہوئے۔ یہ لڑا اور زخمی ہوا۔ خارجیوں نے اسے میدان جنگ سے اٹھالیا۔

عبدالرحمن بن مخنف کا قتل:

عبدالرحمن بن مخنف اپنے چند ہمراہیوں کے ساتھ ایک بلند ٹیلے پر چڑھ کر نصف سے زیادہ رات گئے تک لڑتے رہے اور پھر اسی جماعت میں مارے گئے۔ صبح کے وقت مہلب آئے۔ انہیں دفن کیا ان کے لیے دعا کی اور ان کی موت کی خبر حجاج کو لکھی۔ حجاج نے اس کی اطلاع عبدالملک کو دی۔ عبدالملک نے مقام منیٰ میں عبدالرحمن کی خبر مرگ کا اعلان کیا اور اہل کوفہ کی مذمت کی۔

ابن خنف کے معاہدے سے عدم تعاون:

حجاج نے عبدالرحمن بن خنف کی فوج کا عتاب بن ورقا کو سردار مقرر کر کے روانہ کیا اور حکم دیا کہ جب تم دونوں مہلب اور عتاب کسی جنگ میں شریک ہوں تو مہلب کے مشورے پر عمل کرنا اور ان کی اطاعت کرنا۔ عتاب کو یہ بات ناگوار ہوئی مگر کیا کرتا حجاج کے حکم کی تعمیل کے سوا چارہ نہ تھا۔ واپس جانے کی بھی کوشش کی مگر کامیاب نہ ہوا ناچار آ کر اپنی فوج میں فروکش ہوا اور خارجیوں سے جنگ میں مصروف ہوا۔ خارجیوں کے مقابلے میں جنگ کرنے کی تمام ذمہ داری مہلب پر تھی مگر عتاب برابر اپنی صوابدید پر کام کرتا رہا اور کسی معاملے میں اس نے مہلب سے مشورہ نہ لیا۔

جب مہلب نے اس کا یہ طرز عمل دیکھا تو اہالی کوفہ میں بعض لوگوں کو جس میں بسطام بن مصقلہ بن ہبیرہ بھی تھے، انتخاب کر کے انہیں عتاب کے خلاف برا بیخنتہ کیا۔

مہلب اور ابن خنف میں تلخ کلامی:

ایک دوسری روایت میں مذکور ہے کہ عتاب مہلب کے پاس آیا اور کہا کہ میری فوج والوں کی تنخواہ ادا کر دو۔ مہلب نے اسے اپنے پاس بٹھایا۔ مگر عتاب نے اپنی فوج والوں کی تنخواہ کی ادائیگی کا مطالبہ درشت اور تحکمانہ لہجے میں کیا۔ اس پر مہلب نے کہا کہ تو یہاں ہے اے ابن اللخفاء (لخناؤہ عورت جس کے بدن سے بد بو آتی ہو)

اس کے متعلق بنی تمیم یہ کہتے ہیں کہ عتاب نے بھی لفظ کو مہلب کے لیے استعمال کیا مگر دوسرے لوگوں کا یہ بیان ہے کہ عتاب نے کہا کہ میری ماں تو بہت سے سخی اور شجاع ماموؤں اور بچاؤں والی ہے۔ کاش کہ خدا میرے اور تیرے درمیان تفریق کر دے اور میں تیری صورت نہ دیکھوں۔

غرض کہ اس قسم کی سخت گفتگو دونوں میں ہوتی رہی کہ مہلب اٹھ کر گئے اور چاہتے ہی تھے کہ ڈنڈا اٹھا کر عتاب کے رسید کریں کہ ان کے لڑکے مغیرہ نے ڈنڈا پکڑ لیا اور کہا کہ خدا امیر کو نیک صلاح دے عتاب عرب کے سربراہ آردہ اور شریف لوگوں میں ہیں۔ اگر آپ نے کوئی بات خلاف طبیعت بھی ان سے سنی ہے تو آپ اسے برداشت کریں اور معاف کر دیں کیونکہ آپ ہی سے اس قسم کے تحمل کی توقع ہے۔ مہلب خاموش ہو گیا اور عتاب کو کچھ نہیں کہا۔ عتاب اٹھ کر چلا آیا مگر بسطام بن مصقلہ نے سامنے آ کر اسے گالیاں دینا شروع کیں اور سخت برا بھلا کہا۔

مہلب کے خلاف عتاب کی شکایت:

عتاب نے حجاج کو مہلب کی شکایت لکھی اور لکھا کہ مہلب نے کوفہ کے چند جاہل بے وقوفوں کو میرے لیے برا بیخنتہ کیا اور ان سے میری توہین کرائی۔ آپ مجھے اپنے پاس بلا لیں۔ چونکہ شیب کے ہاتھوں کوفہ کے شرفا کو مصیبت اٹھانی پڑی تھی اس لیے اس کے تدارک کے لیے خود حجاج کو عتاب کی ضرورت پیش آ گئی اس لیے حجاج نے عتاب کو لکھا کہ تم میرے پاس چلے آؤ اور فوج کا انتظام و انصرام مہلب کے سپرد کر دو۔ مہلب نے اس پر حبیب بن مہلب کو سردار مقرر کر دیا۔

صالح بن مسرح:

مہلب ساہور میں ایک سال تک خارجیوں کے مقابلے میں مصروف رہے اسی سنہ میں صالح بن مسرح (متعلقہ بنی امرئ)

القیس) نے شورش کے لیے سراٹھایا۔ یہ شخص صفریہ فرتے سے تعلق رکھتا تھا۔ یہ بھی بیان کیا گیا ہے کہ یہ ہی پہلا شخص ہے جس نے اس فرتے والوں میں سے سراٹھایا۔

اس شخص کی شورش کے اسباب اور وہ واقعات جو اس سنہ میں پیش آئے۔ حسب ذیل ہیں:

صالح بن مسروح کی گرفتاری کا حکم:

صالح بن مسروح ۷۵ھ میں حج کرنے گیا۔ اس کے ہمراہ شیب بن یزید، سوید، بطنین اور ایسے ہی اور لوگ بھی تھے اسی سنہ میں عبدالملک بن مروان کو قتل کرنا چاہا۔ عبدالملک کو بھی اس کی خبر پہنچ گئی جب حج کر کے واپس گیا تو حجاج کو لکھا کہ ان لوگوں کو کوشش کر کے گرفتار کر لو۔

صالح کو فہ میں آتا تھا اور ایک ایک ماہ تک قیام کرتا تھا۔ اپنے ہماز دوستوں سے ملتا جلتا اور وعدے وعید کرتا تھا۔ مگر کو فہ میں صالح کی سازش بار آور نہ ہو سکی اور جب حجاج نے اسے پکڑنا چاہا تو کو فہ والوں نے اس کی مطلق مخالفت نہیں کی۔



باب ۶

شیب بن یزید خارجی

۶ کے واقعات

صالح بن مسرح کا کردار:

اسی سنہ میں صالح بن مسرح نے علم بغاوت بلند کیا۔ اس کے اسباب و واقعات یہ ہیں:

صالح بن مسرح اتمی ایک نہایت عابد و زاہد شخص تھا۔ اپنے معبود کے سامنے ہمیشہ گڑگڑاتا تھا۔ اس کا چہرہ زرد تھا۔ مقام بدار اور علاقہ موصل اور جزیرے میں بہت سے لوگ اس کے جاننے والے تھے جنہیں وہ قرآن پڑھاتا اور خطبے دیا کرتا تھا۔

قبیصہ بن عبد الرحمن نے اپنے دوستوں سے بیان کیا کہ صالح میرے پاس خطبہ دیا کرتا تھا (خود یہ شخص انہیں کے خیالات و عقائد کا ماننے والا تھا)

صالح بن مسرح کا خطبہ:

صالح سے اس کے قبیصہ نے درخواست کی کہ آپ ہمارے پاس کوئی خط بھیجیں۔ چنانچہ اس نے ایسا ہی کیا یہ اس کا خطبہ تھا جو

دیا کرتا تھا:

الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ وَالنُّورَ ثُمَّ الَّذِينَ كَفَرُوا
بِرَبِّهِمْ يَعْلِمُونَ.

”تمام تعریفیں اسی ذات کے لیے ثابت ہیں جس نے آسمانوں اور زمین کو پیدا کیا اور تاریکیاں اور روشنی بنائی۔ اس پر بھی کافر اپنے پروردگار کے ساتھ دوسروں کو شریک بناتے ہیں۔“

اے خداوند! ہم تیرے ساتھ کسی کو عدل و شریک نہیں بناتے اور سوائے تیرے اور کسی کی طرف نہیں دوڑتے۔ صرف تیری ہی عبادت و پرستش کرتے ہیں تو ہی نے پیدا کیا ہے۔ تیری ہی حکومت ہے تو ہی نفع و نقصان دینے والا ہے اور تو ہی ہماری جائے بازگشت ہے۔ ہم اس بات کی شہادت دیتے ہیں کہ محمد ﷺ تیرے وہ بندے ہیں جنہیں تو نے برگزیدہ کیا تیرے رسول ﷺ جنہیں تو نے پسند فرمایا، تاکہ وہ تیرے احکام دنیا کو پہنچا دیں اور تیرے بندوں کے ساتھ خیر خواہی کریں۔ اور ہم اس بات پر بھی شاہد ہیں کہ انھوں نے پیغام خداوندی کو پہنچا دیا۔ قوم کی فلاح و بہبود میں پوری کوشش کی۔ حق کی دعوت دی، انصاف کیا، دین کی امداد کی، مشرکین سے جہاد کیا۔ آخر کار خدا نے انہیں اس دنیا سے اٹھالیا۔

اے لوگو! میں تمہیں نصیحت کرتا ہوں کہ اللہ سے ڈرو۔ دنیا سے علیحدہ رہو۔ آخرت کی خواہش کرو۔ موت کو اکثر یاد کرتے رہو، فاسق لوگوں سے علیحدہ رہو، مومنین سے دوستی پیدا کرو۔ کیونکہ دنیا کی خواہش کم کرنے سے اللہ تعالیٰ کے پار

نعتیں ہیں ان کے حاصل کرنے کی آرزو پیدا ہوتی ہے اور ماوی جسم کو عبادتِ خداوندی میں مشغول ہونے کی صلاحیت پیدا ہوتی ہے موت کو اکثر یاد کرنے سے بندہ اپنے رب سے ڈرنے لگتا ہے اس کے سامنے خضوع و خشوع کرتا ہے اور اس کی طرف رجوع کرتا ہے۔ فساق سے علیحدہ رہنا مسلمانوں پر فرض ہے۔ اللہ تعالیٰ نے اپنے کلام میں یہ فرمایا ہے۔

﴿وَلَا تُصَلِّ عَلَىٰ أَحَدٍ مِّنْهُمْ مَّا تَابَ ابْدًا. وَلَا تَقُمْ عَلَىٰ قَبْرِهِ إِنَّهُمْ كَفَرُوا بِاللَّهِ وَرَسُولِهِ وَمَا تَبُوءُ وَهُمْ فَاسِقُونَ﴾

’’(جو شخص ان میں مر جائے اس کے لیے تم اے محمد!) کبھی دعائے کرنا اور نہ اس کی قبر پر کھڑے ہونا کیونکہ انھوں نے اللہ اور اس کے رسول کی نافرمانی کی اور وہ اس حال میں مرے ہیں کہ وہ گنہگار تھے۔‘‘

مومنین سے دوستی کرنا اس لیے ضروری ہے کہ اس ذریعے سے اللہ تعالیٰ کی جانب سے اس کی رحمت اور اس کا کرم ہمیں حاصل ہوگا اور جنت ملے گی۔ خدا مجھے اور تمہیں سچے اور صابر لوگوں میں کرے۔

ایمان والوں پر اللہ کی بڑی رحمت تھی کہ اس نے انہیں میں سے ایک رسول بھیجا جس نے انھیں کتاب اللہ بتائی۔ عقل و حکمت سکھائی، ان کے قلوب میں نور ایمانی کی صفائی پیدا کر دی گناہوں سے انھیں پاک کیا اور ان کے مذہب میں ان کی امداد کی اور وہ مسلمانوں پر بے حد مہربان اور شفیق رہے۔ پھر اللہ نے انھیں اس جہان فانی سے اٹھالیا۔ (صلوات اللہ علیہ) آپ کے بعد حضرت صدیق اکبر رضی اللہ عنہ جیسے متقی شخص تمام مسلمانوں کی خوشی سے سربراہ کار امور خلافت ہوئے جو بالکل آنحضرت کے نقش قدم پر چلے اور انھیں کے طریق عمل پر آپ نے بھی کام کیا۔ آخر کار واصلِ بقیع ہوئے (اللہ آپ پر اپنا رحم کرے)۔

اپنا جانشین حضرت عمر رضی اللہ عنہ کو کیا جن کے ہاتھ میں اللہ نے اس قوم کی باگ دی۔ آپ نے کلام خداوندی کے مطابق کام کیا اور اس کے رسول ﷺ کی سنت کو زندہ کیا، حق و صداقت کی راہ میں کبھی وہ ذاتی بغض و عداوت کو کام میں نہیں لائے اور نہ اللہ کی راہ میں کسی ملامت کرنے والے کی ملامت پر کان دھرا۔ آخر کار یہ بھی واصلِ بقیع ہو گئے۔ (اللہ ان پر اپنی رحمت نازل فرمائے)

ان کے بعد مسلمانوں کی زمام قیادت حضرت عثمان رضی اللہ عنہ کے ہاتھ میں آئی۔ انھوں نے مالِ غنیمت میں تصرف کیا۔ حدود شرعی موقوف کر دیئے۔ انتظام و سیاست ملک میں حد سے تجاوز کر گئے۔ مسلم کی تذلیل اور مجرم کی عزت افزائی کا نتیجہ یہ ہوا کہ مسلمان ان کے خلاف اٹھ کھڑے ہوئے اور انہیں قتل کر ڈالا۔ بس اللہ اور اس کا رسول ﷺ اور تمام نیک مومنین کو ان سے کوئی تعلق نہیں۔ بعد ازاں حضرت علی ابن ابی طالب رضی اللہ عنہ ان کے جانشین ہوئے مگر تھوڑے ہی زمانے بعد انہوں نے جہاں حکم خداوندی جاری کرنا چاہیے تھا وہاں انسانوں کو حکم بنا دیا۔ گمراہ لوگوں کے متعلق بھی شک کیا۔ جاہِ مستقیم سے ہٹ گئے اور تملق و چا پلوسی سے کام لیا اور اس لیے ہم علی رضی اللہ عنہ اور شیعان علی رضی اللہ عنہ سے بالکل علیحدہ ہیں۔

پس اے لوگو! اللہ تم پر اپنا رحم نازل فرمائے، ان حق سے برگشتہ فرقوں اور گمراہی و تارکی کے گروہوں کے خلاف جہاد کرنے کے لیے چلو۔ تاکہ ہم اس فانی دنیا سے عالم جاودانی میں چلے جائیں اور اپنے ان ایمان و یقین رکھنے والے

برادران ملت سے جا ملیں جنہوں نے آخرت کے عوض دنیا کو بیچ ڈالا اور عاقبت میں اللہ کی خوشنودی حاصل کرنے کے لیے اپنا مال صرف کر ڈالا۔ قتل سے گھبرانا نہیں چاہیے۔ کیونکہ میدان جنگ میں قتل ہونا موت سے زیادہ آسان ہے۔ اور موت تو ایک دن ضرور آنے والی ہے کہ تمہیں اس کا سان گمان بھی نہ ہوگا کہ وہ کب آئے گی اور پھر وہ تم میں اور تمہارے باپوں بیٹوں اور بیویوں اور املاک و جائیداد کے درمیان جدائی کر دے گی اور بجائے اس کے کہ تم موت سے اس قدر ڈرو اور گھبراؤ۔ تمہیں نہایت خوشی سے اپنے جان و مال کو اللہ کے سپرد کر دینا چاہیے۔ تمہیں اس کے معاوضے میں جنت الفردوس ملے گی، خوبصورت حوروں سے تم بغل گیر ہو گے۔ خدا مجھے اور تمہیں ان نیک، اس کے شکر کرنے والے لوگوں میں بنادے جو ہمیشہ صداقت کی ہدایت کرتے ہیں اور اسی پر انصاف کرتے ہیں۔“

صالح بن مسرح کی جماعت:

صالح کے پیرو ہمیشہ اس کے پاس آتے جاتے رہتے تھے کہ ایک دن اس نے ان سے کہا کہ میں نہیں جانتا کہ تم کس بات کے منتظر ہو اور کب تک منتظر رہو گے۔ ظلم تو اب کھلم کھلا ہو رہا ہے اور عدل و انصاف کے حلق پر چھری پھیر دی گئی ہے ان اعمال و حاکموں کا ظلم و تکبر روز بروز بڑھتا جا رہا ہے یہ لوگ جاہد حق سے دور ہوتے جاتے ہیں اپنے رب کے خلاف منشاء و افعال کرنے میں شیر ہو رہے ہیں۔ اس لیے تم جنگ کے لیے مستعد ہو جاؤ اور اپنے ان برادران ملت کے پاس قاصد بھیجو جو باطل کے منکر اور حق کے داعی اور تمہارے اغراض و مقاصد سے ہمدردی رکھتے ہوں تاکہ پھر ہم ایک جا جمع ہوں۔ اپنی حالت کا اندازہ کریں کہ ہمیں کیا کرنا ہے اور کس وقت ہمیں حق و انصاف کے لیے میدان جنگ میں نکل آنا چاہیے۔

شیب بن یزید کی صالح کو پیشکش:

چنانچہ اس کے تبیین نے اس مقصد کے لیے آپس میں خط و کتابت کی اور پیامبر بھیجے اور آپس میں ملاقاتیں کیں۔ ابھی یہ ہی ادھیڑ بن ہو رہی تھی کہ محفل بن وائل الیشکری شیب کا خط لے کر صالح کے پاس آیا۔ اس خط میں تحریر تھا کہ مجھے معلوم ہوا ہے کہ آپ کا ارادہ جہاد کرنے کا ہے۔ اس غرض کے لیے آپ نے مجھے بھی دعوت دی ہے میں اس دعوت پر لبیک کہتا ہوں اور اگر آپ آج کے دن کو مناسب سمجھتے ہیں تو آپ شیخ المسلمین ہیں۔ ہم میں سے کوئی شخص بھی کبھی آپ کا ساتھ نہیں چھوڑے گا اور اگر آپ ایک دن تاخیر کرنا چاہتے ہوں تو مجھے بتائیں، زندگی کا اعتبار نہیں صبح ہے تو شام کا اعتبار نہیں اور شام ہے تو صبح کی خبر نہیں بہت ممکن ہے کہ موت آج ہی میری امیدوں کا خاتمہ کر دے اور میں گمراہوں سے جہاد نہ کر سکوں۔ یہ کتنا عظیم الشان نقصان ہوگا اور یہ کیسی فضیلت ہوگی جو مجھے ترک کرنی پڑے گی۔ اللہ تعالیٰ ہمیں اور تمہیں ان جیسا کر دے جو اپنے اعمال سے خدا اور اس کی خوشنودی چاہتے ہیں اور اس دن کے متمنی ہیں کہ جنت میں خدا کا جلوہ دیکھیں گے اور نیک لوگوں کی صحبت میں رہیں گے۔ السلام علیک۔

صالح بن مسرح کا شیب کے نام خط:

جب صالح کے پاس محفل شیب کا یہ خط لے کر آیا اس نے اس کا یہ جواب دیا۔ حمد و ثناء کے بعد عرصے سے نہ تمہاری حالت معلوم ہوئی تھی اور نہ تمہارا کوئی خط آیا تھا جس نے مجھے غمگین کر دیا تھا۔ ایک مسلمان نے مجھے اطلاع دی ہے کہ تم جنگ کے لیے آمادہ ہو اور آ رہے ہو۔ میں اپنے مالک کے اس فیصلے پر اس کا شکر یہ ادا کرتا ہوں۔

قاصد خط لے کر آیا۔ جو کچھ اس میں مذکور تھا میں نے بخوبی اسے مجھ لیا۔ ہم جنگ کی تیاری میں مصروف ہیں۔ صرف تمہاری وجہ سے میں اب تک رکا ہوا ہوں۔ تم یہاں آؤ تا کہ جب تمہاری رائے ہو ہم سب ساتھ جنگ کے لیے نکلیں۔ کیونکہ تمہاری رائے اور مشورے کے بغیر چارہ نہیں اور کوئی معاملہ بغیر تمہاری رائے و مشورے کے طے نہیں پاسکتا۔ والسلام علیک۔

صالح بن مسرح سے شیب کی ملاقات:

شیب کے پاس جب یہ خط آیا اس نے اپنے ساتھیوں میں سے کچھ لوگوں کو اپنے پاس بلا بھیجا۔ ان میں اس کا بھائی مصاد بن یزید بن نعیم، مٹحل بن وائل الیشکری، صقر بن حاتم (قبیلہ بنی تیم شیبان سے) ابراہیم بن حجر ابوالصقیر (قبیلہ بنی مٹحل سے) اور فضل بن عامر (قبیلہ بنی ذہل بن شیبان سے) خاص طور پر قابل ذکر ہیں۔

بہر حال شیب روانہ ہو کر دارا میں صالح کے پاس آیا۔ جب صالح سے اس کی ملاقات ہوئی تو اس نے کہا اب جہاد کے لیے چلے اللہ آپ پر اپنا رحم نازل فرمائے کیونکہ سنت نبوی روز بروز مٹ رہی ہے اور مجرمین کی سرکشی و نافرمانی میں اضافہ ہو رہا ہے۔ چنانچہ صالح نے اپنے بیروؤں میں قاصد بھیج دیئے اور ان سے وعدہ کیا کہ ماہ صفر کی چاند رات بروز چہار شنبہ (۶۷ھ) کو جنگ کے لیے کوچ کریں گے۔

اب لوگ جمع ہونے شروع ہوئے تاکہ شب میعاد کو میدان جنگ کا رخ کریں اور ان کی پوری جماعت اس رات میں اس کے پاس اکٹھی ہو گئی۔

شیب کی صالح بن مسرح سے درخواست:

شیب کا بیان ہے کہ جب ہم نے جنگ کے لیے نکلنے کا ارادہ کیا تو سب کے سب صالح کے پاس جس رات کو جنگ کے لیے چلے ہیں جمع ہوئے۔ چونکہ اللہ کی زمین میں ہر طرف ظلم و عسایاں کا دور دورہ تھا اس لیے میری یہ رائے تھی کہ جو لوگ ان زیادتیوں کے مرتکب ہوئے ہیں ان پر حملہ کر دینا چاہیے۔ اس لیے میں نے صالح سے کہا کہ اے امیر المؤمنین آپ کی کیا رائے ہے۔ ہمیں اس پردہ ظلمت میں جنگ کے لیے روانہ ہو جانا چاہیے اور قبل اس کے کہ ہم انہیں حق کی دعوت دیں یا انہیں قتل کر ڈالیں یا اتمام حجت کے لیے پہلے انہیں دعوت دیں۔ قبل اس کے کہ اس معاملہ میں آپ کوئی رائے دیں میں اپنی رائے پیش کرنا چاہتا ہوں اور وہ یہ ہے کہ ہر وہ شخص جو ہمارے عقائد و خیالات کو نہ مانے ہمیں اسے قتل کر ڈالنا چاہیے چاہے وہ ہمارا قریبی رشتہ دار ہو یا غیر ہو۔ کیونکہ بلاشبہ ہم ایسے گمراہوں کے خلاف جنگ کے لیے نکلے ہیں جنہوں نے احکام خداوندی کو پس پشت ڈال دیا ہے اور شیطان ان پر غالب ہے۔

صالح بن مسرح کی ہدایت:

اس پر صالح نے کہا نہیں پہلے ہم انہیں دعوت دیں گے۔ اس لیے کہ ہماری دعوت پر صرف وہی لبیک کہے گا جس کے عقائد مثل ہمارے ہوں گے اور جو ہمارے مخالف عقائد کو ماننے والے ہیں وہ ضرور ہمارا مقابلہ کریں گے مگر اتمام حجت کے لیے دعوت لا بدی ہے تاکہ بعد میں کوئی شرعی عذر باقی نہ رہے۔

شیب نے پھر دریافت کیا کہ اچھا جن لوگوں سے ہم جنگ کریں گے اور ان پر فتح پانے کی صورت میں ان کے جان و مال کے متعلق آپ کی کیا رائے ہے صالح نے جواب دیا کہ اگر ہم نے انہیں تیغ کر ڈالا اور مال غنیمت حاصل کیا تو وہ ہمارا ہے اور اگر ہم

نے درگزر کر دیا تو یہ بھی ہمارے ہی اختیار میں ہے۔

شیب نے کہا کہ آپ کی رائے۔ (خدا آپ پر اپنا رحم نازل فرمائے) صایب ہے۔

محمد بن مروان کے گھوڑوں پر قبضہ:

جس شب میں صالح جنگ کے لیے روانہ ہوا اس نے اپنے پیروؤں سے کہا۔ اے اللہ کے بندو! خدا سے ڈرو۔ صرف انہیں لوگوں کو قتل کرنا جو تمہارے لیے تمہارے مقابلے پر آئیں۔ ہر کس و ناکس پر ہاتھ نہ اٹھانا۔ اس لیے کہ یہ تمہارا جوش اور غیظ و غضب محض اللہ کی خاطر ہے کیونکہ اس کے محارم کو توڑ دیا گیا اور اس کے احکام کی خلاف ورزی کی گئی بلاوجہ لوگوں کا خون بہایا گیا۔ بغیر کسی حق کے لوگوں کے مال و متاع پر قبضہ کر لیا گیا۔ تم دوسروں پر ہرگز وہ الزام نہ لگاؤ جس کے بعد میں تم خود مرتکب ہو جاؤ۔ خوب سمجھ لو کہ تم اپنے فعل کے جواب دہ ہو۔ تم میں زیادہ تر پیدل چلنے والے لوگ ہیں اس منڈی میں محمد بن مروان کے جانور موجود ہیں۔ سب سے پہلے ان پر حملہ کر کے قبضہ کر لو تا کہ جس قدر لوگ تمہارے ساتھ ایسے ہیں کہ ان کے پاس سواریاں نہیں ہیں وہ سوار ہو جائیں اور اس طرح تمہاری طاقت دشمن کے مقابلے میں زیادہ ہو جائے گی۔

چنانچہ اسی شب میں سب سے پہلے ان لوگوں نے جس قدر گھوڑے وہاں تھے ان سب پر قبضہ کر کے اپنی پیدل سپاہ کو سوار بنا

دیا۔

صالح بن مسرح کا خروج:

تیرہ یوم تک خارجی علاقہ بدارا میں مقیم رہے۔ ان کے خوف سے باشندگان بدارا۔ نصیبیں اور سنجان نے اپنے شہروں کے دروازے بند کر لیے اور قلعہ بند ہو گئے۔

جس شب صالح پہلی مرتبہ جنگ کے لیے نکلا ہے۔ اس کے ساتھ کل ایک سو بیس یا ایک سو دس شہسوار تھے۔

جب محمد بن مروان کو جو اس وقت جزیرے کے حاکم تھے خارجیوں کے اس خروج کی اطلاع ہوئی انھوں نے اسے ایک معمولی سی بات سمجھی اور عدی بن عدی عمیرہ کو جو بنی الحارث بن معاویہ بن ثور سے تھا۔ پانسوفج کے ساتھ ان کے مقابلے پر روانہ کیا۔ عدی نے عرض کیا۔ خدا امیر کو نیک ہدایت دے کیا آپ مجھے صرف پانسوفج کے ساتھ خارجیوں کے سردار کے مقابلے پر بھیج رہے ہیں۔ حالانکہ آج میں برس سے بنی ربیعہ کے کچھ ایسے لوگ اس کے ساتھ ہیں جو میری تاک میں ہیں اور ہم سے جنگ کر رہے ہیں۔ ان میں ہر شخص ایک سو شہسواروں سے بھی جو پانسوفج کے ساتھ ہو زیادہ بہادر اور کارآمد ہے۔

محمد بن مروان نے کہا اچھا میں پانسوفج اور تمہارے ساتھ بھیجتا ہوں اور ایک ہزار فوج سے تم ان کا مقابلہ کرنے کے لیے

جاؤ۔

عدی کی صالح پر فوج کشی:

غرض کہ عدی ایک ہزار سپاہ کے ساتھ حران سے روانہ ہوا۔ یہ پہلی فوج تھی جو صالح پر بھیجی گئی تھی۔ اگرچہ عدی صالح کے مقابلے پر روانہ ہو گیا۔ مگر ایسا معلوم ہوتا تھا کہ موت اسے اپنی طرف کھینچ رہی ہے۔ عدی ایک عابد و زاہد شخص تھا۔ عدی اس مہم پر روانہ ہوا۔ دو خان آیا اور تمام فوج کے ساتھ خیمہ زن ہو گیا۔ اور زیاد بن عبد اللہ نامی ایک شخص جو قبیلہ بنی خالد بن الورث سے تھا چپکے

سے صالح کے پاس بھیجا۔

عدی اور صالح کی مراسلت:

اس شخص نے صالح سے جا کر کہا کہ عدی نے مجھے تمہارے پاس بھیجا ہے اور کہا ہے کہ چونکہ میں تم سے جنگ کرنا نہیں چاہتا اس لیے تم اس شہر کو چھوڑ کر کسی اور شہر کا رخ کرو اور اس کے باشندوں سے جا کر لڑو۔

صالح نے جواب میں کہا بھیجا کہ اگر تم عقائد کو مانتے ہو تو مجھے بتا دو ہم رات کے وقت اس شہر سے تمہارا مقابلہ چھوڑ کر کسی دوسری جگہ کا رخ کریں گے۔ اور اگر ظالموں اور سرکشوں اور برے لوگوں کے ہم خیال ہو تو اس وقت ہمیں اختیار ہوگا مناسب سمجھیں گے تو تمہیں سے جنگ کریں گے یا تمہارے علاوہ کسی دوسرے کے مقابلے کے لیے چلے جائیں گے۔ قاصد نے یہ پیام عدی کو دیا پھر عدی نے پیام بھیجا کہ صالح سے جا کر کہو کہ اگرچہ میں تمہارے مذہب کا قائل نہیں مگر میں تو سرے سے جنگ کو ہی اچھا نہیں سمجھتا چاہے تم ہو یا کوئی اور۔ اس لیے بہتر یہ ہے کہ کسی اور کا جا کر مقابلہ کرو۔ صالح نے اسے مان لیا اور اپنے ساتھیوں سے کہا کہ سوار ہو جاؤ چنانچہ سب کے سب تیار ہو گئے۔

خارجیوں نے اس درمیانی شخص کو تا وقتیکہ وہ روانہ ہو گئے اپنے پاس روکے رکھا۔

صالح بن مسرح کا عدی پر حملہ:

صالح اپنے ساتھیوں کو لے کر دو خان کے بازار میں عدی کے پاس آیا۔ عدی نماز میں مشغول تھا اسے کچھ پتہ نہ چلا کہ کیا معاملہ ہے حالانکہ رسالہ برابر اس پر بڑھتا چلا آ رہا تھا۔ جب ان لوگوں نے دیکھا کہ دشمن سر پر آ گیا تو چیخ و پکار شروع ہوئی۔ صالح نے اپنے مہینہ پر شیب کو اور سوید بن سلیم الہندی الشیبانی کو میسرہ پر مقرر کیا تھا اور خود قلب فوج میں تھا۔ جب یہ لوگ اپنے مقابل دشمن کے بالکل قریب جا پہنچے تو دیکھا کہ وہ مطلقاً جنگ کے لیے تیار نہ تھے اور سخت استری اور افراتفری ان پر پڑی ہوئی ہے۔ صالح نے شیب کو حملہ کرنے کا حکم دیا۔ شیب نے حملہ کیا پھر سوید نے بھی حملہ کیا نتیجہ یہ ہوا کہ بغیر لڑے بھڑے انہیں شکست نصیب ہوئی۔

خالد بن جزء السلمی اور حارث بن جعونہ کی روانگی:

عدی کی شکست خوردہ اور مفروز فوج محمد کے پاس پہنچی۔ محمد بہت خفا ہوا اور خالد بن جزء السلمی کو بلایا اور پندرہ سو فوج کے ساتھ خارجیوں کے مقابلے پر روانہ کیا۔ پھر حارث بن جعونہ کو جو بنی ربیعہ بن عامر بن صعصعہ سے تھا بلایا اور اسے بھی پندرہ سو فوج کے ساتھ روانہ کیا اور دونوں کو حکم دیا کہ تم خارجیوں کی اس مٹھی بھر خبیث جماعت کی طرف جس قدر جلد ممکن ہو جاؤ تم میں سے جو پہلے ان کے پاس پہنچے وہ ہی اپنے ہم عصر پر سردار سمجھا جائے گا۔

صالح کا محاصرہ آمد:

غرض کہ یہ دونوں سردار اپنی اپنی جمعیت کو لیے ہوئے خارجیوں کی تلاش میں امکانی سرعت کے ساتھ چلے۔ راستے میں صالح کی نقل و حرکت کے متعلق دریافت کرتے جاتے تھے۔ ان سے کہا گیا کہ وہ آمد کی طرف گیا ہے۔ انھوں نے بھی اس سمت اپنی باگیں پھیر دیں اور آمد پہنچے۔ یہاں آ کر معلوم ہوا کہ صالح نے باشندگان آمد کا محاصرہ کر رکھا ہے۔ یہ دونوں رات کے وقت اس مقام پر

پہنچے اور اپنے گرد خندق کھود کر محفوظ ہو گئے اور صالح کے پاس پہنچ گئے۔ یہ دونوں علیحدہ علیحدہ اپنی اپنی فوج کے ساتھ مورچہ لگائے تھے۔ صالح نے شیب کو حارث بن جعوبہ العامری کے مقابلے پر بھیجا اور خود خالد بن جزء المسلمی کی طرف چلا۔
صالح بن مسرح اور جزء المسلمی کی جنگ:

صالح کے ساتھیوں میں سے ایک شخص کا بیان ہے کہ عصر کے ابتدائی وقت میں دونوں فوجوں کا آنا سامنا ہوا۔ صالح نے اپنی فوج کو نماز عصر پڑھائی اور پھر دشمن سے مقابلہ کرنے کے لیے تیار کیا۔ معرکہ کارزار گرم ہوا اور ایسا شدید رن پڑا کہ جس کی نظیر اس سے پہلے نہیں ملتی۔ اب ہماری ایسی حالت ہو گئی تھی کہ فتح بالکل ہمارے سامنے تھی۔ ہم میں سے ایک آدمی دشمن کے دس آدمیوں پر حملہ کرتا تھا اور انہیں شکست دیتا تھا اس طرح اگر بیس آدمیوں پر بھی اس نے حملہ کیا تو انہیں شکست دی۔ ہمارے مقابل کار سالہ ہمارے رسالے کے سامنے ٹکتا نہ تھا۔ جب ان کے سردار ان فوج نے جنگ کا یہ نقشہ دیکھا گھوڑوں پر سے کود پڑے اور اپنی فوج کے بیشتر حصے کو حکم دیا کہ پیادہ ہو جاؤ۔ اب لڑائی کا رنگ دگرگوں ہو گیا اور اب ہم جس پر چاہتے تھے قابو نہیں پاسکتے تھے۔ جب ہم ان پر حملہ آور ہوتے ان کی پیدل سپاہ نیزوں سے ہمارا مقابلہ کرتی۔ ان کے قادر اندازوں نے تیروں کی بوچھاڑ کر دی۔ اور اس گھمسان میں ان کا رسالہ بھی ہمیں کچلے ڈالتا تھا۔ غرض کہ رات ہونے تک ہم برابر ان سے لڑتے رہے یہاں تک کہ ظلمت شب نے ہمارے اور ان کے درمیان بیچ بچاؤ کر لیا۔ ہم میں سے بہت سے لوگ زخمی ہوئے اور اسی طرح دشمن کے بہت سے زخمی ہوئے۔ ہمارے تیس آدمی کام آئے مگر اپنے مقابل دشمن کے ستر سے زیادہ بہادر ہم نے موت کے گھاٹ اتارے۔ بخدا جب شام ہوئی ہم انہیں اور وہ ہمیں لڑائی کا پورا پورا تلخ مزہ چکھا چکے تھے۔ اب ہم دونوں مقابل اپنی اپنی جگہ ٹھہرے رہے۔ نہ وہ ہم پر بڑھ کر آتے تھے اور نہ ان پر ہم بڑھتے تھے۔

صالح بن مسرح خارجی کی روانگی دسکرہ:

جب رات ہو گئی وہ اپنی فوجی قیام گاہ کو چلے گئے اور ہم اپنے ہم نے نماز پڑھی آرام کیا اور ملیدہ کھایا اس کے بعد صالح نے شیب اور اپنے دوسرے سرداروں کو بلایا اور کہا اے میرے دوستو بولو اب کیا رائے ہے۔ شیب نے کہا کہ ہماری دشمن سے ٹڈ بھینڑ ہوئی ہم نے ان سے جنگ کی اور انہوں نے خندقوں سے اپنا بچاؤ کیا۔ اس لیے میری رائے میں ہم ان کے مقابل نہیں ٹھہر سکتے۔ صالح نے کہا بے شک میری بھی یہی رائے ہے۔ چنانچہ رات ہی رات وہ وہاں سے روانہ ہو گئے۔ علاقہ جزیرہ سے گزرتے ہوئے موصل کے علاقے میں آئے۔ اسے بھی طے کیا دسکرہ آئے۔ اب حجاج کو بھی اس کی خبر معلوم ہوئی۔ اس نے حارث بن عمیرہ بن ذی العشعار الہمدانی کو تین ہزار فوج کے ساتھ ان کے مقابلے پر روانہ کیا۔ اس تین ہزار فوج میں سے ایک ہزار تو اول درجے کی باقاعدہ لڑنے والی فوج تھی باقی کوفے کے رنگروٹ تھے جو اس وقت بھرتی کر لیے گئے تھے۔

صالح بن مسرح کی خائفین میں آمد:

حارث اس فوج کے ساتھ روانہ ہوا۔ جب دسکرہ پہنچا صالح یہاں سے بھی جلو لا اور خائفین کی سمت چلا گیا۔ یہ بھی اس کے پیچھے ہوا یہاں تک کہ مدین نامی ایک گاؤں میں پہنچا۔ یہ گاؤں علاقہ موصل میں دریائے نخوم پر واقع ہے اور اس کے اور علاقہ جونئی کے درمیان واقع ہے۔ صالح کے ساتھ اس وقت کل نوے آدمی تھے۔

حارث بن عمیر کی صالح خارجی سے جنگ:

حارث بن عمیر نے اپنی فوج کی صف بندی اور اسلحہ بندی کی، اپنے مینہ پر ابورواغ الشاکری کو اور میسرے پر زبیر بن الارواح امکی کو سردار مقرر کیا اور عصر کے بعد خارجیوں پر حملہ کر دیا۔

صالح نے اپنی جماعت کے تین حصے کر دیئے تھے، مینے پر جو رسالے کا دستہ متعین تھا، اس کا شیب کو اور میسرہ کا سوید بن سلیم کو سردار مقرر کیا اور خود بھی ایک دستے کی قیادت کرتا رہا اس طرح ہر دستے میں کل تیس آدمی تھے۔

جب حارث نے اپنی جمعیت کے ساتھ ان پر حملہ کیا تو سوید کا قدم میدان جنگ سے اکھڑ گیا اور صالح بن مسرح اپنی جگہ پر ڈٹا رہا اور مارا گیا۔

صالح بن مسرح کا قتل:

شیب لڑتا لڑتا اپنے گھوڑے سے دشمن کے پیدل دستے میں گھس گیا اور ایسا شدید حملہ کیا کہ وہ علیحدہ ہٹ گئے اور یہ اس جگہ پہنچا جہاں صالح کھڑا ہوا تھا۔ دیکھا کہ صالح مقتول پڑا ہے۔ شیب نے اپنی فوج والوں کو اپنی طرف بلا دیا۔ اور سب کے سب اس کی آڑ میں آ گئے۔ شیب نے اپنی فوج والوں سے کہا کہ ہر شخص کو چاہیے کہ وہ اپنی پیٹھ دوسرے سپاہی کی پیٹھ سے ملائے رکھے اور جب دشمن پر حملہ آور ہو تو نیزہ بازی کرتا رہے تاکہ جس طرح ہو سکے ہم اس قلعے میں داخل ہو جائیں، پھر وہاں اطمینان سے تصفیہ کریں گے کہ کیا کرنا چاہیے۔

سب نے ایسا ہی کیا اور داخل ہو گئے اور اب شیب کے ساتھ کل ستر آدمی رہ گئے تھے۔

حارث بن عمیرہ کا محاصرہ قلعہ:

حارث نے سرشام ہی قلعے کا محاصرہ کر لیا اور فوج کو حکم دیا کہ قلعے کا پھانک جلا دو۔ تاکہ جب یہ بالکل دکھتا ہو گا، انکارا ہو جائے اسے چھوڑ دو کیونکہ اس طرح یہ قلعے سے نکل نہ سکیں گے اور صبح ہوتے ہی ہم سب کو یہ تیغ کر ڈالیں گے۔ چنانچہ ایسا ہی کیا گیا۔ حارث کی فوج والوں نے قلعے کے دروازے کو آگ لگا دی اور پھر اپنے لشکر میں آ گئے۔

حارث کے ساتھیوں سے خوارج کی سخت کلامی:

شیب اپنے ساتھیوں کی ایک جماعت کے ساتھ قلعے کی فسیل پر آیا۔ اس پر حارث کی فوج میں جوئی فوج بھرتی ہو کر آئی تھی اس میں سے کسی شخص نے انہیں مخاطب کر کے کہا کہ اے حرامیو! کیا اللہ تعالیٰ نے تمہیں ذلیل اور رسوا نہیں کیا۔ انھوں نے جواب دیا اے فاستو! تم ہمارے مقابلے میں لڑ رہے ہو اس لیے کہ ہم تم سے لڑ رہے ہیں کیونکہ اللہ تعالیٰ نے تمہیں اس صداقت اور حق کی راہ سے اندھا کر دیا ہے جس پر ہم چل رہے ہیں مگر یہ تو بتاؤ کہ تم نے ہماری ماؤں پر جو تہمت لگائی ہے خدا کے سامنے اس کا کیا جواب پیش کرو گے۔ ان میں جو تین اور سمجھدار لوگ تھے انہوں نے کہا کہ ہماری فوج کے چند چھچھورے نو عمر لوندوں نے یہ بات کہی ہے، ان کی اس بیہودہ حرکت سے نہ ہم خوش ہوئے اور نہ ہم اسے جائز رکھتے ہیں۔

شیب کی بیعت:

پھر شیب نے اپنے ساتھیوں سے کہا اب کیا رائے ہے۔ یہ اچھی طرح جان لو کہ اگر صبح کو انہوں نے ہم پر حملہ کیا تو ہم سب

کے سب مارے جائیں گے۔ انہوں نے کہا پھر جیسا حکم دیں۔ شیب نے کہا رات مصیبت کی بہترین پردہ پوشی ہے۔ چاہے میرے ہاتھ پر یا اپنے میں سے کسی اور شخص کے ہاتھ پر بیعت کر لو اور پھر ہمارے ساتھ قلعے سے نکل کر دشمن پر خود اس کے لشکر گاہ میں پہنچ کر حملہ کر دو۔ کیونکہ وہ اس بات سے بالکل بے خوف ہوں گے کہ ہم ان پر شب خوں ماریں گے اور مجھے توقع ہے کہ اس طرح اللہ تعالیٰ تمہیں ان پر فتح دے گا۔ سب نے کہا بہتر ہے آپ اپنا ہاتھ پھیلائیے تاکہ ہم سب بیعت کریں چنانچہ سب نے بیعت کی اور اسے اپنا امیر مقرر کر لیا۔

حارث بن عمیرہ پر شیب خارجی کا شبنوں:

اب سب کے سب قلعے سے باہر نکلنے کے لیے چلے۔ دروازے پر پہنچ کر دیکھا کہ وہ انگارہ بنا ہوا ہے وہ اونٹنی مندے لائے۔ انہیں پانی سے بھگو کر آگ پر بچھا دیا اور اس طرح دروازے سے گذر آئے اس واقعے کا علم حارث اور اس کی فوج کو اس وقت تک مطلقاً نہ ہو سکا تا وقتیکہ شیب کی فوج نے حارث کے لشکر گاہ کے وسط میں ان پر تلوار چلانی شروع نہ کر دی حارث لڑتا ہوا میدان میں گر پڑا۔ اس کے ساتھیوں نے اسے اٹھالیا اور شکست کھا کر بھاگے اور تمام لشکر اور اس میں جو کچھ تھا سب اپنے دشمن کے لیے چھوڑ کر چلتے ہوئے اور مدائن جا کر دم لیا۔

یہ پہلی فوج تھی جسے شیب نے شکست دی۔ منگل کے دن ابھی ماہ جمادی الاول ۶۷ھ کے ختم ہونے میں تیرہ روز باقی تھے کہ صالح بن مسرح میدان جنگ میں مارا گیا۔

اسی سنہ میں شیب اپنی بیوی غزالہ کے ساتھ کوفہ میں داخل ہوا۔

شیب خارجی اور سلامتہ بن سیار:

جب صالح جنگ مذبح میں مارا گیا تو اس کے ساتھیوں نے اب شیب کو اپنا سردار مقرر کر لیا۔ شیب نے علاقہ موصل کا رخ کیا۔ سلامتہ بن سیار بن المضاء التیمی (تیم شیبان) سے ملاقات ہوئی۔ شیب نے اسے دعوت دی کہ تم بھی میرے ساتھ ہو جاؤ۔ شیب اسے اس وقت سے جانتا تھا جب کہ وہ دفتر میں ملازم تھا اور غزوات میں شریک ہوتا تھا۔ سلامتہ نے یہ شرط پیش کی کہ میں اس فوج میں سے تیس سوار منتخب کیے لیتا ہوں اور انھیں لے کر جاتا ہوں صرف تین رات تم سے جدا ہوں گا پھر واپس آ جاؤں گا۔ شیب نے یہ شرط مان لی۔ سلامتہ تیس سواروں کو منتخب کر کے انھیں بنی عنزہ کی طرف لے چلا۔ ارادہ اس کا یہ تھا کہ چونکہ بنی عنزہ نے اس کے بھائی فضالہ کو قتل کر ڈالا تھا یہ ان شہسواروں کی مدد سے اپنا بدلہ لے۔

فضالہ کے قتل کا واقعہ:

فضالہ کے قتل کا واقعہ یہ ہے کہ اس سے پہلے فضالہ اٹھارہ شہسواروں کی جمعیت کے ساتھ لوٹ مار کے لیے نکلا تھا۔ وہ علاقہ جال کے چشمہ آب پر پہنچا جس کا نام شجرہ تھا۔ اس چشمے پر جھاؤ کا ایک درخت تھا اور قبیلہ بنی عنزہ اس کے مالک تھے۔ جب بنی عنزہ نے فضالہ کو دیکھا تو ایک دوسرے سے سرگوشیاں کرنے لگے کہ ہم اسے قتل کر ڈالیں اور اس کا سر امیر کے پاس لے چلیں گے تو ہمیں انعام و اکرام ملے گا۔ سب نے اس پر اتفاق کر لیا کہ ضرور اسے قتل کرنا چاہیے۔ مگر بنو نصر جو فضالہ کے ماموں ہوتے تھے۔ انھوں نے اس کی مخالفت کی اور کہا کہ ہم اپنے عزیز کے قتل میں ہرگز تمہاری موافقت نہ کریں گے۔

بہر حال بنی عنزہ نے فضالہ کی جماعت پر حملہ کیا اور ان سب کو قتل کر کے سر کاٹ کر عبدالملک کے پاس بھیج دیئے۔ اسی بنا پر عبدالملک نے ان لوگوں کو باقتیا میں وطن دار بنا دیا اور اگرچہ اس واقعے سے پہلے ان کی معاشیں تھوڑی تھیں انہیں اور جاگیریں عطا کیں۔

سلامتہ نے اپنے بھائی کے قتل اور اس کے ماموں کی ترک نصرت پر یہ شعر کہا:

و ما حلت احوال الفتی یسلمونہ
لوقع السلاح قبل ما فعلت نصر
بنی عنزہ: ”بنی نصر کی اس حرکت سے پہلے مجھے کبھی یہ خیال نہ تھا کہ کسی شخص کے ماموں اسے ہتھیاروں سے قلمہ ہونے کے لیے سپرد کر دیتے ہیں۔“

سلامتہ کے بھائی فضالہ نے صالح و شیب کے مہم لے جانے سے پہلے حکومت وقت کے خلاف سراٹھایا تھا۔

سلامتہ بن سیار کا انتقام:

غرض کہ جب سلامتہ نے شیب کے ہاتھ پر بیعت کی اس وقت یہ شرط کر لی کہ وہ تیس شہسواروں کو اپنے ساتھ لے جائے گا۔ چنانچہ اس نے ایسا ہی کیا اور بنی عنزہ کے قیام گاہ پر پہنچا اور ایک ایک محلے کو قتل کرتا ہوا ان کے اس فریق میں پہنچا جس میں اس کی خالہ بھی تھی۔ یہ اپنے بیٹے پر جو کہ بالغ نوجوان تھا اس کی جان بچانے کے لیے چھاگئی اور اپنی پستان سلامتہ کے سامنے کر دی اور کہا کہ میں تجھے اس قرابت کی قسم دلاتی ہوں کہ تو میرے بیٹے کو نہ مار۔

سلامتہ نے ایک نہ سنی اور کہا کہ بخدا جب سے کہ فضالہ چشمہ شجرہ پر اترتا تھا میں نے اسے نہیں دیکھا۔ (اس سے مراد اس کا

بھائی تھا)

تو اس سے علیحدہ ہو جاؤرنہ میں تیرے پستان کو نیزہ سے پر دوں گا۔ وہ اپنے بیٹے کو چھوڑ کر علیحدہ ہو گئی اور سلامتہ نے اسے

قتل کر ڈالا۔

شیب خارجی کی روانگی راذان:

اب شیب اپنے ساتھیوں کے ساتھ راذان کی طرف چلا۔ بنی تیم بن شیبان کے ایک گروہ کو اس کے آنے کی خبر ہو گئی۔ وہ لوگ اس سے خوفزدہ ہو کر بھاگے اور دیر خرزاد پر جو حولا یا کے پہلو میں واقع ہے۔ فروکش ہوئے۔ ان کے ہمراہ ان کے قبیلے والوں کے سوا اور لوگوں کی بھی تھوڑی سی تعداد تھی۔ اور اس طرح ان کی مجموعی تعداد تین ہزار کے قریب تھی۔ حالانکہ شیب کے پاس کل ستر یا اس سے دو چار زیادہ شہسوار تھے۔ شیب نے انہیں جا لیا۔ یہ لوگ اس سے ڈر کر قلعہ بند ہو گئے۔

رات کے وقت شیب بارہ سواروں کے ساتھ اپنی ماں کے پاس چلا جو کہ سائید ما کے پہلو میں عربوں کے ایک خیمے میں فروکش تھی۔ اس نے اپنے ساتھیوں سے کہا کہ میں اپنی والدہ کو لے آتا ہوں اور پھر ہمیشہ اسے اپنے ہی ساتھ لشکر میں رکھوں گا اور جب تک کہ موت ہمارے آپس میں جدائی نہ ڈال دے میں اسے اپنے پاس سے جدا نہ ہونے دوں گا۔

بنی تیم بن شیبان پر شیب خارجی کا حملہ:

بنی تیم بن شیبان کے دو شخص اپنی جان بچانے کے لیے قلعے سے اترے اور اپنی قوم کے ان لوگوں سے جو اس وقت مقام جال

میں ان سے ایک گھڑی دن کی مسافت پر واقع تھا مقیم تھے جا ملے۔ دوسری طرف سے شیب بھی بارہ سواروں کے ساتھ اپنی ماں سے ملنے کے لیے جوئح میں مقیم تھی روانہ ہوا۔ یکا یک اس کی ڈبھیڑ بنی تیم بن شیبان کی ایک جماعت سے ہوئی جو مزے سے کھاپی رہی تھی اور اطمینان سے سکونت پذیر تھے۔ انہیں مطلقاً خبر نہ تھی کہ شیب اس وقت ان کے جائے قیام سے گزر رہا ہے۔ یہ کیونکر ہو سکتا تھا کہ اسے ان کی خبر نہ ہو فوراً اس نے اپنی مٹھی بھر جماعت کے ساتھ ان پر حملہ کر دیا اور ان کے تیس سرداروں کو قتل کر دیا۔ جس میں حوثرہ بن اسد اور ورہ بن عاصم بھی تھے۔ یہ ہی دونوں قلعے سے اتر کر اس مقام جال میں آئے تھے۔

شیب اپنی ماں کے پاس چلا گیا اور اسے سچ سے لے آیا۔

قلعے میں جو لوگ محصور تھے ان میں سے ایک شخص قبیلہ بکر بن وائل کا قلعے کی دیوار پر شیب کے ساتھیوں کے سامنے آیا۔

سلام بن حیان کی مصالحت کی پیشکش:

اپنی غیبت میں شیب اپنے بھائی مصاد بن یزید کو اپنا قائم مقام بنا گیا تھا جو شخص کہ قلعے کی دیوار پر آیا تھا اس کا نام سلام بن حیان تھا۔ اس نے شیب کے ساتھیوں کو مخاطب کر کے کہا اے لوگو! ہم اپنے اور تمہارے درمیان قرآن کو حکم بناتے ہیں کیا تم نے اللہ تعالیٰ کا یہ کلام نہیں سنا ہے:

﴿وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلَامَ اللَّهِ ثُمَّ ابْلِغْهُ مَأْمَنَهُ﴾

”اگر کوئی مشرک تم سے پناہ مانگے تو اسے پناہ دے دو تا کہ اللہ کے کلام کو سنے اور پھر اسے اس کی جائے پناہ پر پہنچا دے۔“

شیب کے ہمراہیوں نے کہا بے شک ہم نے یہ کلام سنا ہے۔ اس پر اس نے کہا تو اچھا تم ہمارے خلاف جنگ کرنے سے باز آؤ۔ صبح کے وقت ہم تم سے امان لے کر تمہارے پاس آئیں گے تاکہ کوئی ایسی بات تمہاری جانب سے ہمیں پیش نہ آئے جو ہمیں ناگوار خاطر ہو۔ پھر تم اپنے شرائط پیش کرنا اگر ہم اسے قبول کر لیں گے تو ہماری جان اور ہمارا مال تم پر حرام ہو جائے گا۔ ہم تمہارے بھائی ہو جائیں گے اور اگر ہم ان شرائط کو قبول نہ کریں تو تم پہلے ہماری جائے پناہ کو واپس بھیج دینا اور پھر جو چاہے کرنا۔ خارجیوں نے کہا یہ درخواست منظور ہے۔

خوارج کی محصورین سے مصالحت:

صبح کے وقت قلعے میں جو لوگ محصور تھے وہ خارجیوں کے پاس چلے آئے۔ شیب کے ساتھیوں نے ان کے سامنے اپنے شرائط پیش کیے جسے انھوں نے بالکلہ منظور کر لیا۔ ان میں گھل مل گئے اور انہیں کے پاس چلے آئے جسے جس کے پاس جگہ موقع ملا فروکش ہو گیا۔

یہ واقعہ شیب کی عدم موجودگی میں پیش آیا تھا۔ جب شیب واپس آیا تو ان کے ساتھیوں نے اسے اس صلح کی خبر کی۔ اس پر

اس نے کہا کہ جو کچھ تم نے کیا بہت ٹھیک کیا۔

شیب خارجی کی روانگی آذربائیجان:

شیب نے پھر کوچ شروع کیا۔ ایک جماعت اس کے ساتھ ہوئی اور ایک جماعت وہیں رہی۔

اس روزان کے ہمراہ ابراہیم بن حجر الحکمی ابوالصقیر جو بنی تیم بن شیبان کے ساتھ متیم تھا جنگ کے لیے روانہ ہوا۔ شیب علاقہ موصل کے ملحقہ علاقہ اور تخوم علاقہ جوئی کو قطع کر کے آذربائیجان کی طرف چلا۔

سفیان بن ابی العالیہ:

راستے میں سفیان بن ابی العالیہ اشعمی سے جو رسالے کے ساتھ تھا آنا سامن ہوا۔ سفیان کو حکم دیا گیا تھا کہ اس رسالے کے ساتھ طبرستان جائے مگر چونکہ حاکم طبرستان سے صلح ہو گئی تھی۔ اس لیے اسے واپس کا حکم دیا گیا تھا کہ واپس آؤ۔ چنانچہ یہ اب تقریباً ایک ہزار سواروں کے ساتھ طبرستان سے واپس آ رہا تھا کہ شیب سے اس کا سامنا ہو گیا۔

ابن ابی العالیہ کو شیب سے لڑنے کا حکم:

حجاج کا ایک خط سفیان کے پاس آیا تھا۔ جس میں اسے حکم دیا گیا تھا کہ تم اپنی جمعیت کے ساتھ دسکرہ جا کر ٹھہرے رہو اور جب حارث بن عمیرہ البمدانی بن ذی الشعار کی فوج جس نے کہ صالح کو قتل کیا تھا اور مناظرہ کا رسالہ تمہارے پاس پہنچ جائے تب تم شیب کا رخ کرنا اور اس سے دودو ہاتھ کر لینا۔

چنانچہ جب یہ خط آیا تو وہ روانہ ہوا اور دسکرہ میں آ کر فروکش ہوا۔

سورۃ بن ابجر اشعمی کی ملک:

دوسری طرف کرنے اور مدائن میں حارث بن عمیر کی فوج کے لوگ تھے۔ ان میں اعلان کر دیا گیا کہ جو شخص کہ سفیان بن العالیہ کے پاس دسکرہ میں نہ جائے گا۔ اس کے تمام حقوق زائل ہو جائیں گے۔ بہر حال یہ تمام فوج سفیان کے پاس آئی۔ اسی طرح بنی مناظر کا رسالہ بھی پہنچا ان کی تعداد پانسو تھی اور سورۃ بن ابجر اشعمی (ابن ابان ابن دارم) ان کا سردار تھا۔ سوائے پچاس آدمیوں کے جو پیچھے رہ گئے تھے اور نہ آئے باقی تمام فوج سفیان کے پاس پہنچ گئی۔

سورۃ بن ابجر کا ابن ابی العالیہ کو پیغام:

سورۃ نے سفیان سے کہا بھیجا تھا کہ جب تک میں تمہارے پاس نہ آ جاؤں تم ہرگز اپنے فوجی قیام سے آگے نہ بڑھنا۔ مگر سفیان نے اس نصیحت پر عمل نہیں کیا جلدی کی اور شیب کی تلاش میں روانہ ہو گیا اور خانقین میں پہاڑ کی چڑھائی پر شیب کو جالیا۔

سفیان کا تعاقب خوارج:

سفیان نے خازم بن سفیان اشعمی کو (بنی عمرو بن شبران سے) کو اپنے مینمہ پر اور عدی بن عمیرۃ الشیبانی کو اپنے میسرہ پر سردار مقرر کیا۔ پہلے تو شیب ان کا مقابلہ کرنے کے لیے ہموار میدان میں اتر آیا اور پھر پہاڑ پر چڑھنے لگا تاکہ اس سے یہ معلوم ہو کہ وہ سفیان سے جنگ کرنے سے کتر رہا ہے۔ شیب کا بھائی مصاد سفیان کی تاک میں پچاس آدمیوں کے ساتھ زمین کے ایک غار میں گھات لگائے بیٹھا ہوا تھا۔ جب سفیان کی فوج نے دیکھا کہ شیب اپنی فوج جمع کر کے پہاڑ کی چڑھائی پر چلا جا رہا ہے تو سب نے کہا کہ دشمن خدا شکست کھا کر بھاگ گیا اور یہ سب اس کے پیچھے چلے۔

عدی بن عمیرہ کا ابن ابی العالیہ کو مشورہ:

عدی بن عمیرۃ الشیبانی نے یہ بات کہی کہ دیکھئے جلدی نہ کیجئے پہلے ہمیں پھر کر اس تمام میدان جنگ کی دیکھ بھال کر لینا چاہیے

کیونکہ اگر کوئی جماعت کمین گاہ میں پوشیدہ ہوگی تو ہم اسے ڈرا دیں گے اور وہاں سے نکال دیں گے اور اگر یہ صورت پیش نہ آئی تو یہ ہم سے بھاگ کے کہاں جائیں گے۔ مگر افسوس کہ کسی نے اس کی بات نہیں سنی اور خارجیوں کے تعاقب میں نہایت تیز رفتاری سے روانہ ہو گئے۔

شیب خارجی کا ابن ابی العالیہ پر حملہ:

شیب خارجی نے جب دیکھ لیا کہ یہ لوگ اس جگہ سے جہاد ہمارے ساتھی کمین گاہ میں چھپے بیٹھے ہیں آگے نکل آئے ہیں۔ وہ ایک دم ان پر پلٹ پڑا۔

دوسری طرف سے جب ان لوگوں نے جو کمین گاہ میں پوشیدہ تھے دیکھ لیا کہ یہ لوگ ہم سے آگے نکل گئے ہیں وہ بھی کمین گاہ سے نکل آئے غرض کہ اس طرح شیب نے سامنے سے حملہ کیا اور کمین گاہ کے لوگوں نے ان کو پیچھے سے لاکارا۔ نتیجہ یہ ہوا کہ کسی شخص نے مقابلہ نہیں کیا اور سفیان کی فوج کو شکست ہوئی۔

مگر ابن ابی العالیہ تقریباً دو سو جوان مردوں کے ساتھ میدان کارزار میں جہاد اور اس نے شدید ترین مقابلہ کیا اور خوب ہی داد مردانگی دکھائی بلکہ کہا جاتا ہے کہ اس نے شیب اور ان کے ساتھیوں کے مقابلے میں برابر کی جنگ کی اور دونوں کے پلے برابر رہے۔

سوید کا ابن ابی العالیہ کے قتل کا ارادہ:

سوید بن سلیم نے اپنے ساتھیوں سے مخاطب ہو کر پوچھا کہ کیا کوئی شخص تم میں سے ہمارے مد مقابل دشمن کے سردار ابن ابی العالیہ کو پہچانتا ہے۔ اگر مجھے اس کی شناخت ہوتی تو میں اسے قتل کرنے کی پوری کوشش کرتا۔ شیب نے کہا کہ میں اسے سب سے زیادہ جانتا ہوں۔ وہ دیکھو چاند تارے پیشانی والے گھوڑے پر وہ سوار ہے اور تیر اندازوں کے دستے کے سامنے ایستادہ ہے یہ ہی ابن ابی العالیہ ہے۔ اگر تم ان کے مقابلہ پر جانا چاہتے ہو تو تھوڑی دیر دم لو۔

اس کے بعد شیب نے قعب کو حکم دیا کہ تم بیس سواروں کا دستہ اپنے ہمراہ لے کر جاؤ اور دشمن کی پشت پر سے حملہ آؤ رہو۔

ابن ابی العالیہ کی شکست:

قعب بیس سوار لے کر پہاڑ کی بلندی پر چلا۔ ابن ابی العالیہ کی فوج والوں نے جب دیکھا کہ یہ ہمارے عقب سے ہم پر حملہ کرنا چاہتا ہے تو انہوں نے بھاگنا اور کھسکا شروع کیا۔ سوید بن سلیم نے سفیان بن ابی العالیہ پر حملہ کیا اور نیزہ کا وار کیا مگر شہسواروں کے نیزے کچھ نہ بنا سکے۔ شمشیر زنی شروع ہو گئی اور پھر ایک دوسرے سے لپٹ گئے اور اسی طرح گتھم گتھا زمین پر گر پڑے اور پھر دونوں علیحدہ ہو گئے۔ اب شیب نے ان پر حملہ کیا اور دشمن سے میدان کو صاف کر دیا۔

ابن ابی العالیہ کے غلام غزوان کی جاں نثاری:

سفیان کے پاس ان کا غلام غزوان آیا اپنے سواری کے گھوڑے سے اتر پڑا اور عرض کی کہ اے میرے آقا آپ اس پر سوار ہو جائیں سفیان اس پر سوار ہو گیا۔ خارجیوں نے سفیان کو چاروں طرف سے حلقے میں لے لیا۔ غزوان نے اس کی جان بچانے کے لیے داد مردانگی دی اور میدان جنگ میں کام آیا۔ اس کے پاس سفیان کا علم بھی تھا۔

سفیان ابن ابی العالیہ کا حجاج کے نام خط:

سفیان اس معرکہ سے بھاگ کر بابل مہر و ذہنچا۔ اور یہ خط واقعے کے متعلق حجاج کو لکھا:

”حمد و صلوة کے بعد میں امیر کو (خدا ہمیشہ آپ کے کاموں کی اصلاح کرتا رہے) اطلاع دیتا ہوں کہ میں نے ان خارجیوں کا تعاقب کیا اور خائفین میں انہیں جالیا۔ میں نے ان سے جنگ کی۔ اللہ تعالیٰ نے ان پر سخت نقصانات عائد کیے اور ہمیں ان پر فتح عنایت کی۔ اسی اثناء میں ان کی مدد کے لیے ایک اور جماعت جو وہاں موجود تھی آگئی اور اس نے ہماری فوج پر حملہ کیا اور شکست دی۔ میں خود چند دیندار اور ثابت قدم بہادروں کے ساتھ میدان میں اتر پڑا۔ اور لوگ میدان جنگ سے اٹھا کر مجھے یہاں بابل مہر و زلائے اب میں یہاں مقیم ہوں۔

جو فوج آپ نے مجھے بھیجی تھی وہ سب پہنچ گئی مگر سورۃ ابن ابجر نہ میرے پاس اب تک آیا ہے اور نہ اس جنگ میں میرے ساتھ شریک ہوا ہے۔ اب جب کہ میں یہاں بابل مہر و ذہنچ گیا سورہ میرے پاس آیا اس نے ایسی لامعنی باتیں بنائیں کہ جنہیں میں سمجھ نہ سکا اور جھوٹ موٹ کا بہانہ کر دیا۔ والسلام علیک۔“

حجاج نے اس خط کو پڑھ کر کہا کہ جس شخص نے اس طرح کی کارروائی کی اور لڑا اس نے ٹھیک کیا، وہ کسی طرح قابل الزام نہیں اور پھر یہ خط اسے لکھا:

”حمد و صلوة کے بعد تم نے خوب داد شجاعت دی اپنے فرض منصبی کو پورے طور پر ادا کیا۔ جب تمہارے زخموں کی تکلیف میں افاقہ ہو تو تم خوشی خوشی اپنے اہل و عیال کے پاس چلے آنا۔ والسلام۔“

حجاج کا خط بنام سورۃ ابن ابجر:

اور حجاج نے سورۃ ابن ابجر کو حسب ذیل خط لکھا:

”حمد و صلوة کے بعد اے ام سورۃ کے بیٹے! تجھے ہرگز یہ زیبا نہ تھا کہ میرے عہد کے توڑنے کی جرأت کرتا اور میرے لشکر کی امداد کرنے سے باز رہتا۔ جب تجھے میرا یہ خط ملے تو فوراً اپنے میں سے ایک سخت اور بخاش آدمی کو مدائن روانہ کرنا تاکہ وہ اس رسالے میں سے جو وہاں مقیم ہے پانسو سواروں کا انتخاب کر کے تیرے پاس لے آئے پھر تو اس فوج کے ہمراہ خارجیوں کے تعاقب میں روانہ ہو جانا، خوب دیکھ بھال اور سوچ سمجھ کر کام کرنا۔ دشمن کے ساتھ حیلہ اور تدابیر جنگ سے کام لینا۔ کیونکہ جنگ میں سب سے بہتر طریقہ کار چال ہے۔ والسلام۔“

عدی بن عمیرہ کی روانگی مدائن:

سورۃ کے پاس حجاج کا جب یہ خط پہنچا اُس نے اسی وقت عدی بن عمیرہ کو مدائن روانہ کیا۔ مدائن میں ایک ہزار سوار تھے عدی نے اُس میں سے پانچ سو جن لئے اور عبداللہ بن عصفیر حاکم مدائن کے پاس آیا (عبداللہ کا یہ پہلا زمانہ صوبہ داری تھا) عدی اُس کے پاس سے رخصت ہو کر اپنی جمعیت کے ساتھ سورۃ ابجر کے پاس بابل مہر و ذہنچ آیا اور اب سورۃ شیب کی تلاش میں چلا۔

شیب کا مدائن پر حملہ:

شیب علاقہ جوئی میں گھومتا پھرتا تھا اور سورۃ اس کی تلاش میں جا رہا تھا کہ شیب آیا اور مدائن پہنچا۔ اہل مدائن نے اس کا

مقابلہ کرنے کے لیے قلعے کے دروازے بند کر لیے۔ اور دوسری مدافعت کی تدابیر اختیار کر لیں۔ مگر چونکہ مدائن قدیم کے استحکامات بوسیدہ ہو چکے تھے۔ اس وجہ سے شیب مدائن میں داخل ہونے میں کامیاب ہو گیا۔ مال غنیمت میں فوج کے گھوڑے اور دوسرے جانوروں کی ایک بڑی تعداد اس کے ہاتھ آئی۔ جو شخص سامنے آیا خارجیوں نے اسے قتل کر ڈالا۔ مگر لوگوں کے گھروں میں داخل نہیں ہوئے۔

شیب خارجی کا نہروان پر قیام:

اسی اثناء میں قاصد نے آ کر شیب کو خبر دی کہ سورۃ ابن ابجر آپ کے مقابلے کے لیے آ رہا ہے۔ شیب اپنے ساتھیوں کے ساتھ یہاں سے بھی روانہ ہوا۔ نہروان پہنچا پڑاؤ کیا 'وضو کیا' نماز پڑھی اور پھر اس مقام پر آیا جہاں کہ حضرت علی رضی اللہ عنہ نے ان کے ہم ملت پیشروؤں کو قتل کیا تھا۔ خارجی یہاں پہنچے۔ اپنے بھائیوں کے لیے دعائے مغفرت کی۔ حضرت علی رضی اللہ عنہ اور شیبجان علی رضی اللہ عنہ سے اپنی بے تعلقی کا اظہار کیا اور بہت دیر تک رونے دھونے کے بعد آگے بڑھے۔

نہروان کو عبور کر کے اس کے مشرق میں ڈیرے لگا دیئے۔ دوسری طرف سورۃ بھی پہنچا اور قطر آثار پر پڑاؤ ڈالا۔ اس کے مخبروں نے خبر دی کہ شیب نہروان کے قریب خیمہ زن ہے۔

سورۃ ابن ابجر کا شبنون مارنے کا منصوبہ:

سورۃ نے سرداران لشکر کو جمع کر کے کہا کہ جب کبھی کھلے ہموار میدان یا پہاڑ کی گھاٹیوں میں خارجیوں نے تم سے جنگ کی اس میں یا تو دونوں فریقوں کے پلے برابر رہے ہیں یا انہوں نے تم پر فتح حاصل کی ہے۔ مجھ سے بیان کیا گیا ہے کہ ان کی تعداد سو سے کچھ اوپر ہی ہے اس لیے میں نے یہ سوچا کہ میں تم میں سے تین سو شہسوار ایسے منتخب کر لوں جو سب سے زیادہ تو مند اور بہادر ہوں اور انہیں لے کر اسی وقت دشمن پر حملہ کر دوں۔ کیونکہ انہیں بالکل یہ خیال نہ ہوگا کہ ہم ان پر شبنون ماریں گے بخدا اس ترکیب سے مجھے پوری توقع ہے کہ اللہ تعالیٰ انہیں بھی ان کے ان بھائیوں سے جو اس سے پیشتر نہروان پر قتل کیے گئے تھے ملا دے گا۔ سب لوگوں نے کہا اگر آپ اسے بہتر سمجھتے ہیں تو ایسا ہی کیجیے۔

سورۃ بن ابجر کا شبنون:

سورۃ نے اپنے لشکر گاہ پر خازم بن قدامتہ اشعمی کو اپنی جگہ نگران مقرر کیا۔ اپنی فوج میں سے تین سو قوی دلیر اور بہادر سپاہیوں کا انتخاب کیا اور انہیں لے کر نہروان کی طرف بڑھا۔ دوسری طرف شیب نے رات اس انتظام سے بسر کرنے کا انتظام کر لیا تھا کہ محافظ تمام رات جاگتے رہیں۔ چنانچہ جب سورۃ کی جماعت ان کے قریب پہنچی وہ فوراً بھانپ گئے اپنے گھوڑوں پر آجے اور پورے طور پر مسلح ہو گئے۔ اب سورۃ مع اپنے ہمراہیوں کے ان کے قریب پہنچا معلوم ہوا کہ انہیں ان کے آنے کی خبر لگ چکی تھی اور وہ جنگ کے لیے پوری طرح تیار ہیں۔

سورۃ بن ابجر کی پسپائی:

سورۃ اور اس کی جماعت نے ان پر حملہ کیا۔ خارجی آہنی دیوار کی طرح اپنی جگہ جمے رہے اور برابر شمشیر زنی کرتے رہے یہاں تک کہ سورۃ اور اس کے ساتھیوں کو ان سے اپنا رخ پلٹنا پڑا۔ شیب نے اپنی فوج والوں کو لکھا کہ ہاں دشمن جانے نہ پائے۔

سب کے سب ان پر ٹوٹ پڑے اور انہیں خارجیوں کے سامنے میدان چھوڑنا پڑا۔ تمام فوج نے شیب کے ساتھ مل کر حملہ کیا۔ شیب شمشیر زنی کرتا چلا جاتا تھا اور یہ شعر پڑھتا جاتا تھا۔

من ینک العیرینک نیا کا حندلتان اصطکتا اصطکا کا

ترجمہ: ”جو شخص کہ وحشی گدھے کو زخم لگائے گا وہ ایک بڑے زبردست دولتی جہاز نے والے کو چھیڑے گا۔ دو بڑے گول پتھر ہیں کہ خوب ہی ایک دوسرے سے رگڑ کھا رہے ہیں۔“

سورۃ کورائے کی مشقت برداشت کرنی پڑی اور وہ اس راستے سے بھی ہٹ گیا تھا۔ جس میں کہ شیب تھا۔

شیب خارجی کا تعاقب:

شیب بھی اس کے تعاقب میں چلا۔ اور اسے یہ امید تھی کہ سورۃ تک پہنچ کر اس کے لشکر کو لوٹ لوں گا اور لشکر والوں کو شکست دوں گا۔ اس لیے وہ نہایت تیزی سے ان کے تعاقب میں جا رہا تھا۔ سورۃ کے ساتھی مدائن آئے اور شہر میں داخل ہو گئے۔ اب شیب بھی مدائن پہنچا اور شہر کے مکانات کے قریب پہنچ گیا اور ان پر حملہ کر دیا۔ مگر وہ لوگ پہلے ہی شہر میں داخل ہو چکے تھے ابن ابی عصفیر اہل مدائن کو لے کر شیب کے مقابلے کے لیے نکلا۔ لوگوں نے شیب کی فوج پر تیروں کا مینہ برسایا اور مکانات پر سے پتھر پھینکے۔

شیب خارجی کی روانگی تکریت:

شیب اپنے ساتھیوں کو لے کر مدائن سے چلتا ہوا اور مقام کلواڈا پہنچا۔ یہاں حجاج کے بہت سے جانور تھے ان سب پر اس نے قبضہ کر لیا اور علاقہ جوئی کو طے کرتا ہوا تکریت کی جانب نکلا۔

سورۃ بن ابجر کی فوج کی مراجعت کوفہ:

دوسری جانب مدائن میں جو فوج تھی اس میں یہ پریشان کن خبر مشہور ہوئی کہ شیب بالکل قریب آ گیا ہے۔ اور اس کا ارادہ ہے کہ آج ہی رات اہل مدائن پر شب خون مارے۔ پھر کیا تھا اس افواہ کے مشہور ہوتے ہی تمام فوج میں افراتفری پڑ گئی اور تمام فوج مدائن سے چل دی۔ اور کوفہ آ گئی۔ جو لوگ مدائن سے بھاگے تھے انہوں نے اس بات کو بیان کیا کہ ہمیں یہ اطلاع پہنچی تھی کہ آج رات ہم پر شب خون مارا جائے گا اور شیب تکریت پہنچ چکا ہے جب یہ شکست خوردہ فوج حجاج کے پاس آئی حجاج نے جزل بن سعید بن شریحیل بن عمرو الکندی کو روانہ کیا۔

سورۃ بن ابجر کی گرفتاری و معافی:

اس فوج کے شکست کھا کر واپس آنے پر حجاج نے یہ بھی کہا کہ خدا سورۃ کا برا کرے اس نے چھاؤنی اور فوج دونوں کو تباہ کر ڈالا۔ آپ خارجیوں پر شب خون مارنے گئے تھے بخدا میں اسے ضرور سزا دوں گا۔ اسی بنا پر حجاج نے سورۃ کو قید کر دیا۔ مگر بعد میں اس کا قصور معاف کر دیا گیا۔

خوارج کی مہم پر جزل کا تقرر:

اس کے بعد حجاج نے جزل کو جن کا نام عثمان بن سعید تھا بلایا اور حکم دیا کہ خارجیوں کے مقابلے کے لیے تیار ہو جاؤ۔ جب تمہاری ان سے مڈبھیڑ ہو تو نہ تو ایک نا تجربہ کار کی سی جلدی کرنا اور نہ کاہل خوفزدہ کی سی سستی خدا کے لیے اسے بنی عمرو بن معاویہ

کے بھائی تم میرے مطلب کو سمجھ گئے ہو۔ جزل نے کہا خدا امیر کے کاموں کی ہمیشہ اصلاح کرتا رہے میں آپ کے مفہوم کو سمجھ گیا ہوں۔ حجاج نے حکم دیا کہ اچھا جاؤ اور دیر عبدالرحمن پر پڑاؤ کرو۔ تاکہ تمام فوج یہیں تمہارے پاس جمع ہو جائے۔

جزل کا حجاج کو مشورہ:

جزل نے عرض کی کہ میری اتنی گزارش اور ہے کہ اس ہزیمت خوردہ فوج کا کوئی آدمی آپ میرے ساتھ نہ بھیجیں۔ کیونکہ ان کے دلوں میں خارجیوں کی طرف سے رعب جاگزیں ہے۔ ان میں سے کسی کی ذات سے بھی آپ کو یا مسلمانوں کو کوئی فائدہ نہیں پہنچ سکتا۔

حجاج نے کہا یہ بھی منظور ہے اور اس میں شک نہیں ہے تمہاری یہ رائے قرین مصلحت اور دوراندیشی ہے۔

جزل بن سعید کی روانگی:

اس کے بعد حجاج نے منشیوں اور متصدیوں کو بلا کر حکم دیا کہ چار ہزار فوج کا انتخاب کرے۔ ہر دستہ فوج میں سے ایک ہزار جوان چن لو اس کام میں عجلت کرو۔ چنانچہ قبائل کے سربراہ اور وہ ممتاز اشخاص اور متصدیان دفتر جمع ہوئے اور اس مہم پر بھیجی جانے والی فوج کا انتخاب شروع ہوا۔ چار ہزار آدمیوں کا انھوں نے انتخاب کیا اور حکم دیا کہ فوجی چھاؤنی میں باقاعدہ طور پر تیار ہو جائیں۔ اس حکم کی تعمیل کی گئی اور پھر انہیں کوچ کا اعلان دیا گیا اور وہ روانہ ہوئے۔

حجاج کی طرف سے ایک نقیب نے اعلان کیا کہ اس مہم کا اگر کوئی شخص پیچھے رہ جائے گا اور نہ جائے گا تو اس کے تمام حقوق متعلقہ حفاظت جان و مال باطل ہو جائیں گے۔ غرض کہ جزل بن سعید روانہ ہوا۔ عیاض بن ابی لبنہ الکندی اس کے آگے آگے مقدمہ لپیش پر تھا اور یہ مدائن پہنچا۔ تین روز تک وہاں مقیم رہا۔

شیب خارجی کی تلاش:

ابن ابی عصفیر نے اسے ایک سواری کا گھوڑا اور ایک بارکش ٹٹو، دو خچر اور دو ہزار درہم بھیجے اور فوج کے لیے بھیڑوں اور چارے کا اس قدر انتظام کر دیا جو انہیں تین روز تک کافی ہوا۔ پھر یہ لوگ روانہ ہوئے اور جس نے چاہا وہ ان بھیڑوں کو اپنے ساتھ بھی لیتا گیا غرض کہ اب جزل شیب کی تلاش میں روانہ ہوا اور علاقہ جوخی میں اس کی تلاش کی۔

شیب خارجی کی چال:

اب شیب نے یہ طرز عمل اختیار کیا کہ اپنی ہیبت بٹھانے کے لیے آج اس منڈی پر حملہ کر دیا اور کل دوسری پردھاوا بولتا۔ آج اس علاقے کو روند ڈالا اور کل دوسرے کو پامال کر دیا۔ مگر کسی ایک مقام پر ٹھہرتا نہیں تھا کیونکہ اس کی غرض یہ تھی کہ جزل کو اس کے ساتھیوں سے علیحدہ کر دے اور پھر جزل جلد بازی سے اس پر حملہ کرے تاکہ جب اس کے ساتھ جماعت تھوڑی ہو اس وقت اچانک اس پر ٹوٹ پڑے۔

جزل کی محتاط پالیسی:

جزل بھی اس ارادے کو تازہ کیا تھا اور اب وہ بغیر پوری تیاری اور ساز و سامان کے آگے نہیں پڑھتا تھا۔ جہاں کہیں پڑاؤ کرتا

اپنے چاروں طرف خندق کھود لیتا۔

اس ترکیب سے شیبہ بھی اکتا گیا کیونکہ حملہ کرنے کا کوئی موقع جزل نے اسے ہمدست ہونے نہ دیا۔ آخر کار اس نے اپنے ساتھیوں کو ایک رات کوچ کا حکم دیا اور وہ رات ہی کوچل دیئے۔

شیبہ خارجی کی فوج کی ترتیب:

ایک شخص جو شیبہ کے ساتھیوں میں تھا بیان کرتا ہے کہ ہم دیر پیر ما میں تھے کہ شیبہ نے ہمیں بلا یا۔ ہماری تعداد کل ایک سو ساٹھ نفوس پر مشتمل تھی۔ اس جماعت کو اس نے پھر چار حصوں پر تقسیم کیا اور ہر چالیس آدمی کی جماعت پر ایک سردار مقرر کیا۔ خود شیبہ نے چالیس آدمی اپنی زیر قیادت رکھے چالیس اپنے بھائی مصاد کے حوالے کیے۔ سوید بن سلیم اور محمل بن وائل کو بھی چالیس چالیس آدمی دیئے۔

شیبہ کا شیخون مارنے کا منصوبہ:

اس کے مخبروں نے آ کر خبر دی تھی کہ جزل بن سعید پر یزدجرد پر فروکش ہے۔ اس لیے شیبہ نے ہم سب کو بلا کر تیاری کے متعلق احکام دیئے اور حکم دیا کہ گھوڑوں کے توبرے چڑھا دیئے جائیں اور سب لوگ اس اثناء میں پیدل چلیں اور جب گھوڑے دانہ کھالیں اس وقت سوار ہو جائیں تم میں سے ہر شخص کو اپنے افسر کے ساتھ چلنا چاہیے اور دیکھتے رہو تمہارا افسر جو احکام دے فوراً اس کی تعمیل کرو۔

شیبہ خارجی کے سرداروں کو ہدایت:

پھر سرداران فوج کو بلا کر کہا کہ میرا یہ ارادہ ہے کہ دشمن کے پڑاؤ پر آج ہی شب کو شیخون ماروں اپنے بھائی مصاد کو حکم دیا کہ پہلے تم دشمن پر حملہ کرنا۔ پھر وہاں سے ہٹ کر حلوان کی سمت سے ان کے عقب سے حملہ کرنا، میں ان کے سامنے سے کوفی کی سمت سے حملہ کروں گا اور دیکھو تم سوید مشرق کی طرف سے حملہ آور ہونا اور محمل تم مغرب کی جانب سے حملہ کرنا۔ ہر شخص کو اسی سمت سے حملہ آور ہونا چاہیے جو ان کے لیے مقرر کر دی گئی ہے اور ان پر اس وقت تک حملہ نہ کرنا اور نہ لکارنا جب تک کہ میں حکم نہ دوں غرضیکہ ہم نے پوری تیاری کر لی۔

شیبہ خارجی کا شیخون:

راوی بیان کرتا ہے کہ میں خود اس جماعت میں تھا جو شیبہ کے زیر قیادت تھی۔ جب ہمارے گھوڑوں نے دانہ کھا لیا اور یہ ابھی بالکل اول شب تھی کہ ہم روانہ ہوئے اور دیر خرارہ کے قریب پہنچے۔ وہاں جا کر دیکھا کہ دشمن کی ایک جماعت بیرونی چوکی پر دیکھ بھال کے لیے مستعد ہے۔ اور عیاض بن ابی لیتہ الکندی اس کا سردار ہے۔ پہنچنے کے ساتھ ہی شیبہ کے بھائی مصاد نے چالیس آدمیوں کی جماعت سے عیاض پر حملہ کر دیا مصاد شیبہ کے آگے تھا اور اس کا ارادہ تھا کہ شیبہ سے آگے پہنچ کر دشمن کی پشت پر سے حملہ کرے جیسا کہ شیبہ نے اسے حکم دیا تھا۔

مگر جب اس جماعت سے اس کی ٹڈبھیڑ ہوئی اس نے ان سے جنگ شروع کر دی۔ دشمن تھوڑی دیر ثابت قدمی سے لڑتا رہا۔ پھر ہم سب ان کی طرف چھپت پڑے ان پر حملہ کیا اور انہیں شکست دی۔

دشمن نے شاہراہ اعظم پر راہ فرار اختیار کی۔ حالانکہ ان کے اور ان کی اصل فوج کے درمیان جو دیر یزدجرد پر ڈیرے ڈالے

پڑی تھی تقریباً ایک میل کا فاصلہ تھا۔

شیب نے ہم سے کہا اے مسلمانوں کے گروہو! دشمن پر چڑھ دوڑو اور ان سے اتصال قائم رکھو۔ تاکہ اگر تم سے ہو سکے تو تم انہیں کے ساتھ ان کے پڑاؤ میں داخل ہو جاؤ۔ چنانچہ ہم نے ان کا بڑا ہی سخت تعاقب کیا۔ ان سے چھٹے رہے مطلقاً انہیں ڈھیل نہ دی اور وہ شکست کھا کر بھاگ رہے تھے ان میں مقابلے کی تاب نہ تھی اور چاہتے تھے کہ جس طرح ہو سکے اپنے پڑاؤ میں پہنچ جائیں۔

غرض کہ اہل کوفہ اپنے قیام گاہ تک پہنچے مگر ان کے ساتھیوں نے انہیں لشکر گاہ میں داخل ہونے سے باز رکھا اور ہم پر تیروں کی بارش کی۔

ان کے مخبروں نے انہیں پہلے سے ہماری نقل و حرکت کی اطلاع دے دی تھی۔

شیب خارجی کا چوکی دیر خرارہ پر حملہ:

جزل نے اپنے چاروں طرف خندق کھودی تھی اور حفاظت کی تمام تدابیر اختیار کر رکھی تھیں اور حفاظت کے لیے یہ بیرونی چوکی بھی قائم کر دی تھی جس سے دیر خرارہ پر ہمارا مقابلہ ہوا۔ اس طرح اور بھی چوکی تھی جو حلوان کے قریب راستے پر قائم کی گئی تھی۔ جب ہم نے دیر خرارہ والی چوکی پر حملہ کر کے اس کی جماعت کو ان کے اصل لشکر گاہ میں واپس جانے پر مجبور کر دیا تو دوسری چوکیوں والے بھی اپنے مقامات سے جہاں وہ متعین تھے واپس چلے آئے مگر انہیں بھی اصل لشکر گاہ والوں نے اپنے احاطے میں داخل ہونے سے روکا اور کہا کہ دشمن سے لڑو اور تیروں سے اپنی مدافعت کرو۔ جو چوکی کہ حلوان کے قریب متعین کی گئی تھی اس پر عاصم بن حجر اور ایک دوسری پر واصل بن حارث السکونی سردار تھے۔

جب یہ تمام جماعتیں ایک جگہ جمع ہو گئیں۔ شیب نے ان پر حملہ کرنا شروع کیا اور خندق تک پیچھے ہٹنے پر مجبور کیا مگر لشکر گاہ والوں نے خارجیوں پر اس قدر تیر برسائے کہ انہیں پیچھے ہٹا دیا۔

شیب خارجی کی روانگی حلوان:

شیب نے جب دیکھا کہ وہ دشمن تک نہیں پہنچ سکتا اس نے اپنے ساتھیوں کو حکم دیا کہ اب انہیں چھوڑ دو اور یہاں سے چلتے رہو۔ خارجی حلوان کی سمت چلے اور جب اس مقام کے قریب پہنچے جہاں کہ حسین ابن زفر (بنی بدر بن فزارہ سے تھا) کے قبے ایستادہ ہیں (یہ قبے اس واقعہ کے بعد بنائے گئے ہیں) شیب نے اپنی فوج کو حکم دیا کہ گھوڑوں سے اتر پڑو یہاں پڑاؤ کر دو۔ گھوڑوں کو دانہ کھلاؤ اپنے تیر و کمان ٹھیک کر لو۔ تھوڑی دیر آرام کر لو۔ دو رکعت نماز پڑھو اور پھر اپنے اپنے گھوڑوں پر سوار ہو جاؤ۔ سب نے اس حکم کی تعمیل کی۔

شیب کا اہل کوفہ کے فوجی پڑاؤ پر حملہ:

شیب پھر انہیں لے کر اہل کوفہ کے فوجی پڑاؤ کی طرف چلا اور کہا کہ دیکھو انہیں ہدایات پر عمل کرنا جو میں نے اول شب میں مقام دیر پیرما پر تمہیں دی تھیں۔ ان کے لشکر گاہ کو چاروں طرف سے گھیر لینا جیسا کہ میں نے حکم دیا ہے۔

غرضیکہ خارجی شیب کے فوج کے پڑاؤ کی طرف بڑھے۔ اس اثنا میں اہل لشکر گاہ نے اپنے محافظ چوکیوں کے سپاہیوں کو

لشکر گاہ میں آنے کی اجازت دے دی تھی۔ اور وہ سب کے سب وہاں پہنچ چکے تھے اور ان کی طرف سے بالکل بے خوف تھے۔ جب خارجیوں کے گھوڑوں کے سموں کی آواز ان کے بالکل قریب انھیں سنائی دی تب انھیں محسوس ہوا کہ دشمن سر پر آ پہنچا ہے ورنہ اس سے پہلے انھیں کچھ خبر نہ تھی۔

غرض کہ صبح سے کچھ ہی پہنے خارجیوں نے انھیں جالیا۔ انھیں گھیر لیا اور ہر جانب سے انھیں لکارنا شروع کیا۔

شعیب خارجی کی مراجعت کوفہ:

اہل کوفہ نے بھی چاروں طرف سے مقابلہ شروع کیا اور خوب تیر برسائے۔ شعیب نے اپنے بھائی مصاد کو جو کوفہ کی سمت سے اہل کوفہ پر حملے کر رہا تھا اپنے پاس بلایا اور کہا کہ دشمن کے لیے کوفہ کا راستہ چھوڑ دو۔ مصاد چلا آیا اور کوفہ کے رخ کو اس نے ان کی پسپائی کے لیے چھوڑ دیا۔ اب بھی خارجی تین طرف سے برابر حملہ آور ہوتے رہے۔ یہاں تک کہ بالکل صبح ہو گئی۔ انھوں نے پھر صبح کو نہایت شدید حملہ کیا مگر کوئی کامیابی نہیں ہوئی اور اہل کوفہ برابر جیسے رہے۔

خارجی انھیں چھوڑ کر چلتے ہوئے۔ اس پر اہل کوفہ نے ان پر طنز یہ فقرے کہنے شروع کیے اور کہنے لگے کہ اے دوزخ کے کتوا! اے خارجی گروہ مقابلے پر آؤ ہم تیار ہیں مگر خارجیوں نے ایک نہ سنی اور ان سے ڈیڑھ میل کے فاصلے پر ہٹ آئے یہاں پہنچ کر انھوں نے مختصر سا پڑاؤ کیا۔ نماز صبح پڑھی اور براز الروز کی سمت روانہ ہوئے پھر جرجریا اور اس کے متصل علاقے کی طرف چلے اور اب اہل کوفہ ان کے تعاقب میں روانہ ہوئے۔

شعیب خارجی کی خراج کی وصولی:

ایک شخص جو بطور تاجر اس فوج کے ساتھ تھا جو خارجیوں کی تلاش میں بھیجی گئی تھی بیان کرتا ہے کہ جزل بن سعید ہمارا سردار تھا یہ خارجیوں کی جستجو میں روانہ ہوا۔ بغیر پورے انتظامات حفاظت کے آگے نہیں بڑھتا تھا۔ جس مقام پر پڑاؤ کرتا اس کے گرد خندق کھود لیتا تھا۔ شعیب کی یہ حالت تھی کہ وہ جزل سے کنائی کاٹا تھا۔ اس کے مقابلے پر نہیں آتا تھا۔ علاقہ جوئی اور دوسرے علاقوں میں تخت و تاراج کر رہا تھا۔ خراج خود وصول کر لیتا تھا۔

حجاج کا جزل کے نام تنبیہ آمیز خط:

حجاج اس حالت کو اب زیادہ عرصے تک برداشت نہیں کر سکتا تھا۔ اس نے جزل کو ایک خط لکھا جو تمام فوج کے سامنے سنایا

گیا۔ وہ خط یہ ہے:

”حمد و ثنا کے بعد میں نے تمہیں کوفہ کے شہسواروں اور سر برآوردہ منتخب لوگوں کے ساتھ اس مہم پر روانہ کیا ہے، تمہیں حکم دیا تھا کہ اس گمراہ خارجی گروہ کا تعاقب کرو جب تمہاری ان سے مذہبیڑ ہو تو جب تک انہیں تباہ نہ کر دو اور انہیں پورے طور پر ان کے کیفر کردار کو نہ پہنچا دو ہرگز ان سے اپنا منہ نہ موڑنا مگر اب مجھے معلوم ہوا ہے کہ تم دیہات میں مزے سے راتیں بسر کرتے ہو۔ خندقوں کی اوٹ میں جو بکھاتے ہو اور بجائے اس کے کہ تم میرے حکم کی تعمیل کرتے، دشمن پر حملے کرتے اور قلع قمع کر دیتے۔ یہ آرام طلبی تمہیں زیادہ بھلی معلوم ہوتی ہے۔“

جزل کی خوارج کے تعاقب میں روانگی:

ہم مقام قطراتا اور دیرابی مریم میں تھے کہ یہ خط پڑھا گیا۔ جزل کو یہ ڈانٹ ناگوار گزری۔ فوج کو فوراً کوچ کا حکم دیا چنانچہ بہت شتاب رومی سے اب فوج خارجیوں کے تعاقب میں روانہ ہوئی۔ ہم نے اپنے امیر سے سرکشی کی اور یہ کہا کہ معزول کر دیا جائے۔

مہم خوارج پر سعید بن مجالد کا تقرر:

چنانچہ حجاج نے سعید بن مجالد کو اس مہم کا سردار بنا کر بھیجا۔ اور یہ شرط کی کہ جب خارجیوں کا تمہارا مقابلہ ہو تم فوراً بلا توقف اور انتظار ان پر حملہ کر دینا اللہ سے طالب امداد رہنا۔ جزل کا طرز عمل اختیار نہ کرنا۔ ان کا اس طرح پیچھا کرنا جس طرح درندہ جانور اپنے شکار کا تعاقب کرتا ہے اور اس طرح ان کے اچانک حملے سے بچنا جس طرح کہ سو ماروار بچاتی ہے۔

جزل شیب کی تلاش میں روانہ ہوا۔ نہروان پہنچا اور یہاں اس نے خارجیوں کو جالیا مگر اپنے لشکر گاہ میں بیٹھا رہا اور اپنے چاروں طرف خندق کھودی۔

سعید بن مجالد کا فوج سے خطاب:

اسی مقام پر سعید بن مجالد حجاج کی جانب سے اس لشکر کا امیر مقرر ہو کر آیا۔ لشکر گاہ میں داخل ہوا اور خطبہ دینے کھڑا ہوا۔ سب سے پہلے اس نے اللہ کی حمد کی اور اس کے رسول ﷺ کی اور پھر کہا:

”اے کوئے والو! تم کمزور و بزدل ہو گئے ہو۔ تم اپنے فرض کو پورا کرنے سے قاصر رہے اور اپنے حاکم اعلیٰ کو ناراض کر لیا۔ غضب خدا کا۔ دو ماہ سے تم ان دبلے پتلے بدویوں کی تلاش میں ہو۔ انہوں نے تمہارے شہروں کو برباد کر ڈالا۔ تمہاری مال گزاری کو خود وصول کر لیا اور تم خوفزدہ ہو کر خندقوں میں دبکے ہوئے ہو۔ اس وقت تک خندقوں سے نکلتے ہی نہیں جب تک تمہیں یہ نہ معلوم ہو جائے کہ خارجی تم سے ہٹ کر کسی اور جانب چلے گئے ہیں یا تمہیں مقام کے علاوہ کسی اور مقام پر انہوں نے دھاوا کیا ہے۔

اللہ کا نام لے کر دشمن کی طرف چلو۔“

جزل کا سعید بن مجالد کی پالیسی سے اختلاف:

غرض کہ سعید اور تمام فوج خندقوں سے باہر نکلی سعید نے جس قدر رسالہ تھا اسے ایک جا جمع کیا۔ اس پر جزل نے دریافت کیا کہ آپ کیا کرنا چاہتے ہیں سعید نے کہا میں چاہتا ہوں کہ اس رسالے کے ساتھ شیب پر بڑھ کر حملہ کروں۔ جزل نے کہا نہیں یہ ٹھیک نہیں آپ اپنی تمام فوج پیدل اور رسالے کے ساتھ ایک جا رہیں البتہ ان کے سامنے آ جائیں کیونکہ شیب خود ہی تم پر حملہ کرے گا اس لیے آپ اپنی جمعیت کو منتشر نہ کیجیے۔ فوج اگر سب یک جا رہی تو اس سے انہیں نقصان اور آپ کو فائدہ پہنچے گا۔ مگر سعید نے جزل سے کہا کہ تم فوج کی صف میں کھڑے رہو۔

جزل نے کہا اے سعید جو کچھ تم کر رہے ہو اس کی ذمہ داری سے میں بالکل بے تعلق ہوں اور جو کچھ میں کہہ رہا ہوں اللہ تعالیٰ اور تمام مسلمان جو موجود ہیں اسے سن رہے ہیں سعید نے کہا ہاں میری یہ رائے ہے اگر یہ راست آئی تو گویا اللہ تعالیٰ نے مجھے ایسا

کرنے کی توفیق عطا فرمائی اور اگر میں اپنی اس چال میں ناکام رہا تو تم پر اس کی کوئی ذمہ داری نہیں۔

جزل اب اہل کوفہ کے ساتھ جنہیں وہ خندق سے باہر نکال لایا تھا ٹھہرا رہا۔ ان کے مینے پر عیاض بن لینہ الکندی اور میسرے پر عبد الرحمن بن عوف کو سردار مقرر کیا اور خود ان کی اصل فوج میں ٹھہرا رہا۔

سعید بن مجالد کا شیب خارجی کا محاصرہ:

سعید بن مجالد آگے روانہ ہوا اور اس کے ساتھ فوج بھی چلی۔ اس اثنا میں شیب براز الروز کی طرف چلا۔ قطیطیا میں جا کر اس نے پڑاؤ کیا۔ اس مقام کے زمیندار کو حکم دیا کہ ہماری ضروریات کی اشیا خرید دے اور صبح کا کھانا تیار کرانے۔ زمیندار نے اس فرمائش کو منظور کر لیا۔ شیب شہر میں داخل ہوا۔ دروازے بند کر لیے گئے۔ ابھی کھانے سے فارغ بھی نہیں ہوا تھا کہ سعید بن مجالد اپنی فوج کے ساتھ آدھکا۔

زمیندار نے شہر کی فصیل پر چڑھ کر دیکھا کہ فوج بڑھتی ہو آ رہی ہے اور قلعے کے قریب پہنچنا چاہتی ہے وہ فصیل پر سے اتر آیا اس کا رنگ فق تھا۔ شیب نے اس سے پوچھا کہ کیوں تمہارے چہرے کا رنگ بدلا ہوا ہے۔

زمیندار نے بیان کیا کہ ہر طرف سے آپ کو فوجوں نے گھیر لیا ہے۔ اس پر شیب نے کہا کچھ پروا نہیں ہاں یہ تو بتاؤ کہ ہمارا ناشتہ بھی تیار ہے یا کہ نہیں۔ زمیندار نے کہا ہاں تیار ہے۔ شیب نے کہا اچھا لاؤ۔

شہر کے دروازے پہلے ہی بند تھے غرض کہ کھانا لایا گیا شیب اور ان کے ساتھیوں نے ناشتہ کیا اور دو رکعت نماز پڑھی پھر اپنا چجر منگایا اور اس پر سوار ہوا۔

تمام خارجی شہر کے دروازے کے نزدیک جمع ہوئے۔ شیب نے دروازہ کھولنے کا حکم دیا۔ اور اپنے خجر پر سوار ہو کر نکلا دشمن پر حملہ آور ہوا اور کہنے لگا کہ حکومت اللہ ہی کو زیبا ہے۔ لیں ابو مدلہ ہوں اگر چاہتے ہو تو ثابت قدم رہو۔

سعید نے اپنی فوج اور رسالے کو ایک جا جمع کرنا شروع کیا اور پھر انہیں لے کر شیب کے پیچھے چلا اور کہنے لگا کہ خارجی صرف ایک حملے کے ہیں۔

شیب خارجی کا سعید بن مجالد پر حملہ:

شیب نے دیکھا کہ دشمن علیحدہ علیحدہ اور متفرق ہو گیا ہے اپنے رسالے کو ایک جا جمع کر کے انہیں کنائی کاٹ کر حملہ کرنے کا حکم دیا اور کہا کہ ان کے سردار کو پیش نظر رکھو کیونکہ بخدا یا تو میں اسے قتل کر ڈالوں گا یا وہ مجھے قتل کر ڈالے۔

چنانچہ حسب ہدایت خارجیوں نے ایک جانب کو بچتے ہوئے اہل کوفہ پر حملہ کیا اور انہیں پیچھے ہٹا دیا۔ سعید ابن مجالد اپنی جگہ پر جمار ہا اور اپنے ساتھیوں سے پکار کر کہا کہ میرے پاس آؤ میرے پاس آؤ۔ میں ذی مران کا بیٹا ہوں۔ سعید نے اپنی ٹوپی اتار کر زمین کے ہرنے پر رکھ دی تھی۔

سعید بن مجالد کا قتل:

شیب نے اس پر حملہ کر کے سر پر تلوار کی ایک ایسی ضرب لگائی جو دماغ تک اتر گئی اور سعید زمین پر مردہ گر پڑا۔ فوج شکست کھا کر بھاگی۔ بہت سے لوگ مارے گئے۔ بقیۃ السیف جزل کے پاس پہنچے۔ جزل گھوڑے پر سے اتر پڑا اور لوگوں سے کہا کہ میرے پاس آؤ۔

جزل کی مراجعت مدائن:

عیاض بن ابی لینتہ نے لوگوں کو بلایا اور کہا کہ اگر تمہارا اگلا سردار میدان جنگ میں کام آیا تو کیا ڈر ہے۔ یہ تمہارا دوسرا سردار مبارک و میمون نصیبی والا زندہ موجود ہے جزل نے پوری داد مردانگی دی اور زخمی ہو کر گر پڑا اور ڈولی میں ڈال کر مدائن اٹھا کر لایا گیا۔ اس فوج کے شکست خوردہ مفرورین کو فہ آئے۔

اس جنگ میں خالد بن نبیک (بنی زہل بن معاویہ سے) اور عیاض بن ابی لینتہ نہایت بہادری سے لڑے اور انہیں دونوں نے جزل کو دشمن کے زرعے سے نکالا جو زخمی ہو چکا تھا۔

مذکورہ بالا بیان ایک جماعت کا ہے دوسرے لوگوں کا بیان ہے کہ یہ جنگ دیرابی مریم اور براز الروز کے درمیان ہوئی تھی۔

پھر جزل نے اس واقعے کی پوری کیفیت حجاج کو لکھ بھیجی۔

شیب خارجی کی سوق بغداد کو امان:

شیب نے کرخ کے قریب دجلہ کو عبور کیا۔ سوق بغداد کو قاصد بھیجے اور انھیں امان دی۔ بات یہ تھی کہ اس روز بغداد کے بازار کا دن تھا۔ شیب کو معلوم ہوا تھا کہ لوگ اس سے خوفزدہ ہیں کہ مبادا بازار کے دن ان پر ٹوٹ پڑے اور لوٹ لے۔ مگر چونکہ شیب اور اس کے ساتھی بازار سے کپڑے سواری کے جانور اور دوسری مایحتاج چیزیں خریدنا چاہتے تھے اس لیے اس نے مناسب سمجھا کہ ان کے خوف کو امان کا وعدہ کر کے دور کر دے۔

شیب خارجی کی کوفہ کی جانب روانگی:

شیب اپنی فوج کو لے کر کوفہ کی طرف چلا۔ تمام لشکر اول شب میں روانہ ہوا اور مقام عقر الملک پر جو قصر ابن ہبیرہ کے قریب واقع ہے پڑاؤ کیا۔ پھر صبح سے تیزی کے ساتھ کوچ کرنا شروع کیا اور حمام عمر بن سعید اور قین کے درمیان رات بسر کی۔ سوید بن عبدالرحمن کو شیب خارجی پر حملہ کا حکم:

جب حجاج کو ان کی نقل و حرکت اور قیام کا علم ہوا اس نے سوید بن عبدالرحمن السعدی کو دو ہزار شہسواروں کے ساتھ روانہ کیا۔ اور سوید کو حکم دیا کہ تم شیب کے مقابلے کے لیے جاؤ اس پر حملہ کرو۔ مینہ و میسرہ مقرر کر لینا۔ اور پھر پوری جمعیت کے ساتھ اس پر بڑھنا۔ اگر شیب تمہارے مقابلے سے ہٹ جائے تم اسے جانے دینا اس کا تعاقب نہ کرنا۔

غرض کہ سوید اس مہم پر روانہ ہوا۔ مقام سنہ پر آ کر اس نے اپنے لشکر کی صف بندی شروع کی۔ اسے معلوم ہوا کہ شیب سامنے آ رہا ہے یہ بھی اس کے مقابلے پر روانہ ہوا مگر ایسا معلوم ہوتا تھا کہ گویا موت اسے اپنی طرف کھینچ رہی ہے۔

حجاج نے عثمان بن قطن کو بھی روانگی کا حکم دیا۔ اس نے بھی سنہ ۶۸۱ء کی تیاری کی اور اعلان کر دیا گیا کہ اس لشکر کا جو آج رات کوفہ میں بسر کرے گا اور عثمان کے پاس نہ پہنچے گا اس کے تمام حقوق متعلقہ حفاظت جان و مال زائل ہو جائیں گے۔ سوید کا زرارہ میں قیام:

حجاج نے سوید کو حکم دیا کہ تم اپنے دو ہزار سواروں کے ساتھ شیب کے مقابلے پر روانہ ہو جاؤ۔ چنانچہ وہ دریا عبور کر کے زرارہ پہنچا ابھی فوج کی ترتیب اور انہیں جنگ کی تحریص ہی دلانے میں مصروف تھا کہ اس سے کہا گیا کہ شیب تمہارے بالکل قریب آ گیا ہے سوید گھوڑے پر سے اتر پڑا اس کی فوج کے اکثر لوگ اس کے ساتھ اتر پڑے، جھنڈا سامنے لایا گیا اور یہ سب کے سب زرارہ کی انتہائی حد تک پہنچ گئے یہاں آ کر معلوم ہوا چونکہ شیب کو تمہارے قیام گاہ کا علم ہو چکا تھا اس لیے اس نے تمہارا رخ چھوڑ دیا اور چونکہ دریا یہاں پایاب نہ تھا اس لیے اس نے تمہاری سمت کے علاوہ اور دوسری سمت سے دریا عبور کیا ہے اور وہ کوفہ کی طرف جا رہا ہے پھر کسی نے اس سے کہا دیکھیے وہ جا رہا ہے۔

سنہ میں کوفی افواج کا اجتماع:

سوید نے اپنی تمام فوج میں اعلان کر دیا اور یہ سب کے سب سوار ہو کر اس کے پیچھے چلے۔ شیب بڑھتے بڑھتے دار الرزق پہنچا۔ یہاں آ کر اسے معلوم ہوا کہ تمام اہل کوفہ مقابلے کے لیے سب سے پہلے تیار کر رہے ہیں۔ سنہ میں جو فوج جمع ہو رہی تھی انہیں جب معلوم ہوا کہ شیب قریب آ گیا ان میں پریشانی پھیل گئی۔ ایک نے دوسرے کو آواز دینا شروع کیا وہ پلٹے اور ارادہ کیا کہ شہر کوفہ میں چلے آئیں۔ مگر جب ان سے کہا گیا کہ شیب بن عبدالرحمن شیب کے پیچھے چلا آ رہا ہے بلکہ اس تک پہنچ چکا ہے تو انہیں قرار آیا اور اپنی اپنی جگہ قائم رہے۔

شیب خارجی کی محصوری و اطمینان قلبی:

شیب نے جب دیر میں تھوڑا قیام کیا حکم دیا کہ ایک بکری اس کے لیے بھونی جائے۔ زمیندار فیصل پر چڑھا اور اتر اور اس کے چہرے کا رنگ متغیر تھا۔ شیب نے پوچھا کیا ہوا۔ اس نے کہا بخدا ایک بڑی فوج نے تمہیں گھیر لیا ہے۔ شیب نے کہا کیا ابھی تک بکری بھنی نہیں۔ جواب دیا گیا کہ نہیں۔ شیب نے کہا اچھا اسے چھوڑ دو۔

زمیندار پھر دوسری مرتبہ شہر کی فیصل پر دیکھنے کے لیے چڑھا اور آ کر اس نے کہا کہ بخدا فوج نے قلعے کا محاصرہ کر لیا ہے۔ شیب نے کہا اچھا وہ بھنا ہوا گوشت تو لاؤ اور بغیر کسی تردد یا پریشانی کے کھانے لگا۔ اور اس سے فراغت کرنے کے بعد وضو کیا اور اپنے ساتھیوں کے ساتھ ظہر کی نماز پڑھی زرہ پہننے کے بعد دو تلواریں حائل کیں اور ایک لوہے کا گرز لیا اور حکم دیا کہ میرے لیے نچر پر زین کسا جائے۔ اس کے بھائی مصاد نے کہا بھی کہ بھلا آج بھی آپ نچر پر زین کسوا رہے ہیں۔ شیب نے کہا ہاں! آج اسی پر زین رکھو۔ اور سوار ہوا۔ پھر کہا فلا نے تمہیں پررہو اور فلا نے تمہیں پررہو اور مصاد سے کہا کہ تم قلب فوج میں رہو۔

شیب خارجی کا کوفی فوج پر حملہ:

اس کے بعد اس نے زمیندار کو شہر کا دروازہ کھولنے کا حکم دیا۔ چنانچہ کوفہ والوں کے روبرو ہی دروازہ کھولا گیا اور اپنے اشعار

کہتا ہوا سعید کی طرف چلا۔ سعید اور اس کے ساتھیوں نے رجعتِ قہمیری شروع کر دی اور اس دیر سے ایک میل کے قریب فاصلے پر پیچھے ہٹ گئے۔

سعید کہتا جاتا تھا اے ہمدانیو میں ذی مران کا بیٹا ہوں میرے پاس آؤ۔

سعید نے ایک دستہ فوج کو اپنے بیٹے کے ساتھ روانہ کیا کیونکہ اسے یہ محسوس ہو گیا تھا کہ دشمن مجھ پر غلبہ کر لے گا۔ شیب یہ دیکھ کر اپنے بھائی مصاد کی طرف دیکھا اور کہا کہ اللہ تعالیٰ مجھے تیری موت کا سوگوار بنائے اگر میں اسے قتل کر کے اس کے بیٹے کو اس کا سوگوار نہ بناؤں اور پھر گرز لے کر سعید پر چڑھ دوڑا۔ سعید مارا گیا اور زمین پر گر پڑا۔ فوج نے شکست کھا کر راہ فرار اختیار کی۔ مگر سوائے ایک مقتول کے اور کوئی اس روز اہل کوفہ میں مقتول نہیں ہوا۔

جزل کی شجاعت:

سعید کی فوج میدان جنگ سے بھاگ کر جزل کے پاس آئی۔ جزل نے انہیں اپنی طرف بلایا۔

عیاض بن ابی لینیۃ نے کہا اے لوگو! اگر تمہارا اول درجے والا سردار ہلاک ہو گیا ہے تو کوئی ہرج نہیں یہ تمہارا دوسرا مبارک نصیب امیر موجود ہے اس کے پاس آؤ اور اس کے زیر قیادت لڑو۔

یہ سن کر کچھ لوگ تو جزل کی طرف آئے اور بعض نے سیدھے کوفہ کی طرف راہ فرار اختیار کی۔ جزل نہایت بہادری سے لڑتا رہا، آخر کار زخمی ہو کر گرا۔ خالد بن نبیک اور عیاض بن ابی لینیۃ دونوں اسے بچاتے رہے اور بڑی مشکل سے جزل کو دشمن کے زرنے سے نکالا۔ اور وہ ڈولی میں ڈال کر لایا گیا۔ فوج شکست کھا کر کوفہ میں داخل ہوئی۔

جزل کا حجاج بن یوسف کے نام خط:

جزل کو لوگ اٹھا کر مدائن لے آئے اور یہاں سے اس نے تمام واقعے کی کیفیت حجاج کو لکھی۔ جزل کا وہ خط یہ ہے:

”حمد و ثنا کے بعد میں امیر کو مطلع کرتا ہوں کہ میں اس لشکر کے ساتھ جسے آپ نے میرے ساتھ اس مہم پر روانہ کیا تھا دشمن کے مقابلے کے لیے نکلا۔ آپ نے دشمن کے متعلق جو ہدایات مجھے دی تھیں میں ان پر پوری طرح کار بند رہا، اس لیے جب میں موقع دیکھتا تھا دشمن پر نکل کر حملہ آور ہوتا تھا اور جب کبھی خطرے کا خوف ہوتا تھا میں فوج کو خراجوں کے مقابلے پر جانے سے باز رکھتا تھا۔

میں برابر اسی طریقہ کار پر عمل پیرا رہا۔ دشمن نے تمام تدبیریں مجھ پر ختم کر دیں مگر وہ مجھے دھوکا نہ دے سکا اور نہ اچانک غفلت کی حالت میں مجھ پر حملہ کر سکا اتنے میں سعید بن جالد رضی اللہ عنہ آئے میں نے ان سے کہا کہ سوچ سمجھ کر کام کیجیے غلت نہ کیجیے اور میں نے یہ بھی انہیں ہدایت کی تھی کہ پوری فوج کے ساتھ دشمن سے جنگ کی جائے مگر انہوں نے میری بات نہ مانی اور رسالہ کو لے کر دشمن پر حملہ آور ہو گئے۔

میں نے اس معاملے میں اہل کوفہ اور بصرہ کو گواہ کر لیا کہ میں ان کی رائے سے بالکل بے تعلق ہوں۔ اور جو کچھ انہوں نے کیا وہ ہرگز میرا منشا نہ تھا۔

سعید نے اپنا ارادہ پورا کیا اور شہید ہوئے خدا ان کی خطاؤں کو معاف کرے۔ پھر فوج میری طرف آئی۔ میں گھوڑے سے اتر پڑا۔ انھیں اپنی طرف بلایا اور ان کے لیے اپنا جھنڈا بلند کیا۔ لڑا اور زخم کھا کر گر پڑا۔ مجروحین میں سے لوگوں نے مجھے اٹھایا، جب مجھے ہوش آیا تو میں نے دیکھا کہ لوگ اپنے ہاتھوں پر مجھے لے جا رہے ہیں اور ہم میدان کارزار سے ایک میل کے فاصلے پر نکل آئے ہیں۔ اب میں مدائن میں مقیم ہوں۔ میرے زخم اس قدر شدید ہیں کہ اگر ان سے کم بھی کسی کو آئے ہوتے تو وہ یقیناً ہلاک ہو جاتا یا مجھ ایسا شخص زخمی ہوتا اس کی خطائیں دگرز کی جاتیں۔ جس دیانتداری اور خلوص سے میں نے آپ کے حکم کی بجا آوری اور فوج کے ساتھ سلوک کیا ہے اور دشمن کے مقابلے پر جو چالیں اختیار کیں اور جنگ میں کس طرح لڑا۔ یہ تمام باتیں آپ خود دریافت فرما سکتے ہیں۔ اس سے جناب والا پر وہ صداقت اور خیر خواہی جو میں نے کی ہے اچھی طرح ظاہر روشن ہو جائے گی۔“

حجاج کا خط بنام جزل:

حجاج نے اس کے جواب میں یہ خط لکھا:

”حمد و ثنا کے بعد تمہارا خط مجھے ملا میں نے اسے پڑھا اور جو کچھ تم نے اس میں بیان کیا تھا میں بخوبی سمجھ گیا۔ میری خیر خواہی اہل کوفہ پر تمہارا اقتدار اور انضباط دشمن پر تمہارا حملہ ان تمام امور کے متعلق جو کچھ تم نے اپنے لیے لکھا ہے میں اسے سچ سمجھتا ہوں۔

سعید کی کارروائی اور دشمن پر حملہ کرنے میں اس نے جس عجلت کا اظہار کیا اس کے متعلق جو کچھ تم نے بیان کیا اسے بھی سمجھا ہے۔

میں اس کی جلد بازی اور تمہاری تاخیر دونوں کو پسندیدہ نگاہ سے دیکھتا ہوں اس کی جلد بازی نے تو اسے جنت الفردوس پہنچا دیا۔ رہی تمہاری تاخیر اور ڈھیل اس سے یہ فائدہ ہوا کہ جب تمہیں کوئی موقع ہمدست ہوا تم نے اسے ہاتھ سے نہ جانے دیا۔ اور جب انسان کسی موقع کو اس لیے چھوڑ دے کہ وہ اس سے فائدہ نہیں اٹھا سکتا۔ یہ تدبیر اور احتیاط ہے۔ تمہارا طرز عمل قرین صواب ہے۔ تم خوب لڑے تم نے میرے احکام کی پوری تعمیل کی۔ میرے نزدیک تم ان لوگوں میں ہو جن کی بات کو سنا جائے اسے مانا جائے اور ان کی خیر خواہی پر اعتماد کیا جائے۔ میں تمہارے پاس حیان بن ابجر کو بھیجتا ہوں تاکہ وہ تمہارا علاج کریں۔ دو ہزار درہم میں نے تجھے بھیجے ہیں انہیں تم اپنی ضروریات اور دوسرے غیر معمولی اخراجات میں خرچ کرو۔ والسلام۔“

چنانچہ حیان بن ابجر (بنی فراس سے۔ جو داغ دے کر یا دوسرے طریقے سے علاج کیا کرتے تھے) جزل کے پاس آئے اور اس کا علاج کرنے لگے۔

عبداللہ بن ابی عصفیر نے بھی جزل کو ہزار درہم بھیجے۔ خود عیادت کرنے جاتا تھا۔ علاوہ ازیں تجھے تحائف بھی بھیجا کرتا تھا۔

شیب خارجی کا کرخ میں قیام:

اب شیب مدائن پہنچا، مگر یہاں آ کر اسے معلوم ہوا کہ باشندوں اور شہر پر کسی طرح اس کا دسترس نہیں ہو سکتا، اس لیے

مدائن سے کوفہ کی سمت چلا۔ کرخ پہنچا، دریائے دجلہ کو عبور کر کے کرخ آیا۔ شیب خود کرخ ہی میں مقیم تھا کہ اس نے بغداد کے بازار والوں سے کہلا بھیجا کہ تم لوگ اپنی اپنی جگہ اطمینان سے کاروبار کرتے رہو تمہیں آج تک نہیں آئے گی۔ اس اطمینان دلانے کی وجہ یہ تھی کہ شیب کو خیر پہنچی تھی کہ بازار والے اس سے خوفزدہ ہیں کہ مبادا غارت گری کرے۔

شیب خارجی کا سوید پر حملہ:

سوید جنگ کے لیے روانہ ہوا۔ اس نے بنی مزینہ اور بنی تمیم کے مکانات کو اپنے اور اپنے ساتھیوں کی پشت پر چھوڑا۔ شام کے وقت شیب نے ان پر نہایت شدید حملہ کیا مگر اسے کوئی کامیابی حاصل نہیں ہوئی۔ اب شیب نے حیرہ کی طرف رخ کر کے کوفہ کے مکانات پر حملہ کرنا شروع کیا۔ سوید نے بھی پیچھا نہ چھوڑا بلکہ برابر لگا ہوا چلا آیا۔ یہاں تک کہ شیب کوفہ کی تمام آبادی قطع کر کے حیرہ پہنچا۔ سوید بھی اس کے تعاقب میں حیرہ آیا۔ مگر یہاں آ کر اس نے دیکھا کہ شیب نے جاتے جاتے پل توڑ ڈالا ہے۔ اس لیے اس نے شیب کا تعاقب چھوڑ دیا اور صبح تک وہاں ٹھہرا رہا۔

حجاج نے سوید کو حکم دیا کہ شیب کے پیچھے جاؤ۔ یہ اس کے تعاقب میں چلا مگر شیب وہاں سے نکل آیا اور دریائے فرات کے نیچے کے علاقے میں اس کا ہم قوم جو ملتا اسے لوٹ لیتا۔

شیب خارجی کا بنی ورشہ پر حملہ:

مقام خنان کی پشت پر سے اس نے صحرا سے ایک اور پہاڑی علاقے کی طرف جس کا نام غلطہ تھا چڑھنا شروع کیا۔ یہاں بنی ورشہ کے کچھ لوگوں سے اس کی ٹڈ بھینٹ ہو گئی۔ شیب نے ان پر حملہ کیا اور انہیں مجبور کر دیا کہ وہ زمین کے گڑھوں میں پناہ لیں۔ یہاں سے انھوں نے شیب اور اس کی فوج والوں پر چکی کے سخت پتھر جو ان کے چاروں طرف پڑے ہوئے تھے برسائے شروع کیے۔

آخر کار یہ پتھر کب تک چلتے ختم ہو گئے۔ شیب نے انہیں جالیا اور ان میں سے تیرہ آدمیوں کو قتل کر ڈالا جس میں حظلہ بن مالک، مالک بن حظلہ اور حمران بن مالک بھی تھے یہ سب قبیلہ بنی ورشہ سے تھے۔

شیب خارجی کا فز بن الاسود پر حملہ:

اب شیب اپنے ہی خاندان والوں اور ایک جدی عزیزوں پر غارت گری کرنے کے لیے صلت پہنچا (صلت اس کے قبیلے کا چشمہ ہے) یہ چشمہ فز بن الاسود کے جو صلب کی اولاد میں سے تھا زینگیں تھا اور یہ وہی شخص تھا جو شیب کو اس طرز عمل سے روکتا تھا اور اس بات سے منع کرتا تھا کہ وہ خود اپنے ہی قبیلے اور قریبی عزیزوں پر ہاتھ صاف کرنے کا ارادہ رکھتا تھا۔

شیب کو اس کی نصیحت ناگوار گزرتی اور کہا کرتا تھا کہ بخدا اگر سات سواری بھی میرے زیر اقتدار ہوتے تو میں فز پر ضرور غارت گری کروں گا۔

جب اس مقام پر شیب نے حملہ کیا تو پوچھا کہ فز کہاں ہے۔

فرز نے اپنے آپ کو اس سے بچالیا اور ایک گھوڑے پر سوار ہو کر کہ جس کے پیچھے کوئی خارجی مکانات کی اوٹ ہونے کی وجہ

سے گھوڑا نہ دوڑا سکا، اس نے جنگل کا راستہ لیا۔ تمام لوگ شیب سے خوفزدہ ہو کر بھاگ گئے۔ اس لیے یہ واپس آیا۔ شیب نے تمام مفصلات کے لوگوں میں اپنی دہشت بٹھادی۔ مقام قطقطانہ پر حملہ کیا۔ پھر مقاتل کے محل پر دھاوا بولا وہاں سے دریائے فرات کے کنارے پر جو علاقہ تھا اس پر چھپنا، یہاں سے حصاصہ اور انبار ہوتا ہوا دقو قاق میں گھس آیا، اور یہاں سے آذربائیجان کے ملحقہ علاقہ کی طرف روانہ ہوا۔

حجاج کی روانگی بصرہ:

حجاج نے اس کا خیال چھوڑ دیا۔ اور کوفہ پر عروہ بن مغیرہ بن شعبہ رضی اللہ عنہما کو اپنا قائم مقام بنا کر خود بصرے چلا آیا۔ اس درمیان میں لوگوں کو شیب کا کچھ حال معلوم نہیں ہوا کہ اتنے میں مازروا سب بابل مہرود کے زمیندار اور رئیس نے عروہ کو خط لکھا کہ انبار کے ایک تاجر نے جو میرے علاقے کا رہنے والا ہے مجھ سے آ کر بیان کیا کہ شیب کا ارادہ ہے کہ اس آئندہ ماہ کی ابتدائی تاریخوں میں وہ کوفہ میں گھس آئے۔ اس لیے میں نے مناسب سمجھا کہ آپ کو اس کی اطلاع کر دوں تاکہ آپ اس کے متعلق کچھ سوچیں اس بیان کو ابھی ایک گھنٹے کا عرصہ نہ گزرا ہو گا کہ میرے دو خراج وصول کرنے والے ملازم آئے اور انہوں نے بیان کیا کہ شیب خانجارج پہنچ چکا ہے اور وہاں مقیم ہے۔

عروہ نے اس خط کو ایک دوسرے اپنے خط کے ساتھ منسلک کر کے فوراً حجاج کے پاس بصرے روانہ کیا۔ حجاج اس خط کو پڑھتے ہی نہایت تیزی سے کوفہ روانہ ہوا۔

شیب خارجی کی کوفہ کی جانب پیش قدمی:

دوسری جانب سے شیب بڑھتے بڑھتے دجلہ کے کنارے ایک گاؤں میں آیا جس کا نام حربی تھا اس مقام سے اس نے دجلہ کو عبور کیا اور پوچھا کہ اس گاؤں کا کیا نام ہے۔ لوگوں نے کہا اس کا نام حربی ہے۔ شیب نے کہا حرب ہے۔ اس کی آگ سے تمہارے دشمن تاپیں گے اور حرب تمہیں ان کے مکانات کا قابض بنا دے گا جو شخص واقف کار ہوتا ہے اور پرہیزگار ہوتا ہے وہ اچھی ہی فال لیتا ہے۔

پھر شیب نے اپنا جھنڈا بلند کیا اور اپنے ساتھیوں کو روانہ ہونے کا حکم دیا۔ بڑھتے بڑھتے مقام عقرقوفا پر پڑاؤ کیا۔ سوید بن سلیم نے عرض کی کہ اے امیر المؤمنین کاش! آپ ہمیں اس منحوس نام والے گاؤں سے لے کر نہ گزرتے بلکہ کسی دوسرے راستے سے آتے۔

شیب نے کہا کہ معلوم ہوتا ہے کہ تم نے بھی فال لی ہے۔ بخدا میں ہرگز اس مقام سے رخ نہ موڑوں گا بلکہ اس میں سے ہو کر دشمن کے مقابلے پر جاؤں گا۔ ان شاء اللہ اس کی نحوست تمہارے دشمنوں پر ہوگی۔ اسی موضع میں تم ان پر حملہ کرو انھیں کو تباہی اور شکست نصیب ہوگی۔

اس کے بعد شیب نے اپنی فوج والوں سے کہا کہ اے لوگو! حجاج اس وقت کوفہ میں نہیں ہے اور اب کوفہ تک ان شاء اللہ کوئی مزاحمت نہ کرے گا۔ اس لیے بڑھے چلو۔ شیب نہایت شباب روی سے کوفہ کی طرف چلا کیونکہ وہ چاہتا تھا کہ حجاج سے

پہلے کوفہ پہنچ جائے۔

حجاج کی کوفہ میں آمد:

دوسری جانب عروہ نے حجاج کو لکھا کہ شیب نہایت سرعت سے کوفہ پر بڑھا آ رہا ہے اور قریب رہ گیا ہے۔ اس لیے آپ آنے میں بہت جلدی کیجیے۔

حجاج منزلوں کو جلد جلد طے کرتا ہوا چلا۔ دونوں چاہتے تھے کہ اپنے مقابل سے پہلے کوفہ پہنچ جائیں۔ حجاج ظہر کے وقت کوفہ میں داخل ہو گیا اور شیب نماز مغرب کے وقت سخمہ پہنچا۔ یہاں اس نے مغرب اور عشاء کی نماز پڑھی۔ پھر کچھ تھوڑا بہت کھانا کھایا اور خارجی اپنے گھوڑوں پر سوار ہو کر کوفہ میں داخل ہوئے۔

شیب خارجی کا قصر کوفہ پر حملہ:

شیب بڑھتا ہوا بازار تک پہنچا۔ پھر قلعے پر حملہ آور ہوا اور قصر کے دروازے کو گرز سے مارنا شروع کیا۔ ابو منذر کہتے ہیں کہ میں نے شیب کے گرز کے نشان کو قصر کے دروازے پر دیکھا ہے۔ اس ضرب نے دروازے میں بہت کچھ اثر کیا تھا۔

شیب وہاں سے ہٹ کر چوتراہ پر کھڑا ہوا اور یہ دو شعر پڑھے:

و کأن حافرہا بکل خمیلۃ کیل یکیل بہ شحیح معدم

عبد دعیی من ثمواصلہ لابل یقال ابوایہم یقدم

”گویا گھوڑے کا سم جو نرم ریتلی زمین پر پڑتی ہے وہ ایک پیانا ہے جس سے بخیل اور فقیر آدمی وزن کرتا ہے میرا مد مقابل ایک جھوٹے نسب کا مدعی غلام ہے جس کی اصل ثمود سے ہے، نہیں بلکہ کہا جاتا ہے کہ ان کا جد اعلیٰ یقدم تھا۔“

خوارج کی مسجد میں غارت گری:

اس کے بعد خارجی بڑی مسجد میں گھس آئے جس میں اکثر نمازی جمع رہتے تھے۔ ان میں سے شیب نے عقیل بن مصعب الوادی عدی بن عمرو اشقی اور ابولیث بن ابی سلیم عنبہ بن ابی سفیان کے آزاد غلام کو قتل کر ڈالا۔ دوسرے خارجیوں نے ازہر بن عبداللہ العامری کو قتل کر ڈالا۔ خارجی حوشب کے مکان پر پہنچے۔ یہ پولیس کے افسر اعلیٰ تھے۔

حوشب کے غلام میمون کا قتل:

خارجی ان کے دروازے پر جا کر کھڑے ہو گئے اور کہا کہ امیر حوشب کو بلارہے ہیں۔ حوشب کے غلام نے فخر باہر نکالا تاکہ حوشب اس پر سوار ہو جائیں۔ اس اثنا میں میمون نے بھانپ لیا کہ دوست نہیں بلکہ دشمن ہیں۔ خارجیوں نے خیال کیا کہ اب یہ ہمارا بھانڈا پھوڑ دے گا۔

میمون نے چاہا کہ پھر مکان میں چلا جائے مگر خارجیوں نے کہا کہ تم اس وقت تک یہیں رہو جب تک کہ تمہارے آقا یہاں باہر نہ آجائیں۔

حوشب نے اس گفتگو کو سنا اور سمجھ لیا کہ دشمن آگیا مگر باہر نکل آیا۔ جب دیکھا کہ ایک جماعت کی جماعت موجود ہے اس نے یقین کر لیا کہ ضروریہ دشمن ہیں اور پلٹ کر جانے لگا۔ خارجی اس کی جانب لپکے مگر وہ گھر میں گھس گیا اور اس نے دروازہ بند کر لیا۔

سوید اور جحاف کی گفتگو:

سوید نے اس سے کہا کہ یہاں اتر آؤ۔ جحاف نے کہا میرے آنے سے تمہیں فائدہ۔ سوید نے کہا اس جوان اونٹنی کی قیمت ادا کرنا چاہتا ہوں جو میں نے آپ سے فلاں علاقے میں خریدی تھی۔

جحاف نے کہا واہ اچھے وقت قیمت ادا کرنے آئے۔ کیا یہی وقت اور جگہ ادا کیگی کے لیے رہ گئی تھی۔ کیا ایسے وقت میں جب کہ رات اندھیاری اور تم گھوڑے کی پشت پر ہو اس امانت کی ادا کیگی کرنی تھی۔ اے سوید اللہ اس ملت کا برا کرے جس کی تکمیل اور اصلاح بغیر عزیزوں کے قتل کے اور اپنی ہی قوم کے خون بہانے کے ہو ہی نہیں سکتی۔

ذہل بن الحارث کا قتل:

یہاں سے پلٹ کر خارجی مسجد بنی ذہل پر پہنچے۔ یہاں انھوں نے ذہل بن الحارث کو دیکھا۔ یہ اپنی قوم کی مسجد میں نماز پڑھتے تھے اور عادت تھی کہ بہت لمبی نماز پڑھتے تھے۔ جب یہ اپنے گھر واپس جانے لگے خارجیوں نے انہیں جالیا اور حملہ کیا کہ انہیں قتل کر ڈالیں۔

ذہل نے کہا اے خداوند! ان لوگوں کے ظلم اور جہل کی میں تجھ سے شکایت کرتا ہوں۔ اے خداوند! میں کمزور ہوں۔ ان کا کچھ بھی نہیں بگاڑ سکتا تو ان سے میرا بدلہ لے۔ مگر اس پر خارجیوں نے ان پر وار کیے اور قتل کر ڈالا۔ پھر کوفہ سے نکل کر مدینہ کی سمت روانہ ہوئے۔

نضر بن قعقاع:

نضر بن قعقاع بن شور الذہلی اور اس کی ماں ناجیہ بنت ہانی بن قبیصہ ہانی الشیبانی شیب کے سامنے آئے۔ جب نضر سامنے آیا تو شیب نے اسے بہت گھور کر غور سے دیکھا۔ نضر نے کہا السلام علیکم ایہا الامیر ورحمۃ اللہ۔ اس پر سوید نے فوراً کہا کہ افسوس ہے تجھ پر امیر المؤمنین کے لقب سے مخاطب کر۔ پھر نضر نے ”امیر المؤمنین“ کہا۔ خارجی کوفہ سے باہر نکل آئے اور مدینہ کی سمت روانہ ہو گئے۔

کوفہ میں منادی:

حجاج نے حکم دیا کہ ایک اعلان کر دیا جائے۔ چنانچہ منادی نے اعلان کیا کہ اے اللہ کے سوارو! اپنے اپنے گھوڑوں پر سوار ہو جاؤ۔ اور تمہیں خوشخبری ہو اس وقت تک خود حجاج قلعے کے دروازے پر موجود تھا۔ اس کے پاس ایک غلام بھی کھڑا ہوا تھا جس کے ہاتھ میں چراغ تھا۔

سب سے پہلے عثمان بن قطن بن عبداللہ بن الحصین ذی الغصہ آزاد غلاموں اور اپنے خاندان اور قبیلے کی ایک معتد بہ جماعت کے ساتھ آ موجود ہوا اس نے کہا امیر سے اطلاع کر دی جائے کہ عثمان حاضر ہے جو حکم ہو اس کی تعمیل کی جائے۔ اس غلام نے جو چراغ لیے کھڑا ہوا تھا کہا کہ آپ اپنی جگہ پر ٹھہریں اور امیر کی ہدایت کے منتظر رہیں۔ اب ہر جانب سے لوگ جمع ہونے شروع ہوئے۔ عثمان نے تمام رات ان لوگوں کے ساتھ جو جمع ہو گئے تھے اسی مقام پر بسر کی۔

شیب خارجی کے تعاقب میں فوجی دستوں کی روانگی:

پھر حجاج نے بشر بن غالب الاسدی (بنی دالبہ) کو دو ہزار فوج کے ساتھ اور زایدہ بن قدامہ اشقی کو دو ہزار فوج کے ساتھ۔ ابوالضریس بنی تمیم کے آزاد غلام کو ایک ہزار آزاد غلاموں کے ساتھ اور اعین کو جو حمام اعین کا مالک تھا اور بشر بن مروان کا آزاد غلام تھا ایک ہزار فوج کے ساتھ خارجیوں کے تعاقب میں روانہ کیا۔

محمد بن موسیٰ ناظم بختان:

عبدالملک نے محمد بن موسیٰ بن طلحہ کو بختان کا ناظم مقرر کیا تھا۔ اور اس کے لیے باقاعدہ وثیقہ بھی لکھ دیا تھا۔ اس طرح حجاج کو یہ خط لکھا تھا:

”حمد و ثناء کے بعد جب محمد بن موسیٰ تمہارے پاس پہنچے ان کے ہمراہ بختان جانے کے لیے دو ہزار کاتب و دست گردینا اور انھیں جلد روانہ کر دینا۔“

عبدالملک نے محمد بن موسیٰ کو حکم دیا کہ تم حجاج سے خط و کتابت کرتے رہنا۔

محمد بن موسیٰ اور حجاج:

جب محمد بن موسیٰ آئے تو حجاج نے اس فوج کی تیاری اور درستی میں جوان کے ہمراہ جانے والی تھی دیر لگانی شروع کی۔ محمد کے دوستوں نے اسے سمجھایا کہ آپ تو مہربانی کر کے فوراً اپنی منزل مقصود کو جائیے اور اپنی ذمہ دار خدمت کا جائزہ لیجیے۔ کیونکہ معلوم نہیں حجاج کا اس جنگ میں کیا حشر ہو۔

مگر محمد بدستور قائم رہا اور شیب کے مقابلے کا جو واقعہ پیش آیا وہ اس کے سامنے پیش آیا۔ اس کے بعد حجاج نے محمد بن موسیٰ بن طلحہ بن عبید اللہ سے کہا کہ تم شیب اور خارجیوں سے لڑو اور پھر اپنی منزل مقصود کو چلے جانا۔

حجاج نے ان امراء کے ساتھ جو شیب کے تعاقب میں بھیجے گئے تھے عبدالاعلیٰ بن عبداللہ بن عامر بن کریر القرشی اور زیاد بن عمرو العنقی کو بھی بھیج دیا۔

نضر بن قعقاع کا قتل:

شیب کوفہ سے نکل کر مردمہ پہنچا۔ یہاں خراج وصول کرنے کے لیے ایک حضرموت کا باشندہ ناجیہ بن مرشد الحضرمی نامی

مقرر تھا، یہ شخص ڈر کر حمام میں چھپ گیا۔ شیب وہاں پہنچا حمام سے اسے باہر نکالا اور قتل کر ڈالا۔
 نصر بن قعقاع بن شور شیب کے سامنے آیا۔ یہ شخص حجاج کے ہمراہ تھا۔ جب حجاج بصرے سے آ رہا تھا مگر جب حجاج نے
 نہایت سرعت سے کئی کئی منزلوں کو ایک ایک دن میں طے کرنا شروع کیا تو اسے پیچھے چھوڑ دیا تھا۔
 جب شیب نے اسے دیکھا اور اس کے ساتھ جمعیت بھی دیکھی پہچان گیا اور اس سے کہا اے نصر بن قعقاع صرف خدا ہی کا
 حکم نافذ ہے اس کے کہنے سے مطلب یہ تھا کہ وہ نصر کو (بطور خود) راہ راست پر آنے کی ہدایت کرنا چاہتا تھا۔
 نصر اس جملے کے مفہوم کو سمجھ نہ سکا اور اس نے جواب دیا اِنَّا لِلّٰہِ وَ اِنَّا اِلَیْہِ رَاجِعُونَ۔ ہم خدا ہی کے لیے ہیں اور اس کی
 طرف لوٹنے والے ہیں۔

اس پر شیب کے ساتھیوں نے کہا اے امیر المؤمنین معلوم ہوتا ہے کہ آپ کے اس کہنے سے اس نے یہ سمجھا کہ آپ اسے
 اپنے مذہب کی تلقین کر رہے ہیں۔
 پھر کیا تھا سب نے اس پر حملہ کر دیا اور قتل کر ڈالا۔

شیب خارجی کی روانگی قادیسیہ:

یہ تمام سردار دریائے فرات کے نیچے کے علاقے میں جمع ہوئے مگر اب شیب نے اپنا رخ ہی بدل دیا اور بجائے اس کے کہ
 وہ ان سرداروں کی طرف آتا، اس نے قادیسیہ کا رخ کیا۔
 حجاج نے زحر بن قیس کو اٹھارہ سو منتخب شہسواروں کے ساتھ شیب کے تعاقب کا حکم دیا۔ اور کہہ دیا کہ جہاں کہیں تم اسے پا
 سکو فوراً حملہ کر دینا۔ البتہ اگر وہ اپنی راہ چلا جائے تم اس کا تعاقب کرنا بلکہ جب تک وہ تم پر پلٹ کر خود حملہ آور نہ ہو تم اس سے مزاحم
 نہ ہونا۔ اور اگر وہ کسی مقام پر پڑاؤ کر دے اور تمہارے مقابلے پر جمار ہے تو تم بھی اس جگہ سے نہ ہلنا جب تک کہ اس سے دودو
 ہاتھ نہ کر لو۔

زحر بن قیس کی مہم:

زحر اس مہم پر روانہ ہوا سیلسین پہنچا۔ شیب کو بھی معلوم ہوا کہ زحر میرے مقابلے کے لیے آ رہا ہے۔ اس نے بھی اس طرف
 کوچ کیا۔ غرض کہ دونوں ایک دوسرے کے مقابلے میں آ گئے۔ زحر نے اپنے مہینہ پر عبداللہ بن کنانہ النہدی کو مقرر کیا جو ایک نہایت
 ہی بہادر شخص تھا اور اپنے میسرے پر عدی بن عمیرۃ الکندی ثم الشیبانی کو مقرر کیا۔

زحر اور شیب خارجی کی جنگ:

شیب نے بھی اپنے تمام سواروں کو ایک جگہ جمع کیا تاکہ ایک دم سے مجتمع حالت میں دشمن پر ٹوٹ پڑیں۔ چنانچہ وہ اپنے
 سواروں کو لے کر دشمن کی صف پر حملہ کرنے کے لیے بڑھا، آندھی کی طرح چلا اور تھوڑی دیر تک ادھر ادھر کا ڈہ دینے کے بعد زحر بن
 قیس تک پہنچ گیا۔

زحر بن قیس کی شکست و مراجعت کوفہ:

زحر گھوڑے تے اتر پڑا، لڑا اور زخم کھا کر گر پڑا، اس کی فوج شکست کھا کر بھاگی، خارجیوں نے سمجھا کہ ہم نے اسے قتل کر دیا۔ مگر جب صبح ہوئی اور اسے سردی محسوس ہوئی۔ اٹھا اور خود اپنے پیروں سے چل کر گاؤں میں آیا، یہاں اس نے رات بسر کی اور پھر یہاں سے اسے لوگ کوفہ لے گئے، اس کے چہرے اور سر پر تلوار اور نیزوں کے سترہ اٹھارہ زخم آئے تھے، کچھ عرصہ تک اپنی جائے قیام سے نہیں ہلا۔ پھر حجاج کے پاس آیا اور تمام چہرہ اور زخموں پر روئی کے پھائے رکھے ہوئے تھے۔ حجاج نے اسے اپنے برابر تخت پر بٹھایا اور جو لوگ اس وقت اس کے آس پاس بیٹھے ہوئے تھے انہیں مخاطب کر کے کہا جس کسی کو ایک جنتی کے دیکھنے سے خوشی حاصل ہوتی ہو جو چلتا پھرتا بھی ہے حالانکہ وہ شہید ہے۔ اسے چاہیے کہ زحر بن قیس کو دیکھ لے۔

شعیب خارجی کی نجران میں آمد:

چونکہ شعیب کے ساتھیوں کو اپنی جگہ خیال تھا کہ ہم نے زحر کو قتل کر دیا ہے۔ اس لیے انھوں نے شعیب سے کہا کہ ہم نے دشمن کے لشکر کو شکست دی۔ ان کے ایک بڑے سردار کو قتل کر دیا اس لیے بہتر یہ ہے کہ اپنی عزت و آبرو کو بچا کر آپ ہمیں یہاں سے کسی دوسری طرف لے چلئے۔

شعیب نے کہا کہ ہم نے چونکہ اس امیر کو قتل کیا اور اس لشکر کو شکست دی اس لیے وہ تمام سردار اور فوج جو تمہاری تلاش میں بھیجی گئی تھی تم سے مرعوب ہے، اب تم میرے ساتھ ان کی طرف بڑھو بخدا اگر ہم نے انہیں قتل کر لیا تو ان شاء اللہ حجاج کے قتل کرنے اور کوفہ پر قبضہ کرنے میں اب کوئی شے ہماری سدراہ نہ ہوگی۔

سب نے کہا اب ہم آپ کی رائے پر چلئے اور اس پر عمل پیرا ہونے کے لیے دل و جان سے حاضر ہیں۔ ہم آپ کی مرضی پر ہیں جیسا آپ کہیں گے ویسا ہم کریں گے۔

شعیب نے سب کو لے کر تیزی سے کوچ شروع کیا نجران پہنچا (یہ نجران وہ ہے جو عین التمر کے اطراف میں کوفہ کے قریب واقع ہے)۔

روز بار میں کوفی افواج کا اجتماع:

یہاں آ کر اس نے دشمن کی نقل و حرکت دریافت کی معلوم ہوا کہ مقام روز بار واقعہ زیریں فرات علاقہ بھقباذ اسفل میں جو کوفہ سے چودہ فرسخ کے فاصلے پر ہے تمام سردار جمع ہو رہے ہیں۔

حجاج کو بھی خبر ہو گئی کہ شعیب ان سواروں کی طرف بڑھ رہا ہے۔ اس نے عبدالرحمن بن العرق ابن ابی عقیل کے آزاد غلام کو جس کی حجاج بہت تکریم و تعظیم کیا کرتا تھا۔ حکم دیا کہ تم ان سرداروں کے پاس جا کر انہیں مطلع کر دو کہ خارجی تمہاری طرف بڑھے آ رہے ہیں اور یہ بھی کہہ دینا کہ اگر ایک ہی جگہ میں تم جمع ہو جاؤ تو زایدہ بن قدامہ تم سب کے سردار ہوں گے۔

ابن العرق آیا جو پیغام تھا وہ پہنچا دیا اور پھر واپس چلا گیا۔

سپہ سالار زایدہ بن قدامہ:

غرض کہ شیب اس جہر افوج تک پہنچا جس میں سات سردار تھے اور زایدہ بن قدامہ سب کے افسر اعلیٰ تھے۔ ہر سردار نے اپنی اپنی جمعیت کو علیحدہ علیحدہ ترتیب دیا تھا۔ میمنہ پر زیادہ ابن عمرو العنکی اور میسرے پر بشر بن غالب الاسدی سردار تھا۔ ہر سردار اپنے دستہ افوج میں ایستادہ تھا۔

اب شیب بھی اس موقع پر پہنچا۔ ایک ایسے ٹیلے پر چڑھ کر کھڑا ہوا جہاں سے وہ اپنے مقابل کی افوج کو دیکھ سکتا تھا۔ شیب ایک کیت رنگ کے گھوڑے پر جس کی پیشانی پر سفید داغ تھا سوار تھا۔ شیب نے اپنے دشمن کی ترتیب و آراستگی کو دیکھا۔ پھر اپنی افوج میں چلا گیا۔

اب شیب اپنی افوج کو تین دستوں میں منقسم کر کے تیزی سے حملہ آور ہوا اور اہل کوفہ کی افوج کے قریب آ گیا۔ وہ دستہ جو سوید بن سلیم کی زیر قیادت تھا سامنے سے گزر کر اہل کوفہ کے میمنہ کے مقابل کھڑا ہو گیا اور وہ دستہ جس کی کمان مصاد کر رہا تھا وہ بھی اس طرح اہل کوفہ کے میسرے کے مقابل کھڑا ہو گیا۔ خود شیب اپنے دستے کے ساتھ اس افوج کے قلب کے مقابلے میں صف آرا ہوا۔

زایدہ بن قدامہ کا افوج سے خطاب:

زایدہ بن قدامہ اپنی افوج میں میسرہ سے میمنہ تک جاتے تھے اور لوگوں کو جنگ میں ثابت قدم رہنے کی تحریص دلاتے تھے کہتے تھے ”اے اللہ کے بندو! تم پاک ہو اور تمہاری تعداد بھی کثیر ہے۔ یہ ناپاک مٹھی بھرا آدمی تمہارے مقابل ہوئے ہیں خدا کرے کہ وہ تم پر سے قربان ہونے کے لیے بنائے گئے ہوں تم دو یا تین حملوں میں ثابت قدم رہو اور پھر ان پر جو ابی حملہ کرو فتح سامنے ہے اور یقینی ہے آپ لوگ نہیں دیکھتے کہ ان کی تعداد دو سو بھی نہ ہوگی۔ وہ صرف ایک حملے کے ہیں وہ چور ہیں۔ صراط مستقیم سے نکل گئے ہیں تم پر اس لیے حملہ آور ہوئے کہ تمہارا خون بہائیں تمہاری مالگزاروں کو وصول کر لیں۔ اس لیے کسی شے کے حاصل کرنے میں وہ اس قدر طاقتور نہ ہوں گے جس قدر کہ تم اس کی مدافعت کرنے کی حالت میں ہوں گے۔ ان کی تعداد کم ہے تمہاری زیادہ ہے۔ وہ ایک ہی خاص فرقے سے تعلق رکھتے ہیں حالانکہ تم اہل جماعت ہو۔ اپنی آنکھیں بند کر لو۔ اور نیزے لے کر ان پر ٹوٹ پڑو۔ مگر ابھی جب تک میں حکم نہ دوں حملہ نہ کرنا۔ یہ کہہ کر زایدہ پھر اپنی جگہ واپس چلے گئے۔

آغاز جنگ:

جنگ شروع ہو گئی۔ سوید نے زیادہ بن عمرو پر حملہ کیا ان کی صفیں درہم درہم ہو گئیں مگر زیادہ اپنی نصف جماعت کے ساتھ اپنی جگہ ڈنارہا۔ سوید تھوڑی دیر کے لیے ہٹ گیا اور پھر دوبارہ حملہ آور ہوا اور دونوں فریق تھوڑی دیر تک نیزہ زنی کرتے رہے فروہ بن لقیط جو خود اس جنگ میں موجود تھا بیان کرتا ہے کہ ہم نے تھوڑی دیر نیزہ زنی کی مگر اہل کوفہ برابر ہمارے مقابلے میں جمے رہے۔ میں نے خیال کیا کہ یہ اپنی جگہ سے نہ ہٹیں گے۔ زیادہ بن عمرو نہایت دلیری سے لڑا اور خوب لڑا۔ اپنے سواروں کے دل اپنی آواز سے بڑھاتا جاتا تھا اور برابر تلوار مارتا چلا جاتا تھا۔ اور اس طرح بے جگری سے لڑ رہا تھا کہ میں نے دیکھا کہ سوید بن سلیم جیسا بہادر ترین عرب اور

بڑا ہی سخت تلوار یا بھی اس روز اس کے مقابلے سے کنائی کاٹ رہا تھا اور سامنے نہیں آتا تھا۔

پھر ہم دوبارہ پیچھے ہٹ آئے۔ ہم نے دیکھا کہ ہمارے دشمنوں کی صفیں درہم برہم ہو رہی ہیں اس پر خارجیوں نے شیب سے کہا کہ آپ دیکھتے ہیں کہ دشمن کی صفوں میں انتشار پیدا ہو گیا ہے آپ ان پر حملہ آور ہوں۔

شیب نے کہا ذرا ٹھہرو انہیں اپنی اپنی جگہ سے ہٹ جانے دو ان کے پاؤں اکٹھے کرنے دو۔ خارجی تھوڑی دیر تو خاموش رہے اور سہ بارہ حملہ آور ہوئے۔

اہل کوفہ کی شکست و پسپائی:

اہل کوفہ شکست کھا کر بھاگے۔ میں نے زیاد بن عمرو کو دیکھا کہ وہ برابر تلوار مار رہا ہے مگر جو تلوار اس پر پڑتی تھی اچٹ جاتی تھی اور کچھ کارگر نہیں ہوتی تھی حالانکہ اس نے اپنی زرہ بھی اتار کر اپنے گھوڑے کی زین پر رکھ دی تھی۔

میں نے دیکھا کہ بیس تلواریں اس پر پڑیں مگر اس کا بال بھی بیکانہ ہوا۔ مگر آخر کار یہ بھی بھاگا کچھ تھوڑا سا زخمی ہو گیا تھا مگر یہ واقعہ شام کا ہے۔ پھر ہم نے عبدالاعلیٰ بن عبداللہ بن عامر پر حملہ کر کے اسے بھی شکست دی مگر آدمی کچھ زیادہ نہیں مارے گئے اور شمشیر زنی بھی تھوڑی ہی دیر ہوئی۔ مجھے یہ اطلاع ہوئی تھی کہ عبدالاعلیٰ بھی زخمی ہوا تھا۔ یہ بھی زیاد بن عمرو سے جا ملا۔ اور ان دونوں نے راہ فرار اختیار کیا۔

مغرب کے وقت ہم محمد بن موسیٰ بن طلحہ تک پہنچ گئے اور اس سے بھی نہایت شدید جنگ ہوئی مگر محمد اپنی جگہ جما رہا۔

بشر بن غالب کا خاتمہ:

شیب کے بھائی مصاد نے بشر بن غالب پر جو اہل کوفہ کے میسرہ پر سردار تھا حملہ کیا۔ بشر نے خوب ہی دامدراگی دی اور اپنی جگہ جما رہا۔ آخر کار وہ اور اس کے پچاس دوسرے بہادر اپنے گھوڑوں سے زمین پر اتر پڑے اور شمشیر زنی کرنے لگے۔ یہاں تک کہ سب کے سب مارے گئے۔

ان مقتولین میں عروہ بن زہیر بن ناجد الازدی بھی تھا۔ اس کی ماں کا نام زرارہ تھا اور یہ عورت بنی ازد ہی میں پیدا ہوئی تھی اس وجہ سے اس قبیلے کو بنی زرارہ بھی کہتے تھے۔

خارجیوں نے بشر کو قتل کر ڈالا۔ اس کی فوج شکست کھا کر فرار ہو گئی۔ خارجی اب ابی الضریس بنی تمیم کے آزاد غلام پر جو بشر کے متصل ہی تھا ٹوٹ پڑے اور اسے پیچھے دھکیل دیا۔ ابی الضریس اس جگہ تک پیچھے ہٹا جہاں کہ اہل متعین تھا۔ خارجیوں نے ان دونوں پر حملہ کیا اور دونوں کو شکست دی اور انہیں دبائے ہوئے زایدہ بن قدامہ تک پہنچ گئے۔

شیب خارجی کا زائدہ پر حملہ:

جب خارجی زائدہ تک پہنچ گئے۔ زائدہ زمین پر اتر پڑے اور پکارنے لگے اے مسلمانوں اپنی جگہ ڈٹے رہو اور میرے پاس آؤ تمہارے دشمن کافر ہیں۔ تم مومن ہو۔ اس لیے وہ تم سے زیادہ ثابت قدم نہیں رہ سکتے۔

زائدہ صبح ہونے تک خارجیوں سے لڑتے رہے۔ پھر شیب نے اپنی فوج کے دستے کے ساتھ زائدہ پر حملہ کیا۔ زائدہ اور اس کے تمام ساتھیوں کو قتل کر ڈالا اور تمام میدان بہادروں کی لاشوں سے پاٹ دیا۔

اس شب زایدہ بلند آواز سے اپنی فوج والوں سے کہہ رہے تھے:
 ”اے لوگو! اپنی جگہ ثابت قدم رہو اور دوسروں کو بھی ثابت قدم رہنے کی ترغیب دو اے ایمان والو! اگر تم اللہ کی مدد کرو
 گے اللہ تعالیٰ تمہاری مدد کرے گا اور تم کو ثابت قدم رکھے گا۔“

زایدہ بن قدامہ کا قتل:

غرض کہ زایدہ اس طرح سیدہ سامنے کیے ہوئے برابر دشمنوں سے لڑتے رہے خوب جوہر شجاعت دکھائے اور آخر کار کام
 آئے۔

بیان کیا گیا ہے کہ ابوالصقیر الشیبانی نے زایدہ کو قتل کیا تھا۔ مگر اس کے اس دعوے میں ایک دوسرے شخص فضل بن عامر نے
 حجت کی اور خود ان کے قتل کا مدعی ہوا۔ شیب نے زایدہ کو قتل کر ڈالا اور ابوالضریر اور امین ایک زبردست قلعے میں جا گئے۔
شیب کی بیعت کی دعوت:

شیب نے اپنی فوج کو حکم دیا کہ اب تلوار نیام میں کر لو کسی کو قتل نہ کرو بلکہ لوگوں کو بیعت کی دعوت دو۔ چنانچہ صبح کے وقت
 لوگوں کو بیعت کی دعوت دی گئی۔ عبدالرحمن بن جندب کہتے ہیں کہ میں بھی ان لوگوں میں تھا جو شیب کے ہاتھ پر بیعت کرنے آئے
 تھے۔ شیب اپنے گھوڑے پر سوار تھا اور اس کے دوسرے سردار اس کے سامنے ایستادہ تھے۔ جو کوئی بیعت کرنے آتا اس کے شانے
 سے تلوار لی جاتی اس کے ہتھیار بھی لے لیے جاتے پھر وہ شیب کے قریب پہنچتا اور امیر المؤمنین کے لقب سے اسے مخاطب کرتا اس
 کے بعد اسے جانے کی اجازت ہو جاتی اور کوئی تعارض اس سے نہ کیا جاتا۔
محمد بن موسیٰ کی شجاعت:

ابھی میں بیعت کرنے ہی گیا تھا کہ صبح ہو گئی محمد بن موسیٰ بن طلحہ بن عبید اللہ ایک چھوٹی سی جماعت کے ساتھ معرکہ کارزار کے
 انتہائی کنارے پر اب تک اپنی جگہ جمے ہوئے تھے۔ جب صبح ہوئی ان کے حکم سے مؤذن نے اذان دی۔ شیب نے اذان کی آواز
 سن کر پوچھا کہ یہ کیا ہے کسی نے جواب دیا کہ یہ محمد بن موسیٰ بن طلحہ ہے جو اب تک اپنی جگہ پر جما ہوا ہے۔
 شیب نے کہا ہاں میرا بھی یہی خیال تھا کہ اس کی حماقت اور تکبر ضرور اسے مجبور کرے گا کہ وہ اپنی جگہ سے نہ ہٹے اچھا ان
 لوگوں کو ہم سے علیحدہ لے جاؤ۔ گھوڑوں سے اتر پڑو تا کہ نماز پڑھ لیں۔
شیب خارجی کا محمد بن موسیٰ پر حملہ:

شیب گھوڑے سے اتر پڑا۔ خود ہی اذان دی پھر آگے بڑھا اور اپنے ساتھیوں کو نماز پڑھائی۔ پہلی رکعت میں **وَسَلِّ لِكُلِّ
 هَمَزَةٍ لِمَنْزِلَةٍ اَوْ دُوسَرِي رَكَعَتٍ مِّنْ اَزَانَتِ الْبَدِي يُكَدِّبُ بِالْبَدِيْنَ** تلاوت کی اور سلام پھیرا۔ پھر سب کے سب گھوڑوں پر سوار
 ہوئے۔ محمد پر حملہ آور ہوئے۔ کچھ لوگ میدان جنگ سے اکھڑ گئے اور کچھ لوگ اپنی جگہ جمے رہے۔
 فرد کہتے ہیں کہ مجھے یاد ہے کہ جب ہم نے محمد پر حملہ کیا اور چاروں طرف سے اسے گھیر لیا، وہ برابر شمشیر زنی کرتا جاتا تھا اور
 کہتا جاتا تھا:

﴿الْمَ أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ
اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ﴾

’الم‘ کیا لوگوں کا یہ گمان ہے کہ انہیں چھوڑ دیا گیا ہے کہ وہ یہ کہیں گے کہ ہم ایمان لائے ہیں اور حالانکہ انہیں کسی مصیبت میں امتحان کے لیے نہیں بھیجا گیا ہم نے ان سے اگلے لوگوں کو اس لیے مصیبت میں ڈالا تاکہ اللہ کو معلوم ہو جائے کہ کون اپنے ایمان میں سچا اور کون جھوٹا ہے۔‘

محمد شمشیر زنی کرتا ہوا مارا گیا۔ میں نے اپنے ساتھیوں سے سنا ہے کہ شیب ہی نے اسے قتل کیا تھا۔ اس کے بعد ہم اپنے گھوڑوں سے اتر پڑے اور محمد کے قیام گاہ میں جو کچھ تھا سب پر قبضہ کر لیا۔

جن لوگوں نے شیب کے ہاتھ پر بیعت کی تھی ان میں سے اب کوئی بھی باقی نہیں رہا تھا سب بھاگ گئے تھے۔
محمد بن موسیٰ کو شیب خارجی کی پیش کش:

محمد بن موسیٰ بن طلحہ کے متعلق جو کچھ ہم نے بیان کیا ہے یہ ابوحنیف کی روایت ہے۔ ان کے علاوہ اور لوگوں نے یہ بیان کیا کہ جب عبدالملک بن مروان نے محمد بن موسیٰ کو جحستان کا حاکم مقرر کیا، حجاج نے محمد کو لکھا کہ جس جس مقامات سے آپ کا گزر ہو ان سب پر آپ ہی حاکم ہیں البتہ شیب آپ کے راستے میں ہے۔

محمد بن موسیٰ شیب کی طرف پلٹا۔ شیب نے اس سے کہلا بھیجا کہ تمہیں دھوکہ دیا گیا ہے تمہاری آڑ میں حجاج نے اپنے آپ کو بچا لیا۔ تم میرے پڑوسی ہو تمہارا مجھ پر حق ہے۔ اس لیے بہتر یہ ہے کہ جو احکام آپ کو ملے ہیں ان کے مطابق آپ اپنی منزل مقصود کو چلے جائیے اور میں تم سے خدا کے سامنے عہد کرتا ہوں کہ تمہیں کوئی تکلیف نہیں پہنچاؤں گا۔

محمد بن موسیٰ اور شیب خارجی کا مقابلہ:

مگر محمد ایسی باتوں پر کب کان دھرتا، اسی ضد پر اڑا رہا کہ میں تو شیب سے لڑوں گا۔ شیب نے ٹالنا چاہا اور پھر دوبارہ قاصد کی زبانی کہلا بھیجا کہ تم مجھ سے مت لڑو۔ مگر اس بار بھی اس نے نہ مانا اور دعوت دی کہ میں تم سے مبارزت کرنا چاہتا ہوں۔ لے بطنین تعب اور سوید یکے بعد دیگرے مقابلے کے لیے بڑھے مگر محمد بن موسیٰ نے کہا کہ میں صرف شیب ہی سے تنہا لڑنا چاہتا ہوں۔ ان لوگوں نے شیب سے کہا کہ وہ ہم سے تو لڑنا نہیں چاہتا آپ ہی سے لڑنا چاہتا ہے۔

شیب نے کہا خیر، کیا حرج ہے وہ اشراف ہے بہر حال شیب مقابلہ کے لیے محمد بن موسیٰ کی طرف بڑھا اس سے کہا کہ میں خدا کی قسم کھا کر کہتا ہوں کہ تیرا خون بہانا میرے لیے حرام ہے۔ تجھے میرا حق ہمسائیگی حاصل ہے۔ محمد نے اب بھی نہ مانا اور اس پر اڑا رہا کہ میں تو لڑوں گا۔

محمد بن موسیٰ کا قتل:

غرض کہ اب شیب نے اس پر حملہ کیا اور ایک گرز سے جس کی شام پر بارہ رطل لوہا لگا ہوا تھا اس کے سر پر ایسی شدید ضرب

لگائی کہ خود کے کلوے ہو گئے اور سر بھی پاش پاش ہو گیا اور محمد مردہ ہو کر گر پڑا۔

شیب نے باقاعدہ اس کی تجہیز و تکفین کی۔ اس کے لشکر گاہ سے جو مال و متاع اس کے ہاتھ آیا تھا اس کی قیمت لگا کر اس کے اہل و عیال کو بھیج دی اور اپنے ساتھیوں سے معذرت کی کہ چونکہ محمد بن موسیٰ کوفہ میں میرا ہمسایہ تھا اس لیے میرا یہ فرض تھا کہ جو کچھ غنیمت میرے ہاتھ آئی ہے میں اسے اس کے ورثا کو دے دوں۔

اس سے پہلے محمد بن موسیٰ، عمر بن عبید اللہ بن معمر کے ہمراہ فارس میں تھا۔ اور اس کے ساتھ ابو فدیہ کے مقابلے میں اس کے میمنہ کا سردار تھا۔ اس جنگ میں اس نے اپنی بہادری اور شجاعت کی وجہ سے شہرت اور ناموری حاصل کی تھی۔ عمر بن عبید اللہ نے اپنی بیٹی ام عثمان اس کے نکاح میں دے دی تھی۔ عبد الملک اس کا بہنوئی تھا۔

جب عبد الملک نے اسے بستان کا حاکم مقرر کر کے روانہ کیا۔ یہ کوفہ آیا۔ یہاں کسی نے حجاج سے کہا کہ اگر یہ شخص جو اس قدر بہادر اور پھر عبد الملک کا سالہ بھی ہے بستان چلا گیا اور پھر اس کے پاس اگر کسی ایسے شخص نے پناہ لی جس کی تمہیں تلاش ہو تو ہرگز اس شخص کو تمہارے حوالے نہیں کرے گا۔

حجاج نے کہا اچھا پھر کیا کیا جائے، مشورہ دیا گیا کہ تم خود اس سے ملنے جاؤ سلام کرو اس کی شجاعت و بسالت کی تعریف و توصیف کرو اور کہو کہ شیب آپ کے راستے میں ہے میرا تو اس نے ناک میں دم کر دیا ہے مجھ سے اب کچھ نہیں ہو سکتا، اب صرف آپ سے میری تمام امیدیں وابستہ ہیں۔ مجھے توقع ہے کہ آپ کی وجہ سے اللہ تعالیٰ مجھے اس کی طرف سے مطمئن کر دے گا۔ یہ کارنامہ آپ کی شہرت میں چار چاند لگا دے گا۔

یہ بات محمد کی سمجھ میں آگئی۔ شیب کی طرف مڑا۔ شیب اس سے دو چار ہوا اور کہنے لگا کہ میں حجاج کی چال کو سمجھ گیا ہوں۔ اس نے تمہیں دھوکا دیا ہے اور اس طرح اس نے تمہاری آڑ میں اپنے آپ کو بچایا ہے اور میں گویا تمہارے ساتھیوں کے ہمراہ ہوں اور مجھے یقین ہے کہ جب طرفین میں مقابلہ ہوگا یہ تمہیں چھوڑ دیں گے اور تم بھی اوروں کے ساتھ مارے جاؤ گے۔ میری بات مانو اور اپنا راستہ لو۔ کیونکہ میں نہیں چاہتا کہ تمہاری جان ضائع ہو۔

مگر محمد نے ایک نہ سنی۔ شیب نے اس سے تباہ جنگ کی اور قتل کر ڈالا۔

ابو بردہ بن ابی موسیٰ الاشعری رضی اللہ عنہ:

اس رات جن لوگوں نے شیب کے ہاتھ پر بیعت کی تھی ان میں ابو بردہ بن ابی موسیٰ الاشعری رضی اللہ عنہ بھی تھے۔ شیب نے کہا کہ کیا تم ابو بردہ نہیں ہو۔ اس نے کہا ہاں!

شیب نے اپنے ساتھیوں سے کہا اے میرے دوستو! اس کا باپ منجملہ دوسرے بچوں کے تھا۔

سب نے کہا کہ کیوں نہ اسے قتل کر ڈالیں۔ شیب نے کہا کہ اس کے باپ نے جو کچھ کیا تھا۔ اس کا یہ ذمہ دار نہیں۔ سب نے کہا بے

۱ جنگ صفین کے بعد ابو موسیٰ الاشعری رضی اللہ عنہ اور عمرو بن العاص رضی اللہ عنہما حضرت علی رضی اللہ عنہما اور امیر معاویہ رضی اللہ عنہما کے درمیان فیصلہ کرنے کے لیے حکم

بنائے گئے تھے۔

شک آپ کا فرمانا درست ہے۔ صبح کے وقت شیب اس قلعے کی طرف بڑھا۔ جس میں ابوالضریس اور امین پناہ گزیں تھے۔ انہوں نے شیب پر تیر برسائے اور قلعہ بند ہو گئے۔

شیب خارجی کا خانجار میں قیام:

شیب اس روز تمام دن وہاں قیام کر کے انہیں چھوڑ کر چلتا ہوا۔

اس کے ساتھیوں نے کہا کہ اب کوفہ تک راستہ صاف ہے کوئی مزاحم نہیں۔

شیب نے نظر جو دوڑائی تو دیکھا کہ اس کے ساتھی روانہ ہو گئے ہیں۔ شیب نے کہا جو کچھ ابھی تمہیں کرنا ہے وہ اس سے بھی

زیادہ ہے جو اب تک تم کر چکے ہو۔

غرض کہ یہ انہیں لے کر نصر، صراط اور بغداد پر دھاوے کرتا ہوا خانجار آیا اور یہاں ٹھہر گیا۔

عثمان بن قطن کا امارت مدائن پر تقرر:

جب حجاج کو معلوم ہوا کہ شیب نصر کی جانب بڑھا ہے اس نے خیال کیا کہ اس کا ارادہ مدائن پر حملہ کرنے کا ہے جو کوفہ کا

دروازہ ہے اور جو شخص مدائن پر قبضہ کر لے گا تو کوفہ کا بیشتر علاقہ اس کے قبضہ اقتدار میں آ جائے گا۔ اس سے حجاج کو سخت تشویش

ہوئی۔ اس نے عثمان بن قطن کو بلایا اور مدائن جانے کا حکم دیا اور کہا کہ خطبہ اور نماز پڑھانے کا بھی تم ہی کو حق ہے۔ تمام علاقہ جو نئی اور

استان کا خراج سب تمہارے لیے ہے۔

عثمان بن قطن اور جزل:

عثمان روانہ ہوا۔ تیزی سے منزلوں کو طے کرتا ہوا مدائن پہنچا، حجاج نے عبداللہ بن عصفیر حاکم مدائن کو موقوف کر دیا۔ جزل

بھی کئی ماہ سے یہاں مقیم تھا اور اپنے زخموں کا علاج کر رہا تھا۔ ابن ابی عصفیر جزل کی عیادت کو آتا تھا اور بہت کچھ سلوک کرتا رہتا

تھا۔ جب عثمان مدائن آیا اس نے اس کی خبر گیری نہ کی اور نہ کبھی ملنے ہی جاتا تھا اور نہ کبھی سوغات بھیجتا۔

اس پر جزل نے کہا اے اللہ! تو ابن عصفیر کی سخاوت و شرافت میں دن دوئی رات چوگنی ترقی دے اور عثمان بن قطن کے بخل

میں اضافہ ہو۔

عبدالرحمن بن محمد بن الاشعث:

حجاج نے عبدالرحمن بن محمد بن الاشعث کو بلایا اور حکم دیا کہ فوج کا انتخاب کر لو۔ اور اس دشمن کے تعاقب میں جاؤ۔ چھ ہزار

شہسوار منتخب کر لو۔ چنانچہ عبدالرحمن نے شہسواروں اور ان کے سرداروں کو منتخب کر لیا اور اپنی قوم کے بھی چھ سو کندی اور حضری بہادر

چنے۔ حجاج نے عبدالرحمن کو مشورہ دیا کہ ایک جگہ فوج کو جمع کر کے اس کی ترتیب کر لو۔ عبدالرحمن نے مقام دیر پر لشکر آرائی شروع کی۔

حجاج کا فوج کے نام پیغام:

جب حجاج نے ارادہ کیا کہ اب اس فوج کو روانہ کیا جائے اس نے حسب ذیل خط تمام فوج کے نام لکھا:

”حمد و ثناء کے بعد تم نے ذلیل اور کمینے لوگوں کی سی عادت اختیار کی ہے۔ جنگ میں تم نے پشت موڑی حالانکہ یہ کفار کا

وتیرہ ہے۔

میں نے ایک مرتبہ نہیں بلکہ کئی بار تم سے درگزر کیا ہے مگر اب میں تم سے خدا کی سچی قسم کھا کر کہتا ہوں کہ اگر اب کے پھر تم نے ایسا کیا تو میں تمہیں ایسی سخت سزا دوں گا اور ایسی مصیبت میں مبتلا کروں گا کہ جو تمہیں اس دشمن کے ہاتھوں ابھی جن کے لیے تم وادیوں اور گھاٹیوں میں دریاؤں میں پہاڑوں میں بھاگتے پھرتے ہو تمہیں اٹھانی نہ پڑی ہوگی جس شخص میں عقل ہوگی وہ تو اس تنبیہ سے متاثر ہو جائے گا اور اپنے خلاف کوئی موقعہ شکایت نہ آنے دے گا۔ جس نے آگاہ کر دیا وہ تو اب بالکل بری الذمہ ہے جس میں حیات ہے اگر انہیں پکارا جائے تو سن لیتے ہیں مگر جنہیں اس وقت پکارا جا رہا ہے ان میں تو حیات ہی نہیں۔ والسلام علیکم۔“

عبدالرحمن بن محمد بن الاشعث کی روانگی:

طلوع آفتاب کے وقت حجاج نے اپنے مؤذن ابن الاصم کو عبدالرحمن کے پاس بھیجا اور حکم دیا کہ اسی وقت روانہ ہو جائیں اور تمام فوج میں اعلان کر دینا کہ اس مہم کے جو شخص ساتھ نہ جائے گا اور پیچھے رہ جائے گا اس کے تمام حقوق متعلقہ حفاظت جان و مال ساقط ہو جائیں گے۔

عبدالرحمن روانہ ہوا مدائن آیا ایک دن ایک رات یہاں قیام کیا۔ اس کی فوج والوں نے ضروریات زندگی خریدیں اور پھر کوچ کا اعلان کیا گیا۔

ابن الاشعث کو جزل کا مشورہ:

غرض کہ یہاں سے لاؤ لشکر روانہ ہوا۔ عثمان بن قطعن کے پاس پہنچا اور پھر جزل کے پاس آیا۔ اس کی خیریت اور زخموں کی حالت دریافت کی اور ایک گھنٹہ اس کی خیریت مزاج پوچھتا رہا اور دوسری باتیں کرتا رہا۔

جزل نے اثنائے گفتگو میں کہا اے میرے عزیز دوست! ایسے لوگوں کے مقابلے پر جا رہے ہو جو عرب کے بہادر ترین لوگ ہیں۔ جنگ وجدال ان کی گھٹی میں پڑا ہے۔ ان کا بچھونا گھوڑوں کی پیٹھ ہے۔ بخدا ایسا معلوم ہوتا ہے کہ وہ لوگ گھوڑوں کی پسلیوں میں سے پیدا ہوئے ہیں اور ان کی پشتوں پر انھوں نے پرورش پائی ہے وہ شیر نستان ہیں ان کا ایک بہادر سو پر بھاری ہے۔ اگر تم جنگ کی ابتداء کرو گے تو وہ بھی لڑنا شروع کر دیں گے اور اگر لکارا اور ڈانٹ ڈپٹ کی جائے تو بھی آگے بڑھ کر حملہ آور ہوں گے۔ میں ان سے لڑ چکا ہوں ان کا مزاج کچھ چکا ہوں۔ جب کھلے میدان میں میں نے ان سے جنگ کی وہ مجھ سے برابر کیا بلکہ فائق رہے اور جب خندق میں نے اپنے گرد کھودی اس طرح ایک محدود جگہ میں ان سے لڑا تو البتہ مجھے ان کے مقابلے میں کچھ تفوق حاصل ہوا اور میں نے ان پر فتح بھی پائی۔ اس لیے میں تمہیں نصیحت کرتا ہوں کہ جب تک پوری طرح تیار نہ ہو یا خندق کی آڑ نہ لے لو اس وقت تک حتی الامکان ان کے مقابلے پر نہ آنا۔

اس کے بعد جزل نے رخصت کیا اور کہا میری گھوڑی الفسیفا ہے اسے لے جا کبھی دھوکہ دینے والی نہیں۔

ابن الاشعث کا تخوم میں قیام:

عبدالرحمن نے گھوڑی لے لی اور اب اپنی فوج کو لے کر شیب کی طرف چلا۔ جب شیب کے قریب پہنچا شیب اس سے ہٹ کر دو قاتا اور شہر زور کی طرف چل دیا۔

عبدالرحمن اس کے تعاقب میں چلا اور تخوم جا کر منزل کی اور کہا کہ شیب اب علاقہ موصل میں ہے تو اب ہمیں چاہیے کہ یا اپنے شہروں کو اس کے دست برد سے بچائیں یا اسے اس کے حال پر چھوڑ دیں۔
حجاج کا ابن الاشعث کو حکم:

اس پر حجاج نے اسے لکھا کہ شیب کا تعاقب کرو۔ جہاں وہ جائے تم اس کے پیچھے جاؤ۔ یہاں تک کہ تم اسے جالو اسے قتل کر ڈالو اور صفی ہستی سے نابود کر دو کیونکہ یہ تمام حکومت امیر المؤمنین کی ہے۔ اور تمہارے ساتھ جو فوج ہے یہ امیر المؤمنین کی فوج ہے۔
والسلام۔

شیب کی تلاش:

عبدالرحمن نے جب اس خط کو پڑھا وہ پھر شیب کی جستجو میں نکلا۔ یوں تو شیب اس کے مقابلے سے بچتا رہتا تھا۔ مگر رات کے وقت شیخون مارتا مگر جب یہاں آ کر دیکھتا کہ چاروں طرف خندق ہے اور حفاظت کی تمام تدابیر موجود ہیں۔ بے نیل و مرام واپس چلا جاتا اور عبدالرحمن اس کے پیچھے ہوتا۔

جب شیب کو معلوم ہوتا کہ عبدالرحمن اپنے مورچوں سے باہر نکل آیا ہے اور میری طرف آ رہا ہے تو پھر عبدالرحمن کی طرف مڑتا مگر یہاں آ دیکھتا کہ تمام رسالہ اور باقاعدہ صف بستہ ہیں۔ مقابلے کے لیے آمادہ ہیں۔ قادر انداز بھی تیر لیے حکم کے منتظر ہیں۔ کوئی موقع یا کمزوری ہمدست نہ ہوتی کہ حملہ کرے۔ مجبوراً اپنا راستہ لیتا اور چلا جاتا۔

جب شیب نے دیکھا کہ وہ عبدالرحمن پر کسی طرح دھوکے سے حملہ آور نہیں ہو سکتا اور نہ اس تک پہنچ سکتا ہے اس نے یہ ترکیب شروع کی کہ پسپا ہونا شروع کیا اور جب عبدالرحمن اپنے رسالے کے ساتھ اس کے قریب پہنچا اس نے بیس فرسخ کے فاصلے پر جا کر منزل کی اور پھر ایک پتھر یلے دشوار گزار بے آب و گیاہ مقام پر پڑاؤ کیا۔

عبدالرحمن تعاقب کرتا ہوا یہاں بھی پہنچا۔ شیب نے یہاں سے روانہ ہو کر بیس یا پندرہ فرسخ اور دور جا کر اور ایک دسوار گزار اور پتھر یلے مقام پر منزل کی اور یہاں بھی اتنے ہی عرصہ قیام کیا کہ جتنے عرصہ میں عبدالرحمن یہاں بھی پہنچ گیا۔

غرضیکہ اس طرح شیب نے اس فوج کو سخت تکالیف میں مبتلا کیا، ان کے گھوڑوں کی نعلیں گر پڑیں جس سے انہیں سخت تکلیف ہوئی۔ اگرچہ اور بھی تمام مصائب و شدائد اس فوج کو برداشت کرنے پڑے مگر عبدالرحمن برابر تعاقب کرتا رہا۔ خائفین پہنچا، جلولا آیا، تار آیا۔ یہاں سے چل کر موضع بت پر جو موصل کا ایک گاؤں دریائے موصل پر واقع ہے اور اس موضع اور کوفہ کے درمیان صرف ایک ندی حولا یا نامی پڑتی ہے آ کر منزل کی۔

فریقین میں التوائے جنگ کا معاہدہ:

عبدالرحمن نے دریائے حولا یا کے بطن میں اور راذان اعلیٰ واقعہ علاقہ جوخی میں پڑاؤ کیا۔ اس دریا کے ایسے مقامات میں اس نے قیام کیا جو بہت ہی محفوظ ہے اور جہاں عبدالرحمن فروکش ہوا تھا وہ جگہ اسے بہت ہی پسند آئی اور ایسا معلوم ہوتا تھا کہ گویا قدرتی طور پر خندق اور قلعہ بنا ہوا تھا۔

شیب نے عبدالرحمن کے پاس ایک قاصد کی زبانی کہلا بھیجا کہ آج کل ہماری اور آپ کی عید کا زمانہ ہے اگر آپ مناسب

سمجھیں تو عید کے جتنے دن ہیں ان کے گزرنے تک جنگ بندی کر دی جائے تو مناسب ہے۔
عبدالرحمن تو دل ہی سے چاہتا تھا کہ جنگ میں ڈھیل اور دیر ہو۔ اس نے اس تجویز کو خوشی سے منظور کر لیا۔
عثمان بن قطن کی عبدالرحمن کے خلاف شکایت:

عثمان بن قطن نے حجاج کو عبدالرحمن کی شکایت میں حسب ذیل خط لکھا:

”حمد و ثنا کے بعد میں آپ کو مطلع کرتا ہوں کہ عبدالرحمن نے تمام علاقہ جوخی کو کھود کر ایک خندق بنا دیا ہے۔ شیب کو تو چھوڑ دیا ہے۔ مگر اس علاقے کی مال گزاری اپنے خرچ میں لا رہا ہے اور باشندوں کو کھائے جاتا ہے۔ والسلام“۔

حجاج نے اس کے جواب میں لکھا:

”عبدالرحمن کے متعلق جو کچھ تم نے لکھا ہے میں اسے بخوبی سمجھ گیا اور مجھے اپنی جگہ یقین ہے کہ جو کچھ تم نے بیان کیا ہے اس نے ایسا ہی کیا ہے اب تم خود وہاں جاؤ اور فوج کی قیادت اپنے ہاتھ میں لے لو۔ تم ہی تمام فوج کے سردار مقرر کیے جاتے ہو۔ خارجیوں کے تعاقب میں تیزی کے ساتھ روانہ ہونا تاکہ تم انہیں جالو اور ان شاء اللہ تعالیٰ تمہیں ان پر فتح دے گا۔ والسلام“۔

حجاج نے مطرف بن المغیرہ بن شعبہ رضی اللہ عنہما کو مدائن بھیجا۔

امیر لشکر عثمان بن قطن:

عثمان روانہ ہوا عبدالرحمن اور جواہل کوفہ اس کے ہمراہ تھے ان کے پاس پہنچا یہ لوگ دریائے حولا یا پر مقام بت کے متصل پڑاؤ ڈالے پڑے تھے۔ عثمان منگل کی رات کو وہاں پہنچا اور ذی حجہ کی آٹھویں تاریخ تھی۔

عثمان ایک شجر پر سوار تھا۔ جاتے ہی اس نے اعلان کیا کہ اے لوگو! تمہیں اپنے دشمن کے مقابلے کے لیے روانہ ہونا چاہیے۔ تمام لوگ اس کی طرف دوڑ پڑے اور عرض کی کہ ہم آپ کو خدا کا واسطہ دلاتے ہیں آپ یہ کیا کر رہے ہیں رات ہو چکی ہے۔ فوج جنگ کے لیے آمادہ نہیں آج رات تو آپ بسر کیجیے اور پھر پوری تیاری کے ساتھ دشمن پر حملہ کیجیے۔

مگر عثمان نے نہ مانا اور کہا کہ میں جانتا ہوں کہ اسی وقت ان سے نپٹ لوں یا میں اس موقع سے فائدہ اٹھا لوں اور یا وہی فائدہ حاصل کر لیں۔

عبدالرحمن اور عقیل کی فوری حملہ کی مخالفت:

اتنے میں عبدالرحمن بھی آ گیا۔ اس نے اس کے شجر کی لگام پکڑ لی اور جب وہ اتر پڑا اسے خدا کا واسطہ دلایا، عقیل بن شداد السلولی نے عثمان سے کہا کہ آپ اسی وقت دشمن پر جو حملہ آور ہونا چاہتے ہیں یہ آپ کل بھی کر سکتے ہیں اور کل جنگ کرنا آپ کے اور فوج کے دونوں کے لیے اچھا ہے۔ اس وقت آندھی اور غبار بہت چھایا ہوا ہے شام بھی ہو چکی ہے آج رات آپ قیام کیجیے اور تڑکے ہی ہم سب کو لے کر دشمن پر حملہ کر دیجیے گا۔ غرض کہ عثمان رات بسر کرنے پر راضی ہو گیا۔

نہایت ہی تیز آندھی چل رہی تھی اور وہ غبار سے اٹ گیا تھا۔ تحصیلدار نے بیگار کے مزدوروں کو بلایا۔ انہوں نے اس کے لیے ایک کوٹھری بنائی اس میں عثمان نے رات گزاری۔

اہل بیت کی شیب خارجی سے درخواست:

اب چہار شنبہ کی صبح ہوئی باشندگان بت شیب کے پاس آئے۔ شیب نے یہاں ان کے گرجا میں قیام کیا۔ ان لوگوں نے شیب سے عرض کی کہ آپ کمزور اور جزیہ دینے والے پر رحم فرماتے ہیں۔ جس شخص پر جزیہ وصول کرنے میں سختی کی جاتی ہے وہ خود آپ سے داد خواہ ہوتا ہے اور جو تکلیف ہمیں پیش آتی ہے وہ ہم سب آپ کے سامنے پیش کر دیتے ہیں۔ آپ ان پر غور فرماتے ہیں اور اس کے انسداد کی کوشش کرتے ہیں۔

اور یہ ظالم لوگ نہ کسی کو بات کرنے دیتے ہیں نہ کسی کا عذر سماعت کرتے ہیں۔ بخدا! اگر انہیں معلوم ہو گیا کہ آپ گرجے میں مقیم ہیں اور پھر آپ اپنے لیے یہ فیصلہ کر لیں کہ یہاں سے کوچ کر کے چلے جائیں تو یہ یقینی ہے کہ وہ ہم سب کو تہ تیغ کر ڈالیں گے۔ اس لیے کہ آپ مناسب سمجھیں تو اس موضع کی ایک جانب یہاں سے ہٹ کر آپ اپنا پڑاؤ ڈالیں تاکہ ہمارے خلاف کوئی بہانہ انہیں نہ ملے۔

شیب نے کہا میں ایسا ہی کروں گا۔ چنانچہ وہ اس گاؤں سے ہٹ کر ایک جانب مقیم ہو گیا۔ اس تمام رات عثمان اپنی فوج کو جنگ کی ترغیب و تحریص دیتا رہا اور بدھ کے دن صبح کو فوج لے کر خارجیوں کی طرف بڑھا تھا کہ سامنے سے نہایت ہی تند و تیز آندھی اور غبار کا طوفان ان پر چھا گیا۔ تمام فوج نے عرض کیا کہ ہم آپ کو خدا کا واسطہ دیتے ہیں کہ آج تو آپ ہمیں لے کر حملہ آور نہ ہوں۔ کیونکہ آندھی کا رخ ہمارے خلاف ہے۔

عثمان اس روز بھی ٹھہر گیا۔

دوسری جانب سے شیب اس فوج سے مقابلے کے لیے بالکل تیار تھا اور اپنے ساتھیوں کے ساتھ میدان جنگ میں بھی آ گیا تھا۔ مگر جب اس نے دیکھا کہ خود دشمن ہی آگے نہیں بڑھا وہ بھی اپنی جگہ رکا رہا۔ عثمان بن قطن کی سرداروں کو ہدایت:

پنجشنبہ کی رات کو عثمان جنگ کے لیے آمادہ ہوا۔ فوج کے مختلف دستوں پر سردار مقرر کیے اور ہر دستے کو لشکر گاہ کے ایک جانب متعین کر دیا اور کہا کہ اسی ترتیب کے ساتھ دشمن سے نبرد آزما کرنا۔

پھر پوچھا کہ مہمہ پر کون ہے۔ لوگوں نے بیان کیا کہ خالد بن نہیک بن قیس الکندی اور میسرہ پر عقیل بن شداد السلولی ہیں۔ ان دونوں کو بلایا اور حکم دیا کہ اپنی اپنی جگہ کھڑے رہو وہاں سے ہٹنا نہیں۔ میں نے تمہیں دونوں پہلو سپرد کر دیئے ہیں اپنی جگہ پر ڈٹے رہنا ایک دم نہ ہٹنا اور نہ بھاگنا اور میں خود تقسیم کہتا ہوں کہ اپنی جگہ سے کبھی نہ ہٹوں گا۔ دونوں نے عرض کی کہ ہم اس معبود کی قسم کھا کر عرض کرتے ہیں جس کے سوا اور کوئی دوسرا معبود نہیں کہ ہم میدان جنگ سے ہرگز نہ بھاگیں گے یا فتح حاصل کریں گے یا جان دے دیں گے۔

عثمان نے کہا اللہ تم دونوں کو اس کی جزائے خیر عطا فرمائے۔ عثمان نے صبح کی نماز پڑھائی اور میدان جنگ کا رخ کیا۔ مدینہ کے بنی تمیم اور ہمدانیوں کا جو دستہ تھا اسے اپنے میسرہ میں دریاے حولا یا پر متعین کیا اور بنی کندہ رجب مذحج اور بنی اسد کے دستے کو مہمہ

پر متعین کیا اور خود گھوڑے سے اتر کر فوج کے ہمراہ پیدل چلنے لگا۔
خوارج پر حملہ:

دوسری طرف شیب بھی مقابلہ کے لیے بڑھا، آج اس کے ساتھ کل ایک سو اسی بہادر تھے۔ شیب دریا کو عبور کر کے اہل کوفہ کے مقابلہ ہوا۔

شیب خود اپنی فوج کے میمنے پر تھا۔ سوید بن سلیم میسرہ پر تھا اور اس کا بھائی مصاد قیادت کر رہا تھا۔ خارجیوں نے جتھے طور پر حملہ کیا اور وہ ایک دوسرے کو پکار پکار کر ہمت بندھاتے جاتے تھے۔

عثمان بار بار یہ آیت پڑھتے جاتے تھے:

﴿لَنْ يَنْفَعَكُمْ الْفِرَارُ إِنْ فَرَرْتُمْ مِنَ الْمَوْتِ أَوِ الْقَتْلِ وَإِذَا لَا تُمْتَعُونَ إِلَّا قَلِيلًا﴾

”اگر تم نے راہ فرار اختیار کی تو تمہارا یہ فعل تمہیں موت یا قتل سے بچانے نہیں سکتا اور پھر نہ جو گے مگر بہت کم۔ کہاں ہیں

اپنے دین کے مخالفین اپنے خراج کے بچانے والے۔“

اس پر عقیل بن شداد بن حبشی السلولی نے کہا غالباً میں بھی منجملہ ان لوگوں کے ہوں گا جو اس جنگ میں روز بار میں مارے

جائیں گے۔

شیب کا میسرہ پر حملہ:

شیب نے اپنے ساتھیوں سے کہا: دیکھو میں دشمن کے میسرہ پر جو دریا کے قریب متعین ہے حملہ کرتا ہوں۔ اگر میں اسے شکست دے دوں تو میرے میسرے کے سردار کو چاہیے کہ اس وقت وہ دشمن کے میمنے پر ٹوٹ پڑے۔ البتہ میری فوج کے قلب کا سردار تا وقتیکہ اسے میرا حکم نہ ملے اپنی جگہ سے نہ ہلے۔

غرض کہ شیب نے اپنے میمنے کو لے کر دشمن کے میسرہ پر حملہ کیا اور وہ شکست کھا کر پیچھے ہٹے عقیل بن شداد گھوڑے سے اتر پڑا اور مارا گیا۔ اس روز مالک بن عبداللہ الہمدانی ثم المرہبی جو عیاش بن عبداللہ بن عیاش المنوف کا چچا وہ بھی مارا گیا۔ ابن شداد دشمن سے لڑتا جاتا تھا اور یہ شعر پڑھتا جاتا تھا:

لا ضربن بالسحسام الباتر ضرب غلام من سلول صابر

بتر چہا: ”بے شک میں ایک قاطع تلوار سے بنی سلول کے ایک بہادر نوجوان کی طرح شمشیر زنی کرتا ہوں۔“

شیب اس فوج کے لشکر گاہ میں بھی داخل ہو گیا۔

سوید کا خالد بن نہیک پر حملہ:

سوید بن سلیم نے جو شیب کے میسرے پر سردار تھا عثمان بن قطن کے میمنے پر جس کا سردار خالد بن نہیک بن قیس الکندی تھا، حملہ کیا۔ خالد زمین پر اتر پڑا اور نہایت بے جگری سے لڑا۔

اس اثناء میں شیب نے اس کے پیچھے سے حملہ کر دیا۔ اور اگرچہ بنی کندہ اور بنی ربیعہ کا دستہ اس کے زیر قیادت تھا، مگر شیب کہیں نہ رکا اور تلوار لے کر خالد پر حملہ آور ہوا اور اسے قتل کیا۔ عثمان اور اس کے ساتھ اور بڑے شریف و نجیب لوگ زمین پر اتر پڑے

تھے یہ شیبہ کے فوج کے قلب پر حملہ کرنے کے لیے بڑھے۔

اس فوج پر شیبہ کا بھائی مصاد سردار تھا اور کل ساٹھ سپاہی پیدل اس کے ہمراہ تھے۔

عثمان بن قطن کا مصاد پر حملہ:

عثمان اس دستہ کے قریب پہنچا اور اس کے ساتھ جو منتخب شرفا اور سربراہ اور وہ لوگ تھے انہیں ساتھ لیے ہوئے مصاد پر حملہ آور ہوا اور ایسی شمشیر زنی کی کہ ان کی تریب باقی نہ رہی مگر پھر شیبہ نے عقب سے سواروں کے ساتھ ایسا چانک حملہ کیا کہ وہ سنبھل ہی نہ سکا۔ خارجیوں نے اہل کوفہ کے شانوں پر نیزوں سے حملہ کر کے انہیں منہ کے بل گرانا شروع کیا۔

سوید ابن سلیم بھی اپنے رسالہ کے ساتھ اسی طرف پلٹ پڑا، بلکہ خود مصاد اور اس کے ساتھی واپس آئے۔
بات یہ تھی کہ شیبہ نے انہیں حکم دیا تھا کہ تم پیدل لڑو، اس وجہ سے تھوڑی دیر کے لیے ان میں گھبراہٹ پیدا ہوئی۔

عثمان بن قطن کا خاتمہ:

عثمان بن قطن نہایت جوان مردی سے لڑا مگر پھر خارجیوں نے اس پر چاروں طرف سے حملہ کر کے اسے محاصرے میں لے لیا۔
مصاد اس پر حملہ آور ہوا اور تلوار کا ایک ہی وار ایسا کیا کہ عثمان چکر کھا گیا اور اس نے کہا وَ كَانَ أَمْرُ اللَّهِ مَفْعُولًا. (اور خدا کا حکم پورا ہوا) اس کے بعد اور لوگوں نے اسے قتل کر دیا۔

ابن الاشعث کی مراجعت دیرابی مریم:

اس جنگ میں ابردین ربیعۃ الکندی بھی مارا گیا۔ یہ ایک ٹیلہ پر تھا، اس نے اپنے ہتھیار اپنے غلام کو دے دیئے اور گھوڑا بھی اسے دے دیا اور لڑتا ہوا مارا گیا۔ عبدالرحمن اپنے گھوڑے سے گر پڑا، ابن ابی سبرۃ الجعفی نے جو ایک خنجر پر سوار تھا اسے دیکھا اور پہچانا، اس کے پاس خنجر سے اتر پڑا۔ اپنا نیزہ اس کے حوالہ کر دیا کہا کہ سوار ہو جائیے۔

عبدالرحمن بن محمد نے کہا کہ پیچھے کون سوار ہوگا۔ ابن ابی سبرہ نے کہا سبحان اللہ بھلا آپ ہی کو آگے سوار ہونا چاہیے۔
عبدالرحمن سوار ہو گیا اور ابن ابی سبرہ سے کہا کہ لوگوں کو حکم عام دے دو کہ سب کے سب دیرابی مریم پر جمع ہو جائیں۔ ابن ابی سبرہ نے اعلان کر دیا اور یہ دونوں چل دیئے۔

واصل بن حارث کو ابن الاشعث کی تلاش:

واصل بن حارث السکونی نے دیکھا کہ عبدالرحمن کا وہ گھوڑا جو اسے جزل نے دیا تھا بغیر سوار کے میدان کارزار میں چکر لگاتا پھرتا ہے اتنے میں اس گھوڑے کو شیبہ کی فوج والوں نے پکڑ لیا۔ واصل کو اب اپنی جگہ گمان غالب ہو گیا کہ عبدالرحمن میدان جنگ میں کام آیا۔ اس لیے جو لوگ مقتول پڑے تھے ان میں تلاش کرنا شروع کیا مگر نہ پایا اور لوگوں سے اس کے متعلق دریافت کیا۔ انھوں نے بیان کیا کہ ہم نے ایک شخص کو دیکھا کہ وہ خود اپنی سواری سے اتر پڑا اور عبدالرحمن کو سوار کر دیا۔ اور کوئی شبہ نہیں کہ یہ عبدالرحمن ہی تھا۔ رہا ان کا گھوڑا اسے دشمنوں نے زبردستی پکڑ لیا۔

واصل اور ابن الاشعث کی ملاقات:

یہ سن کر واصل اپنے گھوڑے پر سوار ہو کر اس کے پیچھے چلا۔ واصل کے ہمراہ اس کا غلام بھی ایک خنجر پر سوار ہو کر ساتھ ہوا۔

جب یہ دونوں عبدالرحمن اور ابن ابی سبرہ کے قریب پہنچے محمد بن ابی سبرہ نے عبدالرحمن سے کہا کہ دو سوار ہمارے پیچھے آ رہے ہیں۔ عبدالرحمن نے پوچھا دو کے سوا بھی کوئی اور ہے ابن ابی سبرہ نے کہا نہیں۔ عبدالرحمن نے کہا تو پھر کچھ خوف نہیں دو دو کے مقابلے میں کمزور نہیں۔ ابن ابی سبرہ نے اب اس طرح باتیں کرنا شروع کیں کہ گویا اسے ان دونوں سواروں کی مطلقاً پرواہی نہیں۔ یہاں تک کہ یہ دونوں سوار ان کے بالکل قریب پہنچ گئے۔ ابن ابی سبرہ نے عبدالرحمن سے کہا کہ دو شخصوں نے ہمیں آ لیا ہے عبدالرحمن نے کہا اچھا اتر پڑو۔

غرضیکہ دونوں سواروں سے اتر پڑے اور تلواریں کھینچ کر ان کی طرف بڑھے۔ جب اصل نے ان دونوں کو دیکھا اس نے شناخت کر لیا اور کہا کہ جب میدان جنگ میں اتر کر لڑنے کا موقع تھا۔ تو آپ لوگ نہ اترے اور اب اپنی بہادری جتاننا چاہتے ہیں اب اس وقت آپ کو اترنے کی ضرورت نہیں۔

اس کے بعد اس نے اپنے چہرے سے عمامہ ہٹایا۔ تب ان دونوں نے شناخت کیا۔ خوش آمدید کہا۔
 واصل نے ابن الاشعث سے کہا کہ جب میں نے دیکھا کہ تمہارا گھوڑا بغیر سوار کے میدان کارزار میں گھومتا پھرتا ہے مجھے یہ خیال پیدا ہوا کہ تم پیدل ہی چلے آئے ہو اس لیے میں اپنا گھوڑا بھی تمہارے لیے لایا ہوں تاکہ تم اس پر سوار ہو جاؤ۔
 ابن الاشعث نے نخر تو صرف ابن ابی سبرہ کے لیے چھوڑ دیا اور خود اس گھوڑے پر سوار ہو گیا اور وہاں سے روانہ ہو کر دیر الیعار آ کر قیام کیا۔

شیب کی جانب سے بیعت کی دعوت:

ادھر شیب نے اپنی فوج کو حکم دیا کہ اب تلوار نیام میں کر لو۔ چنانچہ اس کے ساتھیوں نے ہاتھ قتل سے کھینچ لیا اور لوگوں کو بیعت کی دعوت دی۔ اور پھر پیدل سپاہ میں سے جو لوگ باقی تھے وہ شیب کے پاس آئے اور انہوں نے بیعت کی۔
 مقتولین کی تعداد:

ابو الصقیر السملی نے شیب سے کہا کہ میں نے سات کو فیوں کو دریا کے پھینے میں قتل کیا ہے۔ ان میں کا جو آخری آدمی تھا وہ میرے کپڑوں سے چٹ گیا۔ اور چیخ پکار شروع کی اور مجھے ڈرانے لگا۔ میں بھی اس سے ڈر گیا تھا۔ مگر پھر میں نے اس پر حملہ کر کے اسے قتل کر ڈالا۔

اس روز بنی کندہ کے ایک سو بیس آدمی کام آئے اور تمام فوج میں سے ایک ہزار یا چھ سو آدمی مارے گئے۔ اور جس قدر سر برآوردہ لوگ تھے ان میں سے بیشتر پارے گئے۔

قدامتہ بن خازم بن سفیان الحعمی نے اس روز ایک جماعت کو قتل کیا۔

ابن الاشعث کی مراجعت کو فہ:

عبدالرحمن نے وہ رات دیر الیعار میں بسر کی، دو سوار آئے اور ان کے پاس کوٹھے پر چڑھ کر چلے گئے، ایک شخص تو علیحدہ کھڑا ہو گیا اور ایک بہت دیر تک عبدالرحمن سے تنہائی میں باتیں کرتا رہا۔ پھر وہ اتر آیا اور اس کے دوسرے ساتھی بھی نیچے اتر آئے۔ بعد میں لوگوں نے بیان کیا کہ جو شخص عبدالرحمن سے باتیں کرتا رہا وہ شیب تھا اور عبدالرحمن میں اور اس میں پہلے سے مراسلت ہوا کرتی

تھی۔ پچھلی رات عبدالرحمن یہاں سے روانہ ہو کر دیر ابن مریم آئے۔ یہاں آ کر دیکھا کہ رسالے کے تمام سردار بھی موجود ہیں اور محمد بن عبدالرحمن بن ابی سبرہ نے اس کے لیے جو کی رونیاں تیار کیں جو تہ بہتہ ایک دوسرے پر اس طرح رکھی ہوئی ہیں کہ قصر معلوم ہوتے ہیں اور ان کے لیے بھیڑیں بھی ذبح کی ہیں۔

وہ دن تو انہوں نے کھانے پینے اور اپنے گھوڑوں اور دوسرے جانوروں کو چارہ کھلانے میں صرف کیا۔ تمام لوگ جمع ہو کر عبدالرحمن کے پاس آئے اور کہا کہ سنا گیا ہے کہ شیب تمہارے پاس آیا تھا۔ اور گویا تم بھی اس کے قیدی تھے۔ تمام فوج منتشر ہو گئی اور جو بہترین جوان مرد تھے وہ مارے گئے۔ اس لیے اب آپ کو فہ واپس چلیے۔

غرض کہ عبدالرحمن کو فہ کی طرف روانہ ہوا، تمام فوج بھی چلی۔ یہ کوفہ آئے اور حجاج کے سامنے نہ آتے تھے مگر اس کے بعد انہیں وعدہ معافی دے دیا گیا۔

اسلامی سکے کا اجرا:

اسی ۶۷ھ میں عبدالملک نے درہم و دینار مضروب کرائے اور مسلمانوں میں یہ ہی پہلے شخص ہیں جنہوں نے ان سکوں کو مضروب کرایا ایک راوی بیان کرتے ہیں کہ وہ مشقال جس کے مطابق عبدالملک نے یہ سکے مضروب کرائے تھے ایام جاہلیت کا مشقال تھا اور اس کا وزن ایک حبہ کم بارہ قیراط تھا۔ اور اس کے دس مشقال ایام جاہلیت کے ساتھ مشقال کے برابر تھے۔

ہلال بن اسامہ کہتے ہیں کہ میں نے سعید بن المسیب سے دریافت کیا کہ کتنے دیناروں پر زکوٰۃ واجب ہوگی۔ سعید نے کہا جس کے پاس بیس مشقال وزن شامی سے سونا ہو اسے آدھی مشقال زکوٰۃ دینا پڑے گی۔ پھر میں نے دریافت کیا کہ شامی اور مصری میں فرق کیا ہے۔ سعید نے کہا شامی وہ وزن ہے جس کے مطابق دینار مضروب ہوئے ہیں اور ان دیناروں کے مضروب ہونے سے پہلے یہ ہی دینار کا وزن تھا اور وہ ایک حبہ کم بارہ قیراط تھا۔

سعید نے یہ بھی کہا کہ مجھے معلوم ہے کہ اس وزن کے دینار دمشق بھیجے گئے تھے اور پھر اسی کے مطابق وہ مضروب ہوئے۔

متفرق واقعات:

اسی سنہ میں یحییٰ بن الحکم عبدالملک کی خدمت میں حاضر ہوا۔ اور اس سنہ کے ماہ رجب میں عبدالملک نے ابان بن عثمان کو مدینہ کا حاکم مقرر کیا۔

ابان بن نوفل بن مساحق بن عمرو بن خداش (قبیلہ بنی عامر) بن لوی کو منصب قضا پر سرفراز کیا۔ اسی سال مروان بن محمد بن مروان پیدا ہوا۔ ابان بن عثمان نے جو مدینہ کا حاکم تھا اس سال لوگوں کو حج کرایا۔

کوفہ اور بصرہ کا حاکم حجاج بن یوسف تھا۔ خراسان پر امیہ بن عبداللہ ابن خالد حاکم تھا۔ شریح کوفہ کے اور زرارہ ابن اوفی بصرہ کے قاضی تھے۔



باب ۷

شیب بن یزید خارجی (۲)

کے کے واقعات

حرب بن عبد اللہ بن عوف:

شیب نے اس فوج کو جو اس کے مقابلے کے لیے حجاج نے زیر سرکردگی عبدالرحمن بن محمد بن الاشعث روانہ کی تھی، شکست فاش دی اور عثمان بن قطن کو قتل کر ڈالا۔ یہ واقعہ نہایت ہی سخت موسم گرما میں پیش آیا۔ شیب اور اس کے ہمراہیوں کو گرمی کی شدت نے بے تاب کر دیا تھا اس لیے وہ مقام ماہ بہر اذان چلا آیا۔ یہاں اس نے تین ماہ گرمی کے بسر کیے اور بہت سے دنیا کے حریص اس کے پاس جمع ہو گئے۔ ایسے لوگ بھی آئے جن پر کوئی مطالبہ سرکاری باقی تھا یا جنہوں نے کوئی جرم کیا تھا اور حجاج ان کی تلاش میں تھا۔ ایسے ہی لوگوں میں ایک شخص حرب بن عبد اللہ بن عوف بھی تھا۔

حرب بن عبد اللہ کا جرم:

اس کا واقعہ یہ ہے کہ دریائے درقیط کے علاقہ کے دو زمینداروں نے اس پر سختی کی تھی اس سے بری طرح پیش آئے تھے۔ اس نے دونوں پر حملہ کر کے انہیں قتل کر ڈالا اور شیب کے پاس چلا گیا۔ اور ماہ میں اسی کے ساتھ تھا اور شیب کے ساتھ اس کے قتل ہونے تک اس کی تمام لڑائیوں میں شریک رہا۔ شیب کے قتل کے بعد حجاج نے ان تمام لوگوں کو وعدہ معافی اور امان دے دیا جو شیب سے جا ملے تھے اور جن پر کسی قسم کا سرکاری مطالبہ باقی تھا یا جو کسی جرم کے مرتکب ہوئے تھے۔ یہ اعلان جنگ سننے کے بعد کیا۔

حرب بن عبد اللہ کو معافی:

الغرض اس کے شائع ہوتے ہی حرب بھی اپنے ہی طرح کے اور لوگوں کے ہمراہ کھلے بندوں نکلا۔ ان دونوں زمینداروں کے متعلقین جنہیں اس نے قتل کیا تھا آئے اور حجاج کے سامنے اس کے خلاف مستغیث ہوئے۔

حجاج کے سامنے لایا گیا۔ چونکہ یہ اپنی زندگی سے مایوس ہو چکا تھا اس لیے اس نے وصیت بھی کر دی تھی۔

حجاج نے اس سے دریافت کیا اے دشمن خدا! تو نے دوسرے خراج وصول کرنے والے زمینداروں کو قتل کر ڈالا۔

حرب نے جواب دیا 'خدا آپ کو نیک توفیق دے۔ اس سے بڑھ کر بھی ہو گیا۔ حجاج نے پوچھا کیا؟

حرب نے جواب دیا کہ یہ ہی میرا امیر المؤمنین کی اطاعت سے نکل جانا اور عام جماعت مسلمانوں سے علیحدہ ہو جانا۔ مگر اس کے

بعد آپ نے ان تمام لوگوں کو وعدہ معافی دے دیا ہے جو آپ کے پاس چلے آئیں، ملاحظہ فرمائیے یہ آپ کا اعلان امان ہے، یہ آپ کا

خط ہے جو مجھے آپ نے بھیجا تھا۔

حجاج نے کہا اچھا بہتر ہے جاؤ بے شک میں نے وعدہ معافی تو ضرور دے دیا ہے اور پھر اسے چھوڑ دیا۔

جب گرمی کی شدت کم ہوگئی شیب ماہ سے تقریباً آٹھ سو سپاہ کی جماعت کے ساتھ مدائن کی طرف آیا۔ مطرف بن امغیرہ بن شعبہ رضی اللہ عنہما اس وقت مدائن کا عامل تھا۔

حجاج بن یوسف کا اہل کوفہ کو انتباہ:

شیب قناطر حذیفہ بن الیمان بن سہیل کے قریب آ کر خیمہ زن ہو گیا۔ ماذرو اسپ بابل مہر وڈ کے رئیس اعظم نے حجاج کو اس واقعہ کی اطلاع دی اور یہ بھی لکھا کہ نہیں معلوم کہ شیب کا ارادہ کہاں کا ہے۔ حجاج نے اس خط کو پڑھا اور لوگوں کو جمع کر کے خطبہ دینے کے لیے کھڑا ہوا۔ حمد و ثنا کے بعد اس نے کہا۔ اے لوگو! یا تم لوگ اپنے شہروں اور خراج کی مدافعت کر ڈور نہ میں اب مجبوراً ایسے لوگوں کو اس کام کے لیے بلاتا ہوں جو تم سے زیادہ اطاعت شعرا و فرماں بردار اور مصائب و شدائد جنگ میں زیادہ صابر اور برداشت کرنے والے ہیں۔ وہ تمہارے دشمنوں کا مقابلہ کریں گے اور تمہاری آمدنی کو اپنے مصارف میں خرچ کریں گے۔

اس پر ہر جانب سے لوگ اٹھ کھڑے ہوئے اور کہا کہ ہم دشمن کے مقابلے کے لیے تیار ہیں اور اپنے امیر کی ناراضی کو دور کر دیں گے آپ ہمیں دشمن کے مقابلے پر جانے کا حکم دیجیے آپ جہاں حکم دیں گے ہم جائیں گے۔

زہرہ بن حویہ کا حجاج کو مشورہ:

زہرہ بن حویہ نے جو ایک پیر فرقت تھا اور جس سے بغیر سہارے اچھی طرح کھڑا بھی ہوا نہیں جاتا تھا کھڑے ہو کر عرض کی کہ اے سردار! خدا آپ کو نیک تو نیک دے، اس وقت جس قدر ہمیں آپ نے دشمن کے مقابلے پر روانہ کی ہیں وہ چھوٹی چھوٹی جماعتوں پر مشتمل تھیں۔ اب آپ یہاں کی پوری مخلوق کو دشمن کے مقابلے پر بھیج دیجیے اور ایسے شخص کو جو بہادر، صابر، تجربہ کار میدان جنگ سے بھاگنے والے کو ذلت و عار سمجھنے والا اور ثابت قدم رہنے کو عزت و بزرگی سمجھنے والا ہو اسے اس مہم کا سردار مقرر فرمائیے۔

حجاج نے کہا بس تم ہی اس کام کے لیے سب سے زیادہ موزوں ہو۔

اہل کوفہ کی روانگی:

زہرہ نے جواب دیا کہ ایسے شخص کی ضرورت ہے جو نیزہ اٹھا سکے، زرہ کے بوجھ کو سنبھال سکے، تلوار چلا سکے اور گھوڑے پر بیٹھ سکے پس ان میں سے میں کسی بات کو بھی پورا نہیں کر سکتا۔ میری بصارت کمزور ہے اور میں خود بھی بہت ضعیف ہو گیا ہوں ہاں آپ بڑے شوق سے مجھے اس مہم کے ہمراہ بھیج دیجیے۔ میں سواری میں بیٹھ جاؤں گا اور جو اس فوج کا سردار ہوگا اس کے فوجی قیام گاہ میں رہوں گا اسے مشورہ دیتا رہوں گا۔

حجاج نے کہا خدا تمہیں اول اور آخر اسلام میں اس کی جزائے نیک عطا فرمائے، تم نے نہایت ہی مخلصانہ بات کہی اور سچ کہا اور میں اس تمام مخلوق کو دشمن کے مقابلے پر بھیجتا ہوں۔ اے لوگو! تم سب کے سب روانہ ہو جاؤ۔ تمام لوگ واپس پلٹے اور اب مہم پر روانہ ہو گئے۔ مگر کسی کو معلوم نہیں تھا کہ ان کا سپہ سالار کون ہے۔

حجاج کی عبد الملک سے امداد طلبی:

حجاج نے عبد الملک کو اس حالت کے متعلق حسب ذیل خط لکھا:

”حمد و ثناء کے بعد میں امیر المؤمنین (خدا آپ کی عزت بڑھائے) کو اطلاع دیتا ہوں کہ شیب مدائن کے سامنے آ گیا

ہے اور کوفہ پر حملہ کرنا چاہتا ہے۔ باشندگان کوفہ اکثر جنگوں میں اس کا مقابلہ کرنے سے عاجز رہے جتنی لڑائیاں ہوئیں ان سب میں فوج کے سپہ سالار کو اس نے قتل کر دیا اور فوج کو شکست دی، اس لیے اگر امیر المؤمنین اسے مناسب خیال فرمائیں تو شامیوں کو بھیج دیں تاکہ وہ ان کے دشمنوں کا مقابلہ کریں اور تمام آمدنی اپنے مصرف میں لے آئیں۔
والسلام۔

سفیان بن البردکبی روایتی:

یہ خط عبد الملک کے پاس پہنچا، اس نے سفیان بن البردکبی کو چار ہزار فوج کے ساتھ اور حبیب بن عبد الرحمن الحکمی کو بنی مذحج کے دو ہزار شہسواروں کے ساتھ حجاج کے پاس بھیج دیا۔

اب کوفہ والوں کا یہ حال ہے کہ مارا مار شیبہ کی طرف چلے جا رہے ہیں مگر کوئی نہیں جانتا کہ امیر جمیش کون ہے۔ مختلف چہ میگوئیاں ہو رہی ہیں کوئی کہتا ہے فلاں شخص سردار ہے اور کوئی دوسرے کا نام لیتا ہے۔

عتاب بن ورقا اور مہلب میں کشیدگی:

حجاج نے عتاب بن ورقا کو حکم بھیج دیا تھا کہ تم میرے پاس چلے آؤ۔

عتاب اس وقت مہلب کے ہمراہ کوفہ والوں کے رسالے کے سردار تھے اور یہ وہی فوج تھی جسے بشر بن مروان نے قطری کے مقابلے پر روانہ کیا تھا۔ عبد الرحمن تقریباً دو ماہ تک اس فوج کے سردار رہے، حجاج کے عراق آنے کے بعد صرف ماہ رجب اور شعبان میں یہ فوج ان کے ماتحت رہی، آخر ماہ رمضان المبارک میں قطری نے عبد الرحمن کو قتل کر ڈالا اور حجاج نے اس فوج کی قیادت کے لیے جس میں کوفہ ہی کے باشندے تھے اور جس میں عبد الرحمن قتل ہوئے تھے، عتاب بن ورقا کو بھیج دیا تھا، اور انہیں یہ بھی حکم دیا تھا کہ تم مہلب کے احکام کی تعمیل کرنا۔ یہ بات عتاب کو ناگوار گزری اور پھر مہلب میں اور عتاب میں جھگڑا ہوا۔ عتاب نے حجاج کو اس عدہ سے اپنا استعفیٰ دے دیا اور درخواست کی کہ آپ مجھے اپنے ہی پاس بلا لیں۔

عتاب کی کوفہ میں طلبی:

اب جب کہ حجاج کا خط عتاب کے پاس پہنچا کہ تم چلے آؤ، اس سے وہ بہت خوش ہوئے، حجاج نے کوفہ کے تمام عمائدین کو جس میں زہرہ بن حویہ العبیدی (بنی اعرج) اور قبیصہ بن واثق الغنصی بھی تھے اپنے پاس بلا لیا اور کہا کہ آپ لوگوں کی کیا رائے ہے، میں کس شخص کو اس مہم کا سردار بناؤں۔ لوگوں نے کہا اے امیر آپ ہی کی رائے سب سے اعلیٰ واولیٰ ہے۔

حجاج نے کہا میں نے عتاب بن ورقا کو بلا لیا ہے اور وہ آج ہی یا کل رات کو یہاں آ جائیں گے اور یہ ہی اس مہم کو لے کر دشمن کے مقابلے پر جائیں گے۔ زہرہ بن حویہ نے کہا اللہ نے امیر کو نیک صلاح دی۔ آپ نے ٹھیک نشانہ پر تیر لگایا ہے۔ بخدا! یہ وہ شخص ہے کہ بغیر فتح حاصل کیے واپس نہیں آئے گا اور یا اپنی جان دے دے گا۔

قبیصہ بن واثق کا حجاج کو مشورہ:

قبیصہ بن واثق نے عرض کیا کہ میں امیر المؤمنین کو کچھ مشورہ دینا چاہتا ہوں اگر یہ غلط ہو تو یہ سمجھئے گا کہ میں نے امیر المؤمنین آپ اور عامہ مسلمین کی خیر خواہی میں حد سے زیادہ احتیاط سے کام لیا اور اگر ٹھیک سمجھا جائے تو میں خیال کروں گا کہ اللہ تعالیٰ نے اس

کی توفیق مجھے عطا فرمائی۔

ہم نے سنا ہے کہ شام سے ایک فوج آپ کو بھیجی گئی ہے اور کوفہ والوں نے ہر جگہ شکست کھائی راہ فرار اختیار کرنے پر مجبور کیے گئے۔ جنگ کے نازک موقعوں پر ثابت قدم نہیں رہے، بھاگنے کو عار نہ سمجھا اور ایسا معلوم ہوتا ہے کہ ان کے پہلو میں دل ہی نہیں رہا بلکہ وہ اور لوگوں کے سینوں میں جا گیزین ہو گیا ہے۔

اس لیے اگر جناب والا مناسب تصور کریں تو اس فوج کی طرف جو شام سے آپ کی امداد کے لیے آرہی ہے قاصد بھیج دیجیے تاکہ وہ پوری تدابیر حفاظت اختیار کریں اور ہرگز ایسی جگہ رات بسر نہ کریں جہاں انہیں خیال ہو کہ یہاں ان پر شہنشاہ مارا جائے گا۔ خود آپ نے ایسا کیا ہے کیونکہ جنگ کے وقت آپ خود نہایت مستعد ہوشیار اور تدابیر جنگ سے کام لینے والے ہیں، کبھی آپ پلٹ جاتے ہیں اور کبھی کجاوہ کس کے چل دیتے ہیں اور سردست آپ نے شیب کے مقابلے پر اہل کوفہ کو روانہ کیا ہے حالانکہ ان پر آپ کو پورا اعتماد نہیں ہے اور یہ ان کے برداران ملت جو ملک شام سے ان کی امداد کے لیے آرہے ہیں انہیں معلوم ہوا کہ شیب کا طرز عمل یہ ہے کہ آج وہ اس علاقہ پر حملہ دھاوا کرتا ہے اور کل دوسری جگہ تاخت کرتا ہے اور مجھے خوف ہے کہ شیب اس شام سے آنے والی فوج پر جب کہ وہ بے خبر اپنے گھوڑوں کی باگیں اٹھائے اڑے آرہے ہوں گے اچانک حملہ کر دے گا۔ خدا نخواستہ اگر یہ فوج تباہ ہوگئی تو ہم بھی تباہ ہو جائیں گے اور تمام عراق برباد ہو جائے گا۔

حجاج نے کہا بخدا! تم نے نہایت عمدہ رائے اور مشورہ دیا ہے اور پھر عبدالرحمن بن الفرقت بن عقیل کے آزاد غلام کو اس فوج کی طرف روانہ کیا جو شام کی طرف سے آرہی تھی۔

شامی فوج کو حجاج کا پیغام:

عبدالرحمن حجاج کا خط لے کر اس فوج کے پاس پہنچا جو اس وقت مقام (ہیئت) میں فروکش تھی۔ اس خط میں مستور تھا: ”حمد وثنا کے بعد جب تم ہیئت پہنچ جاؤ تو پھر دریائے فرات اور انبار کا راستہ چھوڑ دینا اور عین التمر کے راستے سے کوفہ آؤ۔ حفاظت کی پوری تدابیر اختیار کرنا اور کوشش کرو کہ یہاں جلد پہنچ جاؤ۔ والسلام۔“

چنانچہ اس فوج نے اپنی رفتار بہت تیز کر دی۔

عتاب بن ورقا کی سپہ سالاری:

عتاب بن ورقا اسی رات جیسا کہ حجاج نے بیان کیا تھا کوفہ پہنچ گئے۔ حجاج نے انہیں سپہ سالاری کا حکم دیا۔ عتاب لوگوں کو لے کر چلے اور حمام عین پر فوج کی آراستگی اور ترتیب کرنے لگے۔

شیب خارجی کی کلوذا میں آمد:

دوسری جانب سے شیب بڑھتا ہوا کلوذا آیا۔ یہاں سے اس نے دریائے دجلہ کو عبور کر کے قریب کے شہر بھیر میں آ کر قیام کیا۔ اب مطرف بن المغیرہ بن شعبہ رضی اللہ عنہما اور شیب کے درمیان صرف دریائے دجلہ کا پل رہ گیا تھا۔

جب شیب بھیر میں فروکش ہوا۔ مطرف نے پل توڑ ڈالا اور شیب کے پاس قاصد کے ذریعہ پیغام بھیجا کہ آپ اپنے ہمراہیوں میں سے چند سربراہ اور وہ شخصوں کو میرے پاس بھیج دیجیے تاکہ میں کلام پاک کے ذریعہ ان سے گفتگو کروں اور غور کروں کہ

آپ کا مذہب کیا ہے جس کی آپ دعوت دیتے ہیں۔

شیب خارجی اور مطرف میں مراسلات:

شیب نے چند سربراہ آوردہ آدمیوں کو جن میں قعب، سوید اور محمل تھے اس غرض سے روانہ کیا۔ جب انہوں نے چاہا کہ کشتی میں سوار ہوں شیب نے حکم بھیجا کہ جب تک میرا قاصد مطرف کے پاس سے واپس نہ آجائے کشتی میں سوار نہ ہونا۔ چنانچہ وہ قاصد واپس آ گیا۔ شیب نے پھر مطرف سے کہلا بھیجا کہ جس قدر آدمی میرے تمہارے پاس آئے ہیں اتنے ہی تم بھی میرے پاس بھیج دو تاکہ یہ بطور یرغمال میرے پاس اس وقت تک رہیں جب تک کہ میرے آدمی واپس نہ آجائیں۔

مطرف نے شیب کے قاصد سے کہا کہ جاؤ اور کہہ دو کہ جب ابھی میں نے اپنے آدمی تمہارے پاس بھیجے تھے اس وقت کس طرح میں نے تم پر اعتماد کر لیا تھا اور اب کیوں تم مجھ پر بھروسہ نہیں کرتے۔

قاصد نے واپس آ کر شیب سے یہ پیام کہہ دیا۔

شیب نے پھر قاصد بھیجا اور کہا کہ مطرف سے کہہ دینا کہ تم جانتے ہو کہ ہمارے مذہب میں عہد کا توڑنا حرام ہے جو برخلاف اس کے تم لوگ عہد شکنی کرتے ہو اور اسے جائز بھی رکھتے ہو۔

اس پر مطرف نے ربیع بن یزید الاسدی، سلمان بن حدیفہ بن ہلال بن مالک المزنی اور یزید بن ابی زیاد اپنے آزاد غلام اور محافظ دستہ کے افسر اعلیٰ کو بطور یرغمال شیب کے پاس بھیج دیا۔

جب یہ لوگ شیب کے پاس پہنچ گئے تب اس نے اپنے لوگوں کو مطرف کے پاس بھیجا۔ لوگ مطرف کے پاس آئے اور اس طرح چار روز تک برابر آتے جاتے رہے مگر کسی بات پر دونوں فریقوں کا اتفاق نہیں ہوا اور جب شیب کو معلوم ہو گیا کہ مطرف نہ میرا مطیع ہوتا ہے اور نہ میرے مذہب کو اختیار کرتا ہے اس نے عتاب بن ورقاء اور اہل شام کی طرف روانہ ہونے کا قصد کیا۔

شیب خارجی کا عتاب پر حملے کا ارادہ:

شیب نے اپنی فوج کے سرداروں کو جمع کیا اور ان سے کہا کہ آج چار روز سے اس ثقفی شخص نے مجھے اس تجویز پر عمل کرنے سے باز رکھا ہے جو میں نے سوچی تھی۔ میں نے خیال کیا کہ محض رسالے دستے کو لے کر جاؤں اور اس فوج پر جو شام سے آرہی ہے حملہ کر دوں۔ مجھے امید یہ تھی کہ اس طرح یا تو میں اچانک انہیں جالوں گا یا انہیں حفاظت کی تدبیریں اختیار کرنے پر مجبور کر دوں گا اور مجھے کچھ ڈر نہیں، اگر میں ان سے ایسی حالت میں مقابلہ کروں جب کہ وہ اس شہر سے دور ہوں جس پر حجاج شخص امیر ہو جس پر وہ بھروسہ کریں اور یا کونے کا سا شہر ہو جس کی حفاظت میں وہ اپنے آپ کو بچا سکیں، آج ہی میرے مخبروں نے مجھے اطلاع دی ہے کہ فوج کی اگلی جماعتیں مقام عین التمر میں پہنچ گئی ہیں۔ اور اب وہ کونے سے اس قدر قریب رہ گئے ہیں کہ وہاں سے کوفہ نظر آ رہا ہے۔ عتاب کی سمت سے جو میرے مخبر آئے ہیں انہوں نے مجھ سے بیان کیا ہے کہ عتاب اہل کوفہ کی جماعت کے ساتھ مقام صراۃ میں فروکش ہوا ہے اور یہ جگہ ہم سے بہت ہی قریب ہے اس لیے ہم سب کو عتاب کی طرف چلنے کے لیے تیار ہو جانا چاہیے۔

مطرف کی روانگی مدائن:

مطرف کو اپنی جگہ یہ خوف پیدا ہوا کہ مبادا میں نے شیب سے جو نامہ و پیام کیا ہے اس کی خبر حجاج کو ہو جائے اس لیے وہ

پہاڑی علاقے کی طرف چل دیا اور یہ ارادہ کیا کہ جب تک شیب اور عتاب کے مقابلے کا نتیجہ نہ نکلے اس علاقے میں قیام کروں گا۔ شیب نے مطرف کو لکھا کہ اگرچہ تم نے میرے ہاتھ پر بیعت نہیں کی مگر میں تمہیں اپنے برابر سمجھتا ہوں اور مساویانہ سلوک کے لیے تیار ہوں۔

اس پر مطرف نے اپنی جماعت والوں سے کہا کہ اپنی عزت اور طاقت کو بچا کر ہمیں یہاں سے چل دینا چاہیے کیونکہ حجاج ضرور ہم سے لڑے گا مگر اس وقت ہمارے پاس بھی کافی طاقت ہوگی۔

غرض کہ مطرف وہاں سے روانہ ہوا مدائن پہنچا۔ شیب نے پھر دریا پر پل باندھا اور اپنے بھائی مصاد کو مدائن کی طرف روانہ کیا۔ عتاب کا سوق حکمتہ میں قیام:

دوسری جانب سے عتاب شیب کی طرف بڑھتے بڑھتے سوق حکمتہ پر آ کر فروکش ہوا تھا۔ حجاج نے اس مہم کے لیے کوفہ سے دو قسم کے لوگ روانہ کیے تھے ایک تو باقاعدہ جنگجو سپاہی اور دوسرے نوجوان رضا کار۔ اس طرح باقاعدہ فوج کی تعداد چالیس ہزار تھی اور دس ہزار نوجوان رضا کار اس کے علاوہ تھے اور اسی طرح سوق حکمتہ پر عتاب کے ساتھ یہ دونوں طرح کی جماعتیں شامل ہو گئی تھیں اور اب کی مجموعی تعداد پچاس ہزار تھی۔ کوفہ میں عربوں کے جس قدر خاندان آباد تھے ان میں سے حجاج نے کسی شخص کو نہیں چھوڑا اور نہ کسی قریشی کو بلکہ سب کو اس مہم پر روانہ کر دیا تھا۔ حجاج کا باشندگان کوفہ سے خطاب:

حجاج نے جس وقت عتاب کو شیب کے مقابلے کے لیے روانہ کیا۔ خطبہ دینے منبر پر کھڑا ہوا اور کہنے لگا، اے باشندگان کوفہ تم سب کے سب عتاب کے پاس جاؤ سوائے ان لوگوں کے جو سرکاری ملازم ہیں۔ کسی شخص کو اجازت نہیں کہ وہ گھر بیٹھا رہے اور اس مہم پر نہ جائے یہ خوب سمجھ لو کہ اس مجاہد کے لیے جو شہداء جنگ میں صابر رہے عزت و بزرگی ہے جو شخص میدان جنگ سے فرار ہو جائے اس کے لیے ذلت و بے رحمی ہے۔ اس معبود کی قسم ہے جس کے سوا اور کوئی معبود نہیں کہ اگر اس موقع پر بھی تم نے وہی کیا جیسا کہ تم پہلے کرتے آئے ہو تو یاد رکھو کہ تمہیں نہایت ہی سخت سزا دوں گا۔

اس تقریر کے بعد حجاج منبر سے اتر آیا اور تمام لوگ سوق حکمتہ میں عتاب کے پاس پہنچ گئے۔

شیب خارجی کا فوج سے خطاب:

دوسری جانب شیب نے اپنی فوج کا معائنہ کیا، اس کی کل تعداد ایک ہزار تھی۔ اور پھر خطبہ دینے کھڑا ہوا۔ حمد و ثنا کے بعد اس

نے کہا:

”اے مسلمانو! اللہ تعالیٰ نے آج تک تمہیں دشمنوں پر فتح دی ہے حالانکہ تمہاری تعداد سوا اور دو سوا سے زیادہ یا کبھی کبھی کم رہی ہے اور آج تم سیکڑوں کی تعداد میں ہو۔ خیر مجھے پہلے ظہر کی نماز پڑھنا چاہیے اس کے بعد تمہیں لے کر جنگ کی طرف روانہ ہوں گا۔ چنانچہ شیب نے ظہر کی نماز پڑھی اور پھر اعلان کر دیا کہ اے اللہ کے فوج والو! سوار ہو جاؤ اور تمہیں خوش خبری ہو۔“

غرضیکہ شیب اپنی اس جماعت کے ساتھ روانہ ہوا۔ مگر اب اس کی فوج والوں کا یہ حال تھا کہ آگے بڑھنے سے ہچکچاتے تھے۔

مگر جب مقام ساباط سے یہ لوگ گزر گئے تو سب کے سب شیب کے ساتھ اتر پڑے۔

شیب نے ان سے پرانے قصص و حکایات بیان کیے اور جہاد کے واقعات سنائے اور عرضہ تک اپنی فوج کو دنیا کی نفرت اور آخرت کی رغبت و تحریص کی تلقین کرتا رہا۔ پھر اپنے مؤذن کو اذان دینے کا حکم دیا۔ مؤذن نے اذان دی شیب نے خود آگے بڑھ کر سب کو نماز عصر پڑھائی اور پھر روانہ ہوا اور اب عتاب اور اس کی فوج کے سامنے پہنچ گیا۔

جب شیب کی نظر اپنے دشمن پر پڑی اسی وقت اپنے گھوڑے سے اتر پڑا اور پھر مؤذن کو اذان دینے کا حکم دیا۔ مؤذن نے اذان دی اور شیب نے آگے بڑھ کر اپنے ساتھیوں کو مغرب کی نماز پڑھائی۔ سلام بن سیرا الشیبانی اس کا مؤذن تھا۔

شیب خارجی کی عتاب کی طرف پیش قدمی:

جب عتاب بن ورقا کو مخبروں نے اطلاع دی کہ شیب آ پہنچا ہے عتاب تمام فوج کے ساتھ میدان جنگ میں نکلا اور انہیں جنگ کے لیے باقاعدہ طور پر مرتب کیا۔

پہلے روز جب عتاب اس مقام پر پہنچا تھا اس نے اپنے لشکر کے چاروں طرف خندق کھودی تھی اور روزانہ یہ ظاہر کرتا تھا کہ اس کا ارادہ ہے کہ خود مدائن جا کر شیب کا مقابلہ کرے۔

شیب کو اس بات کی اطلاع ہو گئی اس نے کہا کہ میں اسے زیادہ اچھا سمجھتا ہوں کہ خود اس کی طرف جاؤں بجائے اس کے کہ وہ میری طرف آئے اور اس لیے اب خود شیب اس کے مقابلے پر چل کر آیا۔

عتاب کی صف بندی:

جب عتاب نے فوج کی صف بندی کی محمد بن عبدالرحمن بن سعید بن قیس کو اپنے مہینہ کا افسر مقرر کیا اور اس سے کہا اے میرے بھائی کے بیٹے تم شریف ہو جنگ میں ثابت قدم و صابر رہنا اور دوسروں کو ثابت قدم رکھنا۔

محمد نے کہا بخدا میں اس وقت تک لڑتا رہوں گا جب تک ایک آدمی بھی میرے ساتھ رہے گا۔

قبیصہ بن والیق کا عذر:

عتاب نے قبیصہ بن والیق سے جو بنی تغلب کے دستہ فوج کا افسر تھا کہا کہ تم میرے میسرہ پر رہو۔ اس پر قبیصہ نے کہا۔ میں تو بہت ہی ضعیف و بڑھا ہوں مجھ سے زیادہ سے زیادہ صرف یہ ہو سکتا ہے کہ اپنے جھنڈے تلے بیٹھا رہوں گا کیونکہ جب تک کوئی دوسرا آدمی مجھے کھڑا نہ کرے میں کھڑا تو ہو ہی نہیں سکتا، مگر یہ عبید اللہ بن الحلیس اور نعیم بن علیم دونوں تغلمی موجود ہیں (یہ دونوں سردار بھی بنی تغلب کے دستوں پر افسر تھے) بڑے تجربہ کار محتاط مستقل ارادے والے اور بہادر ہیں ان میں سے جس کسی کو چاہیں آپ یہ خدمت سپرد کریں۔

چنانچہ عتاب نے نعیم بن علیم کو اپنے میسرہ کا سردار مقرر کیا۔

عتاب کی پیدل سپاہ:

اور حنظلہ بن الحارث الیربوعی اپنے چچا زاد بھائی کو جو اپنے خاندان کا شیخ تھا پیدل فوج پر سردار مقرر کیا اور تمام فوج کو تین صفوں پر تقسیم کیا ایک صف پیدل سپاہ کی تھی جو تلواروں سے مسلح تھی۔ دوسری ان لوگوں کی جن کے پاس نیزے اور بھالے تھے اور

ایک صف تیر اندازوں کی تھی۔

عتاب اپنے میمنہ اور میسرہ میں گھومتا پھرتا تھا اور ہر ایک علمبردار اور اس کی فوج کے پاس جاتا انہیں خوف الہی اور صبر و استقامت کی تلقین کرتا اور قصص و حکایات بیان کرتا۔

عتاب کا کوئی فوج سے خطاب:

تمیم بن الحارث الازدی بیان کرتے ہیں کہ عتاب ہمارے پاس آ کر ٹھہرا اور بہت سے قصے بیان کیے، منجملہ ان کے مجھے تین کلمے یاد رہ گئے ہیں۔

عتاب نے کہا اے مسلمانو! جنت میں سب سے بڑا درجہ شہداء کا ہے۔ خداوند عالم اپنے مخلوقات میں سے کسی اور کو اس قدر زیادہ پسند نہیں فرماتا جتنا کہ وہ ان لوگوں کو پسند کرتا ہے جو جہاد میں صابر رہتے ہیں، کیا تم نہیں دیکھتے کہ اس نے فرمایا ہے: اِصْبِرُوا اِنَّ اللّٰهَ مَعَ الصّٰبِرِیْنَ۔ (صبر کرو کیونکہ اللہ صبر کرنے والوں کے ساتھ ہے) اب سمجھ لو کہ جس کے فعل کی خدا تعریف کرے اس کا درجہ کتنا بڑا ہوگا۔ اسی طرح اللہ تعالیٰ سب سے زیادہ باغیوں سے دشمنی رکھتا ہے اور کیا نہیں دیکھتے کہ یہ تمہارے دشمن اندھا دھند تلواروں سے مسلمانوں کا گلا گانتے ہیں اور اسے قربت خداوندی کے حصول کا ذریعہ سمجھتے ہیں۔

اس زمین کے رہنے والوں میں یہ سب سے بدترین لوگ ہیں اور اہل دوزخ کے کتے ہیں کہاں ہیں قصہ گو؟ راوی بیان کرتے ہیں کہ ہم میں سے کسی شخص نے اس تقریر پر لبیک نہیں کہا۔ یہ دیکھ کر عتاب نے کہا کہ کوئی شخص ہے جو عترتہ کا شعر پڑھے۔ اس کا کسی نے جواب نہیں دیا۔

اب عتاب نے غصہ ہو کر کہا۔ بخدا! میں خوب جانتا ہوں کہ تم مجھے چھوڑ کر بھاگ جاؤ گے اور اس حالت میں چھوڑ جاؤ گے کہ ہوا مجھ پر خاک اڑا رہی ہوگی۔

عتاب سامنے آ کر قلب فوج میں بیٹھ گیا۔ زہرہ بن حویہ، عبدالرحمن بن محمد بن الاشعث، ابوبکر بن محمد ابی جہم العدوی بھی اس کے ساتھ بیٹھے ہوئے تھے۔

شیب خارجی کی فوجی ترتیب:

شیب بھی صرف چھ سو آدمیوں کے ساتھ میدان جنگ میں آیا۔ ایک ہزار میں سے چار سو آدمی پیچھے رہ گئے اور اس کے ساتھ نہ آئے۔ اس پر شیب نے کہا اچھا ہوا کہ ایسے لوگ پیچھے رہ گئے جن کو میں چاہتا بھی نہ تھا کہ اپنی فوج میں دیکھوں۔ شیب نے سوید بن سلیم کو دو سو سواروں کے ساتھ اپنے میسرہ پر اور محمل بن وائل کو دو سو سواروں کے ساتھ اپنے قلب میں متعین کر دیا اور خود بھی دو سو سواروں کے ساتھ مغرب اور عشاء کے درمیانی وقت میں جب کہ چاند اچھی طرح روشن ہو گیا تھا اپنے میمنہ کی طرف چلا آیا شیب نے اپنے ساتھیوں سے پوچھا کہ یہ کس کے نشان و علم ہیں۔ انہوں نے جواب دیا کہ بنی ربیعہ کے نشانات ہیں۔ اس پر شیب نے کہا ہاں یہ وہ جھنڈے ہیں جنہوں نے اکثر حق کی امداد کی ہے۔ اور باطل کی بھی امداد کی ہے۔ تمام جنگوں میں ان جھنڈوں کا حصہ

ہے۔ تمہارے اس جہاد میں میں بھی حق و خیر کے لیے پوری طرح تمہارے ساتھ صعوبتوں اور تکلیفوں میں شریک رہوں گا۔ تم بنی ربیعہ ہو اور میں شیب ہوں۔ میں ابوالمدلہ ہوں۔ حکومت اسی کو زیبا ہے جس میں حکومت کرنے کی صلاحیت ہو، دیکھو ثابت قدم رہنا۔

شیب خارجی کا میسرہ پر حملہ:

اس کے بعد شیب نے اپنے دشمنوں پر حملہ کیا (یہ اس وقت خندق کے سامنے ایک ٹیلے پر ایستادہ تھا) انہیں منتشر کر دیا۔ مگر قبیسہ بن واثق عبید اللہ بن الحسین اور نعیم بن علیم کے نشان بردار اپنی جگہ جیسے رہے اور سب مارے گئے اور تمام میسرہ کو شکست ہوئی۔ بعض تغلبیوں نے شور مچا دیا کہ قبیسہ بن واثق مارے گئے۔

قبیسہ بن واثق کا قتل:

اس پر شیب نے اپنی فوج کو مخاطب کر کے کہا کہ اے معشر المسلمین تم نے قبیسہ کو قتل کر ڈالا۔ اللہ تعالیٰ نے فرمایا ہے:

﴿وَأَنزَلْنَا إِلَيْنَا آيَاتِنَا فَانصَلَخْنَا مِنْهَا فَأَتْبَعَهُ الشَّيْطَانُ فَكَانَ مِنَ الْعَاوِينَ﴾

”اور تو اس شخص کا قصہ ان سے بیان کر کہ ہم نے اسے اپنی نشانیاں دیں۔ پھر وہ اس سے علیحدہ ہو گیا پھر پیچھے پڑ گیا اس کے شیطان اور وہ گمراہوں میں سے ہو گیا۔“

یہی حالت تمہارے بھائی قبیسہ بن واثق کی ہوئی کہ یہ شخص رسول اللہ ﷺ کے پاس آ کر مسلمان ہوا۔ اور پھر اب کفار کی حمایت میں تم سے لڑنے آیا۔

شیب اس کے لاشہ پر ٹھہر گیا اور کہنے لگا کہ اگر تو اپنے پہلے اسلام پر قائم رہا ہوتا تو نجات پاتا۔

شیب خارجی کا عتاب بن ورقاء پر حملہ:

پھر اپنے میسرہ کو لے کر عتاب بن ورقاء پر حملہ آور ہوا سوید بن سلیم نے اہل کوفہ کے مہینہ پر جس کی قیادت محمد بن عبدالرحمن کو تفویض تھی حملہ کیا۔

محمد بن تیم اور ہمدانیوں کے کچھ لوگوں کے ساتھ برابر لڑتا رہا اور ان لوگوں نے خوب ہی جوہر شجاعت دکھائے۔ ابھی لڑائی کا یہی رنگ تھا کہ انہیں معلوم ہوا کہ عتاب بن ورقاء میدان جنگ میں کام آئے۔ اب کیا تھا اس خبر کے سنتے ہی ان کے پاؤں اکھڑ گئے اور تتر بتر ہو گئے۔

عتاب بن ورقاء اور ابن حویہ کی گفتگو:

عتاب قلب فوج میں ایک چٹائی پر بیٹھے تھے اور زہرہ بن حویہ بھی ان کے ہمراہ تھے کہ شیب نے ان پر حملہ کیا۔ اس وقت عتاب نے زہرہ سے کہا کہ آج کے دن ہماری فوج کی تعداد تو بہت زیادہ ہے مگر ان میں شجاعت و استقلال کی کمی ہے۔ کاش کہ اس تمام فوج کے مقابلے میں میرے پاس اس وقت صرف پانچ سو تہی بہادر ہوتے تو پھر میں دشمنوں کو مزا چکھاتا کیا ان میں ایک بھی ایسا نہیں جو دشمن کے مقابلے میں ثابت قدم رہے، کیا ایک بھی اپنی جان کی قربانی کے لیے تیار نہیں۔

مگر کسی نے اس پر لبیک نہیں کہا اور اسے دشمن کے نرغے میں چھوڑ دیا۔

زہرہ نے کہا اے عتاب تم نے خوب کیا، وہی کیا جو تم سے اولوالعزم کو کرنا چاہیے تھا۔ بخدا اگر دشمن کے سامنے سے تم اپنی پیٹھ پھیرتے تو بھی کے دن کی زندگی تھی تمہیں خوش ہونا چاہیے مجھے تو قہ ہے کہ اللہ تعالیٰ ہماری موت کے وقت ہمیں درجہ شہادت دینے والا ہے۔

عتاب نے کہا خدا تمہیں اس کی ایسی جزائے خیر عطا فرمائے۔ جیسی کہ نیک کام پر ہدایت کرنے کی ملا کرتی ہے اور دونوں نے ایک دوسرے کو صبر و تقویٰ کی نصیحت کی۔

عبدالرحمن بن محمد کا فرار:

جب شیب اس کے بالکل قریب آ گیا تو اگرچہ اور لوگ تو دہنے بائیں کائی کی طرف پھٹ گئے تھے، مگر ایک مٹھی بھر جماعت اب بھی اس کے ساتھ لڑنے مرنے کے لیے موجود تھی۔ یہ انہیں لے کر مقابلے کے لیے جھپٹا۔ عمار بن یزید الکھی (بنی المدینہ) نے کہا ”خدا امیر کو نیک ہدایت دے عبدالرحمن بن محمد آپ کو چھوڑ کر بھاگ گئے اور بہت سے لوگ بھی ان کے ساتھ فرار ہو گئے۔ عتاب نے سن کر کہا ہاں یہ کوئی انوکھی بات نہیں وہ اس سے پہلے بھی بھاگ چکا ہے۔ میں دیکھتا ہوں کہ یہ شخص اس قسم کی حرکت کرتا ہے اور ذرا برابر اس کی پروا نہیں کرتا۔

عتاب بن ورقا کا قتل:

عتاب تھوڑی دیر تک مقابلہ کرتے رہے اور کہتے جاتے تھے کہ اس سے پہلے کبھی میں نے ایسی جنگ میں شرکت نہیں کی جیسی کہ یہ ہے کہ لڑنے والے تو بہت کم ہیں اور بھاگنے والے بہت زیادہ۔

اس اثنا میں بنی تغلب کے قبیلہ بنی زید بن عمرو کے ایک شخص نے عتاب کو دیکھا جس کا نام عامر بن عبد عمرو تھا۔ اس نے اپنی قوم میں ایک خون کیا تھا اور اس وجہ سے بھاگ کر شیب سے جا ملا تھا مگر تھا شہسوار۔ اس شخص نے شیب سے کہا کہ میرا خیال یہ ہے کہ یہ شخص جو بول رہا ہے یہ عتاب ہے اور پھر حملہ کر کے نیزہ کا ایسا وار کیا کہ عتاب زمین پر گر پڑا۔ اور یہ ہی شخص عتاب کا قاتل تسلیم کیا گیا۔

زہرہ بن حویہ کا خاتمہ:

رسالے نے زہرہ بن حویہ کو روندنا شروع کیا۔ زہرہ تلوار سے اپنی مدافعت کرتا رہا، مگر کہاں تک لڑتا۔ نہایت ضعیف تھا۔ اچھی طرح کھڑا بھی نہیں ہو سکتا تھا۔ فضل بن عامر الشیبانی نے حملہ کر کے اسے قتل کر ڈالا۔ شیب بھی اس کے پاس پہنچا۔ یہ زمین پر مردہ پڑا تھا۔ شیب نے دیکھ کر پہچان اور پوچھا کس نے اسے قتل کیا۔ فضل نے کہا میں نے اسے قتل کیا۔ اس پر شیب نے کہا یہ زہرہ ابن حویہ ہے اگر یہ اب ضلالت و گمراہی کی راہ میں مارا گیا ہے مگر مسلمانوں کی بہت سی لڑائیاں ایسی تھی جس میں اس نے خوب ہی داد مرادگی دی، نہایت شجاعت سے لڑا اور مشرکین کی بہت سی جماعتوں کو اس نے شکست دی، رات کے پردہ میں بھی وہ لشکر لے کر آئے مگر اس نے انہیں بھی ان کے کیفر کردار کو پہنچایا۔ مشرکین کے بہت سے آباؤ قبصوں کو اس نے فتح کیا مگر اب کیا ہو سکتا ہے اللہ کے علم میں تو یہ تھا کہ یہ ظالموں کی اعانت میں اپنی جان دے گا۔

زہرہ بن حویہ کے قتل پر شیب کا اظہار غم:

فروہ بن لقیط بیان کرتا ہے کہ زہرہ کی موت کا شیب کو سخت رنج و قلق ہوا اور اس پر بکر بن وائل کے ایک نوجوان نے کہا کہ

امیر المومنین شب گذشتہ سے ایک کافر کی موت پر اس قدر رنج و غم کر رہے ہیں۔

شیب نے کہا کہ مجھ سے زیادہ تو ان کی ضلالت سے واقف نہیں۔ مگر میں عرصہ سے ان سے واقف تھا۔ اگر یہ اپنی اسی حالت پر قائم رہتے تو آج ہمارے بھائی ہوتے۔

میدان جنگ میں عمار بن یزید بن شیب الکھی مارے گئے اور اس روز ابو خیمہ بن عبد اللہ بھی مارے گئے۔

شیب خارجی کی بیعت:

شیب نے اہل لشکر اور فوج پر قابو پالیا۔ اپنی فوج کو حکم دیا کہ اب تلوار نیام میں کر لو اور لوگوں کو بیعت کے لیے دعوت دی۔ اس وقت تو سب نے بیعت کر لی مگر رات ہی کو فرار ہو گئے۔

شیب جب ان سے بیعت لے رہا تھا ساتھ ہی کہتا جاتا تھا کہ مجھے معلوم ہے کہ دوسرے ہی وقت تم بھاگ جاؤ گے۔ اہل کوفہ کے فوجی پڑاؤ میں جس قدر مال و اسباب تھا سب پر شیب نے قبضہ کر لیا اور اپنے بھائی کو مدائن سے بلایا اور جب وہ شیب کے پاس آ گیا تو شیب نے کوفہ کا رخ کیا۔

دو روز بیت قرہ میں اپنی فوج کے ساتھ منزل کی اور پھر اسی سمت چلا جہر کہ اہل کوفہ گئے تھے۔

شامی فوج کی آمد پر حجاج کا خطبہ:

اب سفیان بن ابرد الکھی اور حبیب ابن عبد الرحمن الکھی (بنی مذحج) اپنے ساتھی شامیوں کے ساتھ کوفہ پہنچ چکے تھے اس سے حجاج کو تقویت ہو گئی اور اب اسے کوفہ والوں کی کوئی پروا نہیں رہی۔ حجاج خطبہ کے لیے منبر پر کھڑا ہوا۔ حمد و ثنا کے بعد یوں گویا ہوا:

”اے کوفہ والو! جس نے تمہیں عزت دینا چاہی اللہ نے اسے عزت نہیں دی جس نے کوشش کی کہ تمہیں فتح حاصل ہو۔ اللہ نے اسے فتح نہیں دی۔ مجھ سے دور ہو جاؤ اور دشمنوں کے مقابلے میں ہمارے ساتھ جنگ میں شریک نہ ہو جاؤ حیرہ چلے جاؤ اور یہود و نصاریٰ کے ساتھ جا کر آباد ہو جاؤ اور سوائے اس شخص کے جو ہمارا عامل ہو یا جو عتاب بن ورقا کے ساتھ جنگ میں شریک نہ ہو اور کوئی شخص ہمارے ساتھ میدان جنگ میں دشمن کے مقابلے کے لیے نہ جائے۔“

فروہ بن لقیط کا بیان:

فروہ بن لقیط (یہ شخص خارجی ہے) بیان کرتا ہے کہ اب ہم دشمن کے تعاقب میں روانہ ہوئے اور میں عبد الرحمن بن محمد بن الاشعث اور محمد بن عبد الرحمن بن سعید بن قیس الہمدانی کے قریب پہنچ گیا۔ یہ دونوں پیدل چل رہے تھے اور میں دیکھ رہا تھا کہ عبد الرحمن کا سر خاک آلود تھا۔ میں ان سے باز رہا اور میں نے مناسب نہیں سمجھا کہ اچانک ان پر حملہ کروں حالانکہ اگر میں شیب کے ساتھیوں کو ان کے قتل کی اجازت دے دیتا تو وہیں دونوں مار ڈالے جاتے مگر میں نے اپنے دل میں کہا کہ یہ دونوں میرے ہم قوم ہیں۔ ایسے شخصوں کو قتل کرنا میرے لیے مناسب نہیں۔

عامل سورا کا قتل:

شیب بڑھتے بڑھتے صراۃ پہنچا۔

شیب کا ارادہ کرنے پر حملہ کرنے کا تھا جب مقام سورا پہنچا اپنے ساتھیوں کو جمع کر کے کہا کہ تم میں کون شخص عامل سورا کا سر میرے پاس لاسکتا ہے۔ بطین، تغب، سویدا اور دو اور شخص اس کام کے لیے آمادہ ہو گئے۔

یہ لوگ نہایت تیز رفتاری سے چلے اور مال گذاری کے دفتر پہنچے۔ سرکاری عہدہ دار خراج وصول کرنے میں مصروف تھے خارجی مکان میں در آئے اور لوگوں کو دھوکا دیا اور کہا کہ امیر کا استقبال کرو۔ لوگوں نے پوچھا کون امیر آئے ہیں۔ خارجیوں نے کہا حاج نے جن کو فاسق شیب کی سرکوبی کے لیے مقرر کر کے روانہ کیا ہے وہ ہیں۔

عامل بیچارہ دھوکے میں آ گیا اور جب خارجی اس کے بالکل قریب پہنچ گئے۔ انہوں نے تلواریں نکال لیں اور ڈانٹ ڈپٹ شروع کی عامل کو قتل کر ڈالا اور جس قدر روپیہ تھا سب پر قبضہ کر لیا اور شیب کے پاس چلے آئے۔

شیب خارجی کی دولت سے نفرت:

جب شیب کے پاس پہنچے اس نے دریافت کیا کیا لائے ہو انہوں نے کہا کہ اس فاسق کا سر اور جو روپیہ ہمیں ملا لائے ہیں۔ روپیہ تھیلیوں میں بھرا ہوا ایک بارکش گھوڑے پر لدا ہوا تھا۔ اسے دیکھ کر شیب نے کہا ہاں تم میرے پاس وہ شے لائے ہو جس سے مسلمانوں میں فتنہ پیدا ہوتا ہے۔

غلام میرا اچھوٹا بھالا لانا۔ شیب نے اپنے بھالے سے تھیلیوں کو چاک کر ڈالا اور حکم دیا کہ بارکش گھوڑا ہانکا جائے۔ روپیہ تھیلیوں میں سے بکھرتا جاتا تھا اس طرح وہ صراۃ پہنچا۔ یہاں آ کر اس نے کہا دیکھو اب بھی کچھ باقی ہو تو اسے پانی میں پھینک دو۔

سفیان بن البرد کی پیش قدمی:

اب سفیان بن البرد حاج کے ہمراہ شیب کے مقابلے کے لیے بڑھا۔ سفیان اس سے پہلے ہی حاج کے پاس آ چکا تھا اور اس نے حاج سے کہا تھا کہ تم مجھے آگے بھیج دو تا کہ قبل اس کے کہ وہ تم تک پہنچے میں اس کا مقابلہ کروں مگر حاج نے کہا میں نہیں چاہتا کہ قبل اس کے میں شیب سے تمہاری جماعت کے ساتھ مقابلہ کروں جب کہ کوفہ ہماری پشت و پناہ ہو اور قلعہ ہمارے قبضے میں ہو کہ تم سے علیحدہ ہو جاؤں۔

سبرہ بن عبد الرحمن بن مخنف:

جب شام کی فوج کوفہ آ گئی تو سبرہ بن عبد الرحمن بن مخنف دسکرہ سے کوفہ آیا۔ مطرف بن مغیرہ رضی اللہ عنہ نے حاج کو لکھا تھا کہ شیب نے میرا ناک میں دم کر رکھا ہے آپ مزید کمک روانہ کیجیے۔ اس پر حاج نے سبرہ بن عبد الرحمن بن مخنف کو دو سو شہسواروں کے ساتھ مطرف کے پاس بھیج دیا۔ جس وقت مطرف نے پہاڑوں میں جا کر پناہ لینے کا ارادہ کیا وہ اپنے تمام ساتھیوں کے ساتھ روانہ ہوا۔ اس نے اپنے منشا سے اپنے ساتھیوں کو آگاہ کر دیا تھا مگر سبرہ سے یہ بات پوشیدہ رکھی تھی۔ جب مطرف دسکرۃ الملک پہنچا سبرہ کو بلایا اور اپنے ارادہ سے مطلع کیا اور کہا کہ تم بھی میرے ساتھ ہو جاؤ۔ سبرہ نے اس وقت حامی بھری مگر جب اس کے پاس سے چلا آیا اپنے ساتھیوں کو جمع کر کے وہاں سے روانہ ہو گیا۔

اتنے میں اسے یہ خبر معلوم ہوئی کہ عتاب مارے گئے اور شیب کوفہ کی طرف روانہ ہوا ہے یہ بیٹری نامی ایک گاؤں میں پہنچا۔ اس وقت شیب مقام حمام عمر پر فروکش ہوا۔

سبرہ بن عبدالرحمن کی سفیان ابن البرد سے گفتگو:

سبرہ اس گاؤں سے بھی روانہ ہوا۔ اور قریہ شاہی کے پاس دریائے فرات کو عبور کر کے سواریوں پر سوار ہو کر حجاج کے پاس پہنچ گیا۔ یہاں آ کر اس نے دیکھا کہ اہل کوفہ پر سخت عتاب ہے۔ وہ سفیان بن البرد کے پاس گیا اپنا پورا قصہ سنایا اور کہا کہ میں امیر کا مطیع ہوں۔ مطرف کو چھوڑ آیا ہوں۔ عتاب کے ساتھ جنگ میں شریک نہیں ہوا بلکہ آج تک کسی ایک جنگ میں بھی جس میں باشندگان کوفہ کو ہزیمت اٹھانی پڑی ہے میں نے شرکت نہیں کی۔ اور میں ہمیشہ سے امیر کا (حجاج) عامل رہا ہوں۔ میرے ساتھ ایسے دو سو شہسوار ہیں جو کبھی ایسی جنگ میں میرے ساتھ شریک نہیں ہوئے جس میں شکست کھانا پڑی ہو۔ یہ سب اپنے عہد و فاداری پر اب تک قائم ہیں کسی بغاوت یا سازش میں شریک نہیں ہوئے۔

سفیان یہ تمام باتیں سن کر حجاج کے پاس گیا اور جو کچھ سبرہ نے اپنی کہانی سنائی تھی وہ سب کچھ کہہ سنائی۔ حجاج نے کہا کہ سبرہ سچا ہے اور اس کا طرز عمل ٹھیک رہا ہے اچھا اس سے کہہ دو کہ وہ بھی ہمارے ساتھ دشمن کے مقابلے میں جنگ میں شریک ہو۔ سفیان نے آ کر سبرہ کو اطلاع کر دی۔

شیب خارجی کا حمام اعمین میں قیام:

اب شیب حمام اعمین پر آ کر فروکش ہوا حجاج نے حارث بن معاویہ بن ابی زرعہ بن مسعود اشقی کو بلایا اور مسلح پولیس کے ساتھ جو عتاب کے ساتھ شریک جنگ نہیں ہوئی تھی شیب کے مقابلے پر روانہ کیا۔ اور دوسرے لوگوں کو بھی جو عامل تھے تقریباً دو سو شامیوں کے ساتھ روانہ کیا۔ اس طرح حارث بن معاویہ تقریباً ایک ہزار فوج کے ساتھ زرارہ پہنچا۔

حارث بن معاویہ کا قتل:

اس مہم کی آمد کی شیب کو بھی خبر ہوئی۔ شیب فوراً ہی اپنے ساتھیوں کے ساتھ حارث کی طرف بڑھا اور اس تک پہنچنے ہی حملہ کر دیا اور حارث کو قتل کیا۔ اور اس کی فوج کو شکست دی۔ یہ شکست خوردہ فوج کوفہ واپس چلی آئی۔

شیب بڑھتے بڑھتے فرات کے پل تک پہنچا۔ پل کو عبور کر کے دریا کے اس کنارے کوفہ کے سامنے خیمہ زن ہو گیا۔ شیب تین روز تک اپنے فوجی پڑاؤ میں مقیم رہا پہلے دن اس نے حارث بن معاویہ کو قتل کیا۔ دوسرے روز حجاج نے اپنے تمام آزاد غلاموں اور غلاموں کو زورہ بکتر سے مسلح کر کے شیب کے مقابلے پر روانہ کیا یہ ڈر کے مارے کوفہ کے قریب ہی قریب سڑکوں کے ناکوں پر کھڑے رہے اور آگے نہیں بڑھے۔

جنگِ سمنہ:

اب کوفہ والے بھی میدان جنگ کے لیے نکلے اور اپنے اپنے راستوں پر متعین ہو گئے۔ کیونکہ انہیں خوف تھا کہ اگر وہ مقابلے پر نہ جائیں گے تو حجاج اور عبدالملک ناراض ہوں گے۔ شیب نے سبھی کی آخری حد پر ایوان کے قریب جہاں کہ خبر رساں کھڑے ہوتے تھے ایک مسجد بنوائی جو آج تک اسی جگہ قائم ہے۔ تیسرے روز حجاج نے اپنے آزاد غلام ابو الورد کو جو زورہ بکتر پہنے ہوئے تھا اور دوسرے غلاموں کو جو زورہ بکتر سے آراستہ تھے مقابلے کے لیے میدان جنگ میں روانہ کیا۔ خارجیوں نے ابو الورد کو دیکھ کر کہا کہ یہی

حجاج ہے۔ شیب نے اس پر حملہ کیا اور قتل کر ڈالا اور کہا کہ اگر یہ ہی حجاج تھا تو میں نے اسے قتل کر کے تمہیں راحت دے دی۔
غلام طہمان کا قتل:

پھر حجاج نے اپنے غلام طہمان کو اسی ساز و سامان اور اسی وضع و لباس میں مقابلے کے لیے بھیجا۔ شیب نے حملہ کر کے اسے بھی قتل کر ڈالا اور اپنے ساتھیوں سے کہنے لگا کہ اگر یہ شخص حجاج تھا تو میں نے اسے بھی قتل کر کے تمہیں آرام و خوشی پہنچائی۔
حجاج کی ستم کی طرف پیش قدمی:

جب آفتاب عالم تاب اچھی طرح بلند ہو گیا، حجاج اپنے محل سے برآمد ہوا اور حکم دیا کہ میرے لیے خچر لاؤ اس پر سوار ہو کر میں یہاں سے ستم تک جاؤں گا۔ چنانچہ ایک چچ کلیان خچر لایا گیا۔ اس پر لوگوں نے کہا خدا امیر کو نیک صلاح دے یہ عجمی آج ایسے دن میں ایسے خچر پر سوار ہونے کو شگون بد سمجھتے ہیں مگر حجاج نے اس کی کچھ پروا نہیں کی اور خچر کو قریب لانے کا حکم دیا اور کہا کہ ”آج کا دن بھی روشن پیشانی اور چہ کلیان ہے“۔ یہ کہہ کر خچر پر سوار ہو کر شامیوں کے ساتھ میدان جنگ کی طرف روانہ ہوا۔ اور جس راستہ سے پلے جاتا تھا اس راہ سے روانہ ہوا اور ستم کے بلند ترین حصہ تک پہنچ گیا۔
حجاج کا سبرہ بن عبد الرحمن کو حکم:

جب حجاج نے شیب اور اس کے ساتھیوں کو دیکھ لیا، خچر سے اتر پڑا۔ آج شیب کے ہمراہ چھ سو سوار تھے۔ جب اسے معلوم ہوا کہ حجاج مقابلے کے لیے آ گیا ہے وہ بھی اپنے ساتھیوں کو لے کر سامنے آیا۔
سبرہ بن عبد الرحمن نے حجاج کے پاس آ کر کہا کہ آپ مجھے کہاں متعین فرماتے ہیں۔ حجاج نے کہا کہ تم راستوں کے ناکوں پر کھڑے رہو اگر دشمن تمہاری طرف آئے اور لڑے تو مقابلہ کرنا۔
سبرہ یہ حکم سنتے ہی اپنے ساتھیوں کی جماعت میں جا کر ٹھہر گیا۔

حجاج کا شامی فوج سے خطاب:

حجاج نے ایک کرسی منگوائی اور اس پر بیٹھ گیا۔ شامیوں کو مخاطب کر کے کہا کہ تم لوگ فرمانبردار اطاعت شعار جنگ میں ثابت قدم رہنے والے اور ایمان والے ہو ایسا نہ ہو کہ ان ناپاکوں کی گمراہی تمہاری صداقت پر غالب ہو جائے۔ آنکھیں نیچی کر لو اور گھٹنوں کے بل بیٹھ جاؤ۔ اور اس طرح اپنے نیزوں کے پھلوں سے دشمن کا مقابلہ کرو۔
تمام شامی اپنے گھٹنوں کے بل بیٹھ گئے اپنے نیزے علم کر لیے۔ ایسا معلوم ہوتا تھا کہ ایک پتھر ملی سیاہ آتش فشاں زمین کا قطعہ ہے۔

سوید اور محمل کا شامی فوج پر حملہ و پسپائی:

دوسری طرف سے شیب بھی ان پر بڑھا اور جب قریب آ گیا اس نے اپنی جماعت کو تین حصوں پر تقسیم کر دیا ایک دستہ خود لے لیا، ایک سوید کے سپرد کیا اور ایک محمل بن وائل کے حوالے کر دیا اور سب سے پہلے سوید کو حملے کا حکم دیا۔ سوید نے حملہ کیا، شامی اپنی جگہ جمے رہے۔ جب دونوں طرف سے نیزوں کے پھل آپس میں مل گئے، سامی سوید اور اس کے ہمراہیوں پر سامنے کے رخ سے جھپٹ پڑے اور بڑھ بڑھ کر نیزہ زنی کرنے لگے۔ سوید کو واپس پلٹنا پڑا۔ یہ دیکھتے ہی حجاج نے لکارا۔

”اے اطاعت شعار اور فرمانبردار لوگو! شاباش اس طرح بہادر لڑتے ہیں لڑتے جاؤ۔ غلام میری کرسی آگے بڑھا۔“

اب شیب نے محلل کو حملے کا حکم دیا۔ محلل حملہ آور ہوا مگر اس کے ساتھی بھی شامیوں نے وہی کیا جو سید کے ساتھ کر چکے تھے۔

اس مرتبہ پھر حجاج نے ان کے طرز عمل کی اسی طرح داد دی اور غلام کو حکم دیا کہ ”کرسی اور آگے بڑھا۔“

شیب کا حملہ و پسپائی:

یہاں تک کہ اب شیب حملہ آور ہوا۔ پہلے تو شامی اسی طرح اپنی جگہ پر کھڑے رہے، مگر جب نیزوں کے پھل ایک دوسرے

سے مل گئے وہ اپنی اپنی جگہ سے آگے جھپٹ کر شیب کے بالکل سامنے سے حملہ آور ہوئے۔

عرصہ تک شیب ان سے لڑتا رہا مگر آخر شامیوں نے آگے بڑھ کر ایسی نیزہ زنی کی کہ شیب کو اس کی فوج تک پیچھے ہٹا

دیا۔

شیب کا سوید کو عقب سے حملہ کا حکم:

شیب نے جب دیکھا کہ یہ تو اس قدر صبر و استقلال سے لڑ رہے ہیں، سوید کو حکم دیا کہ تم حجام جریر کی سڑک پر حملہ کرو۔ کیونکہ

شاید اس کے مدافعتین کو تم ہٹا سکو اور اس طرح حجاج پر عقب سے حملہ کرنا اور ہم سامنے سے حملہ آور ہوں گے۔

سويد اپنی جماعت کو ساتھ لے کر علیحدہ چلا گیا اور اس راستہ کے ناکے پر جو لوگ متعین تھے ان پر حملہ آور ہوا۔ مگر لوگوں نے

مکانات پر سے اور سڑک سے اس قدر تیر برسائے کہ سويد کو واپس ہونا پڑا۔

حجاج نے پہلے ہی سے عروہ بن مغیرہ بن شعبہ رضی اللہ عنہما کو تقریباً تین سو شامیوں کے ساتھ اپنے پیچھے اسی لیے متعین کر رکھا تھا تاکہ

خارجی عقب سے حملہ نہ کر سکیں۔

شیب کا خوارج سے خطاب:

فروہ بن لقیط راوی ہے کہ اس جنگ کے روز شیب نے ہم سے کہا: اے اہل اسلام! ہم نے اپنے آپ کو اللہ کے ہاتھ

فروخت کر دیا ہے اور جس کسی نے اپنے آپ کو اللہ کے ہاتھ بیچ ڈالا ہو اسے اللہ کی راہ میں چاہے کیسی تکلیف اور مصیبت کیوں نہ اٹھانا

پڑے اسے اس کی پروا نہ کرنا چاہیے۔ صبر کرو اور ایک ہی ایسا شدید حملہ کرو جیسا کہ تم نے ان لڑائیوں میں حملے کیے ہیں جن میں تمہیں

فتح سے سرخروئی حاصل ہوئی۔ اس کے بعد شیب نے اپنے تمام ساتھیوں کو ایک جا کیا۔

حجاج نے جب دیکھا کہ شیب حملہ کرنا چاہتا ہے اس نے اپنی فوج سے کہا کہ اے اطاعت شعار اور فرمانبردارو! اس ایک حملے

کے مقابلے میں ثابت قدم رہنا۔ اس کے بعد میں خدا کی قسم کھا کر کہتا ہوں کہ ہمارے اور فتح کے درمیان کوئی شے حائل نہیں رہے گی۔

تمام شامی اپنے گھنٹوں کے بل بیٹھ گئے۔

شیب خارجی کا دوسرا حملہ:

شیب نے اپنی پوری طاقت کے ساتھ حملہ کیا اور جب بالکل شامیوں سے بھڑ گیا حجاج نے بھی اپنی فوج کو بڑھنے کا حکم دیا اور

ان لوگوں نے آگے بڑھ کر خوب ہی نیزہ زنی اور شمشیر زنی شروع کی اور شیب اور اس کے ساتھیوں کو پیچھے ڈھکیلتے رہے اور وہ

بھی ان سے برابر لڑتا رہا، یہاں تک کہ موضع بستان زایدہ پہنچا۔ یہاں پہنچ کر شیب نے اپنے ساتھیوں سے کہا: اے اللہ کے دوستو!

گھوڑوں سے اتر پڑا اور خود بھی گھوڑے سے اتر پڑا۔

شیب نے اپنے ساتھیوں کو اترنے کا حکم دیا۔ آدھے تو گھوڑوں سے اتر گئے اور آدھے سوید بن سلیم کے ساتھ چھوڑ دیئے گئے۔

حجاج بڑھتے بڑھتے شیب کی مسجد تک پہنچا اور شامیوں کو مخاطب کر کے اس نے کہا:

”اے اطاعت شعارو! اس ذات کی قسم جس کے دست قدرت میں حجاج کی جان ہے یہ پہلی فتح ہے جو ہمیں حاصل ہوئی۔“

حجاج مسجد پر چڑھ گیا۔ اس کے ساتھ تقریباً بیس آدمی اور بھی چڑھ گئے جن کے پاس تیرتھے حجاج نے ان سے کہا کہ اگر خارجی ہمارے قریب آئیں تو تیروں سے ان کی خبر لینا۔

غرض کہ اس طرح اس تمام دن نہایت ہی شدید جنگ ہوتی رہی کہ دونوں فریق ایک دوسرے کی شجاعت و بسالت کے قائل تھے۔

خالد بن عتاب کا خوارج پر حملہ:

خالد بن عتاب نے حجاج سے کہا کہ آپ مجھے خارجیوں سے لڑنے کی اجازت دیجیے۔ کیونکہ میرے باپ کو انہوں نے مارا ہے۔ میں اس کا بدلہ لوں گا اور آپ مجھے جانتے ہیں کہ میں ان لوگوں میں نہیں ہوں جو بے اعتبار ہوں۔

حجاج نے کہا اچھا میں نے اجازت دی۔ خالد نے کہا میں ان کے عقب سے ان پر حملہ کرتا ہوں۔ تاکہ ان کی قیام گاہ پر غارت گری کروں۔ حجاج نے کہا اچھا جو تمہاری سمجھ میں آئے کرو۔ خالد اہل کوفہ کی ایک جماعت کے ساتھ چل دیا۔ خارجیوں کے عقب سے ان کے پڑاؤ پر حملہ آور ہوا۔

مصاد کا قتل:

خالد نے شیب کے بھائی مصاد کو قتل کیا اور اس کی بیوی غزالہ کو فروہ بن دغان الکلی نے قتل کیا ان کے لشکر گاہ میں آگ لگا دی۔

اس واقعہ کی خبر شیب اور حجاج دونوں کو ہوئی۔ حجاج اور اس کی فوج نے تو خوشی میں نعرہ اللہ اکبر بلند کیا اور شیب اور اس کے ساتھ جس قدر خارجی اپنے گھوڑوں سے اتر پڑے تھے وہ سب کے سب ایک دم اپنے گھوڑے پر سوار ہو گئے۔

شامی سپاہ کا شیب پر حملہ:

یہ دیکھ کر حجاج نے شامیوں سے کہا کہ چونکہ انہیں ایسی خبر ملی ہے جس سے وہ مرعوب ہو رہے ہیں۔ اس لیے اب تم ان پر حملہ کرو۔ شامی ان پر حملہ آور ہوئے اور انہیں شکست دی صرف شیب ایک چھوٹی سی جماعت کے ساتھ میدان جنگ میں باقی رہا۔

شیب خارجی کی شکست و پسپائی:

ایک شخص راوی ہے جو خود شیب کے ہمراہ تھا۔ جب شیب کی فوج کو شکست ہوئی تو پیل پر سے گزر کر آیا۔ حجاج کے رسالے نے اس کا تعاقب کیا۔ شیب اپنا سر ہلاتا جاتا تھا۔ میں نے عرض کی اے امیر المؤمنین ذرا مڑ کر دیکھئے آپ کے پیچھے کون آ رہا ہے۔

شیب نے بالکل بے پروائی سے مڑ کر دیکھا اور پھر گردن جھکالی اور سر ہلانے لگا۔ جب حجاج کا رسالہ ہمارے قریب آ گیا۔ ہم نے عرض کی امیر المؤمنین دشمن آپ کے قریب پہنچ گیا ہے۔ شیب نے پھر پیچھے مڑ کر دیکھا مگر بخدا ذرا بھی پروا نہیں کی اور پھر سر کو ہلانے لگا۔ اس کے بعد حجاج نے اپنے اس رسالے کو حکم بھیجا کہ شیب کا تعاقب نہ کرو اور اسے اللہ کی آگ میں جلنے کے لیے چھوڑ دو۔ چنانچہ دشمن ہمیں چھوڑ کر واپس چلا گیا۔

جس وقت شیب نے پل کو عبور کر لیا اسے توڑ ڈالا۔

فروہ کہتا ہے کہ جب ہم شکست کھا کر بھاگے میں شیب کے ہمراہ تھا جب تک کہ پل سے گزر نہ آئے کسی نے اسے چھیڑا نہ کسی نے ہمارا تعاقب کیا۔

حجاج کی مراجعت کوفہ:

حجاج کوفہ آیا۔ منبر پر خطبہ کے لیے کھڑا ہوا۔ حمد و ثنا کے بعد اس نے کہا کہ اس سے پہلے کبھی شیب سے ایسی جنگ نہیں ہوئی، بخدا وہ میدان جنگ سے بھاگ گیا اور اپنی بیوی کو اس حال میں چھوڑا کہ اس کے چوڑے نیزے کا بانس توڑا گیا ہے۔

حجاج کی مجلس مشاورت:

اس جنگ کے متعلق مزاعم بن زحر بن جساس التیمی کا یہ بیان ہے۔ کہ جب شیب نے ہر معرکہ میں حجاج کی فوج کو شکست دی۔ حجاج نے ہم سب کو اپنے پاس بلایا۔ ہم سب لوگ اس کے دیوان خانہ میں جہاں وہ رات کو رہا کرتا تھا پہنچے حجاج ایک تخت پر متمکن تھا اور لحاف اوڑھے ہوئے تھا۔

حجاج نے کہا کہ میں نے آپ لوگوں کو ایک ایسی بات کے لیے بلایا ہے جس میں سلامتی بھی ہے اور غرور و فکری بھی۔ آپ لوگ مجھے اس معاملے میں مشورہ دیجیے۔ شیب نے آپ کی تمام فضلوں پر قبضہ کر لیا، آپ کے گھروں میں گھس آیا، آپ کے سپاہیوں کو اس نے قتل کر ڈالا۔ اب بتائیے کہ کیا کیا جائے سب لوگوں نے سوچنے کے لیے گردنیں نیچے کر لیں۔

قتیبہ کی حجاج پر تنقید:

پھر ایک صاحب اپنی کرسی سے صف سے آگے بڑھے اور عرض پرداز ہوئے کہ اگر امیر مجھے بولنے کی اجازت دیں تو میں عرض کروں۔ حجاج نے کہا فرمائیے۔ وہ صاحب کہنے لگے کہ سچ تو یہ ہے کہ آپ نے نہ تو اللہ کے احکام کی نگہداشت کی نہ امیر المؤمنین کی حفاظت کی اور نہ رعیت کی خیر خواہی۔ یہ کہہ کر پھر صف میں اپنی کرسی پر بیٹھ گئے۔ یہ شخص قتیبہ تھا۔ حجاج یہ سن کر برہم ہوا۔ لحاف اتار دیا اور اپنے پاؤں تخت سے لٹکادئے جو مجھے نظر آ رہے تھے اور پوچھا کس شخص نے یہ باتیں کیں۔

قتیبہ کا حجاج کو جنگ میں شریک ہونے کا مشورہ:

قتیبہ پھر صف میں سے اپنی کرسی سے اٹھے اور جو کچھ کہہ چکے تھے اسے دہرایا۔ حجاج نے کہا اچھا اب کیا کرنا چاہیے: قتیبہ نے کہا یہ چاہیے کہ آپ خود اس کے مقابلے پر جائیں اور آخری فیصلہ کر لیں۔

حجاج نے کہا اچھا میرے لیے فوجی قیام گاہ کے لیے جگہ تجویز کرو اور اسے درست کرو اور پھر صبح کو میرے پاس آؤ۔

راوی کہتا ہے کہ ہم قتیبہ بن سعید کو برا بھلا کہتے ہوئے مجلس مشاورت سے نکلے کیونکہ انہیں حضرات نے حجاج سے قتیبہ کی سفارش کی تھی

اور اسی بنا پر حجاج نے قتیبہ کو اپنا مشیر دوست بنا لیا تھا۔

حجاج اور قتیبہ کی ملاقات:

ہمیں احکام تو دے ہی دیئے گئے تھے۔ صبح ہوتے ہی ہم ہتھیاروں سے مسلح ہو کر روانہ ہوئے، حجاج نے صبح کی نماز پڑھی اور پھر محل میں چلا گیا۔ اس کے بعد تھوڑی تھوڑی دیر کے بعد اس کا حاجب آتا تھا اور دریافت کرتا تھا کیا اب بھی آئے اب بھی آئے۔ ہم جانتے نہ تھے کہ کسے دریافت کر رہا ہے۔ اور تمام دیوان خانہ شاہی لوگوں سے کچھ کچھ بھر گیا تھا۔ اس کے بعد پھر حاجب نے آ کر پوچھا کہ کیا اب بھی آئے۔ دیکھتے کیا ہیں کہ قتیبہ مسجد میں ٹہل رہے ہیں اور ایک ہرات کی بنی ہوئی سبز قبا زیب تن ہے۔ سرخ باریک ململ کا عمامہ سر پر بندھا ہوا ہے۔ ایک چوڑی چمکی تلوار حائل ہے۔ جس کا پرتلہ تنگ اور چھوٹا تھا۔ معلوم ہوتا تھا بغل میں دبائے ہیں۔ اپنی قبا کے دامن کو کمر کے پتکے میں لپیٹ دیا تھا زرہ دونوں پنڈلیوں تک لٹکی ہوئی تھی۔ ان کے لیے دروازہ کھولا گیا۔ قتیبہ محل میں داخل ہوئے کسی نے انہیں روکا نہیں اور یہ سیدھے حجاج کے پاس اس کے خاص کمرے میں چلے گئے۔ دیر تک وہاں رہے پھر برآمد ہوئے اب ان کے ساتھ جھنڈا بھی تھا جو ہوا میں بل کھا رہا تھا۔

قتیبہ کی پیش قدمی:

حجاج نے دو رکعت نماز پڑھی پھر کھڑا ہوا اور باتیں کرنے لگا، اور اس جھنڈے کو باب الفیل سے باہر نکالے جانے کا حکم دیا۔ خود حجاج بھی اس کے پیچھے ہی باہر نکلا، دروازہ پر ایک بھورے رنگ کا چاند تارے والا پچکلیان خچر موجود تھا۔ حجاج اس پر سوار ہوا پیش دست خدمت گاروں نے اور گھوڑے بھی پیش کیے، مگر حجاج نے اور سب پر سوار ہونے سے انکار کر دیا اور اس خچر پر سوار ہو گیا۔ اور باقی تمام لوگ بھی سوار ہوئے۔ قتیبہ ایک کیت رنگ کے چاند تارے والے گھوڑے پر سوار ہوئے۔ کاشی اس قدر بڑی تھی کہ جب قتیبہ اس پر بیٹھے تو معلوم ہوتا تھا کہ زمین میں ایک انار رکھا ہوا ہے۔ یہ تمام لاؤ لشکر دار السقایۃ کے راستہ پر ہو لیا اور سبھی کی طرف چلا۔ سبھی میں شیب کا لشکر پڑا ہوا تھا۔ یہ بدھ کا دن تھا۔ دونوں فریق اس روز تو اپنی اپنی جگہ ٹھہرے رہے اور جمعرات کی صبح کو جنگ کے لیے روانہ ہوئے۔ اور پھر جمعہ کے دن صبح کو لڑنے گئے۔ اور نماز جمعہ کے وقت خارجیوں کو شکست ہوئی۔

حجاج بن قتیبہ راوی ہے کہ شیب بڑھا۔ حجاج نے اس کے مقابلے پر ایک امیر کو بھیجا۔ شیب نے اسے قتل کر دیا۔ پھر دوسرے کو بھیجا۔ شیب نے اسے بھی قتل کر ڈالا۔ ان دونوں میں سے ایک امین حمام امین کا مالک تھا۔

غزالہ زوجہ شیب کی منت:

شیب کوفہ میں در آیا۔ اس کے ساتھ اس کی بیوی غزالہ بھی تھی۔ اس نے منت مانی تھی کہ مسجد کوفہ میں دو رکعت نماز پڑھوں گی جس کی ایک رکعت میں سورہ بقرہ اور دوسری میں آل عمران تلاوت کروں گی۔ چنانچہ اس نے اپنی منت پوری کی اور شیب نے اپنے لشکر گاہ میں جھونپڑے بنالیے۔

حجاج اور قتیبہ میں سخت کلامی:

حجاج نے کھڑے ہو کر اپنی تقریر میں کہا اے باشندگان عراق! میں نہیں دیکھتا کہ تم دشمنوں سے لڑنے میں خلوص اور دلچسپی کا اظہار کرتے ہو۔ میں امیر المؤمنین کو لکھے دیتا ہوں کہ آپ اہل شام کو میری امداد کے لیے بھیجئے۔

اس پر قتیبہ نے کھڑے ہو کر عرض کیا کہ تم خود خارجیوں سے جنگ کرنے میں اللہ اور امیر المؤمنین سے مخلصانہ برتاؤ نہیں کر رہے۔ اس پر حجاج نے قتیبہ کے عمامہ ہی سے ان کا بہت سختی سے گلا گھونٹا۔

(اب یہاں سے پھر حجاج اور قتیبہ کی گفتگو شروع ہوتی ہے) حجاج نے پوچھا کہ یہ تم کس طرح کہتے ہو۔ قتیبہ نے کہا کہ تم ایک شریف و جوانمرد شخص کو خارجیوں کے مقابلہ میں بھیجتے ہو۔ اس کے ساتھ معمولی لوگ ہوتے ہیں جو بھاگ جاتے ہیں اور زندہ رہتے ہیں اور بیچارہ وہ بہادر لڑتا ہے اور اپنی جان دیتا ہے۔ حجاج نے کہا اچھا اب کیا کیا جائے؟

قتیبہ نے کہا تم خود میدان جنگ میں چلو اور تمہارے ساتھ یہ تمہارے تمام حالی موالی بھی حلیں؛ جب یہ لوگ اچھی طرف سے اپنی جانیں لڑا دیں گے۔

اس پر جس قدر لوگ وہاں موجود تھے سب نے قتیبہ پر لعن طعن کی۔

حجاج نے کہا، بخدا اکل میں صبح کو شیب کے مقابلے پر جاؤں گا۔

جب دوسرے دن صبح ہوئی تمام لوگ حاضر ہوئے۔ قتیبہ نے پھر اس وقت حجاج سے کہا کہ آپ اپنی کل کی قسم یاد رکھیں اس پر پھر تمام لوگوں نے انہیں برا بھلا کہا۔ حجاج نے ان سے کہا کہ تم جاؤ اور میرے فوجی قیام گاہ کے لیے جگہ کا انتخاب اور اس کی درستی اور صفائی کرو۔

حجاج کی میدان جنگ میں آمد:

قتیبہ حجاج کے پاس سے چلے گئے۔ حجاج اور ان کے ساتھیوں نے روانگی کی تیاری کی اور چل کر ایک ایسے مقام پر پہنچے جہاں گھوڑا تھا اور کوڑا پڑا ہوا تھا۔ حجاج نے کہا کہ بس اسی جگہ میرا خیمہ نصب کرو۔ لوگوں نے کہا بھی کہ یہاں کثافت ہے اس پر حجاج نے کہا کہ جس طرف تم مجھے بلا رہے ہو وہ اس کوڑے کرکٹ سے بھی زیادہ بدتر ہے زمین تو اس کے نیچے پاک ہے۔ آسمان اس کے اوپر پاک ہے۔ غرض کہ حجاج اس جگہ اتر پڑا اور لوگوں کو ترتیب سے کھڑا کیا۔

خالد بن عتاب بن ورقا کی حکمت عملی:

خالد بن عتاب بن ورقا چونکہ معتومین میں سے تھا اس لیے وہ اس فوج میں شریک نہیں تھا؛ دوسری طرف سے شیب مع اپنی فوج کے سامنے آیا۔ خارجیوں نے اپنے گھوڑے قریب قریب کر لیے اور پایادہ آگے بڑھنے لگے۔

شیب نے ان سے کہا کہ اب تیرا اندازی تو چھوڑ دو اور ڈھالوں کی آڑ میں آہستہ آہستہ چلو اور جب دشمن کے نیزوں کو ڈھالوں کے نیچے کر لینا تاکہ تم اپنی جگہ جمے رہو اور پھر دشمنوں کے قدم قطع کر دینا۔ اور اللہ کے حکم سے بس تمہیں فتح ہوگی۔ چنانچہ خارجی اسی طرح آہستہ آہستہ اہل کوفہ کی طرف بڑھنے لگے۔

خالد بن عتاب اپنے ملازم اور خدمت گاروں کے ساتھ میدان جنگ میں آیا اور خارجیوں کے لشکر گاہ میں عقب سے آ کر ان کی جھونپڑیوں کو آگ لگا دی۔

خارجیوں نے جب آگ کی روشنی اور اس کی آواز سنی تو مڑ کر دیکھتے کیا ہیں کہ ان کے گھروں میں آگ لگی ہوئی ہے۔ فوراً اپنے اپنے گھوڑوں کی طرف بھاگے اہل کوفہ ان کے پیچھے چلے اور خارجیوں کو شکست ہو گئی۔

حجاج خالد سے خوش ہو گیا اور اسی کو خارجیوں سے لڑنے کے لیے سردار مقرر کر کے روانہ ہوا۔

حجاج کے مخبر کی گرفتاری و رہائی:

جب شیب نے عتاب کو قتل کر ڈالا تو اس نے دوسری مرتبہ کوفہ میں داخل ہونے کا ارادہ کیا اور بالکل کوفہ کے سامنے تک

چلا آیا۔

حجاج نے سیف بن ہانی اور ایک اور شخص کو شیب کے پڑاؤ کی طرف خبریں لینے کے لیے بھیجا۔ یہ دونوں شیب کے لشکر گاہ میں آئے۔ خارجی تاڑ گئے کہ مخبر ہیں، ایک شخص کو تو وہیں تہ تیغ کر ڈالا البتہ سیف بن ہانی بھاگا۔ ایک خارجی بھی اس کے پیچھے چلا۔ سیف نے اپنے گھوڑے کو ایک نالے پر سے کدایا اور پھر اس شخص سے درخواست کی کہ تو مجھے امان دے میں سچ سچ سارا واقعہ بتائے دیتا ہوں۔

خارجی نے امان دے دی۔ سیف نے بتایا کہ مجھے اور میرے دوسرے ساتھی کو حجاج نے اس لیے بھیجا تھا کہ شیب کی خبر لائیں۔ اس پر خارجی نے کہا کہ حجاج سے کہہ دو کہ دو شنبہ کے دن ہم حملہ کریں گے۔

سیف نے حجاج کے پاس آ کر اطلاع دی۔ حجاج نے کہا کہ اس نے جھوٹ کہا اور پھر آنکھ ماری۔

شیب کا بطن کو دار الرزق جانے کا حکم:

غرضیکہ دو شنبہ کے دن خارجی کوفہ کی طرف چلے۔ حجاج نے حارث بن معاویہ اشقی کو مقابلے کے لیے بھیجا۔ زرارہ پر اس کی شیب سے مدد بھیجی ہوئی، شیب نے اسے قتل کر ڈالا اور اس کی فوج کو شکست دی اور کوفہ کے اور قریب آ گیا۔ شیب نے بطن کو دس شہسواروں کے ساتھ روانہ کیا کہ دار الرزق میں دریائے فرات کے کنارے میرے ٹھہرنے کے لیے کسی مکان کا انتظام کرو۔ بطن اس کام کے لیے روانہ ہوا۔

بطن اور حوشب بن یزید میں مقابلہ:

حجاج نے حوشب بن یزید کو تمام اہل کوفہ کے ساتھ شیب کے مقابلے پر روانہ کیا۔ یہ لوگ تمام راستوں کے ناکوں پر کھڑے ہو گئے، بطن ان سے لڑا مگر ان کا کچھ نہ بگاڑ سکا۔ شیب سے امداد طلب کی، شیب نے اور شہسوار اس کے پاس بھیج دیئے۔ انھوں نے حوشب کے گھوڑے کو زخمی کر دیا اور اسے شکست دی مگر حوشب بچ گیا۔ غرض کہ بطن اس طرح دار الرزق پہنچ گیا اور دریائے فرات کے کنارے خیمہ لگایا۔ اب شیب بھی آ کر پل کے اس طرف ٹھہر گیا۔ مگر حجاج نے کسی شخص کو اس کے مقابلے پر نہیں بھیجا۔ شیب یہاں سے اور آگے بڑھ کر مقام سبہ میں کوفہ اور فرات کے درمیان خیمہ زن ہوا۔ تین روز یہاں ٹھہرا مگر حجاج نے کسی شخص کو مقابلے کے لیے نہیں بھیجا۔ پھر حجاج کو مشورہ دیا گیا کہ تم خود مقابلے پر جاؤ۔

اہل کوفہ کو روانگی کا حکم:

حجاج نے قتیبہ ابن مسلم کو آگے بھیجا۔ قتیبہ لشکر گاہ کو ٹھیک ٹھاک کر کے واپس چلے آئے اور حجاج سے کہا کہ جس جگہ سے میں آ رہا ہوں۔ وہ جگہ بالکل ہموار اور مسطح ہے۔ آپ اب نیک فال لیتے ہوئے تشریف لے چلئے۔

تمام اہل کوفہ کو روانگی کا حکم دے دیا گیا چنانچہ سب روانہ ہوئے۔ حجاج کے ساتھ تمام سربرآوردہ لوگ بھی چلے اور یہ تمام فوج

اس لشکر گاہ میں آ کر فروکش ہوئی اور دونوں فریق اپنی اپنی جگہ پر ٹھہرے رہے۔

شیب کے مینہ پر بطنین، میسرہ پر قعب بنی ربیعہ بن ذہل کا آزاد غلام دوسو شہسواروں کے ساتھ متعین تھا۔ حجاج نے اپنے مینہ پر مطربن ناجیۃ الریاحی کو، میسرہ پر خالد بن عتاب بن ورقاء الریاحی کو تقریباً چار ہزار فوج کے ساتھ متعین کیا تھا۔

حجاج سے کہا گیا کہ جہاں تم کھڑے ہو وہ جگہ شیب کو معلوم نہ ہونے پائے۔ اس لیے حجاج نے اپنی بیعت بدل لی۔ اپنے کھڑے ہونے کی جگہ کو پوشیدہ رکھا۔ ابوالورد حجاج کا آزاد غلام بالکل حجاج کے مشابہ تھا۔ اسے دیکھتے ہی شیب نے اس پر حملہ کیا اور ایک گرز سے جس کا ورن پندرہ رطل تھا اسے ہلاک کر ڈالا۔

اعین، حمام، امین کا مالک اور بکر بن وائل کا آزاد غلام بھی حجاج کے بالکل مشابہ تھا۔ شیب نے اسے بھی قتل کر ڈالا۔

حجاج ایک چاند تارے والے پچکلیان خچر پر سوار ہو گیا اور کہنے لگا کہ ہمارا مذہب بھی ایسا ہی ہے اور پھر ابوکعب سے کہا کہ اپنا جھنڈا آگے بڑھاؤ۔ میں ابو عقیل کا بیٹا ہوں۔

شیب نے خالد بن عتاب پر حملہ کیا اور رجتہ تک اسے پیچھے ہٹا دیا۔

خارجیوں نے مطربن ناجیۃ پر حملہ کیا اور پیچھے ہٹا دیا۔ اس وقت حجاج خچر پر سے اتر پڑا۔ اور دوسرے لوگوں کو بھی حکم دیا کہ وہ بھی اتر پڑیں۔ چنانچہ سب اترے۔ حجاج ایک کبیل پر بیٹھ گیا۔ حجاج کے ہمراہ عنبہ بن سعید بھی تھا۔

مصقلہ خارجی اور شیب خارجی میں اختلاف:

یہ لوگ اسی طرح بیٹھے ہوئے تھے کہ مصقلہ بن مہلل الضبی نے شیب کے گھوڑے کی لگام تھام لی اور پوچھا کہ بتاؤ صالح بن مسرح کے متعلق تمہاری کیا رائے ہے اور تم اس کے متعلق کیا کہو گے۔ شیب نے کہا کہ بھلا یہ موقع اس قسم کے سوال کا ہے کہ خونریز جنگ ہو رہی ہے اور حجاج سامنے بیٹھا ہوا ہے۔

پھر شیب نے کہا کہ میں صالح سے کوئی علاقہ نہیں رکھتا۔ مصقلہ نے کہا کہ اللہ کو تجھ سے کوئی علاقہ نہیں۔ تمام خارجی شیب کو چھوڑ کر چلتے ہوئے۔ البتہ چالیس آدمی باقی رہ گئے جو کہ کٹے خارجی اور سب سے بہادر لوگ تھے۔ باقی تمام خارجی دار الرزق کی طرف پساہ گئے۔

غزالہ زوجہ شیب کے سر کی تدفین:

اس پر حجاج نے کہا کہ اب خارجی متفرق ہو گئے ہیں اور خالد کو بذریعہ قاصد اس کی اطلاع کر دی۔ خالد نے ان پر حملہ کیا، غزالہ ماری گئی۔ ایک شہسوار اس کا سر کے کر حجاج کی طرف چلا۔ شیب نے اس سر کو شناخت کر لیا اور علوان کو حکم دیا کہ مزاحمت کرے۔ علوان نے اس شخص پر حملہ کر کے اسے تہ تیغ کر ڈالا اور وہ سر لاکر شیب کے حوالے کر دیا، اسے غسل دیا گیا اور سپرد خاک کر دیا گیا۔ شیب نے اس سر کی طرف اشارہ کر کے کہا کہ یہ تمہاری قریب کی عزیز تھی۔

خوارج کی پسائی:

خارجی ترتیب سے پساہ ہو گئے۔ خالد نے حجاج کے پاس آ کر اسے خارجیوں کی پسائی کی اطلاع دی۔ حجاج نے اسے شیب پر حملہ کرنے کا حکم دیا اور خالد خارجیوں پر حملہ آور ہوا۔ آٹھ شخصوں نے جس میں قعب بن بطنین، علوان، عیسیٰ، مہذب، ابن عویر اور

سنان تھے خالد کا پیچھا کیا اور اسے رعبہ تک دباتے ہوئے لے گئے۔

خوط بن عمیر السدوسی کی رہائی:

جس جگہ شیب کھڑا تھا وہیں خوط بن عمیر السدوسی اس کے سامنے پیش کیا گیا۔ شیب نے اس سے کہا اے خوط! اللہ ہی کو تمام حکومت سزاوار ہے۔ خوط نے کہا۔ بے شک اللہ ہی کو حکومت سزاوار ہے۔ اس پر شیب نے اپنے ساتھیوں سے مخاطب ہو کر کہا کہ خوط تم میں سے ہے مگر یہ ڈرتا تھا۔ اس وجہ سے اس نے اب تک اس بات کا اظہار نہیں کیا تھا۔ شیب نے خوط کو آزاد کر دیا۔

عمیر بن القعقاع کا قتل:

عمیر بن القعقاع بھی پیش کیا گیا۔ شیب نے اس سے بھی کہا کہ حکومت صرف اللہ ہی کو سزاوار ہے مگر عمیر اس کے مطلب کو نہیں سمجھا اور اس نے کہا۔ اللہ کی راہ میں میری جوانی قربان ہے۔ شیب نے مکر کہا کہ حکومت اللہ ہی کو سزاوار ہے۔ تاکہ اسے چھوڑ دے، مگر اب بھی عمیر نہ سمجھا۔ اس پر شیب نے اس کے قتل کا حکم دے دیا۔

شیب کا بھائی مصاد بھی اس جنگ میں کام آیا۔

شیب خارجی کی مراجعت دارالرزق:

شیب ان لوگوں کا جو خالد کے تعاقب میں گئے تھے انتظار کرنے لگا، مگر انہیں آنے میں دیر ہو گئی۔ شیب اونگھ گیا اور حیب بن خدوہ نے اسے بیدار کیا۔ اب حجاج کی فوج کی یہ حالت تھی کہ مارے خوف کے شیب پر حملہ نہیں کرتے تھے۔ شیب دارالرزق چلا گیا۔ یہاں آ کر اس نے ان لوگوں کے مال و اسباب کو جمع کیا جو اس معرکہ میں مارے گئے۔ وہ آٹھوں آدمی جو خالد کے تعاقب میں گئے تھے وہ پھر اس جگہ واپس آئے جہاں کہ شیب پہلے کھڑا ہوا تھا۔ جب یہاں آ کر دیکھا کہ شیب نہیں ہے انہیں خیال پیدا ہوا کہ دشمنوں نے شیب کو قتل کر ڈالا۔

خالد بن عتاب اور مطر کا خوارج کا تعاقب:

خالد اور مطر دونوں حجاج کے پاس واپس چلے آئے حجاج نے ان دونوں کو حکم دیا کہ اس آٹھ شخصوں کی جماعت کا تعاقب کرو۔ اب یہ دونوں تو ان آٹھوں کے تعاقب میں چلے اور وہ آٹھوں شخص شیب کے پیچھے روانہ ہوئے۔ غرض یہ کہ اس طرح دونوں فریقوں نے مدائن کے پل کو عبور کیا۔ یہاں ایک گڈھی تھا یہ آٹھوں خارجی اس میں داخل ہو گئے۔ خالد ان کے پیچھے ہی لگا ہوا تھا اس نے ان کا محاصرہ کر لیا۔

خالد بن عتاب کی دلیری:

خارجی اس گڈھی سے بھی نکل کر بھاگے اور تقریباً دو فرخ تک بھاگتے چلے گئے اور جاتے جاتے دریائے دجلہ میں اپنے گھوڑوں سمیت کود پڑے۔ ان کے ساتھ ہی خالد بھی مع اپنے گھوڑے کے دریا میں کود پڑا۔ اور گھوڑا لے کر پار نکل گیا اس کا جھنڈا اس کے ہاتھ میں تھا۔

شیب نے اس بہادری اور جرات کو دیکھ کر کہا خدا اس شہسوار اور اس کے گھوڑے کو ہلاک کر دے یہ بہادر ترین شخص ہے اور تمام روئے زمین میں اس کا گھوڑا بھی سب سے زیادہ طاقتور گھوڑا ہے۔ لوگوں نے شیب سے کہا کہ یہ ہی تو خالد بن عتاب ہے اس پر

شیب نے کہا ہاں شجاعت تو اس کی رگ و پے میں سرایت کئے ہوئے ہے۔ بخدا اگر میں پہلے سے اسے جانتا تو میں بھی اس کے پیچھے کوڈ پڑتا چاہے وہ آگ ہی میں کیوں نہ جاتا۔

جب شیب کو شکست ہوئی حجاج کو نے میں داخل ہوا اور منبر پر چڑھ کر کہنے لگا کہ شیب کو اس سے پہلے ایسی جنگ سے سابقہ نہیں پڑا تھا۔ خدا کی قسم ہے کہ اس نہ تو راہ فرار اختیار کی اور اپنی بیوی کو مردہ چھوڑ کر چلا گیا۔
حبیب بن عبد الرحمن کو تعاقب کا حکم:

اس کے بعد حجاج نے حبیب بن عبد الرحمن الحکمی کو تین ہزار شامیوں کے ہمراہ شیب کے تعاقب میں روانہ کیا اور حبیب سے کہہ دیا کہ اس کے شیخوں سے بچتے رہنا اور جہاں کہیں تمہاری اس سے ٹڈ بھینز ہو جائے فوراً اس پر حملہ کر دینا۔ اس لئے کہا اللہ تعالیٰ نے اب جوش و خروش کو ٹھنڈا کر دیا ہے اور ان کے دانت کھٹے کر دیئے ہیں۔
حبیب بن عبد الرحمن شیب کے تعاقب میں روانہ ہو کر انبار پانچا۔

شیب کے ساتھیوں کو امان کی پیشکش:

حجاج نے ایک یہ بھی چال چلی کہ اپنے تمام عاملوں کو ہدایت کر دی کہ تم چپکے چپکے شیب کے ساتھیوں کو یہ پیام پہنچاؤ کہ جو شخص اس کا ساتھ چھوڑ کر حجاج کی طرف آجائے گا اسے امان دی جائے گی۔ افسوں کا رگڑ ہوا اور بہت سے لوگ شیب کو چھوڑ کر حجاج کی طرف آ گئے۔ شیب کو معلوم ہوا کہ حبیب انبار میں مقیم ہے یہ اپنے ساتھیوں کے ساتھ حبیب کی طرف روانہ ہوا اور جب اس کے پڑاؤ کے قریب پہنچا تو خود بھی ٹھہر گیا اور خارجیوں کو نماز مغرب پڑھائی۔

شیب خارجی کا حبیب پر شیخوں:

ایک شخص بیان کرتا ہے کہ جب اس رات کو شیب آیا ہے میں شامیوں کے ہی ساتھ تھا اور پھر اس نے ہم پر شیخوں مارا جب بالکل شام ہو گئی تو حبیب بن عبد الرحمن نے ہم سب کو جمع کر کے چار دستوں پر تقسیم کیا اور ہر دستے کو حکم دیا کہ اپنی سمت کی نگرانی رکھو اس لئے کہ اگر ایک دستہ جنگ میں مصروف ہو جائے تو دوسرا دستہ اس کی امداد کرنے کیونکہ مجھے معلوم ہوا ہے کہ خارجی ہم سے بالکل قریب پڑے ہوئے ہیں ذرا اپنے آپ کو مطمئن اور ثابت قدم رکھنا کیونکہ آج رات میں تم پر ضرور شیخوں مارا جائے گا۔

شیب خارجی کا حبیب کی سیاہ پر حملہ:

بہر حال ہم تو پوری طرح تیار ہی تھے اور برابر دیکھ بھال کرتے رہے کہ شیب نے آ کر حملہ کیا۔ سب سے پہلے اس نے اس دستہ فوج پر حملہ کیا جو عثمان بن سعید العذری کے ماتحت تھا۔ بہت دیر تک شمشیر زنی ہوتی رہی مگر کسی شخص کے قدم کو جنبش تک نہیں ہوئی سب اپنی اپنی جگہ بیٹھے رہے۔ خارجی مجبور ہو کر اس دستہ سے ہٹ گئے۔ اب انھوں نے اس دستہ پر حملہ کیا جو سعید بن جبلی العامری کے ماتحت تھا ان سے بھی خوب مقابلہ ہوا مگر کوئی شخص اپنی جگہ سے نہیں ٹلا۔ خارجیوں نے انھیں بھی چھوڑا اور اس دستے پر بڑھے جو نعمان سعد النمیری کے ماتحت تھا، مگر اس کا بھی کچھ نہ بگاڑ سکے۔

اس کے بعد جو تھے دستے پر جو اقصیٰ النشمی کے ماتحت تھا حملہ آور ہوئے اور بہت دیر تک جنگ ہوتی رہی مگر یہاں بھی کچھ نہ کر سکے۔ اس کے بعد خارجیوں نے چاروں طرف سے ہمیں گھیر لیا اور حملہ شروع کیا۔ اب تین پہرات گزر چکی تھی اور خارجی برابر ہم

سے لڑ رہے تھے۔ ہم نے اپنے دل میں کہا کہ یہ ہمیں نہ چھوڑیں گے۔ پھر بہت دیر تک پیدل لڑتے رہے یہاں تک کہ ہمارے اور ان کے ہاتھ شل ہو گئے کہ اٹھ نہیں سکتے تھے۔ آنکھیں گردوغبار سے خیرہ ہو گئی تھیں۔ بہت سے لوگ مارے جا چکے تھے۔ ہم نے ان کے تیس آدمی مارے۔ اور انہوں نے ہمارے تقریباً سو آدمی ہلاک کئے۔

شیب خارجی کی مراجعت:

حالانکہ ان کی تعداد سو تھی اور اگر وہ کبھی اس سے زیادہ ہوتے تو بخدا وہ ہم سب کو ضرور ہلاک کر ڈالتے مگر پھر بھی باوجود اس قلت تعداد کے اس وقت تک انہوں نے ہمارا پچھان نہیں چھوڑا جب تک کہ ہم نے انہیں اور انہوں نے ہمیں پورا پورا مزمنہ چکھا دیا۔ میں نے خود دیکھا کہ ہم میں کا ایک شخص ان کے کسی شخص پر تلوار سے وار کرنا چاہتا تھا مگر ضعف اور تھکن کی وجہ سے دشمن پر اس کے وار کا کچھ اثر نہ ہوتا تھا۔ ہم میں سے ایک اور شخص کو میں نے دیکھا کہ وہ بیٹھ کر لڑ رہا ہے اپنی تلوار ادھر ادھر پھراتا ہے مگر اس قدر تھک کر چور ہو گیا تھا کہ کھڑا نہیں ہو سکتا تھا۔

جب خارجی ہم سے مایوس ہو گئے تو شیب گھوڑے پر سوار ہو گیا اور اپنے ان ساتھیوں کو بھی سوار ہونے کا حکم دیا جو گھوڑوں سے اتر پڑے تھے اور جب اچھی طرح گھوڑوں کی پشتوں پر جم گئے ہم سے پلٹ کر چلتے ہوئے۔

فروہ بن لقیط کہتا ہے کہ جب ہم اہل کوفہ سے پلٹ کر واپس چلے تو ہم بہت تھک گئے تھے۔ ہمارے زخم یوں ہی کھلے ہوئے بغیر ہم پٹی کے تھے اس وقت شیب نے ہم سے کہا کہ اگر ہم نے دنیا کی خاطر یہ مصیبت مول لی ہوتی تو یہ زخم اور تکالیف نہایت ہی تکلیف دہ ہوتیں مگر چونکہ یہ بوجہ اللہ اختیار کی گئی ہیں اس لئے ان کا برداشت کرنا نہایت ہی سہل ہو رہا ہے۔ اس پر اس کے تمام ہمراہیوں نے کہا امیر المومنین آپ بالکل سچ فرماتے ہیں۔

شیب خارجی اور سوید خارجی کی گفتگو:

مجھے اب تک یاد ہے کہ شیب سوید بن سلیم کے پاس آیا اور اس سے کہا کہ میں نے کل دو شخصوں کو قتل کیا ہے ان میں ایک تو بڑا بہادر اور دوسرا نہایت ہی بزدل تھا۔

شب گزشتہ میں دیکھ بھال کرنے کے لئے نکلا۔ تین شخص مجھے ملے جو ایک گاؤں میں اپنی ضروریات خریدنے چلے گئے۔ ایک شخص اپنی مایحتاج خرید کر اپنے ساتھیوں کی طرف روانہ ہوا۔ میں بھی اس کے ساتھ چلا۔ اس شخص نے مجھ سے پوچھا کہ کیا تم نے چارہ وغیرہ نہیں خریدا۔ میں نے جواب دیا کہ میرے اور ساتھیوں نے میرے لئے بھی خرید لیا ہے۔ پھر اس نے اس سے پوچھا کہ تمہیں معلوم ہے کہ ہمارے دشمن کا پڑاؤ کہاں ہے؟ اس نے کہا ہاں مجھے معلوم ہوا ہے کہ وہ ہم سے قریب ہی فروکش ہوئے ہیں اور بخدا میں چاہتا ہوں کہ کاش شیب سے میرا مقابلہ ہو جاتا۔ میں نے کہا واقعی تم ایسا چاہتے ہو؟ اس شخص نے کہا ہاں بے شک میں نے کہا اچھا تو تیار ہو جاؤ۔ خدا کی قسم میں ہی شیب ہوں اور یہ کہتے ہی میں نے اپنی تلوار کھینچی۔ اس کے ساتھ ہی وہ شخص گر پڑا اور فوراً مر گیا۔ میں نے اس سے کہا کہ لعنت ہے تجھ پر اٹھ۔ میں آگے بڑھا کہ دیکھوں تو سہی کیا ہوا۔ دیکھتا ہوں کہ روح جسم عنصری سے پرواز کر چکی تھی۔ میں یہاں سے واپس ہوا۔ ایک دوسرے شخص سے بڑھیر ہوئی جو گاؤں سے واپس آ رہا تھا۔ اس نے مجھ سے کہا یہ وقت تو لشکر گاہ میں واپس چلے جانے کا ہے تم اس وقت کہاں جاتے ہو۔ میں نے اس سے بات نہیں کی بلکہ گذرا چلا گیا میرا گھوڑا مجھے

اڑائے ہوئے لے جا رہا تھا۔ اس شخص نے میرا پیچھا کیا اور مجھے آلیا۔ میں نے اس سے سوال کیا کہ آخر بتاؤ تم کیا چاہتے ہو اس شخص نے کہا کہ خدا کی قسم تو ہمارے دشمنوں میں سے ہے۔

میں نے کہا ہاں صحیح ہے۔ اس پر اس نے کہا مجھے بھی خدا کی قسم ہے۔ آگے نہ بڑھنا تا آنکہ تو مجھے قتل کر ڈالے یا میں تجھے قتل کر ڈالوں۔ میں نے اس نے مجھ پر حملہ کیا۔ ایک گھنٹہ تک ہم دونوں تلوار چلاتے رہے اور حقیقت یہ ہے کہ میں نہ تو بہادری میں اور نہ جرات میں اس سے کسی طرح زیادہ رہا۔ البتہ چونکہ میری تلوار اس کی تلوار کے مقابلے میں زیادہ تیز تھی اس لئے میں نے اسے قتل کر ڈالا۔

شیب خارجی کا کرمان میں قیام:

ہم یہاں سے روانہ ہو کر دجلہ کو عبور کرتے ہوئے علاقہ جوئی میں پہنچے۔ یہاں سے ہم نے دوبارہ واسط کے قریب دجلہ کو عبور کیا اور پھر اہواز کی سمت ہوئے اور فارس ہوتے ہوئے کرمان کے پہاڑوں میں چلے آئے۔

واقعی کے بیان کے مطابق اسی سنہ میں شیب ہلاک ہوا۔ اور دوسروں کے بیان کے مطابق ۷۸ھ میں شیب کی ہلاکت واقع ہوئی۔

سفیان بن الابرہ کو شیب کے تعاقب کا حکم:

ابو یزید اسکی بیان کرتا ہے کہ جب ہمیں حجاج نے شیب کی طرف پلٹ کر جانے کا حکم دیا تو بہت کچھ انعام و اکرام تقسیم کیا اور جس قدر لوگ زخمی ہوئے تھے یا جنھوں نے داد شجاعت دی تھی۔ ان سب کو انعام دیا۔ پھر سفیان بن الابرہ کو حکم دیا کہ تم شیب کے تعاقب میں جاؤ۔ سفیان نے روانگی کی تیاری شروع کی۔ شیب بن عبدالرحمن الحکمی کو یہ بات ناگوار گذری اور اس نے حجاج سے شکایت کہا کہ میں نے تو شیب کو شکست دی اور اس کے ساتھیوں کو ہلاک کیا اور آپ اب سفیان کو اس کے تعاقب میں روانہ فرما رہے ہیں۔ سفیان دو ماہ کے بعد اس مہم پر روانہ ہوا۔ اس اثنا میں شیب کرمان ہی میں مقیم رہا اور جب اس کے ساتھی ٹھیک ٹھاک ہو گئے ان کے زخم مندمل ہو گئے اور پھر ان میں جنگ کی قوت پیدا ہو گئی تو شیب مع اپنے ساتھیوں کے پھر اس جانب پلٹا اور اہواز کے نیچے دریائے دجلہ کے پل پر سفیان اس کے سامنے آ گیا۔

حجاج نے حکم ابن ایوب بن حکم بن ابی عقیل اپنے داماد کو جو بصرہ کا عامل تھا خط کے ذریعہ یہ ہدایت کر دی تھی کہ بصرہ والوں میں سے کسی شریف و بہادر شخص کو چار ہزار سپاہ کے ساتھ شیب کے مقابلے پر روانہ کر دو اور جو شخص افسر ہو اسے حکم دے دینا کہ سفیان سے جا ملے اور ان کے احکام کی تعمیل کرے۔

حکم بن زیاد بن عمرو العنسی کو چار ہزار فوج کے ساتھ اس مہم پر روانہ کیا۔ مگر قبل اس کے کہ زیاد سفیان کے پاس پہنچے دریائے دجلہ کے پل پر شیب اور سفیان کا آمناسا منا ہو چکا تھا۔ شیب پل کو عبور کر کے سفیان کی جانب چلا آیا۔ یہاں آ کر دیکھا کہ سفیان اور لوگوں کے ساتھ گھوڑے سے اتر کر کھڑا ہوا ہے۔

سفیان کی صف بندی:

سفیان نے محاصرہ بن صغی العذری کو رسالے کا افسر مقرر کر کے میدان جنگ میں روانہ کیا۔ اپنے میمنہ پر بشر بن حسان الفہری

کو اور میسرہ پر عمر بن ہبیرۃ الفزازی کو سردار مقرر کیا تھا۔

شیب نے اپنی فوج کو تین دستوں پر منقسم کر دیا تھا۔ ایک دستہ سوید کے ماتحت، ایک قعب الحلمی کے ماتحت اور ایک خود اس کے ماتحت تھا اور محمل بن وائل الیشکری کو لشکر گاہ میں چھوڑ آیا تھا۔

شیب خارجی کا حملہ:

جب سوید نے شیب کے میمنہ سے سفیان کے میسرہ پر اور قعب نے شیب کے میسرہ سے سفیان کے میمنہ پر حملہ کیا تو خود شیب سفیان پر حملہ آور ہوا۔ بہت دن چڑھے تک ہم دونوں فریق لڑتے رہے۔ آخر کار خارجی اس مقام کی طرف واپس چلے گئے جہاں کہ پہلے ایستادہ تھے اور پھر ہم پر شیب اور اس کے ساتھیوں نے تیس سے زیادہ حملے کیے مگر ہم میں سے کسی شخص کے پاؤں اپنی صف سے نہیں اُکھڑے۔ سفیان نے ہم سے کہا کہ علیحدہ علیحدہ نہ ہونا۔ بلکہ ساری فوج کو ایک ہی مرتبہ خارجیوں پر ٹوٹ پڑنا چاہیے۔ چنانچہ ہم عرصے تک اسی طرح نیزوں اور تلواروں سے لڑتے بھڑتے رہے مگر پھر ہم نے خارجیوں کو پل تک پیچھے ہٹا دیا۔

جب شیب پل تک پہنچا تو گھوڑے سے اتر پڑا اور اس کے ساتھ تقریباً سو آدمی اور بھی اتر پڑے ہم نے شام تک ان سے نہایت ہی شدید جنگ کی اب تک ایسی لڑائی نہیں لڑی گئی تھی۔ اور واقعہ یہ ہے کہ خارجیوں نے بھی ایسی سخت نیزہ بازی اور شمشیر زنی کی کہ اس سے پہلے ہمیں سابقہ نہیں پڑا۔

سفیان نے جب دیکھا کہ کسی طرح ان پر میرا بس نہیں چلتا اور اس کے ساتھ وہ خارجیوں کی فتح کے امکان سے بھی بے خوف نہ تھا، اس نے قادر اندازوں کو سر شام خارجیوں پر تیر اندازی کا حکم دیا۔

خوارج پر تیر اندازی:

نصف النہار سے دونوں فریق کھم گھما ہو رہے تھے۔ تیر اندازوں نے شام کے وقت ان پر تیر برسائے۔ سفیان نے تیر اندازوں کو ذرا علیحدہ ایک صف میں کھڑا کر دیا تھا۔ اور ایک شخص کو ان پر سردار مقرر کر دیا تھا۔

جب یہ تیر انداز کچھ دیر خارجیوں پر تیر برساتے رہے خارجیوں نے ان پر حملہ کیا۔ یہ دیکھتے ہی ہم نے بھی خارجیوں پر حملہ کیا اور اس طرح ہم نے خارجیوں کو تیر اندازوں کے قریب پہنچنے سے روک دیا۔

جب تھوڑی دیر اسی طرح ان پر تیر اندازی کی گئی۔ شیب اور اس کے ساتھی گھوڑوں پر سوار ہو گئے اور انہوں نے ہمارے تیر اندازوں پر ایسا شدید حملہ کیا کہ تیس سے زیادہ آدمی ہلاک کر ڈالے۔

خوارج کی مراجعت کوفہ:

اس کے بعد شیب نے اپنے سواروں کے ساتھ ہمارا رخ کیا اور جب ہماری طرف شیب آیا ہم نے نیزوں سے اس کا مقابلہ کیا یہاں تک کہ ظلمت کا پردہ ہمارے اور ان کے درمیان حائل ہو گیا اور شیب ہمیں چھوڑ کر پلٹ گیا۔

اس پر ابوسفیان نے اپنی فوج سے کہا کہ ان کا تعاقب نہ کرو بلکہ جانے دو۔ صبح ہوتے ہی ہم ان پر حملہ کریں گے۔

چنانچہ ہم سب لوگ اپنی اپنی جگہ ٹھہرے رہے اور خارجیوں کے تعاقب میں نہیں گئے کیونکہ ہم تو خدا سے چاہتے تھے کہ خارجی واپس چلے جائیں۔

فروہ بن لقیط کا بیان:

فروہ بن لقیط راوی ہے کہ جب ہم پل کے قریب پہنچے شیب نے ہم سے کہا کہ اے معشر مسلمین اس وقت تو پل کے پار آ جاؤ اور کل صبح تڑکے ہی ہم دشمن پر حملہ کریں گے۔

ہم سب کے سب شیب کے آگے تھے اور اس طرح ہم نے پل کو عبور کیا۔ البتہ شیب پچھلے لوگوں کے ساتھ تھا۔ وہ اپنے گھوڑے پر سوار پل سے گذر رہا تھا کہ ایک گھوڑی سامنے آگئی۔ شیب کے گھوڑے نے اس پر جست کی۔ گھوڑی بھڑکی شیب کے گھوڑے کا سم پل کی کشتی سے باہر نکل گیا۔ شیب دریا میں گر پڑا۔ اور اس وقت اس نے یہ آیت پڑھی:

﴿لِيُقْضَىٰ اللَّهُ أَمْرًا كَانَ مَفْعُولًا﴾

”اللہ تعالیٰ ضرور اس کام کو پورا کر کے چھوڑے گا جس کے لیے کیے جانے کا فیصلہ ہو چکا ہے۔“

شیب نے پانی میں غوطہ کھایا اور پھر ابھرا اس وقت اس نے کہا:

﴿ذَلِكَ تَقْدِيرُ الْعَزِيزِ الْعَلِيمِ﴾

”یہ غالب اور جاننے والے کا فیصلہ تھا۔“

شیب خارجی کی ہلاکت کی وجہ:

شیب خارجی کی ہلاکت کا واقعہ جو مذکور ہو اور او یوں نے بیان کیا ہے ایک تو ابو یزید السکسکی نے جو شامیوں کے خلاف نبرد آزما تھا دوسرے فروہ بن لقیط نے جو شیب کے تمام معرکوں میں اس کے شریک حال رہا ہے مگر خود شیب کے قبیلہ بنی مرہ بن ہمام کے ایک شخص نے یہ بیان کیا کہ خود اس کے خاندان والوں کی ایک جماعت شیب کے ہمراہ تھی جو اس کے ساتھ اس کے دشمنوں سے نبرد آزما تھی۔ اگرچہ یہ لوگ اس کے عقائد پر نہ تھے۔ شیب نے ان لوگوں کے اکثر خاندان والوں اور عزیز واقربا کو تہ تیغ کیا تھا اس سے ان کے دلوں کو سخت صدمہ پہنچا تھا اور ان کے سینوں میں کینہ کی آگ مشتعل تھی۔

مقاتل تمیمی:

بنی تیم بن شیبان کا ایک شخص مقاتل نامی تھا۔ جب شیب نے اسی قبیلے کے بہت سے افراد کو قتل کر ڈالا تو اس شخص نے شیب کے قبیلہ بنی مرہ بن ہمام پر غارت گری کی اور اس قبیلے کے کچھ لوگ قتل کر ڈالے۔ اس پر شیب نے اس سے سوال کیا کہ تم نے بغیر میری اجازت کے کیوں ان لوگوں کو قتل کر ڈالا۔

اس شخص نے جواب دیا کہ خدا امیر کو نیک ہدایت دے آپ نے جو میرے خاندان میں کافر تھے انھیں قتل کیا اور اسی طرح میں نے آپ کے خاندان میں جو لوگ کافر تھے انھیں قتل کر ڈالا۔

شیب خارجی اور مقاتل کی گفتگو:

شیب نے اس پر سوال کیا کہ اس کے تو یہ معنی ہوئے کہ آپ میرے حاکم ہیں کہ بغیر میرے آپ ایسی اہم باتوں کا خود تصفیہ فرمالیے ہیں۔

مقاتل نے جواب دیا: آپ ہی بتائیے کہ کیا یہ ہمارا مذہب نہیں ہے کہ جو شخص ہمارے عقائد کے خلاف عقیدہ رکھنے والا ہو

چاہیے وہ اپنا ہو یا غیر اسے قتل کر ڈالنا چاہیے۔ شیب نے کہا ہاں یہ تو ٹھیک ہے۔

مقاتل نے کہا تو پھر جو کچھ میں نے کیا وہ جائز تھا اور بخدا اے امیر المؤمنین جس قدر اشخاص آپ نے میرے قبیلے کے قتل کیے ہیں اس کے دسویں حصہ کے برابر بھی میں نے آپ کے قبیلے والوں کو قتل نہیں کیا۔ اور آپ کے لیے یہ مناسب نہیں ہے کہ آپ کفار کے قتل کیے جانے پر اندوہ و ملال کریں۔

شیب نے کہا: نہیں مجھے ہرگز اس کا رنج نہیں۔

شیب خارجی کی غرقابی:

شیب کے ہمراہ اور بھی بہت سے لوگ ایسے تھے کہ شیب نے ان کے خاندان والوں کو قتل کیا تھا۔ لوگوں نے بیان کیا ہے کہ جب اس موقع پر شیب سب سے پیچھے رہ گیا تو ان لوگوں نے آپس میں یہ مشورہ کیا کہ ہم اسی وقت پل کو توڑ ڈالیں۔ اور فوراً ہی اپنا بدلہ لے لیں گے۔ چنانچہ انہوں نے اسی تجویز پر عمل کیا۔ پل کو توڑ ڈالا۔ کشتیاں ایک طرف جھک گئیں۔ اس کی وجہ سے گھوڑا پریشان ہو کر بھڑکا اور پانی میں گر کے غرق ہو گیا۔ یہ بیان قبیلہ مرہ بن ہمام کے اس شخص کا اور شیب کے اور دوسرے اہل قبیلہ کا ہے۔ مگر عامۃ الناس اس کی روایت اس کے ہلاک ہونے کے بارے میں وہ ہے جو پہلے مذکور ہوئی۔

ابو یزید السکسی کہتا ہے کہ ہم واپسی کی تیاری ہی کر رہے تھے کہ پل کا محافظ آیا اور اس نے پوچھا کہ تمہارے افسر اعلیٰ کہاں ہیں۔ ہم نے بتا دیا کہ وہ ہیں۔ یہ ان کے پاس پہنچا اور بیان کیا کہ خارجیوں کا ایک شخص دریا میں گر پڑا اور اس پر تمام خارجیوں میں شور مچ گیا کہ امیر المؤمنین غرق ہو گئے اور اس کے بعد خارجی یہاں سے چلے گئے اپنے لشکر گاہ کو بھی چھوڑ گئے۔ اور اب اس میں ایک بھی تنفس باقی نہیں ہے۔

خوارج کا فرار:

سفیان نے اس خبر کو سن کر اللہ اکبر کا نعرہ بلند کیا۔ ہم لوگوں نے بھی ان کی شرکت کی اور پھر وہاں سے چل کر پل پر آئے۔ محاصرہ صبی کو حکم دیا کہ تم خارجیوں کے لشکر گاہ کو جا کر دیکھو۔ محاصرہ پل کو طے کر کے وہاں پہنچے اور جب دیکھا کہ وہاں چڑیا تک نہیں وہیں فروکش ہو گئے۔ یہ فرود گاہ باعتبار اپنی ترتیب اور قرینہ کے اکثر فوجی قیام گاہوں بہتر تھی۔

شیب خارجی کا دل:

صبح کو ہم نے شیب کی تلاش شروع کی اور اسے دریا سے نکال لیا۔ شیب کے جسم پر زہ تھی۔ لوگ یہ بھی بیان کرتے تھے کہ اس کا پیٹ شق ہو گیا تھا اور اس کا دل نکال کر دیکھا گیا تو وہ پتھر کی طرح نہایت ہی سخت اور ٹھوس تھا۔ جب زمین پر مارتے تھے تو سختی کی وجہ سے گیند کی طرح انسان کے قد کے برابر اچھل جاتا تھا۔ اس پر ابوسفیان نے کہا کہ اس خدائے پاک کا شکر ادا کرو جس نے تمہاری اعانت کی۔

پھر اس کے لشکر گاہ پر ہم نے قبضہ کر لیا۔

شیب خارجی کی والدہ کا بیان:

جب شیب کی ماں سے اس کی موت کی خبر بیان کی جاتی اور کہا جاتا تھا کہ شیب قتل کر ڈالا گیا تو وہ مانتی ہی نہ تھی مگر اس مرتبہ

اس سے کہا گیا کہ شیب غرق ہو گیا تو اسے یقین آ گیا اور کہنے لگی کہ جب شیب پیدا ہوا تھا اسی وقت میں نے خواب میں دیکھا تھا کہ ایک شہاب نار مجھ سے نکلا ہے۔ اسی وقت میں نے سمجھ لیا تھا کہ یہ بغیر پانی کے نہیں بجھے گا۔

شیب خارجی کے والدین:

جب حضرت عثمان رضی اللہ عنہما کے حکم سے ولید بن عقبہ نے سلمان بن ربیعہ کو اہل شام کی مدد کے لیے رومیوں کے علاقے میں روانہ کیا تو شیب کا باپ یزید بن نعیم بھی سلمان کی فوج میں شریک ہو گیا تھا۔ جب سلمان وہاں سے واپس آئے لوٹیاں ہراج کی گئیں۔ یزید بن نعیم نے ایک نہایت ہی سرخ و سفید، سر و قد، حسین و جمیل عورت کو دیکھا کہ جس پر خود بخود آنکھ پڑتی تھی۔ یزید اس عورت کو خرید لایا۔ یہ واقعہ اوائل ۲۵ھ کا ہے۔

جب اس عورت کو یزید کو فہ لے آیا اس سے کہا کہ تو مسلمان ہو جا۔ اس نے انکار کیا۔ یزید نے اسے مارا بھی مگر اس کی سرکشی اور انکار اور زیادہ ہو گیا۔ جب یزید نے دیکھا کہ یہ تو کسی طرح مانتی ہی نہیں اس نے اسے قتل کر ڈالنے کا حکم دے دیا۔ اس سے اس کے ہوش و حواس ذرا بجا ہو گئے اور وہ صلاحیت پر آ گئی۔ پھر اسے اپنے پاس بلایا اور مجامعت کی۔ استقر حمل ہوا اور عین قربانی کے دن بروز شنبہ ماہ ذی الحجہ ۲۵ھ میں اس طرح شیب پیدا ہوا۔ یہ لوٹدی اپنے آقا سے حد درجہ محبت کرتی تھی۔ اور اس سے اکثر باتیں کیا کرتی تھی۔

ایک روز اس نے اپنے آقا سے کہا کہ آپ نے مجھے اسلام کی دعوت دی تھی۔ اب اگر آپ چاہیں تو میں مسلمان ہونے کے لیے تیار ہوں۔ چنانچہ وہ مسلمان ہو گئی اور جب شیب پیدا ہوا تو یہ اس سے پہلے ہی مسلمان ہو چکی تھی۔

شیب خارجی کی والدہ کا خواب:

اس نے بیان کیا کہ میں نے خواب میں دیکھا ہے کہ میرے بدن سے ایک شہاب نکلا ہے جو بلند ہوتے ہوتے آسمان اور آسمان کے تمام کناروں تک پہنچا ہے۔ ابھی وہ شہاب اسی حالت میں تھا کہ یکا یک وہ ایک دریائے ذخر میں گر پڑا اور بجھ گیا، اور شیب اس روز پیدا ہوا تھا۔ جس دن مسلمان قربانی کرتے ہیں اور اسی طرح خون بہاتے ہیں۔ اس لیے میں نے اپنے خواب کی تعبیر یہ لی کہ یہ میرا لڑکا ایک دن ایسا ہوگا کہ بہت سا خون اس کے ہاتھوں بہے گا اور اس کے اقبال اور نصیب میں بہت جلد غیر معمولی ترقی ہوگی۔

اس کا باپ اسے اور اس کی ماں کو اپنے ساتھ اپنے قبیلے کے علاقے میں لے جایا کرتا تھا اور ایک چشمہ آب لطف نامی تھا وہاں یہ خاندان قیام کرتا تھا۔

شامی فوج کا عہد:

اہل شام کی اس فوج کے سپاہی جو شیب کے مقابلے پر آئے تھے اپنے ساتھ ایک وزنی پتھر بھی اٹھالائے اور کہنے لگے کہ ہم ہرگز شیب کے مقابلے سے راہ فرار نہیں اختیار کریں گے تا وقتیکہ یہ پتھر بھاگ نہ جائے۔ شیب کو بھی ان کے اس دعوے کی اطلاع پہنچی۔ اس نے ارادہ کیا کہ ان سے ایک چال چلے۔ چار گھوڑے منگوائے ہر گھوڑے کی دم میں دو دو ڈھالیں بندھوائیں اور اپنے ساتھیوں میں آٹھ شخصوں کو حاضر ہونے کا حکم دیا۔

شیب کے ہمراہ اس کا غلام حیان بھی تھا۔ شیب نے اسے حکم دیا کہ پانی کی ایک چھاگل بھی ساتھ لے لو اور پھر لشکر گاہ کی ایک سمت نکل آیا اور اپنے ساتھیوں کو بھی حکم دیا کہ تم اس لشکر گاہ سے ادھر ادھر ہو جاؤ۔ دو شخص ایک ایک گھوڑا لے لیں اور اسے لوہے کے ہتھیار سے رگڑیں۔ جب لوہے کی گرمی گھوڑوں کو محسوس ہوے لگے اسے دشمن کے لشکر گاہ میں چھوڑ دیں۔ لشکر گاہ کے قریب ہی ایک نیلہ تھا۔ اپنے ساتھیوں کو شیب نے حکم دیا تھا کہ جو شخص تم میں سے بھاگ کر آسکے وہ اس نیلے پر آجائے۔

شامی فوج میں افراتفری:

مگر اس کے ساتھی اس حکم کی تعمیل کرنے سے ہچکچائے یہ دیکھ کر خود شیب گھوڑے سے اتر پڑا اور خود اس نے وہی کیا جس کے کرنے کا اس نے دوسروں کو حکم دیا تھا۔ گھوڑے دشمن کے لشکر گاہ میں گھس پڑے۔ شیب بھی ان کی باگوں کو تھا مے ہوئے ان کے ساتھ ساتھ لگا رہا۔ دشمن پر اس کا یہ اثر ہوا کہ وہ ایک دوسرے پر گرنے لگے اس پر اس کے افسر اعلیٰ حبیب بن عبدالرحمن الحکمی نے ان سے لٹکار کر کہا کہ محض ایک دھوکا ہے جو تمہارے ساتھ کیا گیا ہے۔ زمین پر بیٹھ جاؤ اور دیکھو کیا ہوتا ہے چنانچہ سب کے سب زمین پر بیٹھ گئے۔

غلام حیان کا شیب کو قتل کرنے کا ارادہ اور ناکامی:

جب شیب نے دیکھا کہ ان کی گڑ بڑ اور بے چینی مٹ گئی ہے اور یہ خود بھی اس وقت ان کے لشکر گاہ کے احاطہ میں تھا یہ بھی زمین پر دبک گیا۔ گرزوں کی مار بھی اسے پڑی تھی۔ جس کی وجہ سے یہ سست ہو گیا تھا۔ جب لوگوں کی گڑ بڑ مٹ گئی اور وہ اپنے اپنے مقامات میں واپس چلے گئے۔ شیب ان کے بیچ میں سے گزرتا ہوا اسی نیلہ پر آیا۔ یہاں حیان اس کا غلام موجود تھا۔ شیب نے حیان سے کہا کہ تو میرے سر پر پانی ڈال اور جب شیب نے پانی ڈالنے کے لیے اپنا سر آگے بڑھایا حیان کا ارادہ ہوا کہ اسے قتل کر ڈالے اور اپنے دل میں اس نے سوچا کہ اگر میں نے اسے قتل کر ڈالا تو اس سے بڑھ کر میری عزت اور شہرت کا اور کوئی ذریعہ نہیں ہو سکتا اور میرا یہ فعل حجاج کے نزدیک بھی نہایت مستحسن ہو گا گویا مجھے پروانہ امان اس طرح حاصل ہو جائے گا۔ مگر جب اس نے شیب کے قتل کا ارادہ کیا وہ کاٹنے لگا اور جب چھاگل سے پانی ڈالنے میں دیر ہو گئی تو شیب نے اس کی وجہ دریافت کی اور پھر اپنے جوتے میں سے چھری نکال کر اسے دی۔ حیان نے چھری سے اس پانی کی چھاگل کو قطع کیا اور پانی اس کے سر پر بہا دیا اور پھر وہ چھری شیب کو دے دی۔

حیان کہا کرتا تھا کہ ”میری بزدلی اور رعشہ نے مجھے اس کے قتل کرنے سے باز رکھا“۔ پھر شیب اپنے لشکر گاہ میں اپنے ساتھیوں سے آ ملا۔



مطرف بن مغیرہ بن شعبہ رضی اللہ عنہ

آل مغیرہ بن شعبہ رضی اللہ عنہم کے اعزازات:

اسی سال مطرف بن مغیرہ بن شعبہ رضی اللہ عنہ نے حجاج سے بگڑ کر بغاوت کی۔ عبدالملک کی اطاعت چھوڑ دی اور کوہستانی علاقے میں جا کر پناہ لی۔ اس کے بعد قتل کیا گیا۔
مغیرہ بن شعبہ رضی اللہ عنہ کے بیٹے علاوہ اپنے باپ کی عزت و ناموری کے خود باعتبار اپنی ذاتی وجاہت اور شخصیت کے اپنے خاندان میں ایک خاص منزلت اور عزت کے مرتبے پر فائز تھے۔
جب حجاج عراق آیا تو یہ لوگ اس سے ملے اور اس سے گفتگو کی تو اسے معلوم ہوا کہ یہ لوگ اس کے خاندان والے بلکہ ایک ہی مورث کی اولاد میں ہیں۔
اس وجہ سے حجاج نے عروہ بن مغیرہ رضی اللہ عنہ کو کوفہ کا عامل مقرر کیا اور مطرف بن مغیرہ رضی اللہ عنہ کو مدائن کا اور حمزہ بن مغیرہ رضی اللہ عنہ کو

ہمدان کا عامل مقرر کیا۔

مطرف بن مغیرہ رضی اللہ عنہ کا اہل مدائن کو خطبہ:

مطرف نے مدائن پہنچ کر خطبہ پڑھا اور حمد و ثنا کے بعد لوگوں سے کہا کہ امیر حجاج نے مجھے تمہارا حاکم مقرر کیا ہے اور ہدایت کی ہے کہ میں راست بازی کے ساتھ حکومت کروں۔ میرا طرز عمل انصاف پر مبنی ہو۔ اگر ان ہدایات پر میں نے پوری طرح عمل کیا تو میں بہترین آدمی ہوں گا۔ اور اگر میں ان ہدایات پر عمل نہ کر سکا تو میں سمجھوں گا کہ میں نے اپنے آپ کو برباد کیا اور اپنی زندگی رائگاں کی۔ میں ظہر اور عصر کے درمیان مسجد میں بیٹھا کروں گا آپ لوگ اپنی ضروریات مجھ سے بیان کیا کیجیے اور مجھے ایسی تدبیروں کا مشورہ دیجیے جس سے آپ کی اور آپ کے ملک کی بھلائی اور بہتری ہو اور ان شاء اللہ میں اپنے حتی المقدور کبھی آپ لوگوں کے ساتھ نیکی کرنے سے دریغ نہیں کروں گا۔

اس خطبہ کے بعد مطرف منبر پر سے اتر آیا۔

جب مطرف مدائن آیا اس وقت مدائن میں کوفے کے اکثر شرفا اور دوسرے خاندانوں کے اکثر سربراہ اور وہ لوگ موجود تھے اور کچھ فوج بھی تھی مگر ان کے پاس ساز و سامان اس قدر نہ تھا کہ اگر علاقہ جوخی یا انبار میں کوئی واقعہ ہو جائے تو اس کے لیے کافی ہو

سے۔

حکیم بن الحارث کی مطرف سے گفتگو:

جب مطرف منبر سے اتر کر ایوان شاہی میں لوگوں کے پاس آ کر بیٹھا، حکیم بن الحارث الازدی جو قبیلہ ازد کے سربراہ اور وہ لوگوں میں سے تھا، مطرف کی طرف بڑھا (اس کے بعد حجاج نے اسے خزانے کا افسر اعلیٰ بھی مقرر کر دیا تھا)

حکیم نے مطرف سے کہا خدا آپ کو نیک ہدایت دے جس وقت آپ نے تقریر کی تھی میں آپ سے دور تھا اور اب میں اس لیے آپ کے قریب آیا تھا کہ آپ کی تقریر کا جواب دوں مگر اسی اثنا میں آپ منبر سے اتر آئے۔ بہر حال جو کچھ آپ نے بیان کیا ہم نے اس کے مفہوم کو سمجھ لیا اور یہ کہ حجاج نے آپ سے انصاف و مساوات سے حکومت کرنے کا عہد لیا ہے۔ خدا عہد لینے والے اور عہد کرنے والے دونوں کو کامیاب کرے۔

آپ کی یہ آرزو ہے کہ آپ انصاف کریں اور حق کی اعانت کریں۔ خداوند عالم آپ کی نیت کی تکمیل میں آپ کی اعانت کرے۔

جس طرح کہ آپ کے والد ماجد کی سرشت میں تھا کہ وہ خدا اور بندگان خدا کی خوشنودی ہمیشہ پیش نظر رکھتے تھے اسی طرح آپ بھی اس مقصد کے حصول میں ان کے مشابہ ہیں۔

مطرف نے ان سے کہا کہ یہاں میرے پاس تشریف لائیے ان کے لیے جگہ نکالی۔ حکیم مطرف کے پہلو میں بیٹھ گئے۔ حصین بن یزید کہتے ہیں کہ مطرف ان تمام عاملوں میں جو مدائن آئے سب سے بہتر عامل تھے۔ مجرمین کو سخت ترین سزائیں دیتے تھے اور سرکاری عہدہ داروں کے ظلم کو مطلقاً روا نہیں رکھتے تھے۔

بشر بن الابداع الہمدانی (ثم الثوری) جو شاعر بھی تھا، مطرف کے پاس آیا اور ان کی تعریف میں اشعار کہے۔ مطرف نے سن کر کہا: افسوس! تیرا مقصد یہ ہے کہ ہم فضول باتوں کی طرف مائل ہو جائیں۔

مطرف کی حجاج سے امداد طلبی:

جب شیبہ ساتیہد ماسے مدائن کی طرف بڑھا۔ مطرف نے حسب ذیل خط حجاج کو لکھا:

”حمد و ثنا کے بعد میں امیر کو اطلاع دیتا ہوں کہ شیبہ کا رخ ہماری طرف ہے اگر آپ مناسب سمجھیں تو میری امداد کے لیے اور فوج بھیج دیجیے تاکہ میں اس فوج کی امداد سے مدائن کی حفاظت کروں کیونکہ مدائن کو فوج کا پھانگ اور اس کا قلعہ ہے۔“

اس پر حجاج نے سہرہ بن عبدالرحمن بن مخنف کو دو سو سواروں کے ساتھ اور عبداللہ بن کناز کو دو سو کے ساتھ مطرف کی امداد کے لیے مدائن بھیجا۔

شیبہ نے بڑھتے بڑھتے قناطر حدیفہ پر پڑاؤ کیا اور پھر یہاں سے اور آگے بڑھ کر مقام کلوذا آیا۔ دجلہ کو عبور کیا اور قصبہ بہریر میں آ کر فروکش ہو گیا۔

مطرف بن مغیرہ رضی اللہ عنہما اور شیبہ خارجی:

مطرف اس شہر عتیقہ میں تھا۔ جہاں منزل کسری اور قصر ابیض واقع ہیں۔ جب شیبہ نے بہریر میں اپنا پڑاؤ کیا تو مطرف نے دریا کے پل کو توڑ ڈالا اور شیبہ کے پاس قاصد بھیجا کہ آپ اپنے ساتھیوں میں سے چند معزز اور نیک لوگوں کو میرے پاس بھیج دیجیے تاکہ میں قرآن کریم سے ان سے بحث کروں اور ان عقائد پر غور کروں جس کی آپ دعوت دیتے ہیں۔

شیبہ نے سوید بن سلیم، قعب اور محلل بن وائل کو مطرف کی طرف روانہ کیا۔ جب کشتی ان کے قریب لائی گئی اور انھوں نے

اس میں اترا نا چاہا۔ شیب نے حکم بھیجا کہ جب تک میرا قاصد مطرف کے پاس سے واپس جواب لے کر نہ آ جائے تم لوگ کشتی میں سوار نہ ہوں۔

شیب نے مطرف کے پاس قاصد کے ذریعہ سے کہلا بھیجا تھا کہ جس قدر اشخاص میرے آپ کے پاس آ رہے ہیں اتنے ہی آپ میرے پاس بھیج دیجیے تاکہ جب تک کہ میرے آدمی آپ سے مل کر واپس نہ آ جائیں۔ یہ لوگ بطور رینال میرے پاس رہیں۔ مطرف نے قاصد سے کہا کہ تو جا اور شیب سے کہہ دے کہ جب میں نے اپنے آدمی آپ کے پاس بھیجے تھے اس وقت کیونکر میں نے آپ پر اعتماد کر لیا تھا اور اب آپ کیوں مجھ پر اعتبار نہیں کرتے۔

پھر شیب نے قاصد کو واپس کیا اور کہلا بھیجا کہ آپ کو معلوم ہے کہ ہمارے مذہب میں دھوکہ یا وعدہ خلافی جائز نہیں مگر آپ لوگ دھوکہ دیتے ہیں اور اسے معمولی بات سمجھتے ہیں۔ اس پر مطرف نے ربیع بن یزید الاسدی، سلیمان بن حدیفہ بن ہلال بن مالک المزنی اور یزید بن ابی زیاد مغیرہ کے آزاد غلام کو جو مطرف کے محافظ دستے کا سردار تھا۔ شیب کے پاس بھیج دیا۔ جب یہ لوگ شیب کے پاس پہنچ گئے تب شیب نے اپنے آدمیوں کو مطرف کے پاس بھیجا۔

مطرف بن مغیرہ رضی اللہ عنہما اور سوید کی گفتگو:

ابوحنفہ کہتے ہیں کہ نصر بن صالح نے مجھ سے بیان کیا کہ میں مطرف بن المغیرہ بن شعبہ رضی اللہ عنہما کے پاس تھا مگر مجھے معلوم نہیں کہ آیا راوی نے یہ کہا کہ میں اس فوج میں تھا جو مطرف کے ہمراہ تھی یا یہ کہا کہ میں اس وقت موجود تھا کہ جب شیب کے قاصد مطرف کے پاس آئے۔

مطرف میرے اور میرے بھائی کے عزیز دوست تھے ہم سے کسی بات کو پوشیدہ نہیں رکھتے تھے جب شیب کے قاصدان کے پاس آئے اس وقت سوائے میرے اور میرے بھائی سلام بن صالح کے اور کوئی ان کے پاس موجود نہ تھا۔ شیب کے قاصدوں کی تعداد چھ تھی اور ہم تین شخص تھے وہ سب کے سب تمام ہتھیاروں سے مسلح تھے اور ہمارے پاس صرف تلواریں تھیں۔

جب یہ قریب پہنچے سوید نے کہا: ”مسلمی ہو اس پر جو اپنے رب سے ڈرا اور جس نے راہ ہدایت کو پہچانا“۔ مطرف نے کہا ”بے شک“ اور پھر ان پر اللہ کی سلامتی بھیجی۔ جب یہ لوگ بیٹھ گئے مطرف نے ان سے پوچھا کہ اب فرمائیے کہ آپ کیا چاہتے ہیں اور کس طرف دعوت دے رہے ہیں۔

سوید نے پہلے خدا کی حمد اور پھر رسول ﷺ کی ثناء کی اور یوں گویا ہوا۔ جس شے کی طرف ہم آپ کو دعوت دینا چاہتے ہیں وہ کتاب اللہ اور سنت رسول اللہ ﷺ ہے۔ ہم اپنے قوم والوں سے اس لیے عداوت رکھتے ہیں کہ وہ تمام خراج ذاتی مصارف میں خرچ کر رہے ہیں۔ انھوں نے خداوند عالم کے احکام پس پشت ڈال دیئے ہیں زبردستی اپنا تسلط جمایا ہے۔

یہ سن کر مطرف نے کہا کہ آپ جس شے کی دعوت دے رہے ہیں وہ تو عین حق ہے اور آپ کھلم کھلا ظلم کی مخالفت کر رہے ہیں۔ میں ان امور میں آپ کا پیرو ہوں۔ اب میں جس چیز کی طرف آپ کو دعوت دوں آپ اس میں میری متابعت کیجیے تاکہ میری اور آپ کی کوشش کا ایک ہی سطح نظر ہو اور میری اور آپ کی طاقت متحد ہو جائے۔

خارجیوں نے کہا کہ آپ فرمائیے آپ کیا چاہتے ہیں۔ اگر جس بات کی آپ دعوت دیں گے وہ حق ہوگی تو ہم آپ کی دعوت کو قبول کر لیں گے۔

مطرف کی خوارج کو دعوت:

مطرف نے کہا کہ آئیے ہم آپ مل کر ان ظالم سرکشوں کے خلاف ان کی بدعتوں کی وجہ سے جو انہوں نے ایجاد کی ہیں جہاد کریں اور انہیں کتاب اللہ اور سنت رسول اللہ ﷺ کی طرف بلائیں اور اس معاملہ کی تصفیہ مسلمانوں کے باہمی سمجھوتہ سے ہو جائے تاکہ ایک ایسے شخص کو وہ اپنا امیر بنالیں جسے وہ پسند کریں جیسا کہ حضرت عمر بن خطاب رضی اللہ عنہما کے زمانہ تک مسلمانوں میں ہوا کرتا تھا اور جب عربوں کو معلوم ہوگا کہ انتخاب امیر المؤمنین کا مطلب یہ ہے کہ قریش میں سے کسی شخص کو منتخب کر لیا جائے وہ اس تجویز کو پسندیدگی کی نظر سے دیکھیں گے اور ان میں سے اکثر آپ کے ساتھ ہو جائیں گے اور آپ کے دشمنوں کے خلاف آپ کی امداد کریں گے اور اس طرح آپ کی تجویز درجہ تکمیل کو پہنچ جائے گی۔

یہ سنتے ہی خارجی جہاد پا ہو گئے اور مجلس اٹھ کر کھڑے ہوئے اور کہنے لگے کہ اس بات کو تو ہم حشر تک منظور کرنے کے لیے تیار نہیں۔

خارجی وفد کی واپسی:

یہ کہہ کر خارجی وہاں سے روانہ ہوئے اور مکان کے چبوترے سے نکلنے ہی والے تھے کہ سوید بن سلیم مطرف کی طرف مڑا اور کہنے لگا: اے ابن المغیرہ رضی اللہ عنہما اگر میرے ساتھی دشمنی یا بدعہدی کرنے والے ہوتے تو وہ تمہیں قتل کر ڈالتے، کیونکہ تم نے تو اپنے آپ کو خود ہی ان کے حوالے کر دیا تھا۔

یہ سن کر مطرف گھبرایا اور کہنے لگا بے شک خداوند عیسیٰ علیہ السلام اور موسیٰ علیہ السلام کی قسم ہے تم ٹھیک کہتے ہو۔

خارجی شیبیب کے پاس واپس آئے اور جو کچھ مطرف نے کہا تھا بیان کیا۔ شیبیب کو اس سے اس بات کا اور بھی خیال پیدا ہوا کہ مطرف کو اپنا طرف دار بنایا جائے۔ اس نے ان سے کہا کہ صبح کے وقت تم میں سے ایک شخص پھر مطرف کے پاس جائے۔ سوید خارجی کی مطرف سے ملاقات:

جب صبح ہوئی شیبیب نے سوید کو مطرف کے پاس بھیجا اور کہا کہ تم جا کر انہیں سمجھاؤ۔ سوید مطرف کے دروازے پر آیا۔ میں نے ہی اسے اندر جانے کی اجازت دی۔ جب سوید مطرف کے پاس اندر پہنچ کر بیٹھ گیا تو میں نے ارادہ کیا کہ وہاں سے اٹھ کر چلا آؤں۔ مگر مطرف نے مجھ سے کہا کہ تم بیٹھے رہو کیونکہ تم سے کسی بات کا پردہ نہیں ہے چنانچہ میں بھی بیٹھ گیا۔ میں اس وقت بالکل نوجوان تھا۔

سوید نے مطرف سے دریافت کیا کہ یہ کون صاحب ہیں کہ جن سے آپ کا کوئی راز راز نہیں۔ مطرف نے کہا کہ یہ نہایت ہی شریف و نجیب شخص ہیں۔ یہ مالک بن زہیر بن جذیمہ کے صاحبزادے ہیں۔

سوید نے ان سے کہا کہ تم نے ایک اچھے شخص کی عزت افزائی کی ہے۔ اگر ان کا مذہب بھی ان کے حسب و نسب کی طرح اعلیٰ ہو تو یہ پھر کامل فرد ہیں۔

شمیب خارجی کو مطرف کا پیغام:

اس کے بعد سوید مطرف کی طرف متوجہ ہوا اور کہنے لگا کہ جو کچھ آپ نے مجھ سے کہا تھا وہ میں نے امیر المؤمنین سے بیان کر دیا۔ اس پر امیر المؤمنین نے ہمیں حکم دیا کہ پھر اس معاملہ میں آپ سے ملاقات کریں اور کہہ دیں کہ کیا آپ اس سے ناواقف ہیں کہ مسلمان اپنے میں سے چاہے جس شخص کو مناسب سمجھ کر اپنا امیر مقرر کریں وہی سب سے زیادہ مناسب بات ہے اور رسول اللہ ﷺ کے بعد یہی طریقہ جاری رہا۔ اگر آپ اس بات کو تسلیم کریں گے تو اس کے بعد ہمیں آپ سے اس بات کے کہنے کا حکم دیا گیا ہے کہ ہم نے اپنے میں سے جو بہترین شخص تھا اور جو مصیبت کے بوجھ کو اٹھانے کی اپنے سینہ میں طاقت رکھتا تھا، اسے ہم نے اپنا امیر مقرر کر لیا ہے، جب تک کہ اس میں کوئی تغیر یا تبدیلی نہیں ہوئی اس کا ہاتھ ہماری زمام حکومت کا حامل ہے اور رہے گا۔

اور آپ نے جو مشورہ کے متعلق بیان فرمایا تھا اور کہا تھا کہ جب عربوں کو معلوم ہوگا کہ ہم کسی قریشی زادہ کو امیر بنانا چاہتے ہیں تو اکثر ہمارے تابع فرمان ہو جائیں گے۔ اس معاملے کے متعلق مجھے ہدایت ہوئی ہے کہ میں آپ کو بتا دوں کہ جو لوگ حق اور راستی پر ہوتے ہیں ان کی قلت تعداد خداوند عالم کے سامنے ان کی تذلیل یا تنقیص کا باعث نہیں ہوتی اور اگر ظالموں کی تعداد زیادہ ہو تو اس سے انہیں کوئی فائدہ نہیں پہنچتا۔

اگر ہم اس حق کو جس کے لیے لڑنے نکلے ہیں چھوڑ کر تمہاری دعوت اور مشورہ کو قبول کر لیں تو یہ ہماری خطا کمزوری اور ضعف ہوگا اور اس کے یہ معنی ہوں گے کہ گویا خود ہم نے ظالموں کی اعانت کے لیے راستہ صاف کر دیا کیونکہ ہمیں اس بات سے بالکل اتفاق نہیں کہ تمام عربوں کے سوا قریشی ہی اس منصب امارت کے زیادہ مستحق ہیں۔

اگر آپ اپنے اس دعوے پر اصرار کریں تو ہم سوال کریں گے کہ کیوں ایسا ہونا چاہیے اگر آپ کہیں اس لیے کہ قریشیوں کو رسول اللہ ﷺ سے قرابت حاصل ہے تو اس کا جواب بھی سن لیجیے کہ پھر ایسی صورت میں جو ہمارے آباء و اجداد مہاجرین تھے انہیں یہ سزاوار نہ تھا کہ وہ رسول اللہ ﷺ کے خاندان کیا بلکہ ابی لہب کی اولاد پر بھی حکومت کرتے اگرچہ ان کے سوا کوئی اور باقی بھی نہ رہا ہوتا اور شاید انہیں معلوم نہیں کہ اللہ کے نزدیک سب سے بہتر وہی شخص ہے جو سب سے زیادہ خداوند عالم سے ڈرتا ہو اور حکومت کا سزاوار بھی وہی ہے جو زیادہ خدا سے ڈرنے والا سب سے افضل ہو۔ تمام سخت سے سخت ذمہ دار یوں کے اٹھانے کی اس میں طاقت ہو جب تک کہ وہ مخلوقات کے امور کا سربراہ کار رہے۔

ہم نے سب سے پہلے مظالم کے خلاف آواز بلند کی۔ جو روزیادتی کو بدلا اور ان ظالمین کی جماعت سے جنگ کی۔ اگر آپ ہمارے ساتھ ہو جاتے ہیں تو آپ ہمارے تمام فوائد و نقصانات میں برابر کے شریک رہیں گے اور ہم آپ کو مسلمان سمجھیں گے۔ ورنہ آپ بھی منجملہ ہمارے دشمنوں کے ایک دشمن تصور کیے جائیں گے اور جس طرح ہم مشرکین سے جہاد کرتے ہیں اسی طرح آپ سے بھی لڑیں گے۔

اس تقریر کو سن کر مطرف نے کہا کہ جو کچھ آپ نے بیان کیا میں اسے بخوبی سمجھ گیا ہوں۔ آج تو آپ واپس تشریف لے جائیں تاکہ ہم اس معاملہ پر غور و خوض کر لیں۔ سوید واپس چلا آیا۔

مطرف بن مغیرہ رضی اللہ عنہما کا ساتھیوں سے مشورہ:

مطرف نے اپنے خاص معتمد علیہ اور خیر خواہوں کو بلوایا۔ جس میں سلیمان بن حذیفہ المزنی اور ربیع یزید الاسدی بھی تھے۔
نضر بن صالح کہتا ہے کہ میں اور یزید بن ابی زیاد مغیرہ کا آزاد غلام دونوں تلواریں لیے ہوئے مطرف کے سر پر کھڑے ہوئے تھے
یزید بن ابی زیاد مطرف کے دستہ کا سردار تھا۔

مطرف نے ان سربراہ آوردہ لوگوں سے کہا آپ لوگ میرے دوست اور یہی خواہ ہیں۔ آپ کے حسن مشورہ اور رائے پر میں
بھروسہ کرتا ہوں۔ بخدا! میں ان ظالموں کے افعال کو ہمیشہ سے دل ہی دل میں ناپسند کرتا رہا ہوں اور جہاں تک مجھ سے ہوسکا میں
نے اپنے فعل و قول سے ان افعال کو بدلا ہے مگر جب ان کی خطائیں حد سے متجاوز ہو گئیں اور مجھے یہ معلوم ہوا کہ یہ خارجی ان سے
جہاد کر رہے ہیں تو مجھے یہ مناسب معلوم ہوا کہ اگر مجھے ان کے خلاف مددگار مل جائیں تو مجھے ضرور ان کے خلاف جنگ کرنا چاہیے۔
میں نے خارجیوں کو دعوت دی تھی اور یہ تمام باتیں تفصیل سے ان سے کہہ دیں۔ انھوں نے بھی یہی اس کے جواب میں کہا
اس لیے اب میری رائے نہیں ہے کہ ان کے خلاف جنگ کی جائے۔

اور اگر وہ ان باتوں کو جو میں نے ان کے سامنے پیش کی ہیں تسلیم کر لیں تو پھر میں عبدالملک اور حجاج کو چھوڑ دوں گا اور ان
کے خلاف چڑھائی کروں گا۔

مزنی اور ابن ابی زیاد کا مدائن چھوڑنے کا مشورہ:

مزنی نے کہا کہ نہ تو خارجی آپ کے ساتھ ہو سکتے ہیں اور نہ آپ ہی ان کی اقتدا کر سکتے ہیں ان خیالات کو آپ اپنے ہی تک
محدود رکھیں کسی شخص پر ظاہر نہ کریں۔ دوسرے شخص اسدی نے بھی یہی رائے دی اس پر مطرف کا آزاد غلام ابن ابی زیاد اپنے گھنٹوں
کے بل بیٹھ گیا اور عرض پرداز ہوا کہ خدا کی قسم! جو گفتگو آپ کے اور سوید کے درمیان ہوئی ہے اس کی اطلاع لفظ بہ لفظ حجاج کو پہنچے گی
اور ایک بات کی دس بات کہی جائیں گی۔ اور آپ کے تمام ساتھی ہلاک کر ڈالے جائیں گے اس لیے جہاں تک ممکن ہو اس مقام
سے بھاگ جانا چاہیے کیونکہ ہر طرف باشندگان مدائن پھیلے ہوئے ہیں اور شیبہ کی فوج والے اس گفتگو کا جو آپ کے اور اس کے
قاصد سوید کے درمیان ہوئی ہے تذکرہ کر رہے ہیں رات نہ ہونے پائے گی کہ اس واقعہ کی من و عن خبر حجاج کو پہنچ جائے گی۔ اس لیے
مدائن کے علاوہ کسی اور مقام کو اپنا مستقر بنائیے۔ مطرف کے دونوں ساتھیوں نے بھی اس رائے سے اتفاق کیا۔ مطرف نے ان سے
پوچھا کہ فرمائیے آپ کا طرز عمل اب کیا ہوگا۔ ان دونوں نے کہا کہ ہم ہر طرح سے آپ کے ساتھ ہیں حجاج وغیرہ کے خلاف اپنی
جائیں آپ پر سے قربان کر دیں گے۔

اس کے بعد مطرف نے میری طرف دیکھا اور کہا کہ آپ کے کیا ارادے ہیں۔ میں نے عرض کیا آپ کے دشمن سے لڑوں

گا۔ آپ کے ساتھ تمام شدائد پر صابر ہوں گا جب تک آپ صابر رہیں گے۔

مطرف نے اس پر کہا کہ ہاں! آپ کی جانب سے مجھے ایسا ہی ظن بھی تھا۔

مطرف کی مدائن سے روانگی:

تیسرے دن تعنب مطرف کے پاس آیا اور کہنے لگا کہ اگر ہماری بیرونی کرتے ہیں تو آپ ہم سے ہیں ورنہ ہمارا آپ سے

کوئی تعلق نہیں۔

مطرف نے جواب دیا کہ اس قدر غلت نہ کیجیے کہ ایسے اہم مسئلہ کو آج ہی آپ طے کر دیں ابھی ہم غور کر رہے ہیں۔
مطرف نے اپنے ساتھیوں کو حکم دیا کہ آج ہی رات سب کے سب یہاں سے روانہ ہو جاؤ اور میرے ساتھ دسکرہ چلو کیونکہ
وہاں ایک واقعہ پیش آ گیا ہے۔

مطرف رات کو روانہ ہوا اس کے ساتھی بھی اس کے ہمراہ چلے اور مقام دیریز درجہ پینچے اور یہاں منزل کی۔

قبیصہ بن عبدالرحمن کی اطاعت:

یہاں قبیصہ بن عبدالرحمن التھانی اشعری سے مطرف کی ملاقات ہوئی۔ مطرف نے اس سے کہا کہ تم میرے ساتھ ہو جاؤ۔ قبیصہ
نے اسے منظور کر لیا۔ مطرف نے اسے خلعت دیا گھوڑا دیا اور نقد رقم بھی عطا کی اور یہاں سے روانہ ہو کر دسکرہ آیا اور جب یہاں
سے بھی کوچ کا ارادہ کیا تو اب اس کے سوا اور کوئی چارہ کار نہ تھا کہ اپنے ارادے سے اپنے ساتھیوں کو مطلع کر دے۔
مطرف بن مغیرہ رضی اللہ عنہ کا خطبہ:

چنانچہ اس نے تمام سربراہان اور وہ لوگوں کو جمع کیا اور حمد و ثناء کے بعد ان سے کہا:

”اللہ تعالیٰ نے اپنی مخلوق پر جہاد اور انصاف اور احسان کرنا فرض کیا ہے اور کلام پاک میں ارشاد فرماتا ہے:

﴿ تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ
الْعِقَابِ ﴾

”نیکی اور تقویٰ پر ایک دوسرے کی اعانت کرو مگر گناہ اور ظلم پر ایک دوسرے کی مدد نہ کرو اللہ تعالیٰ سے ڈرتے رہو کیونکہ
اللہ تعالیٰ سخت عذاب کرنے والا ہے۔“

میں خدا کو گواہ کر کے اعلان کرتا ہوں کہ میں نے عبدالملک بن مروان اور حجاج بن یوسف کا ساتھ چھوڑ دیا ہے جو صاحب
میرے ساتھ رہنا چاہتے ہوں اور میرے ہم خیال ہوں وہ میرے ساتھ ہو جائیں ان کے ساتھ نیکی اور حسن سلوک کیا
جائے گا اور جو صاحب اس پر آمادہ نہ ہوں انہیں آزادی ہے جہاں جی چاہے چلے جائیں کیونکہ میں اسے اچھا نہیں سمجھتا
کہ کوئی ایسا شخص میرے ساتھ ہو جس کی خودنیت ظالموں کے خلاف جہاد کرنے کی نہ ہو۔

میں آپ لوگوں کو کتاب اللہ اور سنت رسول اللہ ﷺ اور ظالموں کے خلاف جہاد کرنے کے لیے دعوت دیتا ہوں۔ جب
ہمارے ارادے یہ ہیں ہمیں ضرور کامیابی ہوگی۔ اس وقت ہم امارت کے لیے باہم مسلمانوں میں مشاورت کریں گے
اور جسے تمام مسلمان پسند کریں وہی ہمارا امیر ہوگا۔“

مطرف کے تمام ساتھیوں نے فوراً ان کے ہاتھ پر بیعت کر لی اور وہ اپنے فرودگاہ میں چلے گئے۔

سبرہ بن عبدالرحمن اور عبداللہ بن کنناز کی علیحدگی:

مطرف نے سبرہ بن عبدالرحمن بن مخنف اور عبداللہ بن کنناز النہدی کو تخلیہ میں بلایا اور ان دونوں کو بھی اسی طرح دعوت دی
جس طرح کہ اور تمام لوگوں کو اس نے دعوت دی تھی اس وقت تو ان دونوں نے اظہار رضامندی کیا مگر جب مطرف وہاں سے کوچ کر

گیا یہ دونوں مع ان لوگوں کے جو مطرف کا ساتھ چھوڑ کر ان سے آ ملے تھے۔ ججاج کے پاس واپس آ گئے، یہاں آ کر دیکھا کہ ججاج شیب کے مقابلہ میں نبرد آزما ہے۔ یہ دونوں بھی شیب کی جنگ میں شریک ہوئے۔ مطرف اپنے ہمراہیوں کو لے کر دسکرہ سے روانہ ہوا اور حلوان کی سمت چلا۔

سوید بن عبدالرحمن عامل حلوان کی حکمت عملی:

ججاج نے اس سال سوید بن عبدالرحمن السعدی کو حلوان اور ماسد ان کا عامل مقرر کر کے بھیجا تھا جب اسے اطلاع ہوئی کہ مطرف اس کے علاقہ کی جانب آنے والا ہے اس نے اپنے دل میں خیال کیا کہ اگر میں نے اس معاملے میں ملائمت یا مدد اہنت سے کام لیا تو ججاج اسے کبھی پسند نہ کرے گا۔ اس لیے سوید نے مطرف کے مقابلے کے لیے اہالی اور کردوں کو جمع کیا۔ کردوں نے وہ حلوان کا راستہ مطرف پر مسدود کر دیا۔ سوید مطرف کے مقابلے کے لیے چلا مگر اس کا دلی منشا یہ تھا کہ سانپ مرے اور لاٹھی نہ ٹوٹے کہ ایک طرف تو وہ مطرف سے جنگ کرنا نہیں چاہتا تھا اور اس کے ساتھ یہ بھی چاہتا تھا کہ ججاج بھی کوئی اعتراض نہ کرے اس لیے اس کا اس طرح مقابلہ کے لیے روانہ ہونا محض دکھاوے کے طور پر تھا تا کہ اس پر الزام نہ آئے۔

ججاج بن جاریہ النخعی:

ججاج بن جاریہ النخعی کو جب معلوم ہوا کہ مطرف مدائن سے کوہستانی علاقہ کی طرف چل دیا ہے وہ خود اپنی قوم کے تین آدمی اپنے ہمراہ لے کر اس کے شریک ہونے کے لیے روانہ ہوا۔ عبداللہ بن علقمہ النخعی کہتا ہے کہ میں بھی ان لوگوں میں تھا جو مطرف کی امداد کے لیے آئے تھے۔ ہم حلوان جا کر اس سے مل گئے اور سوید کے مقابلے میں اس کی طرف سے شریک معرکہ ہوئے۔

نظر نے بھی اس روایت کو بیان کیا ہے۔

جب ہم مطرف کے پاس پہنچے تو ہمارے آنے سے اسے بہت خوشی ہوئی اور اس نے ججاج بن جاریہ النخعی کو اپنے برابر جگہ دی۔

نظر اور عبداللہ بن علقمہ دونوں نے بیان کیا ہے کہ جب سوید ہمارے مقابلے پر آیا خود تو پیدل سپاہ کے ساتھ کھڑا رہا بلکہ انہیں مکانات سے باہر بھی نہیں نکالا۔ البتہ اس کا بیٹا قعقاع سواروں کے ساتھ سامنے آیا۔ اس کے سواروں کی تعداد اس روز کچھ زیادہ نہ تھی۔

نظر کا بیان ہے کہ سواروں کی تعداد کوئی دو سو تھی اور ابن علقمہ یہ کہتا ہے کہ ان کی تعداد تین سو تھی۔

سوید اور مطرف میں مصالحت:

مطرف نے ججاج بن جاریہ کو بلا کر حکم دیا کہ تم اس جماعت کے مقابلہ میں جاؤ اور جتنی تعداد کہ مقابل فوج کی تھی اتنی ہی سواران کے ساتھ میدان جنگ میں بھیجے۔ یہ فوج قعقاع کے سامنے آئی اور چونکہ یہ شہسوار مشہور و معروف بہادر تھے انھوں نے نہایت بہادری سے قعقاع سے جنگ کرنی شروع کی۔

سوید نے جب دیکھا کہ یہ جماعت میرے بیٹے قعقاع کی طرف گئی ہے۔ اس نے اپنے غلام رستم کو (جو اس واقعہ کے بعد ایک اور معرکہ میں سوید کے ہمراہ دیر الجماحم میں مارا گیا جب کہ بنی سعد کا جھنڈا اس کے پاس تھا) بلایا اور حکم دیا کہ حجاج کے پاس جائے۔

رستم نے حجاج بن جاریہ سے آکر کہا کہ اگر ہمارے علاقے کو چھوڑ کر کسی اور طرف جانا چاہتے ہو تو چلے جاؤ کیونکہ ہم لوگ تم سے جنگ کرنا نہیں چاہتے اور اگر تمہارا ارادہ ہمیں سے لڑنے کا ہے تو پھر ہمارے لیے اس کے سوا چارہ نہیں کہ جس علاقہ پر ہم متصرف ہیں اس کی حفاظت کریں۔

حجاج نے اس پر یہ کہا کہ تم ہمارے افسر اعلیٰ کے پاس چلو اور جو کچھ تم نے مجھ سے کہا ہے یہ ہی ان سے چل کر کہو۔ رستم مطرف کے پاس آیا اور جو کچھ اس نے حجاج بن جاریہ سے کہا تھا اس سے بھی کہہ دیا۔ اس پر مطرف نے کہا کہ نہ ہم تم سے لڑنا چاہتے ہیں اور نہ تمہارے علاقے پر قبضہ کرنا چاہتے ہیں۔

رستم نے کہا اچھا تو پھر آپ اس راستے سے چلے جائیے اور ہمارے علاقے سے نکل جائیے اور ہمارے لیے یہ تو ضروری ہے کہ ہم لوگوں پر یہ بات ظاہر کر دیں تاکہ انہیں معلوم ہو جائے کہ ہم آپ کے مقابلے کے لیے تیار ہو کر نکلے تھے۔

مطرف کی کردوں سے مدد بھیڑ:

مطرف نے حجاج کو بلا بھیجا جب حجاج آ گیا تو پھر سب وہاں سے روانہ ہو گئے۔ جب پہاڑ کی گھاٹی پر پہنچے کردوں سے مدد بھیڑ ہوئی۔ مطرف اور ان کی تمام فوج گھوڑوں سے اتر پڑی۔

دہنی جانب سے حجاج بن جاریہ اور بائیں سے سلمان ابن حدیفہ کردوں کی سمت بڑھے۔ انھیں شکست دی اور ان سب کو تہ تیغ کر ڈالا۔

مطرف اور اس کے ساتھیوں کو کوئی نقصان اٹھانا نہیں پڑا۔ یہ چلتے چلتے جب ہمدان کے قریب آئے تو چونکہ ہمدان کا عامل مطرف کا بھائی حمزہ بن المغیرہ تھا اس لیے مطرف نے ہمدان چھوڑ کر ماہ دینار کا رخ کیا۔

مطرف کی حمزہ بن مغیرہ سے امداد طلبی:

مطرف نے اس بات کو اچھا نہ سمجھا کہ وہ ہمدان میں داخل ہو اور اس طرح اس کا بھائی حجاج کی نظر میں متہم ہو جائے البتہ جب وہ علاقہ ماہ دینار میں داخل ہو گیا تو اس نے اپنے بھائی حمزہ کو لکھا کہ چونکہ اخراجات بہت زیادہ ہیں اور سخت تکلیف ہے اس لیے تم روپیہ اور ہتھیاروں سے حتی المقدور میری مدد کرو۔

مطرف نے یزید ابن ابی زیاد مغیرہ بن شعبہ کے آزاد غلام کو حمزہ کے پاس بھیجا تھا۔ رات کے وقت یزید مطرف کا خط لے کر حمزہ کے پاس آیا۔

جب حمزہ نے اسے دیکھا تو کہا:

”خدا کرے کہ تیری ماں کو تیری موت کا صدمہ اٹھانا پڑے تو نے ہی مطرف کو تباہ کیا۔“

یزید نے جواب دیا میں آپ پر سے قربان ہو جاؤں میں نے ہرگز ہرگز انہیں تباہ نہیں کیا بلکہ انہوں نے خود اپنے ہاتھوں اپنے

بیروں میں کلباڑی ماری ہے بلکہ اپنے ساتھ مجھے بھی ہلاک کر ڈالا اور اب مجھے تو یہ ڈر ہے کہ کہیں ان کی وجہ سے آپ نہ تباہ ہو جائیں۔

حزہ نے کہا اچھا پھر کس نے انہیں یہ تجویز سمجھائی۔

یزید نے کہا خود ان کے دل نے۔ اس کے بعد یزید بیٹھ گیا اور پوری روندادان سے بیان کی اور مطرف کا خط جو ان کے نام تھا وہ انہیں دیا۔ حزہ نے خط پڑھا اور کہا بہت اچھا میں ضرور روپیہ اور ہتھیار ان کے پاس بھیج دوں گا۔ مگر یہ بتاؤ کہ کیا یہ بات چھپی رہے گی۔

یزید نے کہا کہ میری رائے میں تو یہ بات مخفی نہیں رہ سکتی۔

اس پر حزہ نے کہا اچھا اگرچہ میں ان کی ایسی مدد تو نہیں کر سکتا جس سے انہیں بہت زیادہ فائدہ پہنچتا یعنی کھلم کھلا انہیں امداد نہیں دے سکتا مگر اس سے آسان یعنی خفیہ طور پر ان کی مدد کرنے سے باز نہیں رہوں گا۔

حزہ بن مغیرہ رضی اللہ عنہ کی مطرف کو امداد:

حزہ نے یزید کے ہمراہ روپیہ اور ہتھیار بھیج دیئے، یزید اسے مطرف کے پاس اس وقت لائے جب کہ ہم ماہ دینار کی منڈیوں میں ایک منڈی سامان متاع نامی میں جو علاقہ اصہبان میں واقع ہے مقیم تھے۔ یہ ایک ایسی منڈی تھی جہاں خوبصورت عورتیں بکنے کے لیے آیا کرتی تھیں۔

مطرف کا قاشان میں قیام:

نضر بن صالح بیان کرتا ہے کہ جیسے ہی یزید روانہ ہوا میں نے لوگوں کو باتیں کرتے سنا کہ مطرف نے اپنے بھائی سے روپیہ اور ہتھیاروں کی امداد طلب کی ہے۔ یہ سن کر میں مطرف کے پاس آیا اور میں نے کہا کہ میں نے سنا ہے مطرف نے اپنا سر پیٹ لیا اور کہا کہ جب پہلی ہی بات مخفی نہیں رہی تو اب کون سی بات ہوگی جو افشا نہ ہو جائے گی۔

اتنے میں یزید بن ابی زیاد بھی آ گیا اور مطرف اپنے ساتھیوں کو لے کر تم، قاشان اور اصہبان کی طرف چل دیا۔

مطرف جب تم اور قاشان پہنچ گیا اور اسے ہر طرف سے اطمینان ہو گیا۔ اس نے حجاج بن جریہ کو بلا یا اور کہا۔ جنگ سبھ میں شیبیب کو جو شکست ہوئی اس کا حال بیان کرو اور کیا تم اس معرکہ میں شریک تھے یا اس سے پہلے ہی چلے آئے تھے۔

حجاج بن جریہ نے کہا ہاں! میں اس معرکہ میں شریک تھا۔

شیبیب خارجی کے قتل پر مطرف کا اظہار افسوس:

مطرف نے کہا تو اچھا اس کا قصہ بیان کرو۔ حجاج نے پورا واقعہ بیان کیا۔ مطرف نے سن کر کہا کہ کاش! شیبیب کو فتح حاصل ہوئی ہوتی۔ اور اگرچہ وہ خود گمراہ تھا مگر وہ دوسرے گمراہ کو قتل کر ڈالتا۔

مطرف کی یہ آرزو اس لیے تھی کہ اگر حجاج ہلاک ہو جاتا تو جس مقصد کے لیے وہ کوشاں تھا وہ پورا ہو جاتا۔

پھر مطرف نے اپنے عمال روانہ کیے۔

نضر بن صالح کہتا ہے کہ اگر قسمت ہی مخالف نہ ہوتی تو مطرف نے تدبیر تو بڑی دوراندیشی سے اختیار کی تھی۔

مطرف کا خط بنام سوید بن سرحان و بکیر بن ہارون:

مطرف نے حسب ذیل خط ریح بن یزید کے ہاتھ سوید بن سرحان انشسی و بکیر بن ہارون الجبلی کے نام ارسال کیا:

”حمد و ثنا کے بعد میں آپ کو کتاب اللہ اور سنت رسول اللہ ﷺ کی طرف دعوت دیتا ہوں اور آپ سے درخواست کرتا ہوں کہ آپ ان لوگوں کے خلاف جہاد کیجیے جو حق سے منحرف ہو گئے ہیں۔ جنہوں نے خراج کو صرف اپنے لیے مخصوص کر لیا ہے اور کلام پاک کے احکام کو ترک کر دیا ہے جب حق و صداقت کی فتح ہو جائے گی اور باطل مٹ جائے گا اور حق کو غلبہ حاصل ہو جائے گا تو پھر ہم انتخاب امیر کے معاملے کو مسلمانوں کے باہمی مشورہ سے طے کر لیں گے جسے وہ پسند کریں گے وہی ہمارا امیر ہوگا۔

جو شخص ہماری اس دعوت کو قبول کر لے گا وہ ہمارا دینی بھائی اور موت و زیست کا ہمارا شریک رہے گا اور اس دعوت کو جو رد کر دے گا ہم اس کے خلاف جہاد کریں گے اور اس کے خلاف اللہ تعالیٰ سے مدد طلب کریں گے۔ ہمارے لیے اس شخص کے خلاف اللہ کی شہادت کافی ہے اور اسے سب سے بڑا نقصان تو یہ ہی ہوگا کہ وہ اللہ کے راستہ میں جہاد کرنے کے فوائد سے متنع نہ ہوگا اور اس سے زیادہ اس کی ذلت ہوگی کہ خدائی حکم کے خلاف وہ ظالموں سے مدد انت کے ساتھ پیش آئے گا۔ اللہ تعالیٰ نے جہاد کو مسلمانوں پر فرض کیا ہے اور ساتھ ہی اس کے یہ بھی کہہ دیا ہے کہ جہاد ایک ایسی شے ہے جو لوگوں پر ناگوار ہے۔

اللہ کی خوشنودی حاصل کرنے کا یہ ہی ذریعہ ہے کہ اس کے حکم کو ماننے میں چون و چرا نہ کرے اور خدا کے دشمنوں سے جہاد کرے۔

اس کے لیے خدا آپ پر اپنی رحمت نازل فرمائے۔ آپ لوگ اس حق کی دعوت کو قبول فرمائیے اور ان لوگوں کو بھی دعوت دیجئے جن کے متعلق آپ کو یہ خیال ہو کہ وہ اس پر لبیک کہنے کے لیے تیار ہوں گے اور جن امور و ذمہ نہ مانتے ہوں انھیں بتا دیجئے۔

جو شخص میری رائے سے اتفاق کرے اور ہماری اس دعوت کو قبول کرے اور اپنے دشمن کو ہمارا دشمن سمجھے اسے چاہیے کہ میرے پاس آ جائے۔ خدا ہمیں اور آپ کو ہدایت دے اور ہماری اور آپ کی توبہ قبول فرمائے اس لیے کہ وہی سب سے بڑا توبہ کا قبول کرنے والا اور مہربان ہے۔ والسلام“۔

سوید بن سرحان اور بکیر کی اطاعت:

جب یہ خط ان دونوں شخصوں کے پاس آیا یہ دونوں اہل رے کی ایک جماعت کے ساتھ چپکے سے نکل کھڑے ہوئے اور دوسرے ان لوگوں کو بھی جو ان کے ساتھ ہوئے انھوں نے دعوت دی اور اس طرح تقریباً اہل رے کے سوا دمیوں کی جماعت کے ساتھ یہ چپکے سے روانہ ہو گئے اور کسی کو معلوم نہ ہوا کہ ان کا مقصد کہاں جانے کا ہے۔ اور مطرف کے پاس آ گئے۔

براء بن قبیصہ کی حجاج کو اطلاع:

براء بن قبیصہ حجاج کی جانب سے اصہبان کا امیر تھا ان واقعات کی اس نے حجاج کو اطلاع دی اور لکھا کہ اگر آپ کو علاقہ

اصہبان وغیرہ کی ضرورت و حفاظت منظور ہے تو فوراً مطرف کے مقابلے کے لئے ایک ایسی زبردست فوج بھیجے جو اس کا اور اس کے ساتھیوں کا استیصال کر دے۔ کیونکہ جس مقام پر وہ اب ہے وہاں اکثر مقامات سے لوگوں کی جماعتیں جا جا کر اس کے ساتھ شامل ہو رہی ہیں۔ اس کے تابعین اور فوج کی تعداد کثیر ہو گئی ہے والسلام۔

حجاج کا ابن قبیصہ کے نام خط:

حجاج نے اس کے جواب میں لکھا کہ جس وقت میرا قاصد تمہارے پاس پہنچے تم اس فوج کے ساتھ جو تمہارے پاس ہے جنگ کی تیاری کرو اور جب عدی بن و تاد تمہارے پاس آ جائیں تم ان کی سرکردگی میں اپنی جمعیت کے ساتھ میدان جنگ کا رخ کرنا۔ ان کے احکام کی تعمیل کرنا اور ان کے مشورہ پر کاربند رہنا۔ والسلام۔

براء بن قبیصہ کی جنگی تیاری:

براء نے اس خط کو پڑھتے ہی فوج کی ترتیب اور آراستگی شروع کر دی۔ حجاج نے بیس بیس پندرہ پندرہ اور دس دس آدمیوں کی جماعتیں ڈاک لے جانے والے گھوڑوں کے ذریعہ سے براء بن قبیصہ کے پاس بھیجنا شروع کیں۔ اس طرح پانسو کی جمعیت اس کے پاس پہنچ گئی اور دو ہزار پہلے سے اس کے پاس تھے۔

حمزہ بن مغیرہ کی معذرت خواہی:

جب جنگ سبھ میں حجاج کو شیبیب کے خلاف فتح ہوئی اسود بن سعد الہمدانی اس فتح میں شریک ہونے کے اثناء راہ میں رے آئے تھے۔ ان کا گزر ہمدان اور جبال میں بھی ہوا اور یہ حمزہ کے پاس بھی آئے۔ حمزہ نے ان سے اپنے بھائی کی امداد کرنے کے معاملے میں معذرت چاہی۔ اسود نے اس واقعہ کو حجاج سے بیان کیا۔ حجاج نے کہا کہ مجھے بھی اس کا علم ہو چکا ہے۔

حمزہ بن مغیرہ کی معزولی و اسیری:

حجاج نے حمزہ کو موقوف کر دینے کا ارادہ کیا۔ مگر پھر اسے خوف پیدا ہوا کہ مبادا حمزہ میرے حکم کو نال جائے اور میرے خلاف ہو جائے۔ قیس بن سعد العجلی حمزہ کے محافظ دستہ کا افسر اعلیٰ تھا۔ بنی عجل اور بنی ربیعہ کی معتد بہ جماعت اس وقت ہمدان میں موجود تھی۔ حجاج نے قیس کو لکھا کہ تم ہمدان کے عامل مقرر کئے جاتے ہو اور حکم دیا کہ اپنے سامنے حمزہ کو گرفتار کر کے بیڑیاں ڈال دو اور جب تک میرا حکم نہ آئے وہ چھوڑا جائے۔

قیس کے پاس جب حجاج کا یہ فرمان تقرر اور حکم پہنچا وہ اپنے قبیلہ والوں کی ایک بڑی جماعت کے ساتھ حمزہ کی طرف آیا۔ جب مسجد میں داخل ہوا تو نماز عصر کی اقامت ہو رہی تھی اس نے حمزہ کے ساتھ نماز پڑھی۔ نماز کے بعد جب حمزہ مسجد سے واپس ہوا تو قیس بھی ساتھ ہوا۔ حجاج کا خط اسے پڑھ کر سنایا اور اپنے تقرر کا فرمان اسے دکھایا۔

حمزہ نے کہا کہ میں اس حکم کی تعمیل کے لئے بلاچون و چرا حاضر ہوں۔ قیس نے حمزہ کو گرفتار کر کے محبوس کر دیا اور ہمدان کی نظامت کا جائزہ لے لیا۔ اپنی قوم کے عمال کو مضافات پر بھیج دیا۔

قیس بن سعد العجلی کا حجاج کے نام خط:

اور حجاج کو حسب ذیل خط کے ذریعہ اس تمام کارروائی کی اطلاع کر دی۔

”حمد و ثنا کے بعد میں آپ کو اطلاع دیتا ہوں کہ میں نے حمزہ بن المغیرہ کو بیڑیاں پہنا کر جیل خانے میں قید کر دیا ہے۔ اپنے عاملوں کو خراج وصول کرنے کے لئے مقرر کر دیا ہے۔

اور خراج وصول کرنا شروع کر دیا ہے۔ اب اگر جناب والا کی رائے ہو تو مجھے اجازت دی جائے کہ میں اپنی قوم اور اپنے علاقہ کے ان لوگوں کے ساتھ جو میرے ساتھ ہوں مطرف کے مقابلے پر جاؤں تاکہ اس سے جہاد کروں اور مجھے یقین ہے کہ خراج وصول کرنے سے زیادہ جہاد کا ثواب ہوگا۔ والسلام“۔

حجاج اس خط کو پڑھ کر ہنسا اور کہنے لگا کہ اس سمت سے ایسی خبریں موصول ہو رہی ہیں جس کی ہمیں توقع نہ تھی۔

دنیا میں سب سے زیادہ حجاج اس وقت حمزہ کے اصہبان پر حاکم رہنے سے خائف تھا کیونکہ اسے ڈرتا تھا کہ حمزہ ضرور روپیہ اور اسلحہ سے اپنے بھائی کی امداد کرے گا اور یہ بھی خیال تھا کہ اگر میں نے کوئی فوری کارروائی اس کے خلاف کی تو ممکن ہے کہ وہ میرے ہی مقابلے کے لئے آمادہ ہو جائے اور عدول حکمی کرے اس لئے حجاج برابر سے بھائے چلا گیا اور موقع پا کر اسے معزول کر دیا۔ جب اس طرف سے اسے اطمینان ہو گیا تو اب اس نے مطرف توجہ مبذول کی۔

حجاج کا قیس کی معزولی کا فیصلہ:

حجاج نے جب قیس بن سعد عجمی کا خط پڑھا اور یہ جملہ سنا کہ اگر جناب والا پسند فرمائیں تو میں مطرف کے مقابلے پر اپنی قوم کے ساتھ جانے کے لئے اور اس سے جہاد کرنے کے لئے تیار ہوں۔ حجاج نے کہا مجھے سب سے زیادہ یہ بات بری معلوم ہوتی ہے کہ عربوں کی تعداد سیر حاصل علاقہ خراج میں زیادہ ہو جائے۔ ابن المعراق کہتے ہیں کہ جب میں نے یہ الفاظ حجاج کی زبان سے سنے مجھے معلوم ہو گیا کہ جب مطرف کے قضیہ سے فارغ ہو جائے گا قیس کو برطرف کر دے گا۔

عدی بن وتاد کو مطرف پر فوج کشی کا حکم:

حجاج نے عدی بن وتاد الایادی عامل رے کو حکم دی کہ مطرف بن مغیرہ کی طرف روانہ ہو جاؤ اور براء بن قبیصہ سے جا کر ملو۔ جب تم دونوں اکٹھے ہو جاؤ تو تم ہی فوج کے سپہ سالار مقرر کئے جاتے ہو۔

عبداللہ بن سلیم الازدی بیان کرتا ہے کہ جب حجاج کا خط عدی بن وتاد کے نام آیا۔ اس وقت میں رے میں ان کے پاس بیٹھا ہوا تھا۔ عدی نے اس خط کو پڑھا اور پھر وہ خط مجھے دے دیا اور میں نے اسے پڑھا۔ اس میں لکھا تھا کہ جس وقت تم میرے اس خط کو پڑھو فوراً اہل رے کے جو تین دستے فوج کے جو تمہارے ساتھ ہیں انھیں لے کر روانہ ہو جاؤ اور جی میں جا کر براء بن قبیصہ سے ملو اور پھر دونوں مطرف کے مقابلے کے لئے جاؤ۔ جب تم دونوں اکٹھے ہو جاؤ تو تم ہی تمام فوج کے سردار مقرر کئے جاتے ہوتا آئیکہ اللہ تعالیٰ مطرف کو ہلاک کر دے اور جب اللہ تعالیٰ مومنین کو اس ذمہ داری سے سبکدوش کر دے۔ تم اللہ کی نگہبانی اور حفاظت میں اپنے مستقر کی طرف پلٹ آنا۔ جب میں نے خط پڑھا لیا عدی نے مجھ سے کہا اٹھو اور تیاری کرو۔ عدی برآمد ہوا فوج کے اجتماع کا حکم دیا۔ مصلدیان فوج کو حکم دیا کہ تین دستے فوج کے منتخب کر لو۔

عدی کی پیش قدمی:

ابھی جمعہ کا دن نہ گزرا تھا کہ ہم روانہ ہو گئے جی پہنچے۔ قبیصہ القہانی بھی نوسوشامیوں کے ساتھ یہاں آ کر مل گئے۔ ان

شامیوں میں عمر بن ہبیرہ بھی تھا۔ ہم صرف دوروز جی میں ٹھہرے۔ عدی بن و تاد اپنے تابع فرمان لوگوں کے ساتھ روانہ ہوئے۔ ان کے ساتھ اہل رے کے تین ہزار جنگجو سپاہی تھے اور براء بن قبیصہ کے ساتھ ایک ہزار سپاہی تھے۔ جنہیں حجاج نے کوفہ سے ان کے ہمراہ روانہ کیا تھا۔ سات سوشامی تھے اور تقریباً ایک ہزار اصہبانی اور کرد اس کے علاوہ تھے۔ اس طرح تقریباً کل چھ ہزار سپاہی تھے۔ عدی روانہ ہوا اور مطرف کے قریب پہنچ گیا۔

عدی کی صف بندی:

جب مطرف کو معلوم ہوا کہ اتنا بڑا لشکر میرے مقابلے کے لئے آ رہا ہے اس نے اپنی فوج کے چاروں طرف خندق کھود لی اور دشمن کے آنے تک خندق کی حفاظت میں یہ تمام فوج پڑی رہی۔

یزید عبداللہ بن زہیر کا آزاد غلام راوی ہے کہ جب یہ واقعہ پیش آیا ہے۔ اس وقت اپنے آقا کے ساتھ تھا۔ عدی نے میدان مقابلہ میں آتے ہی فوج کی ترتیب شروع کی۔ اپنے مہینہ پر عبداللہ بن زہیر کو متعین کیا اور براء بن قبیصہ سے کہا کہ تم میسرہ میں ٹھہرو۔

عدی اور براء بن قبیصہ میں کشیدگی:

براء اس حکم سے چڑ گئے اور کہنے لگے کہ آپ مجھے میسرہ میں کھڑے رہنے کا حکم دیتے ہیں حالانکہ میں بھی آپ کا ہم مرتبہ سردار ہوں۔

یہ میرے شہسوار میسرہ میں متعین ہیں میں نے ان پر طفیل بن عمار بن وائلہ کو جو عرب کے مشہور بہادر ہیں افسر اعلیٰ مقرر کر دیا ہے۔ جب اس کی اطلاع عدی کو ہوئی انھوں نے ابن اقیصر اعمیٰ کو حکم دیا کہ تم جا کر سواروں کی کمان کرو اور براء سے جا کر کہو کہ تمہیں میرے احکام کی تعمیل کرنے کا حکم دیا گیا ہے نہ آپ کو مہینہ سے غرض اور نہ میسرہ سے نہ رسالہ نہ پیادہ فوج پر کوئی حکومت حاصل ہے۔ آپ صرف اسی لئے ہیں کہ میرے ہر حکم کی تعمیل کریں اور کوئی ایسی بات نہ کریں جسے میں ناپسند کروں اور اس طرح میرے اور آپ کے ذاتی تعلقات میں فرق آ جائے۔ عدی براء کی بہت غرت و توقیر کرتا تھا۔

اس کے بعد عدی نے عمر بن ہبیرہ کو میسرہ پر روانہ کیا اور سوشامی سواروں کے ساتھ انھیں حکم دیا کہ تم جا کر اپنی جگہ پر کھڑے ہو جاؤ۔ طفیل بن عامر کی علیحدگی کا حکم:

عمر بن ہبیرہ آئے اور اپنے جھنڈے کے قریب کھڑے ہو گئے ان کے ساتھیوں میں سے ایک شخص نے طفیل بن عامر سے کہا کہ اپنا جھنڈا چھوڑ دو اور ہم سے علیحدہ چلے جاؤ کیونکہ اس جگہ ہم متعین کئے گئے ہیں۔

طفیل نے کہا کہ میں تم سے جھگڑا کرنا نہیں چاہتا۔ یہ جھنڈا براء بن قبیصہ نے جو ہمارے افسر ہیں میرے سپرد کیا تھا۔ اب ہمیں معلوم ہوا کہ تمہارے افسر اعلیٰ اس حصہ فوج کے سردار مقرر لئے گئے ہیں اور اب اگر یہ جھنڈا تمہارے سردار کے سپرد کیا گیا ہے تو خدا انھیں مبارک کرے ہم ہر طرح ان کے احکام کو سننے اور ان کی تعمیل کرنے کے لئے تیار ہیں۔

اس پر عمر بن ہبیرہ نے اپنے ساتھیوں کو ڈانٹا اور کہا الگ ہو جاؤ۔ یہ بھی تمہارے بھائی اور عزیز ہیں اور پھر طفیل سے کہا کہ ہمارا

جھنڈا آپ ہی کا جھنڈا ہے اگر آپ کی خوشی ہو تو ہم اسے آپ ہی کے سپرد کر دیتے ہیں۔
راوی کہتا ہے کہ ان دونوں شخصوں نے اس موقع پر جس حلم و بردباری کا ثبوت دیا اس کی نظیر نہیں ملتی۔
پھر عدی گھوڑے پر سے اتر پڑا اور مطرف پر حملہ آور ہوا۔

مطرف کی صف بندی:

دوسری طرف مطرف نے حجاج بن جاریہ کو اپنے مہمنہ پر اربیع بن یزید الاسدی کو اپنے میسرہ پر اور سلیمان بن صخر المرزنی کو محافظ دستہ پر سردار مقرر کیا اور خود پایادہ سپاہ کے دستہ کے ساتھ ہو گیا۔ اور یزید بن ابی زیاد (مطرف کے والد مغیرہ بن شعبہ کا غلام) اس کا علم بردار تھا۔

بکیر بن ہارون کا مخالفین سے خطاب:

جب دونوں فوجیں ایک دوسرے کی طرف بڑھیں اور قریب آ گئیں۔ مطرف نے بکیر بن ہارون الحجلی سے کہا کہ تم جاؤ اور مقابل فوج کو کتاب اللہ اور سنت رسول اللہ ﷺ کی دعوت دو اور ان کی بد اعمالیوں پر انہیں سرزنش کرو۔

چنانچہ بکیر اپنے ایک مشکئی گھوڑے پر جس کی دم مقطوع تھی سوار ہو کر خود سے مسلح کلائیوں پر فولادی دستانے ہاتھ میں نیزہ۔ زرہ کو مینی شالی چادروں کے سرخ کناروں سے باندھے میدان جنگ میں آئے اور با آواز بلند دشمن سے یوں مخاطب ہوئے:

”اے ہمارے ہم قبیلہ ہم مذہب اور ہم ملت لوگو! میں آپ سے اس ذات کا واسطہ دے کر کہ جس کے سوا اور کوئی معبود نہیں ہے جس پر تمہاری پوشیدہ اور علانیہ تمام باتیں یکساں منکشف ہیں درخواست کرتا ہوں جب کہ تم ہمارے ساتھ انصاف اور صداقت کے سلوک کے مدعی ہو اور یہ تمہاری تمام خیر سگالیاں مخلوقات کو چھوڑ کر صرف اللہ ہی کے لیے ہیں اور تم ان تمام باتوں کے لیے جنہیں خداوند عالم اپنے بندوں کے متعلق جانتا ہے گواہ ہو تو مجھے عبد الملک اور حجاج کے متعلق اپنی رائے سے آگاہ کرو کہ وہ کیسے ہیں۔ کیا آپ لوگ اس سے ناواقف ہیں کہ یہ لوگ سخت ظالم خود غرض نفسانی خواہشوں کے بندے ہیں محض شبہ کی بنا پر لوگوں کو زندان بلا میں ڈالتے ہیں غصہ کے جوش و خروش میں ہندگان الہی کو قتل کر ڈالتے ہیں۔“

ہر طرف سے آوازیں آئیں کہ اے دشمن خدا ایسا نہیں ہے۔ تو جھوٹ بولتا ہے۔ بکیر نے کہا افسوس:

﴿لَا تَفْتَرُوا عَلَى اللَّهِ كَذِبًا فَيُسْحِتَكُمْ بِعَذَابٍ وَقَدْ خَابَ مَنِ افْتَرَى﴾

”اللہ پر جھوٹ تہمت نہ لگاؤ، مبادوہ تمہیں کسی عذاب سے بالکل تباہ کر ڈالے اور بے شک جس نے تہمت لگائی وہ محروم رہا۔“
کیا تم اللہ کو سبق دینا چاہتے ہو میں نے تو تم سے شہادت طلب کی تھی اور اللہ تعالیٰ نے شہادت کے اخفا کے بارہ میں فرمایا ہے:

﴿وَمَنْ يَكْتُمْهَا فَإِنَّهُ إِثْمٌ قَلْبُهُ﴾

”جو شہادت کا اخفا کرے گا تو ضرور اس کا دل گناہ گار ہوگا۔“

عدی کے آزاد غلام صارم کا قتل:

صارم عدی بن واد کا آزاد غلام جو اس روز اس کا علم بردار بھی تھا بکیر کے مقابلہ پر نکلا اور اس پر حملہ آور ہوا۔ دونوں بہادر اپنی اپنی تلواروں سے ایک دوسرے پر وار کرتے رہے مگر عدی کا آزاد غلام بکیر کا بال بھی بیکانہ کر سکا۔

بکیر نے تلوار کے ایک ہی ہاتھ میں اس کا کام تمام کر دیا اور آگے بڑھ کر کہا کہ ایک ایک شہسوار مقابلے پر آجائے مگر جب کوئی مقابلہ پر نہیں آیا۔ بکیر یہ شعر پڑھنے لگا۔

صَارِمٌ قَدْ لَا قِيَتَ سَيْفًا صَارِمًا وَاسْتَدَا ذَالْبِدَةَ ضَبَارِمًا
تیز چہرہ: ”اے صارم تو نے ایک شمشیر براں اور ایک بالدار دلیر و خونخوار شیر سے مقابلہ کیا۔“

حجاج بن جاریہ کا میسرہ پر حملہ:

حجاج بن جاریہ نے جو مینہ پر متعین تھا، عمر بن ہبیرہ پر جو عدی کے میسرہ پر تھا حملہ کیا۔ اسی میسرہ میں طفیل بن عامر بن وائلہ بھی تھا، حجاج اور طفیل مقابل ہوئے یہ دونوں آپس میں بڑے دوست تھے اور برادرانہ تعلقات رکھتے تھے جب انہوں نے ایک دوسرے کو شناخت کیا تو اگرچہ وار کرنے کے لیے تلواریں اٹھا چکے تھے مگر پھر اپنے ہاتھ روک لیے۔ دونوں فوجوں میں دیر تک جنگ ہوتی رہی۔ عدی بن وتاد کا میسرہ تھوڑی دیر میں پیچھے ہٹ گیا اور حجاج پھر اپنی جگہ پر آ کر کھڑا ہو گیا۔

ربیع بن یزید کا عبدالرحمن بن زہیر پر حملہ:

اس کے بعد ربیع بن یزید نے عبداللہ بن زہیر پر حملہ کیا۔ عرصہ تک جنگ ہوتی رہی پھر کچھ لوگوں نے اسدی پر حملہ کیا اور اسے قتل کر ڈالا۔ اس لیے مطرف بن المغیرہ رضی اللہ عنہ کے میسرہ کو شکست ہوئی اور یہ پیچھے ہٹ کر مطرف کے پاس چلا آیا، اس کے بعد عمر بن ہبیرہ نے حجاج بن جاریہ اور اس کی فوج پر حملہ کیا اور دیر تک ان میں مقابلہ رہا۔ حجاج بھی اس سے بچ کر مطرف کے پاس چلا آیا۔

سلیمان بن صخر المزنی کا قتل:

ابن اقیصر الحمیری نے رسالے کے ساتھ سلیمان بن صخر المزنی پر حملہ کیا اور اسے قتل کر ڈالا۔ ان کا رسالہ پسا ہوا اور مطرف کے پاس چلا آیا اور مطرف کے قریب دونوں طرف ایسا سخت رن پڑا کہ جس کی نظیر نہیں ملتی۔ ابن اقیصر بڑھتے بڑھتے مطرف تک جا پہنچا۔

مطرف بن مغیرہ رضی اللہ عنہ کا قتل:

نضر بن صالح راوی ہے کہ مطرف اس وقت اپنے دشمنوں کو مخاطب کر کے کہہ رہے تھے کہ:

﴿يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِّنْ دُونِ اللَّهِ فَإِن تَوَلَّوْا فَقُولُوا اشْهَدُوا بِأَنَّا مُسْلِمُونَ﴾

”اے اہل کتاب اس بات کی طرف آؤ جو ہمارے اور تمہارے درمیان یکساں ہے کہ ہم سوائے اللہ کے اور کسی کی عبادت نہ کریں اور کسی شے کو اس کا شریک نہ گردانیں اور سوائے اللہ کے اور کسی کو اپنا آقا نہ بنائیں۔ اگر وہ اس سے روگردانی کریں تو تم (اے مسلمانو!) ان سے کہہ دینا کہ تم لوگ گواہ رہو کہ ہم مسلمان ہیں۔“

مطرف لڑتا رہا اور مارا گیا۔ عمر بن ہبیرہ نے اس کا سر کاٹ لیا اور یہ بھی بیان کیا گیا ہے کہ ابن اقیصر نے اسے قتل کیا تھا اور کئی مرتبہ دوڑ دوڑ کر اس کی جانب حملہ آور ہوا تھا۔ البتہ اس کے سر کو ابن ہبیرہ نے کاٹا اور عدی بن وتاد کے پاس لے کر آیا اور انعام و

اکرام حاصل کیا۔

عمر بن ہبیرہ کی شجاعت:

اس جنگ میں عمر بن ہبیرہ نہایت بہادری سے لڑا اور اس نے خوب جوہر شجاعت دکھائے۔
 کلیم بن ابی سفیان الازدی نے یزید بن ابی زیاد مغیرہ کے آزاد غلام کو جو اس جنگ میں مطرف کا علم بردار تھا قتل کیا۔
 عبدالرحمن بن عبداللہ کا قتل:

اب یہ فوج مطرف کے فوجی پڑاؤ میں داخل ہوئی۔ مطرف نے اپنے فوجی پڑاؤ پر عبدالرحمن بن عبداللہ بن عقیف الازدی کو
 سردار مقرر کیا تھا۔ یہ بھی مارا گیا۔ یہ ایک نہایت نیک اور عابد و زاہد آدمی تھا۔
 زیدان لوگوں کا غلام جو عدی بن داد کے ساتھ تھے راوی ہے کہ میں نے اس کے سر کو ابن اقیصر کے پاس دیکھا۔ مجھ سے نہ
 رہا گیا اور میں نے اس سے کہا کہ تو نے بڑے مجاہد نمازی پرہیزگار کو جو ہمیشہ ذکر و شغل میں رہتا تھا قتل کیا۔
 ابن اقیصر میری طرف آیا اور پوچھا کہ تو کون ہے؟ میرے مالک نے اس سے کہا کہ یہ میرا غلام ہے۔ پھر عدی کے ساتھ
 رے واپس چلے آئے۔

عدی نے ان لوگوں کو جنہوں نے جنگ میں نمایاں بہادری دکھائی تھی حجاج کی خدمت میں بھیجا حجاج نے ان کی تکریم و تحریم کی
 اور انہیں انعام وغیرہ دیا۔
 مطرف کے ساتھیوں کو امان:

جب عدی رے واپس چلا آیا۔ بنی بجیلہ اس کے پاس آئے اور بکیر بن ہارون کی معافی کے خواستگار ہوئے۔ عدی نے اسے
 معافی دے دی۔

بنی ثقیف نے سوید بن سرحان الثقیفی کے لیے امان طلب کی۔ عدی نے اسے بھی امان دے دی۔ اسی طرح جس قدر آدمی
 مطرف کے ساتھ تھے ان کے خاندان والوں نے عدی سے ان کے لیے امان کی درخواست کی اور یہ خوب کیا۔
 مطرف کے کچھ ساتھی مطرف کے لشکر گاہ میں گھیر لیے گئے ان لوگوں نے چلانا شروع کیا ”اے براء! ہمارے لیے امان
 حاصل کرو۔ اے براء! ہماری شفا رس کرو“۔ براء نے ان کی سفارش کی اور وہ لوگ چھوڑ دیئے گئے۔ عدی نے بہت سے لوگوں کو
 گرفتار کر لیا تھا۔ مگر پھر سب کو رہا کر دیا۔

نضر بن صالح راوی ہے کہ عدی حلوان میں سوید بن عبدالرحمن کے پاس آیا۔ سوید نے ان کی بہت تعظیم و تکریم کی اور خلعت و
 انعام دیا۔ اس کے بعد وہ کو فہ واپس چلا آیا۔

حجاج بن جریہ کو امان:

حجاج بن جریہ اس جنگ کے ختم ہونے کے بعد رے آ گیا یہیں اس کی تعیناتی تھی۔ لوگوں نے عدی سے اس کی بھی سفارش
 کی مگر عدی نے کہا کہ یہ تو مشہور آدمی ہے اور اس کی شہرت مطرف کے ساتھ رہنے کی وجہ سے بھی ہو چکی ہے اور حجاج کا خط اس کے
 بارے میں آچکا ہے۔

عبداللہ بن زہیر راوی ہے کہ میں بھی ان لوگوں میں تھا جنہوں نے حجاج بن جریہ کی سفارش کی تھی مگر عدی نے ہمیں حجاج کا خط نکال کر دکھایا جس میں مسطور تھا کہ اگر حجاج بن جریہ مارا گیا تو بہت ہی اچھا ہوا کیونکہ میں بھی چاہتا ہوں اور اگر وہ اب تک زندہ ہے تو اسے اپنے سامنے پکڑ لو اور بیڑیاں ڈال کر میرے پاس بھیج دو۔ عدی نے کہا اس کے بارے میں یہ خط میرے پاس آچکا ہے میں مجبور ہوں کہ اس کی تعمیل کروں۔ اگر حجاج نے یہ احکام نہ دیئے ہوتے تو میں ضرور اسے امان دے دیتا اور چھوڑ دیتا۔ راوی کہتا ہے کہ یہ سن کر ہم خاموش ہو رہے اور اس کے پاس سے اٹھ کر چلے آئے تا وقتیکہ عدی بن واثق معزول نہ کر دیئے گئے۔ حجاج بن جریہ برابر خائف رہا۔ مگر جب عدی کے برطرف ہونے کے بعد خالد بن عتاب بن ورقاء ان کی جگہ مقرر ہوئے تو میں ان کے پاس گیا اور حجاج بن جریہ کی ان سے سفارش کی اور خالد نے اسے امان دے دی۔



قطری بن الفجاریہ خارجی

قطری بن الفجاریہ کی مخالفت:

اسی سنہ میں قطری بن الفجاریہ کے پیرو خارجیوں میں اختلاف پیدا ہوا، بعض خارجیوں نے قطری کی مخالفت کی، اسے چھوڑ دیا اور اس کی جگہ عبد رب کبیر کے ہاتھ پر بیعت کر لی۔ اور بعض بدستور قطری ہی کے طرف دار رہے۔

اس واقعہ کی تفصیل اور اسباب کہ کیوں خارجیوں میں اختلاف پیدا ہوا، جس کی وجہ سے وہ آخر میں تباہ ہوئے، حسب ذیل

ہیں:

جنگ بستان:

جب حجاج نے عقب بن ورقاء کو مہلب کی فوج سے واپس بلا لیا، مہلب ساہور میں مقیم رہے۔ اور تقریباً ایک سال تک برابر خارجیوں کا مقابلہ کرتے رہے پھر مہلب اور خارجیوں کے درمیان بستان پر جنگ ہوئی، جس میں مہلب نے انہیں سخت نقصان پہنچایا۔ کرمان پر خارجیوں کا قبضہ تھا اور فارس پر مہلب کا قبضہ تھا۔ چونکہ علاقہ فارس سے انہیں سامانِ خوراک بہم نہیں پہنچتا تھا اور اپنے شہروں سے وہ بہت دور ہو گئے تھے۔ اس لیے وہ سخت دقت میں مبتلا تھے اور اب ان کی حالت ناقابل برداشت ہو گئی تھی۔ اس لیے مجبوراً انہیں کرمان آنا پڑا۔

مہلب اور خوارج کی جنگ:

مہلب ان کے تعاقب میں روانہ ہوا اور حیرت میں آ کر پڑاؤ کیا (حیرت کرمان کا ایک قصبہ ہے) اور اس مقام پر وہ ایک سال سے زیادہ برابر خارجیوں سے نہایت ہی شدید جنگ کرتا رہا۔ اور فارس کے تمام علاقہ سے انہیں نکال دیا، جب یہ تمام علاقہ مہلب کے قبضہ میں آ گیا۔ حجاج نے اس کو مہلب سے نکال کر اپنے عامل اس پر بھیج دیے اس قصبے کی اطلاع عبد الملک کو ہوئی۔ کوہستانی علاقہ کی مہلب کو حوالگی:

عبد الملک نے حجاج کو لکھا کہ فارس کے علاقہ کوہستانی کا خراج بالکل مہلب کے ہاتھ میں دے دو۔ کیونکہ فوج کے لیے اخراجات کی بھی ضرورت ہے۔ اور سہ سالہ فوج کی بھی اسی طرح امداد کرنا ضروری ہے، علاوہ بریں پر گنہ فساد اور داجر اور پر گنہ اصطر بھی ان کی جاگیر میں دے دیئے جائیں۔ حجاج نے اس حکم کی تعمیل میں یہ تمام علاقے مہلب کے حوالے کر دیئے، مہلب نے اپنے عامل ان مقامات پر بھیج دیئے۔ اور یہ دونوں پر گنہ دشمن کے مقابلہ کے لیے ان کی تمام ضروریات مہیا کرتے تھے۔ اسی کے متعلق ایک ازدی شاعر نے یہ کہا تھا۔ اور اس میں مہلب پر طنز بھی کیا ہے۔

و نسجی للمغیرة و لرقاد

نقاتل عن قصور در ابجر د

نتیجہً: ”ہم دراج برد کے قلعوں کی مدافعت میں لڑتے ہیں اور مغیرہ اور رقاد کے لیے خراج وصول کرتے ہیں۔“
 رقاد بن زیاد بن ہام بن تنیک کا ایک شخص تھا جس کی مہلب بہت زیادہ عزت و تکریم کیا کرتا تھا۔
 حجاج کا مہلب کے نام خط:

حجاج نے براء بن قیسہ کو مہلب کے پاس بھیجا۔ اور حسب ذیل خط انہیں لکھا:
 ”حمد و ثنا کے بعد میرا یہ خیال ہے کہ اگر تم چاہتے تو اب تک خارجیوں کو ان کے کیفر کردار کو پہنچا دیتے۔ مگر تم چاہتے ہو کہ وہ زیادہ عرصے تک زندہ رہیں تاکہ تم اس تمام علاقہ کو جو تمہارے گرد ہے کھا جاؤ میں نے براء بن قیسہ کو تمہارے پاس اس غرض سے بھیجا ہے تاکہ یہ تمہیں خارجیوں کے مقابلے کے لیے تیار کریں۔ اس لیے جب براء تمہارے پاس پہنچیں تم تمام مسلمانوں کے ساتھ خارجیوں پر حملہ کرنا اور اپنی تمام طاقت اور کوشش ان کے مقابلہ میں صرف کرنا اور حلیے بہانے اور مہملات اور ایسی باتوں سے جن کا کرنا تمہارے لیے سزاوار نہیں ہے باز آؤ ایسے امور کو میں تم ایسے شخص کی جانب سے اچھا نہیں سمجھتا بچو اور انہیں چھوڑ دو۔ والسلام۔“

مہلب کا خوارج پر حملہ:

اس خط کے پڑھتے ہی مہلب نے اپنے تمام بیٹوں کو ایک ایک دستہ فوج کے ساتھ مقابلہ کے لیے روانہ کیا اور اسی طرح تمام فوج کو بھی اپنے اپنے جھنڈوں اور فوجی ترتیب اور دستوں پر منقسم کر کے میدان جنگ میں بھیجا۔
 براء بن قیسہ بھی آئے مہلب نے انہیں ایک قریب کے ٹیلے پر کھڑا کر دیا۔ جہاں سے کہ وہ تمام فوج کی نقل و حرکت اور معرکہ کارزار کا پچشم خود معائنہ کر سکتے تھے۔ اب رسالے کے دستوں نے رسالے کے دستوں پر پیدل سپاہ نے پیدل سپاہ پر حملہ کرنا شروع کر دیا۔ اور صبح کی نماز سے لے کر نصف النہار تک ایسی شدید جنگ ہوئی جس کی نظیر نہیں ملتی۔ دوپہر کے وقت یہ فوجیں بھی واپس پلٹ آئیں۔

پسران مہلب کی شجاعت:

براء بن قیسہ مہلب کے پاس آئے اور کہنے لگے بخدا میں نے تمہارے بیٹوں کی مثل بہادر کبھی نہیں دیکھے۔ اور نہ تمہارے شہسواروں کے سے شہسوار دیکھے۔ اور نہ ان لوگوں کے مثل جن سے تمہارا مقابلہ تھا۔ میں نے کسی کو ثابت قدم اور شجاع دیکھا۔
 بخدا تم بالکل معذور ہو تمہارا کوئی قصور نہیں۔

اب مہلب اپنی تمام فوج کے ساتھ واپس پلٹ آئے۔ اور عصر کے وقت پھر تمام فوج کو لے کر خارجیوں کے مقابلے پر چلے ان کے بیٹے حسب سابق اپنے اپنے دستہ کی کمان کر رہے تھے اور انہوں نے اس وقت بھی صبح کی طرح خارجیوں سے نہایت ہی شدید جنگ کی۔

ابی طلحہ کا بیان:

ابی طلحہ راوی ہے کہ خارجیوں کے ایک رسالے کے دستہ کا ہمارے ایک دستہ سے مقابلہ ہوا۔ اور ان میں نہایت ہی شدید معرکہ جہاد و قتال گرم ہوا۔ کوئی فریق بھی مقابلہ سے ہٹنا نہیں چاہتا تھا۔ یہاں تک کہ ظلمت شب ان کے درمیان حائل ہو گئی تو ایک

نے دوسرے سے سوال کیا کہ تم کس قبیلہ سے تعلق رکھتے ہو انہوں نے کہا کہ ہم بنی تمیم ہیں۔ دوسرے فریق نے کہا کہ ہم بھی بنی تمیم ہیں اور اس طرح شام کے وقت دونوں فریق علیحدہ علیحدہ ہو گئے۔

براء بن قبیصہ کی روانگی کوفہ:

مہلب نے براء سے پوچھا فرمائیے آپ نے کیا دیکھا۔ براء نے کہا بخدا! میں نے ایسے لوگوں کو تمہارے مقابل پایا کہ یہ صرف اللہ تعالیٰ ہی کی امداد ہے جو ان کے خلاف تمہیں کامیاب کر رہی ہے۔

مہلب نے براء کی بہت کچھ خاطر مدارات کی اور انہیں نذرانہ دیا خلعت دیا اور گھوڑا اور دس ہزار درہم دیئے۔

براء حجاج کے پاس واپس چلے آئے اپنا چشم دید واقعہ بیان کیا۔ اور مہلب کی معذوری ظاہر کی مہلب نے حجاج کو یہ خط

لکھا۔

مہلب کا حجاج کے نام خط:

”میرے پاس جناب والا کا خط آیا۔ جس میں آپ نے خارجیوں کے معاملہ میں مجھ پر الزام عائد کیا تھا اور مجھے حکم دیا کہ میں ان پر حملہ کروں۔ اور یہ تمام کارروائی آپ کے فرستادہ شخص کے سامنے ہو۔ چنانچہ میں نے آپ کے احکام کی تعمیل کر دی۔ اب آپ اپنے قاصد سے جو کچھ انہوں نے چشم خود دیکھا ہے دریافت فرمائیں۔ اگر ان کا تباہ کرنا یا ان کے مقام سے انہیں نکال دینا یہ میری قدرت میں ہوتا اور پھر میں ایسا نہ کرتا تو تب یقیناً اس کے یہ معنی ہوتے کہ نہ امیر المومنین سے میں نے وفا کی نہ آپ کی خیر خواہی۔ بلکہ مسلمانوں کو دھوکے میں رکھا، معاذ اللہ میرا ہرگز یہ طرز عمل نہیں اور نہ اس طرح میں خدا کو منہ دکھا سکتا ہوں۔ والسلام“۔

مقطع الضمی کے قتل کا مطالبہ:

غرضیکہ مہلب اسی طرح مسلسل آٹھ ماہ تک خارجیوں سے برسہا پیکار رہے۔ ان کے خلاف کوئی دقیقہ اٹھا نہیں رکھا جب کبھی خارجیوں نے مہلب اور ان کے ساتھی اہل عراق پر کمین گاہ سے حملہ کرنے کی کوشش کی۔ ان لوگوں نے ہمیشہ انہیں تیروں اور تلواروں سے زک دی اور اپنی حفاظت کی ایک مقطع الضمی نامی تھا جو قطری کی طرف سے کرمان کی ایک سمت کا عامل تھا۔ یہ ایک فوج کی جماعت اپنے ساتھ لے کر نکلا اور خارجیوں کے ایک بڑے بہادر شخص کو اس نے قتل کر ڈالا۔ تمام خارجی قطری کے پاس دوڑے آئے اور یہ واقعہ بیان کیا اور مطالبہ کیا کہ اس شخص کو جو قبیلہ بنی ضبہ سے تعلق رکھتا ہے ہمارے حوالے کر دیا جائے تاکہ ہم اسے اپنے ساتھی کے بدلہ میں قتل کر ڈالیں۔

قطری خارجی اور خوارج میں اختلاف:

قطری نے کہا میری رائے تو یہ ہے نہیں کہ میں ایسا کروں اس شخص نے کلام پاک کے معنی بیان کرنے میں غلطی کی تھی۔ اور میں مناسب نہیں سمجھتا کہ تم اسے قتل کر ڈالو۔ کیونکہ وہ بہت ہی نیک اور بزرگ شخص ہے۔

خارجیوں نے کہا ہاں اسے ضرور قتل کر ڈالنا چاہیے۔ قطری نے کہا کہ ہرگز نہیں۔ غرضیکہ یہی واقعہ ان کے اختلاف کی بنیاد ہوا۔ خارجیوں نے عبد رب کبیر کو اپنا سردار بنا لیا اور قطری کو چھوڑ دیا۔

قطری خارجی اور مخالف خوارج کی شب و روز جنگ:

ایک مختصر سی جماعت نے قطری کے ہاتھ پر بیعت کر لی۔ جو تقریباً خارجیوں کی مجموعی تعداد کی ایک چوتھائی یا پانچواں حصہ ہو گی۔ قطری اس جماعت کے ساتھ اپنے مخالف خارجیوں سے تقریباً ایک ماہ تک دن رات لڑتا رہا۔ اس واقعہ کی اطلاع مہلب نے حجاج کو دی اور لکھا:

”اللہ تعالیٰ نے خارجیوں کے جوش و خروش کو ان کے جھگڑے ہی میں ٹھنڈا کر دیا۔ خارجیوں کی ایک بڑی جماعت نے تو قطری کا ساتھ چھوڑ کر عبد رب کبیر کے ہاتھ پر بیعت کر لی، ایک چھوٹی سی جماعت اب بھی اس کے ساتھ رہی۔ اور ان دونوں فریقوں میں رات دن معرکہ کارزار گرم ہوا اور مجھے توقع ہے کہ ان شاء اللہ یہی واقعہ ان کی تباہی کا سبب ہوگا۔ والسلام“

حجاج کا مہلب کو خوارج پر حملہ کرنے کا حکم:

حجاج نے اس کے جواب میں مہلب کو لکھا:

”تمہارا خط آیا، خارجیوں کی باہمی پھوٹ کے متعلق جو کچھ تم نے تذکرہ کیا ہے میں نے اسے پڑھا، جب میرا خط تمہیں ملے تو تم اسی حالت میں کہ ان کے آپس میں اختلاف اور دشمنی پڑ گئی ہے قبل اس کے کہ پھر ان میں یک جہتی اور اتفاق ہو جائے ان پر حملہ کرو اور اس وقت تمہارے حملہ کر دینے سے انہیں شدید ترین نقصان پہنچے گا۔ والسلام“

مہلب کی خوارج کی خانہ جنگی میں خاموشی:

مہلب نے اس کے جواب میں لکھا:

”جناب والا کا مراسلہ مجھے ملا۔ جو کچھ اس میں مذکور تھا میں اسے سمجھ گیا۔ مگر میری رائے یہ ہے کہ جب تک وہ ایک دوسرے سے دست و گریبان ہیں اور اس طرح اپنی تعداد گھٹا رہے ہیں میں تماشہ دیکھتا ہوں گا اور ان سے کچھ نہ بولوں گا اگر اسی طرح وہ ختم ہو گئے تو فہو المراد اور اسی میں ان کی مکمل تباہی ہے اور اگر ان میں پھرا اتحاد ہو گیا تو اس وقت وہ اس خانہ جنگی سے بہت کمزور ہو چکے ہوں گے۔ میں فوراً ہی ان پر حملہ کر دوں گا۔ اس وقت ان کی یہ طاقت و شوکت باقی نہیں رہے گی۔ اور ان شاء اللہ ان کا تباہ کرنا بہت ہی آسان ہوگا۔“

قطری کی روانگی طبرستان:

حجاج خاموش ہو گیا۔ اور مہلب بھی چپ بیٹھے ہوئے دور سے تماشہ دیکھتے رہے۔ خارجی اسی طرح ایک ماہ تک خانہ جنگی میں

مصروف رہے۔ اس کے بعد قطری ان لوگوں کے ساتھ جنہوں نے اس کے ہاتھ پر بیعت کر لی تھی طبرستان کی طرف چلا۔

خوارج کی عبد رب کبیر کی بیعت:

اور باقی تمام خارجیوں نے عبد رب کبیر کے ہاتھ پر بیعت کر لی، پھر فوراً ہی مہلب نے خارجیوں پر حملہ کر دیا۔ خارجیوں نے

بھی مہلب کا نہایت سختی سے مقابلہ کیا۔ مگر اللہ تعالیٰ نے انہیں تباہ کر دیا۔ اور بہت تھوڑے ان میں سے بچ سکے باقی تمام کے تمام وہیں

کھیت رہے۔

ان کی قیام گاہ پر قبضہ کر لیا گیا اور جو کچھ اس میں ساز و سامان تھا وہ سب لے لیا گیا۔ اور سب کو قید کر کے لونڈی غلام بنایا۔ کیونکہ خارجی بھی مسلمانوں کے ساتھ ایسا ہی سلوک کیا کرتے تھے۔

جب کرمان میں خارجیوں کے درمیان اختلاف ہوا۔ جس کا ذکر ہم اوپر بیان کر چکے ہیں تو خارجی عبد رب کبیر کے ساتھ ہوئے۔ اور کچھ قطری کے ساتھ ہو گئے۔ مگر اس سے قطری کی طاقت کو بہت ضعف پہنچا۔ اور اب اس نے طبرستان کا رخ کیا۔

سفیان بن الابرود کا قطری خارجی کا تعاقب:

حجاج کو قطری کی حالت کی اطلاع ہوئی۔ اس نے اہل شام کے ایک زبردست لشکر کو بسر کردگی سفیان بن الابرود قطری کے تعاقب میں روانہ کیا۔ سفیان روانہ ہو کر رہے پہنچا۔ اور اب یہاں سے اس نے خارجیوں کا پیچھا کیا۔ طبرستان میں اہل کوفہ کی جو جماعت تھی اسحاق محمد بن الاشعث اس کے سپہ سالار تھے۔ حجاج نے انہیں حکم دیا کہ تم سفیان کے احکام کی تعمیل کرو۔ اور وہی تمہارے افسر ہیں۔

اسحاق بھی سفیان سے آئے اور اب یہ دونوں سردار قطری کی تلاش میں روانہ ہوئے اور طبرستان کے پہاڑوں کی ایک گھاٹی میں اس سے ٹکرائے ہوئے اور پکڑے ہوئے تھے۔ اور پکڑنے ہی سختی سے جنگ شروع کر دی۔ قطری کے ساتھی اس سے علیحدہ ہو گئے۔ اور وہ اپنے گھوڑے یا نچر پر سے پہاڑ کے کھڈ کی تہہ میں لڑھکتا ہوا چلا گیا۔

ایک ضعیفہ کا معاویہ بن محسن پر حملہ:

معاویہ بن محسن الکندی کا بیان ہے کہ جب وہ وہ گرام میں نے اسے دیکھا مگر اسے پہچانتا نہ تھا۔ میں نے پندرہ عربی عورتیں دیکھیں جو اپنے حسن و جمال اور شکل و صورت میں قدرت خدا کا ایک نمونہ تھیں۔ سوائے ایک بڑھیا کے کہ وہ بھی ان میں تھی۔ وہ اپنی آپ ہی مثال تھیں۔ میں نے ان پر حملہ کیا اور انہیں سفیان بن الابرود کی طرف کھڈ پر لایا۔ جب میں انہیں سفیان کے قریب لے آیا تو اس بڑھیا نے تلوار نکال کر مجھ پر حملہ کیا۔ اور ایک ایسا ہاتھ مارا کہ تلوار میرا خود کاٹ کر میرے حلق کی کھال کو کاٹتی ہوئی الجھ گئی۔ اس پر میں نے اس کے سر پر تلوار کا ایک ہی ہاتھ رسید کیا کہ اس کا خاتمہ ہو گیا اور زمین پر گر پڑی۔

اب میں ان نوجوان عورتوں کو لے کر آگے بڑھا اور انہیں میں نے سفیان کے حوالے کر دیا۔ سفیان اس بڑھیا کی جرأت پر ہنس رہا تھا اور پھر اس نے مجھ سے کہا کہیے آپ نے اسے کیوں قتل کر ڈالا میں نے عرض کیا کہ جناب والا نے ملاحظہ نہیں فرمایا کہ اس نے تو مجھ پر تلوار کا ایسا وار کیا تھا کہ قریب تھا کہ مجھے قتل ہی کر ڈالے۔

قطری خارجی اور ایک گنوار:

سفیان نے کہا کہ ہاں بے شک میں نے خود اس واقعہ کو دیکھا ہے میں تمہیں اس فعل پر الزام نہیں دیتا اس علاقے کا ایک گنوار اس جگہ آیا جہاں کہ قطری پہاڑ کی گھاٹی سے گرا پڑا ہوا تھا۔ چونکہ اسے سخت پیاس معلوم ہو رہی تھی اس نے گنوار سے کہا کہ مجھے پانی پلا۔ گنوار نے کہا کچھ دلوائیے تو پلاؤں۔ قطری نے کہا تجھے مانگتے ہوئے شرم نہیں آتی۔ یہاں میرے پاس سوائے ان ہتھیاروں کے اور کیا ہے اور اگر تو مجھے پانی پلا دے گا تو یہ ہتھیار میں تجھے دے دوں گا۔

گنوار نے کہا نہیں جناب ابھی دے دیجیے۔ قطری نے کہا کہ تا وقتیکہ تم پانی لا کر نہ پلاؤ۔ میں نہیں دے سکتا۔

قطری خارجی کا قتل:

غرض کہ وہ گنوار وہاں سے چلا آیا اور پہاڑ پر چڑھ کر بہت اونچی جگہ سے ایک بڑا بھاری پتھر لڑھکا دیا۔ پتھر لڑھکتا ہوا قطری تک پہنچا اور اس کے سرین پر لگا جس سے اس کا حال اور بھی ستیم ہو گیا پھر اس گنوار نے اور لوگوں کو آواز دے کر اپنی طرف بلا لیا۔ اسے اس وقت تک معلوم نہ تھا کہ یہ ہی قطری ہے۔ البتہ اس کی ذاتی وجاہت اور پورے اسلحہ سے جو وہ سجائے ہوئے تھا۔ اس نے خیال کیا کہ یہ خارجیوں کا کوئی بڑا شخص ہے۔

قطری خارجی کے قتل کے مدعی:

قطری کو دیکھتے ہی کئی ایک کوفے والے اس کی طرف لپکے۔ اور اس کا کام تمام کیا۔ ان لوگوں میں سورہ بن الجراثیمی، جعفر بن عبدالرحمن بن مخنف، صباح بن محمد بن الاشعث، بازام بنی اشعث کا آزاد غلام اور عمر بن ابی صلت بن کنانہ بن نصر بن معاویہ کا آزاد غلام جو زمیندار بھی تھا۔ شریک تھے یہ سب کے سب قطری کے قتل کا دعویٰ کرتے تھے۔ جب کہ ان میں ہر شخص اس کے قتل کرنے کا دعویٰ کر رہا تھا۔ ابوالجہم بن کنانہ الکلی ان کے پاس آیا اور کہنے لگا کہ نائیے یہ میرے تو میرے حوالے کر دیجیے اور آپ لوگ آپس میں تصفیہ کر لیجیے۔

ابوالجہم بن کنانہ کا اعزاز:

ابوالجہم اس سرکوا سلق بن محمد کے پاس لایا یہ اہل کوفہ کی فوج کے افسر تھے۔ جعفر میں اور ان میں کسی وجہ سے رنجش تھی۔ جعفر ان کے پاس آتا بھی نہ تھا۔ اور نہ ان کی آپس میں بول چال تھی۔ جعفر سفیان کے ساتھ تھا اور اسلحہ کے ہمراہ نہ تھا اور اہل مدینہ کا جو دستہ فوج رے میں مقیم تھا اس کا افسر تھا۔

سفیان نے باشندگان رے میں سے حسب الحکم حجاج بہادروں کا انتخاب کیا۔ اور انہیں اپنے ساتھ لے کر روانہ ہوا تھا۔ بہر حال جب یہ لوگ قطری کا سر لے کر آئے تو اس کے متعلق جھگڑنے لگے۔ ابوالجہم بن کنانہ الکلی سرکوا اپنے ہاتھ میں لیے ہوئے تھا۔ سفیان نے اسے حکم دیا۔ کہ تم اس سرکوا لے کر چلے جاؤ اور ان لوگوں کو آپس میں جھگڑنے دو۔

ابوالجہم اس سرکوا لے کر حجاج کے پاس آیا۔ اور پھر عبدالملک کے پاس لایا۔ عبدالملک نے اسے دو ہزاری منصب داروں میں کر دیا۔ اور اس کے گھر کے اس بچے تک کا منصب مقرر کر دیا۔ جس کا دودھ چھوٹا ہو۔

جعفر کا قتل قطری پر دعویٰ:

جعفر سفیان کے پاس آیا اور اس سے کہا کہ قطری نے میرے باپ کو قتل کیا تھا۔ اور اس کا مجھے نہایت ہی صدمہ تھا آپ میرا ان لوگوں سے سامنا کرایئے جو اس کے قتل کرنے کے مدعی ہیں۔ اور ان سے دریافت کیجیے کہ کیا میں ان سب کے آگے نہ تھا۔ اور سب سے پہلے پہنچ کر میں نے ہی اس کے ایک کاری ہاتھ نہیں لگایا تھا۔ اور اسے پچھاڑا تھا۔ جب میں نے اس کا کام تمام کر دیا۔ اس وقت اور لوگ آئے اور پھر انہوں نے بھی تلواریں مار کر اپنے حوصلے نکالنے شروع کیے۔ اگر وہ لوگ میرے بیان کی تصدیق کریں تو سچے ہیں اور اگر منکر ہوں تو میں خدا کی قسم کھا کر کہتا ہوں کہ میں نے ہی اسے قتل کیا ہے ورنہ وہ لوگ قسم کھا کر کہیں انہوں نے قتل کیا ہے۔ اور کہہ دیں کہ جو کچھ میرا بیان ہے اس سے وہ واقف نہیں اور نہ میرا اس کے قتل کرنے میں کوئی حق ہے۔ تو میں خاموش ہو جاؤں گا۔

سفیان نے کہا کہ اب آپ آئے ہیں جب کہ میں نے سرکو حجاج کے پاس بھیج دیا ہے۔ جب جعفر واپس چلا آیا تو سفیان نے لوگوں سے کہا کہ بے شک اگر جعفر نے قطری کو قتل کیا ہے تو وہی سب سے زیادہ اہل بھی تھا۔

عبید اللہ بن ہلال خارجی کا قتل:

اس کے بعد سفیان نے عبید اللہ بن ہلال کی فوج کا رخ کیا عبید نے قلعہ قوس میں پناہ لی تھی۔ سفیان نے اس کا محاصرہ کر لیا۔ اور کچھ روز لڑا تا رہا۔ پھر سفیان اپنی فوج کو قلعہ کے بالکل نزدیک لے آیا۔ اور چاروں طرف سے خارجیوں کو گھیر لیا۔ سفیان نے اپنے نقیب کو حکم دیا کہ اعلان کر دو کہ خارجیوں میں سے جو شخص اپنے سردار کو قتل کر کے ہمارے پاس چلا آئے گا اسے امان دی جائے گی۔

خارجیوں پر محاصرہ کی تکلیف روز بروز بڑھتی گئی۔ کھانے کو کچھ نہ رہا۔ جس قدر جانوران کے پاس تھے ان سب کو کھا گئے اور جب یہ بھی نہیں رہے تو قلعہ سے نکل کر سفیان کے مقابلہ پر آئے۔ سفیان نے ان سب کو قتل کر دیا اور ان کے سر حجاج کے پاس بھیج دیئے۔

سفیان بن البرد کی معزولی:

سفیان اس جنگ سے فارغ ہو کر دنیا وند اور طبرستان چلا آیا اور ابھی طبرستان ہی میں مقیم تھا کہ جنگ ججاج سے پہلے ہی حجاج نے اسے معزول کر دیا۔

امیہ بن عبد اللہ ناظم خراسان:

اسی سنہ میں امیہ بن عبد اللہ بن خالد بن اسید نے بکیر بن وشاح السعدی کو قتل کیا۔



امیہ بن عبداللہ، بکیر بن وشاح

امیہ بن عبداللہ نے جو عبدالملک کی طرف سے خراسان کا ناظم تھا، بکیر بن وشاح کے علاقہ ماوراء النہر میں جہاد کے لیے منتخب کیا۔ اس سے پہلے بھی امیہ نے بکیر کو طخارستان کا حاکم مقرر کیا تھا۔ اور جب بکیر نے روانگی کا انتظام شروع کیا اور کچھ روپیہ لوگوں میں تقسیم کیا۔ اس وقت بکیر بن ورقاء الصریکی نے امیہ سے اس کی چغلی کھائی۔ جس کا ہم پہلے ذکر کر چکے ہیں اس پر امیہ نے بکیر کو حکم دے دیا تھا کہ تم ابھی یہیں رہو۔

اب اس مرتبہ جب امیہ نے اسے ماوراء النہر کے علاقہ میں جہاد کرنے کے لیے مقرر کیا۔ اس نے تیاری شروع کی۔ سازو سامان اور اسلحہ فراہم کیا۔ اور سعد کے بعض آدمیوں اور تاجروں سے روپیہ بھی قرض لیا۔ اب کی پھر بکیر نے امیہ سے کہا کہ اگر بکیر دریا کے اس پار چلا گیا۔ اور ماوراء النہر کے علاقے کے رؤسا سے ملا یہ ضرور خلیفۃ المسلمین کا ساتھ چھوڑ دے گا۔ اور خود عویدار سلطنت بن جائے گا۔

امیہ اور بکیر میں کشیدگی:

امیہ نے بکیر سے کہلا بھیجا کہ تم بھی ٹھہرے رہو۔ شاید میں خود ہی جہاد کے لیے چلوں اور تم میرے ساتھ ہی رہنا۔

بکیر کو اس پر بہت طیش آیا اور اس نے کہا کہ اس کے تو یہ معنی ہوئے۔ کہ وہ مجھے دق کر رہے ہیں۔

عتاب اللقوہ الغدانی نے اس بھروسہ پر کہ میں تو بکیر کے ساتھ جہاد میں چلا جاؤں گا۔ کچھ قرض لیا تھا اب جب کہ بکیر کا جانا ملتوی ہو گیا تو عتاب کے قرض خواہوں نے اسے پکڑ لیا اور وہ قید کر دیا گیا مگر بکیر نے اس کی طرف سے روپیہ ادا کر دیا۔ اور پھر یہ رہا ہوا۔

اب امیہ بھی جہاد کے لیے جانے پر آمادہ ہوا۔ اور حکم دیا کہ بخارا پر فوج کشی کی تیاری کی جائے۔ اس کا ارادہ یہ تھا کہ بخارا

ہوتا ہوا ترمذ میں موسیٰ بن عبداللہ بن خازم پر حملہ آور ہو۔

امیہ کی فوج کا کشماہن میں اجتماع:

لوگوں نے ساز و سامان درست کرنا شروع کیا اور روانگی کی تیاری کرنے لگے۔ امیہ نے اپنے بیٹے زیاد کو خراسان پر اپنا قائم مقام مقرر کر دیا امیہ روانہ ہوا۔ بکیر بھی اس کے ہمراہ تھا اور مقام کشماہن پر انہوں نے فوج کا اجتماع اور ترتیب کی۔ چند روز یہاں قیام کرنے کے بعد کوچ کا حکم دیا گیا اس مرتبہ پھر بکیر نے امیہ سے کہا کہ مجھے ڈر ہے کہ بہت لوگ اس مہم کو چھوڑ کر پیچھے رہ جائیں گے۔ اس لیے آپ بکیر کو حکم دیں کہ وہ اہل فوج کے بالکل عقب میں رہیں تاکہ کوئی شخص پیچھے نہ رہ جائے۔

بکیر بن وشاح کی مراجعت مرو:

غرضیکہ امیہ نے حسب بکیر کو حکم دیا کہ تم سب کے پیچھے رہو اسی ترتیب سے چلتے چلتے یہ تمام لشکر دریا پہنچے جہاں پہنچا۔ امیہ نے

بکیر سے کہا کہ تم سب سے پہلے دریا کو عبور کرو۔ مگر عتاب اللقوہ نے عرض کیا کہ آپ سپہ سالار ہیں۔ سب سے پہلے آپ عبور کریں۔ بعدہ دوسرے لوگ عبور کریں گے چنانچہ امیہ نے دریا کو عبور کیا۔ اور ان کے پیچھے تمام فوج نے عبور کیا۔ جب دریا کے اس پار پہنچ گئے تو امیہ نے بکیر سے کہا کہ مجھے یہ خوف ہے کہ چونکہ میرا لڑکا بھی بالکل نوجوان اور ناتجربہ کار ہے۔ اس لیے ممکن ہے کہ وہ انتظام بلک کو ٹھیک نہ رکھ سکے۔ اور اپنے فرائض کو بوجہ احسن انجام نہ دے سکے اس لیے تم مرو واپس چلے جاؤ میری قائم مقامی کرو۔ میں نے تمہیں اس کا والی مقرر کیا۔ میرے لڑے کو انتظام مملکت سکھاؤ اور اس فرائض کو تم انجام دو۔

بکیر نے اپنے ساتھ لے جانے کے لیے خراسان کے ایسے شہسوار منتخب کیے۔ جنہیں وہ خوب جانتا تھا اور جن پر بھروسہ کرتا تھا ان کے ساتھ اس نے پلٹ کر مرو کا رخ کیا۔ اور پھر دریائے جیحون کو عبور کیا۔

امیہ بن عبداللہ کی پیش قدمی:

امیہ نے بخارا کی طرف پیش قدمی شروع کی۔ ابو خالد ثابت خراہ کا آزاد غلام ان کی فوج کے مقدمہ الحیش کا سردار تھا۔ جب امیہ بخارا کی طرف چلا آیا اور بکیر نے دریا عبور کر لیا تو عتاب اللقوہ نے بکیر سے کہا کہ ہم نے اور ہمارے خاندان والوں نے اپنی جانیں دے کر خراسان پر قبضہ کیا تھا۔ اور اس کا انتظام کیا۔ ہم نے درخواست کی تھی کہ قریش میں سے کوئی ایسا شخص ہمارا امیر بنایا جائے۔ جو ہم میں اتحاد و یکجہتی پیدا کرے۔ اور انتظام درست رکھے۔ مگر ایسا شخص ہمارا امیر مقرر کیا گیا ہے جس نے ہمیں کھلونا بنا رکھا ہے کبھی اس جیل خانہ میں رکھتا ہے کبھی دوسرے میں بدل دیتا ہے۔

عتاب اللقوہ کا بکیر کو مشورہ:

بکیر نے کہا اچھا پھر کیا صلاح ہے۔ عتاب نے کہا کہ صلاح یہ ہے کہ ان کشتیوں کو تو آگ کی نذر کر دو۔ مرو چلو۔ امیر کی اطاعت کا جو اگلے سے اتار دو اور چل کے وہاں رہو۔ اور جب تک ہو سکے عیش کرو۔ احف بن عبداللہ اللہبی نے بھی عتاب کی رائے کی تائید کی۔ مگر بکیر نے کہا کہ مجھے یہ خوف ہے کہ یہ میرے بہادر ساتھی تباہ ہو جائیں گے۔

عتاب نے کہا کہ آپ ان لوگوں کی عدم موجودگی سے خائف ہیں۔ اگر یہ مٹ گئے تو میں اہل مرو میں سے جس قدر آدمی آپ چاہیں گے آپ کے پاس لے آؤں گا۔

بکیر نے کہا کہ اس حرکت سے مسلمان تباہ ہو جائیں گے۔ عتاب نے کہا کہ اس کی ایک بڑی آسان صورت یہ ہے کہ آپ صرف اس بات کا اعلان کر دیجیے گا کہ جو شخص مسلمان ہو جائے گا اس سے خراج نہیں لیا جائے گا۔ پھر دیکھئے کہ پچاس ہزار مسلح افراد شہسوار آپ کے پاس آ جائیں گے جو ان لوگوں سے زیادہ اطاعت شعار اور فرمانبردار ہوں گے۔

بکیر نے کہا کہ امیہ اور اس کے تمام ساتھی تباہ ہو جائیں گے۔ عتاب نے جواب دیا کہ وہ کیوں ہلاک ہونے لگے ان کے پاس تو ہر طرح کا سامان ہے۔ ہتھیار ہیں۔ ان کی تعداد کثیر ہے اور وہ بہادر ہیں۔ ان کے پاس تو اس قدر سامان ہے کہ وہ اپنی مدافعت کرتے ہوئے چین تک جاسکتے ہیں۔

زیاد بن امیہ کی اسیری:

غرض کہ اب بکیر نے کشتیاں جلا دیں۔ مرو واپس آیا۔ امیہ کے بیٹے کو پکڑ کر قید کر دیا اور لوگوں کو دعوت دی کہ تم امیہ کا ساتھ

چھوڑ دو۔ لوگوں نے اس دعوت کو قبول کر لیا امیہ کو اس واقعہ کی اطلاع ہوئی۔ اس نے معمولی جنگ تاوان قبول کر کے بخارا والوں سے مصالحت کر لی اور واپس پلٹا۔

امیہ کا بکیر کے متعلق ساتھیوں سے مشورہ:

امیہ نے حکم دیا کہ کشتیاں بنائی جائیں۔ کشتیاں مہیا کی گئیں امیہ نے بنی تمیم کے ان معزز اشخاص کو جو اس کے ہمراہ تھے۔ مخاطب کر کے کہا کہ آپ لوگوں کو بکیر کی حرکتوں پر تعجب نہیں ہوتا۔

جب میں خراسان آیا مجھ سے کہا گیا تھا کہ میں بکیر سے ہوشیار رہوں۔ اس کے خلاف میرے پاس شکایتیں کی گئی ہیں اور بیان کیا گیا کہ اس نے مال غنیمت میں تصرف بے جا کیا ہے مگر میں نے ان تمام باتوں پر چشم پوشی کی۔ نہ کسی بات کی تحقیق و تفتیش کی اور نہ اس کے مقرر کردہ عہدہ داروں سے کوئی تعارض کیا میں نے اس کے سامنے اپنے محافظ دستہ کی سرداری پیش کی۔ اس نے قبول نہیں کی۔ میں نے اسے بھی معاف کر دیا۔ پھر میں نے اسے گورنر مقرر کیا۔ اس پر لوگوں نے مجھے اس کی جانب سے ڈرایا۔ پھر میں نے حکم دیا کہ وہ ابھی یہیں مقیم رہیں۔ اور اس کی غرض صرف اتنی تھی کہ میں دیکھوں کہ ان کا رنگ ڈھنگ کیا رہتا ہے۔ اس کے بعد میں نے انہیں مرو واپس بھیج دیا۔ تاکہ وہاں کے معاملات کی زمام اپنے ہاتھ میں لے لیں۔ میرے ان تمام احسانات کو انہوں نے پس پشت ڈال دیا۔ اور ان تمام مراعات کا مجھے یہ صلہ دیا جو آپ کے سامنے ہے۔

ان لوگوں نے بکیر سے کہا کہ امیہ کا طرز عمل یہ نہیں ہے۔ یہ اصل میں عتاب اللقوۃ کی شرارت ہے اسی نے بکیر کو کشتیاں جلا ڈالنے کا مشورہ دیا تھا۔

امیہ بن عبد اللہ کی مراجعت مرو:

امیہ نے کہا کہ عتاب کی کیا حقیقت ہے، وہ تو ایک ہرجائی مرغی ہے جب اس بات کی اطلاع عتاب کو ہوئی تو اس نے چند شعروں موزوں کر کے اپنے دل کا بخار نکالا۔

کشتیاں تیار ہو گئیں۔ امیہ نے دریا کو عبور کر کے مرو کا رخ کیا۔ اور موسیٰ بن عبد اللہ کا خیال بھی ترک کر دیا اور کہنے لگا، اے خداوند میں نے بکیر کے ساتھ احسان کیا تھا، اس نے میرے احسان کا بدلہ برائی سے دیا اور جو حرکت اس نے کی ہے وہ سب پر روشن ہے۔

اے خداوند! اب تو ہی اس سے میرا بدلہ لینے والا ہے۔ شماس بن دثار نے جو ابن خازم کے قتل کے بعد جھٹائی سے واپس آ کر اس مہم میں امیہ کے ساتھ تھا کہا کہ ان شاء اللہ میں اس سے آپ کی طرف اسے بھگت لوں گا۔

بکیر کا شماس پر شہنوں:

امیہ نے شماس کو آٹھ سو فوج کے ساتھ آگے بڑھا۔ شماس مقام باسان پر جو بنی نصر کی ملکیت میں تھا آ کر فروکش ہوا۔ بکیر بھی اس کی طرف چلا۔ مدرک بن انیف بھی اس کے ساتھ تھا۔ جس کا باپ شماس کے ہمراہ تھا۔

بکیر نے شماس سے کہا بھج جا کہ کیا تیرے سوا بنی تمیم میں اور کوئی شخص نہ تھا جو میرے مقابلہ پر آتا اور اسے لعنت ملامت بھی کی۔

شاس نے کہلا بھیجا تو مجھ سے زیادہ قابل ملامت اور باعتبار اپنی حرکتوں کے مجھ سے کہیں زیادہ بدتر ہے تو نے امیہ سے وفاداری نہیں کی اور جو احسانات تیرے ساتھ اس نے کیے اس کا احسان نہیں مانا۔ جب وہ خراسان آیا۔ اس نے تیری عزت کی نہ تجھ سے اس نے کوئی تعارض کیا اور نہ تیرے مقرر کردہ عہدیداروں کو چھیڑا۔ مگر تو نے اس کا یہ بدلہ دیا کہ اس کے مقابلہ پر آیا ہے بکیر نے شاس پر شب خون مارا اور اس کی فوج کو منتشر کر دیا۔ اپنی فوج کو حکم دیا کہ دشمن کے کسی شخص کو قتل نہ کرو اور البتہ اس کے اسلحہ چھین لو۔ چنانچہ جب وہ کسی شخص کو پکڑتے تھے تو اس کے ہتھیار چھین لیتے اور اسے چھوڑ دیتے تھے غرض کہ اسی طرح شاس کی تمام جماعت تتر بتر ہو گئی۔

شاس موضع بونیہ میں جو قبیلہ بنی طے کی جاگیر میں تھا آ کر فروکش ہوا۔ امیہ بھی کشماہن میں آ کر قیام پذیر ہوا اب شاس بن ورتا بھی امیہ کے پاس واپس آ گیا۔
ثابت بن قطبہ کی گرفتاری و رہائی:

اس مرتبہ امیہ نے ثابت بن قطبہ بنی خزاعہ کے آزاد غلام کو بکیر کے مقابلہ کے لیے آگے بڑھایا۔ بکیر اس سے مقابلہ ہوا اور اسے گرفتار کر لیا اس کی فوج کو منتشر کر دیا اور چونکہ ثابت نے کوئی احسان بکیر کے ساتھ کیا تھا اس لیے بکیر نے اسے چھوڑ دیا۔
امیہ اور بکیر کی جنگ:

ثابت امیہ کے پاس واپس آ گیا اور اب خود امیہ اپنی فوج کے ساتھ بکیر کے مقابلہ پر آیا۔ بکیر نے اس کا مقابلہ شروع کیا ابو رستم الخلیل بن اوس الکعبشی بکیر کے محافظ دستہ کا سردار تھا اس دن یہ خوب بہادری سے لڑا اس پر امیہ کی فوج والوں نے طنزاً اسے ”اے عارمہ کے شوہر کے محافظ دستہ کے سردار“ کہہ کر پکارا عارمہ بکیر کی لونڈی تھی۔ ابو رستم یہ الفاظ سن کر ذرا جھجکا۔ بکیر نے اس سے کہا کہ ان لوگوں کی بکو اس کا تم مطلقاً خیال نہ کرو۔ اور بے شک عارمہ کا شوہر ایک ایسا بہادر شخص ہے جو اس کی حفاظت کرتا ہے۔ اپنا جھنڈا آگے بڑھاؤ۔

بکیر کی پسپائی اور سوق عقیقہ میں قیام:

دونوں فوجوں میں پھر جنگ شروع ہوئی اور دیر تک لڑتے رہے آخر کار بکیر پسپا ہوا۔ اور مقام حاکظ میں داخل ہوا اور سوق عقیقہ میں فروکش ہوا۔

امیہ نے باسان میں ڈیرے ڈالے اور اب یہ دونوں مد مقابل میدان یزید میں سرگرم کارزار ہوتے رہے۔

میدان یزید میں بکیر و امیہ کے معرکے:

پہلے دن بکیر کی فوج کے پاؤں اکھڑ چکے تھے۔ مگر بکیر نے انہیں سنبھال لیا۔ پھر دوسرے روز اسی میدان میں جنگ ہوئی۔ بنی تمیم کے ایک شخص نے بکیر کے پاؤں پر تورا کا ایک ایسا وار کیا کہ بکیر گھسٹتا ہوا چلنے لگا۔ اور ہریم اسے بچاتا جاتا تھا۔ اس تمیمی شخص نے دعا مانگی کہ اے اللہ تو ہماری مدد کر اور فرشتے امداد کے لیے بھیج دے۔ ہریم نے اس سے کہا کہ تو اپنی جان بچا۔ فرشتوں کو تیری کچھ پروا نہیں۔ یہ دونوں ایک دوسرے پر حملہ آور ہوئے۔ مگر اس شخص نے پھر دعا مانگی کہ اے اللہ تو فرشتوں کو ہماری مدد کے لیے بھیج دے۔

ہریم نے کہا کہ یا تو مجھ سے علیحدہ رہ۔ ورنہ میں تجھے قتل کر کے فرشتوں کے پاس چھوڑ جاؤں گا۔
 ہریم نے بکیر کو بچایا اور اسے اپنی فوج میں لے آیا۔ بنی تمیم کے ایک شخص نے چلا کر کہا۔ ”اے امیہ! اے قریش کے رسوا کرنے والے“ یہ سن کر امیہ نے قسم کھائی کہ اگر یہ شخص میرے قابو میں آ گیا تو میں اسے حلال کر ڈالوں گا۔ چنانچہ یہ شخص پکڑا گیا۔ اور امیہ نے اسے شہر کی فصیل کے دونوں دمدموں کے درمیان ذبح کر ڈالا۔
 حریث بن قطبہ کا بکیر پر مہلک وار:

دوسرے دن پھر مقابلہ ہوا۔ آج بکیر بن وشاح نے ثابت بن قطبہ کے سر پر تلوار کا ہاتھ مارا۔ اور فخریہ لہجہ میں کہا کہ میں ابن وشاح ہوں۔ فوراً ہی حریث بن قطبہ ثابت کے بھائی نے بکیر پر حملہ کیا۔ بکیر پسپا ہوا۔ اس فوج کے پاؤں بھی اکھڑ گئے۔ حریث بکیر کے پیچھے چلا اور جب پل کے قریب پہنچے تو حریث نے بکیر کو لٹکا کر بکیر نے پلٹ کر حریث پر حملہ کر دیا۔ مگر حریث نے اس کے سر پر ایسا ہاتھ مارا کہ تلوار خود کو کاٹ کر اس کے سر پر بیٹھی۔ بکیر گر پڑا۔ مگر اس کے ساتھی اس کو شہر میں اٹھا کر لے آئے۔ غرض کہ اسی طرح ان دونوں میں مقابلہ ہوتا رہا۔

امیہ کا بکیر کا محاصرہ:

بکیر کے ساتھی خوب زرق برق رنگین لباس و زرد رنگ کی عبائیں اور پانچا مے پہن کر صبح کو نکلتے تھے اور شہر کی فصیل پر بیٹھ کر باتیں کیا کرتے تھے۔ ان میں سے ایک شخص امیہ کی فوج والوں کو مخاطب کر کے اعلان کر دیتا تھا کہ اگر کسی شخص نے ہم پر ایک تیر بھی چلایا تو ہم اس کے عوض تمہارے اہل و عیال میں ایک شخص کا سر کاٹ کر فصیل سے پھینک دیں گے اس وجہ سے کوئی شخص ان پر تیر نہیں چلاتا تھا۔

بکیر اور امیہ میں مصالحت:

بکیر کو اب یہ خوف ہوا کہ اگر محاصرہ نے اور طول کھینچا تو لوگ میرا ساتھ چھوڑ دیں گے اس لیے اس نے صلح کی درخواست کی۔ امیہ کی فوج والے بھی صلح کے خواہش مند تھے۔ کیونکہ ان کے اہل و عیال شہر میں تھے۔ انہوں نے بھی درخواست کی کہ آپ صلح کر لیجیے۔ اور وہ خود بھی صلح و آشتی کو اچھا سمجھتا تھا۔ چنانچہ اس شرط پر صلح ہوئی کہ امیہ چار لاکھ درہم بکیر کو دے۔ اور اسی طرح اس کے ساتھیوں کو بھی انعام دے۔ اور خراسان کے جس ضلع کو بکیر پسند کرے امیہ اسے اس ضلع کا حاکم مقرر کر دے۔ اور بکیر جو کچھ اس کے بارے میں کہے۔ اس پر اعتماد نہ کرے۔ اور اگر امیہ کو اس کی طرف سے کچھ شبہ ہو تو چالیس روز تک بکیر کو امان دی جائے۔ اس کے بعد وہ مرو سے چلا جائے گا۔

امیہ اور بکیر میں معاہدہ:

امیہ نے بکیر کے لیے عبدالملک سے وعدہ امان حاصل کر لیا۔ اور باب سنجر پر بکیر کو عہد نامہ لکھ کر دے دیا۔ اور پھر امیہ شہر میں داخل ہوا۔ بعض لوگوں کا یہ بیان ہے کہ بکیر امیہ کے ہمراہ جہاد کے لیے گیا ہی نہیں۔ بلکہ جب امیہ جہاد کے لیے جانے لگا تو اس نے مرو پر بکیر کو اپنا قائم مقام کر دیا۔ امیہ کے جاتے ہی بکیر نے علم بغاوت بلند کر دیا۔ امیہ واپس آیا۔ بکیر سے لڑا اور پھر اس سے صلح کر کے مرو میں داخل ہوا۔

امیہ نے بکیر سے جو وعدے کیے تھے۔ وہ سب ایفا کیے۔ ہمیشہ اسے انعام و اکرام دیتا رہتا تھا اور اس کی عزت کرتا تھا۔
امیہ کا عتاب اللقوۃ سے حسن سلوک:

امیہ نے عتاب اللقوۃ کو بلا کر کہا کہ تو نے ہی بکیر کو بغاوت کرنے کا مشورہ دیا تھا۔ عتاب نے کہا جی ہاں۔ امیہ نے کہا کیوں؟
عتاب نے کہا میں بالکل مفلس اور نادار ہو گیا تھا۔ مجھ پر قرضہ بہت زیادہ ہو گیا تھا اور قرض خواہ مجھے ستا رہے تھے۔

امیہ نے کہا افسوس صرف اتنی بات کی وجہ سے تو نے مسلمانوں میں پھوٹ ڈال دی۔ اور جب کہ مسلمان دشمنانِ ملت سے
برسر جہاد تھے۔ تو نے دریا کے پل کی کشتیاں جلا ڈالیں۔ اور تجھے اللہ کا خوف نہیں آیا۔

عتاب نے کہا بے شک ہوا تو یہی ہے اب میں اللہ تعالیٰ سے معافی کا خواست گار ہوں۔

امیہ نے پوچھا کہ تم پر کس قدر قرضہ ہے عتاب نے کہا۔ بیس ہزار۔ امیہ نے کہا کہ تم اس قسم کی حرکتوں سے آئندہ اجتناب
کرو۔ جس سے مسلمانوں میں فتنہ و فساد پیدا ہو۔ اور میں تمہارے قرضہ کو ادا کر دیتا ہوں۔

عتاب نے کہا بہتر ہے میں اب آپ کے حکم کے مطابق عمل کروں گا۔ امیہ نے کہا مگر مجھے امید نہیں کہ تم جیسا کہہ رہے ہو ویسا
کرو گے۔ خیر میں عنقریب تم پر جو قرضہ ہے اسے ادا کروں گا۔ چنانچہ امیہ نے حسب وعدہ اس کے قرضہ کو ادا بھی کر دیا۔

امیہ ایک نرم طبیعت تھی اور بامروت آدمی تھا، جس قدر انعام و اکرام اس نے دیے ہیں خراسان کے کسی حاکم نے اتنے نہیں
دیئے۔ مگر باوجود ان تمام باتوں کے اس نے خراسان پر بڑی سختی سے حکومت کی سخت متکبر تھا۔ کہا کرتا تھا کہ تمام خراسان اور بختان
میرے باورچی خانہ کے لیے کافی نہیں۔

بکیر کی معزولی:

امیہ نے بکیر کو اپنے محافظ دستہ کی سرداری سے معزول کر دیا اور اس جگہ عطا بن ابی السائب کو مقرر کیا اور بکیر کے ساتھ جو جنگ
ہوئی اور پھر اس کی معافی وغیرہ اس نے یہ تمام واقعات عبد الملک کو لکھ بھیجے۔

عبد الملک نے حکم دیا کہ ایک فوج امیہ کے پاس خراسان بھیجی جائے اس حکم کے ہوتے ہی لوگوں نے اپنی اپنی تنخواہیں
چونکہ جانا نہیں چاہتے تھے دوسروں کو منتقل کرنا شروع کیں۔ چنانچہ شقیق بن سلیل الاسدی نے اپنی تنخواہ بنی جرم کے ایک شخص کے
حوالے کر دی۔

امیہ نے لوگوں سے خراج وصول کرنا شروع کیا اور ان پر سختی شروع کی۔

بکیر بن وشاح کے خلاف شکایت:

بکیر ایک دن مسجد میں بیٹھا ہوا تھا۔ قبیلہ بنی تمیم کے کچھ لوگ اس کے پاس بیٹھے تھے۔ ان لوگوں نے امیہ کے تشدد کی شکایت
کی اور اسے برا بھلا کہا اور کہنے لگے کہ خراج وصول کرنے کے لیے ان دیہاتی زمینداروں کو امیہ نے ہم پر مسلط کر دیا ہے۔

بکیر ضراء بن حصین اور عبد العزیز بن جاریہ بن قدامہ بھی اسی وقت مسجد میں موجود تھے۔

بکیر نے یہ واقعہ امیہ کے سامنے بیان کیا۔ امیہ نے اسے جھٹلایا۔ بکیر نے کہا کہ فلاں فلاں لوگ اور مزاحم بن ابی بخترا السلمی اس
کے گواہ ہیں آپ ان سے دریافت فرمائیں۔

امیہ نے مزاحم بلا کروا قعدہ پوچھا مزاحم نے کہا کہ بکیر محض مذاق کر رہا ہے امیہ خاموش ہو رہا۔ اس کے بعد بکیر پھر امیہ کے پاس آیا اور اس نے قسم کھا کر کہا۔ بکیر نے مجھ سے کہا ہے کہ میں آپ کا ساتھ چھوڑ دوں گا اور اس نے یہ بھی کہا کہ اگر تم نہ ہوتے تو امیہ کو میں قتل کر ڈالتا اور خراسان کو ہضم کر لیتا۔ مگر امیہ نے اس کا یہ جواب دیا کہ میں تمہارے بیان کو سچ نہیں سمجھتا۔ اس نے جو کچھ کہا تھا وہ کیا۔ پھر میں نے اسے امان دے دی۔ اور رابطہ اتحاد قائم کر لیا اب میں اس کے خلاف کچھ کرنا نہیں چاہتا۔

بکیر، ضراء بن حصین اور عبدالعزیز بن جاریہ کو بلا لایا۔ ان دونوں نے شہادت دی کہ بکیر نے ہم سے کہا تھا کہ اگر تم دونوں میرے ساتھ ہو جاؤ تو میں اس سخت سرخ قریشی (امیہ) کو قتل کر ڈالوں اور ہم سے یہ بھی خواہش کی تھی کہ آپ کو دھوکے سے ہلاک کر ڈالیں۔

بکیر بن وشاح کی گرفتاری:

امیہ نے کہا کہ جس واقعہ کی تم نے شہادت دی ہے اس کو تم ہی خوب جانتے ہو اس کے متعلق میں ایسا گمان نہیں رکھتا مگر اب جب کہ تم نے اس بات کی شہادت دی ہے اس کے باوجود میرا خاموش رہنا میری کمزوری پر محمول ہوگا۔

امیہ نے اپنے صاحب اور محافظ دستہ کے سردار عطاء بن ابی السائب کو حکم دیا کہ جب بکیر اور اس کے دونوں بھتیجے بدل اور شمر دل میرے پاس آئیں اور میں دربار سے اٹھ جاؤں۔ تم ان سب کو گرفتار کر لینا۔

امیہ نے دربار منعقد کیا۔ بکیر اور اس کے دونوں بھتیجے بھی آئے جب وہ بیٹھ گئے امیہ اپنے تخت سے اٹھ کر اندر چلا گیا۔ لوگ باہر جانے لگے۔ بکیر بھی باہر جانے لگا۔ لوگوں نے حسب الحکم امیہ بکیر اور اس کے دونوں بھتیجوں کو گرفتار کر کے قید کر دیا۔

امیہ نے بکیر کو بلا کر پوچھا کہ کیا تو نے یہ باتیں کی تھیں۔ بکیر نے کہا کہ آپ ان سے ثبوت لیجئے۔ اور فیصلہ میں جلدی نہ کیجئے اور مخلوق کے بیٹے کی باتوں پر نہ جائیے۔

امیہ نے اسے قید کر دیا۔ اور اس کی لونڈی عارمہ کو بھی گرفتار کر کے قید کر دیا۔ اور اخف بن عبداللہ العنبری کو قید کیا اور کہا کہ تو نے بکیر کو میرے خلاف بغاوت کرنے کا مشورہ دیا۔

بکیر کے خلاف گواہی:

دوسرے دن بکیر کو قید خانہ سے باہر نکالا۔ بکیر، ضرار اور عبدالعزیز بن جاریہ نے اس کے خلاف اس بات کی شہادت دی کہ اس نے ہم سے کہا تھا کہ ہم آپ کو قتل کر ڈالیں۔

اب بھی بکیر نے کہا کہ ان سے ثبوت لیجئے۔ ان کی شہادت کافی نہیں کیونکہ یہ میرے دشمن ہیں۔

امیہ نے زیاد بن عقبہ (جو اہل نجد کے سردار تھے) ابن ولان العدوی جو اس وقت بنی تمیم کے سربراہ اور وہ لوگوں میں سے تھے اور یعقوب بن خالد الذہلی سے کہا کیا آپ اسے قتل کریں گے۔ کسی نے حامی نہیں بھری۔ امیہ نے بکیر سے کہا کہ کیا تم اسے قتل کرتے ہو۔ بکیر نے کہا جی ہاں! چنانچہ امیہ نے بکیر کو بکیر کے حوالے کر دیا۔

یعقوب بن تعقاع کی سفارش:

یعقوب بن تعقاع بن العلم الازدی جو بکیر کا دوست تھا وہ اپنی جگہ سے اٹھا اور امیہ سے چٹ گیا اور نہایت لجاجت سے عرض

پرداز ہوا کہ میں آپ کو اللہ کا واسطہ دلاتا ہوں آپ بکیر کو چھوڑ دیجیے کیونکہ جو عنایتیں آپ نے اس پر کی ہیں وہ خود بخود آپ نے کی ہیں۔ امیہ نے کہا یعقوب! خود اس کی قوم والے ہی اسے قتل کر رہے ہیں۔ انہوں نے اس کے خلاف شہادت دی ہے میرا کیا قصور ہے؟ عطاء بن ابی السائب نے نے جو امیہ کے دستہ کا سردار تھا۔ یعقوب سے کہا کہ امیہ سے علیحدہ ہو جاؤ۔ اور عطاء نے اپنی تلوار کے قبضے کی طرف سے یعقوب کو مارا۔ جس سے اس کی ناک زخمی ہو گئی۔

یعقوب باہر چلا آیا اور اس نے بکیر سے کہا کہ دیکھو صلح کے وقت تمام لوگوں نے بکیر سے اس کی حفاظت کا وعدہ کیا تھا۔ تم بھی اس عہد میں شریک تھے۔ تمہارے لیے یہ زیبا نہیں کہ اس عہد کو توڑو۔ بکیر نے کہا اے یعقوب! میں نے اس سے کوئی وعدہ نہیں کیا تھا۔

بکیر بن وشاح کا قتل:

بکیر نے بکیر سے وہ تلوار لے لی جس سے بکیر نے اسوار التز جمان سے جو ابن خازم کا ترجمان تھا چھین لی تھی۔ اس پر بکیر نے بکیر سے کہا کہ اگر تم نے اپنے ہاتھ سے مجھے قتل کیا تو بنی سعد میں پھوٹ پڑ جائے گی اس لیے تم الگ ہو جاؤ اور امیہ پر چھوڑ دو جو اس کا دل چاہے میرے ساتھ کرے۔ بکیر نے کہا اے اصہبانی لوٹو کے بیٹے جب تک میں اور تو دونوں زندہ ہیں ہمارے قبیلہ کی حالت کسی طرح نہیں سنبھل سکتی۔ بکیر نے کہا اے مخلوقہ کے بیٹے اچھا پھر تم اپنا کام کر دو۔ اس کے بعد بکیر نے بکیر کو قتل کر ڈالا۔ امیہ نے اس کی لونڈی عارمہ بکیر کو دے دی۔

احنف بن عبد اللہ کو معافی:

لوگوں نے احنف بن عبد اللہ العمری کی امیہ سے سفارش کی۔ امیہ نے اسے جیل خانہ سے بلوایا اور کہا کہ اگر چہ تو نے ہی بکیر کو میرے خلاف بھڑکایا اور مشورہ دیا تھا مگر میں ان لوگوں کی خاطر تیری خطا معاف کرتا ہوں۔

امیہ نے بنی خزاعیہ کے ایک شخص کو موسیٰ بن عبد اللہ بن خازم کے مقابلہ پر بھیجا۔ عمرو بن خالد بن حصین الکلابی نے اسے دھوکے سے قتل کر ڈالا۔ اس کی فوج کے بعض لوگوں نے موسیٰ سے امان حاصل کر لی اور اس کے ساتھ ہو لیے۔ اور بعض لوگ امیہ کے پاس چلے آئے۔

امیہ کا جہاد و پسپائی:

اسی سال امیہ نے دریائے بلخ کو عبور کیا تاکہ کفار سے جہاد کریں مگر کسی مقام پر اس کا محاصرہ کر لیا گیا اور امیہ اور اس کی فوج کی ایسی بری گت ہوئی کہ ہلاکت کے قریب پہنچ گئے تھے۔ مگر کسی نہ کسی طرح اس آفت سے انہیں نجات ملی اور امیہ اپنی فوج کو لے کر مرو واپس چلے آئے۔ اس موقع پر عبدالرحمن بن خالد العاص بن ہشام بن مغیرہ نے امیہ کو جو میں چند شعر کہے۔

امیر حج ابان بن عثمان و عمال:

اسی سال ابان بن عثمان نے جو مدینہ کے حاکم تھے۔ لوگوں کو حج کرایا۔ کوفہ اور بصرہ کا گورنر حجاج بن یوسف تھا اور خراسان کے گورنر امیہ بن عبد اللہ بن خالد بن اسید تھے۔

ایک دوسری روایت کے مطابق ابان بن عثمان حاکم مدینہ نے دونوں سالوں یعنی ۶۷، ۶۸، ۶۹ میں لوگوں کو حج کرایا۔ یہ بھی بیان کیا گیا ہے۔ کہ شیبیب قطری عبیدہ بن ہلال اور عبد رب الکبیر کی ہلاکت ۷۸ء میں ہوئی۔

باب ۱۱

مہلب بن ابی صفرہ

۸۷۷ھ کے واقعات:

اسی سنہ میں ولید موسم گرما کی مہم لے کر رومیوں سے جہاد کرنے گیا۔

امیہ بن عبد اللہ کی برطرفی:

اور اسی سال عبد الملک نے امیہ بن عبد اللہ کو خراسان کی گورنری سے برطرف کر دیا۔ اور خراسان اور سجستان بھی حجاج بن یوسف کے ماتحت کر دیے۔ جب یہ دونوں صوبے بھی حجاج کے ماتحت ہو گئے۔ اس نے اپنے عامل ان پر مقرر کر دیئے۔

مہلب کی عزت افزائی:

جب حجاج کو شیب اور مطرف کے قضیہ سے نجات ملی۔ اس نے کوفہ سے روانہ ہو کر بصرہ کی راہ لی۔ اور کوفہ پر مغیرہ بن عبد اللہ بن ابی عقیل کو اپنا قائم مقام مقرر کیا۔

ایک روایت یہ بھی ہے کہ حجاج نے پہلے عبد الرحمن بن عبد اللہ بن عامر الحضرمی کو اپنا قائم مقام مقرر کیا مگر پھر اسے معزول کر کے اس کی جگہ مغیرہ بن عبد اللہ کو سرفراز کیا۔

مہلب جو خراجیوں کے قضیہ سے فارغ ہو چکے تھے۔ وہ اب کوفہ ہی میں حجاج کے پاس چلے آئے۔

مہلب کے ساتھیوں کو اعزازات:

مہلب خراجیوں کے قضیہ سے فراغت پا کر اسی ۷۸ھ میں حجاج کے پاس چلے آئے حجاج نے انہیں اپنے برابر تخت پر جگہ دی۔ اور حکم دیا کہ مہلب کے ساتھیوں میں جن جن لوگوں نے دشمن کے مقابلہ میں نمایاں اور قابل قدر خدمات انجام دی ہوں۔ میرے سامنے پیش کیے جائیں۔ مہلب لوگوں کو پیش کرتے جاتے تھے۔ اور جس شخص کی شجاعت کی تعریف کرتے۔ حجاج اس کی تصدیق کرتا جاتا تھا۔ حجاج نے ان لوگوں کو سواریاں دیں۔ انعام دیا اور ان کی تنخواہوں میں اضافہ کر دیا۔ اور کہا کہ یہ وہ لوگ ہیں۔ جنہوں نے اپنے عمل کے طور پر سلطنت کی حمایت کی ہے یہ اس بات کے مستحق ہیں کہ انہیں انعام و اکرام دیا جائے۔ یہ سرحدوں کے محافظ ہیں اور وہ بہادر ہیں جن سے دشمن جلتے اور خار کھاتے ہیں۔

عبید اللہ بن ابی بکرہ کا امارت سجستان پر تقرر:

جب حجاج نے مہلب کو خراسان کے ساتھ سجستان کا بھی ناظم مقرر کیا تو مہلب نے عرض کی کہ میں آپ کو ایک ایسا شخص بتاتا ہوں جو سجستان کے حالات سے مجھ سے زیادہ واقف ہے اور جو کا بل اور زابل کا عامل رہ چکا ہے۔ ان صوبوں کا افسر مال تھا۔ ان سے لڑ بھی چکا ہے۔ اور صلح بھی کر چکا ہے۔

حجاج نے کہا: کہیے وہ کون شخص ہے؟ مہلب نے عبید اللہ بن ابی بکرہ کا نام لیا۔ حجاج نے ان کی تجویز منظور کر لی۔

مہلب کا امارت خراسان پر تقرر:

مہلب کو خراسان کا اور عبید اللہ بن ابی بکرہ بختان کا عامل مقرر کر دیا۔ اس وقت تک خراسان اور بختان کے عامل امیہ بن خالد بن اُسید بن ابی العیص بن امیہ تھے۔ یہ براہ راست عبد الملک کے ماتحت تھے۔ حجاج کو جب عراق پر بھیجا گیا۔ اسے ان علاقوں کے معاملات میں کچھ دخل نہ تھا۔ اب اسی سال میں عبد الملک نے امیہ کو برطرف کر دیا اور خراسان اور بختان کو بھی حجاج ہی کے ماتحت کر دیا۔ غرض کہ مہلب خراسان اور عبید اللہ بن ابی بکرہ بختان روانہ ہو گئے۔ البتہ عبید اللہ اس ۷۸ھ کے آخر تک وہیں رہے۔

امارت خراسان کے لیے مہلب کی خواہش:

اس بیان کی روایت یہ ہے کہ ابی مخنف نے ابی الخارق سے یہ واقعات سنے۔ اس کے علاوہ علی بن محمد کی روایت یہ ہے کہ ۷۸ھ کے اوائل ہی میں خارجیوں کی تباہی کے بعد یہ دونوں صوبے حجاج کے ماتحت کیے گئے۔ تو حجاج نے مہلب کو بختان کا اور عبید اللہ بن ابی بکرہ کو خراسان کا عامل مقرر کیا۔ مگر مہلب بختان کو ناپسند کرتے تھے۔ اور وہاں جانا نہیں چاہتے تھے۔ اس معاملہ کے متعلق انہوں نے حجاج کے محافظ دستہ کے افسر علی عبد الرحمن بن عبید بن طارق سے ملاقات کی۔ اور کہا کہ امیر نے مجھے تو بختان کا عامل مقرر کیا ہے اور عبید اللہ بن ابی بکرہ کو خراسان کا عامل مقرر کیا ہے۔ حالانکہ خراسان سے میں بہ نسبت ان کے بہت زیادہ واقف ہوں۔ میں خراسان کے حالات سے حکم بن عمرو والغفاری کے زمانہ سے واقف ہوں۔ اور اسی طرح عبید اللہ بن ابی بکرہ بختان سے مجھ سے زیادہ واقف ہیں آپ امیر سے عرض کریں کہ وہ مجھے خراسان بھیج دیں۔ اور عبید اللہ بن ابی بکرہ کو بختان بھیج دیں۔ عبد الرحمن نے کہا کہ اچھا میں عرض کروں گا۔ مگر تم زاذان فروخ سے بھی کہہ دو۔ کہ جب یہ بات میں امیر سے کہوں وہ میری تائید کریں۔ مہلب نے ان سے بھی تذکرہ کیا۔ زاذان فروخ نے وعدہ کر لیا کہ میں تائید کروں گا۔

عبد الرحمن بن عبید اللہ کی مہلب کی سفارش:

چنانچہ عبد الرحمن نے حجاج سے کہا کہ جناب والا نے مہلب کو بختان کا عامل مقرر فرمایا ہے۔ حالانکہ اس خدمت کے لیے عبید اللہ بن ابی بکرہ مہلب سے زیادہ موزوں ہیں اور بختان پر ان کا زیادہ اثر ہے۔ زاذان فروخ نے بھی اس قول کی تائید کی۔ مگر حجاج نے کہا میں نے تو اب اس تقرر کے لیے پروانہ لکھ دیا ہے۔ اس پر زاذان فروخ نے کہا کہ اس پروانہ کا بدلنا کون مشکل کام ہے۔ غرض کہ حجاج نے ابن ابی بکرہ کو بختان بدل دیا۔ اور مہلب کو خراسان کا عامل مقرر کر دیا۔

مہلب سے ابوازی کی مال گزاری کی طلبی:

مہلب سے دس لاکھ درہم ابوازی کی مال گزاری کے طلب کیے گئے۔ خالد بن عبید اللہ نے ابوازی پر مہلب کو عامل مقرر کیا تھا۔ مہلب نے اپنے بیٹے مغیرہ سے کہا کہ خالد نے مجھے ابوازی کا عامل مقرر کیا تھا۔ اور تمہیں اصطر کا۔ اب حجاج نے مجھ سے دس لاکھ درہم کا مطالبہ کیا ہے۔ اس میں سے نصف میں ادا کروں گا اور نصف تم ادا کرو۔

مہلب کے پاس کچھ روپیہ نہ تھا اور جب وہ معزول کر دیے گئے تھے تو انہیں قرض لینا پڑا تھا مہلب نے قرض لینے کے لیے ابو ماویہ عبد اللہ بن عامر کے آ زاد غلام سے جو ان کا خزانچی تھا۔ گفتگو کی اور ابو ماویہ نے تین لاکھ درہم مہلب کو قرض دے دیئے۔

مہلب کی بیوی خیرۃ القشیریہ نے کہا کہ اس رقم سے تو مطالبہ پورا نہیں ہو سکتا۔ اس لیے اس نے خود اپنے زیورات اور دوسرا

خانگی سامان فروخت کر کے پانچ لاکھ روپے پورے کیے۔ اور پانچ لاکھ مغیرہ اس کا بیٹا لایا۔ اس طرح یہ دس لاکھ کی رقم مہلب نے حجاج کو ادا کر دی۔

حبیب بن مہلب کی روانگی خراسان:

مہلب نے اپنے بیٹے حبیب کو اپنے مقدمہ الجیش پر روانہ کیا۔ حبیب رخصت ہونے کے لیے حجاج کے پاس آیا۔ حجاج نے اسے خدا حافظ کہا اور دس ہزار درہم اور ایک سبز رنگ کی مادہ خچر سے عطا کی۔ حبیب روانہ ہوا اور اسی خچر پر سوار خراسان پہنچا۔ حالانکہ اس کے اور تمام ساتھی گھوڑوں پر سفر کر رہے تھے۔ جن کی برابر ڈاک بیٹھی ہوئی تھی۔ بیس روز کی منزل کے بعد یہ جماعت خراسان پہنچی۔ مگر جیسے ہی یہ شہر میں داخل ہو رہے تھے کہ جلانے کی لکڑی کے گٹھے لوگ بار کیے لے جا رہے تھے۔ یہ مادہ خچر انہیں دیکھ کر چمکی۔ لوگوں کو بڑا تعجب ہوا کہ باوجودیکہ اس قدر مسافت طے کر کے یہ آئی ہے مگر اب بھی اس میں یہ دم باقی ہے۔ غرض کہ حبیب مرو میں داخل ہوا۔ اور امیہ سے کسی قسم کا تعارض کیے بغیر مسلسل دس ماہ تک مقیم رہا۔ ۷۹ھ میں مہلب مرو آئے۔

امیر حج ولید بن عبد الملک:

اسی سنہ میں ولید بن عبد الملک نے لوگوں کو حج کرایا۔ ابان بن عثمان مدینہ کے گورنر تھے۔ کوفہ، بصرہ، خراسان، بھتان اور کرمان کا گورنر حجاج بن یوسف تھا۔ حجاج کی طرف سے مہلب خراسان کے اور عبید اللہ بن ابی بکر بھتان کے عامل تھے۔ شریح کوفہ کے اور موسیٰ بن انس بصرہ کے قاضی تھے۔

اس سال عبد الملک نے یحییٰ بن الحکم کو کفار سے جہاد کرنے کے لیے روانہ کیا۔

۷۹ھ کے واقعات

اسی سال شام میں مرض طاعون شدت سے پھیلا، قریب تھا کہ پوری آبادی فنا ہو جائے اسی وجہ سے اس سنہ میں کوئی مہم جہاد پر نہیں بھیجی گئی۔

اسی سال رومیوں نے باشندگان انطاکیہ پر حملہ کر کے انہیں لوٹا اور تباہ و برباد کیا۔

عبید اللہ بن ابی بکر کی بھتان میں آمد:

اسی سال عبید اللہ بن ابی بکر نے ربیل پر جہاد کیا۔ اس واقعہ کی تفصیل حسب ذیل ہے۔ جب حجاج نے مہلب کو خراسان اور عبید اللہ بن ابی بکر کو بھتان کا عامل مقرر کر کے بھیجا تو یہ دونوں عہدہ دار اپنے اپنے مستقر پر ۷۸ھ میں آ گئے۔ اس سال کے ختم ہونے تک عبید اللہ اپنے مستقر میں رہے۔ اور پھر ربیل سے لڑنے کے لیے روانہ ہوئے۔

ربیل کی عہد شکنی:

ربیل سے مسلمانوں کی صلح تھی۔ اس سے پہلے عرب اس سے خراج وصول کیا کرتے تھے۔ اکثر اوقات وہ خراج دینا بند کر دیا کرتا اور نہیں دیتا تھا۔ اس کے اس طرز عمل کی وجہ سے حجاج نے عبید اللہ بن ابی بکر کو حکم دیا کہ تمہارے پاس جس قدر فوج ہے اسے لے کر ربیل کی سرکوبی کو جاؤ۔ اور جب تک اس کے علاقہ کو پامال، اس کے قلعوں کو مسمار اس کی فوج کو تہ تیغ اور اس کے دوسرے

متعلقین کو لونڈی غلام نہ بنا لو واپس نہ آنا۔

عبید اللہ کی رتبیل پر فوج کشی:

غرض کہ عبید اللہ بن ابی بکرہ کوفہ اور بصرہ کے جس قدر مسلمان ان کے پاس تھے۔ انہیں ساتھ لے کر جہاد کے لیے روانہ ہوئے شریح بن ہانی الحارثی اہل کوفہ کی جماعت کے سردار تھے اور خود عبید اللہ بصرہ والوں کے سردار تھے اور یہ ہی ان دونوں فوجوں کے سرعسکر بھی تھے۔

عبید اللہ اس مہم کو لے کر روانہ ہوئے۔ رتبیل کے علاقہ میں در آئے۔ اور جس قدر مویشی اور دوسرے مال و متاع پر ان کا ہاتھ پڑا اس پر قبضہ کر لیا۔ قلعوں اور قلعہ بند شہروں کو مسمار کر دیا اور رتبیل کے اکثر علاقہ پر قبضہ کر لیا۔

عبید اللہ بن ابی بکرہ کی پیش قدمی:

رتبیل کی فوج نے جس میں ترک تھے۔ یہ طرز عمل اختیار کیا کہ مسلمانوں کے علاقہ میں مسلسل پیچھے ہٹتے چلے گئے اور علاقہ پر علاقہ خالی کرتے گئے۔ اس طرح جب مسلمانوں کی فوج بہت دوران کے اندرون ملک میں ایسے مقام تک چلی گئی۔ جہاں سے ترکوں کا دار الحکومت صرف اٹھارہ فرسخ کے فاصلہ پر تھا تو اب ترکوں نے مسلمانوں کو پہاڑوں کے دروں میں اور پر پیچ گھاٹیوں میں گھیر لیا۔ اور تمام تجارتی منڈیاں اور قصبات مسلمانوں کے رحم پر چھوڑ دیئے۔ اور ان تمام قصبات نے مسلمانوں کے سامنے سر اطاعت خم کر دیا۔

عبید اللہ بن ابی بکرہ کی رتبیل سے صلح کی پیش کش:

مگر اب مسلمانوں کو خیال پیدا ہوا کہ ہم ان پہاڑوں میں گھر چکے ہیں اور ہماری تباہی یقینی ہے اس خطرہ کو محسوس کر کے عبید اللہ نے شریح بن ہانی سے کہلا بھیجا کہ میں ترکوں سے اس شرط پر صلح کرنا چاہتا ہوں کہ انہیں کچھ روپیہ دے دیا جائے اور ہمیں اس حصار سے نکل جانے دیں۔

شریح بن ہانی کی صلح کی مخالفت:

چنانچہ عبید اللہ نے سات لاکھ درہم دے کر صلح کر لی۔ جب شریح سے ملاقات کی تو شریح نے ان سے کہا کہ جس قدر زر تاراوان تم نے ادا کیا ہے۔ امیر المؤمنین اسے تم سب لوگوں کی تنخواہوں سے وضع کر لیں گے۔

عبید اللہ نے کہا اگر تمہاری تنخواہیں بند ہو جائیں گی تو ہم زندہ نہیں رہیں گے۔ ہم تنخواہوں کے بند ہو جانے کو اپنی تباہی پر ترجیح دیتے ہیں۔ اس پر شریح نے کہا کہ میری عمر پوری ہو چکی ہے۔ میرے لیے اب زندگی کا کوئی مزہ باقی نہیں رہا جو گھڑی پیش آتی ہے۔ میں خیال کرتا ہوں کہ یہ ہی میری ساعت واپسی ہے میں عرصہ دراز سے شہادت کا طالب ہوں اور اگر آج کے دن بھی مجھے شہادت نصیب نہ ہوئی تو میں سمجھوں گا کہ پھر یہ درجہ مجھے کبھی حاصل نہ ہوگا۔

اس کے بعد شریح نے مسلمانوں کو مخاطب کر کے لاکارا کہ دشمن پر حملہ کرو۔ عبید اللہ بن ابی بکرہ نے کہا کہ تم تو بڑھے ہو گئے ہو۔

ٹھہرا گئے ہو۔

شریح نے کہا کہ بس آپ نہ بولیں۔ آپ کو تو یہ پسند ہے کہ لوگ تذکرہ کریں۔ کہ عبید اللہ کا باغ ہے اور یہ ان کا حمام ہے۔

شرح بن ہانی کی شہادت:

اس کے بعد شرح نے تمام مسلمانوں کو متوجہ کر کے کہا کہ تم میں سے جو لوگ درجہ شہادت حاصل کرنا چاہتے ہیں وہ میری طرف آجائیں۔ کچھ رضا کار کچھ سوار اور کچھ غیرت مند لوگ ان کے ساتھ ہو گئے اور دشمن سے سرگرم کارزار ہوئے تقریباً تمام مسلمان جنگ میں کام آئے، تھوڑے سے بچے۔ شرح نہایت بہادری سے رجز یہ اشعار پڑھتے ہوئے دشمن سے لڑتے رہے اور شہید ہوئے۔ ان میں سے جو بچے وہ اس علاقہ کو چھوڑ کر فرار ہوئے اور جب اس علاقہ سے مسلمانوں کے علاقہ میں آ گئے تو اور مسلمان اس شکست خوردہ فوج کے لیے کھانا لے کر آ گئے۔ ان لوگوں کی بھوک اور تھکن کی وجہ سے یہ حالت تھی کہ جس کسی نے پیٹ بھر کر کھانا کھایا مر گیا۔ اس لیے لوگ اب انہیں کھانا کھلاتے ہوئے بھی ڈرنے لگے تھے اور جب تک کہ ان کی قوت باضمہ پورے طور پر عود کرنے آئی۔ تھوڑا تھوڑا کھن انہیں کھلاتے رہے۔

رتبیل کے متعلق حجاج کا عبد الملک کے نام خط:

حجاج کو ان تمام واقعات کی اطلاع پہنچی اسے رتبیل کی اگلی پچھلی حرکتیں یاد آ گئیں اور یہ واقعہ تو حد ہی کو پہنچ گیا تھا۔ اس لیے حجاج نے عبد الملک کو حسب ذیل خط لکھا۔

حمد ثناء کے بعد میں جناب والا کو مطلع کرتا ہوں کہ آپ کی جس قدر فوج جستان میں تھی وہ سب تباہ ہو گئی۔ بہت تھوڑے آدمی اس میں سے بچے ہیں۔ دشمن کو جو فتح حاصل ہوئی۔ اس کی وجہ سے اس کے حوصلے مسلمانوں کے خلاف اور بڑھ گئے ہیں۔ وہ مسلمانوں کے علاقہ میں گھس آیا ہے اور اس نے مسلمانوں کے تمام قلعوں اور مستحکم قسروں پر قبضہ کر لیا ہے۔ میرا ارادہ تھا کہ اہل بصرہ اور کوفہ کی ایک زبردست فوج اس کی سرکوبی کے لیے بھیج دوں۔ مگر میں نے مناسب سمجھا کہ پہلے جناب والا کی رائے معلوم ہو جائے۔ پس اگر آپ مہم بھیجنے کی اجازت مرحمت فرمائیں تو میں اپنی رائے پر عمل کروں گا۔ اور اگر جناب والا کا منشا مزید مہم بھیجنے کا نہ ہو تو آپ اپنی فوج کے مالک و مختار ہیں۔ کسی کو دخل دینے کا کیا موقع ہو سکتا ہے۔ مگر مجھے یہ خوف ہے کہ اگر رتبیل اور اس کے ساتھ جو اور مشرکین کی جماعت ہے ان کی سرکوبی کے لیے زبردست مہم نہ بھیجی گئی تو وہ اس مقام علاقہ پر قبضہ کر لیں گے۔

امیر حجاج ابان بن عثمان وعمال:

اسی سنہ میں مہلب خراسان کے گورنر بنا کر مقرر ہو کر آئے اور امیہ واپس گئے۔ یہ بھی بیان کیا گیا ہے کہ کوفہ کے قاضی شرح نے منصب قضا سے استعفا دے دیا۔ اور اس معاملہ میں انہوں نے ابو بردہ بن ابی موسیٰ الاشعری رضی اللہ عنہ سے مشورہ لیا تھا۔ حجاج نے استعفا منظور کر لیا اور ابو بردہ کو قاضی مقرر کر دیا۔ واقدی اور دوسرے اصحاب سیر کے بیان کے مطابق اس سال ابان بن عثمان نے جو عبد الملک کی جانب سے مدینہ کے گورنر تھے لوگوں کو حج کرایا۔

حجاج عراق اور تمام ممالک مشرقیہ کا گورنر تھا اور حجاج کی طرف سے مہلب خراسان کے عامل تھے یہ بھی بیان کیا گیا ہے کہ اس علاقہ میں جس قدر لڑائیاں ہوئیں ان کی سربراہی تو مہلب کے ذمہ تھی اور لگان وصول کرنے کا کام ان کے بیٹے مغیرہ کے تفویض تھا۔

ابو بردہ بن موسیٰ رضی اللہ عنہ کوفہ کے اور موسیٰ بن انس بصرہ کے قاضی تھے۔

۸۰ھ کے واقعات

مکہ میں سیلاب سے تباہی:

اس سال مکہ میں ایک زبردست سیلاب آیا جو تمام حجاج کو بہا لے گیا اور مکہ کے تمام مکانات غرق ہو گئے اسی وجہ سے اس سال کا نام لوگوں نے عام الحجاف رکھا۔ کیونکہ جہاں تک اس کی رسائی ہوئی وہ ہر شے کو بہا لے گیا۔

ایک اور صاحب بیان کرتے ہیں کہ یمن مکہ میں ایسا خوفناک سیلاب آیا کہ حاجیوں کو بہا لے گیا اور اسی وجہ سے اس سنہ کا نام لوگوں نے عام الحجاف رکھا۔ میں نے اونٹ دیکھے جن پر سامان اور مرد عورتیں سوار تھیں۔ اور پانی انہیں بہائے لیے جا رہا تھا اور ان کے بچنے کی کوئی تدبیر نہ تھی پانی بڑھتے بڑھتے رکن کعبہ تک پہنچ گیا تھا۔

واقعی کے بیان کے مطابق اسی سال بصرہ میں شدت سے مرض طاعون پھیلا۔

مہلب کی کس پرفوج کشی:

اسی سال مہلب نے دریائے بلخ کو عبور کیا اور کس پرفوج کشی کی۔ جس وقت مہلب نے کس پر چڑھائی کی۔ ابوالادہم زیاد بن عمرو الزبانی مہلب کے مقدمہ انگیز کے افسر تھے۔ ان کے ماتحت تین ہزار فوج تھی حالانکہ ان کے مقابلہ میں دشمن کی تعداد پانچ ہزار تھی۔ مگر اپنی شجاعت خیر خواہی اور عقل مندی کی وجہ سے یہ اکیلے دو ہزار فوج کے مساوی تھے۔

مہلب کا محاصرہ کس:

جس وقت مہلب کس کا محاصرہ کیے ہوئے تھے۔ نخل کے بادشاہ کا چچیرا بھائی ان کے پاس آیا اور اس نے بادشاہ نخل سے لڑنے کی استدعا کی مہلب نے اپنے بیٹے یزید کو اس شہزادہ کے ساتھ روانہ کیا۔

یزید ایک مقام پر خیمہ زن ہو گیا اور نخل کے بادشاہ کا جس کا نام سبل تھا۔ چچیرا بھائی ایک اور مقام پر فروکش ہوا۔ سبل نے اپنے چچیرے بھائی پر شب خون مارا۔ اور اس کے فرد گاہ میں آ کر تکبیر کہنا شروع کی۔ چونکہ تکبیر مسلمانوں کا نعرہ جنگ ہے۔ اس وجہ سے سبل کے چچیرے بھائی کو خیال ہوا کہ عربوں نے میرے ساتھ دھوکا کیا۔ حالانکہ واقعہ یہ تھا کہ جب اس شہزادہ نے عربوں کی فوج سے علیحدہ اپنا پڑاؤ ڈالا۔ اس وقت سے خود عربوں کو اس کی جانب سے دھوکے کا خطرہ تھا۔

سبل اپنے چچیرے بھائی کو گرفتار کر کے قلعہ میں لے آیا اور تہ تیغ کر ڈالا۔

یزید بن المہلب نے سبل کے قلعہ کا محاصرہ کر لیا۔ مگر چند روز کے بعد کچھ روپیہ بطور تاوان جنگ کے لے کر محاصرہ اٹھالیا اور

یزید مہلب کے پاس واپس چلا آیا۔

۱ لغوی معنی بہا لے جانا۔

۲ وہ مقام جہاں حجر الاسود رکھا ہے۔

جب اس شہزادہ کی ماں کو جسے سبل نے قتل کیا تھا۔ اپنے بیٹے کے قتل کی خبر ہوئی۔ اس نے سبل کی ماں سے کہلا بھیجا کہ یاد رکھو اب سبل کی بھی خیر نہیں ہے۔ جس شخص کو سبل نے قتل کیا ہے۔ اس کے ساتھ بھائی ہیں جو سب کے سب درپے انتقام ہیں اور تیرا بیٹا تنہا ہی ہے۔

سبل کی والدہ نے اس کے جواب میں کہلا بھیجا کہ شہر کے بچے کم ہی ہوا کرتے ہیں۔ بخلاف اس کے سور کے بچے بہت کثرت سے ہوتے ہیں۔

حبیب بن مہلب کی رنجن پر فوج کشی:

مہلب نے اپنے بیٹے حبیب کو مقام رنجن پر فوج کشی کرنے کے لیے روانہ کیا اس کے مقابلہ کے لیے بخارا کا رئیس چالیس ہزار فوج لے کر بڑھا۔ کفار میں سے ایک شخص نے مسلمانوں سے مبارز طلب کیا۔ حبیب کا آزاد غلام جبلہ اس سے نبرد آزما ہوا۔ جبلہ نے اسے قتل کر ڈالا۔ اس کی اصل فوج پر حملہ کر کے اس میں سے بھی تین آدمیوں کو تہ تیغ کر کے واپس چلا آیا۔ اس کے بعد مسلمانوں کی تمام فوج واپس پلٹ آئی۔ دشمن بھی اپنے علاقہ کی طرف پسپا ہو گیا۔

مہم محترقہ:

دشمن کی ایک جماعت نے ایک گاؤں میں پڑاؤ کیا۔ حبیب چار ہزار فوج لے کر ان پر ٹوٹ پڑا۔ انہیں سخت نقصان پہنچایا اور شکست دی۔ اور اس گاؤں کو جلا کر پھر لشکر کے پاس واپس چلا آیا۔

اسی وجہ سے اس مہم کا نام لوگوں نے محترقہ رکھ دیا۔

یہ بھی بیان کیا گیا ہے کہ اس گاؤں کو حبیب کے آزاد غلام جبلہ نے آگ لگائی تھی۔

مہلب دو سال کس پر پڑے رہے۔ بعض لوگوں نے ان سے کہا کہ اگر آپ سغد اور اس سے اور آگے کے علاقہ پر فوج کشی کرتے تو زیادہ مناسب تھا۔ مہلب نے جواب دیا کہ میرے لیے یہ بنی بہت ہے کہ میں اپنی اس فوج کو صحیح و سالم مرد بچا کر لے جاؤں۔

ہریم بن عدی کی شجاعت:

ایک روز دشمن کی فوج کا ایک شخص تنہا جنگ کے لیے نکلا۔ مسلمانوں کی جانب سے اس کے مقابلہ پر ہریم بن عدی خالد بن عدی کے باپ نکلے۔ ہریم اپنے خود عمامہ باندھے ہوئے تھے۔ یہ ایک نہر کے قریب پہنچے وہ مشرک کچھ دیر تک کاوا دے دے کر ان پر حملہ کرتا رہا۔ مگر آخر کار ہریم نے اسے قتل کیا۔ اور اس کے تمام ہتھیار اور لباس پر قبضہ کر لیا۔ اس پر مہلب نے ان سے کہا کہ اگر تم مارے جاتے۔ اور تمہارے عوض دشمن کے ایک ہزار سپاہی بھی قتل کر دیئے جاتے تو میرے خیال میں وہ ایک ہزار تمہارا خون بہانہ ہوتے۔

مہلب کی تاوان پر مصالحت:

اسی مقام کس پر مہلب نے بنی مضر کے بعض لوگوں پر کچھ الزام لگایا اور انہیں قید کر دیا۔

جب مہلب دشمن سے صلح کر کے واپس پلٹے تو انہوں نے انہیں رہا کر دیا۔

حجاج کو جب اس واقعہ کی اطلاع ہوئی تو حجاج نے مہلب کو لکھا کہ اگر تم نے ان لوگوں کو کسی جرم پر قید کیا تھا تو ان کا رہا کر دینا خلاف مصلحت ہے اور اگر بلا وجہ قید کیا تھا تو یہ ظلم ہے۔

مہلب نے جواباً لکھا کہ جب مجھے ان کی جانب سے خطرہ پیدا ہوا میں نے قید کر دیا۔

مہلب نے جن لوگوں کو قید کیا تھا ان میں عبد الملک بن ابی الشیح القشیری بھی تھے۔

جب مہلب نے اہل کس سے کچھ رقم تاوان پر صلح کر لی۔ تو یہ اسے وصول کرنے کھڑے ہوئے۔ اسی اثنا میں ابن الاشعث کا

خط ان کے پاس آیا۔ جس میں مہلب سے درخواست کی گئی تھی کہ آپ حجاج کا ساتھ چھوڑ دیجیے۔ اور اس کے خلاف میری مدد کیجیے۔

مہلب نے اس خط کو حجاج کے پاس بھیج دیا۔

عبد الملک کا تبدیل کے خلاف جہاد کا فرمان:

اسی سنہ میں حجاج نے عبد الرحمن بن محمد بن الاشعث کو ترکوں کے بادشاہ رتبیل سے لڑنے کے لیے بھتان بھیجا۔

حجاج کے ابن الاشعث کو اس مہم پر بھیجنے کی وجہ اہل سیر نے مختلف طور سے بیان کی ہے۔ اسی طرح اس بات میں بھی اختلاف

ہے کہ اس وقت جب کہ حجاج نے ابن الاشعث کو اس مہم پر مقرر کیا ہے۔ وہ کہاں تھے ایک روایت تو یہ ہے کہ جب حجاج کا خط جس

میں اس نے عبید اللہ بن ابی بکرہ کے رتبیل کے علاقہ میں بڑھنے اور پھر ان کی فوج کی تباہی کی اطلاع پائی تھی۔ عبد الملک کے پاس

پہنچا۔ عبد الملک نے اس کا حسب ذیل جواب دیا۔

حمو وثا کے بعد میرے پاس تمہارا خط پہنچا۔ جس میں تم نے علاقہ بھتان میں مسلمانوں کی تباہی کی اطلاع دی ہے۔ اس کے

متعلق سنو۔ مسلمانوں پر تو جہاد فرض ہی ہے۔ وہ اپنی خواب گاہوں کو چلے گئے ہیں اللہ تعالیٰ انہیں اجر دینے والا ہے اور تم نے اس

علاقہ کی طرف جو مزید فوج بھیجنے کے متعلق میری رائے دریافت کی ہے کہ آیا وہ بھیجی جائے اس کے متعلق مجھے تمہاری رائے سے

اتفاق ہے کہ تم ضرور بھیج دو۔

حجاج اور عبد الرحمن بن محمد ابن الاشعث کی عداوت:

حجاج تمام ملک عراق میں سب سے زیادہ ابن الاشعث سے عداوت رکھتا تھا اور کہا کرتا تھا کہ جب میں عبد الرحمن بن محمد بن

الاشعث کو دیکھتا ہوں۔ میرا جی چاہتا ہے کہ اسے قتل کر ڈالوں۔

نمیر بن وعلتہ الہمدانی ثم الیناعی بیان کرتے ہیں کہ میں حجاج کے پاس بیٹھا ہوا تھا کہ اتنے میں ابن اشعث آئے۔ حجاج نے

انہیں دیکھتے ہی کہا کہ میں اس کی چال کو دیکھتا ہوں تو دل میں آتا ہے کہ میں اسے قتل کر ڈالوں۔

جب عبد الرحمن حجاج کے پاس سے اٹھے تو نمیر بھی اٹھے اور ان سے پہلے ہی سعید بن قیس السبعی کے دروازہ پر آ کر ان کے

انتظار میں کھڑے رہے۔ جب عبد الرحمن دروازہ سے باہر نکلنے لگے تو نمیر نے ان سے کہا کہ ذرا دروازہ کے اندر چلئے مجھے آپ سے

ایک نہایت راز کی بات کہنا ہے مگر اس کے ساتھ شرط یہ ہے کہ جب تک حجاج بقید حیات ہے آپ اس کا ہرگز تذکرہ نہ کریں۔

عبد الرحمن نے کہا بہتر ہے آپ فرمائیں۔

نمیر نے کہا کہ حجاج تیرے متعلق یہ کہہ رہا تھا۔ اس پر عبد الرحمن نے کہا کہ جب تک میں اور حجاج زندہ ہیں۔ میں برابر اس کی تباہی کی

کوشش میں لگا رہوں گا۔ اور اگر میں ایسا نہ کروں تو واقعی پھر میں اس سزا کا مستحق ہوں۔ جس کا اظہار حجاج نے کیا ہے۔
حجاج کا فوج کا معائنہ:

اب حجاج نے بیس ہزار فوج اہل کوفہ کی اور بیس ہزار اہل بصرہ کی تیاری کرنی شروع کی۔ اس فوج کی ترتیب اور آراستگی میں پوری کوشش کی۔ تمام لوگوں کو پوری پوری تنخواہ دے دی۔ خوبصورت گھوڑے اور پورے ہتھیار دیئے۔ حجاج نے تمام فوج کا باقاعدہ معائنہ شروع کیا۔ جس شخص کی شجاعت کی تعریف اس کے سامنے بیان کی جاتی تھی۔ حجاج اسے انعام و اکرام دیتا تھا۔
عباد بن الحصین کو حجاج کا انعام:

عباد بن الحصین اٹھلی اور حجاج دونوں فوج کا معائنہ کر رہے تھے۔ عبید اللہ بن ابی مجن الشقی، عبد الرحمن بن ام الحکم الشقی کے پاس جاتے ہوئے عباد کے سامنے سے گزرے۔ عباد نے انہیں دیکھتے ہی کہا کہ میں نے ان کے گھوڑے سے زیادہ کوئی گھوڑا حسین و جمیل نہیں دیکھا اور گھوڑا بھی سپاہی کی بڑی قوت اور اس کا ہتھیار ہے۔ اور یہ مادہ خیر بھی بڑی مضبوط ہے اس پر حجاج نے انہیں پانچ سو پچاس درہم زیادہ دیئے۔

عطیہ العسبری حجاج کے پاس سے گذرا۔ حجاج نے انہیں دیکھ کر عبد الرحمن سے کہا کہ تم ان کا خیال رکھنا اور انہیں انعام و اکرام دینا۔

رتبیل کی مہم پر عبد الرحمن بن الاشعث کی تقرری:

جب یہ دونوں فوجیں پوری طرح کیل کانٹے سے لیس ہو گئیں تو حجاج نے عطار بن عبد الحمیدی کو اس فوج کا سردار بنا کر روانہ کیا۔ عطار نے اہواز آ کر پڑاؤ کیا۔ اس کے بعد حجاج نے عبید اللہ بن حجر بن ذی الجوشن العامری کو بھیجا۔ پھر اسے بھی موقوف کر کے اس کی جگہ عبد الرحمن بن محمد بن الاشعث کو بھیجا۔

جب حجاج نے عبید اللہ بن حجر کو اس خدمت سے سبکدوش کر دیا اور اس کی جگہ عبد الرحمن کو مقرر کیا عبد الرحمن کا چچا اسمعیل بن الاشعث حجاج کے پاس آیا اور اس سے کہا کہ آپ عبد الرحمن کو اس مہم کا سردار نہ بنائیے کیونکہ مجھے خوف ہے کہ وہ بغاوت کر بیٹھے گا۔ آج تک اس کا طرز عمل یہی رہا ہے کہ جب اس نے دریائے فرات کے پل کو عبور کیا پھر کسی حاکم کی تعمیل نہیں کی۔

حجاج نے جواب دیا کہ وہاں صرف عبد الرحمن ہی میرے لیے خطرناک اور مجھ سے بغاوت اور سرکشی پر آمادہ نہیں ہے بلکہ اور

بھی ہیں۔

عبد الرحمن کا بھتان میں خطبہ:

بہر حال حجاج نے عبد الرحمن کو اس لشکر کا افسر اعلیٰ مقرر کر دیا۔ عبد الرحمن نے اس فوج کے ساتھ ۸۰ ہجری میں بھتان پہنچا۔ بھتان پہنچ کر تمام باشندوں کو خطبہ سننے کے لیے بلایا۔ اور منبر پر چڑھ کر حسب ذیل تقریر کی۔

اے لوگو! حجاج نے تمہارے سرحدی علاقوں کی حفاظت اور تمہارے دشمنوں سے جنہوں نے تمہارے شہروں کو لوٹا۔ تمہارے افراد کو تہ تیغ کیا ہے، جہاد کرنے کے لیے مقرر کیا ہے۔ آپ لوگوں کو چاہیے کہ آپ میں سے کوئی بھی اہل فوج سے پیچھے نہ رہ جائے۔ ورنہ مستو جب سزا ہوگا۔ آپ سب اپنی فوجی قیام گاہوں میں حاضر ہو جائیں۔

رتبیل کی عبدالرحمن کو خراج کی پیش کش:

چنانچہ تمام لوگوں نے اس حکم کی تعمیل کی۔ ان کے لیے بازار لگا دیئے گئے اور اب لوگوں نے جنگ کے لیے تیاری شروع کی۔ ہتھیار وغیرہ درست کرنے لگے۔ اس تیاری کی اطلاع رتبیل کو ہوئی۔ اس نے خوف زدہ ہو کر عبدالرحمن کو ایک خط لکھا۔ جس میں اس نے مسلمانوں کی پچھلی مرتبہ کی تباہی پر معذرت کی اور لکھا کہ مسلمانوں نے مجھے جنگ کرنے پر مجبور کر دیا تھا۔ میں آپ سے صلح کی درخواست کرتا ہوں اور خراج دینے کے لیے آمادہ ہوں۔

عبدالرحمن نے اس کی درخواست منظور نہیں کی اور نہ خراج لینا پسند کیا۔ بلکہ اپنی زبردست فوج کے ساتھ اس کے علاقہ میں دھاوا شروع کر دیا۔

عبدالرحمن کی رتبیل پر فوج کشی:

جب عبدالرحمن رتبیل کے علاقہ کے پہلے شہر میں داخل ہوئے تو رتبیل نے اپنی تمام فوج اپنے پاس بلا لی۔ اور تمام علاقہ تجارتی منڈیاں اور قلعے عبدالرحمن کے لیے چھوڑ دیئے۔

عبدالرحمن جس شہر پر قبضہ کرتے تھے۔ اس پر اپنا عامل مقرر کر کے بھیج دیتے تھے۔ اس کی حفاظت کے لیے فوج دستے بھی بھیج دیتے تھے۔ ایک شہر سے دوسرے شہر تک ڈاک کا سلسلہ بھی قائم کر دیا۔ پہاڑی دروں اور گھاٹیوں میں پہرے قائم کر دیئے اور ایسی جگہوں پر جہاں سے خطرہ کا احتمال تھا فوجی چوکیاں قائم کی۔

عبدالرحمن بن محمد بن الاشعث کی فتوحات:

جب عبدالرحمن نے اس کے بڑے وسیع علاقہ پر قبضہ کر لیا اور موبیشیوں اور بہت سا مال غنیمت قبضہ میں کر لیا۔ اپنی فوج کو مزید پیش قدمی سے روک دیا اور کہا کہ اس سال یہ ہی ہمارے لیے کافی و دوانی ہے جو ہمیں مل چکا ہے اب ہمیں چاہیے کہ خراج وصول کریں اور لگان مشخص کریں۔ تاکہ اس اثناء میں مسلمان یہاں کے راستوں سے نڈر ہو جائیں اور پھر آئندہ سال آگے بڑھیں۔ ہر سال رتبیل کے علاقہ پر رفتہ رفتہ قبضہ کرتے جائیں اور اسی طرح ایک دن اس کے تمام خزانوں اور اہل و عیال پر قبضہ کر لیں گے ان کے بعد ترین شہروں اور مضبوط ترین قلعوں پر قابض ہو جائیں گے اور پھر جب تک کہ اللہ ان کفار کو بالکل تباہ نہ کر دے گا ہم یہاں سے نہ ٹلیں گے۔

پھر عبدالرحمن نے ان تمام فتوحات کی اطلاعیں جو مسلمانوں کو دشمن کے علاقہ میں حاصل ہوئیں اور ان احسانات کی جو اللہ تعالیٰ نے ان پر کیے حجاج کو خط کے ذریعہ سے اطلاع کر دی اور اپنی وہ رائے بھی لکھ دی جس پر آئندہ عمل کرنے کا انہوں نے ارادہ کیا تھا۔

ہیمان کی بغاوت و شکست:

دوسرے لوگوں نے ابن الاشعث کے بھتیان کا عامل مقرر کیے جانے کی یہ وجہ لکھی ہے کہ حجاج نے پہلے ہیمان بن عدی السدوسی کو اس لیے کرمان بھیجا کہ یہ اس علاقہ کی حفاظت کریں اور عاملان سند اور بھتیان میں سے جس کسی کو امداد کی ضرورت ہو یہ اسے امداد دیں۔ مگر ہیمان اور اس کی فوج حجاج سے باغی ہو گئی۔ حجاج نے ابن الاشعث کو اس کی سرکوبی کے لیے روانہ کیا۔ ابن

الاشعث نے ہیمان کو شکست دی اور حجاج نے انہیں ہیمان کی جگہ مقرر کر دیا۔
امارتِ بختان پر عبدالرحمن کا تقرر:

اسی درمیان میں بختان کے عامل عبید اللہ بن ابی بکرہ کا انتقال ہو گیا۔ حجاج نے ابن الاشعث کو ان کی جگہ بختان کا عامل مقرر کر دیا اور اس کے لیے باقاعدہ طور پر فرمان لکھ دیا۔

اس کے علاوہ حجاج نے ایک اور فوج بختان بھیجنے کے لیے تیاری کی۔ علاوہ معمولی تنخواہوں کے بیس لاکھ درہم اس فوج پر خرچ کیے۔ لوگ اسے عیش الطواولیس کہنے لگے۔ اور ابن الاشعث کو تہیل پر فوج کشی کرنے کا حکم دیا۔
امیر حج ابان بن عثمان:

ابان بن عثمان نے اس سال لوگوں کو حج کرایا۔ مگر بعض ارباب سیر نے بیان کیا ہے کہ سلیمان بن عبد الملک نے اس سال حج کرایا۔ مدینہ کے حاکم ابان بن عثمان تھے۔ عراق اور تمام مشرقی ممالک کا گورنر حجاج تھا۔ اور حجاج کی جانب سے خراسان کے عامل مہلب تھے۔ ابو بردہ بن ابی موسیٰ کوفہ کے قاضی تھے۔ اور موسیٰ بن انس بصرہ کے قاضی تھے۔ اس سنہ میں عبد الملک نے اپنے بیٹے یزید کو جہاد کے لیے بھیجا۔

۸۱ھ کے واقعات

فتح قالیقلا:

اسی سنہ میں شہر قالیقلا مسلمانوں سے فتح کیا۔ عبد الملک نے اپنے بیٹے عبید اللہ کو جہاد کے لیے بھیجا اور اس نے شہر فتح کیا۔

بجیر بن ورقاء:

اسی سال بجیر بن ورقاء الصرمی خراسان میں مارا گیا۔ اس کا تفصیلی بیان حسب ذیل ہے:

بجیر نے امیہ بن عبد اللہ کے حکم سے یکیر کو قتل کیا تھا اس پر عثمان بن رجاہ بن جابر بن شداد۔ متعلقہ بنی عوف بن سعد نے جو انباء میں سے تھا چند شعر کہے جس میں خاندان یکیر کے افراد کو یکیر کا بدلہ لینے کے لیے ابھارا تھا۔

جب بجیر کو معلوم ہوا کہ مجھے دھمکی دے رہے ہیں اس نے بھی دو فخریہ شعروں میں اپنے دل کا غبار نکالا۔

شمر دل کا بجیر پر حملہ:

قبیلہ بنی عوف بن کعب بن سعد کے سترہ آدمیوں نے یکیر کے خون کا قصاص لینے کے لیے عہد کیا۔ چنانچہ شمر دل نامی ایک شخص صحرا سے روانہ ہو کر خراسان پہنچا جب اس کی نظر بجیر پر پڑی جو اس وقت کھڑا ہوا تھا۔ شمر دل نامی ایک شخص صحرا سے روانہ ہو کر خراسان پہنچا جب اس کی نظر بجیر پر پڑی جو اس وقت کھڑا ہوا تھا۔ شمر دل نے فوراً اس پر حملہ کیا اور نیزہ مار کر اسے گرا دیا اور اپنے دل میں یہ خیال کیا کہ میں نے بجیر کا کام تمام کر دیا ہے۔ اسی اثنا میں لوگوں نے کہا کہ یہ خارجی ہے اور گھوڑا دوڑاتے ہوئے اس کے

تغاب میں چلے۔ شمر دل گھوڑے سے گر گیا اور مارا گیا۔
صعصعہ بن حرب العوفی کی بھتیجی میں آمد:

جب اس کوشش میں ناکامی ہوئی تو صعصعہ بن حرب العوفی متعلقہ بنی جنذب صحرا سے اسی خیال سے روانہ ہوا۔ اس نے اپنا تمام سامان فروخت کر کے اس کے بجائے ایک گدھا خرید لیا۔ صعصعہ بھتیجی آیا اور بھتیجی کے رشتہ داروں کے پڑوس میں آ کر ٹھہرا۔ ان سے نہایت ہی نرمی اور اخلاق سے پیش آنے لگا اور کہا کہ میں اہل یمامہ کے قبیلہ بنی حنیفہ سے تعلق رکھتا ہوں۔ یہ شخص ہمیشہ بھتیجی کے عزیزوں کے پاس آتا جاتا تھا اور ان میں بیٹھنے اور اٹھنے لگا تھا۔ جب وہ لوگ اچھی طرح مانوس ہو گئے تو ایک دن کہنے لگا کہ خراسان میں میری کچھ میراث تھی۔ اس پر دوسرے لوگوں نے غاصبانہ طریقہ سے قبضہ کر لیا۔ اور مجھے یہ معلوم ہوا ہے کہ خراسان میں بھتیجی کا بہت کچھ اثر اور دخل ہے آپ لوگ ان کے نام ایک سفارشی خط مجھے لکھ دیجیے تاکہ وہ اس معاملہ میں میری اعانت کریں۔ چنانچہ بھتیجی کے رشتہ داروں نے بھتیجی کے نام خط لکھ کر دے دیا۔
صعصعہ کی بھتیجی سے ملاقات:

صعصعہ بھتیجی سے روانہ ہو کر مرو پہنچا اس وقت مہلب کفار سے جہاد میں مصروف تھے مرو میں بنی عوف کے جو لوگ تھے ان کی ایک جماعت سے اس کی ملاقات ہوئی۔ صعصعہ نے انہیں اپنے مرو آنے کی غرض و غایت بتائی۔ بھتیجی کے آزاد غلام صیقٹل نے جوش انبساط میں صعصعہ کی پیشانی کو بوسہ دیا۔

صعصعہ نے اس سے خنجر کی فرمائش کی۔ صیقٹل نے اسے خنجر بنا دیا اور اسے خوب تپا کر کئی مرتبہ گدھی کے دودھ میں غوطے دیے۔ صعصعہ مرو سے روانہ ہو کر دریا کو عبور کر کے مہلب کی لشکر گاہ میں پہنچا (مہلب اس روز مقام اخرون میں فروکش تھے) بھتیجی سے ملا اور سفارشی خط انہیں دیا اور کہا کہ میں قبیلہ بنی حنیفہ سے تعلق رکھتا ہوں۔ ابن ابی بکرہ کے ساتھیوں میں تھا۔ بھتیجی میں میری جو جائیداد تھی وہ تو جاتی رہی۔ مرو میں کچھ باقی ہے اسے بیچنے کے لیے آیا ہوں۔ اس کام سے فارغ ہونے کے بعد یمامہ واپس چلا جاؤں گا۔
بھتیجی کا صعصعہ سے حسن سلوک:

اس پر بھتیجی نے حکم دیا کہ اخراجات ضروری کے لیے کچھ روپیہ اسے دے دیا جائے۔ اپنے پاس ہی اسے ٹھہرایا اور کہا کہ جس معاملے میں چاہو تم میری امداد لے سکتے ہو۔

صعصعہ نے کہا کہ اس فوج کی واپسی تک میں یہیں آپ کے پاس ٹھہرا رہوں گا۔ چنانچہ صعصعہ ایک ماہ یا قریب ایک ماہ کے بھتیجی کے ساتھ مقیم رہا۔ بھتیجی کے ساتھ مہلب کی بارگاہ میں بھی حاضر ہوا کرتا تھا اور اس طرح اور لوگوں سے اس کی جان پہچان بھی ہو گئی۔ بھتیجی کو یہ خوف لگا ہوا تھا کہ مبادا کوئی شخص اچانک مجھ پر حملہ کر دے۔

اسی وجہ سے وہ کسی شخص پر اعتماد نہیں کرتا تھا مگر جب صعصعہ بھتیجی کے رشتہ داروں کا سفارشی خط لے کر اس کے پاس آیا اور اس نے کہا کہ میں قبیلہ بکر بن وائل سے تعلق رکھتا ہوں۔ بھتیجی اس کی جانب سے بے خطر ہو گیا تھا۔
صعصعہ کا بھتیجی پر حملہ:

ایک روز بھتیجی مہلب کے دیوان خانہ میں معمولی قیص چادر اور جوتے پہنے ہوئے بیٹھا تھا کہ صعصعہ بھی آیا اور اس کے پیچھے بیٹھ

گیا پھر اس سے اور قریب ہو گیا اور اس طرح اس پر جھک پڑا کہ گویا کوئی بات کہنا چاہتا ہے اور پھر یکا یک اس کی پشت پر سے کمر میں خنجر بھونک دیا جو پیٹ تک اتر گیا۔ اس پر لوگوں نے کہا کہ یہ خارجی ہے۔ مگر اس نے صاف صاف کہہ دیا کہ میں نے بکیر کا بدلہ لیا ہے۔ ابو العجفاء بن ابی الخرقاء نے جو آج کل مہلب کے محافظ دستہ کا افسر تھا اسے گرفتار کر کے مہلب کے سامنے پیش کیا۔ مہلب نے اس سے کہا کہ تیرا مقصد پورا نہیں ہوا اور تو نے مفت میں اپنی جان ہلاکت میں ڈالی۔ بکیر کی حالت خطرناک نہیں ہے۔

بکیر بن ورقاء کا خاتمہ:

صعصعہ نے کہا: میں نے ایسا کاری وار لگایا ہے کہ وہ بچ نہیں سکتا۔ خنجر پیٹ تک اتر گیا ہے۔ اس کے پیٹ کی بدبو میرے ہاتھوں میں آتی ہے۔

مہلب نے اسے قید کر دیا۔ انباء کے کچھ لوگ جیل خانہ میں اس سے جا کر ملے۔ اور انہوں نے اس کی پیشانی کو بوسہ دیا۔ دوسرے روز چاشت کے وقت بکیر نے داعی اجل کو لبیک کہا۔ جب صعصعہ کو بکیر کے مرنے کی خبر ہوئی تو اس نے کہا کہ اب جو چاہو میرے ساتھ سلوک کرو مجھے کچھ پروا نہیں۔ اب بنی عوف کی عورتوں کی نذریں پوری ہو گئیں میں نے اپنا بدلہ لے لیا ہے۔ اب جو کچھ میرا حشر ہو مجھے اس کی پروا نہیں۔

کئی مرتبہ تنہائی میں مجھے موقع حاصل ہوا تھا کہ میں اس کا کام تمام کر دیتا۔ مگر میں نے اس طرح چپکے سے مارنا بزدلی خیال کیا۔

مہلب نے ان باتوں کو سن کر کہا کہ میں نے اس جیسا شخص موت سے نڈرا اور صابر کبھی نہیں دیکھا۔

صعصعہ کا قتل:

بعد ازاں مہلب نے بکیر کے پچازاد بھائی ابوسویقہ کو اس کے قتل کرنے کا حکم دیا۔ انس بن طلق نے اس سے کہا کہ بکیر تو اب قتل ہی ہو چکا ہے۔ وہ تو واپس آ ہی نہیں سکتا اس لیے تم صعصعہ کو قتل نہ کرو۔

ابوسویقہ نے ایک نہ سنی صعصعہ کو قتل کر ڈالا۔ اس پر اس نے اسے بہت کچھ برا بھلا کہا۔

دوسرے راتوں نے بیان کیا ہے کہ بکیر ابھی زندہ تھا کہ مہلب نے صعصعہ کو بکیر کے پاس بھیج دیا۔ اس پر انس بن مطلق العیشی نے بکیر سے کہا کہ تم نے بکیر کو قتل کیا تھا اس کا بدلہ اس شخص نے تم سے لیا ہے تم اسے چھوڑ دو۔

مگر بکیر نے ایک نہ سنی لوگوں سے کہا کہ اسے میرے قریب لاؤ اور صعصعہ سے مخاطب ہو کر کہا کہ میں اس وقت تک نہیں مروں گا جب تک تو زندہ ہے۔

لوگوں نے صعصعہ کو بکیر کے قریب کر دیا۔ بکیر نے اس کے سر کو اپنے دونوں پیروں کے درمیان رکھا اور کہا: ”اے کینے صبر کر تو بدترین مخلوق ہے“ ابن طلق نے بکیر سے کہا خدا تجھ پر لعنت کرے میں تو تجھ سے اس کی سفارش کر رہا ہوں اور تو میرے سامنے ہی اسے قتل کیے ڈالتا ہے۔

قبیلہ عوف و انباء کی شورش:

مگر بکیر نے اسے اپنی تلوار سے قتل کر ڈالا۔ پھر بکیر بھی مر گیا اس پر مہلب نے کہا انا لله وانا الیہ راجعون یہ جہاد تو منحوس ہوا

کہ بجز اس میں قتل کیے گئے۔ صعصعہ کے قتل کی وجہ سے قبیلہ عوف بن کعب اور ابناء بکر بیٹھے اور کہنے لگے کہ صعصعہ کو کیوں قتل کیا گیا۔ اس نے تو بکیر کا بدلہ لیا تھا۔ قبیلہ مقاعس اور دوسرے تخت کے قبیلے ان کے مقابلے پر اٹھ کھڑے ہوئے۔

صعصعہ کی دیت:

جب لوگوں نے دیکھا کہ اس طرح فتنہ و فساد بڑھ جائے گا تو ان میں جو ارباب عقل اور دانش مند تھے انہوں نے یہ فیصلہ کیا کہ بکیر کی جان تو بکیر کے معاوضہ میں سمجھ لی جائے۔ البتہ صعصعہ کی جان کی دیت دے دی جائے۔ چنانچہ قبیلہ مقاعس والوں نے صعصعہ کی جان کے عوض دیت ادا کر دی۔ قبیلہ ابناء والوں میں سے ایک شخص نے صعصعہ کی تعریف میں دو شعر بھی کہے۔

عبدالربہ الکبیر ابو کعب جو صعصعہ کے قبیلے سے تعلق رکھتا تھا وہ صحرا میں بکیر کے قبیلے والوں کے پاس آیا اور ان سے مطالبہ کیا کہ چونکہ صعصعہ نے بکیر کی موت کا بدلہ لینے کے لیے اپنی جان قربان کی ہے اس لیے آپ لوگ اس کی جان کے عوض دیت ادا کیجیے۔

چنانچہ بکیر کے قبیلہ نے صعصعہ کی دیت ادا کی اس طرح اس کی دودیتیں دی گئیں۔

عبدالرحمن کی حکمت عملی سے حجاج کا اختلاف:

ابو مخنف کے بیان کے مطابق اسی سنہ میں عبدالرحمن بن محمد بن الاشعث اور اس کے ساتھ عراق کی جو فوج تھی اس نے حجاج کے خلاف علم بغاوت بلند کیا اور حجاج سے جنگ کرنے کے لیے اس کی طرف بڑھے۔ مگر واقدی یہ کہتے ہیں کہ یہ واقعہ ۸۲ھ کا ہے۔ اس واقعہ کی تفصیل باب نمبر ۱۲ میں دیکھیے۔



عبدالرحمن بن محمد بن الاشعث

عبدالرحمن بن محمد بن الاشعث کو علاقہ زمیل میں جو کچھ کامیابی ہوئی اور اب آئندہ وہ جس طرز عمل پر کاربند ہونا چاہتے تھے ان تمام باتوں کی اطلاع انہوں نے حجاج کو کر دی اس کا بیان ہم پہلے ۸۰ھ کے واقعات میں کر چکے ہیں۔ البتہ ۸۱ھ کے واقعات جو ان سے متعلق ہیں ان کا تذکرہ یہاں کیا جاتا ہے۔

حجاج کا جنگ جاری رکھنے پر اصرار:

حجاج نے ابن الاشعث کے خط کے جواب میں انہیں لکھا: حمد و ثنا کے بعد تمہارا خط مجھے ملا جو کچھ تم نے لکھا تھا میں نے اسے سمجھا مگر تمہارے خط کے دیکھنے سے معلوم ہوتا ہے کہ یہ خط ایک ایسے شخص نے لکھا ہے جو صلح و آتش کا بدل و جان مٹنی ہے اور معلوم ہوتا ہے کہ اس نے اسے ذلیل و حقیر دشمن سے تعلقات پیدا کر لیے ہیں جس نے مسلمانوں کی ایک جرار اور بہادر فوج کو ہلاک کیا تھا۔

اے عبدالرحمن کی ماں کے بیٹے یاد رکھو اگر تم نے میری فوج اور میرے صریح احکام کی موجودگی میں دشمن سے اجتناب کیا تو تمہارا حشر وہی ہوگا جیسا کہ اور مسلمانوں کا ہو چکا ہے میں تمہاری اس رائے کو جسے تم فوجی چال سمجھتے ہو ہرگز ایسا خیال نہیں کرتا بلکہ یہ محض تمہاری کاہلی اور بزدلی کا نتیجہ معلوم ہوتا ہے اس لیے اب میں تمہیں حکم دیتا ہوں کہ تم میری پہلی ہدایت پر عمل کرو۔ دشمن کے ملک میں بڑھتے چلے جاؤ اس کے تمام قلعوں کو سمار جنگ جو سپاہیوں کو متنبہ اور اہل و عیال کو متعلقین کو لونڈی غلام بنا لو۔

حجاج کا دوسرا خط بنام عبدالرحمن:

اس خط کے بعد ہی حجاج نے حسب ذیل دوسرا خط ابن الاشعث کے نام لکھا ”حمد و ثنا کے بعد جو مسلمان تمہارے پاس ہیں انہیں احکام دے دو کہ تا وقتیکہ اس تمام علاقہ کو اللہ تعالیٰ کی مدد سے مسلمان فتح نہ کر لیں تم برابر اس مفتوحہ علاقہ میں مقیم رہو اور زراعت شروع کر دو۔

حجاج کا عبدالرحمن کے نام تیسرا خط:

اس خط کے بعد ہی پھر ایک تیسرا خط حجاج نے ابن الاشعث کو لکھا: ”حمد و ثنا کے بعد میں نے دشمن کے علاقہ میں بڑھنے کے لیے تمہیں جو حکم دیا ہے تم اس کی فوراً تعمیل کرو ورنہ تم علیحدہ ہو جاؤ اور اسحق بن محمد تمہارے بھائی تمہاری جگہ سپہ سالار مقرر کیے جاتے ہیں۔

عبدالرحمن اور اسحق میں گفتگو:

خط پڑھ کر ابن الاشعث نے کہا کہ میں خود ہی اسحق کے بوجھ کو اٹھاؤں گا۔ عبدالرحمن اسحق سے ملا۔ اسحق نے اس سے کہا کہ آپ ایسا نہ کریں۔ مگر اس پر عبدالرحمن نے اسے دھمکی دی کہ اگر تم نے کسی سے اس بات کا تذکرہ کیا تو میں تمہیں قتل کر ڈالوں گا اسحاق نے خیال کیا کہ شاید عبدالرحمن میرے مارنے کے لیے تلوار اٹھانا چاہتے ہیں اس لیے اس نے تلوار کے قبضہ پر ہاتھ دھر دیا۔

عبدالرحمن بن الاشعث کا فوج سے خطاب:

عبدالرحمن نے تمام فوج کو خطبہ سنانے کے لیے بلایا اور حمد و ثنا کے بعد کہا آپ لوگ واقف ہیں کہ میں آپ کا ہی خواہ ہوں ایسا کام کرنے کے لیے تیار ہوں جس سے آپ کو نفع پہنچے دشمن کے مقابلے کے لیے میں نے جو طرز عمل آپ کے لیے تجویز کیا تھا۔ میں نے اس کے بارے میں آپ کے ارباب عقل اور تجربہ رکھنے والے لوگوں سے مشورہ لے لیا تھا۔ اس میری رائے کو ان صاحبوں نے آپ کے لیے اس وقت اور آئندہ کے لیے بھی مناسب سمجھا تھا اس معاملہ کی اطلاع میں نے آپ کے امیر حجاج کو بھی کر دی تھی۔ اس کے جواب میں حجاج نے مجھے یہ خط لکھا ہے۔ جس میں مجھے بزدل اور کمزور بتایا ہے اور حکم دیا ہے کہ میں فوراً آپ لوگوں کو لے کر دشمن کے ملک میں بڑھتا چلا جاؤں۔ یہ وہی علاقہ ہے جس میں حال ہی میں آپ کے دوسرے بھائی تباہ ہو چکے ہیں۔ مگر پھر بھی چونکہ میں بھی آپ کا ایک فرد ہوں اس لیے اگر آپ اس حکم پر عمل کرنا چاہتے ہوں تو میں بھی تیار ہوں۔ اور اگر آپ اس پر عمل پیرا نہیں ہونا چاہتے تو بھی میں آپ کے شریک حال ہوں۔

عامر بن واثلہ الکنانی کی تقریر:

مطرف بن عامر بن واثلہ الکنانی نے بیان کیا ہے کہ اس موقع پر سب سے پہلے میرے باپ نے جو شاعر تھے اور مقرر بھی تھے کھڑے ہو کر تقریر کی اور حمد و ثنا کے بعد کہنے لگے حجاج کی مثال اس شخص کی ہے جس نے سب سے پہلے اپنے بھائی سے کہا تھا کہ تو اپنے غلام کو گھوڑے پر سوار کر۔ اگر یہ ہلاک ہو جائے تو ہلاک ہو جائے۔ تجھے کیا پروا اور اگر زندہ بچ گیا تو بھی تو ہی اس کا مالک ہے۔ حجاج شہہ برابر بھی تمہاری پروا نہیں کرتا۔ اسی وجہ سے اس نے تمہیں ایسے پرخطر ممالک میں بھیجا ہے اگر تمہیں فتح ہوئی تو مال غنیمت تم حاصل کرو گے مگر اس علاقہ کی آمدنی اس کی ہے اس طرح اس کی طاقت و دبدبہ میں اضافہ ہوگا اور اگر دشمنوں نے تم پر فتح پائی تو اس وقت حجاج کے نزدیک تم ایسے قابل عداوت دشمن ہو جاؤ گے جن کی تکالیف کا کچھ خیال نہیں کیا جاتا اور جس پر مطلقاً رحم نہیں کیا جاتا۔

اس لیے آپ لوگوں دشمن خدا حجاج کو چھوڑ دیجیے۔ اور عبدالرحمن کو اپنا امیر بنا لیجیے۔ اور میں ہی اس کی ابتدا کرتا ہوں اور آپ سب کو اس پر گواہ بنانا ہوں۔

اس تقریر کے ختم ہوتے ہی ہر طرف سے صدائیں آئیں ہم آپ کی رائے پر عمل کرتے ہیں۔ اور دشمن خدا حجاج کو چھوڑ دیتے ہیں۔

عبدالمومن بن شہبث کا فوج سے خطاب:

اس کے بعد عبدالمومن بن شہبث بن ربیع التمیمی جو عبدالرحمن کے اس مہم پر روانہ ہونے کے بعد سے محافظ دستہ کا سردار تھا تقریر کرنے کھڑا ہوا اور یوں گویا ہوا۔

اے اللہ کے بندو! خوب سمجھ لو اگر تم نے حجاج کے احکام کی تعمیل کی تو وہ حکم دے گا کہ تباہ زندگی تم اس علاقہ کو اپنا وطن سمجھو اور جس طرح فرعون نے فوجوں کو دشمن کے علاقہ میں عرصہ تک مقیم رکھا تھا اسی طرح یہ بھی تمہیں یہیں رکھے گا۔ اور مجھے معلوم ہوا ہے کہ حجاج ہی نے سب سے پہلے اس فوج کو جو مہم پر بھیجی جاتی ہے مستقل طریقہ پر دشمن کے ملک میں حکما اور جبراً رہنے کا حکم دیا۔ اس طرح

تمہیں کبھی موقع نہیں ملے گا کہ اپنے اعزاد احباب سے مل سکو اور یوں ہی اس دنیا سے چل بسو گے۔ بہتر ہے کہ اپنے اس امیر کے ہاتھ پر جو یہاں موجود ہیں بیعت کر لو اور پھر اپنے دشمن پر پلٹ پڑو اور اپنے ملک سے اسے نکال دو۔
عبدالرحمن بن الاشعث کی بیعت:

اس تقریر کے ختم ہوتے ہی تمام لوگ بیعت کرنے کے لیے عبدالرحمن کی جانب بڑھے اور بیعت کرنے لگے۔ عبدالرحمن بن الاشعث نے کہا کہ آپ لوگ میرے ہاتھ پر ان مقاصد کے حصول کے لیے بیعت کیجیے۔ سب سے پہلے یہ کہ ہمیں دشمن خدا جافج سے کوئی تعلق نہیں۔ دوسرے یہ کہ اس کے مقابلے میں آپ اگر میری امداد و حمایت کریں تاکہ ہم اسے سرزمین عراق سے نکالیں۔
غرض کہ انہیں امور کے لیے لوگوں نے ابن الاشعث کے ہاتھ پر بیعت کی مگر اس موقع پر ابن الاشعث نے عبدالملک کی ترک اطاعت وغیرہ کا تذکرہ نہیں کیا۔

ذرا القاص سے ابن الاشعث کی مصالحت:

عمر بن ذرا القاص راوی ہے کہ میرا باپ اس وقت وہاں موجود تھا اور چونکہ ابن الاشعث کے بھائی قاسم بن محمد کے ساتھ ہو گیا تھا۔ اس لیے ابن الاشعث نے اسے مارا پینا تھا اور قید کر دیا تھا مگر اس موقع پر جب ابن الاشعث نے حجاج کی مخالفت پر کمر باندھ لی۔ انہوں نے میرے باپ کو جیل سے بلایا انہیں خلعت و انعام دیا۔ اور پھر وہ بھی ابن الاشعث کے ساتھ ہو گئے ذرا القاص زبردست مقرر تھا۔

عبدالرحمن اور رتبیل میں مصالحت:

عبدالرحمن جب بختان سے روانہ ہونے لگے تو انہوں نے مقام بست پر عیاض بن ہیمان البکری (متعلقہ بنی سدوس بن شیبان بن ذہل بن ثعلبہ) کو اور زرنج پر عبداللہ بن عامر التیمی کو رئیس مقرر کر دیا اور پھر رتبیل کے پاس صلح کرنے کے لیے سفیر بھیجا۔ اور اس شرط پر دونوں میں صلح ہو گئی کہ اگر اس کشمکش میں ابن الاشعث کامیاب ہوں تو رتبیل آئندہ سے خراج نہ دے۔ اور اگر ابن الاشعث کو شکست ہو اور وہ رتبیل کے پاس آجائیں تو رتبیل انہیں پناہ دے۔

عبدالرحمن اور رتبیل کی مراجعت عراق:

بہر حال جب عبدالرحمن بختان سے عراق کی طرف روانہ ہوئے تو آغشی بھی ان کے آگے آگے گھوڑے پر سوار چلتا جاتا تھا۔ اور اپنے اشعار پڑھتا جاتا تھا۔ عبدالرحمن نے عطیہ بن عمرو العنبری کو اپنے مقدمۃ الحیش کا سردار مقرر کیا تھا۔ حجاج نے بھی اس کے مقابلہ کے لیے رسالہ بھیجا۔ جب کبھی عطیہ کی حجاج کے رسالے سے جنگ ہوئی اس نے شکست دی۔ اس پر حجاج نے دریافت کیا کہ کون شخص ہمارے مقابل ہے لوگوں نے اس سے کہا کہ عطیہ ہے اس موقع پر بھی آغشی نے دو شعر کہے۔

غرض کہ عبدالرحمن نے اس فوج کے ہمراہ عراق کا رخ کیا اس سے پہلے اس نے ابواسحق السبعی کو دعوت دی تھی کہ تم میرے ساتھ ہو جاؤ اور عبدالرحمن اس سے کہا کرتا تھا کہ تم میرے ماموں ہو اس لیے اس نے دریافت کیا کہ ابواسحق آئے یا نہیں۔

ابواسحق سے لوگوں نے کہا کہ عبدالرحمن آپ کو پوچھ بھی رہے تھے مگر آپ ان کے پاس نہیں گئے مگر ابواسحق نے عبدالرحمن کے پاس جانا کچھ اچھا نہیں سمجھا اور نہیں گیا۔

عبدالرحمن بڑھتا ہوا کرمان پہنچا۔ حجاج نے خرشہ بن عمر التمیمی کو رسالہ کا سردار مقرر کر کے روانہ کیا ابواسحاق بھی کرمان پر فروسکھوا۔ مگر جنگ جمام تک عبدالرحمن کی اس بغاوت کے جھگڑے میں شریک نہیں ہوا۔
عبدالملک کی اطاعت سے انحراف:

جب یہ تمام فوجیں سرزمین فارس میں داخل ہو گئیں تو لوگوں نے آپس میں صلاح و مشورہ کرنا شروع کر دیا اور کہنے لگے کہ جب ہم نے حجاج کے خلاف جو عبدالملک کا عامل ہے۔ علم بغاوت بلند کیا ہے تو گویا ہم نے عبدالملک سے بھی بغاوت کر دی ہے۔ یہ سب لوگ اس مشورہ کے بعد عبدالرحمن کے پاس جمع ہوئے۔ سب سے پہلے تیمان بن ابجر متعلقہ بنی تیم اللہ بن ثعلبہ نے کھڑے ہو کر کہا کہ میں جس طرح اپنا کرتا اتار ڈالتا ہوں اسی طرح میں نے آج سے عبدالملک کی اطاعت کے جوئے کو اپنی گردن سے اتار دیا۔

تھوڑے سے لوگوں کے سوا باقی تمام لوگوں نے اس کی تقلید کی اور عبدالرحمن کے ہاتھ پر بیعت کر لی۔ عبدالرحمن اتباع قرآن پاک، سنت رسول اللہ ﷺ، گمراہی اور فسق و فجور کے سرغنوں کی ترک نصرت اور ایسے لوگوں کے خلاف جنہوں نے منہیات شرعیہ کو جائز قرار دے لیا تھا۔ جہاد کی آمادگی کے لیے لوگوں سے بیعت لینا شروع کی۔ جو شخص ان باتوں کو تسلیم کر لیتا تھا اس سے بیعت لے لی جاتی تھی۔
جب حجاج کو ان واقعات کی اطلاع ہوئی اس نے عبدالرحمن کے باغیانہ طرز کی عبدالملک کو خط کے ذریعہ اطلاع دی اور درخواست کی کہ آپ فوراً میری امداد کے لیے فوج روانہ فرمائیے۔

اس کا رروائی کے بعد حجاج بصرہ آ گیا۔

مہلب کا عبدالرحمن کے نام خط:

دوسری طرف مہلب کو عبدالرحمن کی اس بغاوت کا علم اسی وقت ہو چکا تھا جب کہ عبدالرحمن ابھی سجستان ہی میں تھا اس پر مہلب نے ابن الاشعث کو لکھا، حمد و ثنا کے بعد۔ اے عبدالرحمن! تم نے رسول اللہ ﷺ کی امت کے خلاف اپنا پاؤں سخت گمراہی و ضلالت کی رکاب میں رکھا ہے۔ دیکھو خواہ مخواہ اپنی جان عزیز کو درطہ ہلاکت میں نہ ڈالو۔ مسلمانوں کے قیمتی خون کو نہ بہاؤ۔ اتحاد امت میں تفرقہ نہ ڈالو اور اپنے عہد و اطاعت و وفاداری کو نہ توڑو۔ اگر تم یہ کہو کہ میں اپنے ساتھیوں سے خوفزدہ ہوں کہ مبادا وہی میری جان کے درپے ہو جائیں تو اللہ تعالیٰ ان لوگوں کے مقابلہ میں اس کا زیادہ مستحق ہے کہ تم اس سے ڈرو۔ اس لیے خون بہا کر یا محرمات کو حلال سمجھ کر تم اپنی جان کو اللہ کے سامنے مجرم نہ بناؤ۔ والسلام علیک۔

مہلب کا حجاج کو مشورہ:

اسی طرح مہلب نے حجاج کو حسب ذیل خط لکھا:

”حمد و صلوة کے بعد اہل عراق آپ کی طرف پیش قدمی کر رہے ہیں ان کی مثال ایک ایسے سیلاب کی ہے جو بلندی سے پستی کی طرف آ رہا ہو۔ اور جب تک کہ وہ ہموار سطح تک نہیں پہنچ جاتا کوئی شے اس کی روانی کو نہیں روک سکتی۔ بعینہ یہی مثال اہل عراق کی ہے کارروائی کی ابتداء میں ان میں بہت زیادہ جوش و خروش ہوتا ہے اور اپنے اہل و عیال سے ملنے کا

جنون ان کے سروں پر سوار ہوتا ہے اس جوش کی حالت میں کوئی چیز انہیں روک نہیں سکتی۔ البتہ جب وہ اپنے اہل و عیال میں پہنچ جائیں اور ان میں گھل مل جائیں اس وقت آپ ان کے خلاف کارروائی کریں اور ان شاء اللہ ایسی صورت میں اللہ تعالیٰ آپ کو ان پر فتح دینے والا ہے۔

حجاج نے اس خط کو پڑھ کر کہا اللہ تعالیٰ جو کرتا ہے وہی ہوتا ہے اس کے ماسوا کچھ نہیں۔ اگرچہ میں ان کا ہم خیال تو نہیں ہو سکتا مگر اس میں شبہ نہیں کہ ان کا مشورہ خیر خواہانہ ہے۔
عبدالملک کا اہل شام سے خطاب:

جب حجاج کا خط عبدالملک کے پاس پہنچا۔ اسے سخت تشویش پیدا ہوئی، تخت پر سے اتر پڑا۔ خالد بن یزید بن معاویہ کو بلوا بھیجا اور خط کو پڑھوایا۔

خالد نے عبدالملک کے اس خوف و ہراس کو دیکھ کر عرض کی کہ امیر المومنین اگر یہ فتنہ جحیمان کی سمت سے رونما ہوا ہے تو آپ ہرگز خوف نہ کریں۔ البتہ اگر یہ فتنہ خراسان سے اٹھا ہوتا تو آپ کے لیے محل تشویش تھا عبدالملک اپنے قصر امارت سے برآمد ہو کر رعایا کے سامنے تقریر کرنے کھڑے ہوئے اور حمد و صلوة کے بعد کہنے لگے کہ معلوم ہوتا ہے کہ اہل عراق پر میری زندگی دو بھر ہو گئی ہے اور انہوں نے میری طاقت کا اندازہ لگانے میں جلد بازی سے کام لیا ہے۔ اے خداوند! تو ان پر اہل شام کی تلواروں کو مسلط کر دے تاکہ وہ پھر تیری خوشنودی کے حلقہ میں آجائیں اور جب وہ تیری خوشنودی حاصل کر لیں تو پھر کوئی ایسا فعل نہ کریں جو تیری ناراضی کا باعث ہو اس تقریر کو ختم کر کے عبدالملک منبر سے اتر آئے۔

حجاج اور عبدالملک میں مراسلت:

حجاج اب تک بصرہ ہی میں اقامت گزیر رہا اور عبدالرحمن کے مقابلہ کی تیاریاں کرنے لگا۔ اور مہلب کی رائے پر عمل کرنے کا خیال ترک کر دیا۔

ملک شام سے عبدالملک کی طرف سے روزانہ حجاج کے پاس سو سو پچاس پچاس دس و بیس اور اس سے کم کی تعداد میں شہسوار ڈاک کے ذریعہ سے پہنچنا شروع ہوئے۔

اور اسی طرح حجاج نے بھی عبدالملک کے پاس روزانہ خطوط کی ڈاک لگا دی۔ جس میں عبدالرحمن کی گھڑی گھڑی کی نقل و حرکت کہ آج وہ کس پرگنہ میں مقیم ہوا اور کہاں سے اس نے کوچ کیا اور کون کون سی جماعتیں اس کے ساتھ شامل ہوتی جاتی ہیں مندرج ہوتی تھیں۔

حجاج کی پیش قدمی:

فضیل بن خدیج بیان کرتے ہیں کہ ہماری چھاؤنی اس وقت کرمان میں تھی۔ اور اس میں چار ہزار کوفہ اور بصرہ کے سوار متعین تھے۔ جب ابن محمد بن الاشعث کا اس مقام سے گزرا تو یہ تمام فوج اس کے ہمراہ ہو گئی۔ حجاج نے اپنی ہی رائے پر عمل کرنے کا فیصلہ کر لیا کہ وہ خود آگے بڑھ کر ابن الاشعث کا مقابلہ کرے۔ اسی غرض سے وہ شامی فوج کو لے کر مقام تستر آیا۔ مطہر بن حرا العلی یا جذامی اور عبداللہ بن رمیثہ الطائی کو اپنے آگے کیا اور مطہر ہی ان دونوں جماعتوں کے افرام علی تھے۔

مطہر اور عبدالرحمن کی جھڑپ:

یہ دونوں سردار آتے آتے دریائے قارون تک پہنچے، دوسری جانب عبدالرحمن ابن محمد نے اپنے سواروں میں سے ایک دستہ علیحدہ کر کے جن کی تعداد تین سو تھی۔ عبدالرحمن بن ابان الحارثی کے ماتحت کر دیا تھا۔ تاکہ وہ عبدالرحمن اور اس کی اصل فوج کے لیے بیرونی فوجی چوکی کے فرائض انجام دے۔

جب مطہر بن حراس دستہ کے قریب پہنچا اس نے عبداللہ بن رمیثہ الطائی کو حملہ کرنے کا حکم دیا۔ عبداللہ نے اپنا رسالہ آگے بڑھا دیا۔ مگر اسے شکست ہوئی اور وہ واپس ہو کر عبداللہ کے پاس آ گیا۔ اس جھڑپ میں اس کے ساتھی زخمی ہوئے۔

ابوزبیر الہمدانی جو اس وقت ابن محمد کے ساتھ تھے۔ بیان کرتے ہیں کہ ابن محمد نے اپنی فوج کو اپنے پاس جمع کر کے حکم دیا کہ اسی جگہ سے دریا کو عبور کرو۔

تمام لوگوں نے اپنے گھوڑے اسی مقام سے جہاں سے عبور کرنے کا حکم دیا گیا تھا دریا میں ڈال دیئے اور پلک مارتے ہی ہمارے رسالہ کے بیشتر حصہ نے دریا کو عبور کر لیا۔ ابھی پوری فوج نے عبور بھی نہیں کیا تھا کہ ہم نے مطہر بن حرا اور عبداللہ بن رمیثہ الطائی پر حملہ کر دیا اور یوم الاضحیٰ ۸۱ھ میں ہم نے ان دونوں کو شکست دی، ان کو سخت جانی نقصان پہنچائے اور ان کے تمام لشکر گاہ کو لوٹ لیا۔ حجاج کی روانگی بصرہ:

حجاج تقریر کر رہا تھا کہ اس شکست کی خبر ابو کعب بن عبید بن سر جس نے اسے دی۔ اس پر حجاج نے لوگوں سے کہا کہ آپ یہاں سے بصرہ چلے کیونکہ وہاں فوجی صدر مرکز ہے۔ مورچے میں اور تمام ضروریات زندگی مہیا ہیں۔ کیونکہ یہ مقام جس میں ہم مقیم ہیں اتنی بڑی فوج کے بار کو برداشت نہیں کر سکتا۔ حجاج نے بصرہ کا رخ کیا۔ اہل عراق کا رسالہ اس کے تعاقب میں چلا۔ حجاج کی فوج والوں میں سے جس کسی کو اکاد کا یہ پاجاتے اسے قتل کر ڈالتے اور جو کچھ ان کے پاس ہوتا اس پر قبضہ کر لیتے۔ حجاج کا زاویہ میں قیام:

حجاج کی یہ کیفیت تھی کہ کسی طرف توجہ نہیں کرتا تھا بلکہ سیدھا بصرہ کا رخ کیے چلا جاتا تھا۔ جب اس نے زاویہ جا کر قیام کر لیا تو حکم دیا کہ محلہ کلاء میں تاجروں کے پاس جس قدر غلہ ہے اس پر قبضہ کر لیا جائے۔ چنانچہ لوگ غلہ پر قبضہ کر کے زاویہ لے آئے اور بصرہ کو اہل عراق کے لیے چھوڑ دیا۔ اس وقت حجاج کی جانب سے حکم ابن ایوب بن الحکم بن عقیل انشسی بصرہ کا عامل تھا۔ اب اہل عراق بصرہ میں داخل ہوئے۔

حجاج بن یوسف کی پشیمانی:

جب ان باغیوں کے مقابلہ میں پہلی مرتبہ حجاج کو ذک اٹھانی پڑی اور اس نے پسپائی شروع کی تو مہلب کے خط کو منگوا کر پڑھا اور کہنے لگا کہ مہلب جو ایک نہایت تجربہ کار اور فوجی افسر ہیں انہوں نے ہمیں یہ مشورہ دیا تھا کہ ہم بھی اہل عراق کی مزاحمت نہ کریں مگر افسوس ہے کہ ہم نے نہ مانا۔ ابو مخنف کے علاوہ اور راویوں کا یہ بیان ہے۔ اس زمانہ میں حکم بن ایوب بصرہ کے میر بخشی تھے اور عبداللہ بن عامر بن مسع پولیس کے افسر اعلیٰ تھے۔

ابن الاشعث کا تستر میں قیام:

حجاج اپنی فوج کو لے کر رستباز میں فروکش ہوا (یہ مقام اہواز کے پرگنہ دستوی میں شامل ہے) اور مقابلہ کے لیے فوجی انتظامات کیے۔ دوسری طرف ابن الاشعث نے تستر میں آ کر پڑاؤ کیا۔ ان دونوں کے درمیان صرف ایک دریا حائل تھا۔
حجاج کی پہلی شکست:

حجاج نے مطہر بن حرا لعلی کو دو ہزار فوج کے ساتھ حملہ کرنے کے لیے روانہ کیا۔ اس فوج نے ابن الاشعث کی ایک چوکی پوچھا پامارا۔ مگر ابن الاشعث فوراً مقابلہ کے لیے جھپٹا۔ یہ واقعہ ۸۱ھ کے عرفہ کی شام کو پیش آیا۔ بیان کیا جاتا ہے کہ اہل عراق نے شامیوں کے پندرہ سو آدمی قتل کیے۔ بقیۃ السیف شکست کھا کر حجاج کے پاس واپس آ گئے۔
اس روز حجاج کے پاس ڈیڑھ لاکھ فوج تھی۔ حجاج نے اس فوج کو تقسیم کر کے اپنے سرداروں کے زیر قیادت کر دیا۔ اور ان افسروں کو مختلف دستوں پر مقرر کر کے بصرہ کی طرف پسپائی شروع کی۔
حجاج کی بصرہ میں آمد:

ابن الاشعث نے اپنی فوج کے سامنے تقریر کرنا شروع کی اور کہا کہ حجاج تو کوئی چیز نہیں ہے ہم تو عبدالملک سے لڑنا چاہتے ہیں۔ بصرہ کے باشندوں کو جب معلوم ہوا کہ حجاج کو شکست ہوئی تو عبداللہ بن عامر بن مسمع نے چاہا کہ اس کی واپسی کا راستہ روک دینے کے لیے دریا کے پل کو توڑ ڈالے، مگر حکم بن ایوب نے ایک لاکھ درہم رشوت دے کر اسے اس منصوبہ سے باز رکھا۔
جب حجاج بصرہ پہنچ گیا تو اس نے ابن عامر کو بلایا اور وہ ایک لاکھ درہم واپس لے لیے۔

ابی زبیر الہمدانی کی روایت:

غرض کہ ابی زبیر الہمدانی کی پہلی روایت کے مطابق جب عبدالرحمن بن محمد بصرہ میں داخل ہوا تو اس کے ہاتھ پر حجاج کے مقابلہ میں لڑنے اور عبدالملک کی اطاعت سے نکلنے کے لیے بصرہ کے تمام باشندوں نے جس میں عابد وزاہد اور ادھیڑ عمر کے تمام لوگ شریک تھے بیعت کی۔

بنی ازد کے قبیلہ جہضم کے ایک شخص عقبہ بن عبدالغافر نامی جو صحابی تھے عبدالرحمن بن محمد کے ہاتھ پر بیعت کرنے کے لیے جھپٹے اور حجاج کے خلاف لڑنے کے لیے آمادہ ہو گئے۔

حجاج نے اپنے گرد خندق کھودی اور عبدالرحمن نے بھی بصرہ کے چاروں طرف خندق کھودی۔
۸۱ھ آخر ماہ ذی الحجہ میں عبدالرحمن بصرہ میں داخل ہوئے۔

امیر حج سلیمان بن عبدالملک:

اس سال سلیمان بن عبدالملک نے لوگوں کو حج کرایا اور اسی سنہ میں ابن ابی ذئب پیدا ہوا۔
ابان بن عثمان مدینہ کے عامل تھے۔ عراق اور رستمان دوسرے مشرقی صوبجات کا ناظم اعلیٰ حجاج بن یوسف تھا۔
اور حجاج کی جانب سے مہلب خراسان کے فوجی گورنر تھے اور ان کا بیٹا مغیرہ بن مہلب خراسان کا افسر مال تھا۔ ابو بردہ بن ابی موسیٰ کوفہ کے قاضی تھے۔ اور عبدالرحمن بن اذنیہ بصرہ کے قاضی تھے۔

۸۲ھ کے واقعات

جنگ زاویہ:

مقام زاویہ پر حجاج اور عبدالرحمن بن محمد کے معر کے اور ان کی تفصیل:

عبدالرحمن آخر ماہ ذی الحجہ ۸۱ھ میں بصرہ میں داخل ہوا۔ ماہ محرم الحرام ۸۲ھ میں حجاج اور اس کے درمیان جنگ ہوتی رہی۔ ایک دن دونوں فریقوں میں شدید ترین معرکہ جدال و قتال گرم ہوا۔ مگر آخر کار عراقیوں نے شامیوں کو شکست دی۔ شامی پسا ہو کر حجاج کے قریب آ گئے۔ عراقی پیش قدمی کر کے ان کی خندقوں تک جا پہنچے یہاں بھی جنگ ہوئی۔ تمام قریش اور بنی ثقیف شکست کھا کر پیچھے ہٹ گئے۔ اس موقع پر حجاج کے آزاد غلام عبید بن موہب نے جو حجاج کا میرنشی بھی تھا یہ شعر کہا۔

فرالبراء و ابن عمہ مصعب و فرت قریش غیر آل سعید

ترجمہ: ”براء اور ان کا چچیرا بھائی مصعب میدان جنگ سے بھاگ گئے۔ اور سعید کے خاندان والوں کے علاوہ تمام قریش والوں نے بھی راہ فرار اختیار کی۔“

اسی طرح پھر دونوں فریقوں میں آخر ماہ محرم الحرام میں ایک اور مقابلہ ہوا۔ اس جنگ میں عراقیوں نے شامیوں کو شکست دی۔ شامیوں کا سینہ اور میسرہ الٹ گیا۔ ان کے نیزے منتشر ہو گئے اور تمام صفیں درہم برہم ہو گئیں۔ دشمن بڑھتے بڑھتے اس جگہ پر پہنچ گیا جہاں کہ ہم لوگ حجاج کے ساتھ کھڑے ہوئے تھے۔

حجاج لڑائی کا یہ رنگ دیکھتے ہی اپنے دونوں گھنٹوں کے بل کھڑا ہو گیا اور تقریباً بالشت اس نے اپنی تلوار بھی نیام سے کھینچ لی تھی اور کہنے لگا کہ سخت خطرہ اور مصیبت کے وقت مصعب نے کس دلیری اور بہادری ظاہر کی۔ اللہ ہی کے لیے ان کی خوبیاں ہیں۔

عراقیوں کی پسپائی:

راوی کہتے ہیں کہ اس جملہ سے میں نے یہ سمجھ لیا کہ حجاج کا ارادہ بھاگنے کا نہیں ہے میں نے اپنے والد کی جانب آنکھ ماری کہ اگر وہ مجھے اجازت دیں تو میں اس کا خاتمہ کر دوں مگر انہوں نے اس طرح آنکھ کا اشارہ میری جانب کیا کہ میں سمجھ گیا کہ وہ مجھے سختی سے منع کرتے ہیں۔ میں خاموش ہو رہا میں نے مڑ کر دیکھا کہ سفیان بن ابرد الکلی نے عراقیوں پر حملہ کر کے دشمن کو اس موقع سے پیچھے ہٹا دیا ہے۔

میں نے حجاج سے کہا کہ جناب والا کو خوش خبری ہو کہ دشمن پیچھے ہٹ گیا ہے اس پر حجاج نے مجھ سے کہا کہ کھڑے ہو کر دیکھو؛ میں نے کھڑے ہو کر دیکھا اور عرض کی بے شک اللہ تعالیٰ نے دشمن کو ہزیمت دی۔ پھر حجاج نے زیاد کو حکم دیا کہ تم کھڑے ہو کر دیکھو۔ زیاد کھڑے ہوئے اور دیکھ کر کہنے لگے کہ بلاشبہ دشمن کو شکست ہوئی۔ یہ سنتے ہی حجاج سجدہ میں گر پڑا۔

جب میں واپس پلٹا تو میرے باپ نے مجھے بہت کچھ برا بھلا کہا اور کہنے لگے کہ تو نے تو میری اور میرے خاندان کی تباہی کا

ارادہ کیا تھا۔

مقتولین معرکہ زاویہ:

اس معرکہ میں عبدالرحمن بن عوجہ ابوسفیان النہمی، اور عقبہ بن عبدالغافر الازدی ثم الجہنمی ان قاریوں میں جو ایک دستہ میں کھڑے ہوئے تھے مارے گئے۔

عبداللہ بن رزام الحارثی، منذر بن الجارود اور عبداللہ بن عامر بن مسمع بھی مقتول ہوئے، عبداللہ بن عامر کا سر حجاج کے سامنے پیش کیا گیا، حجاج نے دیکھ کر کہا کہ مجھے تو یہ خیال نہ تھا کہ ہم دونوں میں کبھی جدائی ہوگی۔ حالانکہ اب تو ان کا سر میرے سامنے لایا گیا ہے۔

سعید بن یحییٰ کی شجاعت:

اس معرکہ میں سعید بن یحییٰ بن العاص نے ایک شخص سے مبارزت کی اور اسے تہ تیغ کیا۔ اس مقتول کے متعلق کہا جاتا ہے کہ اس کا نام نصیر تھا اور یہ مفضل بن عباس بن ربیعہ بن الحارث بن عبدالملک کا آزاد غلام تھا اور دلیر شخص تھا اس سے پہلے حجاج سعید کی تکبر آمیز چال پر اسے ملامت کیا کرتا تھا مگر جب آج اسے فوج کی صفوں کے درمیان اکڑ کر چلتے ہوئے دیکھا تو کہا کہ میں اب آئندہ کبھی ان کی چال کی وجہ سے انہیں برا بھلا نہیں کہوں گا۔

طفیل بن عامر کا قتل:

طفیل بن عامر بن واثلہ بھی اس معرکہ میں مارا گیا اس شخص نے عبدالرحمن کے ہمراہ کرمان سے آتے ہوئے فارس میں چند شعر کہے تھے۔ جس میں حجاج کی موت کی آرزو کی گئی تھی اس کے قتل ہونے کے بعد حجاج نے کہا کہ تو نے میرے لیے ایسی تمنا کی تھی کہ خدا کے علم میں تو اس کا زیادہ مستحق تھا۔ دنیا ہی میں اس نے فوراً ہی تجھ کو کفر کردار کو پہنچا دیا۔ اور آخرت میں وہی تجھے عذاب بھی دینے والا ہے۔

دشمن نے شکست کھائی اور عبدالرحمن نے کوفہ کا رخ کیا اور جو کوفی ان کے ساتھ تھے وہ بھی ان کے ساتھ ہو لیے اسی طرح بصرہ کے جو طاقت ور شہسوار تھے وہ بھی ان کے ساتھ ہو گئے۔

عبدالرحمن بن عباس بن ربیعہ:

جب عبدالرحمن کوفہ چلے گئے تو دوسرے بصریوں نے عبدالرحمن ابن عباس بن ربیعہ بن الحارث بن عبدالمطلب کے ہاتھ پر بیعت کر لی۔

عبدالرحمن بن عباس اس بصریوں کی جماعت کے ہمراہ پانچ روز تک حجاج سے اس قدر شدید جنگ کرتا رہا کہ جس کی نظیر دیکھنے کا لوگوں کو کبھی اتفاق نہیں ہوا تھا مگر پھر یہ بھی پلٹا اور ابن الاشعث سے جا ملا۔ بصریوں کی ایک جماعت بھی اس کے پیچھے ہو گئی اور اس سے جا ملی۔

حریش بن ہلال السعدی متعلقہ بنی النافثہ جو جنگ میں مجروح ہوا تھا۔ سفوان آیا اور زخموں کی وجہ سے مر گیا۔

مقاتل بن مسمع کا قتل:

اس جنگ میں زیاد بن مقاتل بن مسمع از بنی قیس بن ثعلبہ بھی کام آیا یہ شخص عبدالرحمن کے ہمراہ بکر بن وائل کے رسالہ کے

دستہ اور پیدل سپاہ کا سردار تھا اس کی بیٹی حمیدہ نے اس پر نوحہ کرنا شروع کیا اور یہ شعر پڑھنے لگی۔

حامی زیاد علی رایتہ
و فرج جدی بنی العنبر

”زیاد نے اپنے دونوں جھنڈوں کی حفاظت کی۔ اور بنی العنبر کے سوار بھاگ گئے۔“

بلتع السعدی نے جو بصرہ کے محلہ مرید میں گھی کی تجارت کرتا تھا۔ حمیدہ کو یہ شعر پڑھتے سنا کہ وہ اس طرح اپنے باپ پر نوحہ کر رہی ہے اور بنی تمیم پر الزام لگا رہی ہے۔ بلتع نے اپنا گھی تو اپنے ساتھیوں کے حوالے کیا اور خود اس کے مکان کے نیچے آ کر کھڑا ہوا اور چند شعر اس کے جواب میں کہے۔

بقیہ ایام ماہ محرم اور ماہ صفر کا ابتدائی زمانہ حجاج نے بصرہ میں بسر کیا اور پھر ایوب بن الحکم بن ابی عقیل کو بصرہ کا عامل مقرر کر

دیا۔

ابن الاشعث کی کوفہ کی جانب پیش قدمی:

ابن الاشعث پہلے ہی کوفہ کی طرف روانہ ہو چکا تھا۔ حجاج کوفہ پر عبدالرحمن بن عبدالرحمن بن عبداللہ بن عامر الحضرمی حرب بن امیہ کے حلیف کو اپنا قائم مقام مقرر کر کے آیا تھا۔

ایک روایت کے مطابق چار ہزار شامی فوج عبدالرحمن کے پاس تھی اور دوسری روایت میں مذکور ہے کہ ان کی تعداد صرف دو

ہزار تھی۔

مطرح کی حوالگی قلعہ پر ابن الحضرمی سے مصالحت:

اس زمانہ میں حظلہ بن الورد متعلقہ بنی ریاح بن یربوع التیمی اور ابن عتاب ابن ورقاء مدائن کے حاکم تھے اور مطر بن ناجیہ الیربوعی مہتمم کو توالی تھے۔ مطر کو جب عبدالرحمن کا حال معلوم ہوا تو یہ بھی کوفہ کی طرف روانہ ہوئے ابن الحضرمی ان کے مقابلہ کے لیے قلعہ بند ہو گئے تمام اہل کوفہ نے مطر بن ناجیہ کے ہمراہ ابن الحضرمی اور ان کی شامی فوج پر دھاوا کر دیا اور ان کا قلعہ میں محاصرہ کر لیا مگر پھر اس شرط پر مطر نے ابن الحضرمی سے صلح کر لی کہ وہ قلعہ سے نکل جائے اور قلعہ کو اس کے حوالے کر دے۔

ابن الحضرمی نے اس شرط کو مان لیا اور صلح کر لی۔

یونس بن ابی اسحاق بیان کرتا ہے کہ میں نے شامیوں کو قلعہ پر سے کھجور کے درخت کے تنے کی سیڑھی کے ذریعہ اترتے ہوئے دیکھا۔ قلعہ کا دروازہ مطر بن ناجیہ کے داخل ہونے کے لیے کھول دیا گیا، دروازہ پر لوگوں کا ہجوم ہو گیا اور اس ہجوم میں مطر گھر گیا۔ مطر نے اپنی تلوار میان سے باہر نکالی اور شامیوں کے ٹخروں کی ایک ٹولی کو جو قلعہ سے نکل رہے تھے ہلاک کیا اور اس طرح راستہ نکال کر قلعہ میں داخل ہو گیا تمام لوگ اس کے پاس جمع ہو گئے اور اس نے دو دو سو درہم انہیں دیئے۔

یونس کہتے ہیں کہ میں نے مطر کو روپیہ تقسیم کرتے ہوئے دیکھا۔ ابوستر بھی ان لوگوں میں تھے۔ جنہیں روپیہ دیا گیا تھا۔

ابن الاشعث کا کوفہ میں استقبال:

ابن الاشعث شکست کھا کر کوفہ کی طرف آیا اور دوسرے لوگ بھی اس کے ساتھ کوفہ آئے، بعض راویوں کے بیان کے مطابق

اسی سنہ میں عبدالرحمن اور حجاج کے درمیان دیر جمائم کی جنگ ہوئی۔ واقدی کہتے ہیں کہ اسی سنہ کے ماہ شعبان میں یہ جنگ ہوئی اور

دوسرے راوی کہتے ہیں کہ ۸۳ ہجری میں یہ واقعہ پیش آیا۔

ابوالزبیر الہمدانی ثم الاجبی بیان کرتے ہیں کہ پہلی جنگ میں مجھے کچھ زخم آئے تھے جب ہم کوفہ پہنچے ہیں تو میں ابن الاشعث کے ہمراہ تھا۔

جب ابن الاشعث کوفہ کے قریب پہنچ گئے تو اہل کوفہ ان کے استقبال کو آئے اور زبارا کے پل کو عبور کرنے کے بعد اہل کوفہ نے ان کا استقبال کیا جب ابن الاشعث بھی ان کے قریب پہنچ گئے تو مجھ سے کہنے لگے کہ چونکہ آپ زخمی ہیں میں اسے اچھا نہیں سمجھتا کہ پہلی ہی مرتبہ اہل کوفہ زخمی سے ملیں اس لیے اگر آپ مناسب سمجھیں تو راستہ سے ذرا ہٹ جائیں چنانچہ میں راستہ سے ایک طرف کو ہو گیا اور اہل کوفہ آ پہنچے جب ابن الاشعث کوفہ میں داخل ہو گئے تو بلا استثناء تمام باشندے ان کے پاس آئے مگر سب سے پہلے بنی ہمدان ان کے پاس آئے۔ عمرو بن حریث کے مکان کے قریب لوگوں نے ابن الاشعث کو چاروں طرف سے گھیر لیا۔
مطر کی گرفتاری و رہائی:

بنی تمیم کے کچھ لوگ البتہ ایسے تھے جو مطر کے پاس پہنچے اور اس کی حمایت و حفاظت میں ابن الاشعث سے لڑنے کے لیے تیار ہوئے، مگر کثرت تعداد کے مقابلہ میں ان کی پیش نہ گئی۔

عبدالرحمن نے سیرھیاں منگوائیں، قلعہ کی دیواروں پر نصب کیں، لوگ قلعہ پر چڑھ گئے اور مطر کو گرفتار کر لائے۔
مطر نے عبدالرحمن سے درخواست کی کہ آپ مجھے پر رحم کریں اور مجھے قتل نہ کریں اور کیونکہ میں آپ کے تمام شہسواروں میں افضل ہوں اور جنگ کے موقع پر ان سب سے زیادہ کارآمد ہوں۔

عبدالرحمن نے مطر کو قید کر دیا مگر بعد میں معافی دے دی۔ اور رہا کر دیا۔
مطر نے عبدالرحمن کے ہاتھ پر بیعت کر لی۔ بصری بھی عبدالرحمن کے پاس آ گئے۔
اسی محرم میں وہ تمام فوجیں جو بیرونی چوکیوں اور سرحدی ناکوں پر متعین تھیں۔ وہ بھی عبدالرحمن کی طرف دار ہو گئیں اور ان کے پاس چلی آئیں۔

عبدالرحمن بن عباس کی اطاعت:

اہالی بصرہ میں سے جو لوگ عبدالرحمن کے پاس آئے تھے ان میں عبدالرحمن بن العباس ابن ربیعہ بن الحارث بن عبدالمطلب بھی تھا۔ اس شخص نے اسی جنگ میں شہرت حاصل کی اور ابن الاشعث کے کوفہ چلے آنے کے بعد تین دن تک حجاج سے بصرہ میں لڑتا رہا۔
جب اس واقعہ کی اطلاع عبدالملک کو ہوئی تو انہوں نے کہا کہ اللہ عبدالرحمن کو ہلاک کرے۔ اس نے تو راہ فرار اختیار کی اور قریش کا ایک لونڈا اس کے بعد تین دن تک لڑتا رہا۔ حجاج نے بصرہ سے خشکی کے راستے کوچ شروع کیا۔ قادیسیہ اور عذیب کے درمیان گزرا، مگر دشمن نے اسے قادیسیہ پر پڑاؤ کرنے سے روکا، ابن الاشعث نے عبدالرحمن کو کوفہ اور بصرہ کے سواروں کی ایک زبردست جمعیت کے ساتھ حجاج کی مزاحمت کے لیے روانہ کیا اور اس فوج نے حجاج کو قادیسیہ پر ٹھہرنے نہیں دیا۔

حجاج کا دیر قرۃ میں قیام:

عراقی بھی حجاج کے ساتھ ساتھ بڑھتے گئے اور وادی سباع کی طرف بڑھے، پھر دونوں فوجوں نے ساتھ ساتھ کوچ شروع

کیا۔ حجاج نے دیرقرہ^۱ میں آ کر پڑاؤ کیا اور عبدالرحمن بن العباس نے دیرجمام پر ڈیرے ڈالے پھر ابن الاشعث بھی دیرجمام آ گئے اور حجاج دیرقرہ پر مقیم تھا۔

ابن الاشعث کا دیرجمام میں قیام:

بعد میں حجاج کہا کرتا تھا کہ کیا یہ بات سچ نہیں کہ جب کبھی ابن الاشعث مجھے دیکھتا تھا تو وہ پرندوں کو اڑا کر میرے متعلق شگون لیا کرتا تھا۔ میں دیرقرہ پر فروکش ہوا۔ اور ابن الاشعث نے دیرجمام پر قیام کیا۔

حجاج بن یوسف کی مخالفت و دشمنی:

تمام کوئی، بصری، کوفہ اور بصرہ کے قرا اور وہ فوجیں جو مختلف چوکیوں اور سرحدی علاقہ میں متعین تھیں۔ دیرجمام پر یکجا ہو گئیں۔ اور سب کی سب حجاج کے ساتھ لڑنے پر تلی ہوئیں تھیں۔ اس مخالفت کی وجہ صرف حجاج کی ذات تھی۔ جس سے یہ تمام بغض و عداوت رکھتے تھے اور نفرت کرتے تھے۔

صرف اس فوج کی تعداد جسے باقاعدہ تنخواہیں ملتی تھیں۔ ایک لاکھ تھی اور اسی قدر آزاد غلام ان کے ہمراہ تھے۔

شامی فوج کی کمک:

دیرقرہ پر فروکش ہونے سے پہلے ہی حجاج کی امداد کے لیے عبدالملک کی فرستادہ امداد پہنچ چکی تھی۔ اس مقام پر قیام کرنے سے پہلے حجاج کا ارادہ یہ تھا کہ وہ ہیبت اور ملک جزیرہ کی جانب چلا جائے۔ کیونکہ وہ چاہتا تھا کہ میں شام اور جزیرہ کے قریب رہوں تا کہ شام سے امدادی فوجیں جلد جلد اسے پہنچتی رہیں اور ملک جزیرہ کے سامان خوراک کی ارزانی اور افراط سے وہ متمتع ہوتا رہے۔ مگر دیرقرہ پہنچ کر حجاج کہنے لگا کہ اس مقام سے بھی امیر المومنین سے بعد نہیں ہے۔ علاوہ بریں فلاج اور عین التمر بھی ہمارے قریب ہی واقع ہیں۔ غرض کہ پھر اسی مقام پر اس نے پڑاؤ کر دیا۔

حجاج اور ابن الاشعث میں جھڑپیں:

ابن الاشعث اور حجاج دونوں نے اپنی فوجوں کے گرد خندق کھودی اور مورچہ لگا دیئے۔ دونوں فریق اپنی اپنی خندقوں سے نکل کر جنگ کرتے تھے۔ اور جب ایک فریق اپنی خندق کو آگے بڑھاتا تھا تو دوسرا بھی اسے دیکھ کر اپنی خندق آگے بڑھاتا تھا۔ غرض کہ اسی طرح دونوں مقابل فوجوں میں روز بروز معرکہ جہاد و قتال زیادہ سخت ہوتا جا رہا تھا۔

حجاج کی برطرفی کی تجویز:

جب اس کیفیت کی اطلاع اہل شام اور قریش کے سربراہ آوردہ لوگوں کو ہوئی تو وہ اور دوسرے موالی عبدالملک کی خدمت میں حاضر ہوئے اور یہ تجویز پیش کی کہ اگر حجاج کی موقوفی سے اہل عراق خوش ہو جائیں تو ہمارے خیال میں حجاج کا برطرف کر دینا ان سے لڑنے کے مقابلہ میں زیادہ آسان ہے۔ اس لیے جناب والا حجاج کا عراق کی گورنری سے برطرف کر دیجیے۔ اہل عراق پھر سابق کی طرح آپ کے مطیع و فرمانبردار ہو جائیں گے۔ اور ہماری اور ان کی جانیں بھی سلامت رہیں گی۔

۱۔ قرہ سکون اور اطمینان کو کہتے ہیں اور جمجم جمع ہے جمجمہ کی۔ جس کے معنی کا سہرے ہیں۔

عبدالملک کی اہل کوفہ کو مراعات کی تجویز:

عبدالملک نے اپنے بیٹے عبداللہ کو بلایا اور اپنے بھائی محمد بن مروان کو جو اس وقت موصل میں تھا بلا بھیجا یہ دونوں اپنی اپنی جمعیتوں کے ساتھ دربار امارت میں حاضر ہوئے۔ عبدالملک نے انہیں حکم دیا کہ تم دونوں جاؤ اور اہل عراق کے سامنے یہ بات پیش کرو کہ ہم حجاج کو برطرف کرتے ہیں اور تمہیں بھی اسی طرح باقاعدہ وظیفے ملا کریں گے۔ جس طرح کہ شامیوں کو ملتے ہیں۔ ابن الاشعث عراق کے جس شہر کو پسند کریں وہاں چلے جائیں اور جب تک وہ زندہ رہیں اور میں خلیفہ ہوں وہ اس شہر کے حاکم رہیں گے اگر اہل عراق ان شرائط کو قبول کر لیں تو حجاج کو موقوف کر دیا جائے اور اس کی جگہ محمد بن مروان کے عراق گورنر ہوں اور اگر عراقی ان مراعات کو نامنظور کر دیں تو حجاج ہی اہل شام کی جماعت کا افسر رہے اور وہی مہمات جنگ کا انصرام کرتا رہے۔ اور پھر تم دونوں بھی اس کے ماتحت رہنا۔ اور اس کے احکام کی تعمیل کرنا۔

حجاج کی تجویز سے مخالفت:

اس سے زیادہ نازک اور تکلیف دہ موقع حجاج کو کبھی مدت العمر میں پیش نہیں آیا تھا۔ کیونکہ اسے ڈر لگا ہوا تھا کہ مبادا اہل عراق ان تجویز پر لبیک کہہ دیں تو میں ان کی ولایت سے علیحدہ کر دیا جاؤں گا۔ انہیں خطرات کی بنا پر اس نے عبدالملک کو لکھا کہ اگر آپ نے میری برطرفی کا معاملہ اہل عراق کے سپرد کر دیا تو یہ اس وقت تو خاموش ہو جائیں گے مگر تھوڑے ہی عرصہ کے بعد آپ کی مخالفت پر کمر بستہ ہو جائیں گے اور آپ کے خلاف کارروائی کرنے کی انہیں اور پیش از پیش جرأت ہوگی۔ کیا جناب والا کو معلوم نہیں کہ عراقی اشتر کے ہمراہ ابن عفان پر جا دوڑے اور جب ان سے پوچھا گیا کہ آخر تم کیا چاہتے ہو تو انہوں نے سعید بن العاص کی برطرفی کا مطالبہ کیا۔

آپ اسے خوب سمجھ لیں کہ فولاد ہی لوہے کو نرم کرتا ہے جو کچھ جناب والا نے سوچا ہے کہ خدا کرے کہ اس میں بھلائی و دیعت ہو۔ والسلام۔

اہل کوفہ کو مراعات کی پیش کش:

مگر اس خط نے عبدالملک کے فیصلہ پر کچھ اثر نہیں ڈالا اور چونکہ وہ لڑائی سے بچنا چاہتا تھا۔ اس لیے اس نے سابقہ تجویز پر عمل درآمد کر لینے کا فیصلہ کر لیا۔

جب عبدالملک کا بیٹا اور بھائی دونوں حجاج کے پاس آ گئے۔ تو عبداللہ ابن عبدالملک نے میدان میں نکل کر اہل عراق کو مخاطب کر کے کہا کہ میں عبداللہ امیر المومنین کا بیٹا ہوں اور امیر المومنین آپ کو یہ مراعات دینا چاہتے ہیں۔ اس کے بعد محمد بن مروان نے بڑھ کر کہا کہ میں امیر المومنین کا قاصد ہوں جسے انہوں نے آپ کے پاس بھیجا ہے اور پھر وہی مراعات اور تجویزیں ان کے سامنے پیش کیں جس کا ذکر اوپر ہو چکا ہے۔

ابن الاشعث کا اہل کوفہ کو مشورہ:

چنانچہ بلا استثناء اہل عراق رات کے وقت ابن الاشعث کے پاس ان شرائط پر غور و خوض کرنے کے لیے جمع ہوئے ابن الاشعث تقریر کرنے کے لیے کھڑے ہوئے۔ اور حمد و ثناء کے بعد انہوں نے کہا کہ تمہیں آج ایک ایسا موقع ملا ہے کہ فوراً اس سے

فائدہ اٹھانا چاہیے اور اگر اس زریں موقع کو ہاتھ سے جانے دیا تو مجھے خوف ہے کہ اہل الرائے کل اس پر کف افسوس و حسرت ملیں گے۔ آج ہمارے اور تمہارے دشمنوں کے درمیان برابری پر فیصلہ ہو رہا ہے۔ اگر آپ لوگوں کو جنگ زاویہ میں نقصان اٹھانا پڑا۔ تو جنگ تستر میں آپ کے دشمن سخت نقصان برداشت کر چکے ہیں۔ اس لیے بہتر یہی ہے کہ جو شرائط آپ کے سامنے پیش کیے گئے ہیں آپ انہیں قبول کر لیں۔ اخلاقی نقطہ نظر سے اس وقت آپ ہی کی حالت ان سے زیادہ اچھی ہے۔ اور آپ ہی لوگ فتح مند تسلیم کیے جاتے ہیں۔ آپ کے دشمن آپ سے خوف زدہ ہیں۔ آپ انہیں نقصات پہنچا چکے ہیں۔ اس لیے اگر آپ نے ان شرائط کو اس وقت قبول کر لیا تو پھر تا بہ حیات آپ ہی ان پر دلیر رہیں گے۔ اور آپ ہی کی بات ان کے مقابلہ میں وزنی رہے گی۔

ابن الاشعث کی رائے سے مخالفت:

اس پر ہر جانب سے لوگ اٹھ کھڑے ہوئے اور کہنے لگے کہ اللہ تعالیٰ نے انہیں تباہ و برباد کر دیا ہے قحط، تنگی، افلاس، بھوک، قلت، سامان خوراک اور ذلت ان کے مفرین ہے۔ ہم تعداد میں زیادہ مرفہ الحال ہیں۔ ہمارے پاس سامان خوراک کثرت سے موجود ہے۔ ہم کبھی ان شرائط کو قبول نہیں کریں گے اور اس کے بعد اب کے پھر دوسری مرتبہ انہوں نے عبد الملک سے اپنی بغاوت اور مخالفت کا اعلان کیا۔

عبداللہ بن ذواب السلمی اور عمیر بن تیمان نے سب سے پہلے اٹھ کر عبد الملک سے اپنی بغاوت کا اعلان کیا۔ بلکہ اس مرتبہ ان کے اس ارادہ بغاوت میں فارس کے مقابلہ میں اور بھی استحکام اور تاکید کا اظہار ہوا۔

جنگ کا افسر اعلیٰ حجاج:

محمد بن مروان اور عبداللہ بن عبد الملک حجاج کے پاس آئے اور کہا کہ آپ جائیں اور اپنی فوج پر آپ کو اپنی صوابدید پر عمل کرنے کا پورا پورا اختیار ہے کیونکہ ہمیں بارگاہ خلافت سے حکم دیا گیا ہے کہ ہم آپ کے احکام کی تعمیل کریں۔ اس پر حجاج نے کہا میں نے آپ حضرات سے پہلے ہی عرض کر دیا تھا کہ ابن الاشعث کی اس بغاوت کا اصل مقصد آپ کے خاندان کو برباد اور تباہ کرنا ہے پھر اس کے بعد حجاج نے کہا کہ میں جو اپنی جان اس جنگ میں کھپا رہا ہوں یہ آپ ہی لوگوں کی خاطر ہے جو کچھ عروج اور اقتدار حاصل ہے یہ حقیقت میں آپ ہی کا ہے۔

یہ دونوں سردار جب حجاج سے ملتے تھے تو اسے امیر کے خطاب کے ساتھ سلام کرتے تھے ایک صاحب بیان کرتے ہیں کہ خود حجاج بھی ان دونوں سرداروں کو امیر کے خطاب سے مخاطب کرتا تھا۔

غرض کہ ان دونوں نے جنگ کا تمام انتظام اور ذمہ داری حجاج کے سپرد کر دی اور حجاج جنگ کا افسر اعلیٰ ہو گیا۔

ابن الاشعث کا دعویٰ:

محمد بن السائب کہتے ہیں کہ جب تمام لوگ مقام دیر جاجم پر جمع ہوئے تو میں نے سنا کہ عبدالرحمن بن محمد کہہ رہے تھے کہ بنی مروان کی نسبت عار دلانے کے لیے زرقاء کی طرف جاتی ہے اور اس پر شہ نہیں کہ یہی ان کا صحیح ترین نسب ہے باقی رہے بنی العاص تو پھر صفوریہ کے کفار میں سے ہیں اب اگر امارت کے دعوے کے لیے قریش کھڑے ہوں تو میں نے انہیں بالکل نامرد ہی بنا دیا۔ اور ان کا تمام کس بل نکال دیا ہے اور اگر عرب اس کے مدعی ہوں تو اس کا مستحق ہوں میں ابن الاشعث بن قیس کا فرزند ہوں۔

ان الفاظ کو اس نے بلند آواز سے ادا کیا تا کہ سب لوگ سن لیں۔

حجاج کی فوجی ترتیب:

اب دونوں فریق جنگ کے لیے بڑھے۔ حجاج نے اپنے میمنہ پر عبدالرحمن بن سلیم الحکمی کو میسرہ پر عمارۃ تمیم الخمی کو رسالہ پر سفیان بن ابرد الحکمی کو اور بیدل سپاہ پر عبدالرحمن بن حبیب الحکمی کو سردار مقرر کیا۔

ابن الاشعث کی صف بندی:

اسی طرح ابن الاشعث نے اپنے میمنہ پر حجاج بن جاتیہ الخمی کو میسرہ پر ابرد بن قرة التیمی کو رسالہ پر عبدالرحمن بن عباس بن ربیعہ بن الحاث الباشمی کو پیدل سپاہ محمد بن سعد بن ابی وقاص کو اپنے آہن پوش رسالہ پر عبداللہ بن رزام الحارثی کو اور قادر یوں کی جماعت پر جبلة بن زہر بن قیس الخمی کو سردار مقرر کیا۔

ابن الاشعث کے ہمراہ پندرہ قریشی بھی تھے جن میں عامر الشعمی، سعید بن جبیر، ابو البختری الطائی اور عبدالرحمن بن ابی لیلیٰ بھی شامل تھے۔

حجاج اور ابن الاشعث کے معرکے:

غرض یہ کہ روزانہ دونوں فوجوں میں معرکہ جہاد و قتال گرم ہونے لگا۔ عراقیوں کو کوفہ اور اس کے مضافات سے تمام ضروریات زندگی برابر پہنچ رہی تھیں۔ اور وہ بڑے مزے میں زندگی بسر کر رہے تھے۔ بلکہ بصرہ والے بھی انہیں امداد پہنچا رہے تھے۔ برخلاف اس کے شامی بری حالت میں تھے۔ انہیں ہر چیز گراں قیمت پر ملتی تھی۔ سامان خوراک کی قلت تھی اور گوشت تو بالکل مفقود ہی ہو گیا تھا۔ ان کی حالت گویا محصورین کی سی تھی۔ مگر ان تمام مشکلات اور تکالیف کے باوجود شامی نہایت ثابت قدمی اور شجاعت کے ساتھ اپنے دشمنوں سے صبح و شام نہایت ہی خون ریز و شدید جنگ کرتے رہتے تھے۔

کبھی حجاج اپنی خندق کو دشمن کے قریب بڑھاتا تھا تو دوسری مرتبہ اہل عراق اپنی خندق آگے بڑھاتے تھے۔ غرض یہ کہ اس روز تک جس میں جبلة بن زحر مقتول ہوئے ہیں، لڑائی کا یہی رنگ رہا۔

کمیل بن زیاد الخمی کی شجاعت:

ایک روز حجاج نے کمیل بن زیاد الخمی کو جو ایک شجاع جنگ میں ثابت قدم رہنے والا اور بڑا رعب و دبدبہ کا سردار تھا اور جس کے دستہ فوج کا نام قراذکاد دستہ تھا۔ دشمن پر حملہ کرنے کا حکم دیا۔ یہ دستہ دشمن پر متواتر حملے کرتا رہتا تھا۔ اور ہر حملہ میں پوری داد مردانگی و شجاعت دیتا تھا۔ اور اسی وجہ سے اس دستہ نے خاص شہرت و ناموری حاصل کی۔

حسب قاعدہ ایک روز دونوں فوجیں جنگ کے لیے معرکہ کارزار میں آئیں۔ حجاج نے اپنی فوج کو باقاعدہ جنگ کی ترتیب میں تقسیم کر کے دشمن پر حملہ کیا۔

اسی طرح محمد نے اپنی فوج کے آگے پیچھے سات صفیں قائم کیں۔

قراء کے دستہ کا حملہ:

حجاج نے قراء کے اس دستہ پر حملہ کرنے کے لیے جس کی قیادت جبلة بن زحر کر رہے تھے اپنی فوج کے تین دستے قائم کیے اور

ان پر جراح بن عبداللہ الحکمی کو سردار مقرر کر کے میدان جنگ میں بھیجا۔ یہ تینوں دستے جملہ بن زحر کے دستے کے سامنے بڑھے۔ ایک شخص جو رسالہ کے ان تینوں حملہ کرنے والوں دستوں میں موجود تھا بیان کرتا ہے کہ جملہ اور اس کے ایک دستہ پر ہمارے دستے نے باری باری حملے کیے مگر ان کا کچھ بگاڑ نہ سکے۔

مغیرہ بن مہلب کی وفات:

اسی سنہ میں مغیرہ بن مہلب نے خراسان میں انتقال کیا۔ مغیرہ اپنے باپ کی جانب سے مرو کے تمام علاقہ کے افسر اعلیٰ تھے رجب ۸۲ھ میں انہوں نے انتقال کیا۔

مغیرہ کی خبر مرگ یزید اور مہلب کی فوج والوں کو معلوم ہوئی۔ فوج تو چاہتی نہ تھی کہ مہلب کو یہ خبر سنائی جائے مگر یزید چاہتا تھا کہ انہیں کسی طرح معلوم ہو جائے اس لیے اس نے عورتوں کو نوحہ و بکا کرنے کا حکم دیا جب عورتوں نے رونا پیٹنا شروع کیا تو مہلب نے وجہ دریافت کی لوگوں نے مغیرہ کی موت کی خبر سنائی مہلب نے انا للہ وانا الیہ رجعون پڑھا اور اس قدر سخت رنج ہوا کہ وہ اپنے جذبات کو چھپانہ سکے۔ اس پر ان کے بعض خاص دوستوں نے انہیں برا بھلا بھی کہا۔

یزید بن مہلب کو مرو جانے کا حکم:

مہلب نے یزید کو بلوایا اور حکم دیا کہ تم مرو جاؤ۔ مہلب کی یہ حالت تھی کہ بیٹے کو انتظام حکومت کے متعلق ہدایات دیتے جاتے تھے اور قطر ہائے اشک سے ان کی ڈاڑھی شبنم زار بنی ہوئی تھی۔

حجاج نے مہلب کو مغیرہ کی موت کی وجہ سے تعزیت کا خط لکھا، مغیرہ ایک نہایت عمدہ سردار تھا۔

جس روز مغیرہ کا انتقال ہوا ہے۔ اس روز مہلب نے دریائے جیحون کے اس پار مقام کس پر فوج کشی کر رکھی تھی۔

یزید بن مہلب کی روانگی مرو:

غرض کہ یزید ساٹھ یا بعض کہتے ہیں کہ ستر سواروں کے ساتھ مرو روانہ ہوا، یزید کے ہمراہیوں میں مجاہد بن عبدالرحمن العسکی، عبداللہ بن معمر بن سمیر الیشکری، دینار السجستانی، یثیم بن منخل الجرموزی، غزوان الاسکاف مقام زم کارئیس (یہ شخص مہلب کے ہاتھ پر اسلام لایا تھا اور عینک کے آزاد غلام عطیہ بھی تھے) ایک لقمہ ووق ریگستان میں پانچ سو ترکوں کی ایک جماعت سے ان کا مقابلہ ہوا۔ ترکوں نے دریافت کیا کہ تم کون ہو ان لوگوں نے کہا کہ ہم تاجر ہیں۔ ترکوں نے کہا کہ مال تجارت کہاں ہے مسلمانوں نے جواب دیا کہ ہم نے اپنے آگے روانہ کر دیا ہے اس پر انہوں نے کہا کچھ ہمیں بھی دو۔

یزید بن مہلب کی ترکوں سے لڑائی:

یزید نے دینے سے بالکل انکار کر دیا۔ مگر جماعت نے کچھ کپڑے اور باریک ململ کے تھان اور ایک کمان ان کی نذر کی اور ترک اسے لے کر واپس پلٹ گئے۔ مگر انہوں نے اپنے عہد کو توڑ ڈالا اور ان پر واپس پلٹ کر آئے اس پر یزید نے کہا کہ میں تو ان کی عادت سے پہلے ہی خوب واقف تھا۔

غرض کہ دونوں فریقوں میں نہایت ہی شدید جنگ شروع ہوئی۔ یزید ایک ایسے ٹوپر سوار تھا۔ جو بالکل زمین سے لگا ہوا تھا۔ اس کے ہمراہ ایک خارجی تھا۔ جسے یزید نے گرفتار کیا تھا۔

ایک خارجی کی دلیری:

اس خارجی نے یزید سے رحم کی درخواست کی۔ یزید نے درخواست منظور کر لی اور اسے آزادی دے دی۔ یزید نے اس سے پوچھا ہی تھا کہ کھو کیا ارادہ ہے کہ اس خارجی نے ترکوں پر حملہ کر دیا اور ان میں جاگھسا اور پھر ان کے پیچھے سے نکل کر آیا تو معلوم ہوا کہ اس نے ایک ترک کو موت کے گھاٹ اتار دیا تھا اس کے بعد اس نے دوبارہ حملہ کیا اور ان میں جاگھسا اور ایک ترک کو قتل کر کے ان کے سامنے نکل آیا اور پھر یزید کے پاس واپس آیا۔

ابومحمد الزمی کا فرار:

اس معرکہ میں یزید نے ترکوں کے ایک بڑے سردار کو قتل کیا اور خود یزید کی پنڈلی میں ایک تیر آ کر لگا اب ترکوں کا جوش و خروش اور جنگ میں ان کی دلیری اور بڑھ گئی ابومحمد الزمی نے راہ فرار اختیار کی مگر یزید برابر ان کے مقابلہ پر جمار ہا اور آخر کار ترک علیحدہ ان کے پاس آئے اور کہنے لگے کہ بے شک کہ ہم نے آپ سے بد عہدی کی مگر آپ اس وقت تک میدان جنگ سے واپس نہیں پلٹ سکتے جب تک ہم میں کا آخری شخص بھی اپنی جان نہ دے دے یا جب تک کہ تم لوگ کام نہ آ جاؤ یا یہ کہ آپ ہمیں کچھ مال اور دیجئے تو ہم واپس چلے جائیں۔

ترکوں کی واپسی:

یزید نے قسم کھا کر کہا کہ میں ایک جبہ نہیں دوں گا۔ مگر مجاہد نے اسے سے عرض کی کہ میں آپ کو خدا کا واسطہ دلا کر درخواست کرتا ہوں کہ آپ اپنی جان پر رحم کریں اور آج اسے موت کی بھیٹ نہ چڑھا دیں مغیرہ پہلے ہی مر چکے ہیں اور آپ کو معلوم ہے کہ آپ کے والد کو ان کی موت کا کس قدر صدمہ اٹھانا پڑا ہے اور ان کی کیا حالت ہوئی ہے۔

یزید نے کہا مغیرہ کی جتنی زندگی مقدر تھی۔ وہ انہوں نے پوری کی اور میں اپنی زندگی سے زیادہ ایک منٹ زندہ نہیں رہوں گا۔ مگر پھر بھی مجاہد نے اپنا زرد رنگ کا عمامہ ترکوں کی طرف پھینک دیا۔ ترک اسے اٹھا کر چلتے ہوئے۔

ابومحمد الزمی کی آمد:

اب ابومحمد الزمی کچھ شہسواروں اور سامان خوراک کو لے کر واپس آئے۔ یزید نے ان سے کہا کہ آپ تو ہمیں دشمن کے زلفہ میں تباہ ہونے کے لیے چھوڑ کر چلے گئے۔ اس پر ابومحمد نے عرض کیا کہ میں اس غرض سے گیا تھا کہ امدادی فوج اور سامان خوراک آپ کے لیے لے آؤں۔

اسی سنہ میں مہلب نے اہل کس سے کچھ تاوان لے کر صلح کر لی اور مرو کے ارادہ سے واپس پلٹے۔

حریت بن قطبہ:

مہلب بنی مضر کے بعض لوگوں کو الزام کی وجہ سے قید کر کے ”کس“ سے واپس چلا گیا۔ اور کسی کو ان پر اپنے بعد متعین کر دیا۔ خزاعہ کے آزاد غلام حریت بن قطبہ کو بھی اپنا قائم مقام بنا دیا اور اسے حکم دیا کہ ترکوں سے جب تم تاوان وصول کر لو۔ تب ان کے ریغمال جو تمہارے ہیں انہیں واپس کر دینا۔

مہلب نے دریائے جیحون کو عبور کر کے بلخ میں قیام کیا اور یہاں سے حریت کو خط لکھا کہ مجھے یہ خوف ہے کہ تم جب دشمن کے

یرغمال ان کے حوالے کر دو گے وہ تم پر پھر بھی غارت گری کریں گے اس لیے تاوان لینے کے بعد بھی تم انہیں رہائی نہ دینا۔ البتہ جب بلخ پہنچ جاؤ تب انہیں واپس کر دینا۔

یرغمال کی حوالگی:

حریث نے ملک کس سے کہا کہ مجھے مہلب نے ایسا حکم دیا ہے اس لیے بہتر یہ ہے کہ تم فوراً ہمارا مطالبہ پورا کر دو میں تمہارے یرغمال تمہارے حوالے کر دوں گا۔ اور ان سے جا کر کہہ دوں گا کہ آپ کا خط میرے پاس اس وقت پہنچا جب کہ میں اپنا مطالبہ وصول کر کے ان کے یرغمال انہیں واپس دے چکا تھا۔ چنانچہ بادشاہ کس نے فوراً ہی رقم تاوان ادا کر دی اور حریث نے یرغمال اس کے حوالے کر دیئے اور بلخ کی طرف روانہ ہو گیا۔

حریث بن قطبہ پر ترکوں کا حملہ:

اثنائے راہ میں انہیں ترکوں نے جن سے پہلے یزید کا مقابلہ ہو چکا تھا اب یہ مطالبہ پیش کیا کہ جس طرح یزید نے اپنی جان کا فدیہ ہمیں دیا تھا اسی طرح آپ بھی اپنا اور اپنے ساتھیوں کی جان کا فدیہ ہمارے حوالے کیجیے۔

حریث نے فدیہ دینے سے انکار کیا اور کہا کہ اگر میں ایسا کروں تو میں اپنی ماں کا بیٹا نہیں۔ بلکہ یزید کی ماں کا بیٹا ہوں۔ اس پر ترکوں اور حریث میں جنگ ہوئی۔ حریث نے اکثر کو قتل کر ڈالا اور بعض کو قید کر لیا، دوسرے ترکوں نے اپنے قیدیوں کا فدیہ ادا کیا مگر حریث نے ان پر احسان رکھ کر انہیں چھوڑ دیا اور رقم فدیہ بھی واپس کر دی۔ مہلب کو جب معلوم ہوا کہ حریث نے ترکوں کے مقابلہ میں یہ کہا تھا کہ اگر میں فدیہ دوں تو اس وقت گویا مجھے یزید کی ماں نے جنا ہو۔ انہیں بہت برا معلوم ہوا اور کہنے لگے کہ اب اس کی یہ شان ہو گئی ہے کہ اپنے عزیز قریب کا بیٹا بننے میں اسے عار ہے۔

مہلب کی حریث سے جواب طلبی:

حریث بلخ آ گیا، مہلب نے دریافت کیا کہ دشمن کے وہ یرغمال کہاں ہیں؟ حریث نے کہا کہ میں نے تاوان لے کر انہیں رہا کر دیا۔ مہلب نے پوچھا کہ کیا میں نے اپنے خط کے ذریعہ سے تمہیں ان کے رہا کرنے سے منع نہیں کر دیا تھا۔ حریث نے کہا آپ کا خط مجھے اس وقت موصول ہوا جب کہ میں انہیں رہا کر چکا تھا۔ اور آپ کو جو خطرہ تھا میں اس سے محفوظ رہا۔

اس پر مہلب نے کہا کہ تم جھوٹ بولتے ہو، مجھے ساری حقیقت معلوم ہو چکی ہے تم نے ترکوں اور ان کے بادشاہ کے پاس رسوخ حاصل کرنے کے لیے میرے خط سے اسے آگاہ کر دیا۔

حریث بن قطبہ کو مہزرا:

مہلب نے حکم دیا کہ حریث کو برہنہ کیا جائے جب حریث برہنہ ہونے سے بہت گھبرایا تو مہلب کو یہ خیال ہوا کہ شاید یہ مہروض ہے اسے ننگا کر لیا اور تیس درے لگوائے۔

چونکہ اپنا برہنہ ہونا اسے نہایت ناگوار ہوا تھا۔ اس لیے حریث نے کہا کہ بجائے تم میں کے چاہے تین سو درے آپ نے میرے لگائے ہوتے۔ مگر مجھے برہنہ نہ کیا ہوتا اور قسم کھائی کہ میں مہلب کو قتل کر ڈالوں گا۔

حریث کا مہلب کو قتل کرنے کا منصوبہ:

ایک روز مہلب اور حریث گھوڑوں پر سوار چلے جا رہے تھے۔ حریث مہلب کے پیچھے تھا۔ اس کے ساتھ اس کے دو غلام بھی تھے۔ حریث نے انہیں مہلب کو قتل کر ڈالنے کا حکم دیا۔ ایک نے تو صاف انکار کر دیا اور وہاں سے پلٹ گیا اور جب ایک چلا گیا تو دوسرا غلام تنہا ہونے کی وجہ سے مہلب پر حملہ کرنے کی جرأت نہ کر سکا۔

حریث نے مکان واپس آ کر اپنے غلام سے دریافت کیا کہ تو نے کیوں میرے حکم کی تعمیل نہیں کی۔

غلام نے عرض کیا صرف آپ کی خاطر نہ اپنی جان کی خاطر۔ کیونکہ میں خوب جانتا تھا کہ اگر میں نے مہلب کو قتل کر ڈالا تو آپ بھی مارے جائیں گے اور میں بھی مارا جاؤں گا، مگر مجھے تو اپنی جان کی پروا نہ تھی صرف آپ کا خیال تھا اگر مجھے معلوم ہوتا کہ اس فعل کا خمیازہ صرف مجھ ہی کو بھگتنا پڑے گا تو میں ضرور آپ کے حکم کی تعمیل کرتا۔ اور مہلب کو قتل کر ڈالتا۔

حریث بن قطبہ کی طلبی:

حریث نے مہلب کے پاس آنا جانا ترک کر دیا اور یہ ظاہر کیا کہ مجھے درد اور تکلیف ہے مگر مہلب کو یہ بات معلوم ہوگئی کہ حریث جھوٹ موٹ کے لیے بیمار بنا ہے اور وہ مجھے دھوکے سے قتل کرنا چاہتا ہے۔

مہلب نے ثابت بن قطبہ سے کہا کہ تم اپنے بھائی کو میرے پاس بلا لاؤ میں اسے اپنے بیٹے کی مثل سمجھتا ہوں جو سزا میں نے اسے دی تھی وہ محض بغرض اصلاح اور تادیب تھی۔ بسا اوقات خود اپنے بیٹوں کو میں نے تادیباً مارا بیٹا ہے۔

ثابت اپنے بھائی کے پاس آیا اسے قسمیں دلائیں اور کہا کہ مہلب کے پاس چلو۔ حریث نے جانے سے انکار کیا اور مہلب کی جانب سے اپنے خوف کا اظہار کیا اور کہنے لگا کہ بخدا جو سلوک انہوں نے میرے ساتھ کیا ہے۔ اس کے بعد میں نہ تو کبھی ان کے پاس جاؤں گا اور نہ ان پر بھروسہ کروں گا۔ اور نہ خود وہ مجھ پر اعتماد کریں گے۔

حریث و ثابت پسران قطبہ کا فرار:

اس کے بھائی ثابت نے جب اس کا یہ رنگ ڈھنگ دیکھا تو کہا کہ اگر تمہاری یہی رائے ہے تو بہتر ہے کہ تم ہمیں لے کر موسیٰ بن عبداللہ بن خازم کے پاس لے چلو۔ ثابت کو یہ خوف پیدا ہوا کہ حریث ضرور مہلب پر قاتلانہ حملہ کرے گا نتیجہ یہ ہوگا کہ ہم سب مارے جائیں گے۔

غرض کہ یہ دونوں بھائی اپنے تین سو طرف داروں اور دوسرے ان عربوں کو لے کر اپنی اپنی جماعتوں سے بھاگ کر ان میں آ ملے تھے موسیٰ کے پاس جانے کے لیے روانہ ہوئے۔

مہلب بن ابی صفہ کی علالت:

مہلب کس سے مروا رہے تھے۔ چلتے چلتے مقام زاغول متعلقہ علاقہ مرو الروذ پر جب پہنچے تو کچھ لوگوں کے بیان کے مطابق ان کے منہ میں مسواک لگی جس سے زخم ہو گیا یا دوسرے لوگوں کے بیان کے مطابق کانالگا۔

مہلب کی اپنے بیٹوں کو نصیحت:

بہر حال جب ان کی حالت نازک ہوئی تو مہلب نے اپنے بیٹے حبیب اور دوسرے بیٹوں کو جو وہاں موجود تھے اپنے پاس

بلایا۔ سرکنڈے منگوائے اور وہ سب ایک گٹھے کی شکل میں باندھ دیئے گئے۔ مہلب نے اپنے لڑکوں سے کہا کہ کیا ان سرکنڈوں کو تم اس اجتماعی حالت میں توڑ سکتے ہو۔ سب نے کہا نہیں پھر مہلب نے پوچھا کہ اگر انہیں علیحدہ علیحدہ کر دیا جائے تب توڑ سکتے ہو؟ انہوں نے جواب دیا بے شک۔

اس پر مہلب نے کہا کہ بس بعینہ یہی مثال جماعت کی ہے میں تمہیں نصیحت کرتا ہوں کہ اللہ سے ڈرتے رہو صلہ رحم کرو کیونکہ اس سے عمر بڑھتی ہے اور جان و مال کی زیادتی ہوتی ہے۔ تفریق سے بچتے رہنا کیونکہ اس کا لازمی نتیجہ آخرت میں دوزخ ہے اور دنیا میں ذلت و کمزوری ہے۔ آپس میں دوستی اور ملاپ رکھنا۔ اپنے مقصد کو متحد کرنا اور اختلاف کو گنجائش نہ دینا۔ ایک دوسرے کے ساتھ نیکی کرتے رہنا اس سے تمہاری حالت درست رہے گی۔ جب حقیقی بھائیوں میں اختلاف ہو جاتا ہے تو علاقائی بھائیوں کا ذکر ہی کیا ہے تم پر ایک دوسرے کی اطاعت اور آپس میں اتحاد رکھنا فرض ہے۔ تمہارے افعال ہمیشہ تمہارے اقوال سے افضل رہیں کیونکہ میں ایسے ہی شخص کو پسند کرتا ہوں جس کے کام اس کے دعووں سے زیادہ بہتر ہوں۔ ایسی باتوں سے ہمیشہ بچتے رہنا۔ جس کی وجہ سے تمہیں جواب دہ ہونا پڑے۔ اور ہمیشہ اپنی زبان کو لغزشوں سے بچانا۔ یاد رکھو کہ اگر کسی شخص کا پاؤں پھسل جائے تو وہ سنبھل سکتا ہے مگر جس کی زبان اس کے قابو میں نہ ہو وہ ہلاک ہو جاتا ہے۔

جو شخص تمہارے پاس آیا جایا کرے اس کے ساتھ مراعات کا سلوک کرنا اور اس کے حقوق کا لحاظ رکھنا۔ اس کا صبح و شام تمہارے پاس آنا ہی اس کی یاد دہانی کے لیے کافی ہو۔ بجائے بخل کے سخاوت اختیار کرنا۔ عربوں کو محبوب رکھنا اور ان پر احسان کرتے رہنا۔ عرب وہ قوم ہے جس کا ہر فرد محض تمہارے زبانی وعدہ پر اپنی جان تک قربان کر دے گا۔ چہ جائیکہ تم کوئی احسان اس پر کرو گے تو وہ کیا کچھ تمہاری خاطر نہ کر گزرے۔

لڑائی میں ہمیشہ تانی و تدبیر اور چالوں سے کام لینا۔ کیونکہ یہ باتیں جنگ میں محض شجاعت دکھانے سے زیادہ کارآمد ہیں۔ جب دو حریفوں میں مقابلہ ہوتا ہے تو وہ جو قسمت میں ہوتا ہے وہی ہوتا ہے البتہ کوئی شخص اگر حزم و احتیاط سے کام لے اور اپنے دشمن پر غلبہ حاصل کرے تو لوگ کہتے ہیں کہ اس نے نہایت ہی قابلیت سے کارروائی کی اور فتح حاصل کی اور اس کی تعریف کی جاتی ہے اور اگر اس قدر حزم و احتیاط سے کام لینے کے باوجود اسے ناکامی کا سامنا ہوتا ہے تب بھی لوگ اس پر الزام نہیں رکھتے بلکہ کہتے ہیں کہ اس نے کوئی غلطی نہیں کی اور نہ اس سے کوئی لغزش ہوئی مگر کیا کیا جائے کہ قسمت غالب تھی اس کے سامنے کوئی کیا کر سکتا ہے۔

ہمیشہ کلام پاک کی تلاوت جاری رکھنا رسول اللہ ﷺ کی سنت اور نیک لوگوں کے طریقہ زندگی کو اپنا معیار زندگی بنانا۔ خفیہ حرکتوں اور اپنی مجلسوں میں زیادہ یا وہ گوئی سے اجتناب کرنا۔ میں یزید کو اپنا جانشین مقرر کرتا ہوں اور حبیب کو اس وقت تک کے لیے فوج کا افسر اعلیٰ مقرر کرتا ہوں جب تک کہ یہ اسے یزید کے پاس پہنچا دیں تم لوگ یزید کی مخالفت نہ کرنا۔

مہلب کی وفات:

اس پر مفضل نے عرض کیا کہ اگر آپ خود انہیں اپنا جانشین نہ بھی بنا تے تو خود ہم لوگ ان ہی کو اپنا سردار بنا تے۔ مہلب نے داعی اجل کو لبیک کہا اور حبیب کو اپنا وصی بنایا حبیب ہی نے ان کے جنازہ کی نماز پڑھائی اور پھر مرو کی طرف

یزید نے عبدالملک کو اپنے باپ کی موت کی اطلاع دی اور پھر یہ بھی لکھا کہ مجھے مہلب اپنا جانشین بنا گئے ہیں حجاج نے اس وصیت کی توثیق کی۔ اور انہیں باقاعدہ مہلب کا جانشین تسلیم کر لیا۔

یہ بھی بیان کیا جاتا ہے کہ مرنے کے وقت وصیت کرتے ہوئے مہلب نے یہ کہا تھا کہ اگر صرف میرے اختیار میں ہوتا تو میں حبیب کو اپنے بیٹوں کا سردار مقرر کرتا۔

مہلب نے ماہ ذی الحجہ ۸۲ھ میں انتقال کیا۔

امارت خراسان پر یزید بن مہلب کا تقرر:

اسی سنہ میں حجاج نے یزید بن المہلب کو مہلب کے انتقال کے بعد خراسان کا والی مقرر کیا اور عبدالملک نے ابان بن عثمان کو مدینہ کی گورنری سے برطرف کر دیا۔

امارت مدینہ پر ہشام بن اسمعیل کا تقرر:

واقعی کے بیان کے مطابق ۱۳ جمادی الآخر ۸۲ھ کو عبدالملک نے ابان بن عثمان کو موقوف کیا اور ان کی جگہ ہشام بن اسمعیل الحزومی کو مدینہ کا گورنر مقرر کیا۔

ہشام نے گورنری کا جائزہ لیتے ہی نوفل بن مساحق العامری کو منصب قضا سے علیحدہ کر دیا۔ نوفل کو یحییٰ بن حکم نے مدینہ کا قاضی مقرر کیا تھا۔ یحییٰ کی علیحدگی کے بعد جب ابان بن عثمان اس عہدہ پر مقرر ہوئے تو انہوں نے نوفل کو ان کی جگہ برقرار رکھا۔ سات برس تین مہینے تیرہ دن ابان مدینہ کے گورنر ہے۔

ہشام بن اسمعیل نے اب نوفل کے بجائے عمرو بن خالد الزرقی کو مدینہ کا قاضی مقرر کیا۔

امیر حجاج ابان بن عثمان:

اسی سال ابان بن عثمان ہی نے لوگوں کو حج کرایا۔

حجاج کو فد بصرہ اور تمام مشرقی صوبہ جات کا گورنر تھا۔ اور یزید بن مہلب حجاج کی طرف سے خراسان کا عامل تھا۔

۸۳ھ کے واقعات

عبدالرحمن ابن ابی لیلیٰ کا فوج سے خطاب:

ابوزبیر الہمدانی بیان کرتے ہیں کہ میں اس رسالہ کے دستہ میں تھا جو جلتہ بن زحر کے ماتحت تھا۔ جب شامیوں نے پے در پے کئی حملے ہم پر کیے تو عبدالرحمن ابن ابی لیلیٰ الفقیہ نے ہم سب کو مخاطب کر کے کہا ”اے قراء کے گروہ! میدان جنگ سے بھاگنا کسی شخص کے لیے اس قدر مذموم نہیں ہے جتنا کہ آپ لوگوں کے لیے ہے میں نے حضرت علی رضی اللہ عنہ سے جب ہمارا شامیوں سے مقابلہ ہوا یہ کہتے سنا ہے کہ جو شخص کسی فعل جرم کا ارتکاب کر لے یا کسی بری بات کی طرف لوگوں کو دعوت دیئے جاتے ہوئے دیکھے اور اپنے دل ہی دل میں اسے برا سمجھے تو وہ خدا کے سامنے ذمہ داری سے بچ جائے گا اور اگر کوئی اپنی زبان سے اس فعل پر نفرت کا اظہار کرے اور مخالفت کرے تو اسے اس کا اجر نیک ملے گا۔ اور اس کا مرتبہ پہلے شخص سے افضل ہے مگر جو ظالم اور منہیات کے ارتکاب

کے خلاف اس لیے تلوار اٹھائے تاکہ اللہ تعالیٰ کا فرمان غالب اور ظالموں کی خواہشیں مغلوب ہوں تو بے شک وہ ایسا شخص ہے کہ جس نے ہدایت کے راستہ کو پالیا اور اس کا قلب نور ایمان سے منور ہے۔ پس تم ان لوگوں سے جہاد کرو جو منہیات کا ارتکاب کرتے ہیں۔ مذہب میں نئی نئی اختراعات کرتے ہیں اور اپنے ان افعال کو مطلقاً برا نہیں سمجھتے۔

ابوالبختری شعی اور سعید کی تقاریر:

ابوالبختری نے کہا کہ آپ لوگ اپنے دین و دنیا کی حفاظت کے لیے جنگ کیجیے، کیونکہ بخدا اگر دشمن نے آپ پر فتح پائی تو نہ صرف آپ کے مذہب میں فساد پھیلانے گا۔ بلکہ آپ کے مال و اسباب اور جائیداد پر قبضہ کر لے گا۔

شعی کہنے لگے: اے مسلمانو! دشمنوں سے لڑو ان سے لڑنے میں آپ کو کسی قسم کا باک نہ ہونا چاہیے کیونکہ تمام روئے زمین پر کوئی قوم ایسی نہیں جو ان سے زیادہ ظالم اور جفا جو ہو۔ آپ لوگوں کو فوراً ان پر بڑھ کر حملہ کر دینا چاہیے۔

سعید بن جبیر نے کہا کہ آپ لوگ دشمنوں سے لڑیں اور اس بات کو اچھی طرح ذہن نشین کر لیجیے کہ ان کے خلاف لڑنے میں آپ کسی طرح اپنے آپ کو گنہگار نہ سمجھیں، بلکہ آپ تو ان کے معاصی، ان کے مظالم، مذہب اسلام میں ان کی بے جا مداخلت اور بدعات اور اس وجہ سے کہ انہوں نے کمزوروں کو ذلیل اور نماز کو مردہ کر دیا ہے برسرِ پیکار ہیں۔

ہم سب کے سب شامیوں پر حملہ کرنے کے لیے مستعد ہو گئے۔ جبلہ نے ہم سے کہا کہ دیکھئے جب آپ لوگ دشمن پر حملہ آور ہوں تو پوری جرات اور ثابت قدمی سے حملہ کیجیے گا اور جب تک کہ آپ لوگ ان کی صفوں پر جا کر ٹوٹ نہ پڑیں اپنی پشت دشمن سے نہ پھیریں گے۔

جبلہ بن زحر کا خاتمہ:

غرض کہ اب ہم نے پوری شجاعت و بسالت اور طاقت کے ساتھ دشمن کے رسالوں کے دستہ پر حملہ کیا اور ان کے تینوں اگلے دستوں پر اس بے جگری سے حملہ کیا اور ایسا سخت نقصان پہنچایا کہ تتر بتر ہو گئے۔

ہم بڑھتے ہوئے دشمن کی اصلی صف پر ٹوٹ پڑے اور انہیں بہت نقصان پہنچایا، اور جبلہ کی جانب سے انہیں ہٹا دیا۔ جب ہم واپس پلٹے تو دیکھا کہ جبلہ مقتول پڑے ہیں۔ مگر ہمیں معلوم نہیں ہو سکا کہ وہ کس طرح مارے گئے۔

اس واقعہ سے ہمیں سخت صدمہ ہوا اور ہماری تمام شجاعت و بسالت ختم ہو گئی، ہم میں بددلی پھیل گئی، ہم اپنی اسی جگہ آ کر ٹھہر گئے جہاں پہلے کھڑے تھے۔ ہمارے دستہ کے قاری لوگ بھی اب اپنی جان بچانے لگے، جبلہ ابن زحر کی موت ہمارے لیے ایسی رنج دہ تھی کہ گویا ہمارا کوئی بھائی یا باپ مر گیا ہے۔ اور خصوصاً جنگ کے اس نازک موقع پر اس کا مارا جانا ہمارے لیے اور بھی سخت تکلیف دہ ہوا۔

ابوالبختری الطائی کی تقریر:

ابوالبختری نے کہا کہ جبلہ کی موت سے اس قدر رنج کا اظہار آپ کی جماعت میں نہ ہونا چاہیے اس لیے کہ وہ بھی آپ ہی جیسے ایک آدمی تھے۔ جو دن ان کی موت کا مقرر تھا اس میں انہیں موت آئی اس میں کسی طرح بھی ایک دن کی تقدیم و تاخیر ہو ہی نہیں سکتی تھی۔ آپ تمام لوگ بھی ایک نہ ایک دن موت کا مزہ چکھنے والے ہیں اور جب موت کا پیام آئے گا تو اس پر لبیک کہیں گے۔

ابن زحر کی موت پر شامی سپاہ کا اظہار مسرت:

مگر میں نے جب قاریوں کی طرف نظر کی تو دیکھا کہ آثار حزن و ملال ان کے چہروں پر نمایاں تھے۔ ان کی زبانوں پر مہر خاموشی لگی ہوئی تھی۔ اور کمزوری اور بددلی ان کی حالت سے ظاہر تھی اسی کے مقابلہ میں شامیوں پر اس واقعہ سے ایک خاص خوشی و انبساط طاری تھا اور انہوں نے طنزاً ہم سے کہا کہ اے دشمنان خدا! تم ہلاک ہوئے اور اللہ نے تمہارے اصل سرغنہ کو ہلاک کر ڈالا۔

ابن زحر کے قتل کا واقعہ:

ابویزید السکسی بیان کرتے ہیں کہ جب جبلہ اور ان کے ساتھیوں نے ہم پر حملہ کیا۔ ہم پسا ہوئے۔ دشمن نے ہمارا تعاقب کیا ہماری فوج کا ایک دستہ ایک سمت پھٹ کر علیحدہ ہو گیا ہم نے دیکھا کہ جبلہ کے ساتھی ہماری فوج والوں کا تعاقب کر رہے ہیں اور خود جبلہ ایک ٹیلہ پر اس غرض سے کھڑے ہیں کہ ان کے ساتھی واپس پلٹ کر پھر ان ہی کے پاس چلے آئیں اس پر ہمارے بعض سپاہیوں نے کہا کہ بلاشبہ یہ جبلہ ابن زحر ہیں اس اثناء میں کہ ان کے ساتھی دوسری جانب جنگ میں مصروف ہیں ہمیں ان پر حملہ کر دینا چاہیے بہت ممکن ہے ہم انہیں قتل کرنے میں کامیاب ہو جائیں۔

ابن زحر کے دستہ میں مایوسی و پریشانی:

غرض کی ہم نے فوراً ان پر حملہ کر دیا اور میں اس بات کی شہادت دیتا ہوں کہ انہوں نے بھاگنے کا مطلقاً خیال نہیں کیا بلکہ تلوار لے کر ہم پر چھپے۔ جب اس ٹیلہ سے وہ نیچے اتر آئے تو ہم نے نیزوں سے انہیں چھید دیا اور گھوڑے سے اتار کر زمین پر گرادیا۔ ان کے ساتھی واپس پلٹے اور جب ہم نے انہیں آتے دیکھا تو ہم لوگ ایک طرف ہٹ گئے ان لوگوں نے جبلہ کو مقتول دیکھ کر بسل انت العبدو انا الیہ راجعون۔ پڑھا اور سخت صدمہ اور رنج ان پر طاری ہوا۔ جسے دیکھ کر ہماری آنکھیں ٹھنڈی ہوئیں۔

جبلہ کی موت سے ان کے ساتھیوں پر اس قدر اثر اور مایوسی طاری ہوئی کہ ان کی جنگ اور جارحانہ کارروائی میں ہم نے اس کا

اثر نمایاں طور پر محسوس کیا۔

بسطام بن مصقلہ:

جبلہ کے ساتھیوں میں ایک صاحب بیان کرتے ہیں کہ ان کی موت نے ہمیں سخت نقصان پہنچایا اور اس وجہ سے ہم پر بددلی طاری ہو گئی۔ بسطام بن مصقلہ بن ہبیرۃ الشیبانی آئے۔ ان کے آنے سے ہماری ہمت بڑھ گئی اور ہم نے کہا کہ یہ شخص بے شک جبلہ کا صحیح قائم مقام ثابت ہوگا۔

جب ابوالبختری نے اس بات کو کسی شخص کی زبان سے سنا تو ڈانٹنے لگے اور کہنے لگے کہ تمہارا برا ہو کیا تم میں سے کوئی شخص مارا جائے گا تو تم سمجھ لو گے کہ بس اب تباہی اور موت نے ہمیں گھیر لیا اور کہا اگر ابھی ابن مصقلہ بھی مارے جائیں تو اپنے آپ کو اپنے ہاتھوں ہلاکت میں ڈال دو گے اور کہو گے کہ اب کوئی شخص ایسا نہیں رہا۔ جس کے زیر قیادت ہم لڑیں۔ یہ نہایت ہی نامناسب بات ہوئی کہ ہم نے امیدوں کو تم سے وابستہ کیا ہے۔

بسطام اور قتیبہ کی ملاقات:

بسطام رے سے آرہے تھے کہ اثنائے راہ میں قتیبہ کی اور ان کی ملاقات ہوئی۔ قتیبہ نے ان سے کہا کہ آپ حجاج اور

نامیوں کا ساتھ دیں۔ بسطام نے قتیبہ کو عبدالرحمن اور عراقیوں کی حمایت کرنے کی دعوت دی۔ مگر کسی نے بھی ایک دوسرے کی دعوت کو قبول نہیں کیا اور بسطام نے کہا کہ میں عراقیوں کے ساتھ مرنے کو شامیوں کے ساتھ زندہ رہنے پر ترجیح دیتا ہوں اور پھر ماسبدان پر آ کر فروکش ہوئے۔

بسطام کی بنی ربیعہ کے رسالہ کی سرذاری:

جب بسطام محمد کے پاس پہنچے تو محمد سے درخواست کی کہ آپ مجھے بنی ربیعہ کے رسالہ کا سردار مقرر کر دیجیے۔ محمد نے ان کی درخواست منظور کر لی۔

بسطام نے بنی ربیعہ کو مخاطب کر کے کہا کہ جنگ کے موقع پر میرے مزاج میں غیر معمولی سختی اور چڑچڑاپن پیدا ہو جاتا ہے آپ مہربانی فرما کر ایسے موقع پر قتل سے کام لےجیے گا اور میری باتوں کا برانہ ماننے گا۔
عورتوں کی گرفتاری و رہائی:

بسطام ایک بہادر انسان تھے ایک روز کا واقعہ ہے کہ فوج جنگ کے لیے میدان مصاف میں آئی یہ بنی ربیعہ کے رسالہ کو لے کر دشمن پر حملہ آور ہوئے اور بڑھتے بڑھتے ان کے فوجی قیام گاہ تک جا پہنچے، تیس عورتوں کو گرفتار کر کے جس میں لونڈیاں اور باندیاں تھیں اپنے لشکر گاہ کی طرف واپس لے گئے مگر جب لشکر گاہ کے قریب آئے تو ان عورتوں کو واپس کر دیا اور پھر حجاج کے لشکر گاہ میں آگئیں اس پر حجاج نے کہا کہ دشمن نے اچھا کیا کہ ان لونڈیوں کو رہا کر دیا اور اس طرح انہوں نے اپنی عورتوں کو بچا لیا، ورنہ اگر وہ کل مجھے ان پر فتح حاصل ہوتی تو میں ان کی عورتوں کو قید کر لیتا۔

دوسرے روز پھر دونوں فریقوں میں مقابلہ ہوا، عبداللہ بن ملیل الہمدانی نے اپنے رسالہ کے ساتھ شامیوں پر حملہ کیا اور ان کے لشکر گاہ میں جا پہنچا۔ اٹھارہ عورتوں کو گرفتار کر لیا۔

عبداللہ کے ہمراہ طارق بن عبداللہ الاسدی قادر انداز بھی تھے ایک معر شامی اپنے خیمہ سے نکلا۔ اسدی اپنے کسی شخص سے کہنے لگا کہ اس شیخ کو میرے سامنے سے ہٹا دو۔ شاید میں اسے تیر مار دوں یا حملہ کر کے نیزہ سے ہلاک کر ڈالوں۔

فوراً ہی اس ضعیف العمر شخص نے بلند آواز سے کہا ”اے اللہ تو ہم پر اور ان پر عافیت نازل فرما۔“

اس پر اسدی نے کہا کہ میں نہیں چاہتا کہ ایسے شخص کو قتل کروں اور اسے چھوڑ دیا۔ فوراً ہی ابن ملیل ان عورتوں کو لے کر اپنے لشکر گاہ کی طرف چلا۔ مگر پھر انہیں بھی رہا کر دیا۔ اس موقع پر بھی حجاج نے اپنا پھل قتل دہرایا۔
جبلہ ابن زحر کے قتل پر حجاج کا اظہار مسرت:

ایک دوسری روایت ہے کہ ولید بن نحیت الکھمی متعلقہ بنی عامر اپنا دستہ لے کر جبلہ بن زحر کی طرف بڑھا اور ایک ریت کے ٹیلہ پر سے ولید اس پر چھٹا۔ ولید ایک موٹا تازہ جسم شخص تھا۔ جبلہ ایک میانہ قد اور گھٹیلے بدن کا آدمی تھا۔ دونوں کا مقابلہ ہوا۔ ولید نے جبلہ کے سر پر تلوار کا وار کیا۔ جبلہ گر پڑا اس کے ساتھی شکست کھا کر بھاگے اور ولید جبلہ کا سر لے آیا۔

ابوحنفہ اور عوانہ الکھمی دونوں راوی ہیں کہ جبلہ کا سر حجاج کے سامنے لایا گیا۔ حجاج نے اسے دو نیزوں پر اٹھا کر شامیوں سے کہا اس پہلی کامیابی کی میں آپ کو خوش خبری دیتا ہوں آج تک کوئی باغیانہ جنگ ایسی نہیں ہوئی کہ جس میں کوئی یمنی بڑا سردار نہ

مارا گیا ہو اور یہ بھی یمن کے بڑے سرداروں میں سے ایک سردار تھا۔

حجاج بن جاریہ اور ابو درداء کا مقابلہ:

ایک اور دن کا واقعہ ہے کہ دونوں مقابل حریف جنگ کے لیے باہر نکلے۔ ایک شامی نے میدان جنگ میں نکل کر دشمن کے سامنے تنہا مقابلہ کے لیے اپنے آپ کو پیش کیا۔ حجاج بن جاریہ اس کے مقابلہ میں آیا۔

حجاج نے حملہ کر کے اس پر نیزہ کا ایک وار کیا اور اسے گھوڑے سے گرا دیا مگر پھر اس شخص کے اور ساتھیوں نے حملہ کر کے اسے بچا لیا اتنے میں معلوم ہوا کہ یہ شخص ابو درداء اعمی تھا۔ اس پر حجاج بن جاریہ نے کہا کہ میں اب تک اسے پہچانتا نہ تھا۔ اگر پہلے سے پہچان لیتا تو کبھی اس سے مبارزت نہ کرتا کیونکہ میں نہیں چاہتا کہ میری قوم کا ایسا شخص مفت میں مارا جائے۔

ابو حمید کی مبارزت:

عبدالرحمن بن عوف الرواسی جس کی کنیت ابو حمید تھی مبارزت کے لیے میدان جنگ میں نکلا۔ اس کے مقابلہ کے لیے شامیوں کی طرف سے اس کا چچا زاد بھائی نکل کر آیا۔ تھوڑی دیر تک دونوں شمشیر زنی کرتے رہے اور دونوں کہنے لگے کہ میں بنی کلاب کا نوجوان بہادر ہوں اس پر ایک نے دوسرے سے اس کی شخصیت دریافت کی اور جب پوچھ گچھ لیا تو علیحدہ ہو گئے۔

عبداللہ بن رزام کی شجاعت:

عبداللہ بن رزام الحارثی حجاج کی جانب بڑھ کر آیا اور کہنے لگا کہ ایک ایک آدمی میرے مقابلہ پر بھیجتے جاؤ ایک شخص اس کے مقابلہ کے لیے بڑھا۔ عبداللہ بن رزام نے اسے قتل کیا اسی طرح تین روز تک روزانہ ایک ایک شخص کو قتل کرتا رہا جو تھے دن عبداللہ پھر مقابلہ کے لیے اکیلا بڑھا اسے دیکھا کہ حجاج کی فوج والوں نے کہا ”وہ آیا کاش خدا سے نہ لاتا۔“

عبداللہ بن رزام کا جراح کو مشورہ:

اس مرتبہ حجاج نے جراح کو حکم دیا کہ تم جا کر مقابلہ کرو۔ جراح مقابلے کے لیے بڑھا چونکہ جراح عبداللہ کا دوست تھا عبداللہ نے جراح سے کہا: بھلا تم میرے مقابلہ پر کیوں آئے ہو؟ جراح نے جواب دیا کہ حکم حاکم مرگ مفاجات مجبور تھا کیا کرتا؟ عبداللہ نے کہا کہ میں ایک اچھی ترکیب بتاتا ہوں۔ جراح نے کہا وہ کیا۔ عبداللہ نے کہا میں تمہارے مقابلہ میں شکست کھا کر بھاگ جاتا ہوں اور پھر تم حجاج کے پاس واپس چلے جانا وہ تمہاری بہادری کی تعریف کرے گا اور تمہیں عزت کی نگاہ سے دیکھے گا۔ چونکہ اپنی قوم کے تم جیسے شخص کو میں قتل کرنا نہیں چاہتا ہوں اور چاہتا ہوں کہ تم سلامت رہو اس لیے تمہارے مقابلہ سے بھاگ جانے پر جو لوگ لعن طعن کریں گے میں اسے برداشت کر لوں گا اور مجھے اس لعنت ملامت کی کچھ پروا نہیں۔

جراح نے کہا اچھا ایسا ہی کرو۔

عبداللہ بن رزام اور جراح کا مقابلہ:

جراح نے عبداللہ پر حملہ کیا۔ عبداللہ اس کے سامنے سے کنائی کاٹتا جاتا تھا چونکہ اس کے حلق کا کواکشا ہوا تھا اسے پیاس بہت کم معلوم ہوتی تھی ایک غلام پانی کی صراحی لیے ساتھ تھا جب اسے پیاس معلوم ہوتی تو غلام اسے پانی پلا دیتا۔

غرض کہ جب عبداللہ جراح کے مقابلہ سے کنائی کاٹنے لگا اور پیچھے ہٹا تو جراح نے اس مستعدی سے اس پر حملہ کیا کہ معلوم

ہوتا تھا کہ وہ اسے قتل ہی کر ڈالے گا اس کے اس تیور کو دیکھ کر غلام نے چلا کر کہا کہ یہ تو سچ مچ آپ کی جان کے درپے ہے۔ عبداللہ یہ سنتے ہی پلٹ پڑا اور گرز کے کئی وار جراح کے سر پر کیے اور جراح کو زمین پر گرادیا۔ اور غلاموں کو حکم دیا کہ اس کے چہرے پر پانی ڈالو۔ اور اسے پانی بھی پلاؤ۔ غلام نے حکم کی تعمیل کی عبداللہ نے جراح سے کہا کہ تم نے مجھے اچھا معاوضہ دیا میں تو تمہاری سلامتی کا خواہاں اور تم میری جان کے درپے۔

جراح نے کہا کہ نہیں میں تمہیں مارنا نہیں چاہتا تھا۔ عبداللہ نے کہا اچھا چلے جاؤ۔ تعلقات خاندانی اور عزیز داری کی وجہ سے میں تمہیں چھوڑ دیتا ہوں۔

قدامۃ بن حریش التیمی:

سعید الحرشی کہتے ہیں کہ اس روز میں اول صف میں ایستادہ تھا کہ ایک عراقی جس کا نام قدامۃ بن حریش التیمی تھا۔ اپنی فوج سے نکل کر دونوں صفوں کے درمیان آکھڑا ہوا۔ اور کہنے لگا کہ اے شامی جرمقہ کے گروہ! میں تمہیں کتاب اللہ اور سنت رسول اللہ ﷺ کی طرف دعوت دیتا ہوں تاکہ ہم آپس میں صلح کر لیں اور اگر تم میری دعوت کو قبول کرنے کے لیے تیار نہیں ہو تو ایک شخص کو میرے مقابلہ کے لیے نکل آنا چاہیے۔

ایک شامی بڑھقا قدامہ نے اسے قتل کیا اور اسی طرح ایک ایک کر کے چار شامیوں کو اس نے قتل کیا۔ حجاج نے اس کی رفتار کو دیکھ کر اعلان کر دیا کہ اب کوئی شخص اس ناپاک کتے کے مقابلے پر نہ جائے اس حکم کے سنتے ہی تمام لوگ اپنی اپنی جگہ ٹھٹھک گئے۔
قدامہ کا مقابلہ کرنے سے حجاج کی ممانعت:

میں نے حجاج سے جا کر عرض کیا کہ آپ نے تو یہ کہہ دیا کہ اب کوئی شخص اس کتے کے مقابلے پر نہ جائے۔ حالانکہ جو شخص اس کے ہاتھوں مارے گئے ہیں ان کی موت کا وقت آچکا تھا۔ اس شخص کی موت کا بھی ایک مقررہ وقت ہے۔ میں سمجھتا ہوں کہ شاید اب وہ وقت قریب آ گیا ہے اس لیے آپ ان لوگوں کو جو میرے ساتھ آئے ہیں اجازت دیجیے کہ اب ان میں سے کوئی شخص اس کے مقابلہ کے لیے آگے پڑھے۔

حجاج نے کہا کہ اس کتے کی ہمیشہ سے یہی عادت ہے۔ اس نے اپنی دہشت لوگوں میں بٹھادی ہے خاص تمہاری جمعیت والوں کو میں اجازت دیتا ہوں کہ جس کا جی چاہے اس کا مقابلہ کرے۔ سعید الحرشی نے اپنے ساتھیوں کے پاس آ کر انہیں اس اجازت سے مطلع کیا۔

قدامہ سے مقابلہ کے لیے سعید الحرشی کی درخواست:

جب اس شخص نے پھر مبارزت کے لیے کسی مقابل کو بلا یا۔ سعید الحرشی کے ساتھیوں میں سے ایک شخص نکلا، قدامہ نے اسے بھی قتل کیا۔

اس واقعہ سے سعید پر بڑا اثر ہوا اور چونکہ اس نے حجاج سے بہت بڑھ کر دعوے کیے تھے اس لیے اسے اور بھی زیادہ حزن و ملال ہوا۔

قدامہ نے پھر بلند آواز سے کہا: ”کہ کوئی اور ہے جو میرا مقابلہ کرے“ سعید پھر حجاج کے پاس گیا اور درخواست کی کہ آپ

مجھے اس کتے کا مقابلہ کرنے کی اجازت دیجیے۔

حجاج نے کہا کہ یہ تو تمہاری مرضی پر موقوف ہے۔

سعید الحارثی کو مقابلہ کرنے کی اجازت:

سعید نے کہا کہ میں آپ کی مرضی پر کام کرنے کے لیے موجود ہوں۔ پھر حجاج نے کہا کہ ذرا اپنی تلوار مجھے دکھاؤ۔ سعید نے اپنی تلوار حجاج کو دے دی۔ حجاج نے کہا کہ میرے پاس ایک تلوار ہے جو اس سے زیادہ وزنی ہے اور حکم دیا کہ وہ تلوار سعید کو دے دی جائے پھر حجاج نے سعید کی طرف دیکھ کر کہا کہ تمہاری زرہ تو نہایت عمدہ اور تمہارا گھوڑا نہایت قوی ہے اب دیکھوں کہ اس کتے کے مقابلہ میں تم کیا کرتے ہو۔

سعید نے عرض کیا کہ مجھے توقع ہے کہ اللہ تعالیٰ مجھے اس پر فتح دے گا۔ حجاج نے کہا اچھا جاؤ خدا کی برکت و حفاظت تمہارے

شامل حال رہے۔

سعید میدان جنگ میں بڑھا۔ قدامتہ کے قریب پہنچا۔ قدامتہ نے کہا اے دشمن خدا ٹھہر جا۔ سعید ٹھہر گیا اور اس بات سے اسے

خوش ہوئی۔

سعید الحارثی کا قدامتہ پر حملہ:

قدامتہ نے کہا کہ یا تو پہلے تم چپ چاپ کھڑے رہو اور مجھے تین وار کرنے دو اور یا پہلے میں خاموش کھڑا رہتا ہوں اور تم تین

وار مجھ پر کرو اور اس کے بعد پھر تم اسی طرح اپنے آپ کو میرے سپرد کر دینا اور میں تم پر تین وار کروں گا۔

سعید نے کہا پہلے تم مجھے وار کرنے دو۔

قدامتہ نے اپنا سینہ اپنے زمین کے ہرنے پر رکھ دیا اور کہا کہ مارو۔

سعید نے خوب اچھی طرح تلوار تول کر نہایت اطمینان سے اس کے خود پر ہاتھ مارا۔ مگر شہہ برابر اثر نہیں ہوا۔ اس وجہ سے

سعید کو اپنی تلوار اور اپنے وار پر اعتماد نہیں رہا۔ مگر پھر اس نے سوچا کہ مجھے اس کے کندھے جوڑ پر تلوار مارنی چاہیے۔ کیونکہ یا تو میں

اسے قطع کروں گا۔ ورنہ کم از کم اس کے ہاتھ کو آئندہ وار کرنے سے کمزور کر دوں گا۔ چنانچہ اس مرتبہ اس نے کندھے کے جوڑ پر تلوار

ماری۔ مگر کچھ کارگر نہ ہوئی اس سے اسے بھی سخت مایوسی ہوئی۔ اور ان لوگوں کو بھی جو اصل لشکر میں کھڑے تھے۔ جب اس واقعہ کا علم

ہوا تو سخت رنج ہوا۔ غرض کہ سعید نے تیسرا وار کیا وہ بھی بیکار گیا۔

قدامتہ کا سعید پر حملہ:

اب قدامتہ نے تلوار نیام سے باہر نکالی اور سعید سے کہا کہ چپ کھڑے ہو جاؤ۔ سعید نے اپنے آپ کو اس کے حوالے کر دیا۔

قدامتہ نے ایک ہی ہاتھ ایسا لگایا کہ سعید زمین پر گر پڑا۔

قدامتہ بھی اپنے گھوڑے سے اتر پڑا اور سعید کے سینہ پر چڑھ بیٹھا اور جرابوں سے ایک چھری یا خنجر نکالا اور اسے سعید کے حلق

پر ذبح کرنے کے لیے رکھا اس پر سعید نے اسے خدا کا واسطہ دلا کر کہا کہ میرے قتل کرنے میں تمہیں وہ عزت و ناموری حاصل نہیں ہو

گی جو مجھے چھوڑ دینے میں ہوگی۔

قدامتہ نے اس سے پوچھا کہ تو کون ہے؟ سعید نے اسے اپنا نام بتایا، قدامتہ نے کہا کہ بہتر ہے اے دشمن خدا جا چلا جا اور حجاج کو اس واقعہ کی اطلاع کر دینا۔

سعید دوڑتا ہوا حجاج کے پاس آیا۔ حجاج نے پوچھا کہ کیا ہوا؟ سعید نے عرض کیا کہ حقیقت یہ ہے آپ زیادہ واقف تھے۔

ابوالہتتری اور سعید بن جبیر کے حیلہ:

ابویزید السکسی (گذشتہ روایت کے سلسلے میں) بیان کرتے ہیں کہ ابوالہتتری الطائی اور سعید بن جبیر دونوں اس آیت کو آخر تک پڑھ رہے تھے: مَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كَتَابًا مُؤَجَّلًا۔ کوئی شخص بغیر اللہ کے حکم سے مر نہیں سکتا۔ ہر ایک کے لیے ایک خاص وقت مقرر ہے۔ اور پھر حملہ کرتے ہوئے دشمن کی صف پر ٹوٹ پڑھے۔

پورے سو دن تک دونوں حریفوں میں معرکہ کارزار گرم رہا۔

عراقی فوج کی شجاعت:

غره ربیع الاول ۸۳ ہجری منگل کے دن صبح کے وقت ابن محمد بن الاشعث نے دیر بجا جم پر آ کر پڑاؤ کیا اور جمادی اول ۱۴/ بدھ کے دن بوقت چاشت جب کہ دھوپ پھیل چکی تھی انہیں شکست ہوئی حالانکہ آخری جنگ کے دن تمام گذشتہ مواقع کے مقابلہ میں عراقی شامیوں کے مقابلہ میں نہایت دلیر تھے اور شامیوں کی حالت بہت ہی سقیم تھی۔

سفیان بن ابرد الکھمی کا حملہ:

غرض کہ ۱۴/ جمادی الآ ۸۳ھ بروز چہار شنبہ دونوں حریفوں میں پھر مقابلہ شروع ہوا، عراقی تمام دن اس خوبی اور عمدگی سے لڑے کہ اس سے پہلے وہ کبھی اس طرح نہیں لڑے تھے اور انہیں شکست کا مطلقاً خیال نہیں تھا۔ بلکہ ان ہی کا بلکہ شامیوں کے مقابلہ میں بھاری تھا۔ جنگ کی ابھی یہ حالت تھی کہ اتنے میں سفیان بن ابرد الکھمی اپنے رسالہ کے ساتھ اپنی فوج کے میمنہ سے بڑھا اور ابرد بن قرۃ التیمی کے قریب پہنچا جو عبدالرحمن بن محمد کے میسرہ پر متعین تھا۔

ابر د بن قرۃ التیمی کی پسپائی:

ابر د بن قرۃ التیمی نے بغیر کسی شدید مقابلہ کے شکست کھائی۔ لوگوں نے اس کے اس طرز عمل کی بہت مذمت کی اور چونکہ وہ ایک بہادر شخص تھا اور جنگ سے بھاگنا اس کی سرشت کے خلاف تھا۔ اس لیے لوگوں نے یہ خیال کیا کہ اس نے دیدہ و دانستہ ایسا کیا ہے۔ معلوم ایسا ہوتا ہے کہ اسے امان دے دی گئی ہے اور اسی شرط پر اس نے صلح کر لی۔ کہ وہ اپنی فوج کو لے کر پسپا ہو جائے گا۔

بہر حال جب ابرد بن قرۃ نے پسپا ہونا شروع کیا تو اس سمت کی تمام صفیں اپنی جگہ سے اکھڑ گئیں اور جس کا جدھر منہ اٹھا اسی رخ اس نے بھاگنا شروع کیا۔

شامی فوج کی پیش قدمی:

عبدالرحمن بن محمد منبر پر چڑھ گئے اور لوگوں کو پکارنے لگے کہ اے بندگان خدا میں ابن محمد ہوں، میرے پاس آؤ۔ عبداللہ بن رزام الحارثی ان کے پاس آئے اور منبر کے نیچے کھڑے ہو گئے۔ عبداللہ بن ذواب سلمی بھی اپنا رسالہ لے کر آئے اور عبدالرحمن کے قریب آ کر ٹھہر گئے عبدالرحمن اسی طرح منبر پر چھے رہے یہاں تک کہ شامی فوجیں ان کے بالکل قریب آ گئیں اور شامیوں نے ان

پرتاک تاک کرتیر برسانا شروع کیے۔ عبدالرحمن نے ابن رزام کو حکم دیا کہ دشمن کے اس رسالہ اور پیدل سپاہ پر حملہ کرو۔ ابن رزام نے حملہ کر کے انہیں روک دیا۔

اس کے بعد شامیوں کی ایک اور فوج جس میں پیدل سپاہ اور رسالہ دونوں تھے۔ عبدالرحمن کی طرف بڑھی، اس مرتبہ عبدالرحمن نے ابن ذواب کو حملہ کرنے کا حکم دیا۔ اور ابن ذواب نے حملہ کر کے اس کی پیش قدمی اس جانب سے روک دی۔

عبدالرحمن بن الاشعث کی شکست:

عبدالرحمن اس وقت تک منبر ہی جے رہے یہاں تک کہ شامی ان کے لشکر گاہ میں داخل ہو گئے اور انہوں نے تکبیر کہی، عبدالرحمن بن یزید بن المغفل الازدی جن کی بھتیجی عبدالرحمن کی بیوی تھیں۔ عبدالرحمن کے پاس منبر پر چڑھ کر آئیں اور ان سے کہا کہ آپ منبر سے اتر آئیے کیونکہ مجھے خوف ہے۔ کہ اگر آپ نہ اتریں گے تو گرفتار کر لیے جائیں گے اور اگر اس مقام سے واپس چلے جائیں گے تو شاید پھر آپ اس قابل ہو جائیں کہ دشمن کے مقابلہ کے لیے فوج جمع کر لیں۔ اور شاید کسی اور دن اللہ تعالیٰ انہیں آپ کے ہاتھوں تباہ کر دے۔

عبدالرحمن اتر آئے۔ اب عراقیوں نے اپنا لشکر چھوڑ دیا۔ اور اس طرح پسپا ہونا شروع کیا کہ پیچھے مڑ کر بھی نہ دیکھتے تھے۔

عبدالرحمن بن الاشعث کی کوفہ سے روانگی:

خود عبدالرحمن اپنے خاندان کے اور لوگوں اور ابن جعدہ بن مہیرہ کے ساتھ میدان جنگ سے روانہ ہوئے اور جب مقام فلوجہ میں بنی جعدہ کے موضع کے مقابل آئے تو کشتی منگوائی اور اس میں بیٹھ کر دریا کو عبور کیا کہ آیا عبدالرحمن بھی کشتی میں ہیں یا نہیں۔ اگرچہ لوگوں نے انہیں جواب نہیں دیا مگر انہیں گمان غالب تھا کہ عبدالرحمن ضرور اس کشتی میں ہیں۔

عبدالرحمن اسی حالت میں کہ تمام ہتھیاروں سے مسلح اور گھوڑے پر سوار تھے اپنے مکان پر پہنچے۔ ان کی صاحبزادی مکان سے نکل کر آئیں اور ان سے چٹ گئیں۔ اسی طرح ان کے اور گھر والے بھی روتے ہوئے آئے۔ عبدالرحمن نے انہیں صبر و سکون کی تلقین کی اور کہا کیا تم لوگ یہ سمجھتے ہو کہ میں اگر تمہیں چھوڑ کر نہ جاؤں گا تو موت کے آنے تک تمہارے ساتھ زندگی بسر کروں گا۔ اگر میں مر بھی جاؤں تو رزاق مطلق جو تمہیں اس وقت روزی پہنچا رہا ہے وہ تو زندہ جاوید ہے، وہ میرے بعد بھی تمہیں اسی طرح رزق پہنچائے گا جس طرح کہ میری زندگی کے زمانہ میں پہنچاتا ہے اس کے بعد عبدالرحمن اپنے اہل و عیال سے رخصت ہو کر کوفہ سے چل دیئے۔

محمد بن مروان اور عبداللہ بن عبدالملک کی مراجعت:

محمد بن سائب الکلی بیان کرتے ہیں کہ جب دن اچھی طرح چڑھ گیا اور زوال قریب ہو گیا اس وقت عراقی شکست کھا کر بھاگے۔ میں مع اپنے نیزہ تلوار اور ڈھال کہ دوڑتا ہوا آیا۔ اسی دن اپنے گھر پہنچ گیا اور میں نے اپنے اسلحہ بھی اتارے نہ تھے کہ حجاج نے حکم دیا کہ دشمن کا تعاقب نہ کیا جائے بلکہ اسے اپنی حالت پر چھوڑ دیا جائے تاکہ وہ تتر بتر ہو جائیں اور نقیب نے اعلان کر دیا کہ جو شخص حجاج کے پاس واپس آ جائے گا اسے امان دے دی جائے گی اس واقعہ کے بعد محمد بن مروان موصل چلے گئے اور عبداللہ بن عبدالملک نے شام کا رخ کیا اور یہ دونوں حجاج کو عراق میں سیاہ و سفید کا اختیار دے کر چلے گئے۔

حجاج کی بیعت:

حجاج کوفہ آیا مصقلہ بن کرب بن رقبۃ العبیدی کو جو ایک مقرر شخص تھا اپنے پہلو میں بٹھایا اور ان سے کہا کہ ہر اس شخص کو جس کے ساتھ ہم نے احسان کیا ہے اور پھر اس نے ہماری مخالفت کی تم لعن طعن کرو۔ اس کی ناسپاس گزاری۔ بدعہدی اور جو ذاتی عیب اس کا تمہیں معلوم ہو اس کی بنا پر تم ہر شخص کو ملامت کرو اور اس کی توہین کرو۔ کافر ہونے کا اقرار کی شرط:

جو شخص حجاج کے ہاتھ پر بیعت کرنے آتا تھا۔ حجاج اس سے پوچھتا تھا کہ کیا تم اس بات کی شہادت دیتے ہو کہ تم کافر ہو جو شخص اس کا اثبات میں جواب دیتا تھا تو اس سے بیعت لیتا تھا ورنہ قتل کر دیتا تھا۔
ایک خشمی کا قتل:

قبیلہ خشم کا ایک شخص جو دونوں حریفانہ جماعتوں سے بالکل الگ تھلگ دریائے فرات کے دوسرے کنارہ اس زمانہ میں رہا تھا بیعت کرنے آیا۔ حجاج نے اس کا حال دریافت کیا۔ اس نے کہا کہ میں تو ہمیشہ سے اس موقع سے بالکل علیحدہ واقعات کے آخری نتیجہ کا انتظار کر رہا تھا جب آپ کو فتح حاصل ہوئی تو اب آیا ہوں کہ اور لوگوں کے ساتھ میں بھی آپ کے ہاتھ پر بیعت کروں۔ حجاج نے کہا 'خوب' آپ منتظر تھے اچھا تم اپنی زبان سے اس بات کا اقرار کرو کہ تم کافر ہو اس شخص نے کہا کہ میں بدترین خلاق ہوں گا۔ اگر اسی برس تک خدا کی عبادت کرنے کے بعد خود اپنی زبان سے اپنا کفر تسلیم کروں۔

حجاج نے کہا اگر ایسا نہ کرو گے تو میں تمہیں قتل کر ڈالوں گا اس شخص نے جواب دیا کہ اگر آپ مجھے قتل کر ڈالیں گے تو مجھے اس کی پروا نہیں کیونکہ میری عمر ہی اب کتنی باقی ہے۔ میں تو خود ہی موت کا صبح و شام منتظر ہوں۔

حجاج نے اس کے قتل کا حکم دیا اور اس کی گردن مار دی گئی۔ اس پر جتنے لوگ چاہے وہ قریشی ہوں یا شامی اس کے طرف دار ہوں یا مخالفت جو اس کے گرد بیٹھے ہوئے تھے انہوں نے اس شخص پر ترس کھایا اور اس کے قتل کا افسوس کیا۔
کمیل بن زیاد النخعی کا قتل:

حجاج نے کمیل بن زیاد النخعی کو سامنے بلایا اور کہا کہ تم سے امیر المؤمنین حضرت عثمان رضی اللہ عنہ کا قصاص لیا جائے گا۔ اور میں تو چاہتا تھا کہ کسی طرح تم پر میرا قابو چل جائے۔

کمیل نے کہا کہ بخدا! میں نہیں جانتا کہ ہم دونوں میں سے آپ کس پر زیادہ ناراض ہیں۔ آیا حضرت عثمان رضی اللہ عنہ پر جب کہ انہوں نے اپنے آپ کو قصاص کے لیے ہمارے حوالے کر دیا۔ مجھ پر جب کہ میں نے ان سے قصاص نہیں لیا اور انہیں معاف کر دیا۔ اس کے بعد کمیل نے حجاج کو مخاطب کر کے کہا کہ اے بنی ثقیف کے شخص تو مجھ پر اپنے دانت نہ پیس ریت کے ٹیلے کی طرح مجھ پر کیوں گرتا ہے اور بھیڑیے کی طرح دانت نہ دکھا۔ میری عمر صرف اس قدر باقی ہے جتنی کہ گدھے کی پیاس ہوتی ہے کہ وہ اگر صبح کے وقت پانی پی لیتا ہے تو شام کو مر جاتا ہے اور شام کو پیتا ہے تو صبح کو جان دے دیتا ہے۔ جو کچھ تجھے کرنا ہے کر کیونکہ ہم سب اللہ تعالیٰ کے سامنے پیش ہوں گے اور قتل کے بعد حساب کتاب ہو جائے گا۔

حجاج نے کہا کہ اس کی تمام ذمہ داری تجھ پر عائد ہوتی ہے۔ کمیل نے کہا کہ جی ہاں یہ اس وقت ہوتا جب کہ فیصلہ کا اختیار

آپ کو ہوتا۔

حجاج نے کہا کہ ہاں تو حضرت عثمان رضی اللہ عنہ کے قاتلوں میں تھا اور تو نے امیر المؤمنین عبدالملک سے بغاوت کی۔
حجاج نے اس کے قتل کا حکم دیا۔ کمیل آگے لایا گیا۔ ابوالجہم بن کنانہ الکلسی متعلقہ بنی عامر بن عوف، منصور بن جہور کے چچا زاد بھائی نے اسے قتل کیا۔
ایک کوئی کا اقرار کفر:

اس کے بعد ایک دوسرا شخص حجاج کے سامنے پیش کیا گیا حجاج نے اسے دیکھ کر کہا کہ میرا خیال ہے کہ یہ شخص اپنے کفر کی شہادت نہ دے گا۔ اس پر وہ شخص کہنے لگا کہ کیا جناب والا مجھے اپنی ہی جان کے خلاف دھوکا دینا چاہتے ہیں۔ جی جناب میں تو تمام روئے زمین پر سب سے زیادہ کافر ہوں بلکہ فرعون سے بھی میرا کفر کچھ بڑا ہی ہوا ہے اس کے اس کہنے پر حجاج کو ہنسی آگئی اور اس نے اسے رہائی دے دی۔

حجاج نے ایک ماہ کوفہ میں اقامت کی اور شامیوں کو عراقیوں کے مکانات میں سکونت کا اختیار دیا۔
دیر جماجم کی جنگ کے بعد اس سنہ میں مقام مسکن پر ایک اور جنگ حجاج اور ابن الاشعث کے درمیان ہوئی۔ جس کی تفصیل یہ

ہے۔

عبید اللہ بن عبدالرحمن کا بصرہ پر قبضہ:

جنگ جماجم کے بعد محمد بن سعد بن ابی وقاص مدائن پہنچا اور بہت سے لوگ اس کے جھنڈے تلے جمع ہو گئے۔ اسی طرح عبید اللہ بن عبدالرحمن بن سمرہ بن حبیب بن عبد شمس القرشی جماجم سے بھاگ کر بصرہ آیا۔ ایوب بن الحکم بن ابی عقیل حجاج کا چچا زاد بھائی بصرہ کا عامل تھا۔

عبید اللہ نے بصرہ پر قبضہ کر لیا۔

عبدالرحمن بن محمد بن الاشعث کی بصرہ میں آمد:

عبدالرحمن بن محمد بھی بصرہ چلا آیا۔ اور عبید اللہ بھی بصرہ میں موجود تھا تمام لوگ عبدالرحمن کے پاس جمع ہو گئے۔ ابن الاشعث کے بصرہ آتے ہیں عبید اللہ عبدالرحمن ابن الاشعث کے پاس آیا اور کہنے لگا کہ آپ یہ خیال نہ کیجیے گا کہ میں نے آپ کو چھوڑ دیا۔ بلکہ آپ ہی کی خاطر میں نے بصرہ پر قبضہ کیا ہے۔

ابن الاشعث کا مسکن میں قیام:

اب حجاج بھی بصرہ کے ارادہ سے روانہ ہو کر پہلے مدائن آیا۔ پانچ روز یہاں مقیم رہا۔ اور پھر تمام فوج کو کشتیوں میں سوار کرا

۱۔ اصل میں یہ عبارت ہے۔ و عزل اهل الشام عن بيوت اهل الكوفة جس کے معنی ہیں کہ کوفیوں کے مکانات سے شامیوں کو نکال دیا مگر حاشیہ میں یہ نسخہ بھی موجود ہے۔ وانزل اهل الشام بيوت اهل الكوفة۔ جو زیادہ قرین قیاس ہے اور صحیح معلوم ہوتا ہے اور اسی لیے میں نے اس حاشیہ والے نسخہ کو اختیار کر کے اس کا ترجمہ کیا ہے۔ ۱۲ مترجم

دیا تاکہ دریا کو عبور کر کے مدائن پر حملہ کرے۔ محمد بن سعد کو معلوم ہوا کہ شامی ہماری طرف دریا عبور کر کے آرہے ہیں اس نے مدائن خالی کر دیا اور سب کے سب پھر ابن الاشعث سے جا ملے۔ حجاج ابن الاشعث کی طرف چلا۔ تمام لوگ ابن الاشعث کے ہمراہ مقام مسکن پر بڑھ کر آئے تاکہ یہاں دشمن کا مقابلہ کریں۔

اہل کوفہ اور شکست خوردہ جماعتوں کا مسکن میں اجتماع:

اہل کوفہ اور نیز تمام شکست خوردہ متفرق اور پریشان جماعتیں ابن الاشعث سے اس مقام پر آئیں۔ ابن الاشعث نے لوگوں کو میدان جنگ سے راہ فرار اختیار کرنے پر بہت کچھ لعنت ملامت کی ان میں سے اکثر نے بسطام بن مصقلہ کے ہاتھ پر آخری دم تک لڑنے کے لیے عہد کیا۔ عبدالرحمن نے اپنی فوج کے چاروں طرف خندق کھود لی۔ ایک طرف پانی بھر گیا اور اب لڑنے کے لیے صرف ایک ہی سمت باقی رہ گئی۔

جنگ مسکن:

خالد بن جریر بن عبداللہ القصری خاص کوفہ کے دستہ فوج کے ساتھ خراسان سے عبدالرحمن کے پاس چلا آیا۔ اور اس جنگ میں شریک ہو گیا۔

شعبان کے پندرہ روز تک دونوں حریفوں میں نہایت شدید معرکہ جدال و قتال گرم رہا۔ ۱۵ شعبان کو زیاد بن غنیم القینی جو حجاج کی بیرونی محافظ چوکیوں کا افسر اعلیٰ تھا مارا گیا۔ اس کی موت سے حجاج اور اس کی فوج کو ناقابل تلافی نقصان پہنچا۔

حجاج کا فوج سے خطاب:

شعبان کی پندرہویں تمام شب حجاج نے اپنی فوج میں چل پھر کر بسر کی فوج سے کہتا جاتا تھا کہ تم لوگ اطاعت شعار ہو وہ باغی ہیں تم اللہ کی خوش نودی کے لیے برسر پیکار ہو اور وہ ایسی بات کے لیے کوشش کرتے ہیں جس سے خدا ناراض ہوتا ہے اللہ تعالیٰ نے ان کے مقابلے میں ہمیشہ تمہارے سامنے بھلائی کی ہے کوئی معرکہ اب تک ایسا پیش نہیں آیا ہے۔ جس میں تم نے اپنی شجاعت اور عزم و استقلال کے ساتھ جنگ نہ کی ہو۔ اور آخر میں تمہیں ان پر فتح حاصل نہ ہوئی ہو اس لیے صبح ہوتے ہی پوری مستعدی اور چستی کے ساتھ دشمن پر حملہ کرو۔ اور مجھے اس بات میں مطلقاً شبہ نہیں کہ تمہیں فتح حاصل ہوگی۔ ان شاء اللہ

جنگ کا آغاز:

غرض کہ سپیدہ سحری نمودار ہوتے ہی فوج نے جنگ کی پوری تیاری کی۔ اور سویرا ہوتے ہی دشمن پر جاٹوٹے۔ ایسا شدید رن پڑا کہ جس کی نظیر نہیں ملتی۔ جس وقت کہ سفیان بن ابرد کے رسالہ کو دشمن کے مقابلہ سے پسپا ہونا پڑا۔ اسی وقت عبدالملک ابن المہلب حجاج کی مدد کو آ پہنچا اس نے عراقیوں کو چاروں طرف سے گھیر لیا۔

ابوالبختری اور عبدالرحمن بن ابی لیلیٰ کا خاتمہ:

حجاج نے عبدالملک سے کہا کہ اس منتشر شدہ رسالہ کو بھی اپنے میں شامل کر لو۔ کیونکہ اب میں دشمن پر حملہ کرنا چاہتا ہوں۔ عبدالملک نے حکم کی تعمیل کی اور اب ہر طرف سے شامیوں نے حملہ شروع کر دیا۔ عراقی شکست کھا کر بھاگے۔ ابوالبختری الطائی اور عبدالرحمن بن ابی لیلیٰ میدان جنگ میں کام آئے۔ مرنے سے پہلے ان دونوں نے کہا تھا کہ میدان جنگ سے بھاگنا کسی وقت بھی

ہمارے لیے زیبا نہیں اور پھر دونوں مارے گئے۔

بسطام بن مصقلہ کا حملہ:

بسطام بن مصقلہ بصرہ اور کوفہ کے چار ہزار غیور بہادروں کو لے کر مقابلہ کے لیے بڑھے ان تمام شہسواروں نے اپنی تلواروں کے نیام توڑ ڈالے تھے۔ بسطام نے ان سے کہا کہ یاد رکھو اگر راہ فرار اختیار کر کے اپنے تئیں موت کے چنگل سے بچا سکتے تو ہم ضرور بھاگ جاتے مگر موت تو دیر سویر آنے ہی والی ہے اس لیے ایسی شے سے بھاگنا جس سے ملے بغیر چارہ ہی نہیں فضول ہے۔ ہم لوگ حق و صداقت پر ہیں اس لیے تمہیں حق کی حمایت میں لڑنا چاہیے اور بالفرض اگر حق پر نہ بھی ہوتے تب بھی عزت کی موت ذلت کی زندگی سے بہتر ہے غرضیکہ بسطام اور یہ بہادر جماعت نہایت جوانمردی سے لڑتی رہی۔ اس نے کئی مرتبہ شامیوں کو پیچھے ہٹا دیا۔ حجاج نے جب دیکھا کہ کسی طرح ان پر قابو نہیں چلتا تو تیر اندازوں کو اپنے پاس بلایا اور کہا کہ تیر اندازوں کے علاوہ اور کوئی ان کا مقابلہ نہیں کر سکتا۔

جب کہ تیر اندازوں نے ان پر حملہ کیا اور دوسرے لوگوں نے بھی چاروں طرف سے انہیں محاصرہ میں لے لیا۔ اس جماعت کے بیشتر افراد میدان جنگ میں کام آئے اور بہت تھوڑے باقی بچے۔

بکیر بن ربیعہ کا قتل:

بکیر بن ربیعہ بن ابی ثروان النضی قید کر کے حجاج کے سامنے لایا گیا۔ حجاج نے اسے قتل کر ڈالا۔ ابو جہضم بھی ایک ایسے شخص کو گرفتار کر کے حجاج کے سامنے لایا گیا۔ جس کی دلیری و بہادری سے حجاج خوب واقف تھا۔ اس پر اس نے شامیوں کو مخاطب کر کے کہا کہ یہ اللہ تعالیٰ کا تم پر خاص احسان ہے کہ تمہارا ایک لوٹا اعرابیوں کے ایک ایسے بہادر شخص کو گرفتار کر لایا ہے۔ میں اسے مارے ڈالتا ہوں۔ حجاج نے اس شخص کو بھی قتل کر ڈالا۔

ابن الاشعث کی شکست و پسپائی:

ابن الاشعث اپنی شکست خوردہ فوج کے ساتھ جحستان کی طرف چلا۔ حجاج نے عمارۃ بن تمیم اللخمی اور اس کے ساتھ اپنے بیٹے محمد بن الحجاج کو ابن الاشعث کے تعاقب میں روانہ کیا مگر اس فوج کا سپہ سالار عمارۃ ہی تھا۔

عمارۃ بن تمیم کا ابن الاشعث کا تعاقب:

عمارۃ بن تمیم عبدالرحمن کے تعاقب میں روانہ ہوا اور مقام سوس پر اسے جالیا عبدالرحمن نے کچھ دیر چڑھے تک اس کا مقابلہ کیا اور پھر اس کی فوج نے شکست کھائی اور یہ تمام لاؤ لشکر سا بور آیا۔ اس مقام پر علاوہ اور لوگوں کے جو عبدالرحمن کے ہمراہ تھے بہت سے کر دہی اس سے آئے۔

ابن الاشعث اور عمارۃ کی جنگ:

پہاڑ کے درہ پر عمارۃ نے اس جماعت سے نہایت شدید جنگ کی اس کی سپاہ کے بیشتر آدمی مجروح ہوئے۔ عمارۃ اور اس کی فوج نے شکست کھائی اور درہ کا راستہ دشمن کے لیے چھوڑ دیا۔ عبدالرحمن یہاں سے روانہ ہو کر کرمان پہنچے واقدی کہتے ہیں کہ بصرہ کے حملہ زاویہ پر محرم ۸۳ھ میں عبدالرحمن اور حجاج کے درمیان جنگ ہوئی۔

ابن الاشعث کا کرمان میں استقبال:

عبدالرحمن جب کرمان پہنچے تو عمرو بن لقیط العبدی نے جو ان کی طرف سے کرمان کا عامل تھا ان کا استقبال کیا اور ان کی مہمانداری کا سارا انتظام کیا۔ عبدالرحمن کرمان میں اقامت پذیر ہو گئے۔
معقل اور ابن الاشعث کی گفتگو:

بنی قبیلہ عبدقیس کے ایک معمر شخص نے جس کا نام معقل تھا عبدالرحمن سے کہا کہ مجھے معلوم ہوا ہے کہ تم نے جنگ میں بزدلی کی۔ عبدالرحمن نے کہا کہ میں نے ہرگز بزدلی نہیں کی۔ میں اپنی پیدل سپاہ کو لے کر دشمن کے پیدلوں پر ٹوٹ پڑا۔ اپنے رسالے کو لے کر ان کے رسالہ پر چھٹا۔ پیدل ہو یا سوار میں نے سب کا مقابلہ کیا اور میں کبھی پسپا نہیں ہوا۔ تمام معرکوں میں صرف اس وقت میں نے دشمن کے لیے میدان چھوڑا ہے جب کہ میں نے دیکھا کہ اب ایک شخص بھی میرے ہمراہ لڑنے والا نہیں رہا ہے مگر کیا کیا جائے میں اس فیصلہ کو نہیں بدل سکتا تھا جو قسمت میں میرے خلاف ہو چکا تھا اس کے بعد ابن الاشعث اپنے ساتھیوں کو لے کر کرمان کے دشت کی طرف نکل گیا۔

جب ابن الاشعث نے جنگل کی راہ لی شامی اس کے تعاقب میں چلے۔ بعض شامی اسی صحرا کے ایک قلعہ میں داخل ہوئے اس میں انہیں خط ملا۔ جس میں کسی کوئی نے ابی جلدۃ الیشکری کے بعض اشعار رقم کیے تھے جن میں وطن کی جدائی، سفر کی صعوبت، اہل و عیال کی مفارقت اور ناکامیابی پر افسوس کا اظہار کیا گیا تھا۔

ابن الاشعث کا بست میں استقبال:

چلتے چلتے عبدالرحمن علاقہ سجستان کے شہر زرنج پہنچے یہاں کا عامل بنی تمیم کا ایک شخص عبداللہ بن عامر البعار متعلقہ بنی مجاشع ابن درام تھا۔ جسے عبدالرحمن ہی نے اپنی طرف سے زرنج پر عامل مقرر کیا تھا۔ جب عبدالرحمن شکست کھا کر زرنج پہنچے تو اس شخص نے شہر کا دروازہ بند کر لیا اور انہیں داخل ہونے سے روک دیا کئی دن تک عبدالرحمن اس امید میں رہے کہ دروازہ کھل جائے گا اور ہم شہر میں داخل ہو جائیں گے۔ شہر کے باہر پڑے رہے مگر جب یہاں سے مایوس ہو گئے تو وہاں سے روانہ ہو کر مقام بست آئے اس مقام پر عبدالرحمن نے بکر بن وائل کے ایک شخص عیاض بن ہیمان، ابو ہشام بن عیاض السدوسی کو عامل مقرر کیا تھا اس نے عبدالرحمن کا استقبال کیا اور کہا کہ آپ یہاں فروکش ہوں۔ عبدالرحمن نے وہاں قیام کیا۔

عبدالرحمن بن محمد بن الاشعث کی گرفتاری:

یہ شخص موقع کا منتظر رہا اور جب عبدالرحمن کے ساتھی انہیں چھوڑ کر ادھر ادھر ہو گئے عیاض نے عبدالرحمن کو گرفتار کر کے قید کر لیا اور چاہتا تھا کہ انہیں حجاج کے حوالے کر کے اپنے لیے امان اور انعام و مرتبہ حاصل کرے۔

رتبیل کا محاصرہ بست:

ادھر رتبیل کو خبر ہو چکی تھی کہ عبدالرحمن میرے پاس آ رہے ہیں وہ فوج لے کر ان کے استقبال کو بڑھا۔ مگر جب اسے یہ کیفیت معلوم ہوئی اس نے بست کا محاصرہ کر لیا اور عیاض کو کہلا بھیجا کہ خبردار یاد رکھو کہ اگر عبدالرحمن کا بال بھی بیکا ہوا تو تمہاری خیر نہیں پھر میں اس وقت تک یہاں سے محاصرہ نہیں ہٹاؤں گا جب تک کہ تجھ پر قابو نہ پالوں اور پھر تجھے اور تیرے تمام ساتھیوں کو قتل کر ڈالوں گا

تیرے اہل و عیال کو لونڈی غلام بنا لوں گا اور تیرا مال و متاع اپنی فوج میں تقسیم کر دوں گا۔
رتبیل اور عیاض میں مصالحت:

عیاض اس دھمکی سے ڈر گیا اس نے کہلا بھیجا کہ اگر آپ میرے جان و مال کے لیے وعدہ معافی عطا فرمادیں۔ تو میں عبدالرحمن کو مع تمام اس روپیہ کے جو اس کے پاس تھا آپ کے سپرد کروں گا۔ غرض کہ مذکورہ بالا شرائط پر دونوں میں صلح ہو گئی عبدالرحمن کے لیے شہر کا دروازہ کھول دیا گیا اور وہ رتبیل کے پاس چلے آئے۔
عیاض کی اہانت و تذلیل:

عبدالرحمن نے رتبیل سے کہا کہ اس شخص کو میں نے ہی اس مقام کا عامل مقرر کیا تھا اور مجھے اس پر پورا بھروسہ اور اعتماد تھا۔ اور پھر جو کچھ نمک حرامی اور بے وفائی اس نے میرے ساتھ کی اور جو سلوک مجھ سے روا رکھا وہ آپ کے بھی پیش نظر ہے۔ اس لیے اب آپ اسے میرے حوالے کر دیجیے تاکہ میں اسے قتل کر دوں۔
رتبیل نے کہا کہ میں اسے امان دے چکا ہوں اور اب یہ نہیں چاہتا کہ بد عہدی کروں۔ اس پر عبدالرحمن نے کہا کہ اچھا آپ اجازت دیجیے۔ کہ میں اسے خوب تھپڑ اور کئے رسید کروں اور اس کی توہین و تذلیل کروں۔ رتبیل نے یہ بات البتہ مان لی اور ابن الاشعث نے اسے مار پیٹ کر خوب اپنے دل کا بخار نکالا۔
مخالفین حجاج کا بھجستان میں اجتماع:

عبدالرحمن رتبیل کے ساتھ اس کے علاقہ میں چلا آیا رتبیل نے اپنے پاس انہیں مہمان رکھا اور ان کی بے حد تعظیم و تکریم کی عبدالرحمن کے ہمراہ شکست خوردہ فوج کی بھی ایک بڑی جماعت تھی۔ اس جماعت کے علاوہ عبدالرحمن کی شکست خوردہ فوج کا اور جو بیشتر حصہ باقی تھا یا بڑے بڑے سردار اور افسر جنہوں نے حجاج کی مخالفت میں کوئی جتن اٹھا نہیں رکھا تھا اور چونکہ حجاج کی اوّل مرتبہ دعوت امان کو رد کر چکے تھے اس لیے اب انہیں امان حاصل کرنے کی کوئی توقع نہ تھی یہ سب کے سب عبدالرحمن کی جستجو اور تلاش میں پھرتے پھرتے بھجستان آئے اسی طرح علاقہ بھجستان اور خود شہر بھجستان کے اور بہت سے لوگ ان کے ساتھ ہوئے غرض کہ اب ان کی تعداد ساٹھ ہزار ہو گئی تھی۔

ابن الاشعث کو خراسان آنے کی دعوت:

اس جماعت نے عبداللہ بن عامر البعار پر حملہ کر کے اس کا محاصرہ کر لیا اور عبدالرحمن کو جو اس وقت رتبیل کے پاس تھا۔ خط کے ذریعہ اطلاع دے دی کہ ہم آپ کے پاس آ رہے ہیں اور ہماری اتنی تعداد ہے اور فلاں قبیلے اور جماعتیں ہمارے ساتھ ہیں۔

عبدالرحمن بن عباس بن زبیعہ بن الحارث بن عبدالمطلب اس جماعت کو نماز پڑھاتے تھے ان لوگوں نے عبدالرحمن بن محمد کو یہ بھی لکھا کہ آپ ہمارے پاس آ جائیے تاکہ ہم خراسان چلیں۔ کیونکہ وہاں ہمارے طرفداروں کی ایک زبردست فوج ہے بہت ممکن ہے کہ وہ ہمارے ساتھ ہو کر اہل شام سے لڑنے پر آمادہ ہو جائیں۔ علاوہ بریں خراسان ایک وسیع و عریض ملک ہے۔ جس میں کثرت سے قلعے ہیں اور بے انتہا آبادی ہے۔

ابن الاشعث کی بھتان سے روانگی:

عبدالرحمن بن محمد نے اس دعوت پر لبیک کہی اور تمہیل کے علاقہ سے روانہ ہو کر اپنی فوج کے ہمراہ اس جماعت کے پاس آئے ان تمام لوگوں نے عبداللہ بن عامر البعاج کا محاصرہ کر لیا اور اس سے ہتھیار رکھوا لیے۔ عبدالرحمن نے اسے خوب پٹوایا۔ سزا دلوائی اور قید کر دیا۔

اب عمارۃ بن تمیم شامی فوج کے ہمراہ اس جماعت کے مقابل ہوا۔ عبدالرحمن کی فوج نے عبدالرحمن سے کہا کہ آپ بھتان تو دشمن کے لیے چھوڑ دیں اور ہمیں سب کو لے کر خراسان چلے۔

ابن الاشعث کی یزید بن مہلب کے متعلق رائے:

عبدالرحمن کہنے لگے کہ یزید بن المہلب خراسان کا گورنر ہے اور وہ ایک جوان اور بہادر آدمی ہے وہ کبھی اپنی خوشی سے اپنی حکومت آپ کے حوالے نہیں کرے گا اور بالفرض اگر اس کی مرضی کے بغیر تم لوگ علاقہ خراسان میں بھی داخل ہو گئے تو وہ بجلی کی طرح تمہارے مقابلہ کے لیے کوند کر آئے گا اور پھر شامی بھی برابر تمہارا تعاقب کر رہے ہیں اس لیے یہ مناسب نہیں سمجھتا کہ تم ان دشمنوں کے بیچ میں گھر جاؤ اور اس طرح تمہارا مقصد بھی فوت ہو جائے گا۔

اس پر اور تمام لوگ کہنے لگے کہ اہل خراسان تو ہمارے اہل وطن ہیں ہمیں پوری توقع ہے کہ اگر ہم سرزمین خراسان میں داخل ہو گئے تو ایسے لوگوں کی تعداد جو ہمارا ساتھ دیں گے ان سے زیادہ ہوگی جو ہمارا مقابلہ کریں گے علاوہ بریں خراسان ایک طویل و عریض علاقہ ہے جہاں چاہیں گے ایک طرف کوہور ہیں گے اور پھر حجاج یا عبدالملک کے مرنے تک وہیں ٹھہرے رہیں گے یا پھر جیسا مناسب سمجھیں گے ویسا کریں گے۔

عبید اللہ بن عبدالرحمن بن سمرۃ کی علیحدگی:

عبدالرحمن نے کہا اچھا اللہ کا نام لے کر میرے ساتھ چلو یہ تمام فوج روانہ ہو کر ہرات آئی اب تک کوئی بات ان کے علم میں ایسی نہیں آئی تھی جس سے انہیں کچھ شبہ ہوتا۔ یکا یک عبید اللہ بن عبدالرحمن بن القرشی دو ہزار فوج کے ساتھ چپکے سے عبدالرحمن کے لشکر گاہ سے چلا گیا اور جس راستہ سے وہ جانا چاہتے تھے اس راستہ کو چھوڑ کر کسی اور طرف چل دیا۔

ابن الاشعث کی مراجعت خراسان:

صبح کے وقت عبدالرحمن تقریر کرنے کھڑے ہوئے اور حمد و ثنا کے بعد کہنے لگے کہ ان تمام معرکوں میں میں آپ کے شریک رہا۔ ہر موقع پر میں آپ لوگوں کی خاطر آخری دم تک دشمن کے مقابلہ پر جمار ہا، مگر جب میں دیکھتا تھا کہ آپ میں سے کوئی شخص بھی میدان جنگ میں نہیں ہے تو میں بھی مجبوراً پسپا ہو جاتا تھا مگر جب میں نے اچھی طرح دیکھ لیا کہ آپ لوگ نہ لڑتے ہیں اور نہ دشمن کے مقابلہ پر ثابت قدم رہتے ہیں تو میں بھی ایک گوشہ عافیت و سلامتی میں چلا آیا تھا آپ لوگوں نے یہاں بھی مجھے چین سے نہیں بیٹھنے دیا۔ بلکہ اپنے خط کے ذریعہ مجھ سے درخواست کی کہ میں آپ کے پاس آؤں، کیونکہ آپ لوگوں نے مجھے لکھا تھا کہ ہم سب لوگ متحد الحیال اور ایک جگہ جمع ہو گئے ہیں اور اب پھر دشمن کا مقابلہ کریں گے۔ میں آپ کے پاس آیا آپ سب کی صلاح ہوئی کہ میں خراسان چلوں آپ نے اس بات کا ادا کیا کہ آپ سب کے سب میرا ساتھ دیں گے اور پھر مجھ سے جدا نہ ہوں گے۔ مگر اس پر بھی

عبید اللہ بن عبدالرحمن نے جو حرکت کی وہ آپ پر روشن ہے۔ اس لیے آج کا تلخ تجربہ آپ لوگوں کی جانب سے میرے لیے کافی ہے میں تو اپنے اسی دوست کے پاس واپس جاتا ہوں جہاں سے آیا تھا جس کا جی چاہے میرے ساتھ ہو جائے اور جو شخص میرے ساتھ نہیں جانا چاہے اس کا جہاں سینگ سائے میری طرف سے خدا کے حفظ و امان میں چلا جائے۔

عبدالرحمن بن عباس کی بیعت:

ایک گروہ تو اصل جماعت سے علیحدہ ہو گیا ایک گروہ نے عبدالرحمن کا ساتھ دیا۔ مگر بیشتر حصہ نے عبدالرحمن کے جانے کے بعد عبدالرحمن بن العباس کے ہاتھ پر بیعت کر لی۔ عبدالرحمن بن محمد تو پھر ربیع کے پاس چلا گیا اور دوسری جماعت نے خراسان کا رخ کیا۔

جب یہ لوگ ہرات پہنچے تو رقاد الازدی متعلقہ بنی عتیک سے ان کی مڈ بھیڑ ہوئی۔ عراقیوں نے اسے قتل کر دیا اور اب خود یزید بن المہلب ان کی طرف بڑھا۔

عبدالرحمن بن عباس کی خراسان میں آمد:

مفضل بن محمد راوی ہیں کہ مسکن پر شکست کھانے کے بعد ابن الاشعث تو کابل چلا گیا عبید اللہ بن عبدالرحمن بن سمرہ ہرات آ گیا۔ عبید اللہ نے ابن الاشعث کے بھاگنے پر اسے برا بھلا کہا اور اس کی مذمت کی۔ عبدالرحمن بن عباس بھتان آیا۔ یہاں ابن الاشعث کی شکست خوردہ فوج عبدالرحمن بن عباس کے پاس جمع ہو گئی اور وہ اس پوری جمعیت کے ساتھ جس کی تعداد بیس ہزار بیان کی گئی ہے خراسان کی طرف روانہ ہوا ہرات آیا یہاں رقاد بن عبید العتسی سے ان کی مڈ بھیڑ ہوئی اور عراقیوں نے اسے قتل کر ڈالا۔

یزید بن المہلب کی عبدالرحمن بن عباس کو پیش کش:

عبدالرحمن بن عباس کے ہمراہ عبداللہ بن المنذر بن الجارود متعلقہ بنی قیس بھی تھا۔

یزید بن المہلب نے عبدالرحمن بن عباس کو لکھا کہ اور دوسرے وسیع و عریض علاقے موجود ہیں وہاں ایسے لوگ ہیں جو اقتدار اور قوت میں مجھ سے کم ہیں بہتر یہ ہے کہ آپ کسی دوسرے ایسے علاقہ میں چلے جائیں جو میرے حدود و اختیار سے باہر ہو۔ کیونکہ میں آپ سے لڑنا نہیں چاہتا اگر سفر کے اخراجات کے لیے روپیہ کی ضرورت ہو تو میں روپیہ سے بھی آپ کی امداد کرنے کے لیے تیار ہوں۔

عبدالرحمن بن عباس کی مال گزاری کی وصولی:

عبدالرحمن بن عباس نے اس کا یہ جواب دیا کہ ہم یہاں آپ سے جنگ کرنے کے لیے فروکش نہیں ہوئے ہیں اور نہ یہاں مستقل طور پر قیام کرنا چاہتے ہیں۔ بلکہ ہم چاہتے ہیں کہ ذرا دم لے لیں اور پھر ان شاء اللہ یہاں سے چلے جائیں گے اور ہمیں آپ کی مالی امداد کی بھی چنداں ضرورت نہیں ہے یزید کا قاصد یہ جواب لے کر واپس چلا آیا مگر اب عبدالرحمن نے سرکاری مال گزاری وصول کرنا شروع کی۔

مفضل بن مہلب کی پیش قدمی:

جب یزید کو اس واقعہ کی اطلاع ہوئی تو کہنے لگا کہ جس شخص کا ارادہ یہ ہو کہ وہ چندے آرام لے کر چلا جائے گا وہ خراج نہیں

وصول کیا کرتا اس لیے اب یزید نے چار ہزار یا چھ ہزار سواروں کے ساتھ اپنے بھائی مفضل کو آگے روانہ کیا اور پھر خود ار ہزار سوار لے کر اس کے بعد روانہ ہوا۔

یزید نے پورے ہتھیار سجا کر اپنے تئیں وزن کرایا اور اس کا وزن چار سو رطل نکلا اس پر کہنے لگا کہ میرا وزن اب اس قدر زیادہ ہو گیا ہے کہ میں جنگ میں جانے سے مجبور ہوں، بھلا کون گھوڑا میرے اس بار کو برداشت کر سکے گا؟ پھر اپنا گھوڑا جس کا نام کامل تھا منگوایا اور اس پر سوار ہوا۔

جدلیج بن یزید کی مرو میں نیابت:

یزید نے اپنے ماموں جدلیج بن یزید کو مرو پر اپنا جانشین مقرر کیا اور مرو والوں کے راستے سے روانہ ہوا، اپنے باپ کی قبر پر آیا، تین روز یہاں قیام کیا اور اپنے تمام ساتھیوں کو سو سو درہم تقسیم کیا، پھر ہرات پہنچا یہاں پہنچ کر اس نے عبدالرحمن بن عباس کو کہلا بھیجا کہ اب آپ نے اچھی طرح آرام لے لیا ہے خوب کھاپی کر موٹے ہو گئے اور خراج بھی وصول کر لیا۔ جس قدر خراج آپ نے وصول کر لیا ہے وہ میں آپ کو معاف کیے دیتا ہوں۔ بلکہ اگر آپ چاہیں تو کچھ اور بھی دے سکتا ہوں مگر اس شرط پر کہ آپ اس مقام سے کسی دوسرے علاقہ میں چلے جائیں کیونکہ بقسم کہتا ہوں کہ مجھے آپ سے لڑنا اچھا معلوم نہیں ہوتا۔

مفضل بن مہلب کو حملہ کا حکم:

مگر عبدالرحمن نے اس بات کے ماننے سے انکار کر دیا اور مقابلہ پر اصرار کیا۔ اس کے ہمراہ عبید اللہ بن عبدالرحمن بن سمرہ بھی تھا۔ عبدالرحمن نے خفیہ طور پر یزید کی فوج میں سازش کی انہیں بہت کچھ لالچ بھی دیا اور اپنے ہاتھ پر بیعت کرنے کے لیے دعوت دی کسی سپاہی نے یزید سے اس سازش کا ماجرا بیان کیا یزید نے سن کر کہا کہ اب ان کا قصور ناقابل معافی ہو چکا ہے کیا خوب میرا مزہ چکھے بغیر وہ اپنی امارت کے خواہش مند ہیں۔

یزید مقابلہ کے لیے آگے بڑھا دونوں فوجیں آمنے سامنے آگئیں اور جنگ کے لیے تیار ہو گئیں یزید کے لیے ایک کرسی بچھا دی گئی اور وہ تو اس پر بیٹھ گیا اور جنگ کا انتظام اپنے بھائی مفضل کے سپرد کر دیا۔ اور حکم دیا کہ اپنا رسالہ آگے بڑھاؤ۔

آغاز جنگ:

مفضل رسالہ کو لے کر آگے بڑھا اور اب دونوں فوجوں میں معرکہ جدال و قتال گرم ہوا۔ کچھ ایسی زیادہ دیر تک جنگ بھی نہیں ہوئی تھی کہ عبدالرحمن کی فوج نے پیچھے ہٹنا شروع کیا۔ عبدالرحمن چند غیور اور دلیر آدمیوں کی جماعت کے ساتھ اپنی جگہ ڈٹا رہا۔ قبیلہ بنی عبدوالے بھی برابر اپنی جگہ ڈٹے رہے۔

سعد بن نجد القردوسی نے حلیس الشیبانی پر جو عبدالرحمن کے سامنے تھا حملہ کیا حلیس نے نیزہ کے ایک وار سے سعد کو اس کے گھوڑے سے گرا دیا مگر پھر اس کے ساتھیوں نے آکر اسے بچالیا۔

عبدالرحمن بن عباس کی شکست و پستی:

عبدالرحمن اور اس کی جماعت پر دشمن کی ایک کثیر تعداد ٹوٹ پڑی، ان لوگوں کو پسپا ہونا پڑا مگر یزید نے تعاقب کرنے کی ممانعت کر دی۔

یزید کی فوج نے عبدالرحمن کی فوجی قیام گاہ میں جو کچھ تھا اس پر قبضہ کر لیا اور کچھ قیدی بھی گرفتار کیے۔ یزید نے عطاء بن ابی السائب کو حکم دیا کہ دشمن کے لشکر گاہ کی ہر چیز پر قبضہ کر لو، مجملہ دوسرے مال غنیمت کی تیرہ عورتیں اس کے ہاتھ آئیں یزید نے انہیں مرہ بن عطاء بن ابی السائب کے حوالے کر دیا۔ مرہ ان عورتوں کو پہلے طہسین لے کر آیا اور پھر عراق لے آیا۔

سعد بن نجد کا دعویٰ:

یزید نے سعد بن نجد سے پوچھا کہ کسی شخص نے تم پر نیزہ کا وار کیا تھا۔ سعد نے کہا حلیس الشیبانی نے مجھ پر حملہ کیا تھا۔ حالانکہ اگر میں پیدل بھی ہوں اور وہ سوار ہوتب بھی میں ہی طاقت و شجاعت میں اس سے بڑھ کر ہوں۔

جب حلیس کو اس کے اس دعوے کا علم ہوا تو کہنے لگا کہ بخدا! سعد نے جھوٹ کہا۔ میں پیدل اور سوار دونوں حالتوں میں اس سے زیادہ دلیر اور بہادر ہوں۔

عبدالرحمن بن منذر بن بشر بن حارث بھاگ کر موسیٰ بن عبداللہ بن خازم کے پاس چلا گیا۔

اسیران جنگ کی روانگی کو فہ:

قیدیوں میں محمد بن سعد بن بشر بن ابی وقاص، عمر بن عبداللہ بن معمر، عیاش بن الاسود بن عوف الزہری، بلقاسم بن نعیم بن القعقاع بن معبد بن زرارة، فیروز بن حصین، ابوالعلاج، عبید اللہ بن معمر کا آزاد غلام، خاندان ابی عقیل کا ایک شخص، سوار بن مروان، عبدالرحمن بن طلحہ بن عبداللہ بن خلف اور عبداللہ بن فضالہ الزہرانی بھی شامل تھے۔ عبدالرحمن بن عباس۔

اس جنگ کے بعد یزید بھی مرواپس آ گیا اور سمرقند بن خلف بن ابی صفرۃ کی حفاظت میں ان قیدیوں کو حجاج کے پاس بھیج دیا۔

عبید اللہ بن عبدالرحمن بن سمرقند کی گرفتاری:

یزید نے ابن طلحہ اور عبداللہ بن فضالہ کو رہا کر دیا۔ بعض لوگوں نے عبید اللہ بن عبدالرحمن بن سمرقند کی یزید سے چغلی کھائی۔ یزید نے اسے بھی گرفتار کر کے قید کر دیا۔

ابن طلحہ کی معافی:

ایک شخص جابر بن عمارہ کا بیان ہے کہ یزید نے اگرچہ ابن طلحہ کو معافی دے دی تھی مگر اسے حکم دے دیا تھا کہ تم میرے پاس ہی رہو۔ اور کہیں دوسری جگہ نہیں جا سکتے عبدالرحمن ابن طلحہ نے قسم کھائی تھی کہ اس احسان کے عوض جو یزید نے اس دام بلا سے نکال کر مجھ پر کیا ہے میں جہاں کہیں یزید کو دیکھوں گا اس کے ہاتھ کو اظہارِ تشکر و عقیدت کی بنا پر بوسہ دوں گا۔

محمد بن سعد بن ابی وقاص کو امان:

محمد بن سعد بن ابی وقاص نے یزید سے کہا کہ چونکہ میرے والد ہی نے تمہارے باپ کو دعوتِ اسلام دی تھی اس لیے میں اس دعوت کا واسطہ دے کر تم سے اپنی جان کی معافی کا خواست گار ہوں۔ یزید نے ان کی درخواست منظور کر لی اور انہیں بھی امان دے دی۔ مگر اس روایت میں کہ محمد بن سعد بن ابی وقاص نے اس طرح معافی مانگی ایک لمبی چوڑی بحث ہے۔

عمر بن موسیٰ بن عبید اللہ سے جواب طلبی:

یزید نے بقیہ قیدیوں کو حجاج کے پاس بھیج دیا عمر بن موسیٰ بن عبید اللہ بن معمر بھی ان قیدیوں میں شامل تھے۔ حجاج نے ان

سے کہا کہ تم ہی عبدالرحمن کے محافظ دستہ کے افسر تھے۔ عمر بن موسیٰ نے کہا جناب والا فتنہ و فساد کی ایک آگ بھڑکی جس نے اچھوں اور بروں سب کو پلیٹ لیا۔ ہم بھی اس میں شریک ہو گئے۔ اب اگر آپ ہمیں معاف کر دیں تو یہ آپ کے انتہائی حلم و مروت کی بنا پر ہوگا۔ اور اگر آپ سزا دیں تو ہم واقعی مجرم ہیں آپ سزا دینے میں حق بجانب ہیں۔

یہ سن کر حجاج کہنے لگے کہ تمہارا یہ دعویٰ کہ اس فتنہ نے اچھے اور برے دونوں قسم کے اشخاص کو اپنے میں شامل کیا بالکل غلط ہے صرف بد کردار ہی اس میں شامل ہوئے۔ نیک اس سے بالکل علیحدہ رہے چونکہ تم نے اپنے قصور کا اعتراف کیا ہے اس لیے ممکن ہے کہ اس اعتراف سے تمہیں فائدہ ہو۔

عمر بن موسیٰ حجاج کے سامنے سے ہٹا دیا گیا۔ اس سے دوسرے لوگوں کو یہ خیال پیدا ہوا کہ اسے معافی دے دی جائے گی۔

ہلقام بن نعیم کا قتل:

اتنے میں ہلقام بن نعیم حجاج کے سامنے پیش کیا گیا۔ حجاج نے اس سے دریافت کیا کہ تم بتاؤ عبدالرحمن بن محمد کی حمایت کرنے سے تمہاری کیا توقعات تھیں کیا تمہیں یہ توقعات تھیں کہ تم خلیفہ ہو جاؤ گے۔ ہلقام نے کہا بے شک مجھے یہ ہی امید تھی۔ اور مجھے آرزو تھی کہ جس مرتبہ پر عبدالملک نے تجھے سرفراز کیا ہے ایسا ہی عبدالرحمن مجھے سرفراز کریں گے۔ یہ سنتے ہی حجاج کو غصہ آ گیا اور اس نے اس کی گردن مارنے کا حکم دے دیا۔ چنانچہ ہلقام قتل کر ڈالے گئے۔

ابن معمر و اسیران جنگ کا قتل:

اس کے بعد حجاج نے ابن معمر کی طرف جو اس کے سامنے سے ہٹا دیا گیا تھا دیکھا اور اس کے قتل کا حکم دے دیا۔ اسی طرح اور تمام قیدی بھی قتل کر ڈالے گئے۔

عمر و بن ابی قرۃ کی رہائی:

حجاج نے عمرو بن ابی قرۃ الکندی ثم الحجری جو ایک نہایت شریف آدمی تھے اور ایک قدیم خاندان سے تعلق رکھتے تھے۔ معافی دے دی۔ اور ان سے مخاطب ہو کر کہا کہ تم تو میرے پاس آ کر اپنی ضروریات بیان کیا کرتے تھے اور کہا کرتے تھے کہ مجھے ابن الاشعث اور اشعث سے کوئی تعلق نہیں مگر اب تم نے ابن الاشعث کی حمایت کی اس سے معلوم ہوا کہ ان سے بے تعلقی کا اظہار واقعیت پر مبنی نہیں تھا۔ مگر علاوہ بریں اس کی حمایت سے نہ آپ کو کوئی عزت حاصل ہوئی اور نہ کوئی فائدہ۔

عامر الشعمی کی کوفہ میں طلبی:

باغیوں کو جب دیر جمجم میں شکست ہوئی تو حجاج نے اعلان کر دیا تھا جو شخص رے میں قتیبہ بن مسلم کے پاس چلا جائے گا تو اسے امان دے دی جائے گی اس لیے بہت سے آدمی رے میں قتیبہ کے پاس چلے گئے اور ان لوگوں میں عامر الشعمی بھی تھے۔

ایک روز حجاج نے شعمی کو یاد کیا اور پوچھا وہ کہاں ہیں انہوں نے کیا کارروائی کی؟ یزید بن مسلم نے جواب دیا کہ جناب والا مجھے اطلاع ملی ہے کہ شعمی رے میں قتیبہ کے پاس چلے آئے ہیں۔

حجاج نے کہا اچھا میں کسی شخص کو بھیجتا ہوں کہ وہ شعمی کو میرے پاس لے آئے اور قتیبہ کو خط لکھا کہ میرے خط کے دیکھتے ہی تم شعمی کو بھیج دو۔ یہ خط دے کر قاصد روانہ کر دیا۔

شععی کی صاف گوئی و معذرت:

شععی کہتے ہیں کہ ابن ابی مسلم میرے مخلص دوست تھے جب مجھے حجاج کے پاس لایا گیا تو ابن ابی مسلم سے میری ملاقات ہوئی میں نے ان سے کہا کہ آپ مشورہ دیں کہ میں کیا کروں؟ ابن ابی مسلم نے کہا کہ میں سوائے اس کے تمہیں اور کیا مشورہ دے سکتا ہوں کہ جہاں تک ہو سکے حجاج کے سامنے عذر خواہی کرنا۔ یہی مشورہ میرے دوستوں اور عزیزوں نے بھی مجھے دیا۔ جب میں حجاج کے سامنے گیا تو میں نے ان لوگوں کے مشورے کے بالکل خلاف عمل کیا اس سے پہلے میں نے امیر کے لفظ سے خطاب کر کے حجاج کو سلام کیا اور پھر کہا کہ اے امیر لوگوں نے مجھے مشورہ دیا ہے کہ میں آپ کے سامنے اپنی جرأت کا اظہار کروں حالانکہ خداوند عالم جانتا ہے کہ میرا یہ بیان حق و صداقت پر مبنی ہوگا۔ مگر میں جناب والا سے بقسم عرض کرتا ہوں کہ اس موقع پر میں جو کہوں گا۔ وہ بالکل سچ اور حقیقت پر مبنی ہوگا۔ بخدا! ہم نے آپ کے خلاف بغاوت کی اور آپ کے خلاف کوئی دقیقہ کوشش اور جوش جرأت کا اٹھا نہیں رکھا اور ہم نے اس کارروائی میں کسی قسم کی کوتاہی نہیں کی۔ مگر نہ تو ہم بے گناہ رہے اور نہ اس جرم بغاوت کا ارتکاب کر کے ہمیں اقتدار حاصل ہوا۔ اللہ نے آپ کو ہم پر فتح دی اس لیے اگر آپ ہمارے ساتھ سختی کا برتاؤ کریں گے تو خود ہمارے افعال و حرکات ہی اس کے ذمہ دار ہیں اور اگر آپ ہمیں معاف کر دیں گے تو یہ آپ کے حلم و جذبات مروت کی بنا پر ہوگا اور ارتکاب بغاوت کے ثبوت کے بعد آپ کو ہم پر پورا اختیار ہے۔

عامر الشععی کو امان:

اس تقریر کو سن کر حجاج نے کہا کہ بخدا! اعتراف جرم کی بنا پر میں تم کو ان لوگوں سے زیادہ عزیز رکھتا ہوں جو میرے سامنے اس حالت میں آئے ہیں کہ ہمارے خونوں سے ان کی تلواریں متقاطر ہوتی ہیں اور پھر بھی وہ کہتے ہیں کہ ہم نے آپ کے خلاف کوئی کارروائی نہیں کی اور ہم کسی جنگ میں شریک نہ ہوئے۔ جاؤ ہم نے تمہیں امان دی۔

میں واپس پلٹا تھوڑی ہی دور گیا تھا کہ حجاج نے پھر بلایا۔ اس نے مجھے خوف پیدا ہوا مگر مجھے یاد آیا کہ حجاج مجھے وعدہ معافی دے چکا ہے۔ اس سے میرا خوف جاتا رہا۔

حجاج نے مجھ سے نہایت ہی نرم اور تعظیم کے لہجہ میں پوچھا کہ بتائیے ہمارے دشمن کا کیا حال ہوا؟ میں نے عرض کیا کہ جناب والا کے خوف سے میری نیند جاتی رہی ہے۔ شاکستہ گھوڑا مجھے سرکش معلوم ہوتا تھا۔ خوف دامنگیر تھا اور تمام بہترین اعزاء کی جدائی میرے قریں تھی۔ اور آپ سے کہیں چھٹکارا نہ تھا۔ حجاج نے مجھ سے کہا کہ اچھا جاؤ میں واپس چلا آیا۔

شاعر اعشی ہمدانی کا قتل:

اعشی ہمدانی مشہور شاعر حجاج کے سامنے لایا گیا۔ حجاج نے دیکھ کر کہا۔ اے دشمن خدا! تو اپنا وہ قصیدہ مجھے سنا جس میں تو نے میری ہجو لکھی ہے اور جس کا پہلا مصرع یہ ہے۔

و بین الاشج و بین قیس باذخ

اعشی نے کہا میں آپ کو وہ قصیدہ سنانا ہوں جو میں نے آپ کی مدح میں کہا ہے حجاج نے پہلے قصیدہ کے پڑھنے پر اصرار کیا۔ مگر اعشی نے مدحیہ قصیدہ سنایا جب قصیدہ ختم کر چکا تو تمام شامیوں نے حجاج سے اس کی تعریف و توصیف کی۔ مگر حجاج نے کہا کہ نہیں

یہ تعریف کا مستحق نہیں ہے تمہیں معلوم نہیں کہ اس قصیدہ سے اس کا کیا مطلب تھا۔

پھر حجاج نے ایشی کی طرف مخاطب ہو کر کہا کہ اے دشمن خدا! تیرے اس مدحیہ کلام پر ہم تیری تعریف نہیں کرتے کیونکہ اس میں تو نے اپنے طرف داروں کی ناکامی پر اظہار افسوس کیا ہے ہم نے تجھ سے اس قصیدہ کی فرمائش نہیں کی تھی وہ قصیدہ سنا جس کا پہلا مصرع یہ ہے:

و بین الاشج و بین قیس باذخ

غرض کہ ایشی نے یہ قصیدہ سنانا شروع کیا اور جب اس نے یہ مصرع پڑھا:

بخ بخ لوالده و للمولود

تو حجاج نے کہا اب تم کو بھی یہ موقع نہیں ملے گا۔ کہ تم کسی اور کے لیے یہ الفاظ استعمال کرو۔ حجاج نے اسے سامنے بلا کر قتل کر دیا۔
عمر بن ابی الصلت کا رے پر قبضہ:

واقعات متذکرہ بالا متعلقہ اسیران جنگ بالکل ابوخنف کی روایت پر مبنی تھے۔ مگر اور اباب سیر نے ان واقعات کے متعلق یہ بیان کیا ہے کہ جب ابن الاشعث کو شکست ہوئی یہ لوگ اور دوسری تمام شکست خوردہ فوج کے ساتھ رے آئے۔ عمر بن ابی الصلت بن کنارہ بن نصر بن معاویہ کے آزاد غلام نے جو ایک نہایت ہی بہادر شخص تھا رے پر قبضہ کر لیا تھا یہ تمام لوگ بھی اس سے آئے۔
امارت رے پر قتیبہ بن مسلم کا تقرر:

حجاج نے قتیبہ بن مسلم کو رے کا حاکم مقرر کر کے روانہ کیا اس پر ان تمام قیدیوں نے جنہیں یزید بن المہلب نے حجاج کے پاس روانہ کیا تھا اور دوسری شکست خوردہ فوج نے عمر بن ابی الصلت سے کہا کہ ہم آپ کو اپنا امیر مقرر کرتے ہیں اور آپ ہمارے ساتھ قتیبہ سے لڑیں۔

عمر بن ابی الصلت کی شکست:

عمر نے اس معاملہ میں اپنے باپ ابو الصلت سے مشورہ کیا انہوں نے کہا کہ اگر اتنی بڑی جماعت تمہیں اپنا امیر بناتی ہے تو تم فوراً منظور کر لو چاہے تم کل ہی قتل کر ڈالے جاؤ۔ چنانچہ عمر نے اپنا جھنڈا بلند کر دیا اور دشمن کے مقابلہ پر آیا مگر اسے اور اس کی فوج کو شکست ہوئی۔ اور یہ شکست خوردہ فوج جستان چلی گئی۔ جستان پہنچ کر اس فوج نے عبدالرحمن بن محمد کو جو اس وقت رتمیل کے پاس مقیم تھے دعوتی خط لکھا۔

اب یہاں سے اس روایت میں وہی تمام واقعات ہیں جو اوپر مذکور ہو چکے ہیں۔

ابن طلحہ کی رہائی:

ابوعبید نے بیان کیا ہے کہ جب یزید نے ان قیدیوں کو حجاج کے پاس بھیجنے کا قصد کیا تو اس کے بھائی حبیب نے کہا کہ جب آپ ابن طلحہ کو بھی حجاج کے پاس بھیج رہے ہیں تو پھر آپ کا اہل یمن کی امداد و اعانت کا متوقع ہونا بے معنی ہے اور اس پر یزید نے کہا کہ تم نہیں جانتے یہ حجاج کا معاملہ ہے اس کی مخالفت کرنا دانش مندی کے خلاف ہے۔

مگر پھر حبیب نے کہا کہ اس بات کو اچھی طرح ذہن نشین کرتے ہوئے کہ آپ معزول کر دیئے جائیں گے پھر بھی میں آپ

سے درخواست کرتا ہوں کہ آپ ابن طلحہ کو نہ بھیجئے۔ کیونکہ ہم ان کے زیر بار احسان ہیں۔ یزید نے کہا کہ ہم پر ان کے کیا احسانات ہیں۔ حبیب نے بتایا کہ ایک مرتبہ جامع مسجد میں مہلب سے دو لاکھ درہم کا مطالبہ کیا گیا اور اسی ابن طلحہ نے وہ رقم ان کی طرف سے ادا کر کے ان کی گلو خلاصی کرائی تھی۔ یزید نے ابن طلحہ کو رہا کر دیا اور دوسرے قیدیوں کو حجاج کے پاس روانہ کر دیا۔

حجاج کا فیروز کو پیش کرنے کا حکم:

بیان کیا گیا ہے کہ جب یہ اسیران جنگ حجاج کے پاس پہنچے تو اس نے اپنے حاجب سے کہا کہ دیکھو جب میں تمہیں حکم دوں کہ قیدیوں کے سردار کو میرے پاس لاؤ تو تم فیروز کو میرے سامنے پیش کرنا۔

در بار عام میں تخت بچھایا گیا (حجاج اس وقت واسط القصب میں مقیم تھا اور یہ وہ زمانہ ہے۔ کہ شہر واسط اب تک نہیں بنا تھا) حجاج نے اپنے حاجب کو حکم دیا کہ قیدیوں کے سردار کو میرے سامنے پیش کرو۔ حاجب نے فیروز سے کہا کہ کھڑے ہو جاؤ۔

حجاج کی فیروز سے جواب طلبی:

فیروز کھڑا ہوا۔ حجاج نے اس سے دریافت کیا کہ اے ابو عثمان بھلا تم کا ہے کون باغیوں میں شریک ہوئے نہ وہ تمہاری قوم سے ہیں اور نہ عزیز ہیں۔ فیروز نے کہا ایک عام بغاوت برپا ہوئی اس میں سب ہی شریک ہوئے۔ ہم نے بھی اس میں شرکت کی۔ حجاج نے کہا کہ تم اپنی تمام جائداد منقولہ اور غیر منقولہ میرے نام لکھ دو۔ اس پر فیروز نے پوچھا کہ اس کے بعد کیا ہوگا۔ حجاج نے کہا پہلے لکھ دو۔ فیروز نے کہا تو پھر اس کے بعد کیا مجھے امان دی جائے گی۔ حجاج نے کہا پہلے لکھ دو تو اس کے بعد دیکھا جائے گا۔

فیروز نے غلام کو مخاطب کر کے کہا کہ لکھو ہزار ہزار اور ہزار (گو یاد اس کھرب درہم) حجاج نے پوچھا کہ یہ روپیہ کہاں ہے؟ فیروز نے کہا کہ میرے پاس ہے۔ حجاج نے کہا کہ مجھے دے دو اس پر فیروز نے پوچھا کہ کیا اس رقم کے ادا کرنے کے بعد امان دے دی جائے گی؟ حجاج نے کہا جب تم یہ رقم ادا کر دو گے میں تمہیں ضرور قتل کر ڈالوں گا۔ فیروز نے جواب دیا یہ نہیں ہو سکتا کہ تم میری جان بھی لو اور یہ روپیہ بھی۔ حجاج نے حاجب کو حکم دیا کہ اسے میرے سامنے سے ہٹا دو۔ چنانچہ فیروز علیحدہ کھڑا کر دیا گیا۔

محمد بن سعد بن ابی وقاص کی پیشی:

حجاج نے حکم دیا کہ محمد بن سعد بن ابی وقاص کو میرے سامنے پیش کیا جائے محمد بن سعد پیش ہوئے۔ حجاج نے ان سے کہا کہ تو شیطان کا پیرو ہے سخت متکبر اور بڑا ہی مغرور ہے تو نے یزید ابن معاویہ رضی اللہ عنہ کی بیعت کرنے سے انکار کیا تا کہ اپنے تئیں حسین رضی اللہ عنہ اور ابن عمر رضی اللہ عنہما کا مماثل ظاہر کرے۔ اور پھر تو ابن کنارہ بنی نصر کے غلام یعنی عمر بن ابی الصلت کا موذن بن گیا یہ کہتے ہوئے حجاج نے ایک ڈنڈے سے جو اس کے ہاتھ میں تھا محمد بن سعد کو مارنا شروع کیا کہ وہ ابولہبان ہو گئے اس پر محمد نے اس سے کہا کہ اے شخص جب ہم تیرے قبضہ اقتدار میں ہیں تو تجھے ہم پر زمی کرنا چاہیے۔ چنانچہ حجاج نے اپنا ہاتھ روک لیا۔

محمد بن سعد کا قتل:

محمد نے حجاج سے کہا کہ تم میرے معاملہ کو امیر المؤمنین کی خدمت میں پیش کر دو اگر وہ معاف کر دیں گے تو اس کا خیر میں تمہاری بھی شرکت ہو جائے گی اور تم جزائے خیر پاؤ گے اور اگر وہ میرے قتل کا حکم دیں گے تو اس کی ذمہ داری سے بری ہو جاؤ گے۔ حجاج نے دیر تک اس معاملہ پر غور کیا مگر پھر ان کے قتل کرنے کا حکم دے دیا اور اس حکم کی تعمیل کر دی گئی۔

عمر بن موسیٰ کا قتل:

اس کے بعد حجاج نے عمر بن موسیٰ کو بلایا اور کہا اے ذلیل عورت کے غلام تو ہی ابن الحانک کے ہر ہانے گرز لے کر چوہداروں کی طرح کھڑا ہوتا تھا فارس کے حمام میں اس کے ساتھ شراب پیتا تھا اور میری جو میں شعر کہا تھا کہاں ہے فرزوق؟ اٹھو اور وہ شعر سناؤ جو تم نے اس کے لیے کہا ہے فرزوق نے یہ شعر سنایا۔

و حصبته ابرك للزناء و لم تكن
يوم الهياج لتسخط الأبطال
”تو نے اپنے عضو تناسل کو زنا کے لیے رنگین کیا ہے حالانکہ تو نے میدان جنگ میں کبھی بہادریوں کو ان کے خون سے نہیں رنگا۔“

عمر بن موسیٰ نے جواب دیا کہ کیا یہ میرا کم احسان ہے کہ میں نے اپنے عضو تناسل کو تیری ماں بہن اور جوڑوں سے علیحدہ رکھا۔ حجاج نے اس کے قتل کا بھی حکم دے دیا۔

ابن عبید اللہ بن عبدالرحمن کو معافی:

پھر حجاج نے ابن عبید اللہ بن عبدالرحمن بن سمرہ کو بلایا یہ ایک بالکل نوجوان شخص تھا۔ اس نے عرض کی کہ جناب والا میں کس ہوں اپنے ماں باپ کے ساتھ مجھے خود تو اختیار نہ تھا میرے ماں باپ جہاں جاتے تھے میں بھی ان کے ساتھ رہتا تھا۔ حجاج نے پوچھا کہ کیا ان تمام لڑائیوں کے دوران میں تیری ماں بھی تیرے باپ کے ساتھ رہی ہے۔ ابن عبید اللہ نے کہا جی ہاں! حجاج نے کہا تیرے ماں باپ پر خدا کی لعنت ہو۔

اس کے بعد حجاج نے ہلقام بن نعیم کو بلا کر پوچھا کہ کیسے ابن الاشعث کی تو جو غرض و غایت تھی وہ تھی مگر آپ کے کیا توقعات تھے؟

ہلقام نے جواب دیا کہ مجھے یہ امید تھی کہ جس طرح عبدالملک نے تجھے عراق کا حاکم اعلیٰ مقرر کیا ہے، اسی طرح ابن الاشعث اس خدمت پر مجھے سرفراز کرے گا۔

حجاج نے اپنے غلام حوشب کو حکم دیا کہ اس کی گردن مار دے۔ حوشب کھڑا ہوا۔ ہلقام نے اس سے کہا اے ابن لقیطہ تو میرے زخم کو مت چھیڑ۔ غرض کہ اسے بھی قتل کر دیا گیا۔

عبداللہ بن عامر کا قتل:

بعد ازاں عبداللہ بن عامر پیش کیا گیا جب یہ حجاج کے سامنے کھڑا ہوا تو کہنے لگا کہ اے حجاج اگر تو نے ابن المہلب کو اس کے اس جرم کی وجہ سے جس کا وہ مرتکب ہوا ہے معاف کر دیا تو خدا کرے کہ تو کبھی جنت کی صورت نہ دیکھے حجاج نے پوچھا کہ اس نے کیا کیا؟ اس کے جواب میں عبداللہ بن عامر نے یہ دو شعر پڑھے۔

لانه كاس فى اطلاق اسرته و قادنحوك فى اغلالها مضرا

وقى بقومك ورد الموت اسرته و كان قومك ادنى عنده خطرا

”اس لیے کہ اس نے اپنے خاندان والوں کو رہائی دینے میں مکاری کی اور بنی مضر کو بیڑیاں پہنا کر تیری طرف بھیج دیا۔“

تیری قوم کی آڑ میں اس نے اپنے خاندان کو موت کے گھاٹ سے بچالیا۔ حالانکہ تیری قوم سے اسے سب سے کم اندیشہ تھا۔“
حجاج تھوڑی دیر تک غور کرتا رہا۔ اور یہ بات اس کے دل میں اتر گئی مگر اس نے عبداللہ بن عامر سے کہا کہ خیر تجھے ان معاملات سے کیا تعلق اور پھر اسے بھی قتل کرا دیا۔
یزید کی یہ حرکت حجاج کے دل میں برابر کھٹکتی رہی۔ مگر آخر کار اس نے یزید کو خراسان کی امارت سے موقوف کر کے اسے قید کر دیا۔

فیروز حصین کو ایذا رسانی:

حجاج نے حکم دیا کہ فیروز کو سخت سزا دی جائے اور اب اسے اس طرح کی تکلیفیں دی جانے لگیں منجملہ اور تکلیفوں کے ایک یہ بھی تھی کہ فارس کے سرکنڈے چیر چیر کر اس کے جسم پر باندھ دیئے جاتے تھے پھر اسے گھسیٹا جاتا تھا اور جب اس کا تمام جسم زخمی ہو جاتا تھا تو اس پر سرکہ اور نمک چھڑکا جاتا تھا۔ جب فیروز نے محسوس کر لیا کہ اب موت اس کے سر پر ہے تو جلا دے کہا کہ تمام لوگوں کو یقین ہے کہ میں مارا جا چکا ہوں اور میری بہت سی امانتیں ان کے پاس ہیں جو کبھی تمہیں نہیں دیں گے بہتر یہ ہے کہ تم مجھے لے چلو تا کہ انہیں معلوم ہو جائے کہ میں ابھی زندہ ہوں تاکہ وہ میرا روپیہ مجھے دے دیں۔ اور تم یہ بات حجاج سے جا کر کہو۔ حجاج نے کہا اچھا اسے لے جاؤ۔

فیروز حصین کا قتل:

غرض کہ فیروز کو شہر کے دروازے کی طرف لے چلے اس نے بہت سے لوگوں کے مجمع میں جا کر چلا کر کہا جو شخص مجھے پہچانتا ہے وہ تو پہچانتا ہی ہے اور جو نہیں جانتا اسے میں بتائے دیتا ہوں کہ میں فیروز حصین ہوں۔ میرا بہت سا روپیہ لوگوں کے پاس ہے اس لیے جس شخص کے پاس جو کچھ میرا ہے وہ سب اسی کا ہے میں دیئے دیتا ہوں اس میں سے کسی کو ایک حبه بھی نہ دیا جائے جو لوگ یہاں موجود ہیں ان پر فرض ہے کہ وہ میرے اس اعلان کو ان تک پہنچا دیں جو یہاں موجود نہیں ہیں۔ اب حجاج نے اس کے قتل کا بھی حکم دے دیا اور وہ قتل کر دیا گیا۔

ابن شوزب کی روایت:

یہ واقعات ابو بکر البہذلی کی روایت پر مبنی تھے۔ مگر ابن شوزب کی روایت یہ ہے کہ حجاج کے ان کے عاملوں نے جو مفصلات پر متعین تھے حجاج کو لکھا کہ مال گزاری بہت کم ہو گئی ہے اور ذمی مسلمان ہو کر شہروں میں جا بستے ہیں۔ اس پر حجاج نے بصرہ اور دوسرے مقامات میں حکم دے دیا کہ جس شخص کا اصل وطن دیہات میں ہے وہ دیہات میں چلا جائے۔ حکم حاکم مرگ مفاجات چارونا چار یہ لوگ ایک جماعت کی شکل میں آہ دہکا کرتے ہوئے نکلے اور شہر کے باہر پڑاؤ ڈال کر ٹھہر گئے یا محمد اہ یا محمد اہ پکارتے جاتے تھے اور کسی کے کچھ سمجھ میں نہیں آتا تھا کہ کہاں جائیں؟

بصرہ کے قاریوں کی ابن الاشعث کی حمایت کی وجہ:

بصرہ کے قاری اور دوسرے نیک لوگوں کا یہ قاعدہ تھا کہ چہروں پر نقاب ڈال کر ان کے پاس جاتے اور ان کی آہ دہکا سن کر اور حالت زار کو دیکھ کر خود بھی رونے لگتے تھے اسی واقعہ کے بعد ہی فوراً ابن الاشعث نے عراق پر چڑھائی کی اور اسی وجہ سے بصرہ

کے قاری ابن الاشعث کی حمایت میں حجاج کے خلاف جنگ کرنے پر آمادہ ہو گئے۔
حجاج کا اہل کوفہ سے فریب:

شیبانی نے بیان کیا ہے کہ جنگ زاویہ میں حجاج نے گیارہ ہزار آدمیوں کو قتل کر دیا۔ اور ان میں سے صرف ایک شخص کی جان بخشی کی گئی جس کا بیٹا حجاج کے منشیوں میں تھا۔ حجاج نے اس سے پوچھا کہ کیا تم چاہتے ہو کہ تمہارے باپ کی جان بخشی کر دی جائے اس نے کہا ہاں اور پھر حجاج نے اسے معافی دے دی۔

وعدہ معافی کے متعلق اصل میں حجاج نے لوگوں کو دھوکہ دیا۔ پہلے تو نقیب کو حکم دیا کہ اعلان کر دیا جائے چنانچہ جب عراقیوں کو شکست ہوئی تو نقیب نے اعلان کیا کہ فلاں فلاں اشخاص کو امان نہیں اور ان سربراہوں کو وردہ لوگوں کے نام لے دیے جن کا تذکرہ کیا جا چکا ہے مگر نقیب نے یہ نہیں کہا کہ اور تمام لوگوں کو امان دی جاتی ہے مگر قدرتی طور پر عام لوگوں کو یہ خیال پیدا ہوا کہ سوائے چند لوگوں کے باقی سب کو امان دی گئی ہے اس لیے یہ سب لوگ راہ فرار اختیار کرنے کی بجائے حجاج کے جائے قیام کی طرف پلٹے اور جب سب جمع ہو گئے تو انہیں حکم دیا کہ تمام ہتھیار رکھ دو اور پھر کہا کہ آج میں تم پر ایک ایسے شخص کو مسلط کرتا ہوں جس سے تمہاری کوئی قربت نہیں ہے۔

غرضیکہ حجاج نے انہیں عمارہ تمیم اللخمی کے سپرد کر دیا۔ عمارہ نے انہیں علیحدہ علیحدہ کر کے سب کو تیغ کر ڈالا۔
مقتولین کی تعداد:

مقتولین کی تعداد کے متعلق ہشام بن حسان نے یہ بیان کیا ہے کہ جن لوگوں کو حجاج نے اس طرح قتل کرایا تھا ان کی تعداد ایک لاکھ بیس ہزار یا ایک لاکھ تیس ہزار تھی۔
جنگ مسکن کی دوسری روایت:

مقام مسکن پر ابن الاشعث کی شکست کے متعلق مذکورہ بالا بیان کے علاوہ جو ابو مخنف کی روایت پر مبنی تھا۔ ایک اور بیان حسب ذیل بھی ہے:

سرزمین ایزقباذ کے مقام مسکن پر حجاج اور ابن الاشعث جنگ کے لیے جمع ہوئے ابن الاشعث کا پڑاؤ دریائے خدش پر تھا جس کے پیچھے دریائے تیری رواں تھا۔ اور حجاج نے دریائے افریڈ پر خیمے ڈالے۔ غرض کہ اس طرح دونوں فوجوں نے جلد سیب اور کرخ کے درمیان مورچے لگائے اور ایک ماہ یا اس سے کچھ کم دونوں حریفوں میں معرکہ جہاد و قتال گرم رہا۔
زورق چرواہا اور حجاج:

دشمن تک رسائی کا حجاج کو صرف وہی راستہ معلوم تھا کہ جس سے دشمن حملہ آور ہوتا۔ ایک ضعیف العمر چرواہا زورق نامی حجاج کے پاس آیا اور اس نے دشمن کے عقب پر حملہ کرنے کے لیے کرخ کے پیچھے سے ایک اور راستہ کا پتا دیا۔ اس راستہ کا طول چھ فرسخ تھا۔ اور جھاڑیوں اور دریا کے پایاب حصہ سے ہوتا ہوا جاتا تھا۔

حجاج نے چھ ہزار منتخب شامی بہادروں کو ایک سردار کی زیر قیادت اس بڑھے کے ساتھ روانہ کیا اور اس فوج کے سردار سے کہہ دیا کہ تم لوگ اس کے پیچھے پیچھے چلے جاؤ اور یہ چار ہزار درہم اپنے ساتھ لیتے جاؤ اگر یہ بڑھا تمہیں دشمن کی فوج کے عقب سے

لے جا کر ان کے سروں پر کھڑا کر دے تو یہ روپیہ اسے دے دیا جائے اور اگر وہ جھوٹا ثابت ہو تو تم اسے قتل کر ڈالنا۔ جب دشمن کو دیکھ لو تو فوراً اس پر حملہ کر دینا اور یا حجاج یا حجاج اپنا نعرہ جنگ بنانا۔

حجاج کی میدان جنگ سے پسپائی:

نماز عصر کے وقت اس رہبر نے اپنا رستہ لیا اس کے جاتے ہی عین نماز عصر کے وقت ابن الاشعث اور حجاج کی فوج میں جنگ چھڑ گئی اور شام تک برابر جنگ ہوتی رہی ایک سابقہ قرارداد کے مطابق حجاج نے پسپا ہونا شروع کیا اور دریائے سیب کو عبور کر کے اس کے پیچھے ہٹ آیا۔ ابن الاشعث حجاج کے فوجی قیام گاہ میں داخل ہوا اور جو کچھ وہاں تھا اسے لوٹ لیا لوگوں نے اسے یہ بھی مشورہ دیا کہ مناسب تھا کہ آپ حجاج کا تعاقب کرتے مگر ابن الاشعث نے کہا کہ ہم لوگ بہت تھک گئے ہیں اور جنگ کی زحمت برداشت کر چکے ہیں اس وقت تعاقب کرنا مناسب نہیں۔

شامی فوج کا شیخون:

اس کے بعد ابن الاشعث اپنے مستقر کو واپس آ گیا اس کی فوج والوں نے ہتھیار اتار دیئے اور یہ احساس کرتے ہوئے کہ ہم نے دشمن پر فتح پائی ہے اطمینان سے سو رہے۔ آدھی رات کو دشمن سے اچانک اپنے نعرہ جنگ کو بلند کرتے ہوئے ابن الاشعث کی بے خبر فوج پر حملہ کیا ایسی سر اسیسگی پھیلی کہ کوئی شخص بھی اپنے لیے تصفیہ نہیں کر سکتا تھا کہ کہاں جائے ان کے بائیں جانب دریائے قارون اور سامنے دریائے دجلہ موجزن تھے۔ جن کا بہاؤ اور عمق ناقابل عبور تھا۔ مقتولین سے کہیں زیادہ دریا میں غرق ہو گئے۔

ابن الاشعث کا فرار:

جب حجاج نے اپنی فوج کی آواز سنی تو پھر دریائے سیب کو عبور کر کے اپنے پہلے فوجی قیام گاہ میں آ گیا اور اپنے رسالہ کو دشمن پر حملہ کرنے کے لیے بڑھایا اس طرح حجاج کی ان دونوں فوجوں نے ابن الاشعث کو پچلی کے دونوں پاٹوں کی طرح اپنے درمیان میں لے لیا اور کچل ڈالا۔

ابن الاشعث تین سو ہمارہیوں کے ساتھ دجلہ کے کنارے پر آیا اور کشتیوں کے ذریعہ بصرہ کی طرف چلا۔

ابن الاشعث کے لشکر گاہ پر قبضہ:

حجاج نے ابن الاشعث کے لشکر گاہ پر قبضہ کر کے ہر چیز ضبط کر لی اور جو شخص اسے وہاں ملا اس کو قتل کر ڈالا۔ اس طرح تقریباً چار ہزار آدمی اس نے قتل کر ڈالے۔ بیان کیا جاتا ہے کہ جو لوگ قتل ہوئے ان میں عبداللہ بن شداد بن الہاد بھی تھے۔

بسطام اور بکیر بن ربیعہ کا قتل:

بسطام بن مصلحہ بن ہبیرہ، عمر بن ضمیحہ الرقاشی، بشر بن المنذر بن الجارود اور حکم بن مخزومہ (یہ دونوں عمیدی تھے) اور بکیر بن ربیعہ بن ثروان بھی قتل کیے گئے ہیں ان سب کے سر ڈھالوں پر رکھ کر حجاج کے سامنے پیش کیے گئے۔ حجاج بسطام کے سر کو دیکھتا جاتا تھا اور یہ شعر تمثیلاً پڑھ رہا تھا۔

اذامررت بوادی حیة ذکیر فاذہب ودعنی اقا سی حیة الوادی

”جب کہ تیرا اس نر سانپ کی ترائی میں سے گزر ہو تو جلد گزر جائیو اور مجھے چھوڑ دے۔ تاکہ میں اس ترائی کے سانپ کے

مقابلہ کی زحمت برداشت کرتا رہوں۔“

حجاج نے بکیر کے سر کو دیکھ کر کہا کہ اس بد بخت کے سر کو کس شخص نے ان دوسرے سروں کے ساتھ شامل کیا اور پھر غلام کو حکم دیا کہ اس کا کان پکڑ کر علیحدہ پھینک دے اور اس ڈھال کو مسمع بن مالک بن مسمع کے سامنے رکھ دے۔ غلام نے اس ڈھال کو مسمع کے سامنے رکھ دیا۔ مسمع بن مالک رو پڑے حجاج نے اس کی وجہ دریافت کی اور کہا کہ غالباً تم ان کی موت کے غم میں روئے ہو۔ مسمع نے کہا: نہیں یہ بات نہیں بلکہ اس رنج میں کہ یہ لوگ دوزخ میں جائیں گے۔

اہل کوفہ کی جبری بھرتی:

اسی سنہ میں حجاج نے شہر واسط کی بنا ڈالی اس شہر کی بنا کی یہ وجہ بیان کی گئی ہے کہ ایک مرتبہ حجاج نے خراسان بھیجنے کے لیے اہل کوفہ کی ایک فوج جبری فوجی خدمت کے قانون کے مطابق بھرتی کی۔ اس فوج نے منزل مقصود کو جانے کے لیے حمام عمر پر اجتماع شروع کیا۔

ایک شامی کے قتل کا واقعہ:

اس فوج میں کوفہ کا رہنے والا ایک شخص اسدی نوجوان بھی تھا جس کی شادی ابھی حال ہی میں اس کی چچا زاد بہن سے ہوئی تھی یہ نوجوان رات کے وقت لشکر گاہ سے اپنی بیوی کے پاس آیا۔ تھوڑی دیر کے بعد ہی ایک شخص نے زور زور سے دروازہ کھٹکھٹانا شروع کیا۔ اسدی نے باہر آ کر دیکھا تو ایک بدست شامی ہے اس کی بیوی نے کہا کہ یہ شامی روزانہ اسی طرح آ کر دق کرتا ہے اور اس کی نیت اچھی نہیں معلوم ہوتی۔ میں نے اس کے بڑے بوڑھوں سے بھی اس کی شکایت کی ہے اور انہیں اس کا علم ہو چکا ہے۔

اس کے خاوند نے کہا اچھا اسے اندر آنے دو۔ عورت نے دروازہ کھول دیا۔ اور جب وہ شامی اندر گیا تو پھر دروازہ بند کر دیا۔ اپنے خاوند کی خاطر اس عورت نے مکان کی خوب آرائش کی تھی۔ قالین اور گدے بچھائے تھے اور خوشبودار اشیاء سے اپنے گھر کو معطر بنایا تھا۔

شامی نے اس رنگ کو دیکھ کر کہا کہ اب تم پر میرا راز فاش ہو گیا۔ اتنے ہی میں اسدی نے اسے قتل کر ڈالا اور اس کا سرتن سے جدا کر دیا۔ صبح کی اذان کے وقت اسدی اپنی چھاؤنی میں چلا گیا اور اپنی بیوی سے کہہ گیا کہ جب تم صبح کی نماز پڑھ لو تو شامیوں کو اطلاع کر دینا کہ وہ اسے اٹھا کر لے جائیں وہ ضرور تمہیں حجاج کے سامنے پیش کریں گے تم اصلی واقعہ بیان کر دینا۔

چنانچہ اس خاتون نے ایسا ہی کیا حجاج کے پاس مقتول کا مرافعہ کیا گیا۔ اور یہ خاتون اس کے سامنے پیش ہوئی اس وقت غنیمہ بن سعید بھی حجاج کے ساتھ اس کے تحت امارت پر ہم جلس تھے حجاج کے دریافت کرنے پر اس خاتون نے تمام واقعہ بلا کم و کاست بیان کر دیا حجاج نے سن کر کہا کہ بے شک تم سچی ہو اور پھر اس مقتول شامی کے وارثوں سے کہا کہ جاؤ اور اسے دفن کر دو اسی کا قصور تھا نہ اس کا قصاص لیا جاسکتا ہے اور نہ دیت دلائی جاسکتی ہے۔

اس واقعہ کے بعد نقیب نے ایک اعلان عام کر دیا کہ کوئی شخص کسی اور کے مکان میں نہ جایا کرے۔

شہر واسط کی مسجد کی تعمیر:

غرض کہ تمام لوگ اس کے حکم سے شہر سے باہر نکلے۔ حجاج نے سفر نسیا والوں کو بھیجا کہ وہ اس کے قیام گاہ کا انتظام کریں۔ حجاج

ہر طرف سے غور سے دیکھنے کے بعد کسکر کے قریب اقامت گزریں ہوا۔ وہ ابھی اس موضع میں تھا کہ اس نے ایک راہب کو گدھی پر سوار سامنے سے آتے دیکھا اس راہب نے دجلہ کو عبور کیا اور جب وہ ٹھیک واسطہ کے جائے وقوع پر پہنچا تو وہ گدھی ایک دم سے گر پڑی اور اس نے پیشاب کر دیا۔ راہب اتر پڑا اور جس جگہ گدھی نے پیشاب کیا تھا وہاں کی مٹی کھود کر دریائے دجلہ میں ڈال آیا یہ تمام واقعہ حجاج کے سامنے ہوا۔ حجاج نے حکم دیا کہ اس راہب کو میرے پاس لاؤ۔ راہب سامنے آیا حجاج نے اس سے دریافت کیا کہ تم نے یہ کیوں کیا۔ راہب نے کہا کہ یہ ہمارے صحائف میں لکھا ہوا ہے کہ اس مقام پر ایک مسجد بنائی جائے گی۔ اور جب تک دنیا میں ایک بھی موحد باقی رہے گا۔ یہاں اللہ کی عبادت ہوتی رہے گی اسی کے بعد حجاج نے شہر واسطہ کی حد بندی کی اور اسی جگہ مسجد بنوائی۔

امیر حج ہشام بن اسمعیل و عمال:

واقفی کے بیان کے مطابق اسی سنہ میں عبدالملک نے ابان بن عثمان کو مدینہ کی نظامت سے برطرف کر دیا اور ان کی جگہ ہشام بن اسمعیل الخزومی کو مقرر کیا اور ہشام ہی نے لوگوں کو اس سال حج کرایا۔

سوائے مدینہ طیبہ کے اور باقی تمام صوبوں پر وہی لوگ حاکم اور عامل تھے جو سنہ گذشتہ میں تھے البتہ مدینہ کے ناظم عزل و نصب کے متعلق ہم اوپر ہی بیان کر چکے ہیں۔

۸۴ھ کے واقعات

واقفی کے بیان کے مطابق اسی سنہ میں عبدالملک کے بیٹے عبداللہ نے رومیوں کے خلاف جہاد کیا اور شہر مصیصہ فتح کیا۔

حوشب بن یزید کو ابن القریہ کی گرفتاری کا حکم:

نیز اسی سنہ میں حجاج نے ایوب ابن القریہ کو قتل کیا اس واقعہ کی تفصیل یہ ہے کہ یہ شخص ابن الاشعث کے ساتھیوں میں تھا۔ دیر جماع سے بھاگ آنے کے بعد حوشب بن یزید کے پاس جو حجاج کی طرف سے کوفہ کا عامل تھا آیا کرتا تھا۔ حوشب اپنے ملازمین سے کہتا رہتا تھا کہ اس شخص کو جو میرے ساتھ کھڑا ہوتا ہے تم اپنی نگاہ میں رکھو۔ کیونکہ ایک آدھ ہی روز میں حجاج کا میرے نام ایسا حکم آئے گا جس کی تعمیل مجھے کرنا ہی پڑے گی۔ چنانچہ یہی ہوا کہ ایک روز ایوب حوشب کے ساتھ کھڑا تھا کہ حجاج کا یہ خط پہنچا:

”حمد وثنا کے بعد مجھے معلوم ہوا ہے کہ تم نے ایک عراقی کو جو میرا دشمن ہے پناہ دی ہے اس کے دیکھتے ہی تم ابن القریہ کو اس کی مشکلیں کس کے معتبر شخص کی حراست میں میرے پاس بھیج دو۔“

ایوب بن القریہ کی گرفتاری:

حوشب نے خود خط کو پڑھ کر ابن القریہ کو پڑھنے کے لیے دیا اس نے پڑھ کر کہا کہ حکم کی تعمیل میں مجھے کچھ چون و چرا نہیں ہے۔ چنانچہ حوشب نے اس کی مشکلیں کس کر حجاج کے پاس بھیج دیا۔ جب وہ حجاج کے سامنے آیا تو حجاج نے پوچھا کہ کہو اس موقع کا بھی تم نے کچھ انتظام کر رکھا ہے کہ اب کیا جواب دو گے؟

ابن القریہ نے کہا کہ جی ہاں! تین لفظ ہیں جو گویا ایستادہ سواریاں ہیں، دنیا آخرت اور نیکی و احسان اس پر حجاج نے کہا اچھا اب ان کی ذرا تشریح کرو۔ ابن القریہ نے کہا بہتر ہے ابھی کیے دیتا ہوں۔

دنیا مال موجودہ کا نام ہے جس سے نیک و بد سب ہی متمتع ہوتے ہیں۔ آخرت یہ میزان عدل ہے اور ایسی عدالت ہے جس میں باطل کا دخل نہیں اب رہا احسان یہ اگر میرے خلاف استعمال کیا جائے تب بھی مجھے کوئی اعتراض نہیں۔ کیونکہ میں اپنی خطاؤں کا خود ہی معترف ہوں اور اگر اس سے مجھے کچھ فائدہ پہنچنے والا ہو تو میں ضرور اس سے بہرہ اندوز ہوں گا۔

ابن القریہ کا قتل:

حجاج نے کہا کہ اچھا اب تو آپ تلوار کا اعتراف کیجیے گا جب وہ آپ پر پڑے اس پر ابن القریہ نے حجاج سے درخواست کی کہ آپ میری لغزش کو معاف فرما دیجیے اور مجھ پر مہربانی فرمائیے۔ کیونکہ دنیا میں کوئی رہواریسا نہیں جس نے کبھی ٹھوکر نہ کھائی ہو اور نہ کوئی ایسا شہسوار ہے جو منہ کے بل نہ گرا ہو۔

مگر حجاج نے کہا کہ میں ہرگز معاف نہیں کروں گا اور ابھی تجھے دوزخ دکھاتا ہوں۔

ابن القریہ کہنے لگا کہ چونکہ مجھے اس کی گرمی اب محسوس ہو رہی ہے اس لیے اس تکلیف سے تو مجھے فوراً بچا دیجیے۔

حجاج نے پہرہ دار کو حکم دیا کہ اسے آگے بڑھاؤ اور قتل کر ڈالو۔ جب حجاج نے ابن القریہ کو خون میں تڑپتے ہوئے دیکھا تو کہنے لگا کہ کیا اچھا ہوتا کہ میں اسے چھوڑ دیتا تاکہ اس کی نہایت ہی فصیح و بلیغ گفتگو سن سکتا پھر حجاج نے اس کی لاش کے باہر اٹھالے جانے کا حکم دیا اور اسے باہر نکال کر پھینک دیا گیا۔

عوانیہ راوی ہیں کہ جب حجاج نے ابن القریہ کو خاموش رہنے کا حکم دیا تو اس نے کہا کہ اگر میری تمہاری طاقت مساوی ہوتی تو پھر یا تو ہم سب کو زیر کر لیتے اور یا تمہیں بھی ایک زبردست ناقابل تسخیر شخص کا مقابلہ کرنا پڑتا۔

قلعہ باذغیس کی تسخیر:

اسی سنہ میں یزید بن المہلب نے نیزک کے قلعہ واقعہ باذغیس کو فتح کیا نیزک اس قلعہ میں آ کر فروکش ہوا کرتا تھا یزید اس سے جہاد کرنے کے لیے روانہ ہوا اس کی نقل و حرکت کی دیکھ بھال کے لیے خبر رساں مقرر کر دیئے۔ جب یزید کو نیزک کی روانگی کی اطلاع ملی تو اس کی راہ میں مزاحم ہوا۔ نیزک کو بھی معلوم ہوا کہ دشمن میری تاک میں گھات لگائے بیٹھا ہے وہ پلٹ گیا اور اس شرط پر صلح کر لی کہ قلعہ میں جو کچھ ہے وہ سب یزید کو دے دیا جائے اور نیزک اپنے اہل و عیال کے قلعہ سے چلا جائے۔

نیزک اس قلعہ کی بہت تعظیم کیا کرتا تھا۔ جب اسے دیکھتا تھا سجدہ کرتا تھا۔

حجاج کو نوید فتح:

یزید نے اس فتح کی خبر حجاج کو بھیج دی۔ یزید کے تمام مراسلات موسومہ حجاج یحییٰ ابن یعمر العدوانی لکھا کرتا تھا۔ جو بنی ہذیل کا حلیف تھا۔ اس واقعہ کے متعلق یحییٰ نے حسب ذیل خط حجاج کو لکھا:

دشمن سے ہماری مدد بھڑ ہوئی۔ اللہ تعالیٰ نے ہمیں ان پر قابو دے دیا ان میں سے کچھ لوگوں کو ہم نے قتل کر دیا، بعض کو قید کر لیا۔ اور بقیہ السیف نے پہاڑوں کی چوٹیوں میں، عمیق غاروں، گھنے جنگلوں اور دریاؤں کے گہواروں میں پناہ لی۔

یحییٰ بن یعمر کی کوفہ میں طلبی:

اس خط کے طرز تحریر کو دیکھ کر حجاج نے دریافت کیا کہ یزید کا منشی کون ہے؟ لوگوں نے یحییٰ کا نام لیا۔ حجاج نے یزید کو لکھا

کہ یحییٰ کو میرے پاس بھیج دو۔ چنانچہ یزید نے اسے ڈاک کے ذریعہ حجاج کے پاس بھیج دیا یہ شخص اپنے زمانے کا بہترین انشاء پرداز تھا۔

حجاج نے اس کا وطن دریافت کیا۔ یحییٰ نے کہا ”اہواز“ اس پر حجاج نے تعجب سے کہا کہ اور اس پر یہ فصاحت یحییٰ نے جواب دیا کہ میں نے اپنے باپ کے کلام کو یاد کر لیا ہے اور وہ خود ایک بڑے فصیح شخص تھے حجاج نے کہا یہ فصاحت یہیں سے آئی ہے۔ یحییٰ کی حجاج پر تنقید:

پھر حجاج نے پوچھا کہ کیا عنبنہ بن سعید بھی بول چال میں غلطی کرتے ہیں یحییٰ نے کہا ہاں! اس پر حجاج نے پوچھا اور فلاں صاحب بھی؟ یحییٰ نے کہا بے شک پھر حجاج نے پوچھا میرے متعلق تمہاری کیا رائے ہے؟ کیا میں بھی بول چال میں غلطی کرتا ہوں؟ یحییٰ نے کہا ہاں! کچھ یوں ہی سی آپ بھی غلطی کرتے ہیں کہیں تو ایک حرف کو کم کر دیتے ہیں اور کہیں زیادہ۔

ان کی جگہ ان اور ان کی جگہ ان پڑھے ہیں اس تنقید سے حجاج برہم ہوا اور کہنے لگا کہ میں تمہیں تین دن کی مہلت دیتا ہوں اگر اس کے بعد سرزمین عراق میں میں نے تمہیں دیکھا تو قتل کر ڈالوں گا۔ یحییٰ خراسان پلٹ گیا۔ اس سال ہشام بن اسمعیل المخزومی نے حج کر لیا۔ مختلف صوبہ جات پر وہی لوگ اس سال بھی حاکم تھے جن کے نام ہم ۸۳ھ کے واقعات میں بتا چکے ہیں۔

۸۵ھ کے واقعات

عبدالرحمن بن محمد ابن الاشعث کی موت اور اس کے اسباب و واقعات۔
علقمہ بن عمرو کا ابن الاشعث کو مشورہ:

جب ابن الاشعث ہرات سے واپس رتبیل کے پاس جانے لگے ان کے ہمراہ ایک شخص علقمہ بن عمرو قبیلہ اودکا بھی تھا علقمہ نے ابن الاشعث سے کہا کہ میں آپ کے ہمراہ مملکت بادشاہ رتبیل میں داخل ہونا نہیں چاہتا ابن الاشعث نے وجہ دریافت کی تو علقمہ نے کہا کہ مجھے تمہاری اور تمہارے ساتھیوں کی جان کا خطرہ ہے اور مجھے ایسا معلوم ہوتا ہے کہ حجاج رتبیل کے نام خط بھیجے گا جس میں لالچ اور خوف دے کر تمہاری سپردگی کا مطالبہ ہوگا۔ اور رتبیل یا تو تمہیں زندہ حجاج کے پاس بھیج دے گا یا قتل کر ڈالے گا اب بھی موقع ہے اس وقت پانچ سو بہادر ایسے ہیں جنہوں نے ہمارے ہاتھوں پر اس لیے بیعت کی ہے کہ ہم کسی شہر میں گھس کر قلعہ بند ہو جائیں اور اس وقت تک مقابلہ کریں جب تک کہ ہمیں امان نہ مل جائے یا ہم سب کے سب عزت کی موت مارے جائیں۔

عبدالرحمن نے ان سے کہا کہ اگر آپ میرے ساتھ چلتے ہیں تو میں آپ کی غم خواری کروں گا اور عزت و توقیر کروں گا مگر علقمہ نے جانے سے انکار کر دیا۔

علقمہ بن عمرو کی ابن الاشعث سے علیحدگی:

عبدالرحمن علاقہ رتبیل میں چلے گئے اور یہ پانچ سو سوار وہاں سے روانہ ہو کر کسی مقام میں قلعہ بند ہو کر بیٹھ گئے۔ مودود الحضری کو انہوں نے اپنا سردار مقرر کر لیا۔

عمارہ بن تیمم النخعی نے آ کر ان کا محاصرہ کر لیا۔ یہ جماعت اس سے لڑی اور اس کی پیش نہ جانے دی آخر کار عمارۃ کو انہیں امان دیتے بنی یہ لوگ اس کے پاس چلے آئے اور عمارۃ نے اپنے وعدہ معافی کو برقرار رکھا۔ اب حجاج نے رتبیل کو ابن الاشعث کی سپردگی کے بارے میں خط پہ خط بھیجنے شروع کیے اور یہ دھمکی دی کہ اگر تم نے ابن الاشعث کو میرے حوالے نہ کر دیا تو دس لاکھ سپاہ سے تمہاری سلطنت کو روند ڈالوں گا۔

عبید بن ابی سمیع:

رتبیل کے پاس ایک شخص عبید بن ابی سمیع التمیمی الیربوعی تھا اس نے رتبیل سے کہا کہ میں حجاج سے تمہارے لیے یہ عہد لے لیتا ہوں کہ سات سال تک تم سے خراج نہ لیا جائے گا بشرطیکہ تم ابن الاشعث کو اس کے حوالے کر دو۔ رتبیل نے کہا کہ اگر تم ایسا کرو گے تو جو مانگو گے پاؤ گے عبید نے حجاج کو لکھا کہ رتبیل میری ہر بات کو مانتا ہے اور میں اس وقت تک اس کا پیچھا نہیں چھوڑوں گا جب تک کہ وہ ابن الاشعث کو آپ کے حوالے نہ کر دے گا۔ ان خدمات کے صلہ میں حجاج نے بھی اس شخص کو بہت کچھ روپیہ بطور انعام دیا اور رتبیل سے بھی اس نے ان خدمات کا معاوضہ لیا۔ غرض کہ رتبیل نے عبدالرحمن کے سر کو حجاج کے پاس بھیج دیا اور حجاج نے اس کے بدلہ میں سات سال کا خراج معاف کر دیا۔

حجاج کہا کرتا تھا کہ رتبیل نے تو دشمن خدا ابن الاشعث کو میرے پاس بھیج دیا تھا مگر اس نے خود چھت سے گر کر خود کشی کر لی۔

ملیکہ بنت یزید:

ایک صاحب بیان کرتے ہیں کہ میں نے یزید کی بیٹی ملیکہ کو کہتے سنا ہے کہ بخدا عبدالرحمن مر گئے اور ان کا سر میں اپنی ران پر رکھا ہوا دیکھ رہی ہوں۔

عبدالرحمن کو سسل ہو گئی تھی انتقال کے بعد جب لوگوں نے انہیں دفن کرنے کا ارادہ کیا تو رتبیل نے کسی ملازم کو بھیج کر ان کا سر کٹوا مانگوایا اور اسے حجاج کے پاس بھیج دیا علاوہ ازیں ان کے خاندان کے اٹھارہ آدمیوں کو گرفتار کر کے قید کر دیا اور حجاج کو اس کی اطلاع دی۔ حجاج نے لکھا کہ ان سب کو قتل کر کے میرے پاس بھیج دو۔

حجاج نے انہیں زندہ اپنے پاس بلانا پسند نہیں کیا کہ مبادا وہ اپنے معاملہ کو عبدالملک کے سامنے پیش کریں اور عبدالملک ان میں سے کسی ایک کو بھی معافی دے۔

عمارہ کا بھستان پر قبضہ:

ابن ابی سمیع اور ابن الاشعث کے مابین جو واقعہ پیش آیا اس کے متعلق مذکورۃ الصدر بیان کے علاوہ ابوحنیف کی روایت پر مبنی تھا ایک اور حسب ذیل روایت بھی ہے جس کا راوی ابی عبیدہ معمر بن المثنیٰ ہے اس کا بیان ہے کہ عمارہ کرمان سے روانہ ہو کر بھستان آیا۔ یہاں ایک شخص مودود العنبری نے اس کا محاصرہ کر لیا۔ پھر اسے امان دے دی۔ اور اس طرح کل علاقہ بھستان ان کے تصرف میں آ گیا۔

عمارہ کا حجاج کے نام خط:

اس قضیہ سے فارغ ہونے کے بعد عمارہ نے حجاج کا حسب ذیل خط ایک قاصد کے ذریعہ رتبیل کے پاس بھیج دیا۔ حمد وثنا کے بعد میں عمارہ کو ایسے تیس ہزار شامیوں کے ساتھ تمہارے مقابلہ پر بھیجتا ہوں۔ جو ہمیشہ سے وفا شعار اور فرمانبردار

رہے۔ انہوں نے کبھی خلیفہ سے بغاوت نہیں کی اور نہ باغیوں کی شرکت کی ان میں سے ہر شخص کو سودرہم تنخواہ ملتی ہے اور جنگ میں جو مال غنیمت حاصل ہوتا ہے۔ اس سے بھی یہ خوب متمتع ہوتے ہیں۔ اور ابن الاشعث کی تلاش میں بھیجے گئے ہیں۔

عبید بن ابی سبیح کا رتبیل کو مشورہ:

رتبیل نے ابن الاشعث کو حوالہ کرنے سے انکار کر دیا۔ ابن الاشعث کے پاس عبید اللہ بن ابی سبیح لقمی بھی تھا جو ان کا خاص آدمی تھا اور اسی کو ابن الاشعث نے اپنا سفیر بنا کر رتبیل کے پاس بھیجا تھا۔ رتبیل کے پاس پہنچ کر اس نے خاص تعلقات پیدا کر لیے اور اس سے کہا کہ اگر تم نے ابن الاشعث کو حوالہ نہ کر دیا تو سخت مصیبت میں پھنس جاؤ گے۔

عبید بن ابی سبیح کے خلاف شکایت:

عبدالرحمن کے بھائی قاسم بن الاشعث نے ان سے کہا بھی کہ مجھے ڈر ہے کہ یہ تمہیں بے وفائی کرے گا بہتر ہے کہ آپ اسے قتل کر ڈالیں۔ عبدالرحمن نے اسے قتل کرنا بھی چاہا مگر یہ ہوشیار ہو گیا اور عبدالرحمن کی رتبیل سے شکایت کی۔ حجاج کا خوف اس کے دل میں جاگزیں کر دیا۔ اور مشورہ دیا کہ عبدالرحمن کو حجاج کے حوالہ کر دیجیے۔ رتبیل نے اس مشورہ کو قبول کر لیا۔

رتبیل کی بد عہدی:

عبید پوشیدہ طور پر عمارۃ بن تمیم النخعی کے پاس آیا اور ان سے کہا کہ اگر ابن الاشعث آپ کے حوالہ کر دیا جائے تو کتنا روپیہ آپ اس کے معاوضہ میں دیں گے۔ عمارہ نے دس لاکھ درہم کہے۔ عبید عمارہ کے پاس ٹھہرا رہا۔ عمارۃ نے اس معاملہ کے متعلق حجاج سے استصواب کیا۔ حجاج نے حکم دیا کہ عبید اور رتبیل دونوں کی شرائط کو منظور کر لو۔ عبید نے تو دس لاکھ مانگے اور رتبیل نے یہ شرط کی کہ دس سال تک میرے خلاف کوئی جنگ نہ کی جائے دس سال کے بعد میں نو لاکھ درہم سالانہ بطور خراج ادا کرتا ہوں گا۔

ابن الاشعث کی گرفتاری:

عمارہ نے ان لوگوں کے مطالبات کو منظور کر لیا۔ رتبیل نے ابن الاشعث کو اپنے سامنے حاضر کیے جانے کا حکم دیا۔ چنانچہ وہ اور اس کے خاندان کے تیس اور اشخاص حاضر کیے گئے۔ ہتھکڑیاں اور بیڑیاں پہلے ہی سے تیار تھیں۔ عبدالرحمن اور اس کے بھائی قاسم کے گلے میں بیڑیاں ڈال دی گئیں۔ اور ان سب کو عمارہ کی قریب ترین سرحدی چوکی میں بھیج دیا گیا۔

ابن الاشعث اور اس کے اعزاکا قتل:

عبدالرحمن کے اور جس قدر ساتھی تھے ان سے رتبیل نے کہہ دیا کہ جہاں تمہارا سینگ سمائے چلے جاؤ۔ جب عبدالرحمن عمارہ کے قریب رہ گیا اس نے ایک کوٹھے سے گر کر خودکشی کر لی اس کا سر کاٹ کر اور دوسرے قیدی عمارہ کے پاس لائے گئے۔ عمارہ نے ان سب کو بھی قتل کر ڈالا اور ابن الاشعث اس کی بیوی اور اس کے دوسرے اعزاکے سروں کو حجاج کے پاس بھیج دیا۔ حجاج نے اس کے سر کو عبدالملک کی خدمت میں ارسال کر دیا اور عبدالملک نے عبدالعزیز کے پاس جو اس وقت مصر کے گورنر تھے بھیج دیا۔

ابن الاشعث کے سر کی روانگی شام:

عبدالملک کے سامنے جب ابن الاشعث کا سر لایا گیا اس نے اسے ابن الاشعث کی قریبی رشتہ دار عورت کے پاس جو کسی قریشی کے گھر میں تھی ایک خوبہ سرا کے ہاتھ بھیج دیا جب سرا عورت کے سامنے رکھا گیا تو اس نے کہا کہ میں اس خاموش زائر کی آمد

پر خوش آمدید کہتی ہوں یہ ایک اولوالعزم بادشاہ تھا جس کا مطمع نظر اس کی اعلیٰ و ارفع شان کے شایان تھا۔ مگر قسمت برگشتہ تھی اس لیے اسے کامیابی نہیں ہوئی۔

خواجہ سرا اس کے سر کو لے جانے لگا اس عورت نے اس کے سر کو اس کے ہاتھ سے چھین لیا اور کہا کہ میں اس وقت تک نہ لے جانے دوں گی جب تک کہ اپنی آرزو پوری نہ کر لوں گی۔ پھر اس نے عظمیٰ منگوائی اس کو غنم دیا غلاف پہنایا اور کہا کہ اب لے جا۔ خواجہ سرا سر کو لے گیا اور عبدالملک سے یہ داستان سنائی۔ جب اس عورت کا شوہر اس کے پاس آیا تو اس نے کہا کہ اگر تیرا بس چلتا تو شاید اس سے استقرار حمل کرا لیتی۔

ایک مرتبہ کا واقعہ ہے کہ ابن الاشعث کے ساتھیوں میں سے کسی شخص نے علاقہ ربیع کی طرف راہ فرار اختیار کی ابن الاشعث نے کچھ اشعار پڑھ کر اسے غیرت دلائی۔ اس شخص نے ابن الاشعث کی طرف پلٹ کر کہا کہ اے ریشائیل کاش تم ہی کسی جنگ میں ثابت قدم رہے ہوتے تو ہم تمہارے سامنے ہی اپنی جانیں قربان کرتے تو یہ تمہارے لیے اس موجودہ حالت سے زیادہ اچھا ہوتا۔

شاعر حمید الارقط اور حجاج:

انہیں معرکوں میں سے کسی معرکہ پر حجاج جا رہا تھا۔ حمید الارقط شاعر بھی اس کے ہمراہ تھا۔ حمید نے یہ اشعار پڑھے۔

ما زال یسنى خندقا و یهدمه
عن عسکر یقوده و فیسلمه
حتى یصیرفی یدیک مقسمه
هیہات من مصفۃ منہزمه

ان اضاکظاظ من لا یستامه

ترجمہ: ”ہمیشہ وہ خندق بناتا رہا اور اسے منہدم کرتا رہا اس لشکر گاہ کے گرد جس کی وہ قیادت کرتا تھا اور پھر اسے چھوڑ دیا تھا یہاں تک کہ اس کی قسمت کی باگ تیرے ہاتھ میں آگئی اس شکست خوردہ میدان مصاف پر افسوس ہے مصائب و شدائد جنگ کو وہی شخص برداشت کر سکتا ہے جسے وہ تھکا نہ سکیں۔“

حجاج نے ان اشعار کو سن کر کہا کہ یہ اشعار اس فاسق اعشیٰ ہمدانی کے شعر سے زیادہ حقیقت سے مملو ہیں۔ اعشیٰ ہمدانی کا یہ شعر

تھا۔

نبئت ان بنی یوسف
حرم من زلق فبنا

ترجمہ: ”مجھے معلوم ہوا ہے کہ یوسف کا لونڈا ایک چکنے پتھر سے گرا اور ہلاک ہو گیا۔“

”اب اسے معلوم ہوا ہوگا کہ کون پھسلا اور تباہ ہوا۔ کون منہ کے بل گرا۔ کس نے خوف کھایا اور محروم رہا اور کس نے شبہ کیا اور شک میں پڑا۔“

حجاج نے ان جملوں کو اس قدر بلند آہنگی کے ساتھ ادا کیا کہ جس قدر حاضرین تھے سب اس کے غیظ و غضب سے خوف زدہ ہو گئے اور اریقظ بھی چپ ہو گیا۔ حجاج نے اس سے کہا کہ جو اشعار تم سن رہے تھے سناؤ تمہیں کیا ہو گیا ہے۔ اریقظ نے کہا کہ میری جان امیر اور اللہ کی جانب سے غالب فرماں روا پر سے قربان ہو۔ جب میں نے آپ کو اس جوش و غضب کی حالت میں دیکھا میرے تمام رگ پٹھے خوف سے کانپنے اور تھر تھرانے لگے۔ آنکھوں کے سامنے اندھیرا آ گیا اور زمین چکر کھانے لگی۔ حجاج نے کہا بے شک

اللہ ہی کی حکومت غالب و مقتدر ہے۔ وہی اشعار سناؤ اور اریقط نے پھر شعر سنائے۔

اریقط کے اشعار:

ایک روز حجاج کہیں جا رہا تھا اس کے ہمراہ زیاد بن جری بن عبداللہ الحلبی بھی تھا۔ یہ کانا تھا۔ حجاج نے اریقط سے کہا کہ تم نے ابن سمرہ کے لیے جو شعر کہے تھے۔ وہ سناؤ اریقط نے یہ شعر پڑھے:

یا اعور العین فدیة العوری کنت حبت الخندق المحفوراً

یرد عنک القدر المقدورا و دائرات السوء ان تدورا

ترجمہ: ”اے کانے! میں تیری ایک چشمی پر فدا ہو جاؤں۔ تو نے خیال کیا تھا کہ یہ خندقیں تھے ان مصائب سے بچا سکیں گی۔ جو تیرے لیے مقدر ہو چکی ہیں۔ یا تیری ہلاکت اور بدبختی کے دائرے اپنا دور بدل دیں گے۔“



یزید بن مہلب

یہ بھی بیان کیا گیا ہے کہ عبدالرحمن بن الاشعث ۸۴ھ میں ہلاک ہوا۔ اسی سنہ میں حجاج نے یزید بن المہلب کو خراسان کی گورنری سے معزول کر کے اس کی جگہ اس کے بھائی مفضل کو مقرر کیا۔

حجاج کی ایک راہب سے ملاقات:

حجاج عبدالملک سے ملنے گیا تھا واپسی میں اس نے ایک دیر میں آ کر قیام کیا۔ لوگوں نے بیان کیا کہ یہاں ایک بڑا عالم و فاضل عیسائی راہب رہتا تھا۔ حجاج نے اسے بلایا اور پوچھا کہ کیا آپ کی کتابوں میں اس حالت کا ذکر ہے جس میں اس وقت ہم اور آپ ہیں۔

راہب نے کہا جی ہاں جو واقعات آپ پر گذر چکے ہیں گذرے ہیں اور گذرنے والے ہیں۔ وہ سب مذکور ہیں۔

حجاج نے پوچھا کہ کیا صریح طور پر نام بنام ان کا ذکر ہے یا صرف قرآن اور ان کی صفات بتائی گئی ہیں۔

راہب نے کہا کہ جہاں صرف صفات بیان کیے گئے ہیں وہاں نام نہیں ہے اور جہاں نام ہے۔ وہاں صفات کا ذکر نہیں۔

حجاج نے پوچھا اچھا فرمائیے کہ ہمارے موجودہ امیر المؤمنین کی کیا خصوصیات ہیں راہب نے کہا کہ ہم اپنے زمانہ میں انہیں

ایک نہایت ہی مدبر بادشاہ جانتے ہیں جو ان کی مخالفت کرے گا پچھاڑ دیا جائے گا۔

حجاج نے کہا ان کے بعد کون ہوگا راہب نے کہا ولید حجاج نے پوچھا کہ ان کے بعد کون ہوگا؟

راہب نے کہا ایک ایسا شخص جس کا نام ایک بنی کا نام ہے جس سے خیر و برکت کا افتتاح ہوگا۔

حجاج نے پوچھا کیا آپ مجھے پہچانتے ہیں؟ راہب نے کہا ہاں مجھے بتا دیا گیا ہے حجاج نے پوچھا کیا آپ میرے منصب و

ولایت کو جانتے ہیں؟ راہب نے کہا ہاں جانتا ہوں۔ حجاج نے پوچھا میرے بعد کون والی ہوگا؟ راہب نے کہا یزید نامی ایک شخص ہو

گا۔ حجاج نے پوچھا کہ آیا میری زندگی میں یا میرے بعد۔ راہب نے کہا مجھے نہیں معلوم۔ حجاج نے پوچھا اس کی خصوصیات آپ

جانتے ہیں راہب نے کہا کہ وہ ایک بد عہدی کرے گا اس کے علاوہ میں اور کچھ نہیں جانتا۔

حجاج کی یزید بن مہلب سے بدگمانی:

اس گفتگو کے بعد حجاج کے دل میں خیال آیا کہ یزید بن المہلب ہی میرا مقابل ہے۔ حجاج نے پھر کوچ کیا اور سات روز

تک چلتا رہا۔ اس راہب کے قول سے اسے خوف پیدا ہو گیا تھا۔ مستقر پہنچ کر عراق کی صوبہ داری سے اس نے عبدالملک کو اپنا

استعفیٰ لکھ بھیجا۔ عبدالملک نے اس کے جواب میں لکھا کہ مجھے تمہارا اصلی منشا معلوم ہو گیا ہے تم یہ چاہتے ہو کہ تمہارے متعلق میں اپنی

رائے کا اظہار کروں تو سن لو کہ میں تمہیں ایک مفید آدمی سمجھتا ہوں اس لیے تم اپنا استعفا واپس لے لو اور اب کبھی مرتے دم تک

استعفا نہ دینا۔

حجاج کی یزید بن مہلب کے متعلق عبید سے گفتگو:

ایک روز حجاج تہا بیٹھا ہوا تھا کہ اس نے عبید بن مہلب کو بلایا۔ عبید حجاج کے پاس آیا۔ حجاج اس وقت زمین کرید رہا تھا۔ حجاج نے اپنا سراو پر اٹھا کر عبید سے کہا کہ اہل کتاب بیان کرتے ہیں کہ میرے ماتحت عہدہ داروں میں سے ایک شخص یزید نامی عراق کا گورنر ہوگا۔ میں نے یزید بن کبشہ بن حصین بن نمیر اور یزید بن دینار کا خیال کیا۔ مگر ان لوگوں میں سے کوئی بجز اراق میں نہیں ہے اور نہ انہیں اس کا موقع ہے ہونہ ہو یہ یزید بن مہلب ہی ہے۔

عبید نے عرض کیا کہ آپ ہی نے انہیں عزت دی انہیں اس منصب جلیلہ پر سرفراز کیا ان کے طرفداروں کی تعداد بھی کثیر ہے۔ بہادر بھی ہیں اطاعت شعار ہیں اور دوتمند نصیب ور بھی ہیں اور ترقی کے لیے نہایت موزوں اور اہل بھی ہیں۔
ناظم عمان خیار بن سبرہ:

حجاج نے یزید کے برطرف کردینے کا ارادہ ہی کر لیا مگر کوئی حیلہ اس کے ہاتھ نہ آیا۔ خیار بن سبرہ بن ذویبہ بن ارفجہ بن محمد بن سفیان جو مہلب کے سرداروں میں تھا حجاج کے پاس آیا۔ حجاج نے اس سے یزید کی حالت اور روش دریافت کی۔ خیار نے کہا کہ وہ نہایت ہی وفاکش اور خلیق و با مروت آدمی ہیں۔ حجاج نے کہا کہ تم جھوٹ بولتے ہو۔ مجھ سے سچ بیان کرو۔ خیار نے کہا کہ اللہ ہی بزرگ و برتر ہے اس میں شک نہیں ہے کہ جو کچھ اب تک انہوں نے کیا ہے اس کی بنیادیں کھوکھلی ہیں۔ حجاج نے کہا کہ بے شک تم نے سچ کہا۔

اس کے بعد حجاج نے خیار کو عمان کا ناظم کر دیا تھا۔

آل مہلب کے خلاف حجاج کی شکایت:

حجاج نے عبد الملک کو یزید اور خاندان مہلب کی شکایت لکھی کہ یہ لوگ زبیری ہیں۔ عبد الملک نے اس کے جواب میں حجاج کو لکھا کہ یہ کوئی جرم کی بات نہیں ہے کہ وہ لوگ خاندان زبیر کے طرف دار ہیں لیکن یہ جوش عقیدت جو انہیں خاندان زبیر سے ہے یہ یہی ان کی ہمارے خاندان سے وفاداری کا باعث ہے۔

یزید بن مہلب کی معزولی:

مگر پھر حجاج نے اس راہب کے بیان پر عبد الملک کو لکھا کہ یہ لوگ ضرور بے وفائی کریں گے۔ عبد الملک نے جواب دیا کہ تم نے یزید اور خاندان مہلب کی بہت شکایت کی ہے۔ تم ہی کسی ایسے شخص کا نام پیش کرو جو خراسان کی گورنری کا اہل ہو۔ حجاج نے مجاہد ابن معمر السعدی کا نام پیش کیا۔ عبد الملک نے اس پر لکھا کہ جو خرابی تم آل مہلب میں پاتے ہو وہی مجاہد میں بھی موجود ہے۔ کسی ایسے شخص کا انتخاب کرو کہ انتظامی قابلیت رکھنے والا سیاست دان اور تمہارے احکام کی تعمیل کرنے والا ہو اس پر حجاج نے قتیبہ بن مسلم کا نام پیش کیا۔ عبد الملک نے اسے منظور کر لیا اور حکم دے دیا کہ قتیبہ کو صوبہ دار بنا دیا جائے یزید کو بھی معلوم ہو گیا کہ حجاج نے مجھے برطرف کر دیا ہے اس نے اپنے اعزاء سے پوچھا کہ بھلا کون شخص میرا جانشین بنایا جائے گا سب نے کہا کہ قتیبہ بنی ثقیف کا کوئی شخص ہو گا۔ یزید نے کہا نہیں۔ بلکہ تم ہی میں سے کوئی شخص عارضی طور پر مقرر کر دیا جائے گا۔ اور جب میں اس کے پاس چلا جاؤں گا۔ تب اسے بھی موقوف کر کے بنی قیس کا کوئی شخص مقرر کر دیا جائے گا۔ اور میرا خیال ہے کہ قتیبہ ہوں گے۔

یزید بن مہلب کی طبعی:

غرض کہ جب عبدالملک نے یزید کی معزولی کی حجاج کو اجازت دے دی۔ حجاج نے مناسب نہیں سمجھا کہ صاف صاف حکم بھیجے۔ بلکہ یزید کو لکھا کہ اپنے بھائی مفضل کو جائزہ دے کر تم میرے پاس آؤ۔

یزید نے حصین بن منذر سے مشورہ کیا۔ حصین نے کہا کہ تم نہ جاؤ اور کوئی بہانہ کر دو۔ کیونکہ امیر المؤمنین کی رائے تمہارے متعلق اچھی ہے اور یہ سب کچھ کیا دھرا حجاج کا ہے۔ مجھے امید ہے کہ اگر تم نہ جاؤ گے اور روانگی میں جلد بازی نہ کرو گے تو امیر المؤمنین تمہارے ہی برقرار رکھنے کا حکم دے دیں گے۔

یزید کہنے لگا کہ یہ نہیں ہو سکتا کہ میں حکم کی خلاف ورزی کروں ہمیں جو کچھ عروج و ترقی حاصل ہوئی ہے یہ ہماری اطاعت و فرمانبرداری کے طفیل ہے۔ میں مخالفت اور سرکشی کو معیوب سمجھتا ہوں۔

امارت خراسان پر مفضل بن مہلب کا تقرر:

یزید نے سفر کی تیاری شروع کی۔ مگر حجاج کو اتنی دیر بھی ناگوار معلوم ہوئی اس نے مفضل کو لکھا۔ کہ میں تمہیں خراسان کا گورنر مقرر کرتا ہوں۔ اب مفضل نے یزید سے اصرار کرنا۔ شروع کیا کہ تم فوراً چلے جاؤ۔ یزید نے اس سے کہا کہ یاد رکھو میرے بعد کبھی حجاج تمہیں اس عہدہ پر برقرار نہیں رکھے گا۔ اس نے جو مجھے بلایا ہے اس کی وجہ یہ ہے کہ ڈرتا ہے کہ مبادا میں کبھی بغاوت کر بیٹھوں اور حکم کی خلاف ورزی کروں۔

مفضل کہنے لگا کہ آپ مجھ سے جل گئے۔ یزید نے کہا ارے بے وقوف بھلا میں تجھ سے حسد کروں۔ تمہیں خود ہی عنقریب معلوم ہو جائے گا۔

مفضل بن مہلب کی برطرفی:

یزید ربیع الاخر ۸ھ ہجری میں خراسان سے روانہ ہوا اس کے بعد حجاج نے مفضل کو بھی برطرف کر دیا اس پر ایک شاعر نے مفضل اور اس کے ہم بطن بھائی عبدالملک کی بچوں میں چند شعر کہے۔ حصین نے یزید کو مخاطب کرتے ہوئے یہ دو شعر کہے:

امرتك امرا حازما فعصيتنى فاصحت مسلوب الامارة نادما

فما انا بالباكي عليك صبابه وما انا بالداعي لترجع سالما

ترجمہ: ”میں نے تجھے ایک نہایت عمدہ مشورہ دیا تھا۔ مگر تو نے اسے نہ مانا۔ نتیجہ یہ ہوا کہ تیری امارت چھن گئی اور تو نادم ہوانہ مجھے تیری حالت پر کسی قسم کی محبت کی وجہ سے کوئی صدمہ ہے اور نہ میں یہ دعا کرتا ہوں کہ خدا کرے تو صحیح و سالم پھر واپس آ جائے۔“

قتیہ اور حصین کی گفتگو:

جب قتیبہ خراسان آیا تو اس نے حصین سے کہا کہ تم نے یزید کی شان میں کیا کہا تھا؟ حصین نے یہ شعر پڑھے:

امرتك امرا حازما فعصيتنى فنفسك اول اللوم ان كنت لاثما

فان يبلغ الحجاج ان قد عصيته فانك يلقي امره متفاقما

ترجمہ: ”میں نے تجھے ایک نہایت عمدہ مشورہ دیا تھا مگر تو نے نہ مانا پس اگر تو کسی کو مورد الزام ٹھہرائے تو خود تیرا ہی نفس اس

ملاست کا زیادہ مستحق ہے اگر حجاج کو معلوم ہو جائے کہ تو نے اس کی نافرمانی کی ہے تو تجھے معلوم ہو جائے گا کہ اس کا اقتدار نہایت ہی اہمیت رکھتا تھا۔

قتیبہ نے پوچھا کہ تو نے کیا مشورہ دیا تھا جسے یزید نے نہ مانا۔ حصین نے کہا کہ میں نے اس سے کہا تھا کہ جس قدر درہم و دینار تیرے پاس ہوں سب حجاج کے پاس لے جانا۔

اس پر کسی شخص نے حصین کے بیٹے عیاض سے کہا کہ تیرا باپ تو بلاشبہ نہایت ہی چالاک گھوڑا ثابت ہوا۔ جب کہ قتیبہ نے اس سے جو بھی سوال کیا اور اس نے جواب میں کہا کہ میں نے یزید کو مشورہ دیا تھا کہ وہ تمام دینار و درہم امیر کے پاس لے جائے۔

یزید بن مہلب کی خوارزم پر فوج کشی:

حجاج نے یزید کو حکم دیا کہ خوارزم پر جہاد کرو۔ یزید نے لکھا کہ اس مہم میں فائدہ کم اور تکلیف زیادہ ہے اس پر حجاج نے یزید کو لکھا کہ اچھا کسی شخص کو اپنا جانشین بنا کر تم میرے پاس چلے آؤ۔ اس کے جواب میں یزید نے لکھا۔ کہ میں خوارزم پر جہاد کرنا چاہتا ہوں۔ حجاج نے جواب دیا کہ خوارزم پر چڑھائی نہ کرو۔ کیونکہ واقعی اس ملک کا یہی حال ہے جیسا کہ تم نے پہلے لکھا تھا۔ مگر یزید نے نہ مانا اور فوج کشی شروع کر دی۔ بعد ازاں خوارزم والوں سے صلح کر لی۔ مال غنیمت میں لوٹنے کا بھی آئے۔ جب یہ فوج واپس آنے لگی اثنائے راہ میں سردی نہایت شدید پڑنے لگی۔ یزید کی فوج نے لوٹنے والوں کے کپڑے خود لے کر پہن لیے نتیجہ یہ ہوا کہ سب کے سب سردی سے ہلاک ہو گئے۔

مروالروز میں طاعون کی وبا:

یزید نے بلستان میں آ کر قیام کیا اس سال مروالروز میں طاعون پھیلنا اور وہاں کے بہت سے باشندے نذر اجل ہو گئے۔ پھر حجاج نے یزید کو حکم دیا کہ تم میرے پاس چلے آؤ۔ یزید روانہ ہوا۔ اور جس جس شہر سے گذرتا تھا وہاں کے باشندے اس کے لیے پھول بچھاتے تھے۔

یزید ۸۲ ہجری میں خراسان کا گورنر مقرر کیا گیا اور ۸۵ ہجری میں معزول کیا گیا۔ ربیع الآخر ۸۵ ہجری میں خراسان سے روانہ ہوا اور قتیبہ ان کی جگہ صوبہ دار مقرر کیا گیا۔

مذکورہ بالا بیان کے علاوہ ہشام بن محمد نے یزید کی برطرفی کے واقعات اور طرح سے بیان کیے ہیں جو حسب ذیل ہیں۔

حجاج کا آل مہلب کو تباہ کرنے کا منصوبہ:

عبدالرحمن بن محمد کے قتیبہ سے فارغ ہونے کے بعد اب صرف یزید ہی ایک ایسا شخص تھا جو خاریطہ کی طرح یزید کے دل میں چھ رہا تھا۔ حجاج نے عراق کے تمام خاندانوں کو تو اچھی طرح پہلے ہی کچل ڈالا تھا۔ صرف یزید اس کا خاندان اور بصرہ اور کوفہ کے جو لوگ اس کے ہمراہ خراسان میں تھے وہی اس کے فولادی پنجہ سے اب تک محفوظ تھے۔ اس لیے عبدالرحمن بن محمد کے بعد اب عراق میں اسے سوائے یزید کے اور کسی سے کسی قسم کا اندیشہ باقی نہ تھا چنانچہ اب حجاج نے یزید سے چالیں چلنا شروع کیں کہ کسی طرح اسے خراسان سے نکال دے اور یزید کے پاس قاصد بھیجنے شروع کیے کہ تم میرے پاس آؤ۔ یزید جہاد اور دشمن کے ہر وقت خطرہ کا بہانہ کر جاتا تھا۔ عبدالملک کے آخری عہد حکومت تک یہی معاملہ رہا۔ آخر کار حجاج نے عبدالملک سے یزید اور اس کے خاندان کی اس بنا پر

شکایت کی کہ یہ لوگ آل زبیر کے طرف دار ہیں۔ ان کی اطاعت پر بھروسہ نہیں کیا جاسکتا۔ بہتر یہ ہے کہ اسے معزول کر دیا جائے۔
عبدالملک نے جواب دیا کہ مجھے مہلب کی اولاد میں اگر وہ خاندان زبیر کے حامی اور ہی خواہ ہیں تو صرف اس بنا پر کوئی برائی نہیں معلوم ہوتی۔ بلکہ یہ تو ان میں ایک ایسا جوہر ہے کہ اسی کے باعث انہیں ہم سے عقیدت و ارادت ہے اس کے بعد اس روایت میں وہ ہی بیان ہے جو روایت سابقہ میں پہلے مذکور ہو چکا۔

مفضل کی باذغیس پرفوج کشی:

حجاج نے یزید کو خراسان کی صوبہ داری سے برطرف کر کے اس کے بھائی مفضل کو ۸۵ھ ہجری میں بجائے اس کے خراسان کا گورنر مقرر کیا۔ مفضل نو ماہ خراسان کا صوبہ دار رہا۔ اسی زمانے میں اس نے باذغیس پر چڑھائی کی اور اسے فتح کیا۔ فتح میں بہت کچھ مال غنیمت بھی ہاتھ آیا۔ جسے اس نے لوگوں میں تقسیم کر دیا۔ ہر ایک کے حصہ میں آٹھ آٹھ سو درہم آئے۔
فتح باذغیس:

باذغیس فتح کرنے کے بعد مفضل نے اخرون اور شومان پر چڑھائی کر کے فتح حاصل کی۔ مال غنیمت پایا۔ اور اسے بھی تقسیم کر دیا۔ مفضل کا کوئی بیت المال نہیں تھا۔ جب اس کے پاس کچھ آتا یا غنیمت حاصل ہوتی تو فوراً تقسیم کر دیتا۔ اسی سنہ میں موسیٰ بن عبداللہ بن خازم ترمذ میں قتل کیا گیا۔

عبداللہ بن خازم کا نینسا بور میں قیام:

جب موسیٰ کے باپ عبداللہ بن خازم نے فرتنامین بنی تمیم کے بہت سے آدمیوں کو قتل کر ڈالا۔ جس کا بیان پہلے آچکا ہے تو جو لوگ اس کے ساتھ باقی رہ گئے تھے ان میں سے بھی اکثر اس کا ساتھ چھوڑ کر چل دیئے۔ عبداللہ بن خازم نینسا بور کی طرف چلا گیا۔ مگر چونکہ مرو میں اس کا بہت سا مال و اسباب موجود تھا۔ اسے یہ خوف ہوا کہ مبادا بنی تمیم اس پر قبضہ کر لیں۔ اس لیے اس نے اپنے بیٹے موسیٰ سے کہا کہ تم مرو سے میرے تمام مال و اسباب کو لے کر نکل جاؤ اور دریائے بلخ کو عبور کر کے کسی بادشاہ کے پاس پناہ گزین ہو جاؤ یا کسی قلعہ پر قبضہ کر کے مقیم ہو جاؤ۔

موسیٰ بن عبداللہ بن خازم کا اہل زم سے مقابلہ:

غرضیکہ موسیٰ دو سو بیس سواروں کے ساتھ مرو سے روانہ ہو کر آمل پہنچا۔ یہاں کچھ ڈاکو ان کی جماعت میں شامل ہو گئے اور اب چار سو کی جمعیت کے ساتھ موسیٰ آمل سے روانہ ہوا۔ بنی سلیم کے کچھ لوگ بھی جن میں زرعہ بن علقمہ بھی تھے۔ ان سے آملے۔ موسیٰ مقام زم کی طرف پڑھا۔ باشندوں نے اس کا مقابلہ کیا موسیٰ کو فتح حاصل ہوئی اور کچھ مال غنیمت بھی اس کے ہاتھ آیا۔ موسیٰ دریائے جیحون کو عبور کر کے بخارا پہنچا۔ حاکم بخارا سے پناہ مانگی اسے ان کی طرف سے اندیشہ پیدا ہوا اور اس لیے اس نے پناہ دینے سے انکار کر دیا۔ اور کہنے لگا کہ یہ ایک ڈاکو ہے اور اس کے تمام ہمراہی بھی اس کی طرح جنگ جو اور فتنہ پرداز ہیں۔ میں انہیں پناہ نہیں دوں گا۔ مگر کچھ روپیہ سواری کے جانور اور کپڑے انہیں بھیج دیئے۔

موسیٰ بن عبداللہ بن خازم کو نوقان کی امان:

یہاں سے مایوس ہو کر موسیٰ مقام نوقان میں بخارا کے ایک رئیس کے پاس پہنچا اور رئیس نے اس سے کہا کہ چونکہ تمام لوگ

آپ سے خائف ہیں اس لیے آپ کا یہاں رہنا کسی طرح مناسب نہیں وہ لوگ ہرگز آپ کو امان نہیں دیں گے۔ موسیٰ کئی مہینے اس رئیس کے پاس نوقان میں مقیم رہا آخر یہاں سے بھی روانہ ہوا۔ ایک ایک رئیس کے پاس پناہ لینے جاتا یا کوئی قلعہ تلاش کرتا کہ اس میں فروکش ہو جائے مگر ہر جگہ سے دھتکار دیا جاتا اور کہیں اسے جائے پناہ میسر نہ آتی۔ آخر کار سمرقند پہنچا۔ یہاں کے رئیس طرخون نے اس کی بڑی آؤ بھگت کی اور بھڑنے کی اجازت دے دی۔ اور یہاں آ کر موسیٰ البتہ عرصہ تک مقیم رہا۔

موسیٰ بن عبداللہ کا شہسوار صغد سے مقابلہ:

باشندگان صغد ہر سال یہ رسم مناتے تھے کہ ایک دسترخواہ بچھایا جاتا تھا جس پر گوشت، ملیدہ، روئی اور شراب کی ایک صراحی رکھی جاتی تھی۔ تمام صغد میں جو سب سے زیادہ بہادر شخص ہوتا تھا وہی اسے کھاتا تھا اگر کوئی اور شخص اس کھانے کو کھالیتا تھا تو پھر ان دونوں میں مقابلہ ہوتا اور جو فتح مند ہوتا۔ اس کھانے کا ہر سال مستحق ہوتا۔

موسیٰ کے ساتھیوں میں ایک شخص نے اس کھانے کی حقیقت دریافت کی۔ جب اسے اس کی غرض و غایت معلوم ہو گئی تو پہلے تو وہ خاموش ہو رہا۔ اور پھر کہنے لگا کہ میں اس کھانے کو کھاؤں گا اور شہسوار صغد سے مقابلہ کروں گا اگر میں نے اسے قتل کیا تو پھر میں ہی صغد کا بہادر بن جاؤں گا چنانچہ وہ شخص بیٹھ کر تمام کھانا چٹ کر گیا جب اس شخص کو اطلاع ہوئی جس کے لیے دسترخوان چنا گیا تھا وہ نہایت برہم ہو کہ کہنے لگا کہ اے عرب! آج مجھ سے مقابلہ کر۔ عرب نے کہا کہ میں تو یہ ہی چاہتا ہوں۔ چنانچہ دونوں میں مقابلہ ہوا۔ اور عرب نے اس صغدی بہادر کو تہ تیغ کر ڈالا۔

موسیٰ بن عبداللہ کا صغد سے اخراج:

اس پر بادشاہ صغد نے کہا کہ میں نے تم لوگوں کو اپنا مہمان بنایا۔ تمہاری تعظیم و تکریم کی۔ اور تم لوگوں نے اس کا بدلہ مجھے یہ دیا کہ صغد کے شہسوار اعظم کو قتل کر ڈالا۔ اگر میں نے تجھے (موسیٰ کو) اور تیرے ہمراہیوں کو وعدہ معافی نہ دیا ہوتا تو میں ضرور تم سب کو قتل کر ڈالتا۔ لہذا اب تم فوراً میرے شہر اور اس کے مضافات سے چلے جاؤ۔

موسیٰ بن عبداللہ اور رئیس کس کی جنگ:

موسیٰ یہاں سے روانہ ہو کر کس آیا۔ رئیس کس نے طرخون سے امداد طلب کی۔ امدادی فوج آئی۔ موسیٰ سات سو جوان مردوں کے ساتھ ان کے مقابلہ آیا۔ شام تک دونوں مقابل داد مرزا لگی دیتے رہے۔ اور رات کی وجہ سے پھر علیحدہ علیحدہ ہٹ گئے۔ موسیٰ کے بہت سے ساتھی زخمی ہو چکے تھے۔ صبح کے وقت موسیٰ نے اپنے ہمراہیوں کو حکم دیا کہ سروں کو منڈ والو چنانچہ خارجیوں کے طریقہ کے مطابق سب نے اپنے سر منڈ والیے (اور اہل عجم کی طرح جب کہ وہ مرنے کے لیے بالکل آمادہ ہو جاتے ہیں) ان لوگوں نے چمڑے کے توشہ دان توڑ پھوڑ ڈالے۔

زرعتہ بن علقمہ کا طرخون کو مشورہ:

موسیٰ نے زرعتہ بن علقمہ سے کہا کہ تم طرخون کے پاس جاؤ۔ اور اسے کسی تدبیر سے پھسلاؤ۔ زرعتہ طرخون کے پاس آیا۔ طرخون نے اس سے پوچھا کہ تمہارے سپاہیوں نے یہ کیا کیا ہے؟ اس نے کہا کہ اب وہ مرنے پر بالکل آمادہ ہو گئے ہیں اور بھلا آپ ہی فرمائیے کہ اگر جناب والا نے موسیٰ کو قتل کر دیا یا انہوں نے آپ کو قتل کر دیا تو اس سے آپ کو کیا فائدہ پہنچے گا۔ اور آپ اس

وقت تک موسیٰ پر قابو نہیں پاسکتے کہ جتنے وہ ہیں اتنے ہی آپ کے آدمی بھی موت کے گھاٹ نہ اتار دیں گے اور اگر بالفرض آپ نے موسیٰ اور اس کے تمام ساتھیوں کو قتل بھی کر ڈالا۔ تب بھی آپ کو کوئی فائدہ نہیں پہنچ سکتا۔ کیونکہ یہ سمجھ لے کہ عربوں میں اس کی بڑی قدر و منزلت ہے جتنے لوگ خراسان آئیں گے سب آپ سے ان کے خون کا بدلہ لینے کے لیے آمادہ ہوں گے آپ ایک سے بچ گئے تو کوئی اور آپ کو قتل کر ڈالے گا۔

طرخون نے کہا یہ سب کچھ صحیح ہے مگر میں کسی طرح کس ان کے حوالہ نہیں کر سکتا۔ زرعت نے کہا تو اچھا آپ ان کے مقابلہ سے باز آئیے تاکہ وہ یہاں سے کسی اور طرف نکل جائیں۔

موسیٰ بن عبداللہ کی ترمذ میں آمد:

چنانچہ طرخون نے مقابلہ ترک کیا اور موسیٰ ترمذ آیا ترمذ میں ایک ایسا قلعہ تھا۔ جس کا ایک رخ دریا کی جانب تھا اس قلعہ سے باہر موسیٰ ترمذ کے ایک زمیندار کے پاس آ کر فروکش ہوا۔ یہ زمیندار بادشاہ ترمذ کا ہمسیہ اور اس کے ماتحت تھا۔ اس نے موسیٰ سے کہا کہ چونکہ بادشاہ ایک نہایت ہی باحیا اپنی عزت کا پاس کرنے والا ہے اگر آپ اس سے دوستانہ طور پر پیش آئیں اور تحفے تحائف بھیجیں تو چونکہ وہ ایک ضعیف شخص ہے وہ ضرور آپ کو اپنے قلعہ میں داخل ہونے کی اجازت دے دے گا۔

موسیٰ نے کہا کہ یہ تو ہرگز نہیں ہو سکتا البتہ میں ان سے درخواست کروں گا کہ وہ مجھے قلعہ میں اترنے دیں چنانچہ موسیٰ نے درخواست کی مگر بادشاہ ترمذ نے اسے مسترد کر دیا اب موسیٰ نے بلا کسی قسم کا عار سمجھ اسے تحفے بھیجے دوستانہ مراسم سے ربط بڑھانا چاہا اور ان کے تعلقات دوستانہ قائم ہو گئے۔

شاہ ترمذ کے موسیٰ بن عبداللہ سے دوستانہ مراسم:

ایک روز موسیٰ بادشاہ ترمذ کے ساتھ شکار کھینے بھی گیا اور اب وہ نہایت ہی اخلاق و مہربانی سے بادشاہ سے پیش آنے لگا۔ بادشاہ نے موسیٰ کی دعوت کی اور کہلا بھیجا کہ میں چاہتا ہوں کہ آپ کی عزت افزائی کروں اس لیے کل صبح کا کھانا آپ میرے ساتھ کھائیں اور صرف ایک سوساھی اپنے ہمراہ لائیے گا موسیٰ نے سو آدمیوں کا انتخاب کیا۔ یہ جماعت گھوڑوں پر سوار ہو کر شہر میں داخل ہوئی۔ شہر میں گھستے ہی ان کے گھوڑے ہنہنائے۔ اس پر اہل ترمذ نے براشگون لیا اور مہمانوں سے کہا کہ گھوڑوں سے اتر جائیں۔ سب مہمان اتر پڑے۔ ایک مکان میں انہیں دودو کر کے داخل کیا۔ کھانا کھلایا گیا۔ کھانے سے فارغ ہونے کے بعد موسیٰ لیٹ گیا۔ اہل ترمذ نے اس سے درخواست کی کہ اب جائیے۔ موسیٰ نے کہا کہ مجھے اس سے بہتر مکان نہیں مل سکتا۔ میں یہاں سے ہرگز نہیں جاؤں گا۔ اب یہ جگہ یا تو میرے رہنے کا مکان بنے گی یا میری قبر۔

موسیٰ بن عبداللہ کا ترمذ پر قبضہ:

اب شہر میں ہی عربوں نے اہل ترمذ سے لڑنا شروع کیا ان میں سے کچھ لوگوں کو مار ڈالا اور کچھ بھاگ گئے عرب ان کے مکانات میں گھس گئے موسیٰ نے شہر پر قبضہ کر لیا اور بادشاہ ترمذ سے کہا کہ میں آپ سے اور آپ کے خاص لوگوں سے کسی قسم کا تعارض کرنا نہیں چاہتا۔ آپ یہاں سے چلے جائیں۔ چنانچہ بادشاہ ترمذ اور باشندے چھوڑ کر نکل گئے ترکوں کے پاس آئے اور طالب امداد ہوئے ترکوں نے کہا بڑے تعجب کی بات ہے کہ صرف سو آدمیوں نے تمہارے شہر میں گھس کر تمہیں وہاں سے نکال دیا۔ حالانکہ

ہم نے مقام کس پر کامیابی سے ان کی مدافعت کی۔ اب ہم ہرگز ان سے نہیں لڑیں گے۔
موسیٰ بن عبداللہ کی حکمتِ عملی:

موسیٰ نے ترمذ میں اقامت اختیار کر لی اس کے اور ساتھی بھی جن کی تعداد سات سو تھی ترمذ میں آ کر مقیم ہو گئے جب اس کا باپ مارا گیا تو اس کے باپ کے ساتھی بھی جن کی تعداد چار سو تھی اس سے آٹے اس طرح اس کی قوت جوھ گئی اور یہ لوگ نکل نکل کر اپنے آس پاس کے علاقہ پر غارت گری کرنے لگے۔
 ترکوں نے ایک وفد موسیٰ کے پاس اس لیے بھیجا تاکہ وہ اس کی حالت دیکھ کر آئے۔ موسیٰ نے اپنے ساتھیوں سے کہا کہ کوئی نئی چال چلنی چاہیے۔

اگرچہ نہایت سخت گرمی پڑ رہی تھی مگر موسیٰ نے بہت سی آگ جلوائی اور اپنے ساتھیوں کو سردی کے گرم کپڑے پہننے کا حکم دیا ان لوگوں نے ان کپڑوں پر نمدے بھی پہن لیے اور تاپنے کی غرض سے اپنے ہاتھ آگ کی جانب دراز کر دیے۔ موسیٰ نے ترکوں کے وفد کو سامنے بلایا ترک یہ کیفیت دیکھ کر بہت گھبرائے اور مستفسر ہوئے کہ یہ کیا ہے؟ عربوں نے جواب دیا کہ ہمیں اس موسم میں سخت سردی معلوم ہوتی ہے اور موسم سرما میں سخت گرمی۔ ترک یہ دیکھ کر واپس چلے گئے اور کہنے لگے کہ یہ لوگ تو واقعی جنات ہیں ہم ان سے کبھی نہیں لڑیں گے۔

ایک مرتبہ ترکوں کے بادشاہ نے موسیٰ سے جنگ کرنے کا ارادہ کیا ایک قاصد کو زہر تیر اور مشک دے کر اس کے پاس بھیجا۔ زہر سے اس بات کا اشارہ تھا کہ ہماری لڑائی زہر کا خاصہ رکھتی ہے اور تیر سے مراد جنگ ہے البتہ مشک صلح کی نشانی تھی اب اس میں سے موسیٰ چاہے جنگ کو اختیار کر لے یا صلح کو۔

موسیٰ نے زہر کو آگ کے سپرد کر دیا اور تیر کو توڑ ڈالا۔ اور مشک کو بکھیر دیا اس واقعہ کو سن کر ترک بولے کہ عربوں کا ارادہ صلح کا نہیں ہے اور انہوں نے اس طرح بتا دیا ہے کہ ان کی جنگ آگ کے مشابہ ہے اور وہ ہمیں شکست دیں گے غرض کہ اس لیے ترکوں نے عربوں سے جنگ نہیں کی۔
امیہ کی موسیٰ بن عبداللہ پر فوج کشی:

اسی اثناء میں بکیر بن وشاح خراسان کا صوبہ دار مقرر ہوا اس نے موسیٰ سے کوئی تعارض نہیں کیا۔ البتہ جب امیہ صوبہ دار ہو کر آیا تو وہ خود موسیٰ کے مقابلہ کے لیے روانہ ہوا۔ مگر راستہ ہی میں بکیر نے اس سے بد عہدی اور بغاوت کی اور اسے مجبوراً واپس آنا پڑا۔ امیہ اور بکیر کے درمیان صلح بھی ہو گئی۔ مگر اس سال اس نے کوئی کارروائی نہیں کی مگر دوسرے سال بنی خزاعہ کے ایک شخص کو امیہ نے ایک زبردست فوج دے کر موسیٰ کے مقابلہ کے لیے روانہ کیا۔

موسیٰ بن عبداللہ کا محاصرہ:

اب اس موقع پر اہل ترمذ پھر ترکوں کے پاس گئے اور ان سے طالب امداد ہوئے پہلے تو ترکوں نے امداد دینے سے انکار کر دیا مگر جب ان لوگوں نے ترکوں سے بیان کیا کہ خود انہیں کے ہم قوم ان پر چڑھائی کر کے آئے ہیں اور انہوں نے ان کا محاصرہ کر لیا ہے اس موقع پر اگر ہم اس مہم کی اعانت کریں تو ہم ضرور موسیٰ پر فتح حاصل کر لیں گے۔ ترکوں نے اس بات کو مان لیا اور اہل ترمذ اور

ترکوں کی ایک زبردست فوج بھی موسیٰ کے مقابلہ کے لیے بڑھی۔ خزاعی اور ترکوں دونوں نے مل کر موسیٰ کا محاصرہ کر لیا۔ موسیٰ دن کے حصہ میں تو خزاعی سے لڑتا اور آخری حصہ میں ترکوں سے نبرد آزما ہوتے۔ دو یا تین ماہ تک اسی طرح لڑتا رہا۔ موسیٰ بن عبداللہ کا شیخون مارنے کا منصوبہ:

ایک روز موسیٰ نے عمرو بن خالد بن حصین الکلابی سے جو ایک نہایت بہادر تھا کہا کہ ہماری اور ان کی جنگ نے بہت طول کھینچنا ہے اب میں نے یہ مصمم ارادہ کر لیا ہے۔ اس خزاعی پر شیخون ماروں۔ کیونکہ وہ لوگ ہمارے شیخون مارنے کے خیال سے بالکل بے خطر ہیں اس معاملہ میں تمہاری کیا رائے ہے؟

عمرو نے کہا کہ شب خون مارنے کا خیال تو نہایت مناسب ہے مگر یہ عجمیوں پر ہونا چاہیے۔ کیونکہ عرب بہت ہی ہوشیار قوم ہے۔ فوراً خطرہ کو محسوس کر لیتے ہیں اور رات کے وقت عجمیوں سے زیادہ جرأت کا اظہار کرتے ہیں آپ ترکوں پر شب خون ماریے۔ اور مجھے توقع ہے کہ اللہ ہمیں کامیابی عطا فرمائے گا۔ پھر اکیلے خزاعی کو تو ہم بھگت لیں گے۔ کیونکہ ہم قلعہ کی حفاظت میں ہیں اور وہ کھلے میدان میں پڑے ہیں اور نہ وہ ہم سے زیادہ ثابت قدم و صابر ہیں اور نہ جنگی چالوں کو ہم سے زیادہ سمجھنے والے ہیں۔ موسیٰ بن عبداللہ کا ترکوں پر شب خون:

موسیٰ نے بھی ترکوں ہی پر شب خون مارنے کا قصد کیا اور جب ایک پہر رات گزر گئی۔ موسیٰ چار سو سپاہیوں کے ساتھ روانہ ہوا۔ عمرو سے کہا تم ہمارے بعد روانہ ہونا۔ مگر قریب رہنا۔ جب ہماری تکبیر کی آواز سنو تو تم بھی تکبیر کہنا۔ موسیٰ نے دریا کے کنارے کنارے بڑھنا شروع کیا۔ دشمن کے لشکر سے دور نکل گیا پھر مقام کفتان کی سمت سے بڑھنا شروع کیا اور جب دشمن کے قریب پہنچ گیا تو اپنی فوج کے چار حصے کر دیے اور انہیں حکم دیا کہ دشمن کے چاروں طرف پھیل جاؤ جب ہماری تکبیر سنو تم بھی تکبیر کہنا۔ ترکوں کی شکست و فرار:

موسیٰ آگے بڑھا۔ عمرو کو اپنے آگے کیا۔ فوج اس کے پیچھے ہوئی۔ جب پہرہ والوں پر سے ان کا گزر ہوا۔ انہوں نے پوچھا کہ تم کون ہو؟ موسیٰ کی جماعت نے کہا کہ راہ گیر ہیں جب یہاں سے آگے نکل گئے تو فوج کے دستے حسب الحکم چاروں طرف پھیل گئے۔ اور ایک ساتھ انہوں نے تکبیر کی آواز بلند کی۔ ترکوں کو دشمن کی اطلاع اس وقت ہوئی جب ان پر کھچا کھچ تلواریں پڑنے لگیں۔ ایسی بدحواسی ان پر طاری ہوئی کہ آپس ہی میں ایک دوسرے کو قتل کرنے لگے۔ شکست کھا کر پیچھے ہٹے۔ مسلمانوں کے سولہ آدمی کام آئے۔ مسلمانوں نے ان کی لشکر گاہ قبضہ کر لیا۔ مال غنیمت میں ہتھیار اور روپیہ ہاتھ آیا۔ خزاعی کے قتل کا منصوبہ:

صبح کے وقت خزاعی اور اس کی فوج کی ہمتیں اس شکست سے ٹوٹی ہوئی تھیں۔ انہیں بھی خوف ہوا کہ کہیں ہم پر بھی شب خون نہ ماریں اس لیے وہ چوکنے ہو گئے۔ عمرو نے موسیٰ سے کہا چونکہ خزاعی کو برابر ادب پہنچ رہی ہے اور ان کی تعداد بڑھتی جاتی ہے اس لیے بغیر کسی چال کے تم فتح نہیں پاسکتے۔ مجھے ان کے پاس جانے دو تاکہ میں ان کے سردار کو موقع پا کر تنہائی میں قتل کر دوں۔ اس کی یہ تدبیر ہے کہ تم مجھے خوب مارو۔ موسیٰ نے کہا کہ اب تم کیوں پٹنے کے لیے جلدی کر رہے ہو حالانکہ ہر وقت قتل کے

لیے اپنے تئیں پیش کر رہے ہو۔ عمرو نے کہا کہ قتل کے لیے تو روزانہ میں اپنے آپ کو پیش کرتا ہی ہوں اور یہ معمولی مار پیٹ تو اس شے کے مقابلہ میں جس کا میں ارادہ کر رہا ہوں بالکل ہی آسان ہے غرض کہ موسیٰ نے اس کی بات مان لی اور اس کے پچاس کوڑے لگائے۔

خزاعی کا قتل:

عمرو موسیٰ کے لشکر سے نکل کر خزاعی کے پاس اجازت لے کر پہنچا اور اس سے کہا کہ میں یمن کا بادشاہ ہوں۔ عبد اللہ بن حازم کے ہمراہ تھا ان کے قتل کے بعد میں ان کے بیٹے کے پاس چلا آیا اور انہی کے ہمراہ تھا اور سب سے پہلے میں ہی ان کا ساتھ دینے کے لیے آیا مگر جب آپ تشریف لائے تو موسیٰ نے مجھ پر اتہام لگایا۔ مجھ سے سختی اور بد اخلاقی سے پیش آیا اور مجھ سے کہنے لگا کہ تو ہمارے دشمنوں کا طرفدار ہے اور ان کا مخبر ہے اس پر مجھے خوب زد و کوب کیا۔ بلکہ مجھے تو یہ خوف تھا کہ شاید وہ مجھے قتل کر ڈالے گا۔ اور میں نے اپنے دل میں کہا کہ مار پیٹ کے بعد دوسرا قدم قتل ہی کا ہے اس ڈر سے بھاگ آیا۔

خزاعی نے یہ داستان سن کر اسے امان دے دی۔ اور عمرو اس کے ساتھ رہنے لگا۔

ایک دن عمرو خزاعی کے پاس جب کہ وہ تہا تھا آیا۔ اس نے دیکھا کہ کوئی ہتھیار وغیرہ اس کے پاس نہیں ہے عمرو نے خیر خواہانہ لہجہ میں اس سے کہا کہ خدا آپ کو نیک ہدایت دے آپ جیسے سردار کو اس موقع پر بغیر ہتھیار کے کسی وقت رہنا مناسب نہیں ہے۔

خزاعی نے کہا کہ میرے پاس ہتھیار موجود ہے یہ کہہ کر اس نے اپنے بستے کا کونا ہٹایا وہاں ایک شمشیر برہنہ رکھی تھی۔ عمرو نے تلوار لے لی اور اسی سے خزاعی کا کام تمام کر دیا۔

خزاعی کی فوج کی مراجعت:

عمرو اس جگہ سے نکل کر گھوڑے پر سوار ہوا۔ لوگ اس کے پیچھے پیچھے مگر عمرو ان کی پہنچ سے نکل گیا تھا۔ اگرچہ انہوں نے تعاقب کیا۔ مگر عمرو صاف بچ کر نکل گیا۔ اور موسیٰ کے پاس پہنچ گیا اس سانحہ کے بعد خزاعی کی فوج منتشر ہو گئی۔ کچھ لوگوں نے دریا عبور کر کے مرو کا رخ کیا اور کچھ لوگ موسیٰ کے پاس امان لینے کے لیے آگے موسیٰ نے انہیں امان دے دی اس مہم کی ناکامیابی کے بعد امیہ نے پھر کسی شخص کو موسیٰ کے مقابلہ پر روانہ نہیں کیا۔ امیہ معزول کیا گیا اور اس کی جگہ مہلب خراسان کے صوبہ دار مقرر کیے گئے۔

مہلب کی اپنے بیٹوں کو موسیٰ کے متعلق نصیحت:

مہلب نے موسیٰ سے کسی قسم کا تعرض نہیں کیا بلکہ اپنے بیٹوں سے کہہ دیا کہ موسیٰ کو کبھی نہ چھیڑنا۔ تم لوگ اسی وقت تک اس نواح کے حاکم رہو گے جب تک کہ یہ احق اپنی جگہ قائم ہے۔ جس روز یہ قتل کر دیا گیا اسی روز تم معزول ہو جاؤ گے اور بنی قیس کا کوئی شخص خراسان کا صوبہ دار مقرر کر دیا جائے گا۔

مہلب نے اپنی مدت العمر کسی شخص کو موسیٰ کے مقابلہ پر نہیں بھیجا۔ ان کے بعد یزید بن المہلب خراسان کا صوبہ دار ہوا اس نے بھی موسیٰ سے کسی قسم کا تعرض نہیں کیا۔

ثابت بن قطبہ کی یزید بن المہلب کے خلاف شکایت:

مہلب نے حریت بن قطبہ الخزاعی کو مارا تھا یہ اور اس کا بھائی ثابت موسیٰ کہ پاس چلے آئے جب یزید صوبہ دار ہوا اس نے ان دونوں کی جائداد اور عورتوں پر قبضہ کر لیا ان کے اخیانی بھائی حارث بن منذر اور ان کے داماد کوجس کی بیوی ام حفص بنت ثابت تھی۔ قتل کر ڈالا یزید کی اس حرکت کی اطلاع ان دونوں کو بھی ہو گئی ثابت نے طرخون کے پاس جا کر اس کی شکایت کی عجمی اس شخص کو بہت ہی محبوب رکھتے تھے اس کی آواز بلند تھی اور اس کی بے انتہا تعظیم کرتے تھے اور اس کے وقار کو مانتے تھے۔ اس کے اثر کا یہ حال تھا کہ جب کوئی شخص کسی بات کے پورا کرنے کے لیے عہد کرتا تو ثابت کی زندگی کی قسم کھاتا اور کبھی عہد شکنی کرتا۔

یزید بن المہلب کے خلاف طرخون کی جنگی تیاری:

یہ واقعہ سن کر طرخون کو غصہ آ گیا اس نے نیزک، سبل، اہل بخارا اور اہل صغد کو اس کے لیے جمع کر دیا یہ تمام جماعت ثابت کے ساتھ موسیٰ کے پاس آئی۔ دوسری طرف عبدالرحمن بن العباس کی مفرد فوج ہراۃ سے ابن الاشعث کی عراق اور کابل کی سمت سے اور کچھ خراسان کے رہنے والے بنی تمیم کے وہ لوگ جو ابن خازم کی بغاوت میں لڑ رہے تھے موسیٰ کے پاس آ گئے اس طرح آٹھ ہزار عرب جس میں بنی تمیم، قیس، ربیعہ اور یمنی تھے۔ موسیٰ کے جھنڈے کے نیچے جمع ہو گئے۔

ثابت اور حریت نے موسیٰ سے کہا کہ اب آپ اس فوج کے ہمراہ دریا ئے جیوں کو عبور کر کے خراسان پر فوج کشی کیجئے اور یزید کو نکال دیجئے پھر ہم آپ ہی کو خراسان کا امیر بنا دیں گے طرخون، نیزک، سبل اور اہل بخارا بھی آپ کے ساتھ ہیں یہ نہایت عمدہ موقع ہے۔

موسیٰ نے اس تجویز پر عمل کرنے کا ارادہ کر لیا۔ مگر اس کے اور دوستوں نے اس سے کہا کہ یہ دونوں بھائی اس وقت تو یزید سے خوف زدہ ہیں اگر آپ نے یزید کو خراسان سے نکال دیا اور یہ لوگ مامون ہو گئے تو پھر یہ ہی قابض و متصرف ہو جائیں گے اور خراسان کی امارت آپ سے چھین لیں گے بہتر یہ ہے کہ آپ یہیں رہیں۔

علاقہ ماورالنہر سے عمال یزید کا اخراج:

موسیٰ نے ان کے مشورہ کو منظور کر لیا تڑنہی میں رہا اور ثابت سے کہہ دیا کہ اگر ہم نے یزید کو خراسان سے بھی نکال دیا تو کیا ہوگا۔ کوئی دوسرا شخص عبدالملک کی طرف سے عامل مقرر ہو جائے گا۔ البتہ یہ کرنا چاہیے کہ دریا ئے جیوں کے اس پار کے علاقہ میں جو ہمارے متصل ہے۔ یزید کے جو عامل و متصرف ہیں انہیں نکال دیں اور اس پر قبضہ کر لیں تاکہ وہاں کی آمدنی سے ہم فائدہ اٹھائیں۔ ثابت اس بات پر راضی ہو گیا۔ چنانچہ موسیٰ نے ماورالنہر کے علاقہ میں جس قدر یزید کے عامل تھے ان سب کو نکال دیا بہت سا روپیہ انہیں ملا اور موسیٰ کے طرفداروں کی حالت اس سے بہت درست ہو گئی۔

حریت و ثابت پسران قطبہ کے قتل کا منصوبہ:

اس کارروائی کے بعد طرخون، نیزک، سبل، اہل بخارا اپنے اپنے شہروں کو واپس چلے گئے اب انتظام سلطنت تو بالکل حریت اور ثابت کے ہاتھوں میں آ گیا اور موسیٰ محض نام کا امیر رہ گیا۔ اس حالت کو دیکھ کر موسیٰ کے دوستوں نے اس سے کہا کہ اصل حکومت و اقتدار تو حریت اور ثابت کے ہاتھ میں ہے اور آپ برائے نام امیر ہیں ان دونوں کو قتل کر ڈالیے اور زمام حکومت اپنے ہاتھ میں

لے لیجئے۔

موسیٰ نے اس تجویز کو مسترد کر دیا اور کہنے لگا کہ یہ نہیں ہو سکتا کہ میں ان دونوں کے ساتھ بیوفائی کروں کیونکہ ان ہی دونوں نے میری حکومت و قوت کو مستحکم کیا ہے اس پر وہ لوگ حریت اور ثابت سے حسد کرنے لگے اور موسیٰ سے برابری کی شکایت کرتے رہے کہ یہ دونوں ضرور تمہارے ساتھ بیوفائی کریں گے۔ بار بار کہنے کا یہ نتیجہ ہوا کہ موسیٰ کے خیالات ان کی جانب سے خراب ہو گئے اور ان کی تجویز کے موافق اس نے حریت اور ثابت کو دفعۃً قتل کرنے کا ارادہ کر لیا۔

ترکوں کی موسیٰ بن عبداللہ پر فوج کشی:

اسی اثنا میں اور ایک آفت الہی نازل ہوئی کہ جس نے ان کے تمام منصوبہ کو خاک میں ملا دیا۔ ستر ہزار ترک، تبتی اور ہیاطلہ (اس میں ان لوگوں کا شمار نہیں جو نہتے تھے یا جن کے خود بغیر کلغی کے تھے یہ تعداد صرف ان لوگوں کی ہے جو کلغی دار خود پہنے تھے) کے لشکر نے موسیٰ پر فوج کشی کر دی۔

ابن خازم تیس سو پیدل اور تیس مسلح سواروں کے ساتھ شہر کے بالا حصار میں چلا آیا ایک کرسی اس کے لیے رکھ دی گئی اور وہ اس پر بیٹھ گیا۔ طرحون نے حکم دیا کہ گڑھی کی فصیل میں نقب لگائی جائے۔ موسیٰ نے اپنے آدمیوں کو حکم دیا کہ دشمن کی مزاحمت نہ کرو جب دشمن کی پہلی جماعت گڑھی میں داخل ہو گئی اس وقت بھی موسیٰ نے اپنے آدمیوں سے یہ ہی کہا کہ ابھی ان سے تعرض نہ کرو۔ بہت سوں کو آجانے دو ایک فولادی تیر موسیٰ کے ہاتھ میں تھا اسے وہ پھراتا جاتا تھا جب دشمن کثیر تعداد میں قلعہ میں گھس آیا۔ موسیٰ نے حکم دیا کہ ان کی مزاحمت کی جائے۔

موسیٰ گھوڑے پر سوار ہو کر ان پر حملہ آور ہوا اور فصیل کے اس شکاف سے جس سے وہ گھسے تھے انہیں باہر مار نکالا۔ اور پھر واپس آ کر کرسی پر متمکن ہو گیا۔ طرحون نے پھر اپنی فوج کو حملہ کرنے کا حکم دیا مگر انہوں نے واپس جانے سے انکار کر دیا اس پر طرحون نے اپنے شہسواروں سے کہا یہ شیطان ہے جو رستم کو دیکھنا چاہے وہ اس شخص کو دیکھ لے جو کرسی پر بیٹھا ہوا ہے اور جو شخص میرے اس بیان کو تسلیم نہ کرے اسے چاہیے کہ اس پر حملہ کرے۔

مگر پھر اہل عجم کفتان کی منڈی کی طرف واپس چلے گئے۔

ابن خازم کا عجمیوں پر حملہ:

ایک مرتبہ عجمی موسیٰ کے گھوڑوں کو لوٹ لے گئے اس واقعہ سے موسیٰ بہت غمگین ہوا اس نے کھانا بھی نہیں کھایا۔ اپنی داڑھی کو نوچنے لگا۔ ایک رات موسیٰ سات سو سپاہیوں کے ساتھ ایک ایسی ندی کے راستے جس میں پانی نہ تھا اور اس کے کناروں پر گھاس اُگی ہوئی تھی جس کا بہاؤ عجمیوں کی خندق کی طرف تھا روانہ ہوا صبح ہوتے وہ ان کے لشکر گاہ کے قریب پہنچ گیا دشمن کے گھوڑے چرنے کے لیے نکلے موسیٰ نے ان پر حملہ کر کے قبضہ کر لیا اور انہیں ہنکالا یا کچھ لوگوں نے اس کا تعاقب کیا موسیٰ کے آزاد غلام سوار نے ان پر پلٹ کر ایک شخص کو مار کے گرا دیا۔ عجمی واپس چلے گئے اور موسیٰ صحیح و سلامت گھوڑوں کے اس گلے کو لے آیا۔

دوسرے دن عجمیوں نے پھر عربوں پر حملہ کیا۔ طرحون دس ہزار سپاہ کے ساتھ جو پورے ساز و سامان سے مسلح تھی ایک نیلہ پر جم گیا۔ موسیٰ نے اپنی فوج سے کہا کہ اگر تم نے اس جماعت کو ہٹا دیا تو اس کے بعد اوروں کا مقابلہ کرنا تو ہمارے لیے پھر بالکل آسان

کام ہے۔

حریث بن قطبہ کا خاتمہ:

حریث بن قطبہ اس جماعت کی طرف بڑھا اور تمام دن ایسی جوانمردی اور ثابت قدمی سے لڑا کہ دشمن کو اس ٹیلہ سے نیچے دھکیل دیا اور ایک تیر حریث کی پیشانی پر لگا پھر دونوں حریف علیحدہ ہٹ گئے رات کو موسیٰ نے عجمیوں پر شب خون مارا اس کا بھائی خازم بڑھتے بڑھتے طرحوں کے خیمہ کے بالکل قریب جہاں شمع روشن تھی پہنچ گیا اور ایک شخص کے جسم میں تلوار کا اگلا حصہ بھونک دیا اس کے گھوڑے کو نیزہ سے ہلاک کر ڈالا۔ اور اس شخص کو ہٹا کر دریائے بلخ میں ڈال دیا یہ شخص دو زہریں پہنے ہوئے تھا۔ عجمی نہایت بری طرح مارے گئے اور بہت مشکل اور مصیبت سے ان کے بقیہ السیف نے بھاگ کر جان بچائی اس واقعہ کے دو روز کے بعد حریث نے داعی اجل کو لبیک کہا اور اپنے خیمہ ہی میں دفن کر دیا گیا۔

موسیٰ عجمیوں کے سروں کو لے کر تندر روانہ ہوا۔ ان سروں سے انہوں نے دو محل تعمیر کیے یہ سہ ایک دوسرے کے مقابل جمادیئے گئے۔ حجاج کو جب اس واقع کی اطلاع ہوئی تو کہنے لگا کہ تمام تعریفیں اسی خدا کے لیے ہیں جس نے منافقین کو کفار پر فتح دی۔

منافقین کا ثابت بن قطبہ کے قتل پر اصرار:

حریث کے مرجانے سے موسیٰ کے دوستوں نے اس سے کہا کہ حریث سے تو اب ہمیں نجات مل گئی اب آپ ثابت کی طرف سے بھی ہمیں مطمئن کر دیجیے۔ موسیٰ نے اس مرتبہ پھر ان کی تجویز مسترد کر دی۔ رفتہ رفتہ ثابت کو بھی اس سازش کی اطلاع مل گئی۔ اس نے محمد بن عبداللہ بن مرشد الخزاعی، نصر بن عبدالحمید کے جو ابی مسلم کارے پر عامل تھا چچا کو جو موسیٰ بن عبداللہ کی خدمت میں تھا رشوت دے کر اپنا طرف دار بنا لیا اور اس سے کہا کہ تم ہرگز عربی زبان نہ بولنا اگر کوئی تم سے تمہارا وطن دریافت کرے تو کہہ دینا کہ میں با میان کے قیدیوں میں سے ہوں۔

غرض کہ یہ شخص موسیٰ کے خادموں میں داخل ہو گیا جو بات وہاں سنتا اسے ثابت سے بیان کر دیتا ثابت نے اس سے کہہ رکھا تھا کہ جو بات میرے مخالف کیا کریں اسے خوب یاد رکھا کرو۔

اب ثابت پر بھی خوف طاری تھا جب تک یہ شخص آ کر روزانہ اسے خبر نہ پہنچا دیتا وہ نہ سوتا۔ اپنے خاص خدمت گاروں میں سے بعض کو حکم دے دیا تھا کہ وہ پہرہ دیتے رہیں اور اسی مکان میں رات بسر کریں ان کے ساتھ کچھ عرب بھی تھے جو اس کی حفاظت کرتے تھے۔

ثابت کے مخالف برابر اپنی دراندازیوں پر مصر رہے انہوں نے اسے اس قدر تنگ کیا کہ آخرا ایک رات موسیٰ نے ان سے کہا کہ تم نے کہہ کہہ کر میرا ناک میں دم کر رکھا ہے جو تم کرنا چاہتے ہو اسی میں تمہاری ہلاکت ہے۔ تم نے حد سے زیادہ ان سے خلاف مجھ سے کہا ہے۔ مگر یہ تو بتاؤ کہ کیوں تم انہیں قتل کرتے ہو اور میں تو کبھی ان سے بدعہدی نہیں کروں گا۔

ثابت بن قطبہ کا فرار:

موسیٰ کے بھائی نوح نے اس پر کہا کہ آپ ہمیں اجازت دے دیجیے۔ ہم اس سے سمجھ لیں گے جب وہ صبح آپ کے پاس

آئیں گے تو آپ کے پاس پہنچنے سے پہلے انہیں مکان میں لے جا کر قتل کر ڈالیں گے۔ موسیٰ نے کہا دیکھو کبھی ایسا نہ کرنا ورنہ تم سب تباہ ہو جاؤ گے اور تم لوگ خود اچھی طرح حالات سے واقف ہو۔

غلام اس تمام گفتگو کو سن رہا تھا۔ اس نے ثابت سے جا کر کہہ دیا ثابت رات ہی رات میں سواروں کے ساتھ نکل کر چلتا ہوا۔ صبح کو ان لوگوں کو معلوم ہوا مگر یہ معلوم نہ تھا کہ وہ کس طرف گیا ہے کہ اس کا تعاقب کرتے غلام بھی اب وہاں نہ تھا اس سے انہوں نے سمجھ لیا کہ غلام ثابت کا بھرتھا جو ان کی باتوں کو سننا رہتا تھا۔

موسیٰ بن عبداللہ کی ثابت پر فوج کشی:

ثابت حشور آیا اور شہر میں جا کر مقیم ہوا۔ بہت سے عرب اور عجم اس کے پاس جمع ہو گئے اس پر موسیٰ نے اپنے دوستوں سے کہا کہ تم نے اپنے خلاف ایک اور دروازہ کھول دیا ہے بہتر ہے کہ اسے بند کر دیا جائے۔

موسیٰ اس سے لڑنے کے لیے روانہ ہوا۔ ثابت بھی ایک بڑی جماعت کے ساتھ اس کے مقابلہ پر آیا موسیٰ نے حکم دیا کہ فیصل جلا ڈالی جائے موسیٰ ان سے لڑا اور انہیں شہر کی طرف پسا ہونے پر مجبور کر دیا مگر ثابت اور اس کی فوج نے شہر میں داخل ہونے سے حملہ آوروں کو روک دیا۔

رقبہ بن الحر العنبری آگ میں سے گھس کر شہر کے دروازے تک پہنچ گیا یہاں ثابت کی فوج کا ایک شخص کھڑا اپنے ساتھیوں کی مدافعت کر رہا تھا۔ رقبہ نے اسے قتل کر دیا اور پھر واپس پلٹ کر آگ میں سے گھس کر جواب بہت ہی مشتعل ہو چکی تھی چلا آیا یہاں تک کہ جو منہ وہ پہننے ہوئے تھے اس کے کناروں میں بھی آگ لگ گئی تھی۔ رقبہ نے اسے اتار ڈالا اور پھر اپنی جگہ کھڑا ہو گیا۔

ثابت کی طرح خون سے امداد طلبی:

ثابت شہر کے اندر قلعہ بند ہو گیا اور موسیٰ نے اس کی باہر کی گڑھی میں مورچہ لگایا۔ حشور کے آتے ہوئے ثابت نے طرحوں کے پاس امداد کے لیے قاصد بھیجا چنانچہ طرحوں اس کی امداد کے لیے آیا جب موسیٰ کو معلوم ہوا کہ طرحوں آ رہا ہے وہ محاصرہ چھوڑ کر ترند واپس آ گیا۔

اہل کس، بخارا اور سمنان نے بھی ثابت کی امداد کی اور اس طرح اسی ہزار فوج ثابت کے پاس جمع ہو گئی ثابت نے اس فوج کو لے کر موسیٰ پر حملہ کیا۔ اس کا محاصرہ کر لیا سامان خوراک کی بہم رسانی مسدود کر دی جس سے ان کی بری گت ہو گئی۔ دن کے وقت ثابت کی فوج دریا کو عبور کر کے موسیٰ کا مقابلہ کرتی اور رات کو لشکر گاہ میں واپس آ جاتی۔

رقبہ اور ثابت بن قطیبہ:

ایک روز رقبہ جو ثابت کا مخلص دوست تھا اور جو دوسروں کو اس کے خلاف سازش کرنے سے ہمیشہ منع کیا کرتا تھا اپنے لشکر سے نکل کر آیا اور ثابت سے مبارزت کا خواہاں ہوا۔ ثابت مقابلہ پر آیا۔ رقبہ بلاؤ کی کھال کی تباہی ہوئے تھے ثابت نے حال دریافت کیا۔ رقبہ نے کہا بھلا ایسے شخص کی تم کیا خیریت دریافت کرتے ہو جو اس سخت گرمی کے زمانہ میں اس قدر گرم پوسٹین پہنے ہے اس کے بعد رقبہ نے اپنی فوج کی ناگفتہ بہ حالت بیان کی ثابت نے سن کر کہا کہ آپ لوگوں نے اپنے ہاتھوں یہ مصیبت لی ہے رقبہ نے قسم کھا کر کہا کہ میں کبھی ان کے مشورہ اور تحریروں میں شریک نہیں ہوا۔ بلکہ جو کچھ ان لوگوں نے آپ کے ساتھ کیا اسے میں نے ناپسند کیا۔

ثابت نے کہا اچھا بتائیے کہ آپ کو کچھ بھیجا جائے تو آپ کہاں ملیں گے؟ رقبہ نے کہا کہ میں محل الطفاوی کے پاس جو بنی قیس کے خاندان یعصر سے ملوں گا۔ محل ایک بڑھا شراب فروش تھا رقبہ اسی کے پاس مقیم تھا۔
ثابت بن قطبہ کی رقبہ کو امداد:

ثابت: پانچ سو درہم علی بن المہاجر الخزامی کے ہاتھ رقبہ کو بھیج دیئے اور کہلا بھیجا کہ ہمارے تاجروں کا ایک قافلہ بلخ سے سامان ضروریات لے کر آ رہا ہے جب وہ یہاں پہنچ جائے اور تمہیں اس کی آمد کی اطلاع ہو جائے تم مجھے کہلا بھیجنا میں تمہاری ضروریات کی چیزیں لے کر بھیج دوں گا۔ علی محل کے دروازہ پر آیا اندر داخل ہوا دیکھا کہ رقبہ اور محل بیٹھے ہیں اور شراب کا ایک تدرح سامنے ہے۔ ایک خوان بچھا ہے اس پر بھنا ہوا مرغ اور روٹیاں رکھی ہیں۔ رقبہ ایک پراگندہ موٹھن تھا۔ ایک سرخ رضائی اوڑھے تھا علی نے درہم کی تھیلی اور خط اسے دے دیا مگر بات نہیں کی۔ رقبہ نے تھیلی لے لی اور ہاتھ ہی کے اشارہ سے کہہ دیا کہ چلے جاؤ اور اس نے بھی کوئی بات نہیں کی۔

رقبہ ایک جسیم شخص تھا۔ جس کی آنکھیں گڑی ہوئی تھیں۔ جڑے ابھرے ہوئے اور مضبوط تھے۔ دانتوں کے درمیان اس قدر رقبہ تھا کہ ہر دو دانتوں کے درمیان ایک دانت کی گنجائش تھی اور اس کا چہرہ چنپا ڈھال کی طرح معلوم ہوتا تھا۔
یزید بن ہزریل کی ثابت سے امداد طلبی:

جب موسیٰ کی فوج والے محاصرہ سے تنگ آ گئے تو یزید بن ہزریل نے کہا کہ ہم لوگوں کا ثابت کے پاس چلے جانا یا قتل ہو جانا بھوکے مرنے سے تو زیادہ اچھا ہے اور میں اس ثابت کو دھوکہ سے قتل کر ڈالتا ہوں یا اپنی جان دے دوں گا۔

یزید اس ارادے سے ثابت کے پاس آیا۔ اس سے امان کا خواست گار ہوا۔ ظہیر نے ثابت سے کہا کہ میں اسے آپ کے مقابلہ میں زیادہ جانتا ہوں یہ آپ کے پاس کسی لالچ سے یا آپ کی بھی خواہی کے لیے نہیں آیا ہے بلکہ یہ دھوکہ دینے کے لیے آیا ہے آپ اس سے ڈریے اور مجھے اجازت دیجیے کہ میں اسے قتل کر ڈالوں۔

ثابت نے کہا کہ یہ نہیں ہو سکتا کہ میں ایسے شخص پر حملہ کروں جو مجھ سے امان کا خواست گار ہو کر آیا ہو اور یہ ابھی مجھے معلوم نہیں کہ یہ واقعی دھوکہ دے گا یا نہیں۔

ظہیر نے کہا تو اچھا مجھے اس سے ضمانت لے لینے دیجیے اس پر ثابت نے یزید سے کہا بھیجا کہ مجھے تو یہ گمان نہیں کہ جو شخص مجھ سے امان کا خواست گار ہو کر آیا ہے وہ بد عہدی کرے گا مگر یہ آپ کے عزیز آپ سے میرے مقابلہ میں زیادہ واقف ہیں جو شرائط یہ پیش کریں آپ انہیں منظور کر لیں۔

پسران یزید بن ہزریل کی بطور یرغمال حوالگی:

یزید نے ظہیر سے کہا کہ اے ابوسعید محض حسد کی وجہ سے تم میرے خلاف یہ کارروائی کر رہے ہو کیا جو ذلتیں مجھے برداشت کرنا پڑی ہیں۔ وہ آپ کے لیے کافی نہیں ہوئی تھی اپنے وطن عراق اور اپنے اہل و عیال سے جدا ہوا اور اب خراسان میں اس حال میں ہوں جو تم بھی دیکھ رہے ہو۔ کیا اب بھی مجھ پر رحم نہیں آتا ظہیر نے کہا کہ اگر مجھے میری رائے پر تمہارے بارے میں عمل پیرا ہونے دیا جاتا تو تمہیں کبھی ان باتوں کے کہنے کا موقع نہیں ملتا۔ اچھا اب تم اپنے دونوں بیٹوں ضحاک اور قدامتہ کو بطور یرغمال میرے

حوالہ کر دو۔ یزید نے اپنے بیٹے ظہیر کے سپرد کر دیئے۔

یزید کا ثابت بن قطبہ پر مہلک وار:

یزید ثابت کی فوج میں رہنے سہنے لگا موقع کا منتظر تھا کہ کوئی وقت آئے اور قتل کروں، مگر کوئی موقع اسے نہ ملتا تھا۔ اسی اثناء میں زیاد القصر الخزاعی کے لڑکے نے وفات پائی۔ مرو سے اس کی موت کی خبر اس کے باپ کو یہاں پہنچی۔ ثابت اظہار ہمدردی اور تعزیت کے لیے اس کے پاس گیا ظہیر اور اس کے خاندان والے جس میں یزید بن ہزریل بھی تھا اس کے ساتھ ہو گئے جب دریائے صفانیان پر یہ لوگ پہنچے تو یزید اور اس کے ساتھ دو اور شخص اراداً پیچھے رہ گئے اتنے میں ظہیر وغیرہ آگے بڑھ گئے یزید یہ موقع پا کر ثابت کے قریب پہنچا اور تلوار کا ایسا ہاتھ اس کے سر پر مارا کہ دماغ تک اتر گئی مارنے کے ساتھ ہی یزید اور اس کے دونوں ساتھی دریا میں کود پڑے۔ ظہیر نے ان دونوں پر تیر برسائے مگر یزید تو تیر کر نکل گیا اور وہ دونوں شخص مارے گئے۔

پسران یزید بن ہزریل کا قتل:

لوگ ثابت کو اٹھا کر اس کے مکان لے آئے۔ صبح کے وقت جب طرخون کو اس واقعہ کی خبر ہوئی اس نے ظہیر کو حکم دیا کہ یزید کے دونوں بیٹے میرے سامنے لائیں جائیں غرض کہ دونوں لائے گئے۔ ظہیر نے ضحاک کو آگے بڑھایا طرخون نے اسے قتل کر ڈالا اس کے جسم اور اس کے سر کو دریا میں پھینک دیا۔ اس کے بعد ظہیر نے قدامہ کو آگے بڑھایا طرخون نے اس پر حملہ کیا۔ تلوار اس کے سینہ پر لگی مگر کچھ اثر نہ ہوا۔ اس لیے اسے زندہ ہی دریا میں ڈال دیا اور وہ غرق ہو گیا طرخون نے کہا کہ ان دونوں کے قتل کی ذمہ داری ان کے باپ اور اس کی بد عہدی پر ہے۔

یزید کو جب اپنے بیٹوں کی قتل کی خبر ہوئی تو اس نے قسم کھائی کہ شہر میں جس قدر خزاعی ہیں ان سب کے بیٹوں کو میں قتل کر ڈالوں گا۔

اس پر عبداللہ بن بدیل بن عبداللہ بن بدیل بن ورقاء نے جو ابن الاشعث کو مفرد فوج کے ساتھ موسیٰ کے پاس آیا تھا اس نے کہا کہ اگر بنی خزاعہ کے ساتھ ایسا کرنا چاہتے ہو تو تمہارے لیے یہ بہت دشوار کام ہے۔

ثابت بن قطبہ کا انتقال:

اس واقعہ کے سات روز کے بعد ثابت نے وفات پائی یزید بن ہزریل بڑا بہادر، سخی اور شاعر تھا اور ابن زیاد کے دور حکومت میں جزیرہ کا وان کا عامل بھی رہ چکا تھا۔ ثابت کے مرنے کے بعد عجیبوں کا اہتمام و انتظام طرخون کے متعلق رہا اور ثابت کے ساتھیوں کا سردار ظہیر ہو گیا مگر یہ دونوں کچھ اچھا انتظام قائم نہ رکھ سکے۔

طرخون پر شب خون مارنے کا قصد:

نتیجہ یہ ہوا کہ ان کی قوت و اقتدار میں ضعف رونما ہو گیا اس بد انتظامی کو محسوس کر کے موسیٰ نے ان پر شب خون مارنے کا ارادہ کیا۔ ایک شخص نے طرخون سے اس کے ارادہ کا تذکرہ کیا۔ طرخون سن کر ہنسا اور کہنے لگا کہ موسیٰ اپنے پاخانہ میں جاتے ہوئے تو ڈرتا ہے بھلا وہ کس طرح شب خون مارنے کی جسارت کر سکتا ہے وہشت و ہراس نے اس کے دل پر قبضہ کر رکھا ہے لشکر گاہ کی حفاظت کے لیے آج کوئی شخص پہرہ نہ دے۔

موسیٰ بن عبداللہ کا طرخون پر شب خون:

دو پہر رات گزرے موسیٰ آٹھ سو سپاہیوں کے ساتھ جنہیں اس نے دن ہی سے تیار کر رکھا تھا اور ان کو چار دستوں پر تقسیم کر دیا تھا۔ شب خون مارنے کے لیے روانہ ہوا۔ ایک دستہ کی قیادت رقبۃ بن الحر کو تفویض تھی ایک پر موسیٰ کا بھائی نوح بن عبد اللہ سردار تھا۔ ایک پر یزید بن ہزیرل اور ایک دستہ خود موسیٰ کے تحت میں تھا۔

غرض کہ اس ترتیب سے یہ فوج بڑھی موسیٰ نے اپنی فوج سے کہہ دیا تھا کہ جب تم دشمن کے لشکر گاہ میں داخل ہو جاؤ تو سب پھیل جانا اور جو چیز تمہارے سامنے آئے اسے تباہ کر دینا اور گرا دینا چار طرف سے یہ فوج دشمن کے لشکر گاہ میں داخل ہوئی جو سواری کا جانور آدمی خیمہ یا غلہ کا ڈھیر ان کے سامنے پڑتا اسے تباہ و برباد کر دیتے۔

طرخون پر حملہ:

نیزک نے جب اس ہنگامہ کے شور و غل کی آواز سنی اس نے ہتھیار اپنے بدن پر سجالیے۔ اور اس تاریک رات میں کھڑا ہو گیا۔ علی بن المہاجر الخزاعی کو حکم دیا کہ طرخون سے جا کر کہہ دو کہ اس مقام پر کھڑا ہوں اور پوچھو کہ آپ مجھے کیا حکم دیتے ہیں۔ علی طرخون کے پاس آیا دیکھا کہ طرخون ایک راؤٹی میں بیٹھا ہے اس کے خدمت گاروں نے اس کے آگے آگ روشن کر رکھی ہے علی نے نیزک کا پیام اسے سنایا۔ طرخون نے اسے بیٹھنے کے لیے کہا اور خود طرخون لشکر گاہ اور اس شور و غل کی طرف آنکھ اٹھا کر دیکھ رہا تھا کہ اتنے میں حمیہ السلمی آیا اور آکر اس نے کہا کہ حَمَّ لَا يُنْصَرُونَ۔ (حم وہ فتح نہ پائیں گے) خدمت گار علیحدہ ہٹ گئے حمیہ راؤٹی میں گھس آیا۔ طرخون اس کے مقابلہ کے لیے اٹھا۔ حمیہ نے جھپٹ کر تلوار کا وار اس پر کیا۔ مگر اس کا کچھ نہ بگاڑ سکا۔ طرخون نے تلوار کی نوک اس کے سینہ میں بھونک دی اور اسے پچھاڑ دیا اور پھر کرسی پر آ کر بیٹھ گیا۔ حمیہ نکل کر بھاگ گیا اس کے بعد اس کے خدمت گار واپس آئے طرخون نے ان سے کہا کہ تم ایک شخص کو دیکھ کر بھاگ گئے ایسے ڈرے گویا کہ تم نے آگ کو لپکتے ہوئے دیکھا حالانکہ بہت سے بہت یہی ہوتا کہ وہ تم میں سے ایک کو جلا ڈالتی۔

طرخون کی جنگ بند کرنے کی پیشکش:

طرخون نے اپنی بات ابھی ختم نہیں کی تھی کہ اس کی باندیاں اس کی راؤٹی میں آگئیں اور خدمت گار اسے چھوڑ کر بھاگ گئے۔ طرخون نے چھو کر یوں کو بیٹھنے کا حکم دیا اور علی سے کہا کہ اٹھو دونوں کے دونوں باہر نکلے دیکھا کہ نوح بن عبد اللہ بن خازم قاتوں کے پاس پہنچ چکا ہے دونوں ایک دوسرے پر تھوڑی دیر تک وار کرتے رہے مگر کوئی کسی کو کسی قسم کا زخم نہ پہنچا سکا نوح پیچھے مڑ کر چلا۔ طرخون نے اس کا تعاقب کیا اور نوح کے گھوڑے کی کمر میں تلوار بھونک دی گھوڑا چراغ پا ہو گیا اور نوح اور اس کا گھوڑا دونوں دریائے صفانیان میں گر پڑے طرخون پھر واپس آیا اس کی تلوار خونچکاں تھی قاتوں میں داخل ہوا۔ علی بن المہاجر بھی اس کے ہمراہ تھا پھر یہ دونوں اسی راؤٹی میں چلے آئے طرخون نے اپنی باندیوں کو حکم دیا کہ وہ قاتوں میں چلی جائیں چنانچہ انہوں نے اس حکم کی تعمیل کی۔ پھر اس نے موسیٰ سے کہا بھیجا کہ تم اس وقت اپنی فوج کو باز رکھو۔ صبح ہوتے ہی ہم یہاں سے چلے جائیں گے۔

موسیٰ نے اس تجویز کو منظور کر لیا اپنے لشکر گاہ واپس چلا آیا اور صبح کے وقت طرخون اور تمام عجمی قومیں اپنے اپنے شہروں کو واپس چلی گئیں۔

موسیٰ بن عبداللہ بن خازم کی شجاعت و دلیری:

اہل خراسان کہا کرتے تھے کہ ہم نے موسیٰ سا بہادر اور کسی کو نہ دیکھا اور نہ سنا دو سال تک اپنے باپ کی معیت میں لڑتا رہا پھر راسان میں ادھر ادھر پھرتا رہا ایک بادشاہ کے پاس پہنچا اس کے شہر پر قبضہ کر کے اسے وہاں سے نکال دیا پھر عربوں اور ترکوں کی فوجیں اس کے مقابلہ پر آئیں دن کے اوّل حصہ میں یہ عربوں سے لڑتا رہا اور آخری حصہ میں ترکوں سے مقابلہ پر جو ہر شجاعت و بسالت ظاہر کرتا رہا۔

موسیٰ پندرہ سال تک اپنے قلعہ میں مقیم رہا اور ماوراء النہر کا تمام علاقہ بلا شرکت غیرے موسیٰ کے تصرف میں آ گیا۔ شہر قومس میں ایک شخص عبداللہ نامی رہتا تھا کچھ نوجوان اس کے پاس آ کر اس کے ساتھ کھانے پینے اور عیش و نشاط میں شریک ہوتے تھے اور تمام اخراجات یہی شخص برداشت کرتا تھا اسی وجہ سے قرضدار ہو گیا تھا عبداللہ موسیٰ کے پاس آیا موسیٰ نے چار ہزار درہم اسے دیے اور وہ اس رقم کو اپنے نوجوان دوستوں کے پاس لے آیا۔

مفضل بن مہلب کی موسیٰ بن عبداللہ پر فوج کشی:

جب یزید خراسان کی صوبہ داری سے معزول کیا گیا اور مفضل اس کا جانشین ہوا تو اس نے موسیٰ سے جنگ کر کے حجاج کے پاس رسوخ حاصل کرنا چاہا اور اسی غرض سے اس نے عثمان بن مسعود کو جسے یزید نے قید کر رکھا تھا۔ جیل خانہ سے آزاد کر کے بلایا اور کہا کہ میں تمہیں موسیٰ کے مقابلہ پر بھیجتا ہوں۔

عثمان بن مسعود کی روانگی:

عثمان نے کہا کہ مناسب ہے موسیٰ سے مجھے اپنے پھوپھی زاد بھائی ثابت اور خزاہی کا بدلہ بھی لینا ہے تمہارے باپ اور بھائی نے بھی مجھ سے یا میرے خاندان سے کچھ اچھا سلوک نہیں کیا ہے تم نے مجھے زندان بلا میں ڈالا۔ میرے چچیرے اور پھوپھیرے بھائیوں کو جلا وطن کیا اور ان کی تمام جائیداد کو ضبط کر لیا۔

مفضل نے کہا کہ یہ موقع ان شکایتوں کے اظہار کا نہیں ہے اس تذکرہ کو جانے دو اور اب جا کر اپنا بدلہ لے لو غرض کہ مفضل نے اسے تین ہزار فوج ہمراہ روانہ کیا اور اس سے کہا کہ تم نقیب سے اعلان کر دو کہ جو شخص میرے ساتھ جائے گا وہ باقاعدہ طور پر فوج کا سرکاری ملازم سمجھا جائے گا نقیب نے بازار میں اس بات کا اعلان کر دیا اس کی وجہ سے بہت سے لوگ فوراً اس کے ساتھ جانے کے لیے تیار ہو گئے۔

مدرک کو عثمان کی مہم میں شریک ہونے کا حکم:

اس کے علاوہ مفضل نے مدرک کو جو اس وقت بلخ میں تھا لکھ بھیجا کہ تم بھی عثمان کے ہمراہ جاؤ۔ اب عثمان اس فوج کے ساتھ روانہ ہوا۔ جب بلخ میں پہنچا رات کے وقت اپنے لشکر گاہ میں پھرنے کے لیے نکلا اس نے ایک شخص کو یہ کہتے سنا کہ بخدا میں نے اسے قتل کر ڈالا یہ سن کر عثمان اپنے خاص مصاحبوں کے پاس آیا اور کہنے لگا کہ رب کی قسم! میں ضرور موسیٰ کو قتل کر ڈالوں گا۔

جزیرہ عثمان:

صبح کے وقت عثمان بلخ سے روانہ ہوا۔ مدرک بھی اس کے ساتھ بادل نخواستہ روانہ ہوا عثمان نے دریا کو عبور کیا اور ایک جزیرہ

میں جو ترمذ کے قریب واقع ہے آ کر فروکش ہوا اب آج کل اس جزیرہ کا نام ہی جزیرہ عثمان ہے کیونکہ اسی جزیرہ میں عثمان پندرہ ہزار فوج کے ساتھ فروکش ہوا تھا۔

موسیٰ بن عبداللہ بن خازم کا محاصرہ:

عثمان بن سل اور طرخون کو اپنی اعانت کے لیے بلایا یہ سب کے سب آئے۔ موسیٰ کا انہوں نے محاصرہ کر لیا اور اب موسیٰ اور اس کی فوج کو محاصرہ سے سخت مصائب کا سامنا کرنا پڑا ایک رات کو موسیٰ کفتان پہنچا اور کچھ سامان خوراک وہاں سے لے کر پلٹ آیا دو مہینے سخت تنگی و ترشی کی حالت میں بسر کیے۔ عثمان نے شب خون سے پہلے ہی اپنے گرد خندق کھود رکھی تھی۔ اس سے موسیٰ کو شب خون مارنے کا کوئی بھی موقع نہ مل سکا۔ مجبور ہو کر موسیٰ نے ایک دن اپنے ساتھیوں سے کہا کہ بس آج جنگ کا فیصلہ کر دینا چاہیے۔ یا تخت یا تختہ پہلے اہل صفد اور ترکوں پر حملہ کرو۔

موسیٰ بن عبداللہ کی فیصلہ کن جنگ:

غرض کہ اس آخری فیصلہ کن جنگ کے لیے موسیٰ اپنے لشکر گاہ سے روانہ ہوا۔ نصر میں سلیمان بن عبداللہ بن خازم کو شہر میں چھوڑ آیا اور اس سے کہہ دیا کہ اگر میں مارا جاؤں تو تم شہر کو مدد رک کے حوالہ کرنا۔ عثمان کے سپرد نہ کرنا۔ موسیٰ نے اپنی فوج کا ایک تہائی حصہ عثمان کے مقابل بھیج دیا اور حکم دیا کہ جنگ میں تم پیش قدمی نہ کرنا۔ اگر تم پر حملہ کیا جائے تب تم بھی مقابلہ کرنا یہ حکم دے کر خود موسیٰ نے طرخون اور اس کا رخ کیا اور اس قدر ثابت قدمی اور شجاعت سے ان سے لڑا کہ طرخون اور تمام ترک شکست کھا کر پیچھے بھاگے۔ موسیٰ نے ان کے لشکر گاہ پر قبضہ کر لیا۔ اور جس قدر سامان وہاں تھا اسے اٹھا کر لانے لگے۔

ترکوں اور صفدیوں کا جوابی حملہ:

دوسری جانب معاویہ بن خالد بن ابی برزہ نے عثمان کی طرف دیکھا جو خالد بن ابی برزہ کے ایک ٹٹو پر سوار تھا اور اس سے کہا کہ جناب والا گھوڑے سے اتر جائیں اس پر خالد نے عثمان سے کہا کہ آپ ہرگز نہ اتریں۔ لیونکہ معاویہ تو ہمیشہ فال بد ہی لیا کرتا ہے۔ اس کے بعد ہی ترکوں اور صفدیوں نے جوابی حملہ کیا اور موسیٰ اور قلعہ کے درمیان حائل ہو گئے موسیٰ نے ان کا مقابلہ کیا۔ مگر اس کا گھوڑا زخمی کر دیا گیا موسیٰ گر پڑا اور اپنے آزاد غلام سے کہا کہ تو مجھے سوار کر لے۔ غلام نے کہا موت سب کو بری معلوم ہوتی ہے۔ تمہارا جی چاہے تو میرے پیچھے سوار ہو جاؤ۔ اگر ہم بچ سکے تو دونوں بچ جائیں گے اور اگر مارے گئے تو دونوں مارے جائیں گے۔

موسیٰ بن عبداللہ بن خازم کا قتل:

موسیٰ اپنے آزاد غلام کے پیچھے سوار ہو گیا جب موسیٰ اچھل کر گھوڑے پر سوار ہوا تو عثمان نے اس کی پھرتی اور مستعدی کو دیکھ کر کہا کہ قسم ہے رب کعبہ کی یہ موسیٰ ہے جو گھوڑے پر سوار ہوا ہے

موسیٰ ایک خود پسند تھا۔ جس پر ایک سرخ ریشم کا کپڑا منڈھا ہوا تھا۔ اور اس کی کلفتی میں ایک بڑا سا نجومی یا قوت لگا ہوا تھا۔ عثمان خندق سے نکلا اب موسیٰ کے ساتھ پیچھے ہٹ گئے تھے۔ عثمان موسیٰ کی طرف بڑھا۔ موسیٰ کے گھوڑے نے ٹھوکر کھائی اور وہ اور اس کا آزاد غلام دونوں زمین پر گر پڑے۔ اتنے میں لوگ ان پر ٹوٹ پڑے اور اسے قتل کر ڈالا۔

عربوں کا قتل:

عثمان کے نقیب نے اپنی فوجوں میں اعلان کر دیا کہ جس شخص کو تم پاؤ اسے قید کر لو۔ قتل نہ کرو اس پر موسیٰ کے اکثر ساتھی تو ادھر ادھر چلے گئے کچھ پکڑے گئے اور وہ عثمان کے سامنے پیش کیے گئے ان قیدیوں میں سے جو عرب عثمان کے سامنے پیش کیا جاتا تھا۔ عثمان اس سے کہتا تھا کہ ہمارا خون بہانا تو تمہارے لیے حلال ہے اور کیا تمہارا خون بہانا ہم پر حرام ہو سکتا ہے یہ کہتا اور قتل کر دیتا۔ اور اگر عربوں کے علاوہ کوئی اور قیدی پیش کیا جاتا تو عثمان اسے برا بھلا کہتا اور کہتا کہ یہ عرب تو مجھ سے لڑتے ہیں اور میرے مخالف ہی ہیں مگر تو نے میری حمایت کیوں نہیں کی؟ اس کے بعد اسے خوب پٹواتا۔

عبداللہ بن بدیل اور رقبہ بن الحر کو معافی:

عثمان ایک نہایت ہی سخت دل اور بے رحم آدمی تھا جس قدر قیدی اس کے سامنے پیش ہوئے اس نے سب کو قتل کر دیا البتہ اپنے آ زاد غلام عبداللہ بن بدیل بن عبداللہ بن بدیل بن رقاء کو جب دیکھا تو ہاتھ کے اشارہ سے اسے رہائی کا حکم دے دیا اسی طرح رقبہ بن الحر کو بھی معافی دے دی جب رقبہ اس کے سامنے پیش ہوا۔ عثمان نے اسے دیکھ کر کہا کہ اس نے ہمارے خلاف کوئی بڑا گناہ نہیں کیا ہے۔ یہ ثابت کا مخلص درست تھا۔ دشمن کے ہمراہ تھا اس سے بھی اس نے وفاداری کی اور اپنے آدمیوں کو مخاطب کر کے کہا کہ مجھے تعجب ہے کہ تم نے اس طرح اسے قید کر لیا اس کے گھوڑے کو نیزہ کا زخم لگا تھا۔ یہ ایک گڑھے میں گر پڑا اور پکڑ لیا گیا۔ عثمان نے اسے آزاد کر دیا۔ بلکہ سواری کے لیے گھوڑا بھی دیا۔ اور خالد بن ابی برزہ سے کہا کہ اسے اپنے پاس ٹھہراؤ۔ واصل بن طیسلہ العنبری نے موسیٰ پر حملہ کیا تھا۔

زرعہ بن علقمہ اور سنان الاعرابی کو امان:

عثمان کی نظر زرعہ بن علقمہ سلمیٰ جاج بن مروان اور سنان الاعرابی پر پڑی جو ایک طرف علیحدہ کھڑے تھے عثمان نے ان سے کہا کہ تمہیں امان دی جاتی ہے۔ مگر لوگوں نے خیال کیا کہ اس نے امان نہیں دی ہے تا آنکہ انہوں نے وعدہ معافی اس سے لکھو لیا۔ شہر ترمذ کی مدرک کو حوالگی:

شہر ترمذ اب تک نصر بن سلیمان بن عبداللہ بن خازم ہی کے قبضہ میں تھا اور اس نے کہہ دیا تھا کہ عثمان کے حوالہ نہیں کروں گا۔ البتہ مدرک کے حوالہ کر دوں گا۔ چنانچہ شہر مدرک کے حوالہ کر دیا گیا۔ مدرک نے نصر کو امان دے دی اور پھر عثمان کے حوالہ کر دیا۔

جاج کو نوید فتح:

مفضل نے اس فتح کی خوش خبری جاج کو لکھی۔ جاج نے پڑھ کر کہا کہ یہ شخص ابن بہلہ بھی عجیب ہے کہ میں اسے ابن سمرہ سے لڑنے کے لیے حکم دیتا ہوں اور وہ لکھتا ہے کہ میں نے موسیٰ کو قتل کر ڈالا ہے۔

موسیٰ ۸۵ھ میں قتل کیا گیا۔ بختری نے بیان کیا کہ مغراء بن المغیرہ ابن ابی صفرہ نے موسیٰ کو قتل کیا تھا۔

قتل ہونے کے بعد ایک سپاہی نے موسیٰ کی پندلی کو زد و کوب شروع کی جب قتیبہ بن مسلم خراسان کا صوبہ دار مقرر ہو کر آیا تو اس نے اس شخص سے پوچھا کہ تو نے کیوں عرب کے اس بہادر کے ساتھ موت کے بعد ایسی ناشائستہ حرکت کی۔

اس سپاہی نے کہا کہ اس نے میرے بھائی کو قتل کیا تھا۔ قتیبہ نے اس کے قتل کا حکم دے دیا۔ اس کے سامنے ہی اسے قتل کر دیا گیا۔

عبدالعزیز کو حق خلافت سے محروم کرنے کا فیصلہ:

اسی سنہ میں عبدالملک نے فیصلہ کیا کہ اپنے بھائی عبدالعزیز بن مروان کو اپنے بعد خلافت کے حق سے محروم کر دے جب عبدالملک نے اس بات کا ارادہ کیا تو قبیسہ بن ذویب نے اسے منع کیا اور کہا کہ آپ خود ایسا نہ کریں اس کا رروائی سے ایک عام شور مچ جائے گا اور شاید اسے موت آ کر خود بخود آپ کو اس قضیہ کی ادھیڑ بن سے نجات دے دے۔

روح بن زنباع کا مشورہ:

اس پر عبدالملک اپنے ارادہ سے باز رہا مگر اس کا قلب اس کام کے لیے بے چین تھا کہ روز روح بن زنباع الحجازی نے کہا کہ اگر عبدالعزیز کو محروم کر دیں تو ایک آواز بھی ان کی حمایت میں نہ نکلے گی۔ عبدالملک نے کہا کہ میرا بھی یہی خیال ہے روح نے کہا بے شک ایسا ہی ہوگا سب سے پہلے میں خود اس آواز پر لیک کہوں گا۔

عبدالملک کہنے لگا کہ ان شاء اللہ یہی مناسب بھی ہوگا۔

قبیسہ بن ذویب کے اختیارات:

یہی گفتگو کرتے ہوئے عبدالملک اور روح دونوں سو گئے۔ رات کا وقت تھا کہ اتنے میں قبیسہ بن ذویب عبدالملک کے پاس آئے۔ عبدالملک نے پہلے سے حاجبوں کو حکم دے رکھا تھا کہ دن اور رات کے آیا کسی وقت قبیسہ آئیں اور میں تنہا ہوں یا صرف ایک شخص میرے پاس ہوں تم انہیں آنے دینا اور نہ روکنا۔ البتہ اگر عورتیں میرے پاس ہوں تو انہیں دیوان خانہ میں بٹھا دینا اور مجھے ان کی اطلاع کر دینا۔ غرض کہ قبیسہ بلا اجازت کمرہ میں چلے آئے شاہی مہرائیں کے پاس رہتی تھی۔ سکہ کا انتظام بھی انہیں کے سپرد تھا۔ تمام سلطنت کی خبریں اور سوانح عبدالملک سے پہلے ان کی سامنے بیان کر دی جاتیں اور عرض داشت اور خطوط بھی ان کے سامنے پڑھے جاتے اور جو کوئی فرمان عبدالملک کی جانب سے شائع ہوتا وہ بھی ان کے اہم مرتبہ اور عزت کی وجہ سے ان کے سامنے پڑھ دیا جاتا تھا۔

عبدالعزیز بن مروان کی موت کی اطلاع:

قبیسہ نے کمرہ میں داخل ہوتے ہی عبدالملک کو سلام کیا اور کہا خدا امیر المؤمنین کو عبدالعزیز کے عوض جزائے خیر عطا فرمائے۔ عبدالملک نے پوچھا کہ کیا ان کا انتقال ہو گیا؟ قبیسہ نے کہا جی ہاں! عبدالملک نے اناللہ وانا الیہ راجعون پڑھا اور روح کو مخاطب کر کے کہا لو اللہ نے خود بخود اس کام کو انجام کو پہنچا دیا۔ جس کے متعلق ہم سوچ رہے تھے اور پھر قبیسہ کی طرف دیکھ کر کہا اے ابوالحق یہ اس معاملہ میں تمہارے مخالفت تھے۔ قبیسہ نے پوچھا جناب والا کس بات کی طرف اشارہ فرما رہے ہیں۔ عبدالملک نے وہ گفتگو کی جو اس کی روح سے عبدالعزیز کی علیحدگی کے متعلق ہوئی تھی بیان کی۔ قبیسہ نے کہا کہ تاخیر ہی بہترین طرز عمل ہے اور جلدی کی خرابیاں تو روشن ہیں۔ اس پر عبدالملک نے کہا کہ بسا اوقات عجلت ہی میں بہت کچھ بھلائی ہوتی ہے۔ تم تو عمرو بن سعید کا واقعہ تو دیکھ چکے ہو۔ کیا اس معاملہ میں عجلت تاخیر سے زیادہ مفید ثابت نہیں ہوئی۔

اسی سنہ ماہ جماد الاول میں عبدالعزیز بن مروان نے مصر میں وفات پائی۔ عبدالملک نے اپنے بیٹے عبداللہ کو ان کا جانشین کر کے اسے مصر کا گورنر بنا دیا۔

عبدالعزیز کی معزولی کی تحریک کا بانی حجاج:

مگر واقعہ کے متعلق مدائنی کا یہ بیان ہے کہ اس کی تحریک حجاج نے کی تھی اور اسی غرض سے اس نے ایک وفد زیر سرکردگی عمران بن عاصم العزری عبدالملک کی خدمت میں بھیجا تھا۔ عمران نے اس معاملہ پر عبدالملک کے سامنے تقریر کی۔ وفد کے دوسرے ارکان نے بھی ان کی تائید کی اور عبدالملک سے درخواست کی کہ عبدالعزیز بن مروان کی جگہ آئندہ جانشین خلافتِ عظمیٰ ولید بن عبدالملک مقرر کیے گئے۔

عمران بن عاصم کا وفد:

عمران بن عاصم کی تمام تقریر اور قصیدہ خوانی سن کر عبدالملک نے کہا کہ عمران تم جانتے ہو وہ عبدالعزیز ہے۔ عمران نے کہا کہ امیر المومنین آپ کسی بہانہ سے انہیں حق خلافت سے محروم کر دیجیے۔ علی کہتے تھے کہ ابن الاثعث کے واقعہ سے پہلے ہی چونکہ حجاج نے اس معاملہ کے تصفیہ کے لیے عمران بن عاصم کو خاص طور پر بھیجا تھا۔ عبدالملک کا یہ ارادہ ہو گیا تھا کہ ولید کو اپنا جانشین مقرر کر دے۔ مگر جب عبدالعزیز نے اس تجویز کو مسترد کر دیا تو عبدالملک بھی خاموش ہو گیا۔ یہاں تک کہ عبدالعزیز کی موت نے خود بخود اس قضیہ کا تصفیہ کر دیا۔

عبدالعزیز کا حق خلافت سے دستبرداری سے انکار:

جب عبدالعزیز نے عبدالملک کے بجائے ولید کے لیے بیعت لینا چاہی تو عبدالعزیز کو لکھا کہ اپنا حق خلافت اپنے بھتیجے کو دے دیجیے۔ عبدالعزیز نے انکار کر دیا اس پر دوبارہ عبدالملک نے لکھا کہ چونکہ میں ولید کی سب سے زیادہ عزت و توقیر کرتا ہوں۔ اس لیے کم از کم آپ تو اپنے بعد یہ حق اس کے لیے محفوظ کر دیجیے۔ عبدالعزیز نے اس کے جواب میں لکھا کہ جیسا آپ اپنے بیٹے ولید کو سمجھتے ہیں ویسا ہی میں اپنے بیٹے ابوبکر کو سمجھتا ہوں اس جواب کو پڑھ کر عبدالملک نے عبدالعزیز کے لیے ان الفاظ میں بددعا کی۔

عبدالعزیز بن مروان سے خراج کی طلبی:

اے خداوند! جس طرح عبدالعزیز نے مجھ سے قطع تعلق کیا ہے اسی طرح تو اس سے اپنا تعلق منقطع کر لے اور پھر عبدالعزیز کو لکھا کہ مصر کا خراج بھیج دو۔ عبدالعزیز نے جواباً لکھا کہ ”اے امیر المومنین اب میری اور آپ کی اتنی عمر ہو گئی ہے کہ آپ کے خاندان کے جس شخص کی اتنی عمر ہوئی اس کی زندگی بہت ہی تھوڑی ہوئی ہے آپ اور میں دونوں اس بات سے ناواقف ہیں کہ ہم میں سے پہلے کون مرتا ہے؟ بہتر یہ ہے کہ اب اس تھوڑی سی بقیہ زندگی میں آپ مجھے نہ ستائیں۔“

عبدالملک کی خاموشی:

عبدالملک پر اس تحریر کا بڑا اثر ہوا اور اس نے کہا کہ اپنی عمر کی قسم اب تا بہ زندگی میں انہیں ہرگز نہ چھیڑوں گا اور اپنے دونوں بیٹوں سے کہا کہ اگر اللہ تعالیٰ تمہیں دینا چاہے تو کسی بندہ کی مجال نہیں ہے کہ وہ اس حق سے تمہیں محروم کر دے اور ولید اور سلیمان سے پوچھا کہ کیا تم نے کبھی حرام کیا ہے دونوں نے عرض کیا کہ خدا کی قسم کبھی نہیں عبدالملک نے کہا اللہ اکبر قسم ہے رب کعبہ کی تم دونوں ضرور اپنے مقصود کو حاصل کرو گے۔

عبدالملک کی بددعا:

جب عبدالعزیز نے عبدالملک کی تجویز کی خلافت کی جانشینی کے متعلق مسترد کر دی تو عبدالملک نے بددعا کی کہ اے اللہ جس طرح عبدالعزیز نے میرا ساتھ چھوڑا ہے اسی طرح تو بھی اس کا ساتھ چھوڑ دے اس پر عبدالعزیز کی وفات کے بعد اہل شام کہنے لگے کہ چونکہ عبدالعزیز نے امیر المومنین کی تجویز مسترد کر دی تھی اور انہوں نے اس کے لیے بددعا کی اللہ نے اسے قبول کر لیا۔ محمد بن یزید کا تب کے لیے حجاج کی سفارش:

حجاج نے عبدالعزیز کو لکھا کہ آپ محمد بن یزید الانصاری کو اپنا کا تب بنا لیجیے اگر آپ کسی ایسے شخص کو کا تب بنانا چاہتے ہیں جو بھروسہ کے قابل راز دار، فاضل، عاقل اور دیندار ہو تو محمد بن یزید الانصاری سے بہتر اور کوئی آدمی آپ کو نہیں مل سکتا آپ بلا خوف و خطر تمام اہم سے اہم راز کا انہیں حامل بنا سکتے ہیں۔

عبدالملک نے اس درخواست کو منظور کر لیا اور حجاج کو لکھا کہ محمد کو میرے پاس بھیج دو۔ حجاج نے محمد کو عبدالملک کے پاس بھیج دیا اور عبدالملک نے انہیں اپنا میرٹھی بنا دیا۔

محمد بن یزید کا بیان:

محمد بیان کرتے ہیں کہ امیر المومنین عبدالملک کا یہ حال تھا کہ جو خط آتا میرے حوالے کر دیتے بہت سی باتوں کو اور لوگوں سے چھپاتے مگر مجھ سے کوئی بات پوشیدہ نہ رکھتے جو بات کسی عامل کو لکھتے مجھے ضرور بتا دیتے ایک روز دو پہر کے وقت میں بیٹھا ہوا تھا کہ اتنے میں مصر سے قاصد آیا۔ خبر رساں نے امیر المومنین کی خدمت میں حاضر ہونے کی اجازت طلب کی۔ میں نے اس سے کہا کہ یہ وقت ملاقات کا نہیں ہے جو تمہیں کہنا ہو مجھ سے کہہ دوں قاصد نے کہا نہیں میں نے کہا کہ اگر کوئی خط لائے ہو تو مجھے دے دو اس کا جواب بھی اس نے نفی میں دیا جو لوگ وہاں اس وقت موجود تھے ان میں سے کسی شخص نے امیر المومنین کو قاصد کے آنے کی اطلاع کی۔ امیر المومنین باہر نکل آئے اور مجھ سے پوچھا کیا ماجرا ہے میں نے عرض کیا مصر سے پیامبر آیا ہے فرمایا خط لے لو میں نے عرض کیا وہ کہتا ہے میرے پاس خط نہیں ہے پھر کہا آنے کی وجہ دریافت کرو۔ میں نے کہا کہ میں نے دریافت کیا تھا اس نے مجھے کچھ نہیں بتایا۔

مصری قاصد سے عبدالملک کی گفتگو:

اس پر امیر المومنین نے کہا اچھا اسے اندر آنے دو۔ میں نے اسے اندر جانے کی اجازت دے دی پیامبر نے عرض کیا کہ خدا امیر المومنین کو عبدالعزیز کی موت کے عوض جزائے خیر عطا فرمائے امیر المومنین نے انا اللہ وانا الیہ راجعون پڑھا رونے لگے پھر تھوڑی دیر تک خاموش رہے پھر کہنے لگے کہ خدا عبدالعزیز پر رحم کرے وہ تو اس دار فانی سے عالم جاودانی میں رحلت کر گئے اور ہمیں اس رنج و اندوہ میں مبتلا کر گئے پھر عورتیں اور تمام محل والوں نے گریہ و بکا شروع کی۔

ولید اور سلیمان کی ولی عہدی کا اعلان:

دوسرے دن مجھے بلایا اور فرمایا کہ عبدالعزیز تو رحلت کر گئے مگر اب خلق اللہ کے انتظام اور نگرانی کے لیے ایسے شخص کے بغیر تو چارہ نہیں جو میرے بعد خدمت خلق کے اس اہم و نازک فرض کو سنبھال سکے۔ تمہاری رائے میں کون شخص اس منصب کا اہل ہے میں

نے عرض کیا کہ سب سے افضل اور اس منصب کے اہل ولید ہیں۔ عبد الملک نے کہا تمہاری رائے صحیح ہے اب بتاؤ کہ ان کے بعد اس خدمت جلیلہ کا کون اہل ہے میں نے کہا سلیمان سے بڑھ کر جو عرب کے سب سے بڑے بہادر شخص ہیں اور کون اہل ہو سکتا ہے امیر المؤمنین نے کہا بے شک صحیح کہتے ہو اگر ہم اس بات کا تصفیہ ولید کے سپرد کرتے تو ولید اپنے ہی بیٹوں کو ولی عہد خلافت مقرر کرتا اچھا اب فرمان لکھ دو کہ میرے بعد ولید ہوں اور ان کے بعد سلیمان خلیفہ ہوں چنانچہ میں نے حسب الحکم فرمان لکھ دیا۔

ولید کی محمد بن یزید سے حنفی:

چونکہ ولید کے بعد ان کی جانشینی کے لیے میں نے سلیمان کی سفارش کی تھی ولید مجھ سے بہت ناراض تھے اور اسی بنا پر کبھی کوئی اہم خدمت انہوں نے میرے تفویض نہیں کی۔

ہشام بن اسمعیل کو بیعت لینے کا حکم:

اب عبد الملک نے ہشام بن اسمعیل الحزومی کو لکھا کہ تم ولید اور سلیمان کے لیے لوگوں سے حلف اطاعت لو تمام لوگوں نے ان دونوں کے لیے وفاداری کا حلف اٹھایا۔ مگر سعید بن المسیب نے انکار کر دیا اور کہا کہ جب تک عبد الملک زندہ ہیں میں اور کسی شخص کے لیے حلف وفاداری نہیں اٹھا سکتا ہشام نے انہیں خوب زد و کوب کی اور لوگ انہیں ٹاٹ کے کپڑے پہنا کر مدینہ میں جو پہاڑ کا درہ تھا اور جہاں لوگوں کو قتل اور سولی پر چڑھاتے تھے لے چلے سعید کو یقین ہو گیا کہ مجھے قتل کرنے کے ارادے سے لے جا رہے ہیں مگر جب اس مقام پر پہنچ گئے پھر واپس پلٹا لائے اس پر سعید نے کہا کہ اگر مجھے معلوم ہوتا کہ یہ مجھے سولی پر چڑھانے کے لیے نہیں لے جا رہے ہیں تو میں کبھی یہ کپڑے نہیں پہنتا مگر میں نے تو خیال کیا تھا کہ چونکہ مجھے سولی پر چڑھانے کے لیے لے جا رہے ہیں اسی لیے یہ کپڑے پہنا رہے ہیں۔

عبد الملک کو جب اس واقعہ کی خبر ہوئی تو کہنے لگے کہ خدا ہشام کا برا کرے جب انہوں نے بیعت کی سعید کو دعوت دی تھی اور انہوں نے انکار کیا تھا تو اسی وقت قتل کر دیتا یا معاف کر دیتا۔

سعید بن المسیب کا بیعت کرنے سے انکار:

اسی سنہ میں عبد الملک نے اپنے بیٹے ولید کو ولی عہد بنایا اور ان کے بعد ان کا جانشین سلیمان کو مقرر کیا۔ تمام شہروں کو حکم دیا کہ ان کے لیے بیعت لی جائے ہشام بن اسمعیل الحزومی اس وقت مدینہ کے عامل تھے ان سے تمام لوگوں نے بیعت کر لی مگر سعید بن المسیب نے بیعت کرنے سے انکار کر دیا ہشام نے انہیں خوب مارا تمام شہر میں انہیں تشہیر کر دیا اور قید کر دیا عبد الملک کو جب اس واقعہ کا علم ہوا اس نے ہشام کو اس حرکت پر لعنت ملامت کی ہشام نے ساٹھ کوڑے سعید کو لگوائے تھے اور موٹی اون کا جاگلیا پہنا مگر تمام مدینہ میں انہیں تشہیر کیا اور پھر درہ کی چوٹی پر انہیں لے گئے۔

مگر حارث کی روایت سے یہ ظاہر ہوتا ہے کہ جب عبد اللہ بن زبیر رضی اللہ عنہ نے جابر بن الاسود بن عوف الزہری کو مدینہ کا عامل مقرر کیا تو اس نے لوگوں کو ابن زبیر رضی اللہ عنہ کی بیعت کے لیے دعوت دی سعید بن المسیب نے کہا کہ میں اس وقت تک بیعت نہیں کروں گا تا وقتیکہ تمام لوگ بالاتفاق انہیں خلیفہ تسلیم نہ کر لیں۔ جابر نے اس پر ساٹھ کوڑے سعید کے لگوائے جب ابن زبیر رضی اللہ عنہ کو اس واقعہ کا علم ہوا انہوں نے جابر کو لعنت ملامت کی اور لکھا کہ ہمارے اور سعید کے درمیان کوئی جھگڑا نہیں ہے تم انہیں چھوڑ دو۔

ایک دوسری روایت سے معلوم ہوتا ہے کہ عبدالعزیز بن مروان نے مصر میں جمادی الاول ۸۴ھ میں وفات پائی۔

سعید بن المسیب کی اہانت و تذلیل:

ان کی وفات کے بعد عبدالملک نے اپنے دونوں بیٹوں ولید اور سلیمان کے لیے لوگوں سے بیعت کی اور تمام شہروں کو حکم بھیجا کہ ان کے لیے بیعت لی جائے اس زمانہ میں ہشام بن اسمعیل المخزومی مدینہ پر عبدالملک کا عامل تھا اس نے تمام باشندوں کو بیعت کے لیے بلایا اور سب نے بیعت بھی کر لی سعید بن المسیب کو بھی بلایا اور ان سے بھی بیعت کرنے کے لیے کہا مگر انہوں نے انکار کر دیا اور کہا کہ میں اس معاملہ پر غور کرتا ہوں۔

ہشام نے ان کے ساتھ کوڑے لگوائے ان کو ایک جاگلیا پہنا کر تمام شہر میں انہیں تشہیر کیا اور درہ کی چوٹی تک لے جا کر جب انہیں واپس لانے لگے تو سعید کہنے لگے کہ اگر مجھے یہ یقین نہ ہوتا کہ تم لوگ مجھے سولی دینے نہیں لے جا رہے ہو تو میں ہرگز یہ اون کا جاگیر نہ پہنتا۔

سعید بن المسیب سے بدسلوکی پر عبدالملک کا اظہار افسوس:

غرضیکہ ہشام نے انہیں پھر جیل خانہ میں واپس لا کر قید کر دیا اور اس تمام واقعہ اور ان کی مخالفت کی اطلاع عبدالملک کو لکھ بھیجی۔ عبدالملک نے اس فعل پر اسے لعنت و ملامت کی اور لکھا کہ سعید ایسے شخص ہیں کہ ہمیں ان کی دوستی اور ہمدردی کی زیادہ ضرورت ہے بجائے اس کے کہ ان کے ساتھ اس قسم کی بدسلوکی کی جائے اور ہم خوب جانتے ہیں کہ ان کا ارادہ نہ مخالفت کا ہے اور نہ آپس میں پھوٹ ڈالنا چاہتے ہیں۔

امیر حج ہشام بن اسمعیل:

اس سال ہشام نے لوگوں کو حج کرایا اور حجاج ہی تمام مشرقی ممالک کا مع عراق کا گورنر جنرل تھا۔

۸۶ھ کے واقعات

عبدالملک کی وفات:

اسی سال عبدالملک نے وسط ماہ شوال میں وفات پائی۔ یوم پنجشنبہ وسط شوال ۸۶ھ میں عبدالملک نے وفات پائی اور اس طرح تیرہ سال پانچ مہینے عبدالملک نے خلافت کی۔

ایک دوسرے بیان سے معلوم ہوتا ہے کہ ۷۳ھ میں تمام لوگوں نے عبدالملک کے ہاتھ پر بحیثیت خلیفہ ہونے کے بیعت کی

تھی۔

مدت حکومت:

ایک اور روایت میں ہے کہ وسط ماہ شوال ۸۶ھ بروز پنجشنبہ عبدالملک نے دمشق میں وفات پائی اس طرح بیعت کے دن سے وفات تک اکیس سال ڈیڑھ ماہ ہوا اس میں سے نو سال تک عبدالملک عبداللہ بن زبیر رضی اللہ عنہما سے لڑتے رہے اور اس دوران میں صرف ان کی شام میں خلافت تسلیم کی جاتی تھی۔ مصعب بن زبیر رضی اللہ عنہما کے قتل ہونے کے بعد پھر عراق میں بھی عبدالملک خلیفہ تسلیم کیے

گئے اس طرح عبداللہ بن زبیرؓ کے قتل اور تمام لوگوں کے عبدالملک کے خلیفہ تسلیم کرنے کے بعد سے ان کی مدت خلافت تیرہ سال اور سات روز کم چار ماہ رہ جاتی ہے۔

عبدالملک کی عمر:

عبدالملک کی عمر میں بہت کچھ اختلاف ہے ایک روایت یہ ہے کہ ان کی عمر ساٹھ برس کی ہوئی واقدی کہتے ہیں کہ اٹھاون سال ہوئی مگر پہلا بیان صحیح ہے کیونکہ اگر تاریخ ولادت سے تاریخ وفات تک حساب لگایا جائے تو ان کی عمر ساٹھ سال ہوتی ہے ۲۶ ہجری حضرت عثمانؓ کے عہد خلافت میں عبدالملک پیدا ہوئے اور جنگ واریں اپنے باپ کے ساتھ شریک ہوئے جب کہ ان کی عمر دس سال کی تھی۔

ایک اور بیان سے پایا جاتا ہے کہ ان کی عمر تریسٹھ سال ہوئی۔

عبدالملک کا شجرہ نسب:

عبدالملک کا شجرہ نسب یہ ہے۔ عبدالملک بن مروان بن الحکم بن ابی العاص بن امیہ بن عبدشمس بن عبدمناف کنیت ابو الولید ان کی ماں عائشہ بنت معاویہ المغمیرہ بن ابی العاص تھیں۔

عبدالملک کی ازواج و اولاد:

- ① ولید، سلیمان، مروان الاکبر (متوفی) اور عائشہ۔ ان کی ماں کا نام ولادۃ بن العباس بن جزء بن الحارث بن زہیر بن جذیمہ بن رواحہ بن ربیعہ بن مازن بن الحارث بن قطیعہ بن عبس بن بغیض تھا۔
- ② یزید، مروان، معاویہ (متوفی) اور ام کلثوم ان کی ماں عائشہ بنت یزید بن معاویہ بن ابی سفیانؓ تھی۔
- ③ ہشام اس کی ماں ام ہشام بنت ہشام اسلمعیل بن ہشام بن الولید بن المغمیرہ الحزوی تھی۔ مدائنی کہتے ہیں کہ ام ہشام کا نام عائشہ تھا۔
- ④ ابو بکر اس کا نام یکار تھا اور اس کی ماں عائشہ بنت موسیٰ بن طلحہ بن عبید اللہ تھی۔
- ⑤ حکم متوفی اس کی ماں ام ایوب بنت عمرو بن عثمان بن عفانؓ تھی۔
- ⑥ فاطمہ بنت عبدالملک اس کی ماں ام المغمیرہ بنت خالد بن العاص بن ہشام بن المغمیرہ تھی۔
- ⑦ اور عبداللہ، مسلمہ، منذر، عنینہ، محمد، سعید الخیر اور حجاج یہ لونڈیوں سے تھے۔

مدائنی کہتے ہیں کہ مذکورہ بالا بیویوں کے علاوہ عبدالملک کی اور بھی عورتیں تھیں۔ جن میں سے ایک شقراء بنت سلمہ بن حلہس الطائی تھی اور دوسری حضرت علیؓ کی کوئی پوتی، پڑپوتی تھی۔ جس کی دادی حضرت عبداللہ بن جعفرؓ کی صاحبزادی تھیں۔

سلمہ بن زید بن وہب سے عبدالملک کی گفتگو:

ایک مرتبہ سلمہ بن زید بن وہب بن نباتہؓ ابھی عبدالملک کے پاس آیا عبدالملک نے اس سے پوچھا کہ کون زمانہ بہترین زمانہ اور کون سے بادشاہ سب سے بہتر ہوئے ہیں سلمہ نے کہا بادشاہوں کا تو سب کا یہ حال ہے کہ یا وہ مذمت کرنے والے ہیں یا تعریف کرنے والے رہا زمانہ اس کی یہ کیفیت ہے کہ بعض اقوام کو عروج پہنچاتا ہے اور بعض کو قعر مذلت میں دھکیل دیتا ہے ہر شخص

اپنے زمانہ کی برائی کرتا ہے کیونکہ زمانہ ہر نئی چیز کو پرانی اور ہر چھوٹے بچہ کو بوڑھا کر دیتا ہے اور سوائے ایک امید کے زمانہ کی ہر شے فانی ہے۔

عبدالملک نے کہا کہ اب مجھ سے ذرا فہم کا حال بیان کیجیے۔ سلمہ نے کہا کہ ان کی حالت کی تصویر ان شعروں میں کسی شاعر نے کیا خوب کھینچی ہے وہ اشعار ہیں:

درج الليل النهار على فهم بن عمرو و فاصبحوا كالريم

و خلعت دارهم فأضحت ياباً بعد عز و ثروة و نعيم

كذلك الزمان يذهب بالناس و تبقى ديارهم كالرسم

” ① دن اور رات کی گردش نے قبیلہ فہم بن عمرو کو مٹا کر خاک کر دیا۔ ان کے مکانات بالکل ویران اور چھٹیل میدان کی

طرح ہو گئے حالانکہ اس سے پہلے وہ قبیلہ نہایت عزت و دولت اور خوشحالی سے بسر کرتا تھا ② اور زمانہ کی تو یہ عادت ہے

کہ رہنے والوں کو ہلاک کر ڈالتا ہے اور ان کے بعد مکانات مٹ کر خاک کے تو دے رہ جاتے ہیں۔“

سلمہ بن زید کے اشعار:

پھر عبدالملک نے سلمہ سے پوچھا کہ یہ حسب ذیل شعر کس نے کہے ہیں:

رایت الناس مذخلوا و كانوا

و ان كان الغنى قليل خیر

فما ادری علام و فیم هذا

اللدنيا فلیس هناك دنیا

و لا یرحی لحادثة اللیالی

ترجمہ: ”ابتدائے خلقت سے لوگوں کا یہ حال دیکھ رہا ہوں کہ وہ دولت مند اصحاب کو پسند کرتے ہیں چاہے وہ دولت مند بنجیل اور کنجوس ہی کیوں نہ ہوں مگر میں نہیں جانتا کہ لوگ کیوں اور کس لیے بخل کرتے ہیں اور اس بخل سے انہیں کس فائدہ کی توقع ہے اگر دنیا کے لیے وہ ایسا کرتے ہیں تو یہ ان کا خیال بالکل خیال بالکل غلط ہے دنیا کا کچھ اعتبار نہیں۔ کیونکہ آفات ناگہانی سے کوئی بھی محفوظ نہیں۔“

سلمہ نے کہا کہ یہ شعر میرے ہیں۔

ابوقطفہ عمرو بن الولید کے اشعار:

ابوقطفہ عمرو بن الولید بن عقبہ بن ابی معیط نے حسب ذیل اشعار عبدالملک کے متعلق کہے۔

نبئت ان ابن القلمس عابنی

فابصر سبل الرشذ سید قومہ

فمن اہم ہاخیر و نامن انتم

ومن ذامن الناس الصحیح المسلم

وقد یبصر الرشذ رئیس المعمم

وقد جعلت اشیاء تبدو و تکتتم

ترجمہ: ”مجھے معلوم ہوا ہے کہ ابن قلمس نے مجھ پر عیب لگایا ہے اور بھلا اسے صحیح و سالم لوگوں سے کیا واسطہ۔ پھر اس کی قوم کے

سردار نے صحیح راستہ پالیا اور اس میں شک نہیں کہ راہ راست کو حلیل القدر سردار ہی معلوم کیا کرتا ہے مگر تم کون ہو ذرا ہمیں بھی تو بتاؤ کہ تم کون ہو اور تمام باتیں تو ظاہر ہی کرنے کے لیے بنائی گئی ہیں مگر تم لوگ چھپاتے جاتے ہو۔

عبدالملک کہنے لگا کہ میں نہیں سمجھتا کہ ہمارے مثل ذی عزت و منزلت خاندان کو کوئی شخص ”تم کون ہو“ کہہ کر خطاب کرے۔ بخدا اگر وہ بات نہ ہوتی جسے تم جانتے ہو میں حکم دیتا ہوں کہ تمہیں تمہاری ناپاک اصل سے ملا دیا جاتا اور اتنا مارتا کہ مر ہی جاتے۔

عبدالملک نے ایک مرتبہ کہا تھا کہ اس وقت سوائے میرے اور کوئی شخص خلافت عامہ کے حاصل کرنے کی طاقت اور اہلیت نہیں رکھتا اس میں شک نہیں کہ ابن زبیر رضی اللہ عنہ بڑے عابد و زاہد اور صوم و صلوة کے نہایت سختی سے پابند ہیں مگر اپنے بخل کی وجہ سے وہ ایک کامیاب حکمران نہیں ہو سکتے۔



ولید بن عبد الملک

بیعت خلافت:

اسی سنہ میں ولید بن عبد الملک کے ہاتھ پر یہ حیثیت خلیفہ ہونے کے بیعت کی گئی۔ ولید اپنے باپ کو دفن کر کے مسجد میں آیا۔ منبر پر چڑھا تمام لوگ اس کے پاس جمع ہو گئے پھر اس نے تقریر کی اور کہا: انا لله وانا الیہ راجعون۔ امیر المؤمنین کی موت سے جو مصیبت ہم پر نازل ہوئی اس میں اللہ تعالیٰ ہی ہماری مدد کرنے والا ہے۔ اور تمام تعریفیں اسی خدا کے لیے سزاوار ہیں جس نے خلافت دے کر ہم پر اپنا سب سے بڑا انعام و احسان کیا ہے آپ لوگ کھڑے ہوں اور بیعت کریں۔ سب سے پہلے عبد اللہ بن ہمام السلولی نے بیعت کی۔ ان کے بعد ہی اور تمام لوگوں نے بیعت کی۔

ولید بن عبد الملک کا پہلا خطبہ:

اس واقعہ کے متعلق واقفی بیان کرتے ہیں کہ ولید جب اپنے باپ کو دفن کر کے واپس آیا۔ عبد الملک دمشق کے باب الجابیہ کے باہر دفن کیے گئے۔ تو اپنے مکان میں نہیں گیا بلکہ سیدھا جامع دمشق میں آ کر منبر پر چڑھا۔ مناسب الفاظ میں حمد و ثنا کے بعد اس نے کہا آپ لوگوں کو معلوم ہونا چاہیے کہ جس شے کو اللہ نے آگے رکھا ہے کوئی شخص اسے پیچھے نہیں کر سکتا اور جسے اس نے پیچھے کیا ہے کوئی آگے نہیں بڑھا سکتا۔ ہر تنفس کے لیے خداوند عالم نے پہلے ہی سے موت کا فیصلہ کر دیا ہے اس سے انبیاء علیہم الصلوٰۃ والسلام اور عالمین عرش بھی مستثنیٰ نہیں ہیں۔

ہماری قوم کے سردار دوسرے عالم میں نیک بندوں کے منازل کی طرف سدھا رہ گئے ان کا طرز عمل اور ہر فعل خدا کے لیے ہوتا ہے۔ جو شخص مخالفت یا بغاوت کرتا اس پر سختی کرتے اور اچھے اور نیک لوگوں کے ساتھ ہمیشہ نرمی اور اخلاق سے پیش آتے۔ ہمارے مقدس مذہب اسلام کے تمام ارکان پر انہوں نے عمل کیا۔ حج بیت اللہ سے مشرف ہوئے۔ خلافت اسلامیہ کی سرحدوں کی حفاظت کی۔ دشمنان خدا پر فوج کشی کی وہ نہ کمزور تھے نہ ضرورت سے زیادہ سخت تھے۔ آپ لوگوں کو چاہیے کہ آپ وفادار رہیں اور جماعت کے نظام میں تسبیح کے دانوں کی طرح منسلک رہیں یہ خوب سمجھ لیجیے کہ تنہا شخص کے ساتھ ہمیشہ شیطان لگا رہتا ہے جو شخص ہم پر اس بات کو ظاہر کرے گا جو اس کے دل میں ہے ہم اس سے ویسا ہی سلوک کریں گے اور جو مخالفت کے جذبات کو دل ہی دل میں چور کی طرح چھپائے رکھے گا وہ اس مرض سے ہلاک ہو جائے گا۔ اس تقریر کے بعد ولید نے عبد الملک کے سواری کے تمام جانور دیکھے ان پر قبضہ کر لیا ولید ایک نہایت ہی ظالم اور سخت گیر شخص تھا۔

امارت خراسان پر قتیبہ بن مسلم کا تقرر:

اسی سال قتیبہ بن مسلم حجاج کی طرف سے خراسان کا عامل مقرر ہو کر خراسان آیا۔ ۸۶ ہجری میں اس وقت خراسان پہنچا جب کہ مفضل فوج کا معائنہ کر رہا تھا اور اخرون اور شومان کے خلاف جہاد کرنے کا ارادہ کر رہا تھا۔ قتیبہ نے لوگوں کے سامنے تقریر کی اور انہیں جہاد پر برا بھینٹے کیا۔

قتیبہ کا جہاد پر خطبہ:

قتیبہ کی تقریر حسب ذیل ہے:

”اللہ تعالیٰ نے کفار سے جہاد کرنے کو تمہارے لیے حلال کیا ہے تاکہ اس کے دین کا غلبہ ہو تم برائیوں سے بچو زیادہ دولت مند بنو اور کفار تباہ و ہلاک ہوں اور کلام پاک میں اپنے نبی محترم ﷺ سے فتح کا حتمی وعدہ فرمایا ہے اللہ تعالیٰ فرماتا ہے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾

”اللہ ہی وہ مقدس ذات ہے جس نے اپنے رسول کو شمع ہدایت اور سچا دین دے کر مبعوث فرمایا تاکہ اسے تمام ادیان پر غلبہ حاصل ہو جائے چاہے مشرک اسے ناپسند ہی کیوں نہ کریں۔“

اسی طرح خداوند برتر نے مجاہدین کے لیے بڑے بڑے اور اپنے پاس بڑے بڑے مراتب و مدارج دینے کا وعدہ فرمایا ہے۔ فرماتا ہے۔

﴿ذَٰلِكَ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْمَصَةٌ فِي سَبِيلِ اللَّهِ... أَحْسَنَ مَا كَانُوا يَعْمَلُونَ﴾

”یہ مدارج اور یہ انعامات انہیں اس لیے دیئے جائیں گے کہ اللہ کی راہ میں نہ انہیں پیاس معلوم ہوتی ہے نہ تھکن محسوس کرتے ہیں اور نہ کوئی اور دقت دشواری۔“

آخر آیت میں فرمایا کہ ان کا طرز عمل نہایت ہی بہتر رہا ہے۔“

اس کے بعد قتیبہ نے شہدائے متعلق کہا کہ وہ زندہ ہیں اور انہیں برابر اللہ کی طرف سے رزق پہنچتا رہتا ہے چنانچہ خود خداوند عالم نے شہداء کے متعلق فرمایا ہے:

﴿لَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾

”جو لوگ اللہ کی راہ میں مارے گئے انہیں تم مردہ نہ سمجھو۔ بلکہ وہ زندہ ہیں اپنے رب کے پاس اور انہیں رزق پہنچایا جاتا ہے۔“

اس لیے آپ لوگوں کو چاہیے کہ اپنے رب کے وعدہ حاصل کیجیے اور اپنے تئیں انتہائی مصیبت و تکلیف کے برداشت کرنے کے لیے تیار رکھیے اور خود میں ہمیشہ ڈھیل اور کاہلی سے محترز رہوں گا۔

قتیبہ بن مسلم کی پیش قدمی:

قتیبہ تمام فوج کے ساز و سامان، ہتھیار اور گھوڑوں کا معائنہ کرنے کے بعد جہاد کے لیے روانہ ہوا۔ اس نے مرو پر دو شخصوں کو اپنا قائم مقام بنایا۔ فوج کا سردار ایاس بن عبداللہ بن عمرو کو مقرر کیا۔ اور مال گزاری پر عثمان بن سعدی کو مقرر کیا۔ جب قتیبہ طالقان پہنچا۔ یہاں بلخ کے کچھ زمیندار اس کے ساتھ ہو گئے۔ جب دریا کو عبور کیا تو اس پار تیش الاعور صفغانیان کے بادشاہ نے تحفے تحائف اور سونے کی کنجی پیش کر کے اس کا استقبال کیا اور اپنے علاقہ میں آنے کی دعوت دی اور قتیبہ وہاں گیا۔

شاہ کفتان و صفغانیان کی اطاعت:

اسی طرح کفتان کا بادشاہ بھی بہت سارو پیہ اور تحفے تحائف لے کر اس کی خدمت میں آیا اور اپنے یہاں آنے کی دعوت دی قتیبہ پیش کے ساتھ صفغانیان گیا۔ بادشاہ صفغانیان نے اپنا علاقہ اس کے حوالہ کر دیا۔ بادشاہان اخرون اور شومان تیش کے ہمسایہ تھے انہوں نے اس بیچارے پر زیادتیاں کی تھیں۔ اور جنگ کر کے اس کا قافیہ جنگ کر رکھا تھا۔

قتیبہ کی مراجعت مرو:

اس بنا پر قتیبہ نے اب دونوں کی سرکوبی کے لیے جو علاقہ طحارستان کے حکمران تھے پیش قدمی کی مگر جنگ کرنے سے پہلے ہی غثناسبان نے آ کر کچھ زرفدیہ دے کر صلح کی درخواست کی۔ قتیبہ نے صلح کر لی اور مرو واپس آ گیا۔ واپسی میں قتیبہ نے فوج کی قیادت اپنے بھائی صالح کے تفویض کردی اور خود فوج کو پیچھے چھوڑ کر اس سے پہلے ہی مرو پہنچ گیا۔

صالح بن مسلم کی فتوحات:

ان کے چلے جانے کے بعد ان کے بھائی صالح نے قلعہ ماسارالحصن فتح کیا، اس جنگ میں نصر بن سیار بھی صالح کے ہمراہ تھا اس معرکہ میں وہ بڑی بہادری اور شجاعت سے لڑا جس کے صلہ میں صالح نے اسے ایک گاؤں تنجانہ نامی جاگیر میں عطا کیا اس قلعہ کو فتح کرنے کے بعد صالح قتیبہ کے پاس چلا آیا پھر قتیبہ نے اسے ترند کا عامل مقرر کیا۔

حجاج کی قتیبہ سے اظہارِ حقگی:

قتیبہ کے خراسان آنے کے متعلق باہلی یہ کہتے ہیں کہ یہ ۸۵ ہجری میں خراسان آیا۔ فوج کا معائنہ کیا تو معلوم ہوا جس قدر فوج خراسان میں اس وقت تھی اس کے پاس کل تین سو پچاس زرہیں ہیں۔ قتیبہ نے اخرون اور شومان پر فوج کشی کی اور پھر واپس پلٹ آیا واپسی میں کشتی پر سوار ہو کر آمل آیا اور فوج کو پیچھے چھوڑ دیا۔ فوج بلخ کے راستہ مرو آئی حجاج کو جب اس واقعہ کا علم ہوا اس نے قتیبہ کو لعنت و ملامت کی اور فوج کو پیچھے چھوڑ آنے پر اظہارِ ناخوشنودی کی اور لکھا کہ اب جب کبھی تم جنگ کرنے کے لیے جاؤ تو پیش قدمی کی صورت میں سب سے آگے رہو اور جب واپس پلٹنے لگو تو سب سے آخر میں پچھلے دستہ فوج میں رہو۔

اہل بلخ کی سرکوبی و سرکشی:

یہ بھی بیان کیا گیا ہے کہ دریا کو عبور کرنے سے پہلے اس سال قتیبہ بلخ کے فساد کے فرو کرنے میں مصروف رہا بلخ کے کچھ لوگوں نے سرکشی کی تھی اور مسلمانوں سے باغی ہو گئے تھے۔ قتیبہ بلخ والوں سے لڑا اس روز جنگ میں جو قیدی گرفتار ہوئے ان میں خالد بن برمک کے باپ، برمک کی بیوی بھی تھی اور اس وقت خود برمک نو بہار کا عامل تھا یہ عورت عبداللہ بن مسلم قتیبہ کے بھائی کے جسے فقیر کہا جاتا ہے۔ حوالے کردی گئی۔ عبداللہ بن مسلم کو کچھ جذام بھی تھا عبداللہ نے اس عورت سے مباشرت کی اس واقعہ کے دوسرے ہی دن بلخ والوں نے قتیبہ سے صلح کر لی۔ قتیبہ نے حکم دیا کہ تمام قیدی واپس کر دیئے جائیں۔

زوجہ برمک اور عبداللہ بن مسلم:

اب برمک کی بیوی نے عبداللہ سے کہا کہ اے عرب میں تجھ سے حاملہ ہو گئی ہوں۔ اسی وقت عبداللہ نے وفات پائی مگر یہ وصیت کردی کہ جو بچہ اس عورت سے پیدا ہو وہ میرے خاندان میں شامل کر لیا جائے اور پھر یہ عورت برمک کو واپس کردی گئی جب خلیفہ مہدی رے آئے تو عبداللہ بن مسلم کے لڑکے خالد کے پاس آئے اور اس سے کہا کہ تم ہمارے بھائی ہو۔ اس پر مسلم بن قتیبہ نے ان سے کہا کہ تم خالد کو اپنے خاندان میں شامل کرنا چاہتے ہو اگر وہ اسے منظور کر لیں تو پھر تمہیں اپنے خاندان کی لڑکی بھی انہیں دینا پڑے گی۔ اس پر عبداللہ کے لڑکے اپنے دعوے سے دستبردار ہو گئے۔ برمک طبیب حاذق تھا۔ مسلمہ کو کوئی بیماری تھی اس نے اس کا علاج کیا اور اسے صحت ہو گئی۔

حبیب بن مہلب ناظم کرمان کی برطرفی:

اسی سنہ میں مسلمہ بن عبدالملک نے علاقہ روم میں جہاد کیا۔ نیز اسی سنہ میں حجاج نے یزید بن المہلب کو قید کر دیا اور حبیب بن المہلب کو کرمان کی نظامت سے موقوف کر دیا۔ اور عبدالملک بن المہلب کو اس کے محافظ دستہ کی سرداری سے علیحدہ کر دیا۔
امیر حج ہشام بن اسمعیل:

ہشام بن اسمعیل المخزومی نے اس سال لوگوں کو حج کرایا عراق اور تمام مشرقی صوبجات کا گورنر جنرل حجاج تھا۔ مغیرہ بن عبداللہ بن ابی عقیل کوفہ کے پیش امام تھے اور زیاد بن جریر بن عبداللہ حجاج کی طرف سے کوفہ میں امیر عسکر تھا ایوب بن الحکم بصرہ کا عامل تھا اور قتیبہ بن مسلم خراسان کا گورنر تھا۔

۸۷ھ کے واقعات

ہشام بن اسمعیل کی معزولی:

اس سنہ میں ولید نے ہشام بن اسمعیل کو مدینہ کی صوبہ داری سے برطرف کر دیا ہشام کو معزولی کا حکم شب شنبہ بتاریخ ۷/۷ ماہ ربیع الاول ۸۷ھ میں موصول ہوا۔ اس طرح ہشام ایک ماہ یا اس سے کچھ کم چار برس مدینہ کا صوبہ دار رہا۔
امارت مدینہ پر حضرت عمر بن عبدالعزیز رضی اللہ عنہ کا تقرر:

ولید نے اس کی جگہ عمر بن عبدالعزیز رضی اللہ عنہ کو مدینہ کا صوبہ دار مقرر کیا عمر رضی اللہ عنہ جب منصب پر سرفراز کیے گئے ان کی عمر ۲۵ برس کی تھی اور یہ ۶۲ھ میں پیدا ہوئے تھے جب آئے تو بیس اونٹوں پر ان کا سامان اور ان کے ساتھی تھے اور مروان کے مکان میں آ کر فروکش ہوئے کچھ لوگ ان کے سلام کو آئے۔
فقہائے مدینہ کی طلبی:

نماز ظہر کے بعد عمر بن عبدالعزیز رضی اللہ عنہ نے مدینہ کے دس فقیہوں کو اپنے پاس بلایا۔ ان میں عروہ بن الزبیر، عبید اللہ بن عبداللہ بن عقبہ، ابوبکر بن عبدالرحمن، ابوبکر بن سلیمان بن ابی خیمہ، سلیمان بن یسار، قاسم بن محمد، سالم بن عبداللہ بن عمر، عبداللہ بن عمر، عبداللہ بن عامر بن ربیعہ اور خارجہ بن زید رضی اللہ عنہ تھے یہ لوگ عمر بن عبدالعزیز رضی اللہ عنہ کے پاس آئے اور بیٹھ گئے۔
فقہائے مدینہ سے حضرت عمر بن عبدالعزیز رضی اللہ عنہ کا خطاب:

عمر بن عبدالعزیز رضی اللہ عنہ نے بعد حمد و ثنا ان سے کہا کہ میں نے آپ حضرات کو ایسے کام کے لیے بلایا ہے جس پر آپ کو اجر ملے گا اور اس معاملہ میں مشورہ دے کر آپ حق و صداقت کی اعانت کریں گے میں چاہتا ہوں کہ کوئی بات آپ سب کے یا آپ لوگوں میں سے جو صاحب اس وقت موجود ہوں ان کی رائے اور مشورہ کے بغیر نہ کروں۔ اگر آپ کسی کو دیکھیں کہ وہ ظلم و زیادتی کر رہا ہے یا میرے ماتحت عہدہ داروں کے خلاف کوئی شکایت آپ سنیں تو آپ کو خدا کی قسم! آپ فوراً مجھے مطلع کریں اس ملاقات کے بعد یہ حضرات عمر بن عبدالعزیز رضی اللہ عنہ کو جزائے خیر کی دعا دیتے ہوئے باہر آ گئے اور ایک دوسرے سے رخصت ہو کر جدا ہو گئے۔

چونکہ ہشام کے متعلق ولید کی رائے بہت خراب تھی اس لیے ولید نے عمر بن عبدالعزیز رضی اللہ عنہ کو لکھا کہ ہشام کی لوگوں میں تشہیر کی جائے۔

سعید بن المسیب کا ہشام سے حسن سلوک:

سعید بن المسیب کو جب اس واقعہ کا علم ہوا تو انہوں نے اپنے بیٹے اور دوسرے اہالی موالیوں کو بلا کر ان سے کہا کہ اگرچہ ہشام کی تشہیر کی جارہی ہے مگر خبردار تم میں سے کوئی شخص اسے نہ چھیڑے اور نہ کوئی بری بات کہے جس سے اس کے قلب کو اذیت ہو۔ کیونکہ میں اپنے اور اس کے معاملہ کو خدا اور قرابت کی بنا پر چھوڑ دیتا ہوں اگرچہ میری رائے اس کے متعلق اچھی نہیں ہے تاہم وہ کلمات اپنی زبان سے ہرگز نہ ادا کروں گا جو اس نے میرے لیے استعمال کیے تھے۔ محمد بن عمر کے باپ بیان کرتے ہیں کہ ہم ہشام کے ہمسایہ تھے۔ یہ باوجود اس ہمسائیگی کے ہمیں طرح طرح کی اذیتیں دیتا تھا۔

ہشام کی تشہیر تو ہیں کا حکم:

حضرت علی بن الحسین رضی اللہ عنہما کو اس کے ہاتھوں سخت تکلیفیں برداشت کرنا پڑی تھیں جب ہشام معزول کیا گیا اور ولید نے اس کی توہین اور تشہیر کا حکم دیا تو کہنے لگا کہ مجھے صرف علی بن الحسین رضی اللہ عنہما سے خوف ہے ہشام مروان کے مکان کے پاس کھڑا کیا گیا تھا آپ اس کے پاس سے گزرے مگر اس کے قبل ہی آپ نے اپنے طرفداروں سے فرمایا تھا کہ بدتہذیبی کی کوئی بات ہشام سے نہ کہنا چنانچہ جب ہشام بن اسمعیل کے پاس سے گزرے تو اس نے کلام پاک کا یہ جملہ آپ کے سنانے کے لیے پڑھا:

﴿اللَّهُ أَغْلَمُ حَيْثُ يَجْعَلُ رِسَالَةً﴾

”اللہ ہی سب سے بہتر جاننے والا ہے کہ وہ کس شخص کو اپنا پیامبر بناتا ہے۔“

مسلم قیدیوں کی رہائی:

اسی سنہ میں نیزک قتیبہ کے پاس آیا اور قتیبہ نے اہل باذغیس سے اس شرط پر صلح کر لی کہ وہ اب ان کے علاقہ میں داخل نہ ہو گا۔ اس واقعہ کی تفصیل حسب ذیل ہے:

نیزک طرخان کے پاس کچھ مسلمان قید تھے بادشاہ شومان سے صلح کرنے کے بعد قتیبہ نے نیزک کو ان قیدیوں کے بارے میں خط لکھا کہ تم انہیں چھوڑ دو۔ ورنہ میں بہت سختی سے پیش آؤں گا اس دھمکی سے نیزک خائف ہوا اور اس نے تمام مسلمان قیدیوں کو رہا کر کے قتیبہ کے پاس بھیج دیا۔

نیزک کو فوج کشی کی دھمکی:

اب قتیبہ نے سلیم الناصح عبید اللہ بن ابی بکرہ کے آزاد غلام کو نیزک کے پاس سفیر کی حیثیت سے بھیجا تا کہ یہ اسے صلح کی دعوت دیں اور اس سے کہہ دیں کہ تمہیں امان دی جائے گی۔ قتیبہ نے نیزک کو ایک خط بھی لکھا تھا اور اس میں لکھا تھا کہ اگر تم میرے پاس نہ آؤ گے تو میں قسم کھا کر کہتا ہوں کہ تم پر فوج کشی کروں گا اور جہاں کہیں تم جاؤ گے تمہیں کھو کر نکال لاؤں گا اور اس وقت تک اپنے ارادہ سے باز نہیں رہوں گا جب کہ مجھے فتح حاصل نہ ہو جائے گی یا موت آ کر میرے تمام منصوبوں کو خاک میں ملا دے گی۔

نیزک اور قتیبہ بن مسلم میں مصالحت:

غرض کہ سلیم قتیبہ کے اس خط کو لے کر نیزک کے پاس آئے اور اسے سمجھانے بھجانے لگے۔ نیزک نے ان سے کہا کہ آپ کے سردار کی نیت اچھی نہیں معلوم ہوتی۔ کیونکہ مجھ ایسے ذی عزت و مرتبت شخص کو اس قسم کا خط کبھی نہیں لکھا جاتا۔ سلیم نے اس سے کہا

کہ اس میں شک نہیں کہ ہمارے سردار سیاحت و حکومت میں بہت سخت ہیں تاہم اگر ان کے سامنے کوئی شخص نرمی و عاجزی سے پیش آئے تو وہ بھی بہت ہی نرم طبیعت ہو جاتے ہیں اور جو تمکنت اور سرکشی سے پیش آئے اس کے لیے بہت ہی سخت ہیں آپ ان کی تحریر کے درشت لہجہ سے متاثر نہ ہوں اور محض اس وجہ سے ان کے پاس جانے کے قصد کو ملتوی نہ کیجیے میں آپ کو یقین دلاتا ہوں کہ وہ اور تمام عرب آپ کی بے انتہا خاطر و مدارت اور عزت و توقیر کریں گے چنانچہ نيزک سلیم کے ساتھ قتیبہ کے پاس آیا۔ قتیبہ نے اہل باذغیس سے اس شرط پر صلح کر لی کہ اب وہ ان کے علاقہ میں داخل نہ ہوگا۔

مسلمتہ بن عبدالملک کی رومیوں پر فوج کشی:

اسی سنہ میں مسلمتہ بن عبدالملک نے رومیوں کے علاقہ میں فوج کشی کی یزید بن جبیر بھی ان کے ہمراہ تھا سوسنتہ کے مقام پر جو مصیصہ کے قریب واقع ہے۔ رومیوں نے ایک زبردست فوج کے ساتھ ان کا مقابلہ کیا۔

واقدی نے بیان کیا ہے کہ مقام طوائتہ کے قریب مسلمتہ اور میمون الجرجانی کی لڑ بھڑ ہوئی اس وقت مسلمتہ کے ساتھ کل ایک ہزار انطا کی جنگجو تھے۔ مسلمتہ نے دشمن کے بے شمار آدمی قتل کر ڈالے اور اللہ نے ان کے ہاتھوں کئی ایک قلعے سر کر دیے۔

یہ بھی بیان کیا گیا ہے کہ بجائے مسلمتہ کے اس سال ہشام بن عبدالملک نے رومیوں کے علاقہ میں جہاد کیا اور اللہ تعالیٰ نے قلعہ حصن بولق، احزم، بولس اور فقم ان کے ہاتھوں فتح کر دیے۔ عرب مستعربہ میں سے ایک ہزار سپاہی کام آئے ہشام بن عبدالملک نے ان کے بیوی بچوں کو قیدی بنا لیا۔

قتیبہ بن مسلم کا بیکند پر حملہ:

اسی سنہ میں قتیبہ نے بیکند پر فوج کشی کی۔ بیکند پر فوج کشی اور اس کی تفصیل:

نیزک سے صلح کرنے کے بعد قتیبہ دوسرے موسم جہاد تک مرو میں مقیم رہا اور پھر اسی ۸۷ ہجری میں اس نے بیکند پر فوج کشی کی۔ مرو سے چل کر مرو الروذ آیا پھر آمل ہوتا ہوا زم آیا۔ اس مقام سے اس نے دریا کو عبور کر کے بیکند کا رخ کیا (بخارا کے شہروں میں بیکند دریائے جیحون کے قریب ترین واقع ہے۔ تاجروں کا شہر کہلاتا ہے اور بخارا کی سمت سے ریگستان کے سرے پر واقع ہے)۔

مسلم فوج کی محصوری:

غرض کہ جب مسلمانوں کی فوج نے اس کے بالکل قریب جا کر پڑاؤ کیا تو بیکند والوں نے اہل صغد اور دوسرے اپنے آس پاس کے لوگوں سے اعانت طلب کی اس درخواست پر زبردست امدادی فوجیں بیکند کی امداد کے لیے پہنچ گئیں انہوں نے مسلمانوں کے رسل و رسائل کے راستہ کو مسدود کر دیا اب یہ حالت ہو گئی کہ نہ قتیبہ کا کوئی قاصد اس حلقہ سے باہر جاسکتا تھا اور نہ اس کے پاس کوئی فرستادہ پہنچ سکتا تھا اس طرح دو ماہ تک اسے کوئی خبر نہ معلوم ہو سکی اور نہ حجاج کو اس کی کوئی خبر معلوم ہوئی اس سے حجاج کو سخت تشویش ہوئی اور اسے قدرتی طور پر مسلمانوں کی فوج کی تباہی کا خطرہ پیدا ہوا اس نے تمام مساجد میں لوگوں کو دعا کرنے کا حکم دیا اور تمام شہروں میں بھی دعا کرنے کے لیے احکام جاری کر دیے اور اس فوج کی یہ حالت تھی کہ روزانہ دشمن سے برسرا پیکار رہتی تھی۔

تیزرجمی اور قتیبہ بن مسلم:

ایک عجیب شخص تیزرنامی قتیبہ کا مخبر تھا اہل بخارا نے اسے بہت کچھ رشوت دے کر ملا لیا اور اس سے کہا کہ تو کسی ترکیب سے

قتیبہ کو اس کی موجودہ حیثیت سے ہٹا دئے، تنذر قتیبہ کے پاس آیا اور تھلکے کا خواست گارہوا۔ تمام لوگ قتیبہ کے پاس اٹھ کر چلے گئے۔ مگر قتیبہ نے ضرار بن حصین الضمی کو اپنے پاس بٹھائے رکھا، تنذر نے قتیبہ سے کہا کہ حجاج کو معزول کر دیا گیا ہے اور یہ اب آپ پر عامل ہو کر آنے والے ہیں بہتر یہ ہے کہ آپ مروا پس چلے جائیں۔

تنذر عجمی کا قتل:

قتیبہ نے اپنے غلام سیاہ کو بلا کر حکم دیا کہ تنذر کو قتل کر ڈالے۔ حبشی نے اسے قتل کر ڈالا پھر قتیبہ نے ضرار سے کہا کہ اب سوائے تمہارے اور میرے اور کوئی شخص اس خبر سے واقف نہیں ہے۔ میں خدا کی قسم کھاتا ہوں کہ اگر یہ بات اس موجودہ جنگ کے اختتام تک کسی سے میں نے سنی تو میں تمہیں قتل کر ڈالوں گا لہذا تم اپنی زبان پر مہر لگا لو۔ کیونکہ اس خبر کے شائع ہونے سے تمام لوگوں میں بددلی پھیل جائے گی۔

تنذر کے قتل پر قتیبہ کی تقریر:

اس بات کی ہدایت کرنے کے بعد قتیبہ نے دوسرے لوگوں کو اپنے پاس آنے کی اجازت دی۔ جب لوگ اس کے پاس آئے تو دیکھا کہ تنذر مقبول پڑا ہے اس سے انہیں پریشانی اور رنج ہوا اور ایک غور و فکر میں سب نے گردنیں نیچی کر لیں۔ قتیبہ نے ان سے کہا کہ آپ لوگ اس شخص کے قتل سے جسے اللہ تعالیٰ نے ہلاک کیا ہے، کیوں خائف ہیں سب نے کہا کہ ہم اسے مسلمانوں کا خیر سگال سمجھتے ہیں۔ قتیبہ نے کہا نہیں بلکہ وہ مفسد تھا۔ اللہ تعالیٰ نے اسے اس کے کیفر کردار کو پہنچا دیا اس خیال کو دل سے نکال ڈالیے اور کل صبح ہی دشمن سے غیر معمولی بہادری اور ثابت قدمی سے نبرد آزمائی کیجیے۔

اہل بیکند کی شکست و صلح:

دوسرے دن صبح ہی سے لوگ جہاد کے لیے تیار ہو کر میدان کارزار میں آ گئے۔ قتیبہ تمام علمبردار سرداروں کے پاس جا کر انہیں اور ان کے ماتحت مجاہدین کو جنگ کے لیے ابھارتے تھے۔ دونوں فوجوں میں معرکہ جدال و قتال گرم ہوا۔ اب مسلمانوں کی تلواروں نے دشمن کے گلوں سے معانقہ شروع کیا۔ اللہ تعالیٰ نے مسلمانوں پر ثبات و استقلال نازل فرمایا۔ غروب آفتاب تک خوب لڑائی ہوئی پھر اللہ تعالیٰ نے ان کے موٹھے پشت پر سے مسلمانوں کے سپرد کر دیئے اور وہ شکست کھا کر شہر کی طرف بھاگ مسلمانوں نے ان کا ایسا سخت تعاقب کیا کہ شہر میں بھی نہ گھسنے دیا۔ کفار منتشر ہو گئے اور مسلمانوں نے جس طرح چاہا ان کو قتل کیا اور جسے چاہا اسے گرفتار کر لیا بہت کم شہر میں پناہ لے سکے قتیبہ نے سفر مینا والوں کو حکم دیا کہ شہر کی فصیل تباہ کر دی جائے اس پر کفار نے صلح کی درخواست کی قتیبہ نے صلح کر لی۔ اور بنی قتیبہ کے ایک شخص کو بیکند کا عامل مقرر کر دیا۔

اہل بیکند کی عہد شکنی:

اب قتیبہ واپس ہوا ابھی ایک یاد و منزل ہی آیا ہوگا اور بیکند سے صرف پانچ فرسخ کے فاصلے پر تھا کہ کفار نے اپنا عہد و فاداری توڑ ڈالا عامل اور اس کے ساتھیوں کو قتل کر ڈالا اور ان کی ناک اور کان قطع کر دیئے قتیبہ کو اس بات کی اطلاع ہوئی واپس پلٹا، اہل بیکند قلعہ بند ہو گئے تھے ایک ماہ تک قتیبہ لڑتا رہا پھر اس نے سفر مینا والوں کو حکم دیا کہ شہر کا حصار ختم اور تباہ کر دیا جائے۔ انہوں نے فصیل پر لکڑیوں سے پاڑ باندھنا شروع کی۔ قتیبہ کا ارادہ یہ تھا کہ جب پاڑ مکمل طور پر بندھ جائے اس وقت اس میں آگ لگا دی

جائے اور اس طرح فصیل منہدم ہو جائے گی۔ مگر قبل اس کے کہ سفر مینا والے اپنے کام کو ختم کرتے فصیل خود بخود گر پڑی اس سے چالیس آدمی ہلاک ہو گئے۔

بیکند کا تاریخ:

اب پھر اہل بیکند نے صلح کی درخواست کی۔ مگر قتیبہ نے انکار کر دیا لڑا اور بزدل شمشیر شہر کو مسخر کر دیا شہر میں جس قدر جنگ جو تھے ان کو تہ تیغ کر ڈالا۔ قیدیوں میں ایک کا نام بھی تھا اسی نے ترکوں کو مسلمانوں کے خلاف نقص عہد کرنے پر ابھارا تھا اس نے قتیبہ سے کہا کہ میں اپنی جان کا فدیہ دینے کے لیے تیار ہوں۔ سلیم الناصح نے اس سے پوچھا کہ کتنا دو گے؟ اس نے پانچ ہزار چینی ریشمی تھان کہے۔ جس کے ہر تھان کی قیمت دو ہزار درہم تھی۔ قتیبہ نے مشورہ لیا۔ لوگوں نے کہا فدیہ لینے سے مسلمان کی دولت عامہ میں اضافہ ہوتا ہے اور اب کبھی اسے تو یہ موقع نہیں ملے گا کہ پھر ایسی حرکت کرے۔ اس لیے فدیہ لینے میں کیا ہرج ہے۔ مگر قتیبہ نے اس کی درخواست نام منظور کر دی اور کہا کہ میں نہیں چاہتا کہ اب اس کا وجود آئندہ کسی موقع پر بھی مسلمانوں کے لیے موجب خطر ہے۔ لہذا اسے قتل کر دینا چاہیے۔ چنانچہ اسے تہ تیغ کر دیا گیا۔

فتح بیکند اور مال غنیمت:

بیکند کی فتح میں مسلمانوں کو مال غنیمت میں بے شمار سونے چاندی کے برتن ملے۔ قتیبہ نے مال غنیمت کی نگرانی اور تقسیم کے لیے عبد اللہ بن والان العدوی متعلقہ بنی ماکان جیسے قتیبہ امین ابن الامین کہا کرتا تھا اور ایاس بن جہیس الباہلی کو مقرر کر دیا ان دونوں نے جس قدر سونے چاندی کے ظروف اور بت تھے ان سب کو گلا دیا۔ اور قتیبہ کے پاس لے کر آئے۔ نیز تمام اس کیٹ کو بھی جو ان برتنوں سے نکلی تھی لے آئے۔ قتیبہ نے یہ کیٹ ان دونوں صاحبوں کو دے دی اس کی قیمت چالیس ہزار درہم آئی گئی ان دونوں نے قتیبہ سے اس کی اطلاع کی۔ قتیبہ نے اسے واپس لے لیا۔ اور حکم دیا کہ اسے پھر گلا یا جائے۔ جب اسے پھر گلا یا گیا تو اس میں سے ایک لاکھ پچاس ہزار مثقال یا صرف پچاس ہزار مثقال قیمتی دھات نکلی۔

اسی طرح بیکند میں اور بھی بہت سی چیزیں مال غنیمت میں مسلمانوں کے ہاتھ آئیں۔ اس قدر مال غنیمت اس مقام سے انہیں ملا کہ خراسان میں کبھی اتنا نہیں ملا تھا۔

فوج میں اسلحہ کی تقسیم:

اس فتح کے بعد قتیبہ مرو واپس آ گیا۔ مسلمانوں کی مالی حالت بہت بہتر ہو گئی انہوں نے خوب ہتھیار اور گھوڑے خرید لیے۔ ان کے لیے دور دور سے لوگ سواری کے جانور لائے۔ ہر شخص چاہتا تھا کہ میں ہی سب سے عمدہ اور خوب صورت گھوڑا ہتھیار خریدوں۔ اس سے ہتھیاروں کی قیمت اس قدر چڑھ گئی کہ ایک نیزہ ستر درہم میں آنے لگا۔ سرکاری ذخائر حرب میں بھی تو میں یہ ہتھیار اور اسلحہ اور دوسرا سامان حرب تھا۔ قتیبہ نے حجاج کو لکھا کہ اگر جناب والا مجھے اجازت دیں تو میں یہ ہتھیار فوج کو دے دوں۔ حجاج نے اجازت دے دی۔ قتیبہ نے تمام سامان ضروریات حرب اور اسلحہ نکلوائے اور لوگوں میں تقسیم کر دیے۔ اب فوج جنگ کے لیے کیل کانٹے سے مسلح ہو گئی۔

نومشکٹ کی فتح:

موسم بہار میں قتیبہ نے تمام لوگوں کو جمع کر کے اعلان عام کیا اور کہا کہ میں چاہتا ہوں کہ آپ لوگوں کو جہاد کے لیے ایسے

وقت میں لیجاؤں جب کہ آپ کو زادراہ کے اٹھانے کی دقت نہ پڑے اور موسم سرما سے پہلے واپس لے آؤں۔ غرض کہ اب قہیہ ایک نہایت آراستہ و پیراستہ فوج کے ساتھ جس کے گھوڑے نہایت حسین و خوب صورت تھے۔ اور چمکتے ہوئے ہتھیاروں سے مسلح جہاد کے لیے روانہ ہوا پہلے آمل آیا۔ پھر زم سے دریائے جیحون کو عبور کر کے بخارا کے علاقہ میں داخل ہوا اور شہر نو مشکت پر جو بخارا ہی کا ایک شہر ہے دھاوا کر دیا۔ شہر والوں نے اس سے صلح کر لی۔

مسلم الباہلی کی امانت کا واقعہ:

مسلم الباہلی نے والان سے کہا کہ میں کچھ مال بطور امانت آپ کے پاس رکھوانا چاہتا ہوں۔ والان نے پوچھا کہ کیا آپ لوگ چاہتے ہیں کہ اور لوگوں کو اس کی خبر نہ ہو یا اوروں کو خبر ہو جانے میں آپ کوئی ہرج نہیں سمجھتے؟ مسلم نے کہا نہیں۔ میں اسے پوشیدہ ہی رکھنا چاہتا ہوں۔ والان نے کہا تو بہتر یہ ہے کہ آپ کسی معتمد شخص کے ہاتھ وہ مال فلاں مقام پر بھیج دیجیے اور اسے حکم دے دیجیے کہ اگر وہاں کوئی بیٹھا ہو تو یہ مال وہاں چھوڑ کر چلا آئے۔ مسلم نے کہا بہتر ہے میں ایسا ہی کرتا ہوں اس نے تمام مال ایک خرجی میں رکھا۔ اسے خچر پر لاداد اور اپنے آزاد غلام سے کہا کہ اسے فلاں مقام پر لے جاؤ۔ جب دیکھو کہ وہاں کوئی شخص بیٹھا ہوا ہے تو تم خچر چھوڑ کر چلے جانا۔

وہ خچر لے کر چلا دوسرے طرف والان وقت مقررہ پر حسب وعدہ اس مقام پر آیا مگر جب بہت دیر تک مسلم کا کوئی آدمی وہاں نہیں پہنچا۔ والان وقت مقررہ کے گزر جانے کے بعد چلا گیا۔ اور اس نے خیال کیا کہ شاید مسلم کا آدمی آ کر واپس چلا گیا۔ اس شخص کے چلے جانے کے بعد ہی ایک اور تغلی نے اس جگہ آ کر بیٹھ گیا کہ اتنے میں مسلم کا آزاد غلام مال لے کر وہاں پہنچا جب دیکھ لیا کہ ایک آدمی وہاں بیٹھا ہوا ہے اس نے خچر کو وہیں چھوڑ دیا اور خود واپس چلا آیا۔

تغلی نے خچر کو جا کر دیکھا تو معلوم ہوا کہ اس پر زرو جو ہر بار ہے اور کوئی شخص اس کا مالک نہیں یہ اس خچر کو اپنے گھر لے آیا اور خچر اور مال دونوں اپنے قبضہ میں کر لیے چونکہ مسلم کو تو یہ یقین تھا کہ میرا مال والان کے پاس پہنچ گیا ہے۔ اس لیے تا وقتیکہ اسے مال کی واپسی کی ضرورت نہ پڑی اس نے کبھی اس سے پوچھا بھی نہیں۔ جب ضرورت ہوئی تو مسلم نے والان سے کہا کہ میری امانت واپس کر دیجیے۔ والان نے کہا کہ میرے پاس آپ کی کوئی امانت نہیں ہے۔ اور نہ میں نے آپ کے مال کو لیا ہے۔

مسلم الباہلی کی امانت کی واپسی:

اب مسلم نے ہر جگہ والان کی برائی کرنا شروع کی اور اس کی بددیانتی کا اظہار کرتا۔ ایک روز بنی صبیحہ کی مجلس میں آیا اور ان سے والان کی شکایت کی۔ وہ تغلی جس نے اصل میں اس کا مال لیا تھا وہ بھی وہاں موجود تھا یہ اٹھ کر اسے علیحدہ لے گیا اور پوچھا کہ تمہاری کیا چیزیں تھیں۔ مسلم نے سب بیان کیں۔ تغلی مسلم کو اپنے گھر لایا اور اس خرجی کو دکھا کر کہا کہ کیا تم اسے پہچانتے ہو۔ مسلم نے کہا ہاں تغلی نے کہا کہ اس مہر کو بھی جانتے ہو اس کا جواب بھی مسلم نے اثبات میں دیا۔ تغلی نے کہا تو یہ آپ ہی کا مال ہے آپ لے لیجیے اور پورا قصہ سنایا اس حقیقت کے اظہار کے بعد مسلم نے جن لوگوں سے والان کی شکایت کی تھی ان سے آ کر معذرت کی اور پورا واقعہ سنایا۔

امیر حج حضرت عمر بن عبدالعزیز رضی اللہ عنہما:

اس سال عمر بن عبدالعزیز رضی اللہ عنہ نے جو مدینہ کے عامل تھے لوگوں کو حج کرایا اس سنہ میں ابو بکر بن عمر بن حزم عمر بن عبدالعزیز

تھی کی طرف سے مدینہ کے قاضی تھے عراق اور تمام مشرقی صوبجات کا حسب سال ماسابق حجاج گورنر جنرل تھا جراح بن عبداللہ بن الحکمى اس سنہ میں حجاج کی طرف سے بصرہ کا عامل تھا اور عبداللہ بن اذینہ بصرہ کے قاضی تھے کوفہ میں معاملات جنگ کا انتظام زیادہ بن جریر بن عبداللہ کے تفویض تھا۔ اور ابو بکر بن ابی موسیٰ الاشعری رضی اللہ عنہما کوفہ کے قاضی تھے اور قتیبہ بن مسلم خراسان کا گورنر تھا۔

۸۸ھ کے واقعات

قلعہ طوانیہ کی تسخیر:

اسی سنہ میں رومیوں کا قلعہ طوانیہ مسلمانوں نے مسخر کیا اور وہیں ایام سرما بسر کیے۔ مسلمۃ بن عبدالملک اور عباس بن الولید بن عبدالملک اس اسلامی فوج کے جس نے اس قلعہ کو تسخیر کیا تھا سردار تھے۔

پہلے دن کی لڑائی میں مسلمانوں نے دشمنوں کو شکست دی۔ کفار سے اپنے گرجاؤں اور خانقاہوں میں جا چھپے مگر پھر پلٹ کر آئے اور اب کی مرتبہ مسلمان پسپا ہو گئے اور اس بدحواسی سے بھاگے کہ معلوم ہوتا تھا کہ اب کسی طرح جنگ کی حالت درست نہیں ہو سکتی۔ صرف چند آدمی عباس کے پاس رہ گئے تھے۔ ان میں ابن محیریز الجمحی تھا۔ عباس نے اس سے کہا کہ کہاں ہیں وہ قرآن پر ایمان رکھنے والے جو جنت کے خواہش مند ہیں۔

ابن محیریز نے عباس سے کہا کہ آپ انہیں آواز دے کر بلائیے وہ آپ کے پاس آئیں گے۔ عباس نے انہیں یا اہل القرآن کہہ کر آوازی۔ اس پر سب کے سب پھر پلٹ پڑے اب کیا تھا اللہ تعالیٰ نے اس سال کفار کو شکست دی اور مسلمان قلعہ طوانیہ میں داخل ہو گئے۔

اہل مدینہ کی جہاد کے لیے طلبی:

ولید نے مدینہ والوں کو حکم دیا کہ مدینہ سے دو ہزار فوج جہاد کے لیے تیار کی جائے۔ مدینہ کے ذی استطاعت باشندوں نے یہ ترکیب کی کہ اپنی جگہ دوسرے لوگوں کو اجرت دے کر بھیجنا شروع کیا۔ اور بجائے دو ہزار کے پندرہ سو تو عباس اور مسلمۃ کے ساتھ قلعہ طوانیہ کی تسخیر میں شریک ہوئے۔ باقی پانچ سو پیچھے ہی رہ گئے اور موسم گرما کی مہم میں شریک نہ ہوئے۔

عباس اور مسلمۃ دونوں اس مہم کے سردار تھے۔ انہوں نے قلعہ طوانیہ میں موسم سرما بسر کیا اور اسے فتح کیا۔ اسی سال یزید بن عبدالملک کا بیٹا ولید پیدا ہوا۔

امہات المؤمنین رضی اللہ عنہن کے مکانات کا انہدام:

نیز اسی سال ولید نے مسجد نبوی اور امہات المؤمنین رضی اللہ عنہن کے مکانات کے انہدام کا حکم دیا اور ان کے مکانات کو بھی مسجد نبوی میں شامل کر لیا گیا۔

ایک صاحب بیان کرتے ہیں کہ ربیع الاول ۸۸ ہجری میں ولید کا قصد اس بیت سے مدینہ میں آیا کہ اس کا عمامہ کچھ بے نکا سا بندھا ہوا تھا کہ دو تین پیچ اس نے باندھ رکھے تھے اس پر لوگ کہنے لگے کہ معلوم نہیں کہ قصد کیا پیام لے کر آیا ہے اور چہ میگوئیاں ہونے لگیں۔

مسجد نبوی کی توسیع کا منصوبہ:

قاصد عمر بن عبدالعزیز رضی اللہ عنہ کے پاس آیا۔ ولید کا خط انہیں دیا اس میں مرقوم تھا کہ ازواج مطہرات رضی اللہ عنہن کے حجرے بھی مسجد نبوی میں شامل کر دیئے جائیں علاوہ بریں اس کے پیچھے اور آس پاس جو مکانات ہیں وہ بھی خرید لیے جائیں تاکہ مسجد نبوی کا طول دو سو گز اور عرض دو سو گز ہو جائے اور اگر ممکن ہو تو مسجد کے سامنے کا حصہ بھی کچھ اور آگے بڑھا دیا جائے اور آپ ایسا کر سکتے ہیں کیونکہ مسجد کے سامنے آپ کے ننھیالی رشتہ داروں کے مکانات واقع ہیں وہ آپ کی مخالفت نہیں کریں گے۔

مکانات کی قیمت کی ادائیگی:

اگر ان میں سے کوئی شخص مکان دینے سے انکار کرے تو آپ شہر والوں سے ان مکانات کی صحیح قیمت کا اندازہ کرا کے نقد قیمت ان کے حوالے کر دیجیے گا اور پھر مکانات کو منہدم کر دیجیے گا۔ اس کے لیے حضرت عمر رضی اللہ عنہ اور حضرت عثمان رضی اللہ عنہ کی نظیریں بھی موجود ہیں۔ کہ انہوں نے پہلے بھی ایسا کیا ہے ان مکانات کے مالک اس وقت حضرت عمر بن عبدالعزیز رضی اللہ عنہ کے پاس ہی بیٹھے تھے آپ نے ولید کا خط پڑھ کر انہیں سنایا۔ وہ لوگ قیمت لے کر مکانات دینے کے لیے تیار ہو گئے۔ حضرت عمر بن عبدالعزیز رضی اللہ عنہ نے قیمت ان کے حوالے کر دی۔ اب آپ نے ازواج مطہرات رضی اللہ عنہن کے حجروں کو منہدم کرا کے مسجد نبوی کی بنیاد شروع کی۔ کچھ روز مدینہ کے کاریگروں نے کام کیا بعد میں وہ معمار آگئے جنہیں ولید نے خاص مسجد نبوی کی تعمیر کے لیے بھیجا تھا۔

مسجد نبوی کا انہدام:

عمر بن عبدالعزیز رضی اللہ عنہ خود بھی مسجد نبوی کے گرانے میں شریک تھے اور ان کے ہمراہ اور بھی سربراہ و ردہ لوگ جن میں قاسم سالم ابو بکر بن عبدالرحمن بن الحارث عبید اللہ بن عبداللہ بن عقبہ خارجہ بن زید اور عبداللہ بن عبداللہ بن عمر رضی اللہ عنہم بھی مسجد کے گرانے میں شریک تھے یہ لوگ حضرت عمر بن عبدالعزیز رضی اللہ عنہ کو مسجد نشانات بتاتے اور اس کی شناخت کے نقشہ کا اندازہ کرتے جاتے تھے اور انہیں حضرات نے اس کی بنیاد قائم کی۔

صالح بن کیسان کا بیان:

صالح بن کیسان کہتے ہیں کہ جب ولید کا خط دمشق سے مسجد نبوی کے انہدام کے بارے میں آیا تو عمر بن عبدالعزیز رضی اللہ عنہ کو علیحدہ کر کے پندرہ شخص مسجد گرانے کے لیے گئے عمر بن عبدالعزیز رضی اللہ عنہ نے مسجد کے انہدام اور اس کی تعمیر کی نگرانی میرے متعلق کر دی تھی۔ ہم نے مدینہ ہی کے مزدوروں اور کاریگروں سے انہدام کا کام لینا شروع کیا۔ سب سے پہلے ہم نے ازواج مطہرات رضی اللہ عنہن کے مکانوں کو منہدم کر دیا کہ اتنے میں وہ کاریگر آگئے جنہیں ولید نے اسی غرض سے مدینہ بھیجا تھا۔

مسجد نبوی کے لیے قیصر روم کی پیش کش:

صفر ۸۸ ہجری میں ہم نے مسجد نبوی کو گرانا شروع کیا۔ ولید نے قیصر روم کو لکھا کہ میں نے چونکہ مسجد نبوی کے انہدام اور پھر نئے سرے سے اس کی تعمیر کا حکم دیا ہے اس لیے آپ بھی اس کام میں میری امداد کیجیے۔ قیصر روم نے ایک لاکھ مثقال سونا سو معمار اور چالیس اونٹ منقش اور کندہ پتھروں سے لدے ہوئے ولید کے پاس بھیج دیئے اور سمار شدہ قصبوں اور شہروں سے مینا کاری کیے ہوئے پتھر تلاش کرا کر اکے ولید کے پاس بھیجے اور ولید نے انہیں عمر بن عبدالعزیز رضی اللہ عنہ کے پاس بھیج دیا۔

مسجد نبوی کی تعمیر:

اسی سنہ میں عمر بن عبدالعزیز رضی اللہ عنہ نے مسجد نبوی کی تعمیر شروع کی نیز اسی سنہ میں مسلمہ نے رومیوں سے جہاد کیا۔ تین قلعے قسطنطین، غزالہ اور آخرم فتح کیے اور تقریباً ایک ہزار عرب مستعربہ قتل کر ڈالے ان کے بال بچوں کو لوٹڈی غلام بنا لیا اور ان کے تمام مال و متاع پر قبضہ کر لیا۔

اسی سنہ میں قتیبہ نے نومشکٹ اور رامیثہ پر فوج کشی کی۔

اہل رامیثہ کی اطاعت:

قتیبہ نے ۸۸ ہجری میں بشار بن مسلم کو مرو پر اپنا قائم مقام بنا کر نومشکٹ پر فوج کشی کی۔ باشندگان نومشکٹ نے قتیبہ کا استقبال کیا اور اس سے صلح کر لی یہاں سے قتیبہ رامیثہ گیا اس شہر کے باشندوں نے بھی صلح کر لی اور قتیبہ مرو واپس چلا آیا۔

ترکوں کا مجاہدین پر حملہ:

اثنائے راہ میں ترکوں نے جن کے ساتھ صغدی اور اہل فرغانہ بھی کثیر تعداد میں تھے مسلمانوں پر حملہ کر دیا اور عبدالرحمن بن مسلم الباہلی پر جو فوج کے پچھلے حصہ پر تھے اور ان کے اور اہل فوج اور قتیبہ کے درمیان ایک میل کا فاصلہ تھا ترکوں نے اچانک حملہ کر دیا۔ جب ترک عبدالرحمن کے بالکل نزدیک پہنچ گئے اس نے قاصد کے ذریعہ سے اس خطرہ کی فوراً قتیبہ کو اطلاع دی۔ اتنے میں ترکوں نے عبدالرحمن پر حملہ کر دیا اور جنگ شروع کر دی۔

قتیبہ بن مسلم کی کمک:

قاصد نے قتیبہ کو جا کر اس سانحہ کی اطلاع دی۔ قتیبہ فوراً اپنی فوج لے کر عبدالرحمن کی امداد کے لیے پلٹا۔ عبدالرحمن بھی برابر ترکوں کے مقابلہ پر جما ہوا تھا۔ اب حالت یہ ہو چکی تھی کہ ترکوں نے تقریباً مسلمانوں کی فوج کے چھکے چھڑا دیے تھے۔ مگر جب عبدالرحمن کی فوج نے قتیبہ کو دیکھا تو ان کے حوصلے بلند ہو گئے ان میں پھر ایک قسم کی تازہ روح پیدا ہو گئی نہایت ثابت قدمی سے ظہر تک لڑتے رہے۔

ترکوں کی شکست و فرار:

اس معرکہ میں نیزک نے جو قتیبہ کے ہمراہ تھا خوب ہی داد مردانگی دی۔ پھر اللہ تعالیٰ نے ترکوں کو شکست دی اور ان کی جمعیت منتشر ہو گئی۔ قتیبہ نے اب پھر مرد کا رخ کیا اور ترند کے پاس سے دریائے جیحون کو عبور کر کے بلخ ہوتا ہوا مرو پہنچا۔

باہلی یہ بیان کرتے ہیں کہ ان حملہ آور ترکوں کا سردار اس معرکہ میں فغفور حصین کا بھانجا کورمغانون ترکی تھا۔ اور ترکوں کی تعداد دو لاکھ تھی۔ مگر اللہ تعالیٰ نے مسلمانوں ہی کو فتح دی۔

اسی سال ولید نے عمر بن عبدالعزیز رضی اللہ عنہ کو حکم دیا کہ پہاڑی راستے صاف کر دیئے جائیں تاکہ مسافروں کو آسانی ہو اور قصبات میں کنوئیں کھدوائے جائیں۔

بیت المعذور قائم کرنے کا حکم:

صالح بن کیسان بیان کرتے ہیں کہ ولید نے عمر بن عبدالعزیز رضی اللہ عنہ کو حکم دیا کہ تمام پہاڑی دشوار گزار راستے آسان کر دیئے

جائیں اور مدینہ میں کنوئیں کھدوائے جائیں اسی قسم کا حکم ولید نے اور مقامات میں بھی بھیجا تھا۔ چنانچہ خالد بن عبداللہ کو اس قسم کا حکم موصول ہوا تھا ولید نے یہ بھی حکم دیا تھا کہ جس قدر جذامی ہیں وہ شاہراہوں میں لوگوں کے سامنے نہ پھریں بلکہ ان کے لیے ایک بیت المعذورین بنا دیا گیا تھا۔ جہاں باقاعدہ طور پر تمام ضروریات زندگی ایصال ہوتی رہتی تھیں۔

مدینہ میں فوارہ بنانے کا حکم:

ولید نے عمر بن عبدالعزیز رضی اللہ عنہ کو یہ بھی حکم دیا کہ ایک فوارہ بنایا جائے (یہ فوارہ آج کل یزید بن عبدالملک کے مکان کے قریب واقع ہے) عمر بن عبدالعزیز رضی اللہ عنہ نے اسے بنوایا اور اس میں سے پانی جاری ہو گیا جب ولید حج کرنے کے لیے آیا تو پانی کے ذخیرے اور فوارہ کو دیکھ کر بہت خوش ہوا اور حکم دیا کہ یہاں پہرہ بٹھا دیا جائے اور نمازیوں کو اس میں سے پانی دیا جایا کرے اس حکم کی تعمیل کر دی گئی۔

ایک روایت کے مطابق حضرت عمر بن عبدالعزیز رضی اللہ عنہ نے اس سال لوگوں کو حج کرایا۔

اہل مکہ کی عمر بن عبدالعزیز رضی اللہ عنہ سے پانی کی قلت کی شکایت:

صالح بن کیسان کہتے ہیں کہ عمر بن عبدالعزیز رضی اللہ عنہ ۸۸ ہجری میں حج کرنے کے لیے قریشیوں کے ساتھ مدینہ سے روانہ ہوئے۔ عمر بن عبدالعزیز رضی اللہ عنہ نے ان اصحاب کو اخراجات کے لیے بہت سا روپیہ اور سواری کے لیے سواریاں بھیج دی تھیں ان تمام اصحاب نے عمر بن عبدالعزیز رضی اللہ عنہ کے ہمراہ ذی الحلیفہ سے احرام باندھا۔ حضرت عمر بن عبدالعزیز رضی اللہ عنہ اپنے ساتھ قربانی کے جانور بھی لے گئے تھے جب تمام جماعت مقام تعیم پہنچی تو قریش کے کچھ لوگ جن میں ابی ملیکہ بھی تھے آپ سے ملنے آئے اور بیان کیا کہ مکہ میں پانی کی سخت قلت ہے اور ہمیں خوف ہے کہ حاجیوں کو اس وجہ سے سخت تکلیف اٹھانا پڑے گی اور پینے کے لیے بھی پانی میسر نہ ہوگا۔ حضرت عمر بن عبدالعزیز رضی اللہ عنہ کی بارش کے لیے دعا:

اور حضرت عمر بن عبدالعزیز رضی اللہ عنہ فرمانے لگے تو مطلب بالکل صاف ہے آؤ ہم اللہ سے دعا کرتے ہیں چنانچہ آپ نے اور دوسرے تمام لوگوں نے نہایت عاجزی اور خلوص سے دیر تک بارگاہ کبریائی میں دعا کی۔ خداوند نے ان کی دعاؤں کو قبول کیا اور بخدا اسی روز ہم بارش کی حالت میں بیت اللہ پہنچے رات تک خوب موسلا دھار مینہ برسا۔ اور جھڑی لگ گئی۔ وادی بطحا میں اس قدر سیلاب آیا کہ مکہ والے خائف ہو گئے عرفہ منیٰ اور مزدلفہ میں بھی اس قدر بارش ہوئی کہ مشکل سے لوگ عبور کر کے جاسکتے تھے اور اس سال مکہ میں خوب سرسبزی اور نباتات کی روئیدگی ہوئی مگر ایک دوسری روایت سے معلوم ہوتا ہے کہ ۸۸ ہجری میں عمر بن عبدالعزیز رضی اللہ عنہ بن عبدالملک نے لوگوں کو حج کرایا۔

اس سال تمام وہی لوگ مختلف مقامات کے صوبہ دار اور عامل تھے جو سنہ گذشتہ ۸۷ ہجری میں تھے۔



۸۹ھ کے واقعات

مسلمتہ بن عبدالملک کی قلعہ سور یہ پر فوج کشی:

مسلمتہ بن عبدالملک کی زیر قیادت اس سال مسلمانوں نے قلعہ سور یہ فتح کیا۔ واقعہ بیان کرتے ہیں کہ اس سال مسلمتہ رومیوں سے جہاد کے لیے ان کے علاقہ میں داخل ہوئے ان کے ہمراہ عباس بن ولید بھی تھے۔ دشمن کے علاقہ میں پہلے تو دونوں ساتھ داخل ہوئے مگر پھر یہ علیحدہ علیحدہ ہو گئے۔ مسلمتہ نے قلعہ سور یہ فتح کیا اور عباس نے اذرولیہ فتح کیا رومیوں کی ایک فوج نے ان کی مزاحمت کی مگر اس نے انہیں شکست دی۔

قلعہ جات عموریہ ہرقلہ اور قمودیہ کی تسخیر:

مگر واقعہ کے علاوہ اور لوگوں کا بیان یہ ہے کہ مسلمتہ نے قلعہ عموریہ کی تسخیر کے لیے پیش قدمی کی۔ یہاں رومیوں کی ایک زبردست فوج سے ان کا مقابلہ ہوا۔ مگر اللہ تعالیٰ نے مسلمانوں کو فتح دی۔ اور مسلمتہ نے قلعہ جات ہرقلہ اور قمودیہ فتح کر لیے اور عباس موسم گرما کی مہم لے کر بندوں کی جانب سے کفار کے علاقہ میں جہاد کے لیے بڑھے تھے۔

قتیبہ بن مسلم کی وردان خذاہ سے جنگ:

نیز اس سال میں قتیبہ نے بخارا کے علاقہ میں جہاد کیا اور رامیشہ فتح کیا یہ روایت باہلیوں کی ہے نیز وہ یہ بھی بیان کرتے ہیں کہ جب قتیبہ رامیشہ فتح کر کے بلخ کے راستہ سے واپس ہوا تو فاریاب پر حجاج کا خط اسے ملا۔ جس میں حکم دیا گیا تھا کہ تم وردان خذاہ سے جا کر لڑو۔ قتیبہ ۸۹ ہجری میں دوبارہ مرو سے جہاد کے لیے روانہ ہوا۔ زم آیا اور یہاں سے دریا کو عبور کیا ریگستان کے راستے میں اہل صُغد، کس اور سف نے اس کا مقابلہ کیا۔ قتیبہ ان سے لڑا۔ اور انہیں شکست دے کر بخارا پہنچا۔ وردان کی داہنی سمت سے گذر کر اس نے مقام خرقاتہ زیرین میں اپنا پڑاؤ کیا۔ اس مقام پر دشمن کی ایک زبردست جمعیت سے اس کی جنگ ہوئی۔ دو دن دو راتیں مسلسل معرکہ جلال و قتال گرم رہا۔ مگر آخر کار اللہ تعالیٰ نے مسلمانوں کو مظفر و منصور کیا۔

اور لیس بن حنظلہ کا بیان:

مگر اور لیس بن حنظلہ بیان کرتے ہیں کہ ۸۹ ہجری میں قتیبہ نے وردان خذاہ بخارا کے بادشاہ سے جنگ کی مگر اس کا کچھ نہ بگاڑ سکے اور نہ کوئی شہر فتح کیا اور مرو واپس آ گیا اور حجاج کو تمام واقعات کی اطلاع دے دی۔ اس پر حجاج نے اسے لکھا کہ بخارا کے بادشاہ کی تصویر میرے پاس بھیج دو۔ قتیبہ نے اس کی تصویر بھیج دی۔ حجاج نے قتیبہ کو لکھا کہ تم اپنے خلوت خانہ میں جاؤ اور خلوص نیت سے اپنے خدا کے سامنے توبہ کرو۔ اور پھر ان سمتوں اور راستوں سے بخارا پر چڑھائی کرو۔

یہ بھی بیان کیا گیا ہے کہ حجاج نے قتیبہ کو لکھا کہ کس کے خلاف کوئی چال چلونسف کو تباہ کر دو۔ وردان کو لوٹ لو اور حفاظت کی تمام تدبیریں ہمیشہ اختیار کرتے رہنا اور مجھے چھوٹی چھوٹی مہموں کے بکھیزوں سے نجات دو۔

خالد بن عبداللہ القسری:

نیز اسی سال خالد بن عبداللہ القسری مکہ کا گورنر مقرر کیا گیا ایک صاحب بیان کرتے ہیں کہ خالد مکہ میں منبر بیٹھا ہوا تھا اور لوگوں کے سامنے تقریر کر رہا تھا۔ اس نے لوگوں سے پوچھا کہ بتاؤ خلیفہ کا مرتبہ بڑا ہے جو کسی کا قائم مقام ہوتا ہے یا رسول کا مرتبہ جو محض پیامبر ہوتا ہے، بخدا تم لوگ خلیفہ کی فضیلت سے نا آشنا ہو۔ مگر میں بتاتا ہوں کہ حضرت ابراہیم خلیل اللہ نے اللہ تعالیٰ سے پانی مانگا تو اللہ نے انہیں کھاری پانی عطا فرمایا۔ مگر تمہارے خلیفہ نے جب اللہ سے پانی مانگا تو دیکھو کیسا شیریں اور خوش ذائقہ پانی دیا گیا ہے یہ ایک کنواں تھا جسے ولید نے طولی اور حویں کی وادی میں کھدوایا تھا اور یہاں سے اس کا پانی لے جا کر زمزم کے پاس چمڑے کے حوض میں رکھتے تھے تاکہ معلوم ہو جائے کہ اس کنوئیں کا پانی زمزم سے بھی اچھا ہے۔

مگر بعد میں اس کنوئیں کا پانی سوکھ گیا اور کنواں بھی منہدم ہو گیا۔ آج کل یہ بھی معلوم نہیں کہ وہ کس جگہ تھا۔

اس سال مسلمہ بن عبدالملک نے ترکوں پر جہاد کیا اور آذربائیجان کی سمت سے مقام باب تک پہنچ گیا اور اس علاقہ میں مسلمہ نے کئی قلعے اور شہر سر کیے۔

امیر حج حضرت عمر بن عبدالعزیز رضی اللہ عنہ:

حضرت عمر بن عبدالعزیز رضی اللہ عنہ نے اس سال لوگوں کو حج کرایا۔ اور وہی لوگ اس سال بھی مختلف ممالک کے ارباب حل و عقد تھے جن کا تذکرہ ہم سال گذشتہ کے بیان میں کر چکے ہیں۔

۹۰ھ کے واقعاتمسلمہ بن عبدالملک اور عباس بن ولید کا جہاد:

اس سال مسلمہ بن عبدالملک نے سوریہ کی سمت سے رومیوں کے علاقہ میں جہاد کیا اور سوریہ میں جو پانچ قلعے تھے انہیں فتح کیا۔

عباس بن ولید نے بھی اس سال جہاد کیا اور بڑھتے بڑھتے ارزن تک پہنچ گیا۔ اور لوگوں نے یہ بھی بیان کیا ہے کہ سوریہ تک پہنچ گیا تھا۔ اور محمد بن عمر اسی بیان کو زیادہ صحیح سمجھتا ہے۔

فتح سندھ:

نیز اسی سنہ میں محمد بن قاسم ثقفی رضی اللہ عنہ نے جسے حجاج نے فوج دے کر سندھ فتح کرنے کے لیے بھیجا تھا داہر بن صعصعہ بادشاہ سندھ کو قتل کیا۔

اسی سال ولید نے عبداللہ بن عبدالملک کی جگہ قرہ بن شریک کو مصر کا گورنر مقرر کیا۔

امیر البحر خالد بن کیسان کی گرفتاری و رہائی:

نیز اسی سال رومیوں نے خالد بن کیسان مسلمانوں کے امیر البحر کو گرفتار کیا۔ اسے قیصر روم کے پاس لے گئے۔ پھر قیصر نے اسے بغیر فدیہ لیے ولید کے سپرد کر دیا۔

قتیبہ بن مسلم کی بخارا پر فوج کشی:

اور اسی سنہ میں قتیبہ نے بخارا فتح کیا اور دشمن کی تمام طاقت کو جو اس نے وہاں جمع کی تھی شکست فاش دی۔ جب فتح حاصل کیے بغیر قتیبہ وردان خذہ کے مقابلہ سے واپس مرو آ گیا۔ حجاج نے اس فعل پر اسے ڈانٹا اور کہا کہ تم اس حرکت سے توبہ کرو۔ اور پھر بخارا کے بادشاہ کے خلاف مہم لے کر جاؤ اور اس اس راستہ سے بخارا پر پیش قدمی کرنا قتیبہ ۹۰ ہجری میں بخارا پر جہاد کرنے کے لیے بڑھا۔

بخارا کا محاصرہ:

وردان خذہ نے اہل سفد ترکوں اور اپنے دوسرے ہمسایہ قوموں کو امداد کے لیے بلایا۔ یہ تمام لوگ بخارا کی امداد کے لیے آئے۔ مگر قتیبہ نے ان امدادی فوجوں کے آنے سے پہلے ہی بخارا پہنچ کر اس کا محاصرہ کر لیا تھا۔ جب امدادی فوجیں پہنچ گئیں تو اب اہل بخارا بھی کھلم کھلا میدان میں مسلمانوں سے لڑنے کے لیے نکلے۔

بنی ازد کا کفار پر حملہ و پسپائی:

بنی ازد نے کہا ہمیں آج آپ بقیہ فوج سے علیحدہ متعین کر دیجیے۔ ہم دشمنوں کو سمجھ لیں گے۔ قتیبہ نے انہیں پیش قدمی کرنے کا حکم دیا۔ ازدی آگے بڑھ کر دشمن سے دست و گریباں ہو گئے۔ قتیبہ اپنے اسلحہ اور زرہ پر ایک زرد چادر اوڑھے بیٹھ رہا۔ اور ازدی کچھ عرصہ تو نہایت ثابت قدمی سے لڑتے رہے مگر پھر پسپا ہوئے اور مشرکین نے ایسی سختی سے ان کا تعاقب کیا کہ مسلمانوں کے چھکے چھڑا دیئے بلکہ قتیبہ کے لشکر میں در آئے اور اس سے بھی گزر کر آگے بڑھ آئے۔

مسلمانوں کا جوابی حملہ:

حالت یہ ہو گئی کہ عورتوں نے گھوڑوں کے چہروں کو مارا تاکہ یہ پھر میدان جنگ کی طرف پلٹ جائیں اور رونا شروع کیا اس کا یہ اثر ہوا کہ مسلمانوں نے پھر مڑ کر جوابی حملہ کیا اور مسلمانوں کے دونوں بازوؤں کی فوجیں بھی ترکوں پر ٹوٹ پڑیں۔ لڑتے لڑتے انہیں پھر ان کی پہلی جگہ پر پسپا کر دیا اور ترک ایک بلند مقام پر جا کر ٹھہر گئے۔

قتیبہ کی بنی تمیم سے درخواست:

قتیبہ نے کہا کون ان ترکوں کو اس جگہ سے ہٹائے گا۔ اس وقت تمام قبائل کھڑے تھے۔ مگر کسی نے حامی نہیں بھری۔ قتیبہ خود چل کر بنی تمیم کے پاس آیا۔ اور ان سے کہا کہ میرا باپ تم پر قربان ہو آپ لوگ کفار کے لیے بمنزلہ دوزخ کے ہیں اس لیے آج بھی آپ اپنے سابقہ معرکوں کی ہی جرأت و بسالت دکھائیے۔

وکیع سردار بنی تمیم کی پیش قدمی:

اس پر وکیع نے خود اپنے ہاتھ میں جھنڈا لے لیا اور بنی تمیم کو مخاطب کر کے کہا کہ کیا آج آپ لوگ میرا ساتھ نہ دیں گے اور مجھے تنہا چھوڑ دیں گے؟ سب نے کہا ہرگز نہیں ہم آپ کے ساتھ ہیں ہریم ابی طحتمہ المجاشعی بنی تمیم کے رسالہ کے دستہ کا افسر تھا۔ اور وکیع تمام بنی تمیم کا سردار تھا۔ ابھی تمام لوگ چپ چاپ اپنی جگہ ساکت کھڑے تھے۔ کوئی پیش قدمی کرنے کی جرأت نہیں کرتا تھا۔ کہ وکیع نے ہریم کو رسالے لے کر آگے بڑھانے کا حکم دیا اور اپنا جھنڈا بھی اسے دے دیا۔ ہریم رسالہ لے کر آگے بڑھا اور خود وکیع نے

پیدل دستہ کے ساتھ آہستہ آہستہ بڑھنا شروع کیا۔ بڑھتے بڑھتے ہریم اس دریا کے کنارے پہنچا جو اس کے اور دشمن کے درمیان رواں تھا۔ ہریم وہاں ٹھہر گیا۔ مگر فوراً ہی وکیع نے اس سے کہا کہ دیکھتے کیا ہو دریا میں گھوڑا ڈال دو۔ ہریم نے وکیع کی جانب خشکیوں اور غیظ آلود اونٹ کی طرح دیکھا اور کہنے لگا کہ اگر میں اپنا رسالہ دریا میں ڈال دوں اور یہ شکست کھا جائے تو بالکل تباہ ہو جائے گا۔ تم بالکل احمق ہو۔ وکیع کہنے لگا کیوں نالائق تو اور میرے حکم سے سرتابی کرے۔ اور نیز وکیع نے اس ڈنڈے سے جو اس کے ہاتھ میں تھا اسے مارا۔ ہریم نے اپنے گھوڑے کو چابک رسید کیا اور دریا میں ڈال دیا۔ اور کہنے لگا کہ جو کچھ اب میرے ساتھ ہو چکا ہے اس سے زیادہ تو دشمن کے مقابلہ میں بھی نہ ہوگا۔

وکیع اور ہریم کا ترکوں پر حملہ:

غرض کہ ہریم رسالہ کے ساتھ دریا کو عبور کر کے نکل گیا۔ وکیع بھی اپنے پیدل دستہ کے ساتھ دریا پر پہنچا۔ حکم دیا کہ شہتیر لائے جائیں۔ چنانچہ شہتیر بچھا کر پل بنایا گیا۔ اور اب وکیع نے اپنے ساتھیوں سے کہا کہ صرف وہ جو مرنے کے لیے تیار ہو۔ میرے ساتھ دریا کو عبور کرے۔ اور جو اس کے لیے تیار نہیں بہتر ہے کہ وہ آگے نہ بڑھے۔ اور ہمیں اپنی جگہ ٹھہرا رہے صرف آٹھ سو پیدل سپاہ نے اس کے ساتھ دریا کو عبور کیا وکیع بھی آہستہ آہستہ ان کے ساتھ چلتا رہا۔ جب یہ تھک گئے تو تھوڑی دیر آرام کر لینے کی انہیں اجازت دی۔ اور جب سستا کر یہ دشمن کے بالکل قریب پہنچ گئے۔ تو وکیع نے رسالہ کو اپنے دونوں بازوؤں پر رہنے کا حکم دیا اور ہریم سے کہا کہ میں دشمن پر نیزوں سے حملہ کرنا چاہتا ہوں۔ تم اسے اپنے رسالہ سے ہماری جانب بڑھنے نہ دینا۔ ہریم سے اتنا کہہ کر وکیع نے فوج کو حملہ کا حکم دیا۔ تمام لوگ نہایت بہادری سے تیر کی طرح دشمن پر جا پڑے۔ ہریم نے بھی اپنے دستہ کو لے کر دشمن پر حملہ کیا۔ اور جب تک کہ انہیں اس اہم مقام سے ہٹانے میں دیا ان کا پیچھا نہیں چھوڑا۔

ترکوں کی شکست و پستی:

اس طرف تہیہ نے یہ حالت دیکھ کر بلند آواز سے کہا کہ دیکھو دشمن نے شکست کھائی۔ مگر اب بھی کسی کو یہ جرأت نہ ہوئی کہ دریا کو عبور کرتا اور دشمن کا مقابلہ کرتا۔ مگر جب دشمن نے بالکل ہی بھاگنا شروع کیا تب اس فوج نے اس کا تعاقب کیا۔

کافر کے سر کے لیے انعام کا اعلان:

تہیہ نے اعلان کر دیا کہ جو شخص ایک کافر کا سر لائے گا اسے سو درہم انعام دیا جائے گا۔ اس روز بنی قریع کے گیارہ شخص تہیہ کے پاس سر لے کر آئے۔ جس کسی سے تہیہ نے پوچھا کہ تم کون ہو؟ اس نے یہی کہا کہ میں قریعی ہوں۔ اس پر ایک دلچسپ واقعہ پیش آیا۔ کہ ایک ازدی شخص بھی کسی کافر کا سر تہیہ کے سامنے لایا۔ تہیہ نے اس کا نام و نسب پوچھا اس نے کہا کہ قریعی ہوں۔ جہم بن زحر بھی اس وقت تہیہ کے پاس بیٹھا ہوا تھا۔ اس نے تہیہ سے کہا کہ خدا کی قسم! اس شخص نے جھوٹ بولا ہے یہ تو میرا چچرا بھائی ہے تہیہ نے اس شخص سے اس جھوٹ کی وجہ دریافت کی۔ اس نے کہا کہ جب میں نے دیکھا کہ ہر شخص یہی آ کر کہتا ہے کہ میں قریعی ہوں تو میں نے خیال کیا کہ آج جو شخص کسی دشمن کا سر لے کر آئے اسے اپنے تئیں قریعی ہی بتانا چاہیے اس بات کو سن کر تہیہ ہنسنے لگا اس معرکہ میں خاقان اور اس کا بیٹا زخمی ہوئے۔

قتیبہ بن مسلم کی مراجعت مرو:

قتیبہ پھر مرو واپس آ گیا اور حجاج کو لکھا کہ میں نے عبدالرحمن بن مسلم کو کفار کے مقابلہ پر بھیجا تھا۔ اللہ تعالیٰ نے ان کے ہاتھوں مسلمانوں کو فتح دی اس فتح میں حجاج کا ایک آزاد غلام بھی شریک تھا۔ اس نے حجاج سے آ کر اصل کیفیت بیان کی۔ حجاج کو سنیہ پر سخت غصہ آیا اور اس سے قتیبہ کو بھی سخت رنج و کاوش ہوئی اس نے مشیروں کو صلاح دی کہ آپ بنی تمیم کے کچھ لوگوں کا ایک وفد انہیں انعام و اکرام دے دلا کر اور انہیں راضی کر کے حجاج کے پاس بھیج دیجیے تاکہ یہ لوگ آپ کے بیان کی توثیق کریں۔

بنی تمیم کا وفد اور حجاج:

چنانچہ قتیبہ نے بعض لوگوں کو جن میں عرام بن شیترا لفضی بھی تھا۔ اس غرض سے حجاج کی خدمت میں بھیجا۔ جب یہ لوگ حجاج کے پاس پہنچے۔ حجاج نے انہیں خوب ڈانٹا ڈپٹا برا بھلا کہا اور حجام کو بلایا۔ جو قینچی لیے ہوئے تھا۔ اور کہا کہ یا تو تم لوگ مجھ سے سچا سچا واقعہ بیان کرو۔ ورنہ اس قینچی سے تمہاری زبانیں قطع کرادوں گا۔

اب کس کی مجال تھی کہ جھوٹ بولتا۔ عرام نے تمام وفد کی طرف سے کہا کہ امیر اور سپہ سالار عام تو قتیبہ تھے۔ مگر عبدالرحمن کو انہوں نے فوج کا سردار بنا دیا تھا۔ اس لیے دراصل فتح اسی کو ہوئی۔ جو تمام لوگوں کا سپہ سالار عام اور امیر تھا۔ اس بیان سے حجاج کا غصہ ٹھنڈا ہوا۔

شاہ سفد طرخون کی تجدید معاہدہ کی درخواست:

اسی سال قتیبہ نے طرخون سفد کے بادشاہ سے اپنے سابقہ عہد نامہ صلح کی تجدید کی اس کا واقعہ یہ ہے کہ جب قتیبہ نے اہل بخارا کو نہایت ذلیل شکست دی اور ان کے پرچے اڑا دیے تو اہل سفد پر اس کی ہیبت اور رعب طاری ہو گیا۔ طرخون اپنے ساتھ دو اور سرداروں کو لے کر پلٹ آیا اور قتیبہ کے لشکر کے قریب آ کر ٹھہر گیا دریاے بخارا ان دونوں کے بیچ میں حائل تھا۔ طرخون نے قتیبہ سے درخواست کی کہ کسی شخص کو آپ بھیج دیجیے تاکہ میں اس سے کچھ گفتگو کروں۔ قتیبہ نے ایک شخص کو اس کے پاس بھیج دیا۔

قتیبہ بن مسلم اور طرخون میں تجدید معاہدہ:

مگر باہلی یہ کہتے ہیں کہ طرخون نے خود حیان النبطی کو آواز دے کر بلایا۔ حیان اس کے پاس گیا طرخون نے اس سے کہا کہ میں اس قدر فد یہ دے کر صلح کرنا چاہتا ہوں۔ قتیبہ نے اس کی درخواست منظور کر لی۔ اور اس کے ایک شخص کو تا ادائی زرفد یہ بطور ریغمال اپنے پاس روک لیا۔ طرخون اپنے علاقہ میں چلا گیا اور قتیبہ مرو واپس آ گیا نیزک بھی قتیبہ کے ہمراہ تھا۔

نیزک کا طخراستان جانے کا ارادہ:

اسی سنہ میں نیزک نے بد عہدی کی۔ مسلمانوں سے لڑنے کے لیے قلعہ بند ہو گیا۔ قتیبہ نے اس سے جہاد کیا۔ اور اس پر فتح پائی۔ ان تمام واقعات کا بیان حسب ذیل ہے:

قتیبہ جب بخارا چھوڑ کر روانہ ہوا نیزک بھی اس کے ہمراہ تھا مگر قتیبہ کی متواتر فتوحات سے اس کے دل میں قتیبہ کا رعب بیٹھ گیا تھا۔ اور وہ قتیبہ سے ڈرنے لگا تھا۔ ایک روز اس نے اپنے خاص مصاحبوں سے کہا کہ اگرچہ میں قتیبہ کے ہمراہ ہوں۔ مگر مجھے اس کی طرف سے اطمینان نہیں ہے۔ اس عربی نثر ادکی مثال کتے کی سی ہے اگر مارو تو بھونکتا ہے اور اگر اس کے سامنے ٹکڑا ڈال دو تو دم

ہلانے لگتا ہے۔ اور ساتھ ہو لیتا ہے اور اگر تم اس سے لڑو اور پھر کچھ دے دو۔ تو وہ راضی ہو جاتا ہے اور تمام کھچلی باتوں کو فراموش کر دیتا ہے۔ طرحوں نے کئی مرتبہ ان کا مقابلہ کیا۔ مگر جب اس نے کچھ رقم فدیہ کی پیش کی۔ قتیبہ نے فوراً قبول کر لی اور پھر دوستانہ تعلقات قائم کر لیے۔ اس میں بھی شک نہیں کہ اس کا رعب داب بہت زیادہ ہے آپ لوگ بتائیے کیا یہ مناسب نہ ہوگا کہ میں اس سے اجازت لے لوں اور اپنے وطن واپس چلا جاؤں سب نے کہا بہتر یہ ہی ہے کہ اجازت لے لیجئے۔

نیزک کی روانگی طخارستان:

جب قتیبہ آل آپہنچا تو نیزک نے اس سے طخارستان واپس جانے کی اجازت طلب کی۔ قتیبہ نے اجازت دے دی۔ نیزک قتیبہ کے لشکر گاہ سے بلخ کی طرف روانہ ہوا۔ مگر وہاں سے نکلنے ہی اس نے اپنے ساتھیوں سے کہا کہ ہمیں اپنی رفتار میں بہت تیزی کرنا چاہیے چنانچہ نہایت سرعت سے یہ تمام لوگ چلے اور نو بہار پہنچے۔ یہاں نیزک نے پوجا پاٹ کیا اور برکت حاصل کی اور اپنے ساتھیوں سے کہنے لگا کہ مجھے یقین کامل ہے کہ ہمارے وہاں سے روانہ ہوتے ہی قتیبہ مجھے آنے کی اجازت دینے پر نادم ہوا ہوگا۔ اور بس ابھی اس کا قاصد مغیرہ بن عبداللہ کے پاس میرے قید کرنے کا حکم لے کر آتا ہوگا۔ لہذا تم ذرا دیکھتے رہو۔ اگر قتیبہ کا قاصد شہر کے دروازہ سے باہر نکل جائے تو امید ہے کہ وہ ابھی بروقان نہیں پہنچے گا ہم طخارستان پہنچ جائیں گے۔ اور جب تک مغیرہ کسی اور شخص کو ہمارے تعاقب میں بھیجے ہم ظلم کی گھاٹی پہنچ جائیں اور وہ ہمیں نہیں پاسکے گا۔

نیزک کی گرفتاری کا حکم:

غرض کہ نیزک کے ساتھی دیکھ بھال کے لیے مستعد ہو گئے۔ قتیبہ کا قاصد مغیرہ کے پاس نیزک کے قید کرنے کا حکم لے کر روانہ ہوا۔ (چونکہ اس زمانہ میں بلخ ویران تھا اس لیے مغیرہ اس وقت بروقان میں تھا) یہ دیکھتے ہی نیزک اور اس کے ساتھی گھوڑوں پر سوار ہو کر الوپ ہو گئے۔

اب قاصد مغیرہ کے پاس پہنچا۔ مغیرہ خود ہی نیزک کے تعاقب میں چلا۔ مگر دیکھا کہ وہ ظلم کی گھاٹی میں داخل ہو گیا ہے مجبوراً تعاقب چھوڑ کر واپس چلا آیا۔

نیزک کی بغاوت:

نیزک نے اپنے علاقہ میں پہنچتے ہی کھلم کھلا بغاوت کا اظہار کر دیا۔ اور اصہد بلخ، بازام بادشاہ مروروز، شہرک بادشاہ طالقان، ترسل بادشاہ، فاریاب اور جوزجانی بادشاہ جوزجان سے امداد کی استدعا کی۔ اور انہیں مسلمانوں کی حکومت کے جوئے کو اتار کے پھینک دینے پر برا بیخند کیا۔ ان تمام رؤسائے اس کی تجویز کو قبول کر لیا۔ نیزک نے ان سے کہا کہ آئندہ موسم بہار میں ہم سب ایک جا جمع ہو کر قتیبہ پر چڑھائی کریں گے۔ نیزک نے کامل شاہ سے امداد طلب کی۔ اپنا تمام قیمتی مال و اسباب زرو جو اہرات اس کے پاس بھیج دیئے اور اجازت طلب کی کہ اگر ضرورت ہوئی تو میں آپ کے پاس آ کر پناہ لوں گا۔ اور اپنے علاقہ میں مجھے پناہ دیجیے گا۔ کامل شاہ نے اس کی درخواست پر پناہ دینے کا وعدہ کر لیا اور اس کے تمام مال و اسباب کو اپنے پاس رکھ لیا۔

شاہ جغویہ کی اسیری:

طخارستان کا بادشاہ جغویہ جس کا نام شذ تھا۔ ایک بہت ہی کمزور فرمانروا تھا۔ نیزک نے اسے اس ڈر سے کہ مبادا یہ کوئی

ریشہ دوانی کرے۔ گرفتار کر کے قید کر دیا اور سونے کی بیڑیاں اسے پہنا دیں۔ حالانکہ اصل میں جنجو یہی طخارستان کا بادشاہ تھا اور نیزک اس کا غلام تھا۔ غرض کہ نیزک نے اسے قید کر دیا۔ اور اس کے علاقہ سے قتیبہ کے عامل محمد بن سلیم الناصح کو نکال دیا۔ ان تمام واقعات کی اطلاع قتیبہ کو موسم سرما کے شروع ہونے سے پہلے ملی اس وقت تمام فوج منتشر ہو چکی تھی اور صرف اہل مرو اس کے پاس باقی تھے۔

عبدالرحمن بن مسلم کو یروقان جانے کا حکم:

قتیبہ نے اپنے بھائی عبدالرحمن کو بارہ ہزار فوج کے ساتھ یروقان واقع بلخ بھیج دیا۔ اور حکم دیا کہ موسم سرما کے ختم تک تم جہاں چاہو بیٹھے رہنا۔ جاڑہ نکلتے ہی فوج کی آراستگی اور ترتیب کر کے طخارستان روانہ ہو جانا اور یہ سمجھ لو کہ میں بھی تمہاری امداد کو پہنچتا ہی ہوں۔

عبدالرحمن کا یروقان میں قیام:

عبدالرحمن یروقان آ گیا۔ تمام جاڑے قتیبہ خاموش بیٹھا رہا۔ آخر موسم سرما میں اس نے ابر شہر، بیورد، سرخس اور اہل ہرات کو احکام بھیجے کہ جنگ کے لیے آ جائیں۔ جاڑہ نکلتے ہی فوج کی آراستگی کی تمام لوگ اس مرتبہ اپنے معمولی سے پہلے ہی قتیبہ کے پاس جنگ کے لیے مستعد ہو کر چلے آئے۔

قتیبہ بن مسلم کی طالقان پر فوج کشی:

اسی سنہ میں قتیبہ نے اہل طالقان پر فوج کشی کی اور ہزاروں کافروں کو تیغ کر ڈالا۔ مقتولین کی کثرت کا اندازہ اس سے ہو سکتا ہے کہ کفاروں کی لاشوں کو جب ایک دوسرے کے محاذی رکھا گیا تو چار فرسخ تک دو مسلسل قطاریں بن گئیں۔ اس مہم کی وجہ یہ ہوئی کہ جب نیزک طرخان نے قتیبہ سے بغاوت کی اور قتیبہ سے لڑنا چاہا تو طالقان کے بادشاہ نے بھی نیزک کو قتیبہ کے خلاف مدد دینے کا وعدہ کیا اور یہ بھی وعدہ کیا کہ میں اپنے ساتھ اور بادشاہوں کو بھی جو قتیبہ سے لڑنا پسند کریں گے تمہاری مدد پر لے آؤں گا۔

نیزک قتیبہ سے بھاگ کر خلم کی گھاٹی میں جہاں سے طخارستان کو راستہ جاتا ہے آ گیا اور اسے محسوس ہو گیا کہ مجھ میں قتیبہ کے مقابلہ کی طاقت نہیں ہے اس لیے اس نے تو بھاگ کر اپنی جان بچائی مگر اب قتیبہ نے طالقان پر حملہ کر کے اس کے باشندوں کا قتل عام کر دیا۔ جیسا کہ پہلے بیان ہو چکا ہے اس بات میں اختلاف ہے کہ آیا یہ واقعہ اسی سنہ میں پیش آیا یا نہیں مگر ہم اس واقعہ کو ۹۱ ہجری کے واقعات میں بیان کریں گے۔

امیر حج عمر بن عبدالعزیز رضی اللہ عنہما وعمال:

عمر بن عبدالعزیز رضی اللہ عنہما نے اس سال لوگوں کو حج کرایا اور آپ ہی اس سنہ میں ولید کی جانب سے مدینہ مکہ اور طائف کے گورنر تھے۔ عراق اور مشرقی صوبوں کا ناظم اعلیٰ حجاج تھا۔ اور حجاج کی طرف سے جراح بن عبداللہ کا عامل تھا اور عبدالرحمن بن اذینہ قاضی تھے زیاد بن جریر بن عبداللہ کوفہ کا عامل تھا۔ اور ابوبکر بن ابی موسیٰ کوفہ کے قاضی تھے۔ قتیبہ بن مسلم خراسان اور قرۃ بن شریک مصر کے گورنر تھے۔

اسی سنہ میں یزید بن المہلب اور اس کے اور بھائی جو اس کے ہمراہ اور دوسرے لوگوں کے ساتھ جیل خانہ میں تھے نکل بھاگے اور پھر سلیمان بن عبدالملک کے پاس جا کر حجاج اور ولید بن عبدالملک کی گرفتاری سے بچنے کے لیے پناہ گزین ہو گئے۔

آل مہلب کی اسیری:

چونکہ تقریباً تمام علاقہ فارس پر کردوں نے لوٹ مار اور غارت گری کر رکھی تھی۔ ان کی سرکوبی کے لیے ایک مہم بھیجنے کے لیے حجاج کوفہ سے رستہ تباہ کیا۔ یزید اور اس کے بھائیوں مفضل اور عبدالملک کو بھی قید سے نکال کر اپنے ساتھ لے آیا۔ اپنے لشکر کا وہی میں انہیں رکھا۔ اور ان کے چاروں طرف ایک خندق کھدوا دی تاکہ یہ لوگ بھاگ نہ جائیں اور اپنے حجرے کے قریب ہی ایک چھوٹے سے خیمہ میں انہیں قید کر دیا اور شامیوں کا پہرہ ان پر بٹھا دیا۔

یزید بن مہلب کی ثابت قدمی:

حجاج نے ساتھ لاکھ درہم ان پر جرمانہ کر دیا تھا اور طرح طرح کی تکلیفیں انہیں دیتا تھا مگر یزید نہایت ثابت قدمی سے ان تمام مصائب کو برداشت کرتا تھا اور اس کی اس ثابت قدمی سے حجاج اور زیادہ چڑ جاتا تھا۔

یزید بن مہلب کو ایذا رسانی:

کسی نے حجاج سے کہا کہ یزید کی پنڈلی میں تیر مارا جائے۔ کیونکہ کوئی چیز بھی اس کی پنڈلی میں لگتی ہے تو وہ چلانے لگتا ہے۔ اور اگر معمولی سی چیز کو بھی حرکت دی گئی تو تم فوراً اس کے چیخنے کی آواز سنو گے اور پھر تم حکم دینا کہ اسے خوب تکلیف اور ایذا پہنچائی جائے اور اس کی پنڈلی کو کاٹا جائے۔ جب یزید کے ساتھ یہ حرکت کی وہ چلانے لگا۔

ہند بنت مہلب کو طلاق:

یزید کی بہن ہند بنت المہلب حجاج کے نکاح میں تھی جب یہ آواز سنی تو اس نے بھی چیخنا چلانا شروع کیا۔ حجاج نے محض اس وجہ سے اسے طلاق دے دی۔

آل مہلب پر جرمانہ:

مگر پھر یزید اور اس کے بھائیوں کو تکلیف دینے سے باز رہا۔ اور انہیں حکم دیا کہ زر مطالبہ ادا کرو۔ یہ تھوڑا تھوڑا کر کے ادا کرنے لگے۔ مگر اس کے ساتھ ہی بھاگ جانے کی فکر سے بھی غافل نہ رہے۔ انہوں نے مروان بن المہلب کو جو اس وقت بصرہ میں تھا لکھا کہ ہمارے لیے گھوڑے سدھائے جائیں اور لوگوں پر ظاہر کیا جائے کہ یہ فروخت کرنے کے لیے تیار کیے جا رہے ہیں مگر ان کی قیمت اتنی مانگی جائے کہ کوئی نہ لے سکے تاہم اگر ہم کسی طرح اس جیل خانہ سے بھاگ سکے تو پھر یہی گھوڑے ہمارے کام آئیں گے۔

یزید بن مہلب کا جیل خانہ سے فرار:

مروان نے اس تجویز پر عمل کیا۔ حبیب بن المہلب بھی بصرہ میں تھا اور اس پر بھی طرح طرح کی سختیاں کی جا رہی تھیں۔ ایک دن یزید نے اپنے محافظین کے لیے کھانا پکوا یا۔ انہیں خوب کھلایا، خوب شراب پائی یہ دیکھ کر مئے نوشی کے مزے اڑاتے رہے اور اس طرف یزید نے اپنے باورچی کے کپڑے پہنے اپنی داڑھی پر ایک سفید داڑھی لگالی۔ اور قید خانہ سے نکلا۔ کسی سپاہی نے اسے دیکھ کر کہا بھی کہ یہ تو یزید کی چال معلوم ہوتی ہے مگر چونکہ رات تھی جب آ کر دیکھا تو سفید داڑھی نظر آئی۔ اسے چھوڑ کر اپنی جگہ واپس چلا آیا اور کہنے لگا کہ یہ تو کوئی پیر فرتوت ہے۔

مفضل و عبد الملک کا فرار:

مفضل بھی اس کے بعد ہی نکل آیا۔ اور اسے بھی کوئی نہ پہچان سکا۔ یہ دونوں ان کشتیوں کے پاس پہنچے جو بطاح میں سے پہلے ان کے لیے تیار تھیں اب ان کے اور بصرہ کے درمیان اٹھارہ فرسخ کا فاصلہ تھا۔ یہ تو کشتیوں کے پاس پہنچ گئے۔ مگر عبد الملک کو کسی وجہ سے آنے میں دیر ہوئی۔ یزید نے مفضل سے کہا کہ ہمیں تو چل دینا چاہیے۔ عبد الملک آ ہی جائے گا۔ مگر چونکہ مفضل اور عبد الملک دونوں ایک ماں سے تھے۔ (ان کی والدہ بہلتہ الہندیہ تھی) اس لیے مفضل نے کہا کہ میں تو بغیر عبد الملک کے آگے نہیں جاؤں گا چاہے مجھے پھر واپس جیل خانہ ہی جانا پڑے۔ اتنے میں عبد الملک بھی آ گیا یہ سب کشتیوں میں سوار ہو کر ات بھر چلتے رہے۔

پسران مہلب کے فرار پر حجاج کی پریشانی:

صبح کے وقت پہرے والوں کو ان کے بھاگ جانے کا حال معلوم ہوا۔ اس کی اطلاع حجاج کو دی گئی۔ حجاج یہ سن کر بہت پریشان ہوا۔ اور اسے خیال پیدا ہوا کہ یہ لوگ خراسان کی طرف گئے ہیں۔ اس لیے اس نے فوراً تھیبہ بن مسلم کو ہرکارے کے ذریعے ان کے جانے کی اطلاع دے دی اور حکم دیا کہ تم اس کے مقابلہ کے لیے رہو۔ اسی طرح حجاج نے اور دوسرے اضلاع اور قلعوں کے عاملوں اور قلعہ داروں کو ان کی نقل و حرکت کی دیکھ بھال اور روک تھام کے لیے احکام ارسال کیے نیز حجاج نے ولید کو بھی ان کے بھاگ جانے کی اطلاع کی اور لکھا کہ مجھے یہ یقین ہے کہ یہ لوگ ضرور خراسان کی طرف گئے ہیں۔

پسران مہلب سے حجاج کو خوف:

اب حجاج کا یہ حال تھا کہ برابر اس ادھیڑ بن میں تھا کہ دیکھیں یزید کیا کارروائی کرتا ہے اور کہا بھی کرتا تھا کہ میرا یہ خیال ہے کہ جو ابن الاشعث نے کیا تھا وہی یہ کرے گا۔

پسران مہلب کی روانگی شام:

جب یزید بطاح سے موقوف کے قریب پہنچا یہاں اسے وہ گھوڑے جو پہلے ہی سے اس کے اور اس کے بھائیوں کے لیے تیار تھے ملے یہ سب کے سب گھوڑوں پر سوار ہو کر روانہ ہوئے۔ عبد الجبار بن یزید الربیعہ بطور بدرقہ کے ان کے ہمراہ تھا۔ یہ انہیں سادہ کی طرف لے چلا۔

دو روز کے بعد ایک ایسے شخص نے جس نے یزید اور اس کے بھائیوں کو شام کی سمت جاتے ہوئے دیکھا تھا حجاج سے آ کر بیان کیا کہ یزید شام کی طرف گیا ہے اور کہا کہ ان کے گھوڑے راستہ میں تھک گئے تھے۔ حجاج نے اس واقعہ کی اطلاع ولید کو دی۔

پسران مہلب کو سلیمان بن عبد الملک کی امان:

یزید فلسطین پہنچا۔ وہیب بن عبد الرحمن الازدی کے پاس فروکش ہوا۔ یہ شخص سلیمان بن عبد الملک کے معزز دوستوں میں سے تھا۔ اس نے یزید کے اہل و عیال کو سفیان بن سلیمان الازدی کے پاس ٹھہرا دیا اور اس کا کچھ سامان بھی اس کے پاس رکھوا دیا۔ پھر وہیب نے سلیمان سے جا کر کہا کہ یزید بن المہلب اور اس کے بھائی حجاج سے بھاگ کر آپ کے پاس پناہ لینے کے لیے آئے ہیں اور میرے مکان میں فروکش ہیں۔

سلیمان نے کہا کہ ان سب کو میرے پاس لے آؤ میں ان سب کو امان دیتا ہوں اور وعدہ کرتا ہوں کہ جب تک میں زندہ ہوں کوئی شخص انہیں ہاتھ نہیں لگا سکتا۔

وہیب ان سب کو سلیمان کے پاس لے آیا اور اب یہ سب ایسے شخص کے پاس مقیم ہو گئے۔ جہاں اب انہیں کوئی خطرہ نہ تھا۔
بدرقہ عبد الجبار بن یزید اور یزید بن مہلب:

اثنائے راہ میں جب کہ عبد الجبار بن یزید بن الربیعہ ان کو لیے جا رہا تھا۔ یزید کا عمامہ کہیں گر پڑا۔ جب یزید نے تلاش کیا تو نہ پایا۔ عبد الجبار سے کہا کہ تم واپس جا کر ڈھونڈ لاؤ۔ عبد الجبار نے کہا کہ یہ بات میری شان کے خلاف ہے۔ یزید نے کہا کہ جاؤ اور تلاش کر کے لاؤ۔ عبد الجبار نے اس مرتبہ بھی اس کی بات مسترد کر دی۔ یزید نے اس کے کوڑا مارا۔ عبد الجبار نے اپنے اور اس کے تعلقات نسب کا اظہار کیا۔ اس پر یزید نادام ہوا۔ اسی وجہ سے بعد میں عبد الجبار نے یزید کی تعریف کی۔
حجاج نے ولید کو لکھا کہ مہلب کی اولاد نے خدا کے مال میں خیانت کی ہے۔ اور مجھ سے بھاگ کر سلیمان کے پاس پناہ لی ہے۔

اس سے پہلے یہ احکام دیئے گئے تھے کہ تمام لوگ خراسان جانے کے لیے جمع ہو جائیں۔ کیونکہ ہر شخص کو یہی خیال تھا کہ یزید اس لیے خراسان گیا ہے تاکہ وہاں جو اس کے طرفدار ہوں انہیں جنگ کے لیے برا بھیجتے کرے۔
سلیمان کا ولید بن عبد الملک کے نام خط:

جب ولید کو یہ بات معلوم ہوئی کہ یزید سلیمان کے پاس آ گیا ہے تو اس کے دل میں اس کی طرف سے جو اندیشہ تھا وہ جاتا رہا۔ اور اس روپیہ کے متعلق جو یزید نے ناجائز طریقہ سے حاصل کیا تھا اس کا غصہ بھی فرو ہو گیا۔ سلیمان نے ولید کو لکھا کہ یزید نے میرے پاس آ کر پناہ لی ہے ان پر صرف تیس لاکھ درہم واجب الادا ہیں مگر حجاج نے ساٹھ لاکھ کا مطالبہ کیا ہے ان لوگوں نے تیس لاکھ تو ادا کر دیئے ہیں اور بقیہ رقم میں اپنے ذمہ لے لیتا ہوں۔
یزید بن مہلب کی طلبی:

ولید نے سلیمان کو لکھا کہ جب تک تم یزید کو میرے پاس نہ بھیج دو گے اس وقت تک میں انہیں امان نہ دوں گا۔ سلیمان نے اس کے جواب میں لکھا کہ اگر یزید کو میں آپ کی خدمت میں بھیجوں گا۔ تو خود بھی اس کے ہمراہ حاضر خدمت ہوں گا۔ اور آپ سے خدا کا واسطہ دے کر عرض کروں گا کہ آپ مجھے رسوا نہ کریں اور جو وعدہ امان میں نے انہیں دیا ہے اس میں دست اندازی نہ کریں۔
یزید بن مہلب کی سلیمان سے درخواست:

ولید نے لکھا کہ اگر تم ان کے ہمراہ آؤ گے تو بخدا میں ہرگز انہیں امان نہ دوں گا۔ جب معاملات کی نزاکت اس حد تک پہنچ گئی۔ تو خود یزید نے سلیمان سے کہا آپ مجھے بھیج دیجیے۔ کیونکہ میں یہ ہرگز نہیں چاہتا کہ محض میری وجہ سے آپ کے ان کے تعلقات خراب ہو جائیں اور لوگوں کو میرے متعلق چہ میگوئیاں کرنے کا موقع ملے کہ بھائیوں بھائیوں میں پھوٹ ڈلوادی۔ آپ مجھے بھیج دیجیے۔ میرے ساتھ اپنے صاحبزادہ کو بھی بھیج دیجیے۔ اور ایک خط نہایت نرم اور ملائم لہجہ میں لکھ کر اپنے صاحبزادہ کے ہاتھ امیر المومنین کو میری سفارش کے لیے بھیج دیجیے۔

یزید بن مہلب اور ایوب بن سلیمان کی روانگی:

غرضیکہ سلیمان نے یزید کے ساتھ اپنے بیٹے ایوب کو بھی کیا۔ چونکہ ولید نے حکم دیا تھا کہ یزید کو پابہ زنجیر دربار خلافت میں حاضر کیا جائے۔ اس لیے سلیمان نے یزید کے بیڑیاں ڈال کر ولید کے پاس روانہ کر دیا۔ اپنے بیٹے ایوب سے کہا کہ جب امیر المؤمنین کی خدمت میں جانے لگو تو تم بھی یزید کی بیڑیوں میں شریک ہو جانا۔ اور اسی حالت میں امیر المؤمنین کی خدمت میں جانا۔

ایوب بن سلیمان کی ولید بن عبدالملک سے درخواست:

جب یہ سب ولید کے پاس پہنچے تو ایوب نے اپنے باپ کے حکم کی تعمیل کی اور یزید کے ساتھ ہی بیڑیاں پہنے ولید کے سامنے آیا۔ جب ولید نے اپنے بھتیجے کو بھی بیڑیاں پہنے دیکھا تو کہنے لگا کہ سلیمان نے تو انتہا کر دی۔ پھر ایوب نے اپنے باپ کا خط اپنے چچا کو دیا اور کہنے لگا کہ اے امیر المؤمنین میں آپ پر سے قربان ہو جاؤں۔ کہ آپ اس عہد کی حفاظت کریں۔ آپ اس شخص کی امیدوں کو خاک میں نہ ملائیں۔ جس نے صرف ہمارے آپ کے تعلقات ہی کی وجہ سے ہماری پناہ لی۔ اور نہ آپ اس شخص کو ذلیل و رسوا کریں جو محض اس وجہ سے کہ آپ ہماری عزت کرتے ہیں باقی سب دنیا کو چھوڑ کر ہمارے پاس اپنی عزت و آبرو بچانے کی امید لے کر آیا ہے۔

سلیمان کی پسران مہلب کے لیے سفارش:

پھر ایوب نے سلیمان کا خط پڑھ کر سنایا جو حسب ذیل ہے: ”یہ خط عبداللہ بن الولید امیر المؤمنین کے نام سلیمان بن عبدالملک کی جانب سے ہے۔ حمد و ثنا کے بعد امیر المؤمنین! میرا خیال تھا کہ اگر آپ میں کسی ایسے شخص کو بھی جس نے آپ کے خلاف سرکشی اور بغاوت کی ہو۔ پناہ اور وعدہ امان دے دوں گا تو آپ میرے اس وعدہ امان اور ذمہ حفاظت کو کالعدم کر کے مجھے رسوا نہ کریں گے حالانکہ اس وقت تو میں نے ایسے شخص کو پناہ دی ہے جو ہمیشہ فرمانبردار اور اطاعت شعار رہا ہے اس نے اور اس کے باپ اور اس کے تمام خاندان نے اسلام کی خدمت میں وہ کار نمایاں کیے ہیں جنہیں سب جانتے ہیں میں نے اسے آپ کی خدمت میں بھیج دیا ہے اب آپ مختار ہیں چاہے تو جو کچھ وعدہ امان اور ذمہ حفاظت میں نے اپنے سر لیا ہے اسے توڑ ڈالیں۔ اور اس طرح مجھے سخت رنج پہنچائیں اور تعلقات کو منقطع کر دیں۔ مگر میں آپ سے خدا کا واسطہ دے کر عرض پرداز ہوں کہ آپ ہرگز تعلقات منقطع نہ کریں۔ میری آبروریزی نہ کریں اور میرے حال پر آپ کی جو مہربانیاں اور عنایتیں ہیں انہیں ترک نہ کیجیے۔ کیونکہ امیر المؤمنین! مجھے معلوم نہیں کہ میں اور آپ کب تک زندہ رہتے ہیں اور کب موت آ کر مجھے اور آپ کو جدا کر دیتی ہے۔ اس لیے یہ میری دلی تمنا اور خواہش ہے کہ جب تک میں اور آپ زندہ ہیں اس وقت تک آپ کی مہربانیوں اور عنایتوں میں میرے ساتھ کوئی کمی نہ ہو اور نہ مجھے کوئی رنج پہنچائیں اور میں امیر المؤمنین کو بتانا چاہتا ہوں کہ خدا کی خوشنودی کے بعد دنیا کی اور کوئی شے مجھے اس قدر عزیز نہیں اور نہ میرے لیے باعث خوشی ہو سکتی ہے۔ جس قدر کہ جناب والا کی خوشنودی مزاج۔ کیونکہ جناب کی خوشنودی مزاج سے تو میں اللہ تعالیٰ کی خوشنودی کا خواست گار ہوں لہذا میں نہایت ادب سے عرض پرداز ہوں کہ اگر آپ تمام زمانہ میں سے صرف ایک دن اپنی انتہائی عنایت و کرم سے کام لے کر مجھے خوشی پہنچانا چاہتے ہوں اور میرے حقوق کی عزت کرتے ہوں تو آپ میری خاطر یزید کو معافی دے دیجیے اور جو

کچھ ان پر مطالبہ ہے اسے میں ادا کروں گا۔“

آل مہلب کو معافی:

خط پڑھ کر ولید نے کہا اچھا ہم نے سلیمان پر عنایت و مہربانی کی۔ پھر اپنے بھتیجے کو اپنے پاس بلا کر بٹھایا۔ اب یزید نے تقریر شروع کی اور خدا کی حمد اور رسول کی ثناء کے بعد کہنے لگا: اے امیر المؤمنین! ہم پر آپ کے احسانات بہت زیادہ ہیں چاہے کوئی اور انہیں بھول جائے مگر ہم نہیں بھول سکتے چاہے اور لوگ انہیں نہ مانیں مگر ہم ہمیشہ معترف رہیں گے۔ ہمارے خاندان نے آپ کی اطاعت و فرمانبرداری میں مشرق و مغرب میں آپ کے دشمنوں کے خلاف جو نمایاں خدمات انجام دی ہیں وہ ظاہر ہیں۔ مگر پھر بھی آپ ہی کے احسانات ہم پر بہت زیادہ ہیں۔ جس کا کوئی معاوضہ نہیں ہو سکتا۔ ولید نے یزید سے کہا بیٹھ جاؤ۔ یزید بیٹھ گیا۔ ولید نے اسے معافی دے دی۔ یزید سلیمان کے پاس واپس چلا آیا۔ ولید کے اور بھائیوں نے اس روپیہ کے متعلق جس کا حجاج نے یزید سے مطالبہ کیا تھا معاف کر دینے کی سفارش کی۔ ولید نے حجاج کو لکھ دیا کہ چونکہ یزید اور اس کے خاندان والے سلیمان کے پاس ہیں اس لیے میں ان کے خلاف کوئی کارروائی نہیں کرنا چاہتے۔ تم بھی اسے چھوڑ دو اور اب آئندہ اس کے بارے میں کوئی خط وغیرہ مجھے نہ لکھنا۔

ابوعیینہ و حبیب پسران مہلب کو معافی:

جب حجاج پر یہ حقیقت منکشف ہوئی وہ بھی خاموش ہو رہا۔ ابوعیینہ بن المہلب بھی حجاج کے پاس تھا اور اس سے بھی حجاج نے دس لاکھ درہم کا مطالبہ کر رکھا تھا۔ مگر اب اسے بھی اس نے معاف کر دیا اور نیز حبیب بن المہلب سے بھی درگزر کر دیا۔

سلیمان بن عبد الملک کا یزید بن مہلب سے حسن سلوک:

یزید سلیمان بن عبد الملک کے پاس آ کر فر و کش ہوا۔ وہ اسے لباس کے اوضاع سکھاتا تھا وہ عمدہ عمدہ کھانے اس کے لیے تیار کرواتا اور بیش قیمت تحائف بھیجتا اور اس میں شک نہیں کہ سلیمان بھی سب سے زیادہ یزید کی عزت و منزلت کرنا تھا۔ خود سلیمان کا یہ حال تھا کہ جو کوئی تحفہ یا عمدہ چیز اس کے پاس آتی اس میں سے آدھی ضرور یزید کو بھیجتا بلکہ جو لونڈی سوائے خطیبہ الجاریتہ کے اسے بھلی معلوم ہوتی یزید کے پاس بھیج دیتا ان غیر معمولی مراسم کی اطلاع ولید کو ہوئی۔ ولید نے حارث بن مالک بن ربیعۃ الاشعری کو بلا یا اور حکم دیا کہ تم سلیمان کے پاس جاؤ اور کہو کہ اے اپنے خاندان کے رسم و رواج کی مخالفت کرنے والے امیر المؤمنین کو اس بات کا علم ہوا ہے کہ جو کوئی تحفہ یا عمدہ چیز تمہارے پاس آتی ہے تم اس میں سے آدھی یزید کے پاس بھیج دیتے ہو۔ اور تمہاری لونڈیوں میں سے جو کوئی لونڈی تمہارے پاس آتی ہے اس کا طہر کا زمانہ ابھی پورا بھی نہیں ہوتا کہ تم اسے یزید کے پاس بھیج دیتے ہو اور دیکھو حارث ان افعال پر تم انہیں برا بھلا کہنا اور لعنت و ملامت کرنا۔ اور جو حکم تمہیں دیا جاتا ہے اس کی لفظ بہ لفظ تعمیل کرنا۔

حارث بن مالک اور سلیمان بن عبد الملک کی گفتگو:

حارث نے کہا کہ میں ضرور ایسا کروں گا اور مجھے کیا ڈر ہے میں تو صرف جناب کا پیامبر ہوں۔ ولید نے کہا تو اچھا جاؤ۔ اور یہ سب کچھ کہہ دو۔ اور ان کے پاس ٹھہرے رہنا۔ میں ان کے دینے کے لیے تمہیں کچھ تحائف بھیجوں گا تم وہ چیزیں سلیمان کو دے کر ان کی رسید لے لینا اور پھر چلے آنا۔

حارث سلیمان کے پاس آئے۔ اس وقت سلیمان کلام پاک کی تلاوت کر رہا تھا۔ حارث نے سامنے پہنچ کر سلام کیا، مگر سلیمان نے جواب نہیں دیا۔ تلاوت سے فارغ ہو کر سلام کا جواب دیا اور پھر اس کی طرف سر اٹھا کر دیکھا۔ حارث نے وہ تمام باتیں اس سے کہہ دیں جن کے لیے ولید نے انہیں بھیجا تھا یہ باتیں سن کر سلیمان کا چہرہ غصہ سے بگڑ گیا اور کہنے لگا کہ اگر تم پر کبھی میرا بس چلا تو تمہارے ہاتھ کاٹ ڈالوں گا۔ حارث نے کہا جناب والا اس میں میرا کیا قصور ہے میں تو صرف پیامبر ہوں جو حکم مجھے ملا تھا اس کی میں نے تعمیل کر دی۔

سلیمان بن عبدالملک کا حارث سے اظہارِ خفگی:

حارث سلیمان کے پاس سے چلے آئے۔ جب وہ چیزیں ولید نے سلیمان کو دینے کے لیے پاس بھیجی تھیں آئیں تو انہیں لے کر حارث پھر سلیمان کے پاس آئے اور کہنے لگے جناب والا ان تحائف کی مجھے رسید دے دیجیے۔ سلیمان نے ڈانٹ کر کہا کہ مجھ سے رسید مانگنے کا تم کو کیا حق ہے حارث نے کہا اب میں دوبارہ اس کے متعلق کچھ عرض نہیں کرنا چاہتا۔ میں کیا کروں بندگی بے چارگی۔ جیسا کہ حکم مجھے دیا گیا تھا اس کی تعمیل کرنا مجھ پر ضروری تھا۔ سلیمان چپ ہو گیا۔ اور سمجھ گیا کہ حارث سچ کہہ رہا ہے۔

اب حارث سلیمان کے پاس سے نکل آئے اور لوگ بھی اٹھے سلیمان نے حکم دیا کہ جس قدر چیزیں آئی ہیں ان سب میں سے بھی برابر نصف نصف اور ان ٹوکروں میں سے آدھے لے جاؤ اور یزید کو پہنچا دو۔ حارث کو معلوم ہو گیا کہ یزید کے بارے میں سلیمان پر اب کسی شخص کے کہنے سننے کا اثر نہیں ہو سکتا۔ یزید نو مہینے سلیمان کے ہمراہ رہا۔

۹۵ ہجری بروز جمعہ ۱۲ ماہ رمضان المبارک حجاج نے انتقال کیا۔



قتیبہ بن مسلم

۹۱ھ کے واقعات:

اس سال عبدالعزیز بن الولید موسوم گرما کی مہم کے ساتھ کفار سے جہاد کرنے گیا۔ مسلمہ بن عبدالملک اس مہم کا سپہ سالار تھا۔ مسلمہ نے ترکوں سے جہاد کیا۔ آذربائیجان میں درآیا اور باب تک پہنچ گیا اور کئی قلعے اور شہر فتح کر لیے۔ اسی سنہ میں موسیٰ بن نصیر نے اندلس پر چڑھائی کی اور کئی شہر اور قلعے سر کیے۔ نیز اسی سنہ میں قتیبہ بن مسلم نے نیزک طرخان کو قتل کیا۔

قتیبہ بن مسلم کی مروروذ کی جانب پیش قدمی:

اب یہاں سے پھر نیزک اور قتیبہ کی جنگ اور قتیبہ کی فتح کا واقعہ شروع ہوتا ہے۔

جب باشندگان ابرشہر، یورڈ، سرخس اور ہرات جنہیں قتیبہ نے جہاد کے لیے مدعو کیا تھا۔ اس کے پاس آگئے تو اب قتیبہ اس تمام جماعت کے ساتھ مروروذ کی جانب بڑھا۔ مرو کی حکومت کا انتظام اس نے دو شخصوں کے سپرد کر دیا۔ حمام بن مسلم کو فوجی کارروائیوں کا منتظم اور عبداللہ بن الہتم کو مال گزاری اور خزانہ کا مہتمم مقرر کیا۔ مروروذ کے رئیس کو جب قتیبہ کی پیش قدمی کی خبر ہوئی، اس نے علاقہ فارس کی طرف راہ فرار اختیار کی۔ قتیبہ مروروذ آیا۔ وہاں کے رئیس کے دونوں لڑکوں کو گرفتار کر کے قتل کر ڈالا اور سولی پر چڑھا دیا۔ اس مقام سے قتیبہ نے طالقان کا رخ کیا۔ رئیس طالقان نے اس کی کوئی مزاحمت نہیں کی اور اس بنا پر قتیبہ نے بھی اس کے خلاف کوئی جنگی کارروائی نہیں کی۔ طالقان کے علاقہ میں کچھ ڈاکو تھے۔ قتیبہ نے انہیں قتل کر کے سولی پر لٹکا دیا۔

فاریاب کی اطاعت:

عمر بن مسلم کو طالقان کا عامل مقرر کر کے خود قتیبہ نے فاریاب کی راہ لی۔ بادشاہ فاریاب نے اظہار اطاعت اور عقیدت کے لیے شہر سے باہر نکل کر قتیبہ کا استقبال کیا۔ قتیبہ نے اس کے طرز عمل کو نظر استحسان سے دیکھا۔ کسی شخص کے خلاف تلوار نہیں اٹھائی ایک باہلی کو فاریاب کا عامل مقرر کیا۔

قتیبہ بن مسلم کا جوز جان میں استقبال:

رئیس جوز جان کو جب قتیبہ کی پیش قدمی کی اطلاع ہوئی۔ اس نے اپنے علاقہ کو خیر باد کہہ کر پہاڑوں میں جا کر پناہ لی۔ جب قتیبہ جوز جان پہنچا باشندوں نے اس کا استقبال کیا اور اپنی اطاعت اور فرمانبرداری کا یقین دلایا۔ قتیبہ نے ان کے طرز عمل کو پسند کیا۔ کسی شخص کو قتل نہیں کیا۔ عامر بن مالک الحانی کو یہاں کا عامل مقرر کر کے بلخ آیا۔ اصیہد بلخ نے تمام باشندوں کے ساتھ قتیبہ کا استقبال کیا۔ ایک روز قتیبہ نے یہاں قیام کیا اور اب پھر عبدالرحمن کے پیچھے چلا۔ درہ خلم پہنچا، یہاں آ کر اسے معلوم ہوا کہ یزید اس درہ سے آگے نکل گیا ہے اور مقام بغلان میں جا کر مورچے لگائے ہیں مگر اس نے درہ کے دہانہ اور اس کے دوسرے تنگ مقامات پر کچھ فوج قتیبہ کی مزاحمت کے لیے متعین کر دی تھی۔

قتیبہ کا قلعہ پر حملہ:

اسی طرح درہ کے پیچھے ایک مستحکم قلعہ میں بھی کچھ جمعیت متعین تھی۔ عرصہ تک قتیبہ درہ کے دہانہ پر سر ٹکراتا رہا مگر اسے کامیابی کا منہ تک دیکھنا نصیب نہ ہوا۔ ایک تو درہ ہی بہت تنگ تھا۔ دوسرے یہ کہ ایک ندی اس میں سے بہتی تھی جو قدرتی محافظ تھی اور اس کے درہ کے راستہ کے علاوہ مسلمانوں کو اور کوئی ایسا راستہ معلوم نہ تھا جس کے ذریعہ وہ نیزک تک پہنچ سکتے۔ صرف ایک ہی راہ اور تھی جو بے آب و گیاہ بیابان سے ہو کر گزرتی تھی مگر اس راہ سے کسی بڑی فوج کا لے جانا تقریباً ناممکن سا تھا۔ ان حالات میں قتیبہ اسی مقام پر سر ٹکٹا رہا کہ شاید کوئی تدبیر کارگر ہو جائے۔ قتیبہ اسی ادھیڑ بن میں تھا کہ روب اور سمسجان کا بادشاہ روب خاں قتیبہ کے دربار میں حاضر ہوا اور اس نے یہ کہہ کر کہ میں اس درہ کے علاوہ ایک ایسا راستہ بتاتا ہوں جس سے قلعہ کی پشت پر آپ پہنچ سکتے ہیں امان طلب کی۔ قتیبہ نے یہ درخواست منظور کر لی۔ رات کے وقت کچھ لوگوں کو اس کے ساتھ کر دیا۔ روب خاں اس فوج کو درہ خلم کے پیچھے سے قلعہ پر لے آیا۔ مسلمانوں نے اسی وقت رات کو جب کہ محافظین اور مدافعتین میٹھی نیند سو رہے تھے قلعہ پر حملہ کر دیا۔ ان میں سے بیشتر کو تہ تیغ کر ڈالا۔ قلعہ کے محافظین میں سے جو بچے انہوں نے اور نیزان لوگوں نے جو درہ کے دہانہ پر متعین تھے راہ فرار اختیار کی۔ قتیبہ اور اس کی فوج درہ سے گھس کر قلعہ میں آئی۔ اور قتیبہ سمسجان چلا گیا۔ اس وقت نیزک بغلان کے نسج چاہ نامی چشمہ پر پڑاؤ ڈالے ہوئے تھا۔ سمسجان اور بغلان کے درمیان اگرچہ بیابان حائل تھا مگر وہ کچھ دشوار گزار نہ تھا۔

نیزک کی کرز کو روانگی:

قتیبہ نے سمسجان میں چندے قیام کر کے نیزک کی طرف پیش قدمی کی۔ اور اپنے بھائی عبدالرحمن کو اپنے آگے روانہ کیا۔ نیزک کو ان سرداروں کی نقل و حرکت کی خبر ہوئی۔ اس نے اپنی جائے قیام کو چھوڑ کر وادی فرغانہ کو طے کیا۔ اپنا تمام مال اسباب کا بل شاہ کے پاس بھجوا دیا اور خود کرز چلا آیا۔ مگر عبدالرحمن بھی عقاب کی طرح اس کے پیچھے ہی لگا ہوا تھا یہ بھی کرز پہنچا اور جو اس کے تنگ اور دشوار گزار راستے تھے ان پر قابض ہو گیا۔

نیزک کا اسیکٹمت میں قیام:

نیزک نے اس مقام کو بھی چھوڑ کر اسیکٹمت پر پڑاؤ کیا۔ اور اب اس کے اور عبدالرحمن کے درمیان دو فرسخ کا فاصلہ تھا۔ نیزک مقام کرز میں قلعہ بند ہو گیا۔ اس تک پہنچنے کا صرف ایک راستہ تھا اور وہ بھی اس قدر دشوار گزار تھا کہ کوئی جانور اس سے نہیں گزر سکتا تھا۔ قتیبہ دو ماہ تک اس کا محاصرہ کیے رہا۔ آخر کار نیزک کے پاس سامان خورد و نوش کی سخت قلت ہو گئی۔ اس کی فوج میں مرض چپک پھیل گیا۔ اور جعفریہ بھی چپک میں مبتلا ہو گیا۔

سلیم الناصح کو قتیبہ کا حکم:

دوسری جانب قتیبہ کو موسم سرما کے گزرنے کا خوف ہوا۔ اس لیے اس نے سلیم الناصح کو بلا کر کہا کہ تم نیزک کے پاس جاؤ۔ اور کسی نہ کسی طرح بغیر امان دیئے ہوئے میرے پاس لے آؤ۔ اور اگر وہ کسی اور طرح آنے پر راضی نہ ہو تو مجبوراً وعدہ معافی دے دینا اور خوب سمجھ لو کہ اگر میں نے تمہیں اس کے بغیر واپس آتے دیکھا تو تمہیں پھانسی دے دوں گا۔ اس لیے جاؤ اور جو مناسب سمجھو کرو۔ سلیم نے کہا کہ آپ اس معاملہ کے متعلق ایک خط عبدالرحمن کو لکھ دیجیے تاکہ وہ میری مخالفت نہ کریں۔ قتیبہ نے اس کی

درخواست منظور کر لی اور عبدالرحمن کو لکھ دیا۔ سلیم عبدالرحمن کے پاس آیا اور اس سے کہا کہ آپ کچھ لوگوں کو درہ کے دہانہ پر متعین کر دیجیے تاکہ جب میں اور نیزک درہ سے باہر نکل آئیں تو یہ جماعت ہمارے اور درہ کے درمیان حائل ہو جائے۔

چنانچہ عبدالرحمن نے رسالہ کا ایک دستہ سلیم کے ساتھ کر دیا۔ اور انہیں حکم دیا کہ جہاں سلیم حکم دیں تم ٹھہر جانا۔
سلیم الناصح اور نیزک کی ملاقات:

اب سلیم نیزک کی طرف روانہ ہوا۔ اپنے ساتھ بہت سا کھانا جو کئی روز کے لیے کافی تھا اور عمدہ قسم کا لمبیدہ وغیرہ بھی لے گیا تھا۔ سلیم نیزک کے پاس پہنچا۔ نیزک نے شکایت کیا کہ آپ نے تو ہمیں بالکل ہی چھوڑ دیا۔ سلیم نے کہا کہ آپ یہ کیا اٹی بات کہہ رہے ہیں۔ میں نے آپ کو چھوڑا یا آپ نے ہم سے سرکشی اور نافرمانی کی۔ اور آپ خود ہی اپنی تکالیف کے ذمہ دار ہیں۔ نیزک نے کہا پھر آپ کیا کرنا چاہتے ہیں۔ سلیم نے کہا کہ بس یہی کچھ کہتے ہیں کہ آپ اسے اچھی طرح پرکھ چکے ہیں۔ قطب از جانی جنبد کا مضمون ہے اور اپنے ارادہ سے باز آنے والا آدمی نہیں ہے۔ اس نے مصمم ارادہ کر لیا ہے کہ موسم سرما بھی یہیں بسر کرے گا چاہے زندہ رہے یا تباہ ہو جائے۔

سلیم الناصح کا نیزک کو مشورہ:

نیزک کہنے لگا بھلا یہ کیونکر ہو سکتا ہے کہ میں بغیر وعدہ امان لئے اس کے پاس چلا چلوں۔ سلیم نے کہا مگر چونکہ وہ آپ سے بہت ناراض ہے اس لئے مجھے توقع نہیں کہ وہ آپ کو امان دے۔ البتہ ایک ہی صورت ہے کہ چپ چاپ چلے چلو اور اس کے ہاتھ پر اپنا ہاتھ رکھ دو۔ چونکہ وہ نہایت ہی بامروت آدمی ہے امید ہے کہ اس ترکیب سے تمہاری جان بچ جائے گی۔

نیزک کو سلیم الناصح کی امان:

نیزک نے کہا کیا واقعی تمہاری یہی رائے ہے۔ سلیم نے کہا کہ بیشک۔ نیزک کہنے لگا کہ میرا دل نہیں مانتا بلکہ مجھے تو یہ ڈر ہے کہ وہ میری صورت دیکھتے ہی مجھے قتل کر ڈالے گا۔ اس پر سلیم نے کہا کہ میں تو آپ کو محض مشورہ دینے کے لئے آیا تھا۔ اگر آپ میری تجویز پر عمل کریں گے تو مجھے امید ہے کہ آپ بچ بھی جائیں گے اور پھر آپ کی وہی پہلی عزت و منزلت قائم ہو جائے گی۔ اگر آپ نہیں مانتے تو اپنی جگہ خوش رہیں میں واپس جاتا ہوں۔ نیزک نے کہا اچھا کھانا تو کھاتے جانیے۔ سلیم کہنے لگا کہ میرا خیال ہے کہ آپ کے یہاں کھانا تیار نہیں ہوتا اور ہمارے ساتھ کافی مقدار میں کھانا موجود ہے۔ سلیم نے فوراً کھانا منگوایا۔ خدمت گار بہت سا کھانا سامنے لائے۔ کھانا اس قدر عمدہ اور وافر تھا کہ جب سے ترک محصور ہوئے تھے انہیں نصیب ہی نہیں ہوا تھا۔ دیکھنے کے ساتھ ہی مری بھکوں کی طرح کھانے پر گرے اور دیکھتے ہی دیکھتے چٹ کر گئے۔ ان کی اس ناشائستہ حرکت سے نیزک کو سخت رنج ہوا۔ اس موقع پر سلیم نے نیزک سے کہا کہ دیکھو میں تمہارا سچا دوست ہوں۔ میں دیکھ رہا ہوں کہ محاصرہ نے تمہارے ساتھیوں کو سخت مصائب میں مبتلا کر دیا ہے اور اب مجھے یہ ڈر ہے کہ اگر محاصرہ نے اور طول کھینچا اور تمہارا یہی حال رہا تو خود یہ لوگ تمہیں دشمن کے حوالے کر دیں گے۔ اس لئے بہتر یہی ہے کہ قتیبہ کے پاس چلے چلو نیزک نے کہا چاہے کچھ ہو میں بغیر وعدہ امان لئے تو کبھی اس کے پاس نہ جاؤں گا۔ کیونکہ مجھے تو یہ گمان غالب ہے کہ وہ وعدہ امان دے کر بھی مجھے قتل کر ڈالے۔ مگر خیر دل کی تسلی کے لئے وعدہ امان ضروری ہے۔ سلیم نے کہا اچھا تمہیں امان دی جاتی ہے اور مجھے امید ہے کہ تم میری جات پر شبہ نہیں کرو گے۔

نیزک اور ترک سرداروں کی روانگی:

نیزک نے کہا نہیں مجھے آپ پر اعتماد ہے۔ سلیم نے کہا اچھا پھر میرے ہمراہ چلیے۔ اس پر نیزک کے اور مصاحبین نے بھی اس سے کہا کہ تم سلیم کی بات مان لو۔ کیونکہ یہ ہمیشہ سچ بولتے رہے ہیں چنانچہ نیزک نے سواریاں منگوائیں اور سلیم کے ہمراہ روانہ ہوا۔ جب پہاڑ کے درہ کے اس موقع پر آیا جہاں سے ڈھلوان شروع ہوتا تھا تو نیزک نے سلیم سے کہا کہ چاہے کسی اور کو اپنی موت کا وقت معلوم نہ ہو مگر میں اپنی موت کے وقت کو جانتا ہوں۔ جب میں قتیبہ کو دیکھوں گا تو مجھے موت آ جائے گی۔ سلیم نے کہا کہ ہرگز نہیں۔ یہ تمہارا خیال غلط ہے بھلا کیا امان دے کر وہ تم پر ہاتھ اٹھائے گا۔ غرض کہ اس جگہ سے سب کے سب سواریوں پر سوار ہو کر روانہ ہوئے۔ نیزک کے ساتھ جبغور یہ بھی تھا جو اب مرض چیچک سے صحت یاب ہو چکا تھا اور وصول اور عثمان نیزک کے دونوں بھتیجے اور وصول طرحان جبغور یہ کا خلیفہ اور ضطرخان نیزک کے محافظ دستہ کا افسر اعلیٰ بھی اس کے ہمراہ تھے۔ جب یہ تمام جماعت درہ کو عبور کر آئی تو اس رسالہ نے جسے سلیم نے پہلے ہی سے یہاں پوشیدہ جگہ میں متعین کر رکھا تھا پیچھے سے نکل کر درہ کے دہانہ کو مسدود کر دیا تاکہ ترک باہر نہ آسکیں۔ اس پر نیزک نے سلیم سے احتجاجاً کہا کہ یہ تو پہلے ہی آثار اچھے نظر نہیں آتے۔

ترک سرداروں اور نیزک کی گرفتاری:

سلیم نے کہا تم اس کا کچھ خیال نہ کرو ان لوگوں کا پیچھے ہی رہ جانا تمہارے لیے اچھا ہے بہر حال نیزک، سلیم اور دوسرے ترک سردار جو درہ سے نکل آئے تھے یہ سب کے سب عبدالرحمن بن مسلم کے پاس آئے۔ عبدالرحمن نے ایک قاصد کے ذریعے ان کے آنے کی اطلاع قتیبہ کو دی۔ قتیبہ نے عمرو بن ابی مہزم کو حکم دیا کہ تم عبدالرحمن سے جا کر کہو کہ وہ ان سب لوگوں کو میرے پاس لے آئیں۔ عبدالرحمن سب کو لے کر آیا۔ قتیبہ نے نیزک کے ساتھی دوسرے ترک سرداروں کو قید کر دیا۔ اور نیزک کو ابن بسام اللیشی کی نگرانی میں دے دیا۔ اور حجاج سے نیزک کے قتل کرنے کی اجازت منگوائی۔ ابن بسام نے نیزک کو ایک حجرہ میں نظر بند کر دیا۔ اس حجرے کے گرد خندق کھدوا دی اور پہرہ مقرر کر دیا۔

حجاج کی نیزک کے قتل کرنے کی اجازت:

قتیبہ نے معاویہ بن عامر بن علقمۃ العلیسی کو کرز بھیجا۔ معاویہ کو کرز میں جس قدر مال غنیمت اور جس قدر قیدی ملے وہ انہیں قتیبہ کے پاس لے آیا۔ قتیبہ نے تمام اسیران جنگ کو قید کر دیا اور ان کے متعلق حجاج کے آخری احکام کا منتظر رہا۔ چالیس روز کے بعد حجاج کا خط آیا۔ جس میں نیزک کو قتل کرنے کی اجازت دے دی گئی تھی قتیبہ نے نیزک کو بلا کر پوچھا کہ کیا میں یا عبدالرحمن نے یا سلیم نے تم سے وعدہ معافی کیا ہے؟ نیزک نے کہا کہ جی ہاں سلیم نے مجھ سے وعدہ معافی کیا تھا۔ قتیبہ نے کہا تم جھوٹ بولتے ہو۔ یہ کہہ کر قتیبہ دربار سے اٹھ کر چلا گیا۔ اور نیزک پھر محبوس کر دیا گیا۔ اس کے بعد قتیبہ تین دن تک اپنے مکان سے باہر نہیں نکلا۔

نیزک کے قتل کے متعلق قتیبہ کا مشورہ:

اب لوگوں میں نیزک کی قتیبہ کے متعلق چہ میگوئیاں ہونے لگیں۔ کچھ لوگ کہتے تھے کہ قتیبہ کے لیے کسی طرح جائز نہیں کہ اسے قتل کرے۔ دوسرے اس کے قتل کر دینے کے حامی تھے۔ چوتھے دن قتیبہ نے دربار عام منعقد کیا اور نیزک سے متعلق لوگوں سے

مشورہ لیا۔ ایک شخص نے کہا کہ اسے قتل کر ڈالیے دوسرے صاحب بولے کہ چونکہ آپ اس سے عہد کر چکے تھے اس لیے اس کی جان نہ لیجیے ایک صاحب کہنے لگے کہ مجھے ڈر ہے کہ یہ ہمیشہ مسلمانوں کے خلاف کارروائی کرتا رہے گا۔ اسی باحث و مباحثہ کے درمیان ضرار بن حصین انصاری بھی دربار میں آئے۔ قتیبہ نے ان سے پوچھا کہ کہو ضرار تمہاری اس معاملہ میں کیا رائے ہے۔

نیزک اور ترک سرداروں کا قتل:

ضرار نے کہا کہ میں نے یہ بات سنی تھی کہ جناب والا نے خدا سے اس بات کا عہد کیا ہے کہ اگر آپ کا کبھی نیزک پر قابو چلا تو آپ اسے قتل کر دیں گے۔ اس لیے اگر آپ اپنے اس عہد پر جو آپ نے خدا سے کیا تھا قائم نہ رہیں گے تو یاد رکھیے کہ اب کبھی اس کے مقابلہ میں خدا آپ کی امداد نہ کرے گا۔ قتیبہ دیر تک سر جھکائے سوچتا رہا اور پھر کہنے لگا کہ اگر میری زندگی کی صرف اتنی ہی مدت باقی ہو کہ میں ان تین جملوں کو ادا کر سکوں تو میں یہ ہی حکم دوں گا کہ اسے ضرور قتل کر ڈالوں۔ قتل کر ڈالوں۔ قتل کر ڈالوں۔ چنانچہ نیزک کو بلا کر قتل کا حکم سنایا گیا۔ اور نیزک اس کے ساتھ اور سات سو ترک تہ تیغ کر ڈالے گئے۔

نیزک کے قتل کے بارے میں دوسری روایت:

مگر باہلی یہ کہتے ہیں کہ نہ تو قتیبہ نے اور نہ سلیم نے نیزک سے کسی قسم کا کوئی وعدہ معافی کیا تھا۔ جب قتیبہ نے اس کے قتل کرنے کا ارادہ کیا تو اسے سامنے لایا۔ ایک حنفی تلوار منگوائی۔ تلوار نیام سے باہر کی آستین چڑھائی اور اپنے ہی ہاتھ سے اس کی گردن مار دی۔ عبدالرحمن کو حکم دیا کہ تم صول کو قتل کرو۔ عبدالرحمن نے حکم کی تعمیل کر دی اس طرح صالح نے عثمان (یا شقران) کو قتل کیا جو نیزک کا بھتیجا تھا۔ قتیبہ نے بکر بن حبیب السہمی الباہلی سے پوچھا کہیے آپ میں کچھ قوت ہے؟ بکر نے جواب دیا کہ جی ہاں ہے اور میں چاہتا بھی ہوں۔ بکر میں کچھ بدوی خصلتیں بھی تھیں۔ اس پر قتیبہ نے اس سے کہا کہ اچھا آپ ان دوسرے گنواروں کو کبھی لیجیے۔ چنانچہ جب کوئی کافر سامنے لایا جاتا تھا بکر اسے تہ تیغ کر دیتا اور کہتا کہ موت کے گھاٹ آؤ، مگر یہاں سے واپس زندہ نہ جاؤ۔ اسی طرح باہلیوں کے بیان کے مطابق اس روز بارہ ہزار ترک قتل کر ڈالے گئے۔

نیزک اور اس کے دونوں بھتیجوں کو اسیکٹمت کے ایک چشمہ آب کی تہ میں جس کا نام خش خاشان تھا سولی پر لٹکا دیا گیا۔ قتیبہ نے نیزک کے سر کو محض بن جزء الکلابی اور سوار بن زہد الحمیری کے ہاتھ حجاج کے پاس بھیج دیا۔ اس پر حجاج نے کہا کہ قتیبہ کو چاہیے تھا کہ وہ اپنے بھائیوں میں سے کسی کے ہاتھ نیزک کا سر بھیجتا۔

شذ اور سبل کے متعلق نیزک کی رائے:

ایک روز کا واقعہ ہے کہ نیزک ابھی قید ہی میں تھا کہ قتیبہ نے اسے بلا کر پوچھا کہ شذ اور سبل کے متعلق تمہاری کیا رائے ہے۔ کیا اگر میں انہیں بلا بھیجوں تو وہ آئیں گے یا انکار کریں گے۔ نیزک نے کہا نہیں آئیں گے۔

شذ اور سبل کی طلبی:

قتیبہ نے ان دونوں کو بلایا وہ آئے۔ جب وہ آگئے تو اب اس نے نیزک اور جغوریہ کو بھی دربار میں طلب کیا۔ آ کر دیکھتے کیا ہیں کہ شذ اور سبل قتیبہ کے روبرو کرسیوں پر متمکن ہیں۔ نیزک اور جغوریہ بھی ان کے مقابل بیٹھ گئے۔ شذ نے قتیبہ سے کہا کہ اگرچہ جغوریہ میرے دشمن ہیں مگر چونکہ عمر میں وہ مجھ سے بڑے ہیں اور بادشاہ ہیں اور میری حیثیت ان کے مقابلہ میں غلام کی ہے

اس لیے آپ مجھے ان کے قریب جانے کی اجازت دے دیجیے۔ قتیبہ نے اجازت دے دی شذ نے جغوریہ کے پاس جا کر اس کا ہاتھ چوما اور سجدہ کیا۔ پھر شذ نے قتیبہ سے سہل کے ہاتھ کو بوسہ دینے کی اجازت طلب کی قتیبہ نے اجازت دے دی اور شذ نے سہل کے پاس جا کر اس کے ہاتھ کو بھی بوسہ دیا۔

نیزک نے بھی قتیبہ سے اجازت طلب کی کہ آپ مجھے شذ کے قریب جانے کی اجازت دیجیے کیونکہ میں ان کا ادنیٰ خادم ہوں۔ قتیبہ نے اسے بھی اجازت دے دی۔ اور نیزک نے اس کے قریب جا کر اس کے ہاتھ کو بوسہ دیا۔
شذ اور سہل کی مراجعت:

اب قتیبہ نے شذ اور سہل کو اپنے علاقہ واپس چلے جانے کی اجازت دے دی۔ دونوں واپس چلے گئے اور قتیبہ نے حجاج القینی کو جو خراسان کے سربراہ اور وہ لوگوں میں سے تھے شذ کے دربار میں اپنا مہتمد (ریزیڈنٹ) مقرر کر دیا۔
نیزک کے ایک جوتے کی قیمت:

جب قتیبہ نے نیزک کو قتل کر ڈالا تو عباسی الباہلی کے آزاد غلام نے نیزک کے ایک جوتے کو اٹھالیا جس میں نہایت بیش قیمت جواہرات لگے ہوئے تھے۔ انہیں جواہرات کی بدولت زبیر اس علاقہ کے تمام لوگوں میں سب سے زیادہ دولت مند بن گیا۔ اور اپنی تمام عمر اچھی طرح مرفہ الحالی میں بسر کی۔ ابی داؤد کے دور صوبہ داری میں کابل میں اس نے وفات پائی۔
جغوریہ کو معافی:

قتیبہ نے جغوریہ کو اہل بیتہ معاف کر دیا اور اسے ولید کے پاس بھیج دیا۔ جغوریہ ولید کی وفات تک پھر شام ہی میں مقیم رہا۔
قتیبہ کی مراجعت:

اپنے بھائی عبدالرحمن کو بلخ کا عامل مقرر کر کے خود قتیبہ مرو واپس چلا آیا۔ مگر نیزک کے اس طرح قتل کر دینے پر کہ قتیبہ نے دھوکا سے نیزک کو قتل کیا۔ اس پر ثابت بن قطنہ نے یہ شعر بھی کہا:
”تم بد عہدی کو تدبیر ہرگز نہ سمجھنا۔ بسا اوقات لوگ اس کے ذریعہ بام عروج و ترقی پر پہنچتے ہیں مگر یہ ترقی نہایت ہی ناپائیدار ثابت ہوتی ہے اور پھر انہیں فقر و مذلت میں گرنا پڑا ہے۔“
حجاج قتیبہ کے متعلق کہا کرتا تھا کہ جب میں نے اسے صوبہ دار مقرر کر کے بھیجا تھا تو یہ ایک بالکل نا تجربہ کار نوجوان تھا۔ مگر اس اثناء میں میں تو اس سے ایک بالشت بھی آگے نہیں بڑھا۔ حالانکہ وہ مجھ سے گزروں آگے نکل گیا ہے۔
شاہ جوز جان کی امان طلبی:

نیزک کے قتل کے بعد جب قتیبہ مرو واپس آنے لگا تو اب وہ بادشاہ جوز جان کی جو اپنا علاقہ چھوڑ کر بھاگ گیا تھا تلاش میں چلا۔ بادشاہ نے قاصد کے ذریعے امان طلب کی۔ قتیبہ نے اس شرط پر امان دینے کا اقرار کیا کہ بادشاہ خود میرے پاس آئے اور صلح کر لے اس پر بادشاہ جوز جان نے کہا کہ آپ کے پاس ریغال بھیجے دیتا ہوں اور آپ میرے پاس اپنے کچھ لوگوں کو بطور ریغال بھیج دیجیے۔ چنانچہ قتیبہ نے حبیب بن عبداللہ بن عمرو بن حصین الباہلی کو بادشاہ جوز جان کے پاس بھیج دیا۔ اور بادشاہ نے اپنے کتبہ کے بعض لوگوں کو قتیبہ کے پاس بھیج دیا۔

حبیب بن عبداللہ اور یرغمالوں کا قتل:

بادشاہ جوزجان حبیب کو اپنے ایک قلعہ میں نظر بند کر کے قتیبہ کے پاس آیا۔ صلح کی واپس چلا اور طالقان پہنچ کر مر گیا۔ اہل جوزجان کہنے لگے کہ مسلمانوں نے اسے زبردے دیا۔ اور اسی خیال کی بنا پر انہوں نے حبیب کو قتل کر ڈالا۔

نیز اسی سن ۹۱ ہجری میں قتیبہ نے شومان، کس اور نسف پر دوبارہ جہاد کیا۔ اور طرخان سے صلح کی۔ ان تمام مہموں کے واقعات کا تذکرہ حسب ذیل ہے۔

شاہ شومان کی عہد شکنی:

فیلنشب یا جیسا کہ بعضوں نے بیان کیا ہے عمیشنان شومان کے بادشاہ نے قتیبہ کے عامل کو نکال باہر کیا۔ اور وہ زرخراج جس کی باقاعدہ سالانہ ادائیگی پر قتیبہ سے اور اس سے صلح ہوئی تھی اس کی ادائیگی بھی روک دی۔ قتیبہ نے عیاش الغنوی اور خراستان کے ایک اور عابدزادہ شخص کو اس غرض سے ملک شومان کے پاس بھیجا کہ یہ لوگ اسے جا کر سمجھائیں کہ وہ رقم خراج ادا کر دے۔

یہ دونوں اس کے شہر کے سامنے آئے۔ شومان والوں نے شہر سے باہر آتے ہی ان پر تیر اندازی شروع کر دی۔ وہ خراسانی صاحب تو واپس چلے گئے۔ مگر عیاش برابر اپنی جگہ ڈٹے رہے اور کہنے لگے کہ کیا اس شہر میں کوئی بھی مسلمان نہیں ہے۔ ایک مسلمان باہر نکل کر آیا اور کہنے لگا کہ میں مسلمان ہوں، فرمائیے آپ کیا چاہتے ہیں۔ عیاش نے اس سے کہا کہ تم میرے پیچھے آ جاؤ اور میری پشت بچاتے جاؤ۔ چنانچہ وہ شخص پیچھے کھڑا ہو گیا۔ اس کا نام مہلب تھا۔ اب عیاش نے کفار پر حملہ کیا اور وہ پیچھے ہٹ گئے مگر ان مسلمان صاحب ہی نے پیچھے سے حملہ کر کے عیاش کو قتل کر ڈالا۔ عیاش کے جسم پر ساٹھ زخم آئے تھے۔ خود ترکوں کو ان کے قتل کا بہت رنج ہوا۔ وہ کہنے لگے کہ افسوس ہے کہ ہم نے ایک بڑے بہادر آدمی کو ہلاک کر ڈالا۔

قتیبہ کی شومان پر فوج کشی:

قتیبہ کی اس واقعہ کا علم ہوا وہ خود ان کے مقابلہ کے لیے بلخ کے راستہ سے بڑھا۔ جب بلخ پہنچا تو اپنے بھائی عبدالرحمن کو اپنے آگے روانہ کیا۔ اور عمر بن مسلم کو بلخ کا عامل مقرر کیا۔

چونکہ ملک شومان اور صالح بن سلم آپس میں دوست تھے۔ اس لیے صالح نے ایک شخص کے ذریعہ ملک شومان سے کہلا بھیجا کہ تم پھر قتیبہ کی اطاعت کر لو اور اس کی خوشنودی حاصل کر لو۔ اور اس کی یہی صورت ہے کہ صلح کر لو۔ ملک شومان نے صلح سے انکار کر دیا اور صلح کے قاصد سے کہا کہ تم مجھے جو قتیبہ سے ڈراتے ہو میں اس کی کیا حقیقت سمجھتا ہوں۔ جس قدر مضبوط اور ناقابل تسخیر میرا قلعہ ہے، ایسا کسی اور رئیس کے پاس نہیں۔ جب میں اس کے بلند ترین برج سے تیر چلاتا ہوں تو باوجود اس کے کہ میری کمان بھی نہایت ہی سخت اور میں خود بھی زبردست تیر انداز ہوں، مگر پھر بھی میرا تیر قلعہ کی نصف مسافت تک نہیں پہنچتا۔ تو اب میں قتیبہ کی کیا پرواہ کرتا ہوں۔

شومان کی تسخیر:

قتیبہ بلخ سے چل کر دریا کو عبور کر کے شومان کے سامنے پہنچا۔ ملک شومان نے مدافعت کی پہلے سے تیاریاں کر رکھی تھیں۔ قتیبہ نے شہر کے مقابلہ میں مختصیوں نصب کر دیں اور سنگ اندازی کر کے اسے منہدم کر دیا۔ ملک شومان نے جب دیکھا کہ قلعہ ہاتھ سے

چلا اس نے اپنا تمام قیمتی سامان اور زر و جواہر منگوا کر ایک کنویں میں ڈلوادیا۔ جو قلعہ کے وسط میں واقع تھا اور جس کی گہرائی کی انتہا نہ تھی۔ اس کے بعد اس نے قلعہ کا دروازہ کھول دیا۔ اب کھلے میدان میں مسلمانوں سے لڑنے کے لیے نکل آیا۔ جنگ ہوئی بادشاہ شومان مارا گیا۔ قتیبہ نے بزور شمشیر قلعہ مسخر کر لیا۔ تمام جنگجو آبادی کو قتل کر ڈالا اور ان کے اہل و عیال کو لونڈی غلام بنا کر باب الحدید کی راہ سے واپس آ کر کس اور نسف کی طرف بڑھا۔

کس، نسف اور فریاب کی تاراجی:

حجاج نے قتیبہ کو پہلے ہی حکم دے دیا تھا کہ تم کس کی طرف کوئی چال چلو، نسف کو تباہ کر ڈالو اور بہت زیادہ احتیاط سے بچو۔ چنانچہ قتیبہ نے کس اور نسف کو فتح کر لیا۔ اہل فریاب نے مقابلہ کی تیاری کی۔ قتیبہ نے اسے جلا ڈالا۔ اور اسی وجہ سے بعد میں اس شہر کا نام محرقہ رکھ دیا گیا۔

عبدالرحمن بن مسلم کی سفد پر فوج کشی:

قتیبہ نے کس اور نسف سے اپنے بھائی عبدالرحمن کو سفد کی طرف بھیجا تاکہ طرخون سے مقابلہ کرے۔ عبدالرحمن نے وہاں سے روانہ ہو کر عصر کے وقت ترکوں کے قریب ہی ایک وادی میں آ کر پڑاؤ کیا۔ یہاں اس کی فوج نے شراب تیار کی اور خوب پی پلا کر بد مستیاں کرنے لگے۔ کوئی فوجی نظام قائم نہ رہا۔ عبدالرحمن نے اپنے خاندان کے آزاد غلام ابو مرثیہ کو حکم دیا کہ تم جا کر لوگوں کو شراب پینے سے منع کرو۔ ابو مرثیہ نے لوگوں کو ڈنڈے سے مارنا شروع کیا اور ان کے جام اور قدے توڑ ڈالے۔ تمام شراب اس نالے میں بہنے لگی۔ اور اسی وجہ سے اس نالہ کا نام مرج النہید پڑ گیا۔

طرخون کی اداہنگی خراج:

عبدالرحمن نے طرخون سے وہ رقم خراج جس پر طرخون اور قتیبہ کے درمیان صلح ہوئی تھی لے لی۔ اور طرخون کے جو لوگ بطور یرغمال اس کے پاس تھے وہ واپس دے دیئے۔ اور اب عبدالرحمن واپس پلٹا۔ بخارا آیا۔ ابھی قتیبہ بھی بخارا ہی میں تھا کہ عبدالرحمن اس سے آ ملا۔ اور پھر یہ دونوں مرد واپس پلٹ آئے۔

طرخون کی اسیری و خود کشی:

اس صلح پر اہل سفد نے طرخون سے کہا کہ تو نے جزیہ دے کر اپنی ذلت قبول کی ہے۔ اور تو اب بہت زیادہ ضعیف العمر بھی ہو گیا ہے، ہم اب تجھ سے کوئی واسطہ نہیں رکھنا چاہتے۔ طرخون نے کہا تو بہتر ہے جس کو تم پسند کرو اپنا بادشاہ بنا لو۔ اہل سفد نے غوزک کو اپنا بادشاہ بنا لیا۔ اور طرخون کو قید کر دیا۔ اس قید کی ذلت کے احساس پر طرخون کہنے لگا کہ قید کے بعد اب دوسرا درجہ قتل ہے۔ آج ان لوگوں نے مجھے قید کیا ہے۔ کل قتل کر دیں گے۔ بہتر ہے کہ میں اپنے ہی ہاتھوں اپنے آپ کو ہلاک کر ڈالوں تاکہ مزید ذلت سے بچ سکوں اور دوسرے کا ہاتھ مجھے نہ لگے۔ اس خیال کے ساتھ ہی اس نے اپنی تلوار پر اپنا پورا بوجھ ڈال دیا۔ تلوار سینہ سے پشت کے پار نکل گئی۔

راوی کہتے ہیں کہ اہل سفد نے طرخون کے ساتھ یہ حرکت اس وقت کی جب کہ قتیبہ بھتان چلے آئے تھے۔ اور اسی وقت

میں انہوں نے غوزک کو اپنا رئیس بنایا۔

باہلی کی روایت:

مگر باہلی یہ کہتے ہیں کہ جب قتیبہ نے بادشاہ شومان کا محاصرہ کر لیا۔ اس کے قلعہ کے سامنے منجیقین نصب کر دیں۔ اور ایک اور منجیق فُجاء نامی نصب کی جس کا پہلا پتھر قلعہ کی دیوار پر پڑا۔ دوسرا شہر میں گرا، پھر برابر شہر میں پتھر گرتے رہے اور اس کا ایک پتھر بادشاہ کے دیوان خانے میں گرا جس سے ایک شخص مقتول ہوا۔ قتیبہ نے بزور شمشیر قلعہ منخر کر لیا۔ اور پھر کس اور نسف کی طرف واپس پلٹا اور وہاں سے بخارا آیا۔ بخارا کے قریب ایک ایسے گاؤں میں اس نے قیام کیا جس میں ایک دیول اور ایک آتش کدہ تھا اور اس میں کچھ مور بھی تھے اسی وجہ سے اس پڑاؤ کا نام منزل طوادیس رکھ دیا گیا۔ قتیبہ یہاں سے روانہ ہو کر سفد کی طرف چلا۔ تاکہ طرحون سے زر خراج وصول کرے۔ وادی سفد کی خوبصورتی اور اس کے دلفریب منظر کو دیکھ کر قتیبہ سے نہ رہا گیا اور اس نے بے ساختہ اس کی تعریف میں دو شعر کہے۔ قتیبہ طرحون سے زر خراج لے کر بخارا آیا۔ بخارا کی ریاست پر ایک نوجوان رئیس زادہ کو بادشاہ بنایا۔ بخارا کے ایسے لوگوں کو قتل کر ڈالا جن کے متعلق خوف تھا کہ یہ اس نوجوان بادشاہ کی مخالفت کریں گے پھر آمل کے راستہ مرد واپس آیا۔

باہلی بیان کرتا ہے کہ لوگ ابھی اپنے شراب کے برتنوں کو بھی نہ توڑ سکے تھے کہ قلعہ فتح ہو گیا۔

خالد بن عبد اللہ کا اہل مکہ سے خطاب:

اسی سنہ میں ولید نے خالد بن عبد اللہ قسری کو مکہ کا گورنر مقرر کیا۔ خالد ولید کی وفات تک مکہ کا گورنر رہا۔ خالد نے مکہ کی گورنری کا جائزہ لے کر حسب ذیل تقریر لوگوں کے سامنے کی:

”آپ لوگ ایسے شہر کے باشندے ہیں جو خداوند عالم کے تمام شہروں میں باعتبار اپنی حرمت و تقدس کے ارفع و اعلیٰ ہے۔ یہ وہی شہر ہے جسے بیت اللہ کے لیے خدا نے انتخاب کیا۔ اور مستطیع اصحاب پر اس کا حج فرض کیا۔ اس لیے آپ لوگ اطاعت گزار ہیں اور اتحاد قومی کی تنظیم میں منسلک رہیں بے بنیاد شبہات سے محترز رہیں اور یاد رکھئے کوئی ایسا شخص جو اپنے حاکم اعلیٰ پر نکتہ چینی کرے گا وہ میرے سامنے پیش کیا جائے گا میں اسے اسی جرم میں پھانسی پر لٹکا دوں گا۔ اللہ تعالیٰ نے جسے مناسب خیال کیا اپنا خلیفہ بنایا ہے۔ اسی لیے آپ کو ان کے احکام اور معاملات میں چون و چرا کرنے کا کوئی موقع نہیں۔ جو وہ حکم دیں اس کے سامنے سر تسلیم خم کیجیے اور تعمیل کیجیے میں آپ لوگوں کو بتائے دیتا ہوں کہ مجھے یہ علم ہوا ہے کہ ہمارے بعض مخالفین آپ لوگوں کے پاس آتے ہیں اور یہاں ٹھہرتے ہیں۔ آئندہ سے آپ کسی ایسے شخص کو اپنے ہاں نہ ٹھہرائیے جس کے متعلق خلافت حاضرہ کی مخالفت کا شبہ تک بھی ہو ورنہ یاد رکھیے کہ جس شخص کے مکان میں کوئی مشتبہ شخص مقیم پایا جائے گا وہ مکان زمین سے ملا دیا جائے گا۔ اس لیے جو لوگ آپ کے یہاں ٹھہریں ان کی اچھی طرح دیکھ بھال کر لیا کیجیے۔ قومی اتحاد کو قائم رکھے۔ اطاعت شعار رہیے۔ کیونکہ پھوٹ بہت بری بلا ہے۔“

ابوحیبہ اور خالد بن عبد اللہ القسری:

ابوحیبہ کہتے ہیں کہ میں اسی زمانہ میں عمرہ کرنے مکہ گیا۔ اور بنی اسد جو خاندان زبیر کے طرفداروں میں تھے ان کے مکانات میں جا کر ٹھہرا۔ مجھے کچھ معلوم ہی نہ تھا کہ ایک دم خالد نے مجھے بلایا۔ میں اس کے پاس گیا۔ خالد نے میرا وطن پوچھا میں نے کہا کہ مدینہ کا باشندہ ہوں۔ خالد کہنے لگا۔ تو پھر تم ایسے لوگوں کے پاس جو ہمارے مخالف ہیں کیوں مقیم ہوئے؟ میں نے کہا کہ میں یہاں

صرف ایک یا دو دن ٹھہروں گا اور پھر اپنے مکان واپس چلا جاؤں گا۔ اور میں خلیفہ وقت کے مخالفین میں سے نہیں ہوں۔ بلکہ میں تو ان لوگوں میں ہوں جو ان کی حکومت کی تعظیم کرتے ہیں بلکہ میرا تو یہ عقیدہ ہے کہ جو خلافت کا منکر ہو وہ ہلاک ہو جائے۔

میری تقریر سن کر خالد نے کہا کہ تمہارے وہاں ٹھہرنے میں کوئی مضائقہ نہیں۔ البتہ ایسے لوگوں کا وہاں قیام کرنا ٹھیک نہیں ہے جو خلیفہ وقت کے مخالف ہوں۔ میں نے کہا معاذ اللہ مجھے ایسے لوگوں سے کوئی سروکار نہیں۔ ایک روز میں نے خالد کو یہ کہتے سنا کہ یہ جانور جو حرم میں بسیرا لیتے ہیں اگر یہ بول سکتے اور ہماری اطاعت کا اقرار نہ کرتے تو میں انہیں بھی یہاں سے نکال دیتا۔ کیونکہ میں چاہتا ہوں کہ بیت اللہ میں صرف وہی لوگ رہیں اور وہی اس کی حرمت سے متمتع ہوں جو ہمارے مطیع ہوں۔ اور خاندان خلافت اور اس کے عہدہ داروں کے مخالف نہ ہوں۔ اس پر میں نے کہا کہ جناب والا بجا اور درست فرماتے ہیں۔

ولید بن عبد الملک کی مدینہ میں آمد:

۹۱ ہجری میں خود ولید بن عبد الملک نے لوگوں کو حج کرایا صالح بن کیسان کہتے ہیں۔ کہ جب ولید کے حج کے لیے آنے کی خبر معلوم ہوئی تو عمر بن عبد العزیز رضی اللہ عنہ نے قریش کے دس آدمیوں کو حکم دیا کہ میرے ساتھ امیر المؤمنین کے استقبال کو چلیں چنانچہ دس آدمی جن میں ابو بکر بن عبد الرحمن بن الحارث بن ہشام اور ان کے بھائی محمد بن عبد الرحمن اور عبد اللہ بن عمرو بن عثمان بن عفان رضی اللہ عنہ بھی تھے۔ عمر بن عبد العزیز رضی اللہ عنہ کے ساتھ جن کے ساتھ اور بھی خدم و چشم تھا سوید تک آئے یہ سب لوگ سوار یوں پر سوار تھے۔ جب ولید سامنے آیا اور وہ بھی گھوڑے پر سوار تھا تو حاجب نے ان لوگوں سے کہا کہ آپ لوگ امیر المؤمنین کی خاطر سوار یوں سے اتر پڑیں۔ سب لوگ اتر پڑے مگر پھر خود ولید نے انہیں سوار ہونے کا حکم دیا۔ اور عمر بن عبد العزیز رضی اللہ عنہ کو اپنے پاس بلایا۔ عمر بن عبد العزیز رضی اللہ عنہ ولید کے جلو میں ان کے ساتھ ساتھ چلتے رہے اور اسی طرح یہ تمام جماعت مقام ذی شہب پر آ کر فروکش ہوئی۔

مسجد نبوی کا معائنہ:

یہاں وہ تمام اصحاب جو استقبال کے لیے آئے تھے پیش کیے گئے۔ ایک ایک شخص آتا تھا اور سلام کرتا جاتا تھا۔ ولید نے کھانا منگوا لیا۔ ان سب اصحاب نے بھی اس کے ساتھ کھانا کھایا۔ شام کے وقت ولید یہاں سے روانہ ہو کر مدینہ آیا۔ صبح کو مسجد نبوی دیکھنے کے لیے گیا۔ جس قدر لوگ اس وقت مسجد میں موجود تھے سب نکال دیئے گئے۔

سعید بن المسیب کا مرتبہ:

البتہ سعید بن المسیب اپنی جگہ بیٹھے رہے اور ان کے رتبہ کے اعتبار سے کسی سپاہی کو بھی یہ جرأت نہ ہو سکی کہ وہ انہیں اٹھا دیتا۔ سعید اپنے مصلیٰ پر دو معمولی چادریں جن کی قیمت پانچ درہم ہوگی زیب تن کیے بیٹھے تھے۔ کسی شخص نے ان سے درخواست کی کہ آپ اٹھ جائیں سعید نے کہا کہ جو میرا اٹھنے کا وقت ہے اس سے پہلے تو میں ہرگز نہ اٹھوں گا۔ پھر ان سے کہا گیا کہ آپ اٹھ جائیں امیر المؤمنین کو سلام تو کر لیں۔ سعید کہنے لگے کہ میں خود تو ان کے پاس اٹھ کر سلام کرنے نہیں جاؤں گا۔

ولید بن عبد الملک اور سعید بن المسیب:

اب حضرت عمر بن عبد العزیز رضی اللہ عنہ کا یہ حال ہے کہ وہ ولید کو مسجد میں ادھر ادھر پھرارہے ہیں اور چاہتے ہیں کہ اس کی نظر سعید پر اس وقت تک نہ پڑے جب تک کہ یہ اٹھ نہ جائیں۔ مگر اچانک ولید کی نظر قبلہ کی طرف اٹھی اس نے پوچھا کہ یہ کون صاحب بیٹھے

ہوئے ہیں۔ کیا یہ سعید بن المسیب تو نہیں ہیں؟

حضرت عمر بن عبدالعزیز رضی اللہ عنہ نے کہا جی ہاں یہی سعید بن المسیب ہیں اور ان کا یہ حال ہے اگر انہیں معلوم ہوتا کہ آپ اس وقت مسجد نبوی میں موجود ہیں تو وہ خود ضرور اٹھ کر آپ کے سلام کو آتے اور انہیں دکھائی بھی کم دیتا ہے۔ ولید نے کہا اچھا ہمیں ان کا حال معلوم ہوا۔ ہم خود ان کے پاس جائیں گے اور سلام کریں گے۔

سلف الصالحین کا آخری نمونہ:

ولید نے تمام مسجد کا چکر لگایا۔ روضہ اطہر پر آ کر کھڑا ہوا۔ پھر سعید کے پاس آیا اور ان کی مزاج پر سی کی۔ سعید نہ کھڑے ہوئے اور نہ انہوں نے اپنی جگہ سے جنبش کی۔ البتہ مزاج پر سی کے جواب میں الحمد للہ میں خیریت سے ہوں۔ امیر المؤمنین کا مزاج کیسا ہے اور کیا حال ہے؟ ولید نے کہا الحمد للہ خیریت سے ہوں۔ اس قدر گفتگو کے بعد ولید وہاں سے پلٹ آیا اور حضرت عمر بن عبدالعزیز رضی اللہ عنہ سے کہا کہ اب یہی سلف الصالحین کا ایک نمونہ باقی رہ گئے ہیں۔ عمر بن عبدالعزیز رضی اللہ عنہ نے جواب دیا کہ امیر المؤمنین بجا فرماتے ہیں۔

ولید نے مدینہ طیبہ میں بہت سے عجمی لونڈی غلام اور سونے چاندی کے برتن اور نقد روپیہ لوگوں میں تقسیم کیا۔ جمعہ کے دن خطبہ بھی پڑھا اور نماز پڑھائی۔

ولید بن عبدالملک کا خطبہ:

ولید نے مسجد نبوی میں حضور انور صلی اللہ علیہ وسلم کے منبر پر چڑھ کر ایام حج میں جمعہ کے دن خطبہ دیا۔ منبر سے مسجد کے اندرونی صحن کی آخری دیوار تک فوج کی دو صفیں تھیں۔ ان کے ہاتھوں ہی میں شاہی عصا اور کندھوں پر گرز تھے۔ ولید ایک معمولی چوغا اور ٹوپی پہنے منبر پر چڑھا کوئی شال اس پر نہ تھی۔ منبر پر چڑھ کر تمام لوگوں کو سلام کیا اور بیٹھ گیا۔ مؤذن کو اذان دینے کی اجازت دی۔ جب اذان ختم ہوئی تو پہلا خطبہ بیٹھے بیٹھے اور دوسرا خطبہ کھڑے ہو کر پڑھا۔

اسحاق اور رجا بن حیوۃ کی گفتگو:

اسحاق کہتے ہیں کہ میں نے رجا بن حیوۃ سے مل کر پوچھا کہ آیا اس خاندان کا یہی طرز عمل رہا ہے۔ رجا نے کہا ہاں! معاویہ رضی اللہ عنہ نے بھی ایسا ہی کیا تھا اور ان کے بعد اور تمام اس خاندان کے خلیفہ ایسا ہی کرتے آئے ہیں۔ میں نے کہا کیا آپ نے اس معاملہ میں کبھی ان سے گفتگو نہیں کی؟ رجا نے کہنے لگے کہ قبیسہ بن ذویب مجھ سے بیان کرتے تھے کہ انہوں نے عبدالملک سے اس کے متعلق اعتراض کیا تھا مگر اس نے کسی قسم کی تبدیلی کرنے سے انکار کر دیا۔ اور کہنے لگا کہ حضرت عثمان رضی اللہ عنہ نے بھی ایسا ہی کیا ہے۔ اس پر میں نے کہا کہ حضرت عثمان رضی اللہ عنہ نے تو ہمیشہ کھڑے ہو کر ہی خطبہ دیا ہے۔ رجا نے کہنے لگے مگر کیا کیا جائے ان لوگوں سے اسی طرح بیان کیا گیا۔ اور اسی پر ان کا عمل ہے۔

اسحاق کہتے ہیں کہ تمام خلفاء بنی امیہ میں ولید جیسا رعب داب اور تمکنت میں نے کسی میں نہیں دیکھی۔

امیر حج ولید بن عبدالملک وعمال:

محمد بن عمرو کہتے ہیں کہ ولید مسجد نبوی کے لیے خوشبوئیں اور آنگیٹھی بھی لایا تھا۔ احرام مسجد نبوی میں کھول کر پھیلا دیا گیا۔

نہایت ہی بیش بہا دیباچہ کا بنا ہوا تھا۔ ایک دن پھیلا رہا پھر لپیٹ کر اٹھالیا گیا۔ اور ولید ہی نے اس سال حج کرایا۔ اس سال سوائے مکہ معظمہ کے باقی اور تمام صوبوں پر وہی لوگ عامل اور صوبہ دار تھے جو ۹۰ ہجری میں تھے۔ البتہ واقدی کے بیان کے مطابق خالد بن عبداللہ القسری اس سال مکہ کا گورنر تھا۔ مگر اور لوگوں نے بیان کیا ہے مکہ اس سال بھی حضرت عمر بن عبدالعزیز رضی اللہ عنہ ہی کے تحت تھا۔

۹۱ھ کے واقعات

مسلمتہ نے رومیوں کے علاقہ میں جہاد کیا۔ تین قلعے سر کیے اور اہل سوسنہ کو رومیوں کے اندرونی علاقہ میں جلا وطن کر دیا۔
فتح اُندلس:

اسی سنہ میں موسیٰ بن نصیر کے آزاد غلام طارق بن زیاد نے بارہ ہزار فوج کے ساتھ اندلس پر حملہ کیا اور بادشاہ اندلس سے اس کا مقابلہ ہوا۔ واقدی کا دعویٰ ہے کہ اس بادشاہ کا نام اورینیوق تھا (راڈرک) جو اہل اصہبان میں سے تھا۔ اور یہ نجی بادشاہان اندلس تھے۔ طارق نے اپنی پوری طاقت سے حملہ کیا۔ ادھر بادشاہ اپنے تخت پر بیٹھ کر حملہ آور ہوا۔ اس کے سر پر تاج جو اہرنگار دھرا تھا ہاتھ میں فولادی دستا نے چڑھے ہوئے تھے اور وہ تمام مرصع زیور جن کا جنگ کے موقع پر پہننے کا ان کے شاہان پیشین سے دستور چلا آتا تھا اس کے جسم پر سجے ہوئے تھے دونوں حریفوں نے خوب ہی دادرماگئی اور شجاعت دی اور نہایت سخت رن پڑا۔ آخر کار اللہ تعالیٰ نے اورینیوق کو ہلاک کیا اور ۹۲ ہجری میں اندلس فتح ہو گیا۔

قتیبہ کی سجستان پر فوج کشی:

بعض اہل سیر کے بیان کے مطابق اسی سال قتیبہ نے ربیع اعظم اور زابل کے ارادہ سے (سجستان) پر چڑھائی کی۔ جب قتیبہ سجستان پہنچ گیا۔ ربیع کے سفر اپہام صلح لائے۔ قتیبہ نے درخواست صلح کو منظور کر لیا اور عبدالربہ بن عبداللہ بن عمیر اللہیشی کو وہاں کا عامل مقرر کر کے خود واپس چلا آیا۔

امیر حج حضرت عمر بن عبدالعزیز رضی اللہ عنہ:

اسی سنہ میں حضرت عمر بن عبدالعزیز رضی اللہ عنہ نے جو مدینہ کے عامل تھے حج کرایا۔ اور نیز اس سنہ میں بھی مختلف ممالک کے وہی لوگ ارباب حل و عقد تھے جو سنہ ماسبق میں تھے۔

۹۳ھ کے واقعات

رومیوں پر فوج کشی:

عباس بن ولید نے رومیوں کے علاقہ میں جہاد کیا۔ اور شہر سمسطیہ فتح کیا۔ نیز مروان بن الولید رومیوں کے علاقہ میں فوج کشی کر کے حجرہ تک جا پہنچا۔ اور مسلمتہ بن عبدالملک نے جدید قلعے غزالہ اور برجمہ کو عطیہ کی سمت سے پیش قدمی کر کے مسخر کیا۔
خرزاذ کا ظلم و استبداد:

نیز اسی سال قتیبہ نے ملک خام حمرہ کو قتل کرنے کے بعد شاہ خوارزم سے تجدید صلح کی۔ اس واقعہ کی تفصیل اور اسباب حسب ذیل ہیں: چونکہ بادشاہ خوارزم بہت ضعیف العمر تھا۔ اس لیے اس کے چھوٹے بھائی خرزاذ نے انتظام سلطنت پر کلید قبضہ کر رکھا تھا۔ جیسا

چاہتا کرتا۔ اگر اسے خبر لگتی کہ بادشاہ کے طرفداروں میں سے کسی کے پاس کوئی حسین لونڈی، عمدہ سواری کا جانور یا کوئی بیش بہا شے ہے فوراً اس پر قبضہ کر لیتا۔ حتیٰ کہ اگر اسے معلوم ہوتا کہ کسی شخص کی لڑکی یا بیوی یا بہن خوبصورت ہے اسے زبردستی بلوا منگاتا۔ غرض کہ جس چیز کو چاہتا اس پر قبضہ کر لیتا اور جسے چاہتا زندان بلا میں ڈال دیتا تھا۔ کسی شخص کی طاقت نہ تھی کہ اس کا مقابلہ کرے۔ بلکہ خود بادشاہ بھی اس کے سامنے ناچار ہو گیا تھا۔ جب کبھی بادشاہ سے اس کی حرکات کی شکایت کی جاتی وہ اپنی بے بسی ظاہر کر دیتا اور اس تمام اور اقتدار اور مستبدانہ حکومت کے باوجود خرز از بادشاہ سے خفا بھی رہتا تھا۔ جب ان حالات نے طول کھینچا تو بادشاہ نے قتیبہ کو اپنے علاقہ میں آنے کی دعوت دی۔ تاکہ وہ اپنی ریاست ان کے حوالے کر دے۔ اور اس لیے اس نے خوارزم کے شہروں کی تین طلائی کنجیاں بھی اس کے پاس بھیج دیں اور یہ شرط لگائی کہ جب آپ میرے علاقہ پر قبضہ کر لیں تو میرے بھائی اور میرے دوسرے مخالفین کو میرے حوالے کر دیجیے گا۔ تاکہ میں ان کے ساتھ جیسا چاہوں سلوک کر سکوں۔

شاہ خوارزم کی قتیبہ سے درخواست:

بادشاہ نے یہ پیام اپنے ایک قاصد کے ذریعے بھیجا اور اس کی اطلاع اپنے کسی امیر یا سردار کو نہیں دی۔ آخر موسم سرما میں جب کہ جہاد کا موسم شروع ہو جاتا ہے۔ یہ قاصد قتیبہ کے پاس آیا۔ قتیبہ پہلے ہی سے جہاد کی تیاری کر چکا تھا۔ اب قتیبہ نے ظاہر تو یہ کیا کہ سفد پر فوج کشی کرنا چاہتا ہے۔ مگر دراصل اس کا مقصد خوارزم تھا۔ بادشاہ خوارزم کا قاصد اپنے فرض کو کامیاب حد تک پہنچانے کے بعد خوارزم واپس چلا گیا۔ قتیبہ نے مسلم کے آزاد غلام ثابت الاعور کو مرد کا عامل مقرر کیا اور خود جہاد کے لیے روانہ ہوا۔

شاہ خوارزم کی مجلس عیش و نشاط:

دوسری جانب بادشاہ نے اپنے تمام رؤساء زمیندار اور علما اور دوستوں کو اپنے ساتھ عیش و نشاط میں شریک ہونے کے لیے خوارزم میں جمع کیا اور اپنے تمام احباب سے کہا کہ قتیبہ سفد پر چڑھائی کرنے کا ارادہ کر رہا ہے اور ہم سے اس وقت لڑنا نہیں چاہتا لہذا آؤ موسم بہار میں ہم مجلس شراب و نشاط منعقد کریں اور گلچرے اڑائیں۔ چنانچہ یہ تمام سردار شراب خواری اور عیش و نشاط میں منہمک ہو گئے۔ اور جنگ سے بالکل بے خطر۔

شاہ خوارزم کی مجلس مشاورت:

ترکوں کو قتیبہ کی پیش قدمی کا اس وقت علم ہوا جب کہ اس نے ہزار سپ میں پہنچ کر دریا کے اس کنارے خیمے ڈال دیئے۔ بادشاہ خوارزم نے اپنے مشیروں سے پوچھا کہ اب کیا کرنا چاہیے؟ سب نے کہا کہ ہم اس سے لڑیں گے۔ مگر بادشاہ نے کہا کہ اس کے مقابلہ میں وہ لوگ عاجز رہ گئے ہیں اور اس کا کچھ نہ بگاڑ سکے جو ہم سے کہیں زیادہ زبردست اور طاقتور تھے۔ میری یہ رائے ہے کہ ہم کچھ دے دلا کر اسے اس سال تو یہاں سے نال دیں۔ آئندہ سال دیکھا جائے گا۔ سب نے کہا کہ ہم آپ سے متفق ہیں۔

بادشاہ خوارزم سے چل کر مدینۃ الفیل میں آ کر جو دریا کے اس پار واقع ہے مقیم ہوا (خوارزم کے اصل میں تین مختلف شہر ہیں جو ایک ہی حصار میں محصور ہیں۔ ان تینوں میں مدینۃ الفیل سب سے مستحکم ہے)۔

قتیبہ اور شاہ خوارزم میں مصالحت:

اب قتیبہ تو ہزار سپ میں دریا کے اس کنارے فروکش ہے۔ اور بادشاہ مدینۃ الفیل میں اس پار مقیم ہے۔ دونوں کے درمیان

دریائے بلخ موجزن ہے مگر قتیبہ کو اس دریا کے عبور کرنے کی نوبت نہیں آئی تھی کہ دس ہزار لوٹدی غلام اور بہت سے جوہرات اور روپیہ کی ادائیگی پر دونوں میں صلح ہوگئی یہ بھی شرط طے پائی کہ بادشاہ خوارزم کی شاہ خام جرد کے مقابلہ میں اعانت کرے اور نیز وہ بات پوری کرے جس کے متعلق اس نے قتیبہ کو پہلے ہی لکھ دیا تھا۔ قتیبہ نے ان باتوں کو منظور کر لیا۔ اور انہیں پورا کیا۔

شاہ خام جرد کی سرکوبی:

قتیبہ نے اپنے بھائی عبدالرحمن کو شاہ خام جرد کی سرکوبی کے لیے جو ہمیشہ بادشاہ خوارزم سے برسر جدال و قتال رہتا تھا۔ روانہ کیا۔ عبدالرحمن نے اس کے علاقہ پر قبضہ کر لیا۔ اور چار ہزار قیدی وہاں سے اپنے ساتھ لایا۔ جب یہ قیدی قتیبہ کے پاس آئے۔ قتیبہ نے منظر عام پر تخت بچھوایا اور دربار عام کیا۔ اور پھر قیدیوں کے قتل کا حکم دیا۔ ایک ہزار اس کے دائیں جانب ایک ہزار بائیں جانب ایک ہزار سامنے اور ایک ہزار پیچھے کر دیئے گئے۔

مہلب بن ایاس کی تلوار:

مہلب بن ایاس کہتے ہیں کہ اس روز قیدیوں کے قتل کرنے کے لیے بڑے بڑے سرداروں کی تلواریں مانگی گئیں۔ ان میں بعض ایسی بھی ناکارہ تھیں کہ جن سے نکلنے کی ناک بھی نہ کٹ سکتی تھی۔ لوگوں نے میری بھی تلوار مانگ لی۔ یہ ایسی بلائے بے درماں تھی کہ جس پر پڑتی تھی اس میں سے صاف نکل جاتی تھی۔ میری تلوار کی اس کاٹ کو دیکھ کر قتیبہ کے خاندان والے جلنے لگے۔ یہ دیکھتے ہی میں نے قاتل کی طرف ذرا پلک ماردی کہ ہاتھ ڈھیلا کر دے چنانچہ اس نے ذرا ہاتھ ڈھیلا کیا کہ تلوار مقتول کے اگلے دانتوں پر پڑی جس سے اس میں دندا نے پڑ گئے۔

خرزاذ کا قتل:

ابوالذیال کہتے ہیں کہ وہ تلوار آج بھی میرے پاس ہے۔ قتیبہ نے خرزاذ اور دوسرے ان لوگوں کو جو بادشاہ خوارزم کے مخالف تھے بادشاہ کے حوالے کر دیا۔ بادشاہ نے ان سب کو قتل کر دیا۔ ان کے مال و اسباب پر قبضہ کر لیا اور اسے قتیبہ کے پاس بھیج دیا۔ قتیبہ شہر فیل میں داخل ہوا۔ اور بادشاہ سے وہ زروضہ معاوضہ لے کر جس پر صلح ہوئی تھی پھر ہزار سپ واپس آ گیا۔

بابلی یہ کہتے ہیں کہ خوارزم سے قتیبہ کو ایک لاکھ لوٹدی غلام ملے۔

۹۲ ہجری میں قتیبہ کے خاص دوستوں نے اس سے کہا کہ چونکہ تمام لوگ جستان ایسے دور دراز ممالک سے آئے ہیں سب تھکے ہوئے ہیں بہتر ہے کہ اس سال آپ اب جہاد وغیرہ پر نہ جائیں۔ بلکہ تمام لوگوں کو آرام کرنے دیجیے۔ قتیبہ نے اس درخواست کو مسترد کر دیا اور اہل خوارزم سے صلح کر کے سفد کی طرف بڑھا۔ اسی سنہ میں قتیبہ نے خوارزم سے واپسی میں سمرقند پر حملہ کیا اور اسے فتح کیا۔

مجسر بن مزہم کا سفد پر حملہ کرنے کا حکم:

خوارزم کی صلح کے بعد جب قتیبہ نے تمام زروسامان معاوضہ پر قبضہ کر لیا تو مجسر بن مزہم السلمی نے قتیبہ سے کہا کہ میں آپ سے تخلیہ میں کچھ عرض کرنا چاہتا ہوں۔ قتیبہ نے اور تمام لوگوں کو ہٹا دیا اور اب وہ صرف دونوں رہ گئے۔ مجسر نے کہا کہ اگر آپ کا سفد پر فوج کشی کرنے کا کبھی ارادہ ہو تو اس کے لیے آج سے زیادہ بہتر موقع پھر کبھی آپ کو نہیں ملے گا اس لیے اہل سفد کو یہ اطمینان ہے

کہ اس سال تو آپ ان پر ہمدرد نہیں کریں گے اور اب ان کے اور آپ کے درمیان صرف دس دن کا فاصلہ ہے۔
قتیبہ نے پوچھا کہ کیا کسی اور شخص نے تمہیں یہ مشورہ دیا ہے؟ مجسرنے کہا نہیں۔ قتیبہ نے پوچھا کیا کسی اور سے بھی تم نے اس کا تذکرہ کیا ہے؟ مجسرنے کہا نہیں۔ قتیبہ نے کہا اب اگر کسی اور سے اس کا تذکرہ کرو گے تو میں تمہیں تہ تیغ کر دوں گا۔
سغد پر فوج کشی:

قتیبہ نے اس روز تو قیام کیا دوسرے روز عبدالرحمن کو حکم دیا کہ تم سواروں اور تیراندازوں کو اپنے ساتھ لے کر مرو روانہ ہو جاؤ۔ اور تمام سامان و اسباب کو اپنے آگے بھیج دو۔ چنانچہ سامان سب سے پہلے روانہ کر دیا گیا۔ اس کے پیچھے عبدالرحمن بن مروانہ ہو گیا اور اس تمام دن عبدالرحمن مرو کی طرف چلتا رہا۔
شام کے وقت قتیبہ نے عبدالرحمن کو لکھا کہ کل صبح کے وقت سامان تو مرو بھیج دینا اور تم خود رسالہ اور تیراندازوں کو لے کر سغد کی طرف روانہ ہو جانا۔ تمام کارروائی نہایت راز میں کی جائے۔ اور میں خود تمہارے پیچھے آتا ہوں۔ عبدالرحمن کو جب یہ حکم ملا اس نے اور لوگوں کو حکم دیا کہ وہ سامان کو مرو لے جائیں اور خود حسب الحکم سغد کی طرف چلا۔
قتیبہ کا فوج سے خطاب:

قتیبہ نے لوگوں کے سامنے تقریر کی اور کہا کہ اللہ نے تمہارے ہاتھوں اس شہر کو ایسے وقت میں سر کر دیا ہے جب کہ جہاد اور فوجی کارروائیاں کرنا ناممکن تھا۔ اب سغد ہمارے سامنے ہے۔ وہاں مدافعت کا بھی کوئی سامان نہیں ہے۔ اہل سغد نے اس عہد کو بھی پس پشت ڈال دیا ہے۔ جو ہمارے اور ان کے درمیان ہوا تھا اور وہ زرفد یہ بھی نہیں دیا۔ جس کی ادا کی شرط پر ہم نے طرخون سے صلح کی تھی۔ اللہ تعالیٰ نے فرمایا ہے جو عہد کو توڑتا ہے اس کا خمیازہ اس کو جھگھٹنا پڑتا ہے۔ اس لیے اللہ کا نام لے کر بڑھو اور مجھے توقع ہے کہ سغد اور خوارزم کی وہی خرابی ہوگی جو بنی نضیر اور بنی قریظہ کی ہوئی تھی اور اللہ تعالیٰ نے یہ بھی فرمایا ہے:

﴿ وَ أُخْرٰی لَمْ تَقْدِرُوْا عَلَیْہَا فَذٰ اَحَاطَ اللّٰہُ بِہَا ﴾

”اور دوسرا وہ مقام جس پر تمہاری دسترس نہ ہو سکی اللہ نے اس کو اپنے گھیرے میں لے لیا ہے۔“

سغد کا محاصرہ:

غرضیکہ قتیبہ سغد آیا، عبدالرحمن پہلے ہی میں ہزار فوج کے ساتھ سغد کے سامنے پہنچ چکا تھا۔ قتیبہ عبدالرحمن کے وہاں پہنچنے کے تین یا چار دن بعد اہل بخارا اور خوارزم کے ساتھ پہنچا۔ سغد پہنچ کر قتیبہ نے کلام پاک کی یہ آیت پڑھی:

﴿ فَاِذَا نَزَلَ بِسَاحَتِہِمۡ فَسَاءَ صَبَاحُ الْمُنٰذِرِیۡنَ ﴾

”ہم جب کسی قوم کے سامنے اس کے میدان میں اترے تو نہ ماننے والوں کی صبح ان پر بہت بری گزری۔“

ایک ماہ تک قتیبہ نے ان کا محاصرہ رکھا۔ اور خود حصار کے اندر ایک سمت سے گھس کر کئی مرتبہ دشمنوں سے برس پکار بھی ہوا۔

اہل سغد کی ملک الشاش اور خاندانہ سے امداد طلبی:

اہل سغد کو محاصرہ کے طول کا خوف پیدا ہوا۔ انھوں نے ملک الشاش اور خاندانہ کو لکھا کہ اگر عربوں کو ہمارے مقابلہ میں فتح ہوگی تو جس لیے انھوں نے ہم پر چڑھائی کی ہے اسی بنا پر یہ تم پر بھی اپنا دست آزر اذ کر دیں گے۔ اس لیے اب آپ لوگ خود

اپنی فکر کر لیجیے۔

ملک الشاش اور اخصاذا کا شبنون مارنے کا منصوبہ:

اس تحریر کا یہ نتیجہ ہوا کہ ان دونوں بادشاہوں نے ان کی امداد کے لیے عربوں سے جا کر لڑنے کا تصفیہ کیا۔ اور اہل سفد کو اطلاع دے دی کہ تم کسی جماعت کو ان سے لڑنے کے لیے بھیج دو تا کہ وہ اس جماعت سے مصروف کارزار رہیں اور ہم بے خبری میں ان پر شبنون مارتے رہیں۔ چنانچہ ان لوگوں نے اپنے یہاں کے رؤسا اور بڑے بڑے سرداروں کے بیٹوں اور سوراؤں کو مسلمانوں کے لشکر گاہ پر شبنون مارنے کے لیے منتخب کر کے روانہ کیا۔

قتیبہ کو شبنون کی اطلاع:

مگر مسلمانوں کے مخبروں نے فوراً اس کی خبر قتیبہ کو دی۔ قتیبہ نے ان کے توڑ کے لیے اپنی فوج سے تین سو یا چھ سو بڑے جوانمرد تلوارے منتخب کیے۔ اور صالح بن مسلم کو ان کا افسر مقرر کر کے حکم دیا کہ اس راستہ پر جہاں سے مخالف جماعت کی پیش قدمی کا خوف ہے۔ کمین گاہوں میں مناسب مقامات پر چھپ جائیں۔

اب صالح نے پھر دشمنوں کی نقل و حرکت کی اطلاع یابی کے لیے مخبر روانہ کیے اور خود اپنے اصل لشکر گاہ سے دو فرسخ کے فاصلے پر کھڑا ہو گیا۔ مخبروں نے واپس آ کر اطلاع دی کہ آج ہی رات دشمن حملہ کر دے گا۔

صالح نے اپنے رسالہ کو تین دستوں پر تقسیم کر کے دو دستوں کو تو کمین گاہ میں چھپا دیا۔ ایک دستہ خود لے کر ان کی مزاحمت کے

لیے راستے پر جم گیا۔

مشرکین کی پیش قدمی:

مشرکین پر وہ شب میں مسلمانوں پر حملہ آور ہوئے۔ مگر انھیں یہ معلوم نہ تھا کہ صالح ہماری گھات میں بیٹھا ہوا ہے۔ اس لیے وہ بغیر اس خوف کے مسلمانوں کے لشکر گاہ تک پہنچنے سے پہلے ہماری کسی قسم کی مزاحمت کی جانے لگی بڑھتے چلے آئے۔ صالح نے اسی بے خبری کی حالت میں ان پر حملہ کیا اور جب دونوں حریفوں میں خوب نیزہ بازی شروع ہو گئی تو اب وہ دودستے بھی جو پہلے سے کمین گاہوں میں پوشیدہ تھے نکل آئے اور لڑائی میں شریک ہو گئے۔

صالح بن مسلم اور مشرکین کی جنگ:

مشرک اس قدر بے جگری اور دلیری سے لڑے جس کی مثال اس سے پہلے دیکھنے میں نہیں آئی۔ آخر دم تک لڑتے رہے۔ بھاگنے کا نام تک نہیں لیا اکثر مشرک میدان جنگ میں کھیت رہے اور بہت تھوڑے بھاگ کر بچ سکے۔ مسلمانوں نے ان کے ہتھیاروں پر قبضہ کر لیا۔ ان کے سر کاٹ ڈالے اور جو تھوڑے گرفتار ہوئے تھے جب ان سے مقتولین کی شخصیت دریافت کی گئی تو معلوم ہوا کہ ان میں کل شہزادے اور بڑے رئیسوں کے لڑکے تھے یا مشہور بہادر اور سورا تھے۔ ان قیدیوں نے یہ بھی کہا کہ ان میں کا ہر شخص سو آدمیوں کے برابر تھا۔

مسلمانوں نے ان کے نام ان کے کانوں پر لکھ دیئے۔ صبح کو لشکر گاہ میں آئے۔ ہر شخص اپنے ہاتھ میں ایک سر لٹکائے تھا جس پر اس مقتول کا نام لکھا ہوا تھا۔ مسلمانوں کو نہایت ہی عمدہ عمدہ گھوڑے غنیمت میں ملے۔ یہ سب چیزیں انہوں نے قتیبہ کو دے دیں۔

شاہِ سغد کا قتیبہ پر طنز:

اس واقعہ نے اہل سغد کے حوصلے پست کر دیئے۔ اب قتیبہ نے ایک طرف تو شہر میں تختہ نقیص نصب کر دیں۔ اور ان سے سنگ اندازی شروع کی اور اس کے ساتھ ہی برابر ان سے جنگ کرتا رہا۔ اور ایک منٹ کے لیے جنگ میں ڈھیل نہ دیتا تھا۔ بخارا اور خوارزم والے جوان کے ہمراہ تھے وہ بھی نہایت ہی خلوص اور تندہی سے لڑے۔ خوب داد شجاعت دی اور بے جگری سے اپنی جانیں مسلمانوں کے لیے لڑا دیں مگر جنگ کا تصفیہ اب تک نہیں ہوتا تھا کہ غوزک نے قتیبہ سے کہلا بھیجا کہ آپ میرا مقابلہ میرے ہی خاندان اور عزیزوں سے جو عجمی ہیں کر رہے ہیں۔ اس میں آپ کی کیا بہادری ہے۔ صرف عربوں کو مقابلہ پر بھیجئے تو مزا چکھایا جائے۔

قتیبہ کا فوج کا معائنہ:

قتیبہ کو یہ سن کر بہت غصہ آیا۔ اس نے جدلی کو بلا کر حکم دیا کہ فوج کا معائنہ کرو۔ اور ان میں سے جو بہادر ہوں ان کا انتخاب کرو۔ غرض کہ تمام فوج معائنہ کے لیے حاضر کی گئی۔ خود قتیبہ ہی نے معائنہ کرنا شروع کیا۔ جو لوگ کہ تمام قبیلوں سے علیحدہ علیحدہ واقف تھے انہیں اپنے پاس بلا لیا۔ اب خود قتیبہ ایک ایک شخص کو پکارتا جاتا تھا اور ان کے متعلق جاننے والوں سے پوچھتا تھا معرف بعض کے متعلق کہتا کہ یہ بہادر ہے۔ بعض کے متعلق کہتا کہ یہ متوسط درجہ کا آدمی ہے۔ بعضوں کو کہتا کہ یہ بزدل ہیں۔ اسی پر قتیبہ نے بزدلوں کا نام گدھیاں رکھ دیا۔ ان کے گھوڑے اور عمدہ ہتھیار چھین کر بہادروں اور دوسرے متوسط درجہ کے لوگوں کو دے دیئے اور برے سرے معمولی قسم کے ہتھیار ان بزدلوں کو بانٹ دیئے۔

قتیبہ کی منتخب فوج کا حملہ:

اب قتیبہ اس منتخب فوج کے ساتھ قلعہ پر حملہ آور ہوا۔ رسالہ رسالہ سے اور پیدل سپاہ پیدل سے دست و گریباں ہو گئی۔ تختہ نقیص نصب تھیں ان سے شہر پر سنگ اندازی کی گئی اور فیصل میں ایک شگاف بھی پڑ گیا۔ مگر مدافعتین نے اسے فوراً جوار کی لٹی سے مسدود کر دیا۔ اور ایک شخص نے اسی مقام پر کھڑے ہو کر قتیبہ کو گالیاں دیں۔ قتیبہ کے ہمراہ کچھ قادر انداز بھی تھے۔ قتیبہ نے ان سے کہا کہ اپنے میں سے دو آدمی جن لوچنا نچہ دو آدمیوں کے متعلق کہا گیا کہ یہی سب سے بڑھ کر قادر انداز ہیں۔ قتیبہ نے ان سے کہا کہ تم میں جو شخص اس کافر کو تیر مار کر ہلاک کر دے گا اسے دس ہزار درہم انعام دیا جائے گا اور اگر تیر خطا گیا تو ناوک انگن کے ہاتھ کاٹ دیئے جائیں گے۔ ان دونوں میں سے ایک تو ذرا بچکچایا مگر دوسرے نے آگے بڑھ کر ایسا تاک کے تیر مارا کہ اس کافر کی ٹھیک آنکھ میں جا کر لگا قتیبہ نے اسے دس ہزار درہم دینے کا حکم دے دیا۔

سغد پر سنگ باری:

دوسرے دن پھر شہر پر سنگ اندازی کی گئی اور ایک شگاف پیدا کیا گیا۔ قتیبہ نے حکم دیا کہ اسی شگاف پر چپے رہو اور جس طرح بنے اس مکان سے شہر میں گھس جاؤ۔ غرض کہ مسلمان لڑتے لڑتے اس شگاف تک پہنچ گئے۔ اس اثناء میں اہل سغد برابر مسلمانوں پر تیروں کا مینہ برساتے رہے اور ان کی یہ حالت تھی کہ اپنی ڈھالوں کو تیروں کے خوف سے آنکھ کے آگے رکھ کر حملہ کرتے تھے۔ جب مسلمان اس شگاف پر پہنچ گئے تو کفار نے درخواست کی کہ آج تو آپ واپس چلے جائیں کل ہم صلح ہی کر لیتے ہیں۔

اہل سفد کی امان کی درخواست:

اب یہاں باہلی یہ کہتے ہیں۔ قتیبہ نے صلح کرنے سے انکار کر دیا۔ اور کہا کہ اب جب کہ ہم نے اس شگاف پر قبضہ کر لیا ہے اور ہماری منجبتیں ان کے شہر اور ان کے سروں پر گرج رہی ہیں ہمارا صلح کرنا بے معنی ہے مگر اور لوگوں کا یہ بیان ہے کہ قتیبہ نے اپنی فوج سے کہا کہ اچھا آپ لوگ بھی تنگ آ گئے ہیں۔ بہتر ہے کہ اتنی ہی کامیابی پر اکتفا کر کے واپس ہو جائیے۔ چنانچہ سب واپس آئے۔

صلح نامہ کی شرائط:

دوسرے دن بارہ لاکھ درہم سالانہ خراج پر صلح ہو گئی۔ اور یہ بھی شرط ہوئی تھی کہ تین ہزار لوٹڈی غلام مسلمانوں کو دیئے جائیں، مگر ان میں کوئی بچہ یا بوڑھا نہ ہو۔ اور نہ کوئی ایسا ہو کہ جس میں کوئی عیب ہو۔ اور شہر قتیبہ کے لیے خالی کر دیا جائے اس میں کوئی جنگجو آدمی نہ رہے ایک مسجد بنوائی جائے تاکہ قتیبہ اس میں نماز پڑھے۔ ایک منبر رکھا جائے تاکہ اس پر بیٹھ کر خطبہ پڑھا جائے اور پھر کھانا کھا کر واپس چلا آئے۔

شرائط صلح کی تکمیل:

جب شرائط صلح طے ہو گئیں تو قتیبہ نے اپنی فوج کے پانچوں دستوں میں سے دو دو شخصوں کو منتخب کر کے اس غرض سے شہر میں بھیجا کہ یہ شرائط صلح کی عملاً تکمیل کرالیں۔ چنانچہ ان لوگوں نے ہر قسم کے معاوضہ پر قبضہ کر لیا۔ جب تیس ہزار لوٹڈی غلام بھی آ گئے تو قتیبہ کہنے لگا کہ اب ان کفار کی اچھی طرح طرح توہین و تذلیل ہوئی۔ کیونکہ اب ان کے اعزاز اور اولاد تمہارے قبضہ میں آ گئی ہے۔ حسب شرائط صلح مدافعتین نے شہر خالی کر دیا۔ مسجد بنا دی اور منبر رکھ دیا۔ قتیبہ چار ہزار منتخب بہادروں کے ساتھ شہر میں داخل ہوا۔ مسجد میں آ کر نماز پڑھی، خطبہ پڑھا اور پھر کھانا کھایا۔ اس کے بعد سفد سے کہلا بھیجا کہ جو شخص اپنا مال و اسباب یہاں سے لے جانا چاہے لے جائے۔ کیونکہ اب میں تو شہر سے ہرگز نہیں جاؤں گا اور یہ بھی رعایت ہے جو میں تمہارے ساتھ کر رہا ہوں اور میں تم سے اس معاوضہ کے علاوہ جس کا صلح میں تصفیہ ہوا ہے اور کچھ نہیں مانگتا۔ البتہ یہ ضرور ہے کہ اب یہاں فوج رکھی جائے گی۔

مال غنیمت کے متعلق باہلی کا بیان:

باہلی یہ بیان کرتے ہیں کہ قتیبہ نے اس شرط پر صلح کی تھی کہ اسے ایک لاکھ لوٹڈی غلام تمام آتش کدے اور بتوں کے زیور دیئے جائیں چنانچہ ان اشیاء پر اس نے قبضہ بھی کر لیا۔ جب تمام بت اس کے سامنے لائے گئے تو پہلے جس قدر جوہرات اور زیور ان پر تھے وہ سب اتار لیے گئے اور سب اوپر تلے رکھے گئے۔ تو ایک محل کے برابر اس کا تو داگ گیا۔ قتیبہ نے ان کے جلانے کا حکم دیا۔ اس پر عجمی کہنے لگے کہ ان بتوں میں بعض دیوتا ایسے بھی ہیں کہ جو شخص انہیں جلانے کا خود تباہ ہو جائے گا قتیبہ نے کہا اچھا میں خود اپنے ہاتھ سے انہیں جلاتا ہوں۔ غوزک نے دوزانو بیٹھ کر عرض کی کہ مجھ پر آپ احسان کریں اور ان بتوں کو نہ جلائیں۔ مگر قتیبہ نے ایک نہ سنی۔ آگ کا لوکا منگوا یا اسے ہاتھ میں لے کر تکبیر کہتا ہوا بڑھا اور آگ لگا دی۔ اس کے بعد ہی دوسرے لوگوں نے بھی اس کی اقتداء کی۔ جلنے کے بعد ان بتوں میں سے پچاس ہزار مشقال سونا اور چاندی برآمد ہوئی۔

شہر سے بڑی بڑی تانبے کی دیکیں نکلوائی گئیں۔ انہیں دیکھ کر قتیبہ نے ہضمین سے پوچھا کہ یہ کیا رقاش کے پاس بھی ایسی دیکیں

تھیں۔ حسین نے کہا کہ اس کے پاس تو نہ تھیں البتہ عیلان کے پاس ایک دیگ اتنی بڑی تھی جیسی کہ یہ ہیں۔ قتیبہ ہنسنے لگا اور کہنے لگا تم نے اپنا بدلہ لے لیا۔

بعض راویوں نے بیان کیا ہے کہ اہل عجم قتیبہ پر بد عہدی کا الزام لگاتے تھے کہ اس نے خوارزم اور سمرقند والوں سے جو وعدہ امان کیا تھا اسے پورا نہیں کیا۔

شہر سعد میں جو لوٹنڈیاں مال غنیمت میں ملیں ان میں یزدجرد کے کسی لڑکے کی ایک بیٹی بھی تھی۔ قتیبہ نے لوگوں سے پوچھا کہ کیا اس سے جو لڑکا پیدا ہوگا وہ بھی دوغلا سمجھا جائے گا۔ لوگوں نے کہا کہ ہاں اپنے باپ کی طرف سے دوغلا ہوگا۔ قتیبہ نے اس شہزادی کو حجاج کے پاس بھیج دیا۔ حجاج نے اسے ولید کے پاس بھیج دیا اور پھر اس کے لطن سے یزید بن ولید پیدا ہوا۔ غوزک کی شاہان شاش فرخانہ اور خاقان سے امداد طلبی:

ایک صاحب بیان کرتے ہیں کہ جب غوزک نے دیکھا کہ قتیبہ محاصرہ کی گرفت کو روز بروز زیادہ کرتا جاتا ہے اس نے شاہان شاش اشخازد فرخانہ اور خاقان سے امداد طلبی کی اور لکھا کہ اس وقت ہم آپ کے اور عربوں کے درمیان حائل ہیں۔ اگر عربوں نے ہم پر فتح پالی اور ہمارے ملک پر قبضہ کر لیا تو آپ لوگوں کی بھی خیر نہیں۔ آپ ہم سے بھی زیادہ ذلیل اور کمزور ہو جائیں گے اس لیے یہی موقع ہے کہ آپ لوگ اپنی پوری طاقت ہماری اعانت میں صرف کیجیے۔

غوزک کو فوجی امداد:

ان بادشاہوں نے اس درخواست پر غور کیا اور یہ مشورہ کیا کہ اگر ہم نے اپنی معمولی فوج امداد کے لیے بھیج دی تو وہ کچھ زیادہ کارآمد نہ ہوگی۔ کیونکہ اپنے فرائض اور آئندہ مصیبتوں کا انہیں اس قدر احساس نہیں ہے جس قدر کہ ہمیں ہو سکتا ہے۔ ہم فرما کر ان سے امداد طلب کی گئی ہے۔ اس لیے ہمیں تو امداد دینی چاہیے۔

چنانچہ ان بادشاہوں نے شہزادوں اور اپنے ہی خاندان کے بہادر نوجوانوں کو منتخب کیا اور خاقان کے ایک لڑکے کو اس جماعت کا سردار مقرر کر کے قتیبہ کے فوجی پڑاؤ پر شب خون مارنے کے لیے روانہ کیا۔ انھیں یہ خیال تھا کہ چونکہ مسلمان تو شہر سعد کے محاصرہ میں مصروف ہیں۔ لشکر گاہ کی جانب سے بے خبر ہوں گے اس لیے یہ موقع ہاتھ سے نہ جانے دیا جائے۔

قتیبہ کا منتخب فوج سے خطاب:

غرض کہ اب یہ منتخب جماعت مسلمانوں کے لشکر گاہ پر حملہ کرنے کے لیے روانہ ہوئی۔ دوسری جانب قتیبہ کو بھی دشمن کے اس ارادے کی خبر ہو چکی تھی۔ اس نے بھی اپنی فوج سے خاص خاص لوگوں کو انتخاب کیا۔ شعبہ بن ظہیر اور ظہیر بن حیان بھی اس منتخب گروہ میں تھے۔ اس طرح چار سو بہادر چنے گئے قتیبہ نے ان سے کہا کہ آپ کے دشمن اس بات کو اچھی طرح جانتے ہیں کہ ہمیشہ اللہ تعالیٰ نے آپ کی تائید اور اعانت کی ہے مگر اب انہوں نے اپنے بڑے بڑے رؤسا اور شہزادوں کو منتخب کر کے اس لیے بھیجا ہے کہ وہ دھوکے سے ہمارے لشکر گاہ پر شیخون ماریں۔ عرب کے آپ ہی لوگ سردار اور بہادر ہیں اس کے علاوہ خداوند عالم نے اپنی دین مبین دے کر بھی آپ کی عزت افزائی کی ہے۔ اس لیے اب آپ اللہ کی راہ میں پوری طرح دادرمانگی دیجیے تاکہ آپ ثواب کے مستوجب ہوں۔ اور اپنی خاندانی شرافت و عزت و شجاعت کو قائم رکھنے کی پوری کوشش کیجیے۔

قتیبہ کے جاسوس:

قتیبہ نے پہلے ہی سے دشمن کی نقل و حرکت کی دیکھ بھال کے لیے جاسوس چھوڑ رکھے تھے جب اسے معلوم ہوا اب دشمن اتنا قریب آ گیا ہے کہ وہ آج ہی رات کو ہمارے پڑاؤ تک پہنچ جائے گا۔ وہ ان لوگوں کے پاس جنہیں اس نے اس جماعت کے مقابلہ کے لیے منتخب کیا تھا آیا اور ہر ایک شخص کو خدا کی راہ میں جہاد اور اظہار شجاعت کے لیے ابھارتا۔ پھر صالح بن مسلم کو اس جماعت پر سردار مقرر کیا۔

مسلمانوں کی مقابلہ کی تیاری:

مغرب کے وقت یہ خاص دستہ اصل لشکر گاہ سے روانہ ہوا چلتے چلتے قتیبہ کے لشکر گاہ سے دو فرسخ کے فاصلہ پر اس راستہ پر جہاں سے کہ دشمن کے آنے کا یقین تھا یہ جماعت ٹھہر گئی۔ صالح نے اپنی فوج کے مختلف دستے کر دیئے۔ ایک کو اپنے بائیں جانب ایک کو اپنی دائیں جانب کمین گا ہوں میں چھپا دیا اور خود مقابلہ کے لیے برسر راہ ٹھہر گیا۔

کفار پر صالح کا حملہ:

نصف یا تین پہر رات گذری ہوگی کہ دشمن اپنی پوری ترتیب اور رفتار میں تیزی اور بالکل خاموشی کے ساتھ بڑھتا ہوا اس مقام پر پہنچا۔ صالح پہلے ہی سے رسالہ لیے ایستادہ تھا۔ دشمن نے صالح کو دیکھتے ہی حملہ کیا اور نیز بازی شروع ہوگئی تو مسلمانوں کے رسالہ کے دونوں وہ دستے کمین گا ہوں سے دائیں اور بائیں جانب سے عقاب کے دو بازوؤں کی طرح فوراً نکل کر دشمن پر ٹوٹ پڑے ہر چیز خاموش تھی۔ فضاء آسمانی پر سناٹا چھایا ہوا تھا۔ اب صرف ہتھیاروں کے چلنے کی آواز آتی تھی مگر کوئی شک نہیں کی کفار نے خوب ہی دادمرداگی دی اور اس بے جگری سے لڑے کہ جس کی مثال نہیں ملتی۔ ایک شخص جو اس معرکہ میں شریک تھا بیان کرتا ہے کہ جب ہم نیزے اور شمشیر ان پر چلا رہے تھے تو میں نے رات کی اندھیاری میں قتیبہ کو دیکھا اس وقت میں نے ایک ایسا بہترین وار کیا تھا کہ میں خود اپنی تحسین کر رہا تھا جب میں نے قتیبہ کو دیکھا تو ان سے کہا کہ میرا باپ اور ماں آپ پر سے صدقہ و قربان ہو جائیں فرمائیے میں نے کیا خوب ہاتھ مارا ہے؟ قتیبہ نے کہا خاموش رہ خدا تیرا منہ توڑ دے۔

مال غنیمت اور مقتولین کے سر:

بہر حال ہم نے لڑتے لڑتے ان کے بیشتر بہادروں کو تہ تیغ کر ڈالا۔ ان میں سے صرف معدودے چند بچے۔ اب ہم نے مقتولین کے لباس اور ہتھیار کو اتارنا شروع کیا اور ان کے سر کاٹ لیے۔ صبح کے وقت جب ہم اپنے لشکر گاہ کی طرف واپس پلٹے تو ہمارا عجیب و غریب منظر تھا۔ اور کبھی کوئی جماعت یہ یہ چیزیں لے کر واپس نہ آئی ہوگی جو ہم اس روز لے کر آئے تھے ہر شخص کسی نہ کسی مشہور آدمی کا سر اپنے ہاتھ میں لٹکائے ہوئے تھے یا کسی قیدی کو ڈوری سے باندھے ہوئے لارہا تھا۔

مجاہدین کو انعام و اکرام:

یہ تمام سر ہم قتیبہ کے پاس لے کر آئے۔ قتیبہ نے دیکھ کر کہا خدا تمہیں اس کی جزائے خیر دے اس نے مجھے بغیر کسی بات کے اظہار کیے بہت کچھ انعام و اکرام دیا۔ اور میرے ساتھ ہی حیان العدوی اور حلیس الشیبانی کو بھی انعام و اکرام دیا۔ اس پر میں نے خیال کیا کہ ان کے ساتھ جو یہ خاص مراعات کی جا رہی ہیں اس کی وجہ یہی ہوگی کہ قتیبہ نے ان لوگوں کی شجاعت کا بھی کوئی ایسا ہی

خاص کارنامہ پچشم خود دیکھا ہوگا جیسا کہ اس نے میرا دیکھا تھا۔

اہلِ سعد کی مایوسی:

اس واقعہ نے اہلِ سعد کی کمر توڑ دی۔ ان کی رہی سہی امیدوں پر بھی پانی پھر گیا۔ اب کیا تھا صلح کی درخواست کی اور زر معاوضہ پیش کیا۔ مگر قتیبہ نے صلح کی درخواست مسترد کر دی اور کہا کہ میں طرخون کا بدلہ لوں گا۔ وہ میرا آزاد غلام تھا اور ان لوگوں میں سے تھا جن کی حفاظت جان کا میں نے عہد کیا تھا۔

قتیبہ کا عزم:

جب محاصرہ نے طول کھینچا اور شہر کی فصیل میں ایک شکاف کر دیا گیا تو ایک شخص نے اس مقام پر آ کر نہایت شستہ عربی میں قتیبہ کو گالیاں دینا شروع کیں۔ عمرو بن ابی زہد کہتا ہے کہ ہم لوگ قتیبہ کے پاس کھڑے تھے۔ جب ہم نے یہ گالیاں سنیں تو ہم وہاں سے جلدی سے نکل کر باہر آئے اور عرصہ تک کھڑے رہے مگر وہ شخص برابر قتیبہ کو گالیاں دیتا رہا۔ میں قتیبہ کے خیمے میں آیا۔ دیکھا کہ قتیبہ ایک رومال کی گاتی باندھے بیٹھا ہے اور چپکے چپکے اپنے دل سے یہ باتیں کر رہا ہے کہ اے سمرقند کب تک شیطان تجھ میں مزے اڑاتا رہے گا اگر خدا نے چاہا تو کل صبح میں تیرے باشندوں کے خلاف اپنی انتہائی کوشش صرف کر دوں گا۔ یہ جملے سن کر میں اپنے اور ساتھیوں کے پاس چلا آیا اور ان سے بیان کیا کہ اب خیر نہیں۔ دیکھئے کل کتنے بہادروں کی جانیں طرفین سے جائیں گی۔ اور بیان کیا کہ اس طرح قتیبہ چپکے چپکے اپنے دل میں کہہ رہا تھا۔

معرکہ سمرقند:

مگر باہلی یہ کہتے ہیں کہ جب قتیبہ جہاد کے لیے روانہ ہوا تو دریا کہ اپنے ذہنی جانب چھوڑ کر بخارا آیا۔ اہل بخارا کو اپنے ساتھ جہاد میں شریک ہونے کی دعوت دی اور ان سب کو لے کر شہر اربنچن پہنچا۔ (یہ وہی شہر ہے جہاں سے اربنچی مندے آتے ہیں) اس مقام پر ترکوں کے بادشاہ غوزک نے جس کے ہمراہ ترک اہل شاش اور فرغانہ کی ایک کثیر تعداد تھی قتیبہ کا مقابلہ کیا۔ کفار اور مسلمانوں کے درمیان اگرچہ کئی بار مختصر سی جھڑپ ہوئی مگر کوئی بڑی فیصلہ کن جنگ نہیں ہوئی۔ مگر ان تمام لڑائیوں میں مسلمانوں ہی کا پلہ ہمیشہ بھاری رہا۔ اور کفار برابر پیچھے ہنتے گئے۔ اسی طرح مسلمان بڑھتے بڑھتے سمرقند کے سامنے پہنچ گئے۔ یہاں البتہ دونوں حریفوں میں اصلی معنی میں مقابلہ ہوا۔ پہلے تو اہلِ سعد نے مسلمانوں پر نہایت ہی جرأت اور بے جگری سے حملہ کیا کہ مسلمانوں کی صفیں درہم برہم کر دیں اور بڑھتے ہوئے مسلمانوں کے لشکر گاہ تک پہنچ گئے مگر پھر مسلمانوں نے جوابی حملہ کر کے کفار کو پھر ان کے لشکر گاہ تک پسپا کر دیا۔ اس معرکہ میں مشرکین کا نہایت سخت جانی نقصان ہوا۔ مسلمان شہر میں داخل ہو گئے۔ اور پھر شہر والوں نے مسلمانوں سے صلح کر لی۔

سمرقند کی فتح:

ایک صاحب بیان کرتے ہیں کہ جب کفار کے رسالہ نے مسلمانوں کے رسالہ پر حملہ کیا تو اس روز قتیبہ میدان جنگ میں کھلی جگہ اپنے تخت پر بیٹھا ہوا تھا اور اپنی تلوار سے گاتی باندھے ہوئے تھا۔ کفار کا رسالہ مسلمانوں کو دباتا ہوا قتیبہ سے بھی آگے بڑھ آیا۔ مگر قتیبہ ابھی گاتی بھی نہ کھولنے پایا تھا کہ ہمارے رسالہ کے دونوں بازوؤں نے کفار کے اس رسالہ پر جس نے ہمارے قلب کو پسپا کر دیا

تھا گھیرے میں لے کر حملہ کر دیا، اسے شکست دی۔ اور پھر ان ہی کے لشکر گاہ تک اسے پسپا ہونے پر مجبور کر دیا۔ اس روز مشرکین کے بے شمار آدمی مارے گئے۔ مسلمان سمرقند میں داخل ہو گئے۔ باشندوں نے صلح کر لی۔ غوزک نے دعوت کے لیے کھانا پکایا اور قتیبہ کو دعوت دی۔ قتیبہ اپنے ساتھ کچھ لوگوں کو لے کر دعوت میں پہنچا اور کھانا کھانے کے بعد غوزک سے سمرقند کا مطالبہ کیا اور کہا کہ تم یہاں سے بوریہ بستر باندھ کر نکل جاؤ۔ اب غوزک مجبور تھا کیا کرتا۔ سمرقند چھوڑ کر چلا گیا۔ اس وقت قتیبہ نے کلام پاک کی یہ آیت تلاوت کی وَاللّٰهُ اَهْلَكَ عَادَ الْاُولٰٓئِی وَنَمُوذَ فَمَا اَبْقٰی۔ خدا کی وہ ذات ہے کہ جس نے پہلی قوم عاد کو ہلاک کر ڈالا۔ اور شمود کو پس باقی نہ چھوڑا۔

قتیبہ کا قصد:

اس فتح کی خوشخبری دینے کے لیے قتیبہ نے ایک شخص کو حجاج کے پاس بھیجا۔ حجاج نے اس کو شام بھیج دیا تاکہ خلیفہ وقت کو اطلاع دے دے۔ یہ شخص دمشق پہنچا۔ آفتاب طلوع ہونے کے پہلے ہی جامع دمشق میں آیا۔ اس کے پاس ایک بڑھا کمزور شخص بیٹھا ہوا تھا۔ اس نے اس سے شام کی عام حالت دریافت کی۔ اس ضعیف العمر شخص نے کہا کہ معلوم ہوتا ہے کہ تم اجنبی ہو۔ اس نے کہا جی ہاں میں ابھی آیا ہوں۔ اس شخص نے پوچھا کہاں سے آئے ہو۔ قاصد نے کہا خراسان سے۔ پھر اس نے پوچھا کیوں آئے ہو؟ قاصد نے اپنے آنے کی غرض بیان کی۔ اس ضعیف العمر شیخ نے کہا خدا کی قسم تم نے خراسان کو بد عہدی سے اور دھوکے سے فتح کیا ہے اور اہل خراسان تم وہ لوگ ہو کہ تم ہی بنی امیہ کی تباہی کا باعث ہو گے اور اس دمشق کی اینٹ سے اینٹ بجا دو گے۔

عبداللہ بن مسلم کی نیابت:

قتیبہ مرو واپس چلا آیا۔ عبداللہ بن مسلم کو سمرقند پر اپنا جانشین مقرر کر دیا اور ایک زبردست فوج اس کے پاس متعین کر دی اور حکم دیا کسی مشرک کو اس کے ہاتھ پر مہر لگائے بغیر شہر میں نہ آنے دینا۔ اور صرف اس وقت تک اسے شہر میں رہنے کی اجازت دینا جب تک کہ چکنی مٹی اس کے ہاتھ پر لگی رہے۔ اگر خشک ہونے کے بعد کوئی مشرک شہر میں پایا جائے اسے فوراً قتل کر دینا۔ اسی طرح اگر کوئی چھرا یا خنجر وغیرہ اس کے پاس سے برآمد ہو تو بھی فوراً قتل کر دینا رات کو شہر کا دروازہ بند ہونے کے بعد اگر کوئی مشرک شہر میں نظر آئے اسے بھی مرواڈالنا اور چونکہ اس نے ان دونوں شہروں خوارزم اور سمرقند کو ایک ہی سال میں فتح کیا تھا اس لئے قتیبہ کہنے لگا کہ اصل میں یہ دوڑ دوڑ ہے نہ کہ دو جنگی گدھوں کے مقابلہ کی دوڑ کیونکہ مثل یہ کہ اگر کوئی شہسوار ایک ہی دوڑ میں دو گدھوں کو مار گرائے تو کہا جاتا ہے کہ فلاں شخص دو جنگی گدھوں کے درمیان دوڑا پھر قتیبہ سمرقند سے واپس آ گیا۔

ایاس بن عبداللہ کے خلاف شورش:

ایاس بن عبداللہ بن عمر خوارزم میں سپہ سالار فوج تھا۔ اور عبید اللہ بن عبداللہ بنی مسلم کا آزاد غلام افسر مال و خزانہ تھا۔ ایاس بڑھا اور ضعیف العمر شخص تھا۔ اہل خوارزم نے اس کی کمزوری سے فائدہ اٹھایا اور اس کے خلاف اجتماع کیا۔ عبید اللہ نے اس واقعہ کی اطلاع قتیبہ کو دی۔ قتیبہ نے عبداللہ بن مسلم کو موسم سرما میں خوارزم کا عامل مقرر کر کے روانہ کیا اور حکم دیا کہ ایاس اور حیان اللنبلی کو سوسو

درے لگواتا۔ اور ان کے سر اور داڑھی کو منڈواؤا النابتہ عبید اللہ بن عبد اللہ کو اپنے خاص مشیروں میں شریک کر لیتا۔ کیونکہ وہ ہمارے خاندان کا آزاد غلام ہے اور اس کی وفاداری قابل بھروسہ ہے۔

حیان النبطی کی گرفتاری:

عبد اللہ مرو سے روانہ ہو کر جب خوارزم کے قریب شاہراہ پر پہنچا۔ اس نے خفیہ طور پر ایاس کو اپنے آنے کی اطلاع کر دی اور کہلا بھیجا کہ تم شہر چھوڑ کر فوراً کسی اور طرف چلے جاؤ۔ عبد اللہ خوارزم آ گیا اور اس نے النبطی کو گرفتار کر کے اس کو سو درے لگوا دیئے اور داڑھی منڈا دی۔

مغیرہ بن عبد اللہ کی خوارزم پر فوج کشی:

عبد اللہ کے بعد قتیبہ نے مغیرہ بن عبد اللہ کو کچھ فوج کے ساتھ خوارزم بھیجا۔ اہل خوارزم کو ان کے آنے کی اطلاع ہوئی جب مغیرہ خوارزم آ گیا تو ان لوگوں نے جن کے باپ چچاؤ کو بادشاہ خوارزم نے قتل کیا تھا اس موقع پر بادشاہ کا ساتھ چھوڑ دیا اور امداد دینے سے صاف انکار کر دیا۔ خوارزم شاہ نے ترکوں کے علاقہ میں بھاگ کر پناہ لی اور مغیرہ نے شہر میں آتے ہی جسے چاہا لوٹدی غلام بنا لیا اور جسے چاہا قتل کر ڈالا۔ بقیۃ السیف نے زرتاوان دے کر مغیرہ سے صلح کر لی۔ اس کاروائی کو کامیابی کے انجام تک پہنچا کر مغیرہ قتیبہ کے پاس چلا آیا۔ قتیبہ نے اسی کو خوارزم عام بنا دیا۔

طلیطلہ کی مہم:

اس سال موسیٰ بن نصیر نے اپنے آزاد غلام طارق بن زیاد کو اندلس کی سپہ سالاری سے معزول کر کے شہر طلیطلہ بھیج دیا۔ (اس واقعہ کی تفصیل حسب ذیل ہے)۔

۹۳ ہجری میں موسیٰ بن نصیر طارق سے ناراض ہوا۔ اور ماہ رجب میں اس کے پاس جانے کے لیے روانہ ہوا۔ موسیٰ کے ہمراہ حبیب بن نافع الفہری بھی تھا۔ قیروان سے روانہ ہوتے وقت موسیٰ نے اپنے بیٹے عبد اللہ کو اپنا قائم مقام بنایا اور دس ہزار فوج کے ساتھ موسیٰ نے آبنائے جبل الطارق کو عبور کر کے اندلس کی سرزمین پر قدم رکھا۔ طارق نے موسیٰ کا استقبال کیا اور اس کی ناراضی کو دور کر دیا۔ موسیٰ بھی طارق سے خوش ہو گیا اور اسے طلیطلہ کی طرف جو اندلس کا ایک بہت بڑا شہر ہے اور قرطبہ سے بیس روز کے فاصلہ پر واقع ہے بھیج دیا۔ طارق کو اس شہر کی فتح میں حضرت سلیمان کا وہ دسترخوان بھی ملا جس میں اس قدر سونا اور جواہرات لگا ہوتا تھا کہ ان کی قیمت کا اندازہ بس خدا ہی خوب کر سکتا ہے۔

موسیٰ بن نصیر کی نماز استسقاء:

اسی سال افریقہ میں سخت خشک سالی ہوئی۔ اور اس کی وجہ سے قحط پڑا جس سے باشندوں کو بہت تکلیف برداشت کرنا پڑی۔ موسیٰ بن نصیر نے شہر سے باہر نکل کر نماز استسقاء پڑھی اور نصف النہار تک دعا میں مصروف رہا۔ خطبہ بھی پڑھا۔ جب منبر سے اترنے لگا تو لوگوں نے اس سے کہا کہ آپ نے امیر المؤمنین کے لیے کیوں نہیں دعا مانگی؟ موسیٰ نے کہا کہ یہ وقت ان کے لیے دعا کرنے کے لیے نہ تھا۔

اللہ نے ان کی دعاؤں کو شرف اجابت بخشا اور اتنی بارش ہو گئی جس سے کچھ عرصہ کے لیے ان کی حالت سنبھل رہی۔

حضرت عمر بن عبدالعزیز رضی اللہ عنہ کی معزولی:

اسی سنہ میں عمر بن عبدالعزیز رضی اللہ عنہ مدینہ کی گورنری سے معزول کیے گئے اس کا واقعہ یہ ہے کہ عمر بن عبدالعزیز رضی اللہ عنہ نے ولید کو حجاج کی شکایت لکھی کہ یہ بلاوجہ اور بلاقصور اپنے ماتحت عہدہ داروں پر طرح طرح کا ظلم اور زیادتیاں کرتا ہے۔ حجاج کو بھی اس کی خبر لگ گئی۔ اس نے ولید کو لکھا کہ اہل عراق میں سے جو لوگ ہمارے مخالف تھے اور آپس میں پھوٹ اور نفاق ڈلوانا چاہتے تھے۔ وہ عراق سے جلاوطن کر دیے گئے ہیں اور اب انہوں نے مکہ مدینہ میں جا کر پناہ لی ہے مگر اس کے نتائج خطرناک ہوں گے۔

امارت مدینہ پر عثمان بن حیان کا تقرر:

ولید نے حجاج کو لکھا کہ تم دو شخصوں کے نام میرے سامنے پیش کرو۔ حجاج عثمان بن حیان اور خالد بن عبداللہ کے نام پیش کر دیے ولید نے خالد کو مکہ کا اور عثمان بن حیان کو مدینہ کا عامل مقرر کر دیا۔ اور عمر بن عبدالعزیز رضی اللہ عنہ کو برطرف کر دیا۔ عمر بن عبدالعزیز رضی اللہ عنہ مدینہ سے روانہ ہو کر مقام سوئد میں ٹھہرے۔ مزاحم سے کہتے تھے کہ کیا تم اس بات سے ڈرتے ہو کہ تم ان لوگوں میں ہو جنہیں مدینہ طیبہ نے اپنے سے دور پھینک دیا۔

خبیب بن عبداللہ بن زبیر کا خاتمہ:

اس سال ولید کے حکم سے عمر بن عبدالعزیز رضی اللہ عنہ نے خبیب بن عبداللہ بن الزبیر کو پٹوایا۔ اور ان کے سر پر ٹھنڈے پانی کی پکھال چھڑوا دی۔

عمر بن عبدالعزیز رضی اللہ عنہ نے خبیب کے پچاس درے لگوائے۔ سخت سردی کے دن میں پانی کی ایک پکھال ان کے سر پر ڈلوائی اور دن بھر انہیں مسجد کے دروازے پر کھڑا رکھا اور اس صدمہ سے وہ جاں بحق ہو گئے۔

امیر حج عبدالعزیز بن ولید وعمال:

عبدالعزیز بن الولید بن عبدالملک نے اس سال حج کرایا۔ اس سال سوائے مدینہ کے اور باقی تمام شہروں پر وہی لوگ افسر اعلیٰ رہے جو سنہ ماسبق میں تھے۔ البتہ مدینہ کے عامل عثمان بن حیان شعبان ۹۳ھ میں مقرر کر دیے گئے تھے مگر واقدی کا یہ بیان ہے کہ بجائے شعبان کے شوال ۹۴ھ ہجری سے دو دن پہلے عثمان مدینہ کے عامل مقرر کیے گئے۔ بعض راویوں نے یہ بھی بیان کیا ہے کہ عمر بن عبدالعزیز رضی اللہ عنہ شعبان ۹۳ھ میں معزول ہوئے۔ جہاد کے لیے گئے۔ وہاں سے چلتے وقت ابو بکر محمد بن عمرو بن حزم الانصاری کو اپنا قائم مقام بنا آئے اور عثمان مدینہ میں ۲۸ یا ۲۷ رمضان کو داخل ہوئے۔

۹۴ھ کے واقعات

اس سال عباس بن الولید نے رومیوں کے علاقہ میں جہاد کیا۔ اور بیان کیا جاتا ہے کہ اس سال اس نے انطاکیہ فتح کیا۔ نیز اسی سال عبدالعزیز بن الولید نے رومیوں کے علاقہ میں جہاد کیا۔ اور بڑھتے بڑھتے شہر غزالہ تک پہنچ گیا۔ ولید بن ہشام المعیطی علاقہ برج الحمام تک اور یزید بن ابی کبشہ سورہ تک جا پہنچا۔

اسی سنہ میں شام میں زلزلہ آیا۔ محمد بن قاسم اشقی رضی اللہ عنہ نے ہندوستان فتح کیا۔ اور قتیبہ نے علاقہ شاش اور فرغانہ پر چڑھائی

کی اور خندہ اور کا شان تک جو ملک فرغانہ کے دو شہر ہیں جا پہنچا۔
قتیبہ کی خندہ پر فوج کشی:

۹۴ھ میں قتیبہ جہاد کے لیے روانہ ہوا۔ دریائے جیحون کو عبور کرنے کے بعد اس نے لازمی فوجی خدمت کے طریقہ پر اہل بخارا، کس، نسف اور خوارزم سے بیس ہزار جنگجو سپاہی بھرتی کر لیے۔ یہ سب کے سب اس کے ہمراہ سفد آئے۔ یہاں سے اور فوجیں تو شاش کی طرف بھیج دی گئیں اور خود قتیبہ نے فرغانہ کا رخ کیا۔ چلتے چلتے خندہ پہنچا۔ اہالی شہر نے اس کے مقابلہ کے لیے تیاری کی۔ پے در پے کئی لڑائیاں حریفوں میں ہوئیں مگر ہر معرکہ میں فتح نے مسلمانوں ہی کا ساتھ دیا۔

ایک روز لڑائی ختم ہونے کے بعد مسلمان اپنے گھوڑوں پر تفریحاً سواری کرنے لگے۔ ایک بلند مقام پر ایک شخ ان سے ملا اور کہنے لگا کہ بخدا آج ہم پر حملہ کرنے کا بڑا اچھا موقع تھا۔ اگر اس انتشار کی حالت میں ہم سے جنگ ہوتی تو ہمیں شکست کی ذلت نصیب ہوتی۔ اس پر ایک دوسرے شخص نے جو اس کے پہلو میں کھڑا تھا کہا کہ نہیں تمہارا یہ خیال غلط ہے ہم ہر وقت اور ہر حالت میں دشمن سے سربراہ ہونے کے لیے مستعد ہیں۔

شاش کی تاراجی:

بعد ازاں قتیبہ فرغانہ کے شہر کا شان آیا۔ اس مقام پر وہ تمام فوجیں بھی جنہیں اس نے شاش بھیجا تھا اپنا کام پورا کر کے اس سے آلیں۔ ان فوجوں نے شہر شاش کو فتح کر کے اس کے بیشتر حصہ کو جلا دیا۔

سندھ سے عراقیوں کی طلبی:

حجاج نے محمد بن قاسم الثقفیؒ کو لکھا کہ تم عراقیوں کو قتیبہ کے پاس بھیج دو اور جہم بن زحر بن قیس کو ان کا سردار بنا کر بھیج دو۔ کیونکہ ان کا اثر شامیوں کے مقابلے میں عراقیوں پر زیادہ ہے۔ محمدؒ جہم کا مخلص دوست تھا۔ غرض کہ محمدؒ نے جہم اور سلیمان بن صعصعہ کو قتیبہ کی طرف روانہ کیا۔ جہم کو رخصت کرتے وقت محمدؒ فرط محبت سے رونے لگے اور کہا کہ اے جہم آج ہم اور تم جدا ہوتے ہیں۔ جہم نے کہا کیا کیا جائے ایک نہ ایک دن جدائی ہونے والی تھی۔ ۹۵ھ میں جہم قتیبہ کے پاس آیا۔ نیز اسی سنہ میں عثمان بن حیان المری ولید کی جانب سے مدینہ کا عامل مقرر ہو کر مدینہ آیا۔

عثمان بن حیان کی مدینہ میں آمد:

ولید کے عمر بن عبدالعزیزؒ کو مکہ و مدینہ کی صوبہ داری سے علیحدہ کرنے اور مدینہ پر ان کی جگہ عثمان کو عامل مقرر کرنے کی وجہ ہم پہلے بیان کر چکے ہیں۔ اب یہاں محمد بن عمر کا بیان یہ ہے عثمان ماہ شوال ۹۴ ہجری کے ختم میں ابھی دوراتیں باقی تھیں۔ جب مدینہ آیا۔ اور مروان کے مکان میں آ کر فروکش ہوا۔ عثمان کہنے لگا کہ یہ حملہ بخدا اس مغرور شخص کی جائے قیام ہے جس نے ابو بکر بن حزم کو قاضی مقرر کیا تھا۔

عراقیوں کا مدینہ سے خراج:

عثمان نے ریاح بن عبید اللہ اور منذر العزازی کو گرفتار کر کے قید کر دیا۔ اور انہیں طرح طرح کی تکلیفیں دیں اور پھر بیڑیاں پہنا کر کرجاج کے پاس بھیج دیا۔ علاوہ بریں اس نے مدینہ میں جس قدر عراق کے باشندے تھے چاہے تاجر ہوں یا نہ ہوں سب کو نکال دیا۔

کہ اور تمام شہروں سے بھی عراقی نکال دیئے جائیں اور ان کے بیڑیاں ڈلوادیں۔ پھر اس نے خوارج کا پیچھا کیا۔ اور ہمصم کو پکڑ کر قتل کر ڈالا اور منجور کو بھی گرفتار کر لیا۔ یہ دونوں خارجی تھے۔

عثمان کا اہل مدینہ کو خطبہ:

عثمان نے مدینہ کے منبر پر کھڑے ہو کر حسب ذیل خطبہ مدینہ والوں کو سنایا۔ حمد و ثنا کے بعد ایک تو آپ لوگ ہمیشہ ہی سے امیر المؤمنین کی مخالفت پر آمادہ رہے ہیں اب اس پر اضافہ یہ ہوا ہے کہ اہل عراق بھی جن کی منافقت اور بے وفائی مشہور ہے۔ آپ کے ساتھ شامل ہو گئے ہیں۔ یہ لوگ فساد کی جڑ ہیں۔ عراق کے بہترین سے بہترین جس آدمی سے میری ملاقات ہوئی میں نے اسے آل علی بنی اللہ کی شان میں برے ہی کلمات کہتے سنا ہے۔ حالانکہ وہ اپنے آپ کو شیعان علی بنی اللہ میں سمجھتے ہیں۔ مگر حقیقت یہ ہے کہ وہ لوگ جیسے کہ بنی امیہ کے دشمن ہیں اسی طرح آل علی بنی اللہ کے دشمن ہیں۔ مگر خداوند تعالیٰ نے ان کے خون بہانے کا ارادہ نہیں کیا ہے۔ مگر یہ یاد رکھیے کہ جو ایسا شخص جس نے کسی عراقی کو اپنے پاس پناہ دی ہوگی یا اپنا مکان ہی اسے کرایہ پر دیا ہوگا چاہے وہ اس میں آکر ٹھہرا بھی نہ ہو میرے سامنے پیش کیا جائے گا تو میں اس کے مکان کو منہدم کر دوں گا اور ایسے لوگوں کو اس جگہ آباد کروں گا جو اس کے اہل ہیں۔ رہے دوسرے شہران کا یہ حال ہے کہ جب حضرت عمر بن الخطاب رضی اللہ عنہ نے شہر آباد کیے تو آپ کو اپنی رعایا کی فلاح و بہبودی کا ہمیشہ حد سے زیادہ خیال رہتا تھا۔ پھر بھی جو شخص جہاد کے لیے جانا چاہتا اور وہ آپ سے مشورہ لیتا کہ کہاں جاؤں اور پوچھتا کہ آپ شام کو اچھا سمجھتے ہیں یا عراق کو۔ تو آپ یہی فرماتے تھے کہ میں شام کو زیادہ پسند کرتا ہوں اور فرماتے کہ عراق تو ایک ناقابل علاج خلافت اسلامیہ کا پھوڑا ہے اس میں شیطان کے بچے بستے ہیں میرا انہوں نے ناک میں دم کر دیا۔ اور میرا یہ ارادہ ہے کہ عراقیوں کو اور مختلف شہروں میں علیحدہ علیحدہ آباد کر دوں۔ مگر پھر یہ بھی ڈرتا ہوں کہ یہ جہاں جائیں گے فساد اور خرابی کا باعث ہوں گے۔ جھگڑے کریں گے فضول سوالات پیدا کریں گے اور ہر بات کی لم اور وجہ دریافت کریں گے۔ بغاوت اور فساد کے لیے فوراً آمادہ ہو جائیں گے۔ مگر تلوار کے ذہنی نہیں اور کوئی بہادری کا فعل ان سے نہیں سنا گیا۔ حضرت عثمان رضی اللہ عنہ سے بھی یہ لوگ راضی نہیں ہوئے بلکہ دونوں مرتبہ آپ کو عراقیوں ہی کے ہاتھوں تکلیف برداشت کرنا پڑی۔ یہی لوگ ہیں جنہوں نے سب سے پہلے اسلام میں یہ زبردست رخنہ ڈالا۔ جتنا بندی کی اور اسلامی سرشتہ اخوت و مودت کی ایک گرہ کھول دی اور جہاں گئے اپنے سابقہ زہریلے اثرات لیتے گئے۔

چونکہ میں ان کے عقائد اور خیالات سے خوب واقف ہوں اس لیے جو کچھ میں ان کے ساتھ کروں گا اس سے میں تقرب خداوندی حاصل کروں گا۔ امیر المؤمنین معاویہ رضی اللہ عنہ جب ان کے حاکم اعلیٰ ہوئے تو اگرچہ انہوں نے ان کے ساتھ نرمی کی پھر بھی یہ لوگ ان سے خوش نہیں رہے۔ ان کے بعد ایک ایسے شخص کے ہاتھ میں جو زیادہ سخت و جابر تھا عراق کی عنان حکومت آئی۔ اس نے اچھی طرح ان کے خلاف تلوار استعمال کی۔ نتیجہ یہ ہوا کہ دل سے بادل ناخواستہ کسی نہ کسی طرح یہ لوگ ٹھیک ہو گئے۔ وجہ اس کی یہ تھی کہ یہ شخص عراقیوں کی فطرت سے اچھی طرح واقف تھا۔

اے لوگو! اطاعت سے زیادہ کسی شے میں عزت نہیں اور بغاوت کی وجہ سے جو دل میں چور رہتا ہے اس سے زیادہ ذلت نہیں۔ اس لیے آپ مطیع و فرمانبردار رہیں۔ اے مدینہ والو! مجھے اطلاع ملی ہے کہ مخالفت کی آگ سلگ رہی ہے مگر جان لو کہ تم لوگ

منسہ اور جنگجو نہیں ہو۔ تم یہی کر سکتے ہو کہ گھر میں بیٹھ کر دانت پیتے رہو۔ میرے مجبوروں نے مجھے یہ اطلاع دی ہے کہ تم لوگ فضول اور لغو کیس اڑاتے رہتے ہو۔ اب میں تم سے کہتا ہوں کہ اس قسم کی گفتگو کو چھوڑ دو۔ اور اب کسی حاکم کی عیب گوئی نہ کرو۔ کیونکہ اسی طرح حکومت کا اقتدار رفتہ رفتہ کم ہو جاتا ہے۔ جو پھر ایک عام بغاوت پر منتہی ہوتا ہے۔ اور یہ بغاوت ایک مصیبت عظیمہ ہے جو ایمان مال و دولت اور اولاد سب کو تباہ کر دیتی ہے۔

اس آخری جملہ پر قاسم بن محمد نے کہا کہ اس میں کوئی شک نہیں کہ بغاوت ایسی ہی بلا ہے۔

ابوسوادہ بصری:

سعید بن عمرو الانصاری بیان کرتے ہیں کہ میں نے عثمان بن حیان کے نقیب کو اپنے محلہ میں یہ منادی کرتے سنا کہ اے بنی امیہ بن زید جس شخص نے کسی عراقی کو پناہ دی اس کے تمام حقوق متعلقہ حفاظت جان و مال سوخت ہو جائیں گے۔ مگر ہمارے ہاں بصرہ کے ایک صاحب ابوسوادہ رہتے تھے۔ جو نہایت ہی عابد و زاہد اور بزرگ آدمی تھے۔ یہ اعلان سن کر کہنے لگے کہ میں نہیں چاہتا کہ میری وجہ سے آپ لوگوں پر کوئی مصیبت آئے۔ بہتر یہ ہے کہ آپ مجھے کسی محفوظ جگہ پہنچادیں۔ میں نے کہا کہ یہاں سے نکل کر اب جانا آپ کے لیے مفید ہے اور نہ میرے لیے اچھا ہے۔ ان شاء اللہ خود خدا ہماری اور آپ کی حفاظت کرے گا۔

ابوسوادہ بصری کی گرفتاری کا حکم:

میں انہیں اپنے گھر لے آیا۔ عثمان بن حیان کو بھی اس کی اطلاع ہوئی۔ اس نے گرفتاری کے لیے پولیس بھیج دی۔ میں نے انہیں اپنے بھائی کے گھر میں چھپا دیا اور پولیس والوں کو کوئی پتہ نہ لگ سکا۔ جس شخص نے اس بات کی خبر کی تھی وہ میرا دشمن تھا۔ میں نے عثمان سے جا کر کہا کہ یہ شخص جھوٹی باتیں بیان کرتا ہے۔ آپ محض اس بنا پر کوئی کارروائی نہ کیجیے۔ عثمان نے اس کے بیس درے لگوائے۔ اب ہم نے اس عراقی صاحب کو کھلم کھلا باہر نکالا۔ وہ ہمارے ہی ساتھ روزانہ نماز پڑھتے اور ہمارے خاندان والے ان پر اس قدر مہربان ہو گئے تھے کہ انہوں نے کہہ دیا تھا کہ جب تک ہم زندہ ہیں کوئی شخص آپ کو گزند نہیں پہنچا سکتا۔ چنانچہ اس خبیث عثمان کی برطرفی تک وہ اسی طرح ہمارے یہاں مقیم ہے۔

عثمان بن حیان کا مدینہ بھیجنے کا مقصد:

ایک روایت یہ ہے کہ ولید نے عثمان کو مدینہ اس غرض سے بھیجا تھا کہ جس قدر عراق کے باشندے اس وقت مدینہ میں آباد تھے ان سب کو خارج البلد کر دے۔ خارجیوں کو بھی تتر بتر کر دے اسی طرح ہر شخص کو جو ذرا سرکش یا جھٹکار کھتا ہو مدینہ سے نکال دے۔ اور عثمان شروع میں مدینہ کا گورنر بنا کر نہیں بھیجا گیا۔ چنانچہ وہ منبر پر بھی نہیں چڑھتا تھا اور نہ خطبہ پڑھتا تھا۔ مگر جب اس نے عراقیوں اور منخور وغیرہ خارجیوں سے شہر کو پاک کر دیا۔ تب اسے ولید نے مدینہ کی گورنری پر مستقل کیا اور اس وقت سے وہ منبر پر چڑھ کر خطبہ پڑھنے لگا۔

سعید بن جبیر:

اسی سنہ میں حجاج نے سعید بن جبیر کو قتل کیا۔ اس واقعہ کی تفصیل حسب ذیل ہے: سعید کے قتل کرنے کی وجہ یہ ہوئی کہ یہ بھی عبدالرحمن بن الاشعث کے ساتھ حجاج کے خلاف بغاوت میں شریک تھے۔ حالانکہ حجاج نے عبدالرحمن بن محمد بن الاشعث کو رتبیل کے

خلاف جہاد کرنے کے لیے روانہ کیا تو انہیں اس مہم کا بخشی مقرر کر دیا تھا۔ جب عبدالرحمن کو شکست ہوئی اور اس نے ربیع کے علاقہ میں جا کر پناہ لی تو سعید نے بھی راہ فرار اختیار کی۔

سعید بن جبیر کی روپوشی:

سعید بھاگ کر اصہبان چلے گئے۔ حجاج نے عامل اصہبان کو لکھا کہ سعید تمہارے پاس ہیں۔ تم انہیں گرفتار کر لو۔ مگر جس شخص کو یہ حکم دیا تھا اس نے تعمیل میں پس و پیش کیا۔ اور سعید سے چپکے سے کہلا بھیجا کہ تم یہاں سے اب چلے جاؤ۔ اور میرے حدود انصاریہ سے باہر نکل جاؤ۔ سعید آذربائیجان آگئے۔ کئی سال یہاں گزارے۔ پھر عمرہ کرنے مکہ آئے اور یہیں رہ پڑے ان کی طرح اور جتنے ایسے لوگ تھے سب اپنے آپ کو چھپاتے تھے اور اپنا نام ظاہر نہیں کرتے تھے۔ ابو حصین کہتے ہیں کہ جب ہمیں معلوم ہوا کہ اب فلاں شخص مکہ کا عامل مقرر ہوا ہے۔ تو ہم نے سعید سے کہا کہ اس سے کھٹکا ہے اور یہ برا آدمی ہے۔ اور مجھے یہ ڈر ہے کہ وہ آپ کے خلاف ضرور کوئی کارروائی کرے گا۔ بہتر ہے کہ اب آپ یہاں سے چل دیں۔

سعید بن جبیر کی گرفتاری:

سعید کہنے لگے کہ اب بھاگتے ہوئے مجھے اللہ سے شرم آتی ہے۔ جو کچھ خدا نے میرے لیے پہلے سے لکھ دیا ہے وہ ضرور پورا ہو کر رہے گا۔ اس پر ابو حصین نے کہا کہ واقعی تم اسم با مسمیٰ ہو۔ یہ شخص مکہ آیا سعید کو بلوا کر گرفتار کر لیا مگر پھر ان سے نرمی سے پیش آیا اور بات چیت کی اور ان کے ساتھ صلاحیت اور خوش اسلوبی سے پیش آنے لگا۔ مکہ کی حالت کے متعلق حجاج نے ولید کو لکھا کہ اس وقت باغیوں اور منافقوں نے مکہ میں جا کر پناہ لی ہے۔ اگر امیر المؤمنین مناسب خیال فرمائیں تو ان کے خلاف کارروائی کرنے کی مجھے اجازت دیں اس پر ولید نے خالد بن عبداللہ القسری کے نام احکام نافذ کر دیئے۔ خالد نے عطا سعید بن جبیر مجاہد مطلق بن حبیب اور عمر بن دینار کو گرفتار کر لیا۔ عطا اور عمر بن دینار تو اس وجہ سے کہ وہ مکہ ہی کے رہنے والے تھے چھوڑ دیئے گئے۔ مگر اوروں کو اس نے حجاج کے پاس بھیج دیا۔ طلق تو راستہ ہی میں انتقال کر گئے۔ مجاہد حجاج کے مرنے تک جیل خانہ میں پڑے رہے۔ البتہ سعید بن جبیر قتل کر دیئے گئے۔

محافظ کا سعید کو فرار ہونے کا مشورہ:

اشجعی بیان کرتے ہیں کہ جب دو محافظ سعید کو لے کر آئے تو وہ ربذہ کے قریب ایک مکان میں اتارے گئے۔ ایک سپاہی تو کسی اپنی ضرورت سے باہر چلا گیا تھا اور دوسرا جوان کے پاس تھا وہ نیند سے اٹھ بیٹھا۔ اس نے کوئی خواب دیکھا تھا۔ سعید سے کہنے لگا کہ میں تمہارے خون سے اللہ کے سامنے اپنی برأت چاہتا ہوں۔ میں نے خواب میں دیکھا ہے کہ تم قتل کیے جاؤ گے۔ سعید اس سے کہنے لگے تجھ پر افسوس ہے۔ کیا سعید بن جبیر کے خون سے اپنے آپ کو بری کرنا چاہتا ہے؟ سپاہی نے کہا کہ آپ کا جہاں جی چاہے تشریف لے جائیں۔ میں کبھی آپ کو تلاش نہیں کروں گا۔ مگر سعید نے اس طرح بھاگ جانے کی تجویز کو مسترد کر دیا۔ اور کہنے لگے کہ میں خدا سے سلامتی اور عافیت کا متوقع ہوں۔ اس گفتگو کے بعد ہی دوسرا سپاہی آ گیا۔ دوسرے دن انہوں نے پھر کسی مقام پر قیام کیا۔ آج بھی اس سپاہی نے وہی خواب دیکھا اور کہنے لگا کہ میں سعید کے خون سے بری الذمہ ہوں۔ اور پھر سعید سے کہا کہ آپ کا جہاں جی چاہے چلے جائیں۔ میں اللہ کے نزدیک آپ کے خون کی ذمہ داری سے بری ہوں۔ غرض کہ اب وہ انہیں اس مکان میں جس میں وہ رہا کرتے تھے لے آئے۔

صلحائے کوفہ کی سعید بن جبیر سے ملاقات:

یزید بن ابی زیاد بنی ہاشم کے آزاد غلام بیان کرتے ہیں اسی مکان میں جہاں سعید بیڑیاں پہنا کر لائے گئے تھے۔ ان سے ملنے گیا۔ کوفہ سے اور بھی علما اور صلحان سے ملنے آئے تھے میں نے ان سے کہا اے ابو عبد اللہ آپ ان لوگوں سے باتیں کیجیے۔ چنانچہ سعید ہنستے جاتے تھے اور ہم سے باتیں کر رہے تھے ایک کمرہ میں ان کی ایک صاحبزادی بھی تھی جب اس نے سعید کو بیڑیاں پہنے دیکھا تو روناشروع کیا اس پر میں نے سعید کو یہ کہتے سنا کہ اے بیٹی! تو میرے متعلق کسی قسم کا برا خیال اپنے دل میں نہ آنے دے اور نہ خوف کر۔ ہم سب لوگ سعید کی مشایعت میں پل تک آئے۔ پل پہنچنے کے وقت ان دونوں محافظ سپاہیوں نے کہا کہ ہم تو انہیں لے کر اس وقت تک ہرگز بھی پل سے عبور نہیں کریں گے جب تک یہ کوئی اپنا ضامن ہمیں نہ دے دیں۔ کیونکہ ہمیں یہ ڈر ہے کہ یہ خودکشی کرنے کے لیے خود دریا میں کود کر غرق ہو جائیں گے۔ اس پر ہم نے کہا کہ بھلا سعید اور اس طرح خودکشی کریں۔ مگر سپاہیوں نے کسی طرح نہ مانا آخر کار ہم نے ان کی ضمانت کی اور تب وہ انہیں پل پر سے لائے۔

سعید بن جبیر سے حجاج کی جواب طلبی:

فضل بن سوید کہتے ہیں کہ حجاج نے کسی کام کے لیے مجھے باہر بھیجا۔ باہر آ کر دیکھا تو لوگ سعید کو گرفتار کر کے لے آئے ہیں۔ میں اس خیال سے کہ دیکھوں ان کے ساتھ کیا برتاؤ کیا جاتا ہے۔ پھر واپس حجاج کے پاس چلا آیا اور اس کے سر ہانے کھڑا ہو گیا حجاج نے ان سے کہا کہ اے سعید! تمہیں بتاؤ کہ آیا میں نے تمہیں اپنا معتمد علیہ نہیں بنایا۔ تمہیں عامل کی ذمہ دار خدمت تفویض نہیں کی؟ اس پر میں نے خیال کیا کہ شاید حجاج انہیں معاف کر دے گا۔ سعید نے کہا کہ جی ہاں آپ کا ارشاد بجا ہے۔

حجاج نے پوچھا کہ پھر کیوں تم میرے خلاف بغاوت میں شریک ہوئے۔ سعید نے کہا کہ میں بالکل مجبور تھا۔ اس جملہ پر حجاج کو سخت غصہ آیا اور کہنے لگا کہ کیوں جناب! دشمن خدا عبد الرحمن کا تو آپ نے اتنا حق سمجھا کہ آپ میری مخالفت پر مجبور ہو گئے۔ اور اللہ امیر المؤمنین اور میرا اتنا بھی حق نہیں تھا؟ پھر حجاج نے ان دونوں پہرہ داروں کو حکم دیا کہ ان کی گردن مار دو۔ چنانچہ سعید قتل کر دیئے گئے۔ ان کا سرتن سے جدا ہو کر گر پڑا اس وقت ایک چھوٹی سی سفید ٹوپی ان کے زینب سر تھی۔

ایک صاحب بیان کرتے ہیں کہ قتل کے بعد جب سعید کا سرتن سے جدا ہو کر گرنے لگا تو انھوں نے تین مرتبہ لا الہ الا اللہ کہا جو اچھی طرح سمجھ میں آتا تھا۔ دانتوں کی حرکت سے بھی معلوم ہوتا تھا کہ لا الہ الا اللہ کہہ رہے ہیں مگر سمجھ میں نہیں آتا تھا۔

حجاج کی خالد القسری پر لعنت:

جب سعید حجاج کے سامنے لائے گئے تو حجاج نے کہا کہ خدا انصرائی عورت کے بیٹے پر لعنت کرے۔ اس سے اس کی مراد خالد القسری تھا۔ کیونکہ اس نے سعید کو مکہ سے گرفتار کر کے بھیجا تھا۔ حجاج نے یہ بھی کہا کہ کیا خود مجھے سعید کی سکونت کا علم نہ تھا؟ بخدا میں خوب جانتا تھا کہ وہ مکہ میں ہیں بلکہ جس مکان میں وہ رہتے تھے وہ بھی معلوم تھا مگر میں جان بوجھ کر طرح دے رہا تھا۔

سعید بن جبیر کا عذر:

اب حجاج نے سعید کی طرف مخاطب ہو کر کہا کہ فرمائیے آپ کیوں میرے خلاف ہو گئے تھے؟ سعید نے کہا کہ خدا آپ کو نیک ہدایت دے میں بھی ایک مسلمان ہوں کبھی مجھ سے خطا ہو جاتی ہے اور کبھی صحیح راستہ پر چلتا ہوں اس جواب سے حجاج خوش ہوا۔

اس کا چہرہ بشارت ہو گیا اور لوگوں کو یہ امید بندھی کہ حجاج انہیں چھوڑ دے گا۔ مگر پھر کسی معاملہ میں حجاج نے سعید کی طرف مخاطبت کی۔ اور سعید نے کہا کہ عبدالرحمن کی بیعت کا طوق میری گردن میں پڑا ہوا تھا اس وجہ سے ان کا ساتھ دینے کے لیے مجبور تھا۔

سعید بن جبیر کے قتل کا حکم:

اس جملہ کا سننا تھا کہ حجاج مارے غصے کے آپے سے باہر ہو گیا۔ اور اس کی چادر کا ایک کونہ مونڈھے سے ڈھلک گیا اور کہنے لگا کہ اے سعید! کیا یہ صحیح ہے کہ میں نے ابن الزبیرؓ کو قتل کیا اور مکہ والوں سے بیعت لی اور تم سے امیر المومنین عبدالملک کے لیے بیعت لی۔ سعید نے ان تمام باتوں کا جواب اثبات میں دیا۔ حجاج پہلی گفتگو کے سلسلہ کو جاری رکھتے ہوئے کہنے لگا اور پھر جب میں کوفہ میں عراق کا ناظم اعلیٰ مقرر ہو کر آیا تو میں نے امیر المومنین کے لیے دوبارہ بیعت لی اور خود تم سے بھی دوسری مرتبہ بیعت لی۔ سعید نے کہا جی ہاں یہ بھی درست ہے اس پر حجاج نے کہا کہ اس طرح تم نے دو بیعتوں کو پس پشت ڈال دیا اور اس جلاہے کے بچے کی بیعت کا اس قدر احترام کیا۔ اس کے بعد حجاج نے ان کے قتل کا حکم دے دیا۔

سعید بن جبیر کا قتل:

بیان کیا گیا ہے کہ جب سعید حجاج کے سامنے لائے گئے تو حجاج اس وقت سواری کے لیے باہر جا رہا تھا بلکہ اس نے اپنا ایک پاؤں رکاب میں رکھ دیا تھا۔ سعید کو دیکھ کر کہنے لگا کہ جب میں تیرے سرین آگ سے نہ جل ڈالوں گا سواری نہ کروں گا یہ کہتے ہی ان کے قتل کر دینے کا حکم دے دیا۔ سعید قتل کر دیئے گئے۔ مگر اس واقعہ کا کچھ ایسا اثر حجاج پر ہوا کہ اس کی عقل چکرا گئی اور 'ہماری بیڑیاں ہماری بیڑیاں' کہہ کر چلانے لگا۔ لوگوں نے اس کا مطلب یہ سمجھا کہ جو بیڑیاں سعید کو پہنائی گئی تھیں ان کی طرف اشارہ ہے۔ انہوں نے آدھی پنڈلی کے پاس سے سعید کے پاؤں قطع کر کے بیڑیاں اتار لیں۔

قتل سعید پر حجاج کی پریشانی:

یہ بھی بیان کیا گیا ہے کہ جب سعید حجاج کے سامنے پیش کیے گئے تو حجاج نے ان سے پوچھا کہ کیا تم نے مصعب بن زبیرؓ کو کوئی خط لکھا ہے؟ سعید نے کہا میں نے نہیں لکھا۔ بلکہ مصعب نے مجھے لکھا ہے۔ حجاج کہنے لگا کہ بخدا میں تمہیں قتل کر ڈالوں گا۔ اس پر سعید نے کہا تو پھر میں اسم ہامسی بن جاؤں گا۔ غرض کہ حجاج نے انہیں قتل کر دیا۔ مگر اس کے بعد صرف چالیس روز وہ بھی زندہ رہ سکا۔ حجاج کی اب یہ حالت تھی کہ خواب میں دیکھتا کہ وہ اس کا دامن پکڑے کہہ رہے ہیں کہ اے دشمن خدا بتا تو نے کیوں مجھے قتل کیا اس پر حجاج کہہ اٹھتا تھا: "میرے اور سعید کے درمیان کیا معاملہ ہے۔ میرے اور سعید کے درمیان کیا معاملہ ہے۔"

حضرت علی بن حسین رضی اللہ عنہما کی وفات:

اسی سنہ میں مدینہ کے اکثر فقہا نے داعی اجل کو لبیک کہا۔ اس سال کے شروع میں حضرت علی بن حسین رضی اللہ عنہما نے وفات پائی۔ پھر عروہ بن الزبیر پھر سعید بن المسیب اور ابو بکر بن عبدالرحمن بن الحارث بن البشام رضی اللہ عنہم ایک ایک کر کے اس دنیائے فانی سے چل بسے۔ ولید نے سلیمان بن حبیب کو اس سال شام کا قاضی بنایا۔

امیر حج مسلمة بن عبدالملک اور عمال:

اس معاملہ میں ارباب سیر کا اختلاف ہے کہ اس سال حج کن صاحب کی نگرانی میں ادا ہوا۔ اسحاق بن عیسیٰ کی روایت یہ ہے کہ

۹۴ ہجری میں مسلمہ بن عبد الملک نے حج کرایا۔ واقدی کہتے ہیں کہ عبدالعزیز بن الولید عبد الملک نے حج کرایا۔ اور واقدی نے یہ بھی کہا ہے کہ یہ بھی بیان کیا جاتا ہے کہ ۹۴ ہجری میں مسلمہ بن عبد الملک نے حج کرایا۔
 خالد بن عبد اللہ القسری مکہ کا عامل تھا۔ عثمان بن حیان المری مدینہ کا عامل تھا۔ زیاد بن جری کوفہ کا عامل تھا۔ ابو بکر بن ابی موسیٰ کوفہ کے قاضی تھے۔ جراح بن عبد اللہ بصرہ کے عامل اور عبدالرحمن بن اذینہ بصرہ کے قاضی تھے۔ قتیبہ بن مسلم خراسان کا گورنر تھا۔ اور قرۃ بن شریک مصر کا گورنر تھا۔ مگر حجاج، عراق اور تمام مشرقی صوبوں کا ناظم اعلیٰ تھا۔

۹۵ھ کے واقعات

اس سال عباس بن الولید بن عبد الملک نے رومیوں کے علاقہ میں جہاد کیا اور تین قلعے سر کیے۔ جن کے نام طولس، مرزبانین اور ہرقلہ ہیں۔

نیز اسی سال ہندوستان کے آخری مقامات تک سوائے کیرج اور مندل کے فتح ہوئے۔

اسی سنہ کے ماہ رمضان میں شہر واسط القصب تعمیر کیا گیا۔ اور موسیٰ بن نصیر اندلس سے قیروان واپس آیا۔ اور قیروان سے ایک میل کے فاصلہ پر قصر الما میں اس نے عید الضحیٰ میں قربانی کی۔
 نیز اسی سنہ میں قتیبہ نے ملک شاش پر فوج کشی کی۔

قتیبہ کے لیے امدادی فوج:

حجاج نے عراق سے ایک فوج قتیبہ کی امداد کے لیے بھیجی تھی۔ وہ فوج ۹۵ھ میں اس کے پاس پہنچی۔ قتیبہ نے اس فوج کو لے کر کفار سے جہاد کیا۔ اور جب وہ شاش یا کشماہن میں تھا کہ اسے حجاج کے مرنے کی خبر ملی۔ ماہ شوال ۹۵ ہجری میں حجاج نے انتقال کیا۔ اس خبر سے قتیبہ کو سخت صدمہ ہوا۔ اور مرو کی طرف واپس پلٹا۔ واپسی میں تمام فوجوں کو منتشر کرتا آیا کچھ فوج بخارا میں چھوڑی کچھ فوج کو کس اور نسف بھیج دیا۔ اور پھر مرو چلا آیا۔

خط بنام قتیبہ:

یہیں ولید کا خط قتیبہ کو ملا، جس میں مسطور تھا کہ امیر المومنین تمہاری ان کوششوں اور مستعدانہ کارروائیوں سے خوب واقف ہیں جو تم مسلمانوں کے دشمنوں کے خلاف کر رہے ہو۔ امیر المومنین تمہیں عنقریب ترقی دیں گے اور تمہاری خدمات کے لائق تمہارے ساتھ سلوک کریں گے برابر جہاد میں مصروف رہو۔ اپنے رب سے ثواب کے متوقع رہو۔ اور امیر المومنین کو ہمیشہ خط لکھتے رہو۔ تاکہ انہیں اس ملک کی حالت سے اس قدر آگاہی ہوتی رہے کہ گویا وہ خود تمہارے ساتھ ہیں۔

حجاج بن یوسف کا انتقال:

اسی سنہ میں حجاج نے ماہ شوال میں چون سال کی عمر میں یا ایک دوسرے بیان کے مطابق تریپن سال کی عمر میں انتقال کیا۔ یہ بھی بیان کیا گیا ہے۔ کہ ابھی ماہ رمضان کے ختم ہونے میں پانچ راتیں باقی تھیں۔ جب حجاج کا انتقال ہوا۔
 موت کے وقت حجاج نے اپنے بیٹے عبد اللہ کو نماز پڑھانے کے لیے اپنا جانشین بنا دیا تھا۔ واقدی کے قول کے مطابق حجاج

نے بیس سال عراق پر حکومت کی۔

فتح قسریں:

اسی سال عباس بن الولید نے شہر قسریں فتح کیا اور وضاحی اور ان کے ہمراہ تقریباً ایک ہزار آدمی رومیوں کے علاقہ میں

شہید کیے گئے۔

امارت بصرہ کوفہ پر یزید بن ابی کبشہ کا تقرر:

بیان کیا گیا ہے کہ اسی سال منصور عبداللہ بن محمد بن علی پیدا ہوا۔ اور ولید نے یزید بن ابی کبشہ کو کوفہ اور بصرہ کی امارت اور سپہ

سالاری پر سرفراز کیا اور یزید بن مسلم کو ان دونوں شہروں کے محکمہ مال و خزانہ کا افسر اعلیٰ مقرر کیا۔

اسی واقعہ کے متعلق یہ بھی روایت ہے کہ چونکہ یہ دونوں صاحب ان خدمات کے لیے سب سے زیادہ اہل تھے اس لیے خود

ججاج ہی نے مرتے وقت ان دونوں کو ان خدمتوں پر مقرر کر دیا تھا۔ بعد میں ولید نے بھی ان کے تقررات کی توثیق کر دی۔ اسی طرح

ججاج کے جس قدر عامل مختلف مقامات پر تھے اس کی موت کے بعد ولید نے سب کو مثل سابق انھی خدمات پر رہنے دیا۔

امیر حج بشر بن ولید:

بشر بن الولید نے اس سال حج کرایا۔ مختلف مقامات کے وہی لوگ اعلیٰ حاکم تھے جو سنہ ماسبق میں تھے۔ البتہ ججاج کی موت

کی وجہ سے کوفہ اور بصرہ کے انتظام میں تبدیلی کی گئی اس کا ذکر ہم پہلے ہی کر چکے ہیں۔

۹۶ھ کے واقعات

اس سال موسم سرما کی مہم لے کر بشر بن الولید رومیوں سے جہاد کرنے گیا اور واپس آ گیا۔ اسی اثنا میں ولید کا انتقال ہو گیا۔

ولید بن عبدالملک کی وفات:

تمام اہل سیر کا اس بات پر اتفاق ہے کہ جمادی الآخر ۹۶ ہجری کے وسط میں ولید نے وفات پائی۔ البتہ اس کی مدت خلافت

بہت کم ہے۔ ایک روایت یہ ہے کہ ولید نے ایک ماہ کم دس سال خلافت کی۔ دوسری روایت میں ہے کہ نو سال سات ماہ خلافت کی۔

مدت حکومت:

ہشام بن محمد کا بیان ہے کہ ولید نے آٹھ سال چھ ماہ خلافت کی۔ واقدی کہتے ہیں کہ نو سال آٹھ مہینے اور دو روز ولید نے

خلافت کی۔

ولید بن عبدالملک کی عمر:

ولید کی عمر میں بھی اہل سیر کا اختلاف۔ ایک روایت یہ ہے کہ ولید نے چھیالیس سال ایک ماہ کی عمر میں دمشق میں وفات

پائی۔ ہشام بن محمد کہتے ہیں کہ ولید کی عمر پینتالیس سال ہوئی۔ علی بن محمد کا دعویٰ ہے کہ کل بیالیس سال ایک ماہ ولید کی عمر ہوئی۔ علی

کہتے ہیں کہ ولید نے دیر مروان میں وفات پائی اور باب الصغیر کے باہر دفن کیا گیا۔ یہ بھی کہا جاتا ہے کہ مقبرہ فرادیس میں دفن کیا۔

اور نیز یہ بھی کہا جاتا ہے کہ سینتالیس سال کی عمر میں وفات پائی۔ بیان لیا گیا ہے کہ عمر بن عبدالعزیز رضی اللہ عنہ نے ولید کی نماز جنازہ

پڑھائی۔

ولید بن عبد الملک کی اولاد:

ولید کے انیس بیٹے تھے جن کے نام عبدالعزیز، محمد، عباس، ابراہیم، تمام، خالد، عبدالرحمن، مبشر، مسرور، ابو عبیدہ، صدقہ، منصور، مروان، عنینہ، عمر، روح، بشر، یزید اور یحییٰ ہیں۔

عبدالعزیز اور محمد کی والدہ کا نام ام البنین تھا جو عبدالعزیز بن مروان کی لڑکی تھی۔ اور ابو عبیدہ کی ماں کا نام فزارہ یہ تھا اور باقی تمام لونڈیوں کے بطن سے تھے۔

ولید بن عبد الملک کی سیرت و کردار:

اہل شام ولید کو اپنے تمام خلفاء میں بہترین خلیفہ سمجھتے تھے۔ ولید نے بہت سی مسجدیں تعمیر کرائیں۔ جامع دمشق اور مسجد مدینہ منورہ بنوائی اور مینار بنوائے بڑا بنی اور دینے والا تھا۔ جو لوگ کوڑھی تھے ان کے روزیے مقرر کر دیئے تھے اور انہیں لوگوں کے سامنے دست سوال پھیلانے کی ممانعت کر دی تھی۔ اسی طرح جس قدر پانچ یا اندھے لنگڑے اور لولے تھے ان سب کی خدمت کے لیے ایک ایک خادم سرکاری خرچ سے مقرر کر دیا تھا۔ جو ان کی خدمت گزاری کرتا تھا۔

عظیم الشان فتوحات کا دور:

ولید کے عہد خلافت میں مسلمانوں کو عظیم الشان فتوحات حاصل ہوئیں۔ مغرب میں موسیٰ نے اندلس فتح کیا۔ شمال مشرق میں قتیبہ نے کاشغر فتح کیا۔ محمد بن القاسم نے ہندوستان فتح کیا۔

ولید کا یہ قاعدہ تھا کہ اکثر بیچنے والے کے پاس جاتا اور تھوڑی سی ترکاری اٹھا کر اس کی قیمت دریافت کرتا۔ بیچنے والا ایک پیسہ اس کی قیمت بتاتا۔ ولید کہتا کہ اس کی قیمت میں اور اضافہ کرو۔

بنی مخروم کے ایک شخص نے ولید سے آ کر کہا کہ مجھ پر بہت سا قرضہ ہے آپ کچھ عنایتاً دلواد بیچیے ولید نے کہا کہ ہاں میں دوں گا بشرطیکہ تمہارا استحقاق ثابت ہو جائے۔ سائل کہنے لگا کہ میری آپ کی قرابت ہے میں کوئی مستحق نہیں ہوں؟ ولید نے پوچھا کیا قرآن تمہیں یاد ہے؟ سائل نے کہا نہیں۔ ولید نے اسے اپنے قریب بلایا اور ایک بید سے جو اس کے ہاتھ میں تھا اس کا عمامہ اتارا اور کئی بید اس کے رسید کیے اور ایک شخص سے کہا کہ اسے اپنے ساتھ لے جاؤ اور جب تک یہ قرآن نہ پڑھے اسے جدا نہ کرنا۔

عثمان بن یزید کے قرضہ کی ادائیگی:

اس واقعہ کو دیکھ کر عثمان بن یزید بن خالد بن عبد اللہ بن خالد بن اسید نے کھڑے ہو کر عرض کی اے امیر المؤمنین میں بھی مقروض ہوں۔ ولید نے اس سے بھی پوچھا کہ تم نے قرآن پڑھا ہے۔ عثمان نے کہا جی ہاں! ولید نے اس سے سورہ انفال اور سورہ برآة کی دس دس آیتیں پڑھوائیں۔ عثمان نے پڑھ دیں۔ ولید نے کہا اچھا میں تمہارا قرضہ ادا کر دوں گا اور اب تمہارا زیادہ خیال رکھوں گا۔

ولید کی موت اور حجاج:

حالت مرض میں ایک دن ولید پر ایسی بے ہوشی طاری ہوئی کہ تمام دن مردہ پڑا رہا۔ لوگوں نے رونادھونا شروع کر دیا اور ان کی موت کی خبر پہنچانے کے لیے قاصد بھی روانہ کر دیئے گئے۔ جب حجاج کے پاس یہ قاصد یہ خبر لے کر آیا۔ حجاج نے انا للہ وانا الیہ

راجعون پڑھا۔ ایک رسی منگوا کے اس کے ہاتھ بندھوادیئے اور اس کا ایک سر ایک ستون میں باندھ دیا گیا۔ اور پھر اللہ تعالیٰ سے دعا مانگی کہ خدایا تو مجھ پر اب ایسے شخص کو مسلط نہ کرنا جو رحیم و کریم نہ ہو، میں عرصہ دراز سے تجھ سے یہ دعائیں مانگ رہا ہوں کہ اس کے مرنے سے پہلے تو مجھے موت دے دے۔ انہیں جملوں کے ساتھ اب حجاج نے خضوع و خشوع سے جناب باری میں دعا مانگنا شروع کی۔ ابھی دعا مانگ ہی رہا تھا کہ دوسرا قاصد ولید کے مرض کے افاقہ کی خوشخبری لے کر آیا۔

حضرت عمر بن عبدالعزیز رضی اللہ عنہ کی حجاج کے متعلق رائے:

ولید کی طبیعت جب ذرا سنبھل گئی تو کہا کہ میری صحت کی سب سے زیادہ خوشی حجاج کو ہوگئی۔ اس پر عمر بن عبدالعزیز رضی اللہ عنہ نے عرض کی کہ جناب والا کی صحت ہمارے لیے خدا کی بہترین نعمت ہے اور مجھے یقین ہے کہ آپ کے پاس حجاج کا یہ خط آئے گا کہ جب مجھے جناب والا کی صحت کا علم ہوا تو میں نے سجدہ شکر ادا کیا اور جس قدر لونڈی غلام میرے پاس تھے وہ سب آزاد کر دیئے اور میں یہ ہندوستان کے بنے ہوئے مرے کے شیشے کے مرتبان آپ کی خدمت میں بھیج رہا ہوں۔ چنانچہ اس بات کو کہے ہوئے چند ہی روز گزرے تھے کہ اسی مضمون کا ایک خط حجاج کی جانب سے ولید کو موصول ہوا۔

ولید بن عبدالملک کی حجاج سے نفرت:

آخری زمانہ میں حجاج کا وجود ولید کو کھکنے لگا۔ اس کا ثبوت اس واقعہ سے ملتا ہے کہ ولید کا ایک خدمت گار بیان کرتا ہے کہ میں ایک روز صبح کے کھانے کے لیے ولید کا منہ دھلا رہا تھا۔ ولید نے ہاتھ آگے بڑھایا۔ میں نے اس پر پانی ڈالنا شروع کیا۔ ولید اس وقت کسی اور خیال میں تھے اب پانی ہے کہ بہتا چلا جا رہا ہے اور وہ منع نہیں کرتے، مجھے اتنی جرأت کہاں تھی کہ خود بولتا۔ پھر خود ولید نے میرے منہ پر چھیننے مارے اور کہا کہ کیا تو اوگھ رہا ہے۔ اور سر اٹھا کر میری طرف دیکھ کر سوال کیا۔ کیا تو جانتا ہے کہ گذشتہ رات کیا خبر آئی ہے۔ میں نے عرض کیا کہ مجھے معلوم نہیں۔ ولید نے کہا بے وقوف تھے معلوم نہیں۔ حجاج کا انتقال ہو گیا ہے۔ میں نے انا اللہ وانا الیہ راجعون کہا۔ ولید نے کہا۔ چپ رہ۔ اس خبر سے تیرے آقا کو خوشی ہوئی ہے۔ یہ اس کے ہاتھ میں ایک سیب کے مانند تھا۔ جسے وہ سوگھتا تھا۔

ولید کا تعمیرات سے غیر معمولی شوق:

ولید کو بڑی بڑی عمارتیں اور قلعے بنانے کا بہت شوق تھا۔ اور نیز خدمت گاروں کے جمع کرنے کا بھی بہت شائق تھا۔ اس کے زمانہ میں یہ حالت تھی کہ جب لوگ آپس میں ملتے تھے تو عمارتوں اور قلعوں کی تعمیر کا تذکرہ کرتے تھے۔ سلیمان کو کھانے اور نکاح کرنے کا بہت شوق تھا۔ چنانچہ اور لوگ بھی جب آپس میں ملتے شادی بیاہ اور لونڈیوں کا تذکرہ کرتے۔ حضرت عمر بن عبدالعزیز رضی اللہ عنہ کے دور حکومت میں مذہبی رنگ غالب تھا۔ جب لوگ آپس میں ملتے تو پوچھتے کہ کہیے آج رات کیا وظیفہ آپ پڑھیں گے۔ کتنا قرآن یاد کیا ختم کب ہوگا اور آپ نے کب ختم کیا تھا۔ اور اس مہینے میں کتنے روزے آپ نے رکھے۔ غرض کہ اس قسم کے سوالات سے اس زمانہ کی حالت کا اندازہ ہو سکتا ہے کہ ہر شخص پر مذہبی رنگ غالب تھا۔

محمد بن یوسف کے تحائف:

جب ولید حج کرنے گیا تو یمن سے محمد بن یوسف بھی حج کرنے آیا اور اپنے ساتھ ولید کے لیے بہت بیش بہا تحائف

بھی لایا۔ ام البنین نے ولید سے کہا کہ محمد بن یوسف جو تحائف آپ کے لیے لایا ہے آپ وہ مجھے دلا دیجیے۔ ولید نے حکم دیا کہ وہ تحفے ام البنین کو دے دیئے جائیں۔ ام البنین نے اس حکم کی تعمیل کے لیے اپنے آدمی محمد بن یوسف کے پاس بھیجے۔ مگر اس نے دینے سے انکار کر دیا اور کہا کہ جب تک ان چیزوں کو ولید خود نہ دیکھ لیں۔ میں کسی کو نہ دوں گا۔ اس کے بعد امیر المومنین کو اختیار ہے جسے چاہیں دے دیں۔

ام البنین کی محمد بن یوسف سے خفگی و شکایت:

تحائف بہت زیادہ تھے۔ محمد بن یوسف کا انکار ام البنین کو ناگوار خاطر ہوا۔ اس نے ولید سے کہا کہ اگرچہ امیر المومنین نے محمد بن یوسف کے تحائف مجھے دلوائے تھے مگر اب میں انہیں نہیں لینا چاہتی۔ ولید نے اس کی وجہ دریافت کی۔ ام البنین نے کہا کہ مجھے معلوم ہوا ہے کہ یہ چیزیں محمد بن یوسف نے لوگوں سے زبردستی چھین کر حاصل کی ہیں۔ علاوہ ازیں اس نے ان پر بہت سے مظالم توڑے ہیں اور اس کی صوبہ داری سے انہیں ہر طرح کی تکلیفیں برداشت کرنا پڑی ہیں۔

محمد بن یوسف کی قسم:

اب محمد تمام تحائف لے کر ولید کے پاس آیا۔ ولید نے اس سے کہا کہ مجھے معلوم ہوا ہے کہ یہ تمام چیزیں تم نے ناجائز طریقہ پر حاصل کی ہیں۔ محمد بن یوسف نے اس الزام سے صاف انکار کر دیا۔ ولید نے اس سے کہا کہ رکن اور مقام کے درمیان پچاس مرتبہ خدا کی قسم کھاؤ کہ تم نے یہ چیزیں زبردستی حاصل کی ہیں نہ کسی پر ظلم کیا ہے۔ بلکہ لوگوں کی رضامندی اور خوشی سے حاصل کی ہیں۔ محمد نے حسب ارشاد قسمیں کھالیں۔

محمد بن یوسف کا انجام:

ولید نے تحفے قبول کر لیے اور پھر وہ سب کے سب ام البنین کو دے دیئے اس کے بعد ہی محمد بن یوسف یمن جا کر ایک ایسی بیماری میں مبتلا ہوا جس سے اس کا بدن ٹکڑے ٹکڑے ہو گیا اور اسی سے وہ مر گیا۔

عبدالعزیز کی ولی عہدی کی کوشش:

اسی سنہ میں ولید نے ارادہ کیا کہ اپنے بھائی سلیمان کے پاس جائے اس سفر کی غرض یہ تھی کہ وہ چاہتا تھا کہ اس کے بعد بجائے سلیمان کے اس کا بیٹا عبدالعزیز خلیفہ ہو۔ ولید نے اس سفر کا ارادہ اپنے مرض الموت سے پہلے کیا تھا۔

ولید اور سلیمان دونوں عبدالملک کے ولی عہد تھے۔ جب ولید خلیفہ ہوا تو اس نے ارادہ کیا کہ سلیمان کو حق خلافت سے محروم کر کے اس کے بدلے اپنے بیٹے عبدالعزیز کو اپنا ولی عہد بنائے مگر سلیمان نے اس تجویز کو مسترد کر دیا تو ولید نے اس بات کی کوشش کی کہ کم از کم سلیمان کے بعد تو عبدالعزیز خلافت کا حق دار تسلیم کر لیا جائے۔ مگر سلیمان نے اسے بھی نہ مانا۔ ولید نے اسے پھسلانے کی کوشش کی اور بہت سارے پیہ بھی پیش کیا گیا۔ مگر سلیمان نے اسے بھی قبول کرنے سے انکار کر دیا۔ جب اس طرح ولید کو اس مقصد میں ناکامیابی ہوئی تو اب اس نے یہ چال کی کہ اپنے صوبہ داروں اور دوسرے نظماً کو لکھا کہ تم لوگ عبدالعزیز کی ولی عہدی کے لیے لوگوں سے بیعت لو۔ اس تجویز کو سوائے حجاج قتیبہ اور بعض خاص لوگوں کے کسی نے پسند نہیں کیا۔ عباد بن زیاد نے ولید سے کہا کہ عام لوگ آپ کی اس تجویز کو کبھی نہ مانیں گے۔ اور اگر اس وقت وہ مان بھی جائیں تو بھی آپ کو ان کے وعدہ پر اعتبار نہ کرنا چاہیے۔

بعد میں یہ آپ کے بیٹے کے ضرور خلاف ہو جائیں گے۔ بہتر یہ ہے کہ آپ سلیمان کو بلوائیں۔ وہ آپ کی بہت اطاعت و فرمانبرداری کرتے ہیں۔ آپ ان کے سامنے اپنے اس ارادہ کو ظاہر کیجیے کہ ان کے بعد عبدالعزیز ولی عہد ہوں۔ میرا خیال ہے کہ اس صورت میں کہ جب وہ آپ کے پاس ہوں گے وہ اس تجویز کو رد نہ کر سکیں گے اور اگر ایسا کریں گے تو پھر تمام لوگ انھیں کے خلاف ہو جائیں گے۔

سلیمان بن عبدالملک کی طلبی:

چنانچہ ولید نے سلیمان کو لکھا کہ تم میرے پاس آؤ۔ سلیمان نے آنے میں دیر کی اور جان بوجھ کر ٹالتا رہا۔ اس لیے اب خود ولید نے اس کے پاس جانے کا قصد کیا۔ اور ساتھ ہی یہ بھی ارادہ کر لیا کہ اسے خلافت کے حق سے محروم کر دے۔ لوگوں کو حکم دیا کہ سفر کی تیاری شروع کریں، خیمے نکلوائے گئے۔ ابھی یہ رخت سفر تیار ہی ہو رہا تھا کہ ولید بیمار پڑا۔ اور سلیمان کے پاس جانے کا ارادہ ہی تھا کہ خود ہی اس دار فانی سے چل بسا۔

بلوٹ الکھی کا بیان:

بلوٹ الکھی کہتے ہیں کہ ہم محمد بن القاسم رضی اللہ عنہ کے ہمراہ ہندوستان میں تھے۔ اللہ تعالیٰ کی مدد سے ہم داہر کو قتل کر چکے تھے۔ ہمارے پاس حجاج کا خط آیا کہ ہم سلیمان سے ترک عہد کر دیں۔ جب سلیمان خلیفہ ہوا تو اس نے ہمیں لکھا کہ ہم لوگ وہیں کھیتی باڑی کریں اور ہمیں شام میں آنے کی اجازت نہیں۔ چنانچہ ہم لوگ حضرت عمر بن عبدالعزیز رضی اللہ عنہ کے دور خلافت تک ہندوستان ہی میں رہے اور آپ کے زمانہ میں پھر وطن واپس آئے۔

گر جا کا انہدام:

جب ولید نے جامع دمشق کی تعمیر کا ارادہ کیا کہ جہاں پہلے گر جا تھا تو اپنے تمام لوگوں سے کہا کہ ہر شخص مجھے ایک ایک اینٹ لا کر دے۔ ہر شخص ایک ایک اینٹ لایا۔ مگر ایک عراقی صاحب دو اینٹیں لائے۔ ولید نے ان سے ان کا وطن دریافت کیا۔ انھوں نے کہا کہ میں عراق کا رہنے والا ہوں۔ اس پر ولید کہنے لگا اے عراقیو! تم ہر بات میں حد سے تجاوز کرتے ہو یہاں تک کہ اظہار اطاعت میں بھی حد سے گزر جاتے ہو۔ بہر حال گر جا منہدم کر کے اس کی جگہ مسجد بنا دی گئی۔

گر جا کے انہدام کی حضرت عمر بن عبدالعزیز رضی اللہ عنہ سے شکایت:

حضرت عمر بن عبدالعزیز رضی اللہ عنہ کے دور خلافت میں عیسائیوں نے ان سے اس بات کی شکایت کی اور کہا گیا کہ شہر سے باہر کی تمام عمارتیں بزور شمشیر فتح کی گئی ہیں۔ حضرت عمر بن عبدالعزیز رضی اللہ عنہ نے فرمایا تو اچھا ہم تمہارے گر جا کو تمہارے حوالے کیے دیتے ہیں مگر تو ما کے گرجے کو منہدم کر کے وہاں مسجد بنا لیتے ہیں کیونکہ اس پر تو بزور شمشیر قبضہ کیا گیا ہے۔ یہ سن کر عیسائی چکرائے اور کہنے لگے کہ بہتر یہ ہے آپ اسی طرح رہنے دیجیے مگر تو ما کے گرجے کو منہدم نہ کرائیے۔ حضرت عمر بن عبدالعزیز رضی اللہ عنہ نے ان کی درخواست منظور کر لی۔

قتیبہ بن مسلم کی چین پر فوج کشی:

اسی سنہ میں قتیبہ بن مسلم نے کاشغر فتح کیا اور چین پر حملہ کیا۔ ان واقعات کی تفصیل یہ ہے کہ ۹۶ھ میں قتیبہ جہاد کے لیے

روانہ ہوا۔ جس قدر فوج اس کے ساتھ تھی ان کے اہل و عیال کو بھی اپنے ساتھ لے گیا اور سلیمان کے خوف سے اس کا ارادہ یہ تھا کہ اپنی عورتوں اور بچوں کو سمرقند میں حفاظت سے ٹھہرا دے۔ جب دریائے سیحون کو عبور کر آیا تو اپنے ایک آزاد غلام کو جس کا نام خوارزمی لیا جاتا ہے۔ اس گھاٹ پر جہاں سے دریا کو عبور کیا جاتا تھا دیکھ بھال کے لیے مقرر کر دیا اور حکم دیا کہ کسی شخص کو بغیر پروانہ راہداری کے یہاں سے گزرنے نہ دیا۔

قتیبہ نے فرغانہ کی راہ لی۔ اور درہ عصام کی طرف کچھ ایسے لوگوں کو بھیجا جو کا شغر جانے کا اس کے لیے راستہ ٹھیک کر دیں۔ (یہ شہر چین کے تمام شہروں میں مسلمانوں کی حکومت سے قریب ترین واقع تھا) قتیبہ ابھی فرغانہ ہی میں تھا کہ اسے ولید کے انتقال کی خبر ملی۔

ایاس بن زہیر کو پروانہ راہداری:

ایاس بن زہیر کہتے ہیں کہ جب قتیبہ دریا کو عبور کر کے اس پار آیا گیا تو میں نے اس سے درخواست کی کہ جب جناب والا اس جہاد پر روانہ ہوئے تو ہمیں اپنے بیوی بچوں کے متعلق جناب کی رائے کا علم نہیں ہوا تھا۔ ورنہ ان سب کو بھی لے آتے میرے جتنے بڑے لڑکے ہیں وہ میرے ساتھ ہیں۔ اپنی بیوی اور چھوٹے بچوں اور ایک بڑھیا ماں کو پیچھے چھوڑ آیا ہوں۔ گھر میں کوئی ایسا آدمی نہیں جو ہمارے بعد ان کی نگرانی کرے۔ اگر جناب والا مناسب خیال فرمائیں تو مجھے اور میرے ساتھ میرے بیٹے کو پروانہ راہداری دے دیجیے تاکہ میں اسے گھر بھیج دوں کہ وہ میرے اہل و عیال کو اپنے ہمراہ لے آئے۔

ایاس بن زہیر کی واپسی:

قتیبہ نے پروانہ راہداری لکھ کر مجھے دے دیا۔ میں دریا کے کنارے پہنچا۔ دریا کا محافظ اس کنارے پر تھا۔ میں نے ہاتھ سے اشارہ کیا۔ کچھ لوگ کشتی میں بیٹھ کر میرے پاس آئے۔ میرا نام پوچھا اور پروانہ راہداری مانگا۔ میں نے اس کے سوالات کا تشریحی بخش جواب دیا۔ ان میں سے کچھ لوگ تو میرے پاس ٹھہر گئے اور کچھ کشتی کو واپس لے گئے اور اپنے افسر سے میرا حال بیان کیا۔ پھر واپس آئے اور مجھے بھی بٹھا کر لے گئے۔ جب میں ان لوگوں کے پاس جو دوسرے کنارے پر متعین تھے پہنچا تو دیکھا کہ وہ کھانا کھا رہے ہیں۔ میں چونکہ خود بھوک سے بے تاب تھا۔ بغیر صلاح کھانے بیٹھ گیا۔ اب میرا یہ حال ہے کہ کھائے چلا جا رہا ہوں۔ اور کسی کو جواب نہیں دیتا۔ میری یہ حالت دیکھ کر وہ لوگ کہنے لگے کہ یہ بدوی بھوک سے مرا جا رہا ہے۔ میں نے کھانا کھایا اور سوار ہو کر مرو پہنچا۔ والدہ کو ساتھ لیا اور اپنے فوجی مرکز کو واپس آنے کے ارادے سے روانہ ہوا۔ کہ اتنے میں ولید کے مرنے کی خبر معلوم ہوئی اور پھر میں مرو ہی واپس چلا آیا۔

قتیبہ نے کثیر بن فلاں کو کا شغر بھیجا۔ کثیر نے کچھ لونڈی غلام وہاں سے حاصل کیے۔ قتیبہ نے ان سب کے داغ لگا دیئے۔ قتیبہ واپس آ گیا اور اب انھیں ولید کے مرنے کی خبر معلوم ہوئی۔

شاہ چین کی مسلم وفد سے ملاقات کی خواہش:

(پہلادان) قتیبہ بڑھتے بڑھتے چین کے حدود میں داخل ہو گیا اس پر چین کے بادشاہ نے قتیبہ کو لکھا کہ آپ اپنے ساتھ معزز لوگوں کو میرے پاس بھیج دیجیے تاکہ میں ان سے آپ لوگوں کی حالت دریافت کروں اور آپ لوگوں کے مذہب کے متعلق معلومات

حاصل کروں۔ قتیبہ نے بارہ آدمی منتخب کیے۔

اراکین وفد کا انتخاب:

بعض راویوں کا بیان ہے کہ دس آدمی منتخب کیے۔ یہ لوگ باعتبار اپنی ظاہری صورت و وجاہت، ڈیل ڈول، حسن بیان، شجاعت اور فراست و ذکاوت کے اپنے اپنے قبیلہ کے بہترین لوگ تھے۔ قتیبہ نے ان کے انتخاب میں بہت احتیاط سے کام لیا تھا۔ ہر شخص کے متعلق فرداً فرداً پہلے دریافت کیا جب معلوم ہوا کہ یہی اپنے اپنے قبیلہ کے بہترین نمائندے ہیں تب ان کا انتخاب کیا۔ پھر ان سے خود گفتگو کی اور ان کی دانائی اور فراست کا امتحان لیا تو اسے معلوم ہوا کہ یہ لوگ ظاہری اوصاف کے ساتھ باطنی خوبیوں سے بھی یکساں طور پر متصف ہیں، حکم دیا کہ انہیں بہترین اسلحہ، عمدہ عمدہ ریشمی شالیں، سفید باریک ململ کے تھان، جوتے اور عطر دیئے اور انہیں اعلیٰ درجے کے قوی ہیکل اور دراز قامت گھوڑے دیئے۔ جو کوئل ان کے ہمراہ تھے اور دوسرے سواری کے گھوڑے ان کے علاوہ دیئے، تاکہ وہ ان پر سوار ہو کر سفر کریں۔

قتیبہ کی ہمیرہ بن شمرج کو ہدایت:

ہمیرہ بن شمرج الکلابی ایک بڑا مقرر چرب زبان شخص تھا۔ قتیبہ نے اس سے کہا کہ ہمیرہ تم وہاں جا کر کیا کرو گے۔ ہمیرہ نے عرض کی کہ جناب والا سے بہتر اور کون مجھے طریقہ ملاقات و گفتگو بتا سکتا ہے۔ جیسا جناب والا مجھے ارشاد فرمائیں وہی میں کہوں گا۔ اور اسی پر عمل کروں گا۔ قتیبہ نے کہا۔ خدا کی برکت اور اس کی توفیق تمہارے ساتھ ہو۔ تم جاؤ جب تک ان کے علاقہ میں نہ پہنچ جاؤ اپنے عمائے نہ اتارنا۔ اور جب بادشاہ چین کے سامنے جاؤ تو اس سے کہہ دینا کہ میں نے قسم کھائی ہے کہ جب تک میں تمہارے علاقہ پر قدم نہ رکھوں گا اور تمہارے شہزادوں کو غلام نہ بنا لوں گا اور خراج نہ وصول کر لوں گا واپس نہ جاؤں گا۔

وفد کی شاہ چین سے پہلی ملاقات:

غرض کہ یہ وفد ہمیرہ کی زیر سرکردگی چین آیا۔ بادشاہ چین نے سفراء کے ذریعہ انہیں دعوت دینی۔ ان لوگوں نے حمام میں جا کر غسل کیا۔ اور سفید کپڑے پہنے۔ نیچے زرہ پہنی عطر لگایا تیل لگایا جوتے پہنے اوپر سے شالیں اوڑھیں اور بادشاہ چین کے دربار میں حاضر ہوئے۔ اس وقت دربار میں چین کے بڑے بڑے رئیس اور اعیان سلطنت موجود تھے۔ یہ لوگ بھی جا کر بیٹھے مگر نہ بادشاہ نے کوئی بات چیت ان سے کی اور نہ دوسرے درباریوں نے کوئی گفتگو کی۔ مسلمان اٹھ کر چلے آئے۔ ان کے چلے آنے کے بعد بادشاہ نے اپنے درباریوں سے پوچھا کہ ان لوگوں کے متعلق تمہاری کیا رائے ہے۔ سب نے کہا یہ تو عورتیں معلوم ہوتی ہیں۔ جب ہماری نظر ان پر پڑی اور عطر پھیل کی خوشبو ہماری ناکوں میں آئی تو ہم میں سے کوئی شخص ایسا نہیں بچا جس کے خیالات پریشان نہ ہو گئے ہوں۔

وفد کی شاہ چین سے دوسری ملاقات:

دوسرے دن پھر بادشاہ نے مسلمانوں کو دربار میں بلایا۔ آج انھوں نے جامہ دار بنے پہنے۔ باریک ریشم کے عمائے باندھے اوپر سے شالیں اوڑھیں اور صبح کے وقت دربار میں حاضر ہوئے دربار میں حاضر ہونے کے بعد بادشاہ نے انہیں واپس جانے کا حکم دیا اور ان کے چلے جانے کے بعد اپنے امراء سے پھر ان کے متعلق دریافت کیا اس مرتبہ سب نے کہا کہ ہاں البتہ یہ وضع و ہیئت مردوں سے ملتی جلتی ہے اور اب وہ مرد معلوم ہوتے ہیں۔

وفد کی شاہ چین کے دربار میں تیسری مرتبہ باریابی:

غرض کہ اسی طرح تیسرے روز پھر شاہ چین نے انہیں دربار میں بلایا۔ آج مسلمانوں نے تمام ہتھیار زریب بدن کیے۔ دوہرے دوہرے خود پہنے تلواریں حماکل کیں، نیزے ہاتھ میں لیے۔ کمانیں کندھوں پر ڈالیں اور گھوڑوں پر سوار ہو کر شاہی دربار میں چلے۔ جب بادشاہ کی نظر ان پر پڑی تو اسے معلوم ہوا کہ گویا پہاڑ کے پہاڑ چلے آ رہے ہیں۔ جب یہ لوگ بادشاہ کے دربار کے قریب پہنچے تو اپنے نیزے زمین پر گاڑ دیئے اور پھر قدم بڑھاتے ہوئے آگے بڑھے۔ مگر چونکہ تمام درباریوں کے دلوں پر ان کی ہیئت و وضع سے خوف طاری ہو گیا تھا۔ اس لیے دربار میں آنے سے پہلے ہی واپسی کا حکم دے دیا گیا۔

شاہ چین کا وفد کے متعلق مشورہ:

مسلمان اپنے گھوڑوں پر سوار ہو کر آپس میں نیزوں کو لڑاتے ہوئے گھوڑوں کو لڑاتے ہوئے جس سے معلوم ہوتا تھا کہ ایک دوسرے سے مقابلہ کر رہے ہیں اپنے قیام گاہ کو واپس پلٹے۔ بادشاہ نے اپنے امراء سے اب پھر ان کے متعلق دریافت کیا۔ تمام درباریوں نے کہا کہ ہم نے ایسے لوگ کبھی نہیں دیکھے۔ مختلف لباس کے متعلق شاہ چین کا استفسار:

شام کے وقت بادشاہ نے مسلمانوں سے کہا بھیجا کہ آپ لوگوں کا جو سردار سب سے بہتر اور معزز آدمی ہو اسے میرے پاس بھیج دیجیے۔ غرض کہ سب نے ہمیرہ کو بادشاہ کے پاس بھیج دیا۔ جب ہمیرہ بادشاہ کے سامنے آئے تو اس نے کہا کہ آپ نے میرے ملک کے سرداروں کو دیکھ لیا ہے اب کوئی ایسا شخص نہیں جو میرے مقابلہ میں آپ کو بچا سکے۔ علاوہ بریں آپ لوگ میرے علاقہ میں ہیں اور اس طرح میرے دست قدرت میں ہیں جس طرح کہ تھیلی پر اٹھا ہو۔ میں تم سے ایک بات دریافت کرتا ہوں۔ اگر تم نے سچ سچ بیان نہیں کیا تو قتل کر دوں گا۔ ہمیرہ نے کہا آپ جو پوچھنا چاہتے ہوں پوچھئے۔ بادشاہ نے پوچھا کہ تینوں دنوں میں آپ لوگوں کے مختلف لباس میں آنے کی کیا وجہ ہے؟ ہمیرہ نے کہا پہلے دن جو لباس ہم نے پہنا تھا وہ لباس تھا جو ہم اہل و عیال میں پہنتے ہیں اور خوشبو لگا کر ان کے پاس جاتے ہیں۔ دوسرے دن کا لباس وہ تھا جو اپنے امراء اور سرداروں کے پاس پہن کر ملنے جاتے ہیں۔ ہمارا تیسرے دن کا لباس دشمن کے مقابلے پر پہن کر جانے کا لباس تھا۔ جب کوئی خاص جوش دلانے والی بات یا مصیبت پیش آتی ہے تو ہمارا یہی لباس ہوتا ہے۔

شاہ چین کی ہمیرہ کو دھمکی:

بادشاہ نے کہا حقیقت میں تم ہی لوگ زمانہ کو خوب برتتے ہو۔ اچھا اب آپ اپنے اعلیٰ افسر کے پاس واپس چلے جائیے اور کہہ دیجیے کہ وہ ابھی ہمارے علاقہ سے واپس چلا جائے۔ کیونکہ میں اس کے حریصانہ خیالات اور اس کے ساتھ اس کے حمایتیوں کی قلت تعداد سے واقف ہوں۔ اگر واپس نہ ہو جائے گا تو ایسی زبردست فوج مقابلہ کے لیے بھیجوں گا جو تمہیں اور اسے سب کو تباہ کر ڈالے گی۔

شاہ چین کی صلح کی پیشکش:

ہمیرہ نے کہا بھلا آپ یہ کیا فرماتے ہیں کہ اس کے پاس فوج کی کمی ہے۔ ایسے شخص کو فوج کی کیا کمی ہو سکتی ہے جس کے

رسالہ کا اگلا حصہ آپ کے علاقہ میں ہے اور پچھلا حصہ ملک شام میں ہے۔ علاوہ بریں آپ نے اسے حریص ہونے کا جو الزام لگایا ہے یہ بھی خلاف واقعہ ہے۔ بھلا وہ شخص کیونکر حریص ہو سکتا ہے جس نے دنیا کو لات ماردی اور تمہارے خلاف جہاد کرنے آیا ہے۔ حالانکہ اسے سب کچھ میسر تھا۔ آپ نے ہمیں قتل کی دھمکی دی ہے یہ ایسی بات نہیں ہے جس سے ہم ڈریں ہماری زندگی ایک خاص مدت تک ہے جب وہ پوری ہو جائے گی ہم مرجائیں گے اور موت کا سب سے بہترین طریقہ خدا کی راہ میں شہادت ہے۔ نہ ہم اسے برا سمجھتے ہیں اور نہ اس سے ڈرتے ہیں۔ اب بادشاہ نے دریافت کیا کہ اچھا کس بات سے تمہارے امیر اعلیٰ خوش ہو سکتے ہیں؟ ہمیرہ نے کہا انھوں نے قسم کھائی ہے کہ جب تک وہ تمہارے علاقہ پر قدم نہیں رکھ لیں گے تمہارے رؤساء کو غلام بنا کر ان پر مہر نہ لگا دیں گے اور جزیہ وصول نہ کر لیں گے یہاں سے نہیں ملیں گے۔

قتیبہ بن مسلم کے عہد کی تکمیل:

بادشاہ نے کہا اچھا ہم ان کی قسم پوری کیسے دیتے ہیں۔ اپنے علاقہ کی مٹی بھیج دیتے ہیں تاکہ وہ اس پر قدم رکھ لیں۔ کچھ اپنے شہزادے بھیج دیتے ہیں کہ وہ ان پر مہر غلامی ثبت کر دیں۔ اور اس قدر زر و جواہر دیئے دیتے ہیں جس سے وہ خوش ہو جائیں گے۔

چنانچہ بادشاہ نے سونے کی ایک لگن مٹی سے بھری ہوئی منگوائی اور بہت سے ریشم کے تھان اور سونا جزیہ بھی بھیجا اور چار شہزادے بھی ساتھ بھیج دیئے۔ علاوہ بریں ارکان و فد کو بھی بہت کچھ انعام و خلعت وغیرہ دے کر رخصت کیا۔ یہ تمام چیزیں لے کر یہ لوگ قتیبہ کے پاس آئے۔ قتیبہ نے جزیہ قبول کر لیا۔ ان شہزادوں کے مہر لگا دیں اور واپس بھیج دیا۔ اور چین کی مٹی پر پاؤں رکھ دیا۔ قتیبہ نے ہمیرہ کو ولید کی خدمت میں بھیجا۔ مگر ہمیرہ اٹائے راہ ہی میں فارس کے ایک گاؤں میں انتقال کر گئے۔

قتیبہ کی عادت:

بابلی کہتے ہیں کہ قتیبہ کی یہ عادت تھی کہ جب وہ جہاد کر کے واپس آتا تو نہایت عمدہ بارہ گھوڑے خرید لیتا۔ اس کے ساتھ ہی بارہ اونٹنیاں بھی چار چار ہزار درہم میں خرید لیتا۔ جہاد کے وقت تک ان کی خوب کھلائی پلائی ہوتی اور جب جہاد پر جانے کے لیے تیاری شروع ہوتی اور فوج کی آراستگی اور اسلحہ بندی ہونے لگتی تو ان گھوڑوں اور اونٹنیوں کو باندھ دیا جاتا اور انھیں دبلا کر دیا جاتا۔ اور جب قتیبہ دریا کو عبور کرتا تو اس کے ساتھ کے یہ تمام گھوڑے ہلکے پھلکے چھریے بدن کے ہو جاتے اور ان پر وہ ان لوگوں کو سوار کرتا جو گرداوری کرنے کے لیے بھیجے جاتے تھے۔ نیز اس کام کے لیے قتیبہ ہمیشہ بڑے بڑے اشراف جو امر دوں کو بھیجا کرتا تھا۔ ان کے ساتھ کچھ اہل عجم بھی اونٹنیوں پر سوار ہوتے جو انھیں جنگی امور میں مشورہ دیتے تھے۔

گرداوری کا قاعدہ:

نیز قتیبہ کا یہ قاعدہ تھا کہ جب گرداوری کرنے کے لیے کسی جماعت کو بھیجتا تو ایک تختی لکھتا اس کے دو ٹکڑے کرتا۔ ایک اس جماعت کو دیتا اور ایک خود رکھ لیتا اور انھیں حکم دیتا کہ فلاں مقام پر یا فلاں گڑھے یا فلاں کھنڈر یا فلاں درخت کے نیچے اسے دفن کر دینا۔ پھر بعد میں اور لوگوں کو بھیجتا جو اس جگہ سے اسی تختی کو نکالتے تاکہ معلوم ہو جائے کہ طلیعہ نے اپنا کام پوری طرح انجام دیا ہے یا نہیں۔

سلیمان بن عبدالملک

بیعت خلافت:

۹۶ ہجری میں جس روز کہ ولید نے وفات پائی سلیمان بن عبدالملک کے ہاتھ پر لوگوں نے بیعت کی۔ سلیمان اس وقت رملہ میں مقیم تھا۔

عثمان بن حیان کی معزولی:

نیز اسی سنہ میں سلیمان نے عثمان بن حیان کو مدینہ کی صوبہ داری سے علیحدہ کر دیا۔ محمد بن عمر کہتے ہیں کہ رمضان ختم ہونے میں سات راتیں باقی تھیں کہ جب عثمان موقوف کیا گیا۔ اور وہ تین سال مدینہ کا عامل رہا۔ ابو بکر بن محمد کی عثمان سے درخواست:

واقفی کہتے ہیں کہ ابو بکر بن محمد بن عمرو بن حزم نے عثمان سے درخواست کی کہ چونکہ کل رات میں شب بیداری کرنا چاہتا ہوں۔ اس لیے آپ مجھے کل کہ چھٹی دے دیجیے۔ کہ میں اجلاس نہ کروں اور سو رہوں۔ عثمان نے چھٹی دے دی۔ ایوب بن سلمہ الحزومی بھی اس وقت عثمان کے پاس تھا اور اس کے اور ابو بکر کے درمیان سخت رنجش و عداوت تھی ان کے جانے کے بعد ایوب نے عثمان سے کہا کہ آپ ان کا مطلب سمجھئے۔ یہ محض بہانہ ہے۔ عثمان کہنے لگا کہ ہاں میں بھی ایسا ہی سمجھتا ہوں میں کل صبح اپنا آدمی دیکھنے کے لیے بھیجوں گا۔ اور اگر معلوم ہوا کہ اجلاس نہیں کر رہے ہیں تو بخدا میں اپنے باپ کا بیٹا نہیں اگر ان کے سوردے نہ لگو اوں اور ان کی داڑھی اور سر نہ منڈوادوں۔

امارت مدینہ پر ابو بکر بن محمد کا تقرر:

ایوب کہتے ہیں کہ اس بات سے مجھے بڑی خوشی ہوئی کہ کل ابو بکر کی بے عزتی کی جائے گی۔ چنانچہ میں تڑکے ہی اٹھ کر ابو بکر کے مکان پر پہنچا۔ دیکھا کہ شمع روشن ہے۔ میں نے خیال کیا کہ شاید عثمان کا قاصد اس قدر جلد آیا ہوگا۔ مگر جا کر دیکھا تو معلوم ہوا کہ سلیمان کا قاصد عثمان کی برطرفی اور اس کی جگہ ابو بکر کی ترقی اور تقرر کا فرمان لے کر آیا ہے پھر میں دارالامارہ گیا۔ وہاں جا کر دیکھا کہ عثمان تو زمین پر بیٹھا ہوا ہے اور ابو بکر کرسی امارت پر متمکن ہے۔ سامنے ایک لوہار موجود ہے اسے حکم دے رہے ہیں کہ اس شخص کے پاؤں میں بیڑیاں ڈال دو۔ عثمان نے اس وقت دیکھ کر یہ شعر پڑھا:

”وہی لوگ جن کی کامیابی اور نصرت کا یقین تھا اس حال میں اپنے چوتڑے موڑ کر بھاگے کہ وہ کھلے ہوئے اور ظاہر تھے۔

اور حقیقت میں واقعات کو بدلتے ہوئے کچھ دیر نہیں لگتی۔“

امارت عراق پر یزید بن مہلب کا تقرر:

اسی سال سلیمان نے یزید بن ابی مسلم کو عراق کی صوبہ داری سے برطرف کر کے اس کی جگہ یزید بن المہلب کو مقرر کیا اور صالح بن عبدالرحمن کو عراق کا افسر مال و خزانہ مقرر کیا۔ نیز یزید بن المہلب کو حکم دیا کہ ابی عقیل کے خاندان والوں کو قتل کر ڈالے اور

انہیں طرح طرح کی تکلیفیں دے۔ غرض کہ صالح عراق کا افسر مال و خزانہ اور یزید بن المہلب سپہ سالار مقرر ہو کر عراق آئے یزید نے زیاد بن المہلب کو عمان کا عامل مقرر کر کے بھیجا اور حکم دیا کہ تم صالح کو خط لکھتے رہنا۔ اور جب انہیں خط لکھو تو ان کے نام سے شروع کرنا۔

صالح نے حجاج کے تمام خاندان والوں کو گرفتار کر کے طرح طرح کی تکلیفیں دینا شروع کیں۔ جلادی کی یہ خدمت عبد الملک بن المہلب کے سپرد تھی۔

اسی سال قتیبہ بن مسلم خراسان میں مارا گیا اس کے قتل کے اسباب و واقعات حسب ذیل ہیں:

سلیمان اور قتیبہ میں کشیدگی کی وجہ:

اس کے قتل ہونے کی وہی وجہ تھی کہ ولید نے بجائے سلیمان کے اپنے بیٹے عبدالعزیز کو جب ولی عہد بنانا چاہا تو اعیان و ارکان دولت سے خفیہ طور پر سازش شروع کی۔ اور سب نے تو انکار کر دیا اور قتیبہ عبدالعزیز کو ولی عہد بنانے کے لیے راضی ہو گئے۔ اس لیے ولید کے مرنے کے بعد جب سلیمان کا عہد خلافت شروع ہوا اسی وقت سے قتیبہ کو سلیمان کی جانب سے کھٹکا لگا ہوا تھا۔

سلیمان سے قتیبہ کو خدشہ:

جب قتیبہ کو ولید کی موت اور سلیمان کے خلیفہ ہونے کی خبر معلوم ہوئی تو چونکہ اس نے حجاج کے ساتھ سلیمان کے خلاف عبدالعزیز بن الولید کے لیے بیعت لینے کی سازش کی تھی اس لیے اسے سلیمان کی طرف سے خوف پیدا ہو گیا۔ اور نیز یہ خطرہ ہوا کہ اب سلیمان یزید بن المہلب کو خراسان کا صوبہ دار بنا دے گا۔

قتیبہ کے سلیمان کے نام تین خط:

قتیبہ نے سلیمان کو ایک خط لکھا جس میں اس کے برسر خلافت ہونے پر مبارک باد دی۔ ولید کی موت کی تعزیت کی اور کہا کہ میں نے عبد الملک اور ولید کے دور حکومت میں نہایت ہی تن دہی اور وفادارانہ طریقہ پر خلافت کی خدمتیں کی ہیں اور اگر آپ صوبہ خراسان کی صوبہ داری سے برطرف نہ کریں تو میں آپ کا ویسا ہی وفادار اور خیر خواہ رہوں گا جیسا کہ میں آپ کے دو پیش روں کا رہ چکا ہوں۔

قتیبہ نے ایک دوسرا خط بھی لکھا کہ جس میں اپنی فتوحات اور شجاعت کا اظہار عجمی بادشاہوں کے دلوں میں اپنی عزت اور ہیبت اور رعب و اثر کا ذکر تھا۔ نیز مہلب اور خاندان مہلب کی مذمت تھی اور یہ دھمکی بھی تھی کہ اگر آپ نے یزید بن المہلب کو خراسان کا گورنر مقرر کر دیا تو میں آپ کے خلاف ہو جاؤں گا اور ایک تیسرا خط بھی لکھا جس میں صاف صاف اپنی بغاوت اور مخالفت کا اعلان کر دیا یہ تینوں خط ایک ہی ساتھ باہلی کو دیئے اور حکم دیا کہ اول یہ پہلا خط سلیمان کو دینا۔ اگر یزید بن المہلب سلیمان کے پاس ہو اور وہ اس خط کو پڑھ کر ولید کو دے دے تو دوسرا دینا اگر وہ اسے بھی پڑھ کر یزید کے حوالے کر دے پھر یہ تیسرا خط بھی دینا۔ اور اگر سلیمان پہلے خط کو پڑھ اسے یزید کے حوالے نہ کر دے تو تم بھی دونوں دوسرے خط نہ دینا اپنے ہی پاس رہنے دینا۔

قتیبہ کے قاصد کی سلیمان کے دربار میں بار بار بیانی:

قتیبہ کا قاصدان خطوط کو لے کر سلیمان کے دربار میں حاضر ہوا یزید بن المہلب بھی وہاں موجود تھا۔ قاصد نے پہلا خط سلیمان

کو دیا۔ سلیمان نے اسے پڑھ کر یزید کو دے دیا۔ قاصد نے دوسرا خط دیا۔ سلیمان نے اسے بھی پڑھ کر یزید کو دے دیا۔ قاصد نے تیسرا خط دیا۔ اسے پڑھ کر سلیمان کا رنگ متغیر ہو گیا۔ مہر منگوا کر اسے مہر لگائی اور پھر اپنے ہی ہاتھ میں اسے رہنے دیا۔
ابو عبیدہ کی روایت:

ابو عبیدہ کی روایت اس واقعہ کے متعلق یہ ہے کہ پہلے خط میں یزید بن المہلب کی بغاوت 'بد عہدی' نمک حرامی کا تذکرہ تھا۔ دوسرے خط میں یزید کی تعریف تھی اور تیسرے میں یہ دھمکی تھی کہ اگر آپ مجھے اس میرے عہد پر بحال نہ رکھیں گے اور مجھے امان نہ دیں گے تو میں آپ کی اطاعت کے جوئے کو اپنے کندھے سے اسی طرح اتار کر پھینک دوں گا جس طرح جوتا پاؤں سے نکال دیا جاتا ہے اور رسالہ و پیدل فوج کا ایک نڈی دل لے کر امنڈ آؤں گا۔

قتیبہ کو فرمان بحالی:

بہر حال اب سلیمان نے قتیبہ کے قاصد کو سرکاری مہمان خانہ میں ٹھہرانے کا حکم دیا۔ اور شام کے وقت بلا کر اشرافیوں کی ایک تھیلی اسے دی اور کہا کہ یہ تیرا انعام ہے۔ اور یہ تیرے آقا کا فرمان بحالی ہے اسے لے جا اور یہ میرا قاصد اس فرمان کو لے کر تیرے ساتھ جائے گا۔

سلیمان کے قاصد کی روانگی:

قتیبہ کا باہلی قاصد پھر خراسان آنے کے لیے روانہ ہوا۔ سلیمان نے اس کے ہمراہ قبیلہ عبد القیس کے خاندان بنی اللیث کے ایک شخص کو جس کا نام صعصعہ بن مصعب تھا روانہ کیا جب حلوان پہنچا تو یہاں لوگوں نے اس سے کہا کہ قتیبہ نے تو بغاوت کر دی ہے۔ عہدی واپس پلٹا اور سلیمان کے فرمان کو قتیبہ کے قاصد کے حوالے کر دیا۔ قتیبہ نے بغاوت کر دی تھی اور ایک ادھم مچ گیا تھا۔ قاصد نے اس فرمان کو قتیبہ کے حوالے کر دیا۔ جب اس نے اپنے بھائیوں سے اس معاملہ میں مشورہ لیا تو سب نے کہا کہ اب آئندہ کبھی سلیمان تجھ پر بھروسہ نہیں کرے گا۔

توتبہ بن ابی السید کا بیان:

توتبہ بن ابی السید العمبری راوی ہے کہ جب صالح عراق آیا تو اس نے مجھے قتیبہ کے پاس اس غرض سے بھیجا کہ وہ مجھے جس قدر سرکاری نقد و جنس اس کے پاس ہو اس کی مقدار بتا دے۔ ایک اسدی شخص بھی اس سفر میں میرے ہمراہ ہو گیا۔ اس نے مجھ سے میرے سفر کی غرض و غایت پوچھی۔ میں نے کوئی بات اس سے نہیں کی۔ ہم دونوں چلے ہی جا رہے تھے کہ ایک شخص ہمارے بائیں پہلو کی جانب سے نکل کر مجھ سے دو چار ہوا۔ میرے رفیق سفر نے مجھے دیکھ کر کہا کہ معلوم ہوتا ہے کہ تم کسی اہم بات کے لیے جا رہے ہو اور مجھ سے پوشیدہ رکھتے ہو۔ خیر میں چلتا رہا اور جب حلوان پہنچا تو یہاں لوگوں نے آ کر مجھے قتیبہ کی اطلاع دی۔

قتیبہ کی بغاوت:

جب قتیبہ نے سلیمان سے بغاوت کرنے کا ارادہ کیا تو اس معاملہ میں اس نے اپنے بھائیوں سے مشورہ کیا۔ عبد الرحمن نے کہا کہ آپ ایک دستہ فوج کے علیحدہ انتخاب کا حکم دیجیے اور اس میں تمام ایسے لوگوں کو جن پر آپ کو اعتماد نہ ہو بھرتی کر دیجیے اور اس فوج کو مرویج دیجیے اور پھر خود آپ سمرقند چلیے۔ وہاں اپنے ساتھیوں سے صاف صاف کہہ دیجیے کہ جو ہمارے ساتھ ٹھہرنا چاہے اس کے

ساتھ ہر قسم کا سلوک کیا جائے گا اور جو واپس جانا چاہے اسے واپس جانے کی خوشی سے اجازت دی جاتی ہے اس سے کسی قسم کا تعرض نہ کیا جائے گا۔ اس اعلان سے صرف وہی لوگ آپ کے ساتھ رہ جائیں گے جو دل سے آپ کے سچے خیر خواہ اور طرفدار ہیں۔ عبداللہ نے کہا کہ اتنی طوالت کی کیا وجہ ہے آپ تو یہیں سلیمان سے اپنی بغاوت کا اعلان کر دیجیے اور لوگوں کو بھی اس کی دعوت دے دیجیے۔ شاید کوئی بھی اس کی مخالفت نہ کرے گا۔ قتیبہ نے عبداللہ کی رائے کو پسند کیا۔ سلیمان سے اپنی بے تعلقی کا اظہار اعلان کر دیا۔

قتیبہ کا سلیمان سے علیحدگی کا اعلان:

نیز اس نے اور لوگوں کو بھی سلیمان سے عہد و فاداری توڑنے کی دعوت دی۔ اور کہا کہ میں نے آپ لوگوں کو عین التمر اور فیض البحر سے جمع کیا ہے۔ بھائی کو بھائی سے اور باپ کو بیٹے سے ملایا ہے جو مال غنیمت ملا سے آپ ہی میں تقسیم کر دیا تنخواہیں برابر دیتا رہا نہ دینے میں کبھی جھگڑا نہیں کیا اور نہ تاخیر کی۔ مجھ سے پہلے جو اس علاقہ کے حاکم اعلیٰ مقرر ہو کر آئے ہیں آپ ان کا بھی تجربہ کر چکے ہیں امیہ آئے تو انہوں نے امیر المؤمنین کو لکھا کہ خراسان کی آمدنی میرے باورچی خانہ ہی کے لیے کافی نہیں ہوتی پھر ابو سعید مہلب بن ابی صفراء آئے۔ تین سال وہ بھی صوبہ دار رہے مگر آپ لوگ یہ بھی نہ معلوم کر سکے کہ آیا آپ اطاعت میں تھے یا معصیت میں نہ انہوں نے دشمن سے خراج وصول کیا اور نہ کوئی شکست دی۔ ان کے بعد ان کے صاحبزادے یزید صوبہ دار ہوئے ان کے دور حکومت میں عورتوں کا ایک تانتا تھا جو ان تک بندھا ہوا تھا اور اب حقیقت میں یہی صاحب اس وقت تمہارے خلیفہ ہیں۔

قتیبہ کی برہمی:

جب اس تقریر پر کسی نے لہیک نہیں کہا تو قتیبہ سخت برہم ہوا اور کہنے لگا۔ خدا کبھی اسے معزز نہ کرے جس کی تم لوگ امداد کرو۔ بخدا اگر تم سب کے سب ایک بکری پر چڑھ جاؤ گے تو اس کا سینگ بھی نہ توڑ سکو گے میں تمہیں اہل العالیہ کہہ کر مخاطب کرنا نہیں چاہتا۔ بلکہ اہل اسافلہ کہتا ہوں۔ اے صدقہ کے اوبا شو! میں نے تمہیں اس طرح اکٹھا کیا ہے جس طرح صدقہ کے اونٹ حلقہ سے جمع کیے جاتے ہیں اے بکر بن وائل کے گروہ! تم لوگ بڑے سازشی جھوٹے اور بخیل ہو۔ تم اپنے کس دن پر فخر کر سکتے ہو۔ لڑائی کے دن پر یا صلح کے دن پر؟ بخدا! اے سیدتہ کے ساتھیو! بنی ذمیم (میں تمہیں بنی تمیم نہیں کہنا چاہتا) میں تم سے زیادہ معزز ہوں تم لوگ بڑے مکار فریبی اور دغا باز ہو۔ تم لوگ ایام جاہلیت میں بد عہدی کو حسن تدبیر سمجھتے تھے۔ اے سخت دل رکھنے والو بنی بعد القیس! تم لوگ سبحان کے ہمراہی ہو تمہارا کام تو کھجور کے درخت کی دیکھ بھال اور اس کی قلمبندی اور تراشنا تھا۔ تم لوگوں کو بھلا گھوڑے کی باگوں سے کیا واسطہ؟ اسلام نے آکر جدت کر دی ہے۔ اور اگر تمہیں اپنے عرب ہونے پر کوئی فخر ہے تو عرب ہیں کیا؟ خدا عربوں پر لعنت کرے۔ اے دونوں شہروں کے ذلیل ترین پیشہ والو! میں نے تمہیں ایسے مقامات پر سے جمع کیا جہاں معمولی گھاس پات پیدا ہوتی ہے۔ اور جزیرہ ابن کاوان سے جمع کیا جہاں تم بیلوں اور گدھوں پر سواری کیا کرتے تھے۔ پھر جب میں نے تمہیں اس طرح جمع کر لیا جس طرح کہ موسم خریف میں پودوں کی پھنگیاں توڑ کر جمع کر لی جاتی ہیں تو اب تم باتیں بنانے لگے۔ یاد رکھو کہ میں اپنے باپ کا بیٹا اور اپنے بھائیوں کا بھائی نہیں اگر میں تمہیں اس طرح نہ چھانٹ دوں جس طرح خار دار بول کا درخت کاٹ دیا جاتا ہے۔ تمہاری مثال ایسی ہے جیسے جنگلی گدھوں کا گلہ صلیان کی جھاڑی کے گرد ہوتا ہے۔ اے خراسان کے باشندوں تم جانتے ہو کہ تمہارا سردار کون ہے۔ تمہارا حاکم یزید بن مروان ہے اور مجھے یقین ہے کہ ایک جھوٹا دغا باز اور مکار شخص تمہارا حاکم اعلیٰ ہو کر آنے والا ہے جو تمہاری تمام

کھیتی باڑی اور مال و متاع کو ضبط کر لے گا۔ یہ ایک تباہی ہے جو تم پر ہی آرہی ہے اس کا مقابلہ کرنے کے لیے بڑھو۔ میں بھی تمہارے ساتھ ہوں، بلکہ اپنے انتہائی مقصد کے حاصل کرنے کے لیے کوشش اور ارادہ کرو۔ یزید بن المہلب دراصل تمہارا خلیفہ بنایا گیا ہے جو شام کو بہت پسند کرتا ہے اور عراق سے سخت نفرت رکھتا ہے۔ یہ شامیوں کو لے کر آئے گا اور تمہارے باغات اور مکانات پر قبضہ کر کے ان کے حوالے کر دے گا۔

اے خراسان کے باشندو! اسے تو تم اچھی طرح جانتے ہو کہ میں تو باپ اور ماں، مولد اور خواہشات اور خیالات غرض کہ ہر اعتبار سے عراقی ہوں۔ آج جس امن و آرام میں تم ہو وہ سب پر ظاہر ہے۔ اللہ نے اکثر ممالک کو تمہارے ہاتھوں فتح کر دیا۔ تمام راستے محفوظ ہو گئے کہ اب یہ حال ہے کہ مرو سے بخ تک بغیر پروانہ راہداری کے مسافروں کا قافلہ آتا جاتا ہے۔ ان نعمتوں پر اللہ کا شکر یہ ادا کرو اور از یاد نعت کے لیے اجابت شکر یہ کی خدا سے درخواست کرو۔

قتیبہ کے اعلان علیحدگی کی مخالفت:

اس تقریر کے بعد قتیبہ اپنے مکان میں چلا آیا۔ اس کے خاندان والوں نے اس سے آ کر کہا کہ آج آپ نے کمال ہی کر دیا۔ آپ نے اہل العالیہ کی توہین کی حالانکہ وہی آپ کا اوڑھنا بچھونا ہیں۔ بنی بکر کو آپ نے نہ چھوڑا حالانکہ وہ آپ کے حامی ہیں۔ اس پر بھی آپ نے کفایت نہیں کی اور بنی تمیم کی خبر لے ڈالی حالانکہ وہ آپ کے بھائی ہیں اور یہاں تک بھی آپ نے بس نہیں کیا بلکہ از دو کو خوب سنا میں حالانکہ وہ آپ کے دست و بازو ہیں۔

قتیبہ نے کہا کہ جب میں نے انہیں سلیمان کے خلاف علم بغاوت بلند کرنے کی دعوت دی تو اس تجویز پر کسی نے حامی نہیں بھری مجھے غصہ آ گیا اور تجھے معلوم نہیں کہ میں نے کیا کیا کہا کہ اہل العالیہ صدقہ کے اونٹوں کی طرح ہیں جنہیں میں نے ہر حلقہ سے جمع کیا ہے اور بنی بکر ایسے لوگ ہیں جو کسی کی مزاحمت نہیں کرتے اور بنی تمیم خارشلی اونٹ کی طرح ہیں۔ بنی عبدالقیس تو بالکل بھجورے ہیں اور بنی از دو کافر ہیں۔ تمام بنی نوع انسان میں بدترین قوم ہیں اگر میرا بس ان پر چلے تو سب کے داغ گواہوں۔

بنی از دو کی تہیہ سے علیحدگی:

قتیبہ کی اس تقریر کا برا اثر ہوا کہ تمام قبائل اس سے بگڑ گئے۔ سب سے پہلے بنی از دو نے اس کا ساتھ چھوڑ دینے کا فیصلہ کیا اور حفص بن المندر کے پاس آ کر ساری داستان سنانی کہ پہلے تو قتیبہ نے خلیفہ کے خلاف فتنہ و فساد اور بغاوت کرنے کی دعوت دی کہ جس میں سراسر دین و دنیا کا نقصان ہے۔ اس نے اسی پر اکتفا نہیں کیا بلکہ پھر ہماری اچھی طرح توہین و تذلیل کی اور ہمیں گالیاں دیں۔ اب ابو حفص بتائیے کہ آپ کی اس معاملہ میں کیا رائے ہے (ان کی کنیت جنگ میں ابو ساسان تھی۔ کہا جاتا ہے حفص بن المندر کی کنیت ابو محمد تھی) حفص نے کہا کہ جس قدر بنی مضر اس وقت خراسان میں ہیں ان کی تعداد ہمارے حمیری عربوں کے ان تینوں دستوں کے برابر ہے بلکہ بنی تمیم کی تعداد تو دو دستوں کے برابر ہے اور وہی خراسان کی اصل ہیں۔ شہسوار بھی ہیں۔ اس لیے یہ لوگ کبھی اس بات کو پسند نہیں کریں گے کہ خراسان کی حکومت کسی غیر مضر کی قبضہ میں آ جائے۔ اس لیے اگر تم نے کسی مضر کو اپنا امیر نہ بنایا تو بنی تمیم تہیہ کا ساتھ دیں گے۔ از دو کہنے لگے مگر قتیبہ نے بنی تمیم کے ابن الہاتم کو قتل کر کے انہیں اپنا مخالف بنا لیا ہے حفص نے کہا کہ اس بات پر نہ جاؤ۔ بنی تمیم بڑے پکے اور مصعب مضر ہیں۔

بنی ازد کی حصین کو سرداری کی پیشکش:

ازدی حصین کی رائے کے خلاف نکتہ چینی کرتے ہوئے اس کے پاس اٹھ آئے۔ اب انہوں نے عبداللہ بن حوذان لہجہ ضمی کو اپنا سردار بنانا چاہا مگر عبداللہ نے بھی اس کے قبول کرنے سے انکار کر دیا۔ یہ لوگ پھر حصین کے پاس آئے اور کہا ہم نے امارت کے منصب کو اب تک روکے رکھا ہے۔ اب ہم اپنی قسمت آپ ہی کے سپرد کرتے ہیں اور یہ بتائے دیتے ہیں کہ بنی ربیعہ آپ کی مخالفت نہیں کریں گے۔

حصین کا بنی ازد کو مشورہ:

حصین نے کہا کہ بھلا میں کا ہے کو مفت میں یہ سودا اپنے سر لوں۔ مجھے اس معاملہ سے کوئی تعلق ہی نہیں۔ ان لوگوں نے پوچھا پھر بتائیے کہ آپ کی کیا رائے ہے؟ حصین نے کہا کہ اگر اس عہد کو تم بنی تمیم کے کسی شخص کے سامنے پیش کرو تو بس تمہیں کامیابی ہو جائے گی۔ لوگوں نے کہا پھر آپ ہی فرمائیے کہ بنی تمیم کے کس شخص کو امیر بنایا جائے۔ حصین نے کہا کہ سوائے وکیع کے بھلا اور کون اس منصب کا اہل ہو سکتا ہے۔ اس پر بنی شیبان کے آزاد غلام حیان نے بھی کہا کہ سوائے اس اعرابی وکیع کے اور کوئی شخص ایسا نہیں جو اس اہم خدمت کے بوجھ اور ذمہ داری کو اپنے سر لے سکے، کوئی ایسا نظر نہیں آتا جو جنگ کی تمام صعوبتوں کو جھیلے، اپنی جان تک سے دریغ نہ کرے اور اگر کوئی اور شخص خراسان کا امیر مقرر ہو کر آئے اور پھر وہ اسے اس بغاوت کے الزام میں گرفتار نہ کرے تو اپنے آپ کو قتل ہونے کے لیے بھی پیش کر دے۔ وکیع ہی بڑا نڈر بہادر ہے وہ کچھ نہیں دیکھتا کہ کیا کر رہا ہے۔ یا اس کا کیا نتیجہ ہوگا۔ جو اس کے دل میں بیٹھ جاتی ہے اسے پورا ہی کرتا ہے۔ علاوہ بریں اس کے طرفداروں کی کثیر تعداد ہے اور وہ خود قتیبہ سے اپنا بدلہ لینا چاہتا ہے۔ کیونکہ بنی تمیم کی ریاست کا حق اصل میں وکیع تھا۔ مگر قتیبہ نے بجائے اس کے ضرار بن حصین بن زید بن الفوارس بن حصین بن ضرار الضمی کو رئیس مقرر کر دیا۔

حیان سے قتیبہ کی کشیدگی:

اب لوگ چپکے چپکے ایک دوسرے کے پاس صلح و مشورہ کے لیے جانے لگے۔ قتیبہ سے کسی نے کہا کہ اصل میں حیان ہی فساد کی جڑ ہے یہ بنی لوگوں کو بہکا رہا ہے۔ قتیبہ نے چاہا کہ حیان کو بلا کر دسوکہ سے قتل کر دے مگر چونکہ حیان ہی فساد کے تمام خدمت گاروں اور پیش دستوں کو بہت کچھ انعام و اکرام دیتا رہتا تھا اس لیے وہاں کی تمام باتیں یہ لوگ حیان سے بیان کر دیتے تھے۔ چنانچہ قتیبہ نے ایک شخص کو بلا کر حیان کے قتل کا حکم دیا۔ جس خادم نے اس حکم کو سنا فوراً حیان سے آ کر بیان کر دیا۔ قتیبہ نے حیان کو اپنے پاس بلا یا مگر حیان نے بیماری کا بہانہ کر دیا اور نہ گیا۔

وکیع کی بیعت:

اب تمام لوگوں نے وکیع سے آ کر کہا کہ ہماری سیادت و قیادت کیجیے۔ وکیع نے اس درخواست کو منظور کر لیا۔ اس وقت خراسان میں اہل بصرہ اور اہل العالیہ کے نو ہزار جنگجو تھے۔ سات ہزار بنی بکر تھے۔ اور حصین بن المنذر ان کا سردار تھا دس ہزار بنی تمیم تھے اور ضرار بن حصین الضمی ان کا سردار تھا۔ دس ہزار بنی ازد تھے اور عبداللہ بن حوذان ان کا سردار تھا۔ سات ہزار موالی حیان کی زیر قیادت تھے۔ حیان کے متعلق کہا جاتا ہے کہ یہ دیلم تھے۔ یہ بھی کہا جاتا ہے کہ یہ خراسان کے باشندے تھے اور نبطی اس لیے کہے

جاتے تھے کہ ان کی زبان میں لکنت تھی۔

حیان کا وکع سے معاہدہ:

حیان نے وکع کو کہلا بھیجا کہ اگر آپ یہ وعدہ کریں کہ دریائے بلخ کے کنارہ کے علاقہ کا خراج جب تک میں زندہ ہوں اور آپ والی ہیں مجھے دے دیا کریں گے تو میں آپ کے مقابلہ سے باز رہوں گا اور آپ کی امداد کروں گا۔ وکع نے اس درخواست کو منظور کر لیا۔ حیان نے مویوں سے کہا کہ اب یہ جنگ مذہبی جنگ نہیں ہے۔ بلکہ آپس کے جھگڑے ہیں۔ ان میں تم لوگ کسی کا ساتھ نہ دو اور انہیں آپس میں بھگتنے دو۔ مویوں نے بھی اس تجویز کو قبول کر لیا اور خفیہ طور پر وکع کی بیعت بھی کر لی۔ ضرار بن حصین نے قتیبہ سے آ کر بیان کیا کہ اس طرح تمام لوگ جا جا کر وکع کے ہاتھ پر بیعت کر رہے ہیں۔ چنانچہ وکع عبد اللہ بن مسلم الفقیر کے مکان میں آیا کرتا تھا اور وہ شراب پیتا تھا۔ اس لیے عبد اللہ نے اس بیان کی تردید کرتے ہوئے کہا کہ ضرار نے وکع کے متعلق جو بات بیان کی ہے یہ بر بنائے حسد ہے۔ وکع تو میرے گھر میں بیٹھا ہوا شراب کے نشہ میں مست معمولی لباس پہنے پڑا ہوا ہے اور یہ کہتے ہیں کہ لوگ اس کے ہاتھ پر بیعت کر رہے ہیں۔ وکع نے بھی قتیبہ سے آ کر کہا کہ تم ضرار سے ہوشیار رہو کیونکہ مجھے اس کی جانب سے آپ کے لیے خطرہ معلوم ہوتا ہے۔ مگر قتیبہ نے ضرار بن سان الضمی کو چپکے سے خبر لانے کے لیے وکع کے پاس بھیجا۔ ضرار نے اصل حقیقت دریافت کرنے کے لیے وکع کے ہاتھ پر بیعت کر لی۔ اب قتیبہ کو بھی حقیقت کا علم ہوا تو اس نے ضرار سے کہا کہ تم نے بالکل سچ کہا تھا۔ ضرار نے کہا کہ مجھے چونکہ اچھی طرح معلوم تھا اسی وجہ سے میں نے آپ سے بیان کیا تھا۔ مگر اس وقت آپ نے میرے بیان کو محض حسد پر محمول کیا۔ حالانکہ میں نے اپنا فرض ادا کیا تھا۔ قتیبہ نے کہا کہ ہاں تم ٹھیک کہتے ہو۔

وکع کی طلبی:

قتیبہ نے وکع کو بلا بھیجا۔ قاصد نے آ کر دیکھا کہ وکع نے اپنے پاؤں پر سیندھوئل رکھا ہے اور اس کی پنڈلی پر خر مہروں کے گنڈے بندھے ہوئے ہیں اور بنی زہران کے دو شخص کچھ عمل پڑھ کر پھونکتے جاتے ہیں۔ قاصد نے آ کر کہا کہ آپ کو امیر یاد فرماتے ہیں۔ وکع نے کہا کہ تم دیکھ رہے ہو کہ میرے پاؤں کی کیا حالت ہے چلنے سے معذور ہوں۔ قاصد واپس قتیبہ کے پاس آیا قتیبہ نے اسے پھر بلا بھیجا اور کہلا بھیجا کہ تم چار پائی پر لیت کر آؤ۔ وکع نے اس پر بھی اپنی مجبوریوں کا اظہار کیا اب قتیبہ نے شریک بن صامت الباہلی (متعلقہ بنی وائل) کو جو اس کے محافظ دستہ کا سردار تھا۔ اور بنی غنی کے ایک شخص کو حکم دیا کہ تم دونوں جا کر وکع کو میرے پاس لے آؤ۔ اگر وہ آنے سے انکار کرے تو اس کی گردن مار دینا۔ نیز قتیبہ نے اس کے ساتھ رسالہ کا ایک دستہ بھی بھیج دیا (یہ بھی بیان کیا جاتا ہے کہ خراسان میں قتیبہ کے محافظ دستہ کا سردار ورقاء بن نصر الباہلی تھا)۔

وکع کی گرفتاری کا حکم:

ثمامہ بن ناجد العدوی کہتا ہے کہ قتیبہ نے درباریوں سے پوچھا کہ تم میں سے کون شخص وکع کو میرے پاس لاسکتا ہے۔ میں نے کہا کہ میں لے آؤں گا قتیبہ نے کہا اچھا جاؤ اور لے آؤ۔ میں وکع کے پاس آیا۔ وکع کو میرے آنے سے پہلے ہی اس تمام گفتگو کی خبر مل چکی تھی۔ مجھے دیکھ کر وکع نے مجھ سے کہا ثمامہ تم دوگوں میں اعلان کر دو۔ میں نے اعلان کر دیا تو سب سے پہلے ہریم بن ابی لہبہ آٹھ

سواروں کو لے کر کوچ کے پاس آ پہنچا۔ ایک صاحب بیان کرتے ہیں کہ جب قتیبہ نے کوچ کو بلایا تو ہریم نے کہا کہ میں اسے لے آتا ہوں۔ قتیبہ نے کہا اچھا جاؤ اور لے آؤ۔ ہریم اپنی سواری کے گھوڑے پر بیٹھ کر روانہ ہوا کہ مبادا قتیبہ پھر اسے واپس بلا لے اور جب کوچ کے پاس پہنچا تو اس وقت کوچ مقابلہ کے لیے برآمد ہو چکا تھا۔

کلیب بن خلف کا بیان:

کلیب بن خلف کہتا ہے کہ قتیبہ نے شعبہ بن ظہیر متعلقہ بن زحر بن نہشل کو کوچ کے پاس بھیجا۔ کوچ نے شعبہ سے کہا ذرا دم لو۔ تھوڑی دیر میں مختلف دستے ایک دوسرے سے دست و گریباں ہونے والے ہیں۔ پھر چھری منگوا کر اپنی پنڈلی کے گنڈے کاٹ ڈالے اور مسلح ہو گیا اور اکیلا ہی مکان سے باہر نکل آیا۔ بعض عورتوں نے دیکھ کر کہا کہ ابو مطرف تہا میدان جنگ میں جا رہے ہو۔ اس اثناء میں ہریم بن ابی طہمہ آٹھ سو سواروں کے ساتھ آ پہنچا۔ ان آٹھ شخصوں میں عمیرہ بن البرید بن ربیعۃ الجعفی بھی تھا۔

جب کوچ باہر نکلا تو ایک شخص سے اس کی ملاقات ہوئی۔ کوچ نے اس کا قبیلہ دریافت کیا۔ اس نے کہا بنی اسد۔ پھر نام پوچھا۔ اس نے کہا صرغامة۔ پھر اس کے باپ کا نام پوچھا۔ اس نے کہا لیث و کوچ نے کہا اچھا یہ جھنڈا تمہارے پر ہے۔ مگر منضل بن محمد الضمی بیان کرتے ہیں کہ کوچ نے اپنا جھنڈا عقبہ بن شہاب المازنی کے حوالے کیا تھا۔

کوچ کی جنگ کی تیاری:

غرض کہ مکان سے نکلنے کے بعد کوچ نے اپنے غلاموں کو حکم دیا کہ میرا تمام سامان و اسباب میرے پیچھے بھائیوں کے پاس لے جاؤ غلاموں نے عرض کی کہ ہمیں ان کی قیام گاہ معلوم نہیں کہاں لے جائیں؟ کوچ نے کہا کہ دو ایسے نیزوں کو دیکھ لو جو آپس میں ملے ہوئے ہوں اور ایک دوسرے کے اوپر ہوں اور ان دونوں کے اوپر خرچی رکھی ہوئی ہے۔ وہی میرے بنی عم ہیں۔ اس وقت لشکر گاہ میں پانچ سو غلام تھے۔ کوچ نے عام طور پر اعلان کر دیا کہ میری حمایت کے لیے آؤ۔ چنانچہ اب ہر سمت سے لوگوں کے غول کے غول آنے شروع ہوئے۔ دوسری جانب قتیبہ کے پاس بھی اس کے تمام خاندان والے خاص مصاحب اور معتمد علیہ لوگ جن میں ایاس بن نجس بن عمرو قتیبہ کے چچا کا لڑکا، عبداللہ بن والان العدوی اور بنی وائل کے خاندان کے کچھ لوگ تھے۔ جمع ہوئے۔ حیان بن ایاس العدوی بھی دس آدمیوں کے ساتھ جس میں عبدالعزیز بن الحارث بھی تھا۔ قتیبہ کے پاس آیا۔ میسرہ الجدلی بھی جو ایک بڑا بہادر شخص تھا قتیبہ کے پاس آیا اور کہا اگر حکم ہو تو کوچ کا سر لے آؤں۔

بنی عامر کی قتیبہ سے علیحدگی:

مگر قتیبہ نے اسے اپنی ہی جگہ ٹھہرنے کا حکم دیا اور ایک دوسرے شخص کو حکم دیا کہ تمام لوگوں میں جا کر پکارو کہ بنی عامر کہاں ہیں؟ اس شخص نے بنی عامر پر ظلم و زیادتی کی تھی اس پر محض بن جزء الکلابی نے کہا کہ بنی عامر وہاں ہیں جہاں تم نے اس شخص کے حکم کی تعمیل کی۔ چونکہ قتیبہ نے بنی عامر پر ظلم و زیادتی کی تھی اس پر محض بن جزء الکلابی نے کہا کہ بنی عامر وہاں ہیں جہاں تم نے انہیں رکھا ہے۔ کہا کہ اب رشتہ قرابت کا ذکر کرتے ہو اسے تو تم نے پہلے ہی قطع کر دیا تھا۔ قتیبہ نے پھر نقیب سے کہا کہ کہہ دو کہ میں اب تمہارے ساتھ بہت عمدہ سلوک کروں گا۔ اس پر محض یا کسی اور شخص نے بانگ دہل کہا کہ اگر اب ہم تمہاری دعوت کو قبول کریں تو خدا کبھی ہماری خطا کو معاف نہ کرے۔

قتیبہ کا گھوڑا:

قتیبہ کو اب اس جانب سے مایوسی ہو گئی۔ اس نے اپنی ماں کا بھیجا ہوا عمامہ منگوا لیا۔ اس عمامہ کو وہ نہایت ہی نازک موقعوں پر باندھا کرتا تھا۔ اور سواری کا سدھا ہوا گھوڑا منگوا لیا جو ایسے موقعوں پر خود اڑ کر قتیبہ کے پاس چلا جاتا تھا۔ مگر اس موقع پر جب سواری کے لیے اسے قتیبہ کے پاس لایا گیا تو اس نے ایسی کلیل اور اچھل کود شروع کر دی کہ قتیبہ اس پر سوار ہونے سے عاجز آ گیا اور مجبوراً تخت پر واپس آ کر بیٹھ گیا اور حکم دیا کہ گھوڑے کو چھوڑ دو کیونکہ ایسا معلوم ہوتا ہے کہ اس پر سوار ہونا اس وقت مقدر ہی میں نہیں ہے۔

حیان النبطی کی قتیبہ سے علیحدگی:

حیان النبطی عجمیوں کا دستہ لے کر قتیبہ کے پاس آ گیا۔ قتیبہ اس پر غصہ ہو رہا تھا۔ عبداللہ بن مسلم حیان کے پاس جا کر کھڑا ہوا گیا اور حیان سے کہا کہ تم دشمن کی ان دونوں پہلوؤں کی فوجوں پر حملہ کرو۔ حیان نے کہا ابھی اس کا وقت نہیں آیا۔ یہ سن کر عبداللہ برہم ہو گیا اور اپنی کمان مانگی۔ حیان کہنے لگا کہ یہ دن کمان کے استعمال کا نہیں ہے۔

وکیع نے حیان سے کہلا بھیجا کہ جو آپ نے وعدہ کیا تھا اس کا ایفاء کیجئے حیان نے اپنے بیٹے سے کہا کہ جب تم مجھے اپنی ٹوپی کا رخ بدلتے ہوئے دیکھو اور میں وکیع کے لشکر کی طرف جانے لگوں تو تم تمام عجمیوں کو لے کر میری طرف چلے آنا۔ اب حیان کا بیٹا وہیں عجمیوں کے پاس ٹھہرا رہا۔ جب حیان نے اپنی ٹوپی کا رخ بدلا۔ تمام عجمی وکیع کے لشکر کی طرف دوڑ پڑے اور انھیں دیکھ کر وکیع کے طرفداروں نے نعرۃ اللہ اکبر بلند کیا۔

صالح بن مسلم پر حملہ:

قتیبہ نے اپنے بھائی صالح کو سمجھانے بھجانے کے لیے لوگوں کے پاس بھیجا۔ بنی ضبہ کے ایک شخص نے جس کا نام سلیمان الزنجیرج (خرنوب کے درخت کو کہتے ہیں) لیا جاتا ہے اس کے تیر مارا۔ یہ بھی کہا جاتا ہے کہ قبیلہ بلعم کے کسی شخص نے تیر مارا تھا۔ غرض کہ تیر صالح کے سر لگا۔ لوگ صالح کو اٹھا کر لائے۔ سر ایک جانب کو جھکا ہوا تھا۔ صالح کو قتیبہ کی خواب گاہ میں لٹا دیا۔ قتیبہ تھوڑی دیر اس کے پاس آ کر بیٹھا اور پھر اپنے تخت پر آ کر بیٹھ گیا۔

ایک صاحب بیان کرتے ہیں کہ بنی ضبہ کے ایک شخص نے صالح کے تیر مارا جس سے وہ بیہوش ہو کر گر پڑا مگر پھر زیاد بن عبدالرحمن الازدی متعلقہ بنی شریک بن مالک نے اس کے نیزہ مارا۔ غنوی نے وکیع کی فوج پر حملہ کیا اور جہم بن زحر بن قیس کے دھوکے میں ایک سپاہی کو نیزہ کے وار سے ہلاک کیا اور اس پر فخریہ شعر پڑھا۔ مگر اصل میں یہ سپاہی ایک کافر تھا۔

قتیبہ اور وکیع کی جنگ:

اب دونوں فریق ایک دوسرے پر حملہ آور ہوئے۔ عبدالرحمن بن مسلم ان کے مقابلے پر بڑھا۔ بعض بازاری لوگوں نے تیروں سے اسے ہلاک کر ڈالا نیز ان لوگوں نے اس مقام کو جلا ڈالا جہاں قتیبہ کے ادنٹ اور دوسرے جانور رہتے تھے اور اب قتیبہ کے پاس جا پہنچے۔ ایک باہلی اُس کی مدافعت کرتا رہا مگر قتیبہ نے اُس سے کہا کہ تو بھاگ کر اپنی جان بچالے اُس نے کہا کہ اگر میں ایسا کروں تو آپ کے احسانات کی ناشکری ہوگی۔

وکج کی پیش قدمی:

قتیبہ نے پھر سواری منگوائی، وہی پہلا گھوڑا منگوا یا گیا مگر اس وقت بھی اس نے کسی طرح قتیبہ کو سوار ہونے نہیں دیا۔ قتیبہ نے کہا اس میں کوئی خاص راز ہے اور پھر آ کر اپنے تخت پر بیٹھ گیا۔ لوگ بڑھتے بڑھتے اُس کے خیمے تک جا پہنچے۔ ان لوگوں کے پہنچنے ہی ایاس بن نجس اور عبداللہ بن والان قتیبہ کو چھوڑ کر خیمہ سے نکل آئے۔ عبدالعزیز بن الحارث اپنے بیٹے عمر کو تلاش کرنے کے لیے نکل آیا۔ بنی طے کے ایک شخص سے اس کی ڈبھیٹ ہو گئی۔ مگر اس نے اسے بھگا دیا اور اپنے بیٹے کو ڈھونڈ کر اپنے پیچھے بٹھالیا۔

پشم بن امخزل کی مخالفت:

قتیبہ کو جب معلوم ہوا کہ پشم بن امخزل بھی میرے خلاف دشمن کی امداد کرتا ہے تو یہ شعر پڑھا:

اعلمہ الرمایة کل یوم فلما اشتد ساعده رمانی

”میں روزانہ اسے تیر اندازی سکھاتا رہا جب اس کا بازو خوب مضبوط ہو گیا تو اس نے میرے ہی تیر مارا۔“

قتیبہ اور اس کے عزیزوں کا قتل:

قتیبہ کے ساتھ اس کے بھائی عبدالرحمن، صالح، حصین اور عبدالکریم مسلم کے بیٹے، قتیبہ کا بیٹا کثیر اور اس کے خاندان کے اکثر لوگ مارے گئے، البتہ اس کا بیٹا ضرار بچ گیا۔ اور اصل میں ان کے ماموں نے اسے بچالیا (اس کی ماں کا نام غرا تھا جو ضرار بن الققاع بن معبد بن زرارہ کی لڑکی تھی) بعض ارباب سیر نے یہ بھی بیان کیا ہے کہ عبدالکریم بن مسلم قزوین میں مارا گیا۔ ابو مالک کہتا ہے کہ لوگوں نے قتیبہ کو ۹۶ ہجری میں قتل کیا اور خاندان مسلم کے گیارہ آدمی مارے گئے، ان میں سات تو مسلم کے بیٹے اور چار پوتے تھے۔ وکج نے ان سب کو سولی پر لٹکا دیا۔ ان کے نام یہ ہیں۔ قتیبہ، عبدالرحمن، عبداللہ الفقیر، عبید اللہ، صالح، بشار اور محمد تو مسلم کے بیٹے تھے باقی کثیر بن قتیبہ اور مغلس بن عبدالرحمن مسلم کے پوتے تھے۔ اس طرح مسلم کی صلبی اولاد میں سے سوائے عمرو کے جو جو زجان کا عامل تھا یا ضرار کے جس کی ماں غرا ضرار بن الققاع بن معبد بن زرارہ کی لڑکی تھی اور کوئی نہیں بچا۔ ضرار کے ماموں نے آ کر اسے بچالیا۔ مسلم بن عمرو کے بھتیجے ایاس بن عمرو کی ہنسی پر تلوار کا وار لگا مگر یہ بچ گیا۔

سعد کا قتل:

جب لوگوں نے قتیبہ کے خیمہ کو گھیر لیا تو اس کی طنائیں کاٹ ڈالیں۔ جہم بن زحر نے سعد سے کہا کہ گھوڑے پر سے اتر پڑو۔ سعد پہلے ہی زخموں سے چور تھا۔ اترتے ہی اس کا سر کاٹ لیا گیا۔ سعد نے جہم سے کہا تھا کہ اگر میں اتر پڑوں گا تو مجھے خوف ہے کہ گھوڑے مجھے روند ڈالیں گے۔ مگر جہم نے کہا کہ یہ کیونکر ہو سکتا ہے میں جو تمہارے ساتھ ہوں۔ چنانچہ اسی بناء پر سعد گھوڑے سے اتر پڑا۔ خیمہ کے بچ کا حصہ چھاڑ ڈالا گیا اور پھر سعد کے سر کو لوگوں نے کاٹ ڈالا۔

جہم بن زحر الجعفی کا انجام:

اس واقعہ کے بہت زمانہ بعد مسلمہ نے یزید بن المہلب کو قتل کر ڈالا اور ان کی جگہ سعید نے خذینہ بن عبدالعزیز بن الحارث بن الحکم بن ابی العاص کو عامل مقرر کیا تو خذینہ نے یزید کے مقرر کیے ہوئے تمام عاملوں کو قتل کر دیا۔ ان میں جہم بن زحر الجعفی بھی تھا۔ خذینہ نے ایک باہلی جہم کو طرح طرح کی تکلیفیں دینے کے لیے متعین کیا تھا جب اس باہلی سے کسی نے کہہ دیا کہ اس نے قتیبہ کو قتل کیا

تھا اس نے سخت تکلیفیں دے کر جہم کو مار ڈالا سعید نے اس کی اس حرکت پر اسے برا بھلا بھی کہا مگر اس باہلی نے جواب دیا کہ جناب والا ہی نے تو مجھے یہ حکم دیا تھا کہ میں اس پر طرح طرح کی سختیاں کر کے کسی طرح روپیہ حاصل کروں۔ میں نے اس حکم کی تعمیل کی۔ اس میں اسے موت آگئی۔ اس میں میرا کیا قصور ہے۔

قتیبہ کی خوارزمی لونڈی:

قتیبہ جس وقت مارا گیا تو اس کی ایک خوارزمی لونڈی اسے بچانے کے لیے اس پر گر پڑی۔ جب قتیبہ کا کام تمام کر دیا گیا تو یہ بھی نکل کھڑی ہوئی۔ بعد میں اسے یزید بن المہلب نے اپنے حرم میں داخل کر لیا اور اس کے بطن سے خلیدہ پیدا ہوئی۔
وکج کا خطبہ:

قتیبہ کے قتل کے بعد عمارۃ بن حبیبہ الریاحی منبر پر خطبہ کے لیے چڑھا اور دیر تک بکواس کرتا رہا۔ وکج نے تنگ آ کر کہا کہ اپنی ہرزہ سرائی کو چھوڑ دو۔ اور پھر وکج نے تقریر کی اور کہا کہ میری اور قتیبہ کی مثال اس مصرع کے مضمون کے مشابہ ہے:

من ینک العیر ینک نیا کاً

”جو شخص جنگلی گدھے کو ایڑ مارے گا وہ ایسے شخص کو چھیڑے گا جو بڑا ہی سخت دولتیاں جھاڑنے والا ہے۔“

قتیبہ نے مجھے قتل کرنے کا ارادہ کیا حالانکہ میں بڑا ہی تلوار یا اور جلا دہوں میں ابو مطرف ہوں۔
جس وقت قتیبہ مارا گیا ہے اس روز وکج فخریہ شعر پڑھتا جاتا تھا اور کہتا تھا کہ ’خدا کی قسم میں اسے ضرورت قتل کروں گا۔ ضرورت قتل کروں گا۔ اسے سولی پر لٹکاؤں گا‘ میں خون پیوں گا۔ اس تمہارے حرامزادے رئیس نے تمام چیزوں کے نرخ گرا کر دیئے۔ ان شاء اللہ کل ایک قفیلہ غلہ چار درہم میں ملے گا ورنہ جو اس نرخ پر نہ بیچے گا میں اسے پھانسی دے دوں گا۔ آپ سب لوگ رسول اللہ ﷺ پر درود بھیجئے۔“ یہ کہہ کر وکج منبر سے اتر آیا۔

قتیبہ کے سر کی طلبی:

وکج نے قتیبہ کے سر اور اس کی مہر تلاش کرائی۔ معلوم ہوا کہ بنی ازد لے گئے ہیں۔ وہ یہ سن کر اپنے قیام گاہ سے باہر آ گیا اور کہنے لگا کہ اس ذات کی قسم جس کے سوا کوئی معبود نہیں ہے جب تک میرے پاس قتیبہ کا سر نہیں آ جائے گا میں یہاں سے نہیں ٹلوں گا یا میرا سر بھی اس کے سر کے ساتھ ہی جائے گا۔

اور پھر اپنے گھوڑے خشب کے پاس آ کر کہنے لگا کہ اس گھوڑے کے لیے بھی تو ایسے شہسوار کی ضرورت ہے جو اپنی سواری سے اس کی کمر توڑ دیں مگر اتنے ہی میں حنین نے آ کر اس سے کہا کہ آپ ذرا دم لیں قتیبہ کا سر بھی آپ کی خدمت میں آیا جاتا ہے اور وکج خاموش ہو رہا۔ حنین نے بنی ازد سے آ کر کہا کہ کیا تم لوگ احمق ہو گئے ہو کہ پہلے تو تم نے اس کے ہاتھ پر بیعت کی اور ہم سب نے اسی کو سردار بنایا اور اسی وجہ سے اس نے اپنی جان جو کھوں میں ڈال دی اور پھر بھی تم نے قتیبہ کے سر پر قبضہ کر لیا۔ اس سر پر لغت ہے اسے نکال دو۔ مقتولین کے سروں کی روانگی:

چنانچہ سر وکج کے سامنے لایا گیا۔ حنین نے اس سے کہا کہ اس شخص نے اس سر کو تن سے جدا کیا تھا۔ آپ اسے کچھ انعام دیجئے۔ وکج نے کہا اچھا اور پھر تین ہزار درہم اسے دلادئے اور سلیط بن عبد الکریم الحنظلی اور دوسرے قبائل کے کچھ آدمیوں کے ساتھ

۱ ایک پیمانہ ہے۔

اس سر کو دربار خلافت میں روانہ کر دیا۔ مگر اس جماعت کے سردار سلیط ہی تھے اور بنی تمیم کا کوئی شخص اس میں نہ تھا۔ انیف بن حسان متعلقہ بنی عدی بھی قتیبہ کے سر کو لے جانے والی جماعت میں شریک تھا۔ وکیع نے حیان النبطی سے جو وعدہ کیا تھا وہ پورا کیا۔ جب قتیبہ اور اس کے خاندان کے دوسرے لوگوں کے سر سلیمان کے سامنے لائے گئے تو سلیمان نے ہذیل بن زفر سے پوچھا کہ کیا اس منظر کو دیکھ کر تمہیں کچھ رنج ہوا؟ ہذیل نے کہا کہ اگر مجھے رنج ہوتا تو اور بہت سے لوگوں کو بھی ہوتا۔ پھر خریم بن عمرو اور قعقاع بن خلید نے سلیمان سے درخواست کی کہ آپ ان سروں کو دفن کر دینے کی اجازت دے دیجیے۔ سلیمان نے کہا کہ ہاں منظور ہے مجھے کوئی اعتراض نہیں۔

قتیبہ کا مرتبہ:

قتیبہ کی موت پر خراسان کے ایک عجمی باشندہ نے کہا کہ اے ابو! تم نے قتیبہ کو قتل کر ڈالا۔ اگر قتیبہ ہم میں سے ہوتا اور مر جاتا تو ہم اس کی لاش کو ایک تابوت میں رکھتے اور ہر جنگ میں اسے فتح کی برکت کے لیے ساتھ لے جاتے۔ خراسان کا جس قدر عمدہ انتظام قتیبہ نے کیا تھا ایسا کوئی نہ کر سکا۔ ہاں البتہ اس سے یہی سرزد ہوئی کہ اس نے اپنے دشمنوں سے بدعہدی کی مگر اس میں بھی وہ مجبور تھا کیونکہ حجاج نے اسے حکم دیا تھا کہ تم کفار کو دھوکا دے کر اپنے قابو میں کر لو اور پھر قتل کر ڈالو۔

اصہبہ نے ایک عرب سے کہا کہ تم نے قتیبہ اور یزید اپنے دو بڑے سرداروں کو قتل کر دیا۔ عرب نے اس سے پوچھا کہ آپ کے نزدیک ان میں زیادہ کون عظیم القدر اور آپ کے دلوں میں کسی کی ہیبت زیادہ تھی۔ اصہبہ نے کہا کہ اگر قتیبہ دنیا کے انتہائی گوشہ میں زنجیروں میں جکڑا ہوا مقید ہوتا اور یزید ہمارے ہی علاقہ میں ہمارا حاکم ہوتا تب بھی یزید سے قتیبہ کا رعب اور اس کی ہیبت ہمارے دلوں میں زیادہ ہوتی جس روز قتیبہ مارا گیا ہے اسی روز کا ذکر ہے کہ ایک شخص نے اس سے کہا کہ آج عربوں کا بادشاہ مارا جائے گا۔ اور عجمی واقعی قتیبہ ہی کو عربوں کا بادشاہ سمجھتے تھے۔ قتیبہ نے اس کی بات کا برانہ مانا اور اسے بیٹھ جانے کے لیے کہا۔

ابن عبید الجہری کا قتل:

جنگ کے بعد وکیع نے حکم عام دے دیا تھا کہ کوئی شخص کسی مقتول کے کپڑے یا لباس کو نہ اتارے، مگر ابن عبید الجہری نے ابی الجہر الباہلی کے جو مقتول بڑا ہوا تھا لباس اور اسلحہ اتار لیے۔ وکیع کو جب اس کی خبر ہوئی اس نے ابن عبید کو قتل کرادیا۔

ابن عبید الجہری کے قتل کی وجہ:

مگر اس واقعہ کے متعلق یہ بھی روایت ہے کہ ایک روز وکیع سواری کرنے کے لیے جا رہا تھا کہ کچھ لوگ ابن عبید الجہری کو حالت نشہ میں وکیع کے سامنے لائے۔ وکیع نے اسے قتل کرادیا۔ لوگوں نے اس سے کہا بھی کہ شراب پینے کی سزا حد ہے۔ قتل نہیں، مگر وکیع نے کہا کہ میں کوڑوں کا کام تلوار سے لینا چاہتا ہوں۔

ہرکارہ کی تیز رفتاری:

بہت سے غسانیوں نے اس واقعہ کو بیان کیا ہے کہ ہم درہ عقاب میں تھے کہ ہمیں ایک شخص ملا جو خبر لے جانے والا ہرکارہ معلوم ہوتا تھا۔ اس کے پاس ایک ڈنڈا تھا اور ایک توشہ دان تھا۔ ہم نے اس سے پوچھا کہ تم کہاں سے آرہے ہو؟ اس نے کہا خراسان سے۔ ہم نے کہا کہ کیا وہاں کی کوئی خبر بیان کر سکتے ہو۔ اس نے کہا ہاں قتیبہ بن مسلم قتل کر دیا گیا ہے۔ ہمیں اس کے بیان پر

سخت تعجب ہوا۔ (کیونکہ جہاں یہ قاصد انہیں ملا تھا وہاں سے خراسان کا فاصلہ کم از کم ڈیڑھ ہزار میل ہے) جب اس نے دیکھا کہ ہم اس کی خبر کو تسلیم کرنے میں پس و پیش کر رہے ہیں تو کہنے لگا اچھی جناب آج رات تو میں افریقہ (قیروان) پہنچ جاؤں گا وہ تو یہ کہتا ہوا چلتا ہوا۔ ہم نے اس کا تعاقب کیا کہ ذرا اس کے بیان کی تصدیق تو کر لیں۔ حالانکہ وہ تو پیدل تھا اور ہم لوگ گھوڑوں پر سوار تھے مگر اس کی سرعت رفتار کا یہ عالم تھا کہ پرواز نظر تک اس کا ساتھ نہیں دے سکتی تھی۔

امارت مکہ پر طلحہ بن داؤد کا تقرر:

اس سال سلیمان نے خالد بن عبد اللہ القسری کو مکہ کی صوبہ داری سے موقوف کر کے اس کی جگہ طلحہ بن داؤد الحضرمی کو مقرر

کیا۔

قلعہ عوف کی فتح:

مسلمتہ بن عبد الملک نے موسم گرما میں رومیوں کے علاقہ میں جہاد کیا اور قلعہ عوف فتح کیا۔ اسی سنہ میں قرۃ بن شریک العنسی گورنر مصر نے بعض ارباب سیر کے مطابق ماہ صفر میں انتقال کیا۔ دوسرے ارباب سیر کا یہ بیان ہے کہ قرہ نے ولید کی زندگی ہی میں ۹۵ ہجری میں انتقال کیا اور اسی ۹۵ھ میں حجاج نے بھی انتقال کیا۔

امیر حجاج ابو بکر بن محمد بن عمرو اور عمال:

ابو بکر بن محمد بن عمرو بن حزم الانصاری اس سال امیر حجاج تھے اور اس سنہ میں یہ ہی مدینہ کے گورنر بھی تھے۔ اور عبد العزیز بن عبد اللہ بن خالد بن اسید مکہ کے عامل تھے۔ یزید بن المہلب عراق کے فوجی گورنر اور پیش امام تھے۔ صالح بن عبد الرحمن امیر مال و خزانہ تھے اور یزید کی جانب سے سفیان بن عبد اللہ الکندی بصرے کے عامل تھے عبد الرحمن بن اذینہ بصرہ کے اور ابو بکر بن ابی موسیٰ کوفہ کے قاضی تھے۔ وکیع بن ابی سوذ خراسان کا فوجی گورنر تھا۔

۹۷ھ کے واقعات

قلعہ مراۃ کی فتح:

اسی سنہ میں سلیمان نے قسطنطنیہ پر چڑھائی کرنے کے لیے فوج آراستہ کی۔ اپنے بیٹے داؤد بن سلیمان کو موسم گرما کی مہم پر افسر مقرر کر کے رومیوں کے مقابلہ پر بھیجا۔ داؤد نے قلعہ مراۃ فتح کیا۔ واقدی کے بیان کے مطابق اس سنہ میں مسلمتہ بن عبد الملک نے رومیوں کے علاقہ میں فوج کشی کر کے اس قلعہ کو فتح کیا جسے کہ وضاحی گروہ کے امیر وضاح نے فتح کیا تھا۔

رومیوں سے بحری جنگ:

عمر بن ہمیرہ الفراری نے رومیوں کے علاقہ کے سمندر میں بحری جنگ کی اور سمندر ہی میں موسم سرما بسر کیا۔ اسی سنہ میں عبد العزیز بن موسیٰ بن نصیر اندلس میں مارا گیا اور حبیب بن عبید الفہری اس کے سر کو سلیمان کے پاس لایا۔ اور اسی سال سلیمان نے یزید بن المہلب کو خراسان کا گورنر مقرر کیا۔ یزید کے گورنر خراسان ہونے کے اسباب اور اس کے عہد صوبہ داری کے واقعات کا تذکرہ حسب ذیل ہے:

امارت عراق پر یزید بن المہلب کا تقرر:

جب سلیمان خلیفہ ہوا تو اس نے یزید کو عراق کا فوجی اور مالی اور ملکی گورنر جنرل اور پیش امام مقرر کیا۔ مگر اپنے تقرر کے وقت یزید نے اپنے دل میں سوچا کہ عراق کی حالت کو حجاج نے خراب کر دیا ہے اور ایک عام بے اطمینانی باشندوں کے دلوں میں پیدا کر دی ہے۔ اب سب کی نظریں مجھ پر لگی ہوئی ہیں۔ اگر عراق جا کر خراج وغیرہ کے معاملہ میں نے بھی ان پر سختیاں کیں جو حجاج نے کی تھیں تو میں بھی حجاج کی طرح ان کی نظروں میں سخت گیر اور جا بر ٹھہروں گا۔ مجھے بھی ان کے خلاف فوجی کارروائیاں کرنا پڑیں گی اور ان سے جیل خانے بھرنے پڑیں گے۔ جس سے اللہ تعالیٰ نے انھیں اپنی نجات دی ہے، اور اگر میں نے سلیمان کو عراق سے اس قدر زرخراں نہ بھیجا جو کہ حجاج بھیجتا رہا ہے تو سلیمان مجھ سے ناراض ہو جائے گا اور قبول نہیں کرے گا انہیں باتوں کو سوچ کر یزید سلیمان کے پاس آیا اور کہا کہ میں ایک ایسے شخص کا نام آپ کے سامنے پیش کرتا ہوں جو مالی معاملات کے ماہر ہیں۔ بہتر ہے کہ آپ انہیں عراق کا امیر مال و خزانہ مقرر کر دیجیے اور پھر انہیں سے آپ روپیہ لیتے رہیے ان کا نام صالح بن عبد الرحمن ہے جو بنی تمیم کے آزاد غلام ہیں۔

سلیمان نے یزید کی رائے کو منظور کر لیا۔ اور اب یزید عراق روانہ ہوا۔ مگر یزید کے عراق آنے سے پہلے ہی صالح عراق پہنچ گیا اور شہر واسط میں آ کر ٹھہر گیا۔

امیر مال صالح بن عبد الرحمن:

جب یزید عراق آیا تو لوگ اس کے استقبال کے لیے شہر سے باہر چلے۔ صالح کو بھی اس کے آنے کی خبر کی گئی۔ اور لوگ تو آگے بڑھ بڑھ کر اس کا استقبال کرتے رہے مگر صالح صرف اس وقت یزید کے استقبال کو گیا جب کہ وہ شہر کے بالکل قریب آ گیا۔ صالح ایک معمولی قسم کا چنہ پنپنے ہاتھ میں زرد رنگ کا ایک چھوٹا سا نولادی عصا لیے استقبال کو گیا اس کے ساتھ چار سو سپاہی بھی تھے۔

صالح اور یزید بن مہلب کی ملاقات:

صالح نے یزید سے ملاقات کی اور پھر اس کے ساتھ ساتھ شہر میں آیا۔ ایک مکان کی طرف اشارہ کر کے کہا کہ میں نے یہ مکان خالی کر دیا ہے آپ اس میں فرودکش ہو جائیں۔ چنانچہ یزید اسی مکان میں ٹھہر گیا اور صالح ایک دوسرے مکان میں جا کر فرودکش ہوا۔

یزید بن مہلب کی فضول خریدی:

رقمی معاملات میں صالح نے یزید کو تنگ کر دیا۔ کوئی چیز اسے نہ دیتا تھا۔ یزید نے لوگوں کو کھانا کھلانے کے لیے ہزار خوان خریدے تو صالح نے اس پر قبضہ کر لیا، اس پر یزید نے اس سے کہا کہ اس کی قیمت آپ میرے حساب میں لکھ دیجیے میں ادا کر دوں گا۔ اسی طرح یزید نے اور بہت سی ضروریات کی چیزیں خریدیں اور تاجروں کو ان کی قیمتوں کے چک صالح کے نام لکھ کر دے دیئے مگر صالح نے کسی چک کو منظور نہیں کیا۔ تاجر پھر واپس آئے اس پر یزید برہم ہوا اور کہنے لگا کہ از ماست کہ بر ماست۔

صالح بن عبد الرحمن کا یزید کو مشورہ:

تھوڑی ہی دیر کے بعد صالح بھی یزید کے پاس آیا۔ یزید نے خندہ پیشانی سے اس کا استقبال کیا۔ صالح بیٹھ گیا اور یزید سے

کہنے لگا کہ تمام خراج کی رقم بھی ان ہنڈیوں کی ادائیگی کے لیے کافی نہیں ہو سکتی۔ جب سے آپ تشریف لائے ہیں میں ایک لاکھ درہم کے چک بے باق کر چکا ہوں، آپ کی تمام تنخواہ اور الاؤنس وغیرہ بھی پیشگی دے چکا ہوں۔ فوج اخراجات کے لیے آپ نے روپیہ طلب کیا وہ بھی میں نے دے دیا مگر اب یہ مزید اخراجات برداشت نہیں کیے جاسکتے۔ اور نہ امیر المومنین اسے پسند فرمائیں گے بلکہ آپ ہی کو ان تمام اخراجات کا ذمہ دار ہونا پڑے گا۔

یزید نے اس سے کہا مہربانی فرما کر اس مرتبہ تو آپ ان چکوں کو ادا کر دیجیے اور اس سے ہنسی مذاق کیا۔ پھر صالح نے کہا کہ بہتر ہے میں ان مطالبات کو ادا کیے دیتا ہوں مگر اب آئندہ خزانہ عامرہ پر زیادہ بار نہ ڈالے گا۔ یزید نے کہا بہتر ہے اب نہیں ڈالوں گا۔

امارت خراسان کے متعلق عبد الملک بن مہلب سے گفتگو:

سلیمان نے یزید کو صرف عراق کا گورنر مقرر کیا تھا۔ خراسان اس کے تحت میں نہیں دیا تھا۔ ایک مرتبہ سلیمان نے عبد الملک بن مہلب سے جو اس وقت شام میں مقیم تھا (یزید اس زمانہ میں عراق میں تھا) کہا کہ اگر میں تمہیں خراسان کا گورنر مقرر کر دوں تو کس طرح اپنے فرائض انجام دو گے۔ عبد الملک نے کہا کہ میں جناب والا کے حسب دلخواہ کام کروں گا۔ مگر صرف اتنا پوچھنے کے بعد سلیمان خاموش ہو رہا اور پھر کبھی اس کا تذکرہ نہیں کیا۔

یزید بن مہلب کی عراق سے بیزاری:

عبد الملک بن مہلب نے جزیر بن یزید الجبسی اور بعض اپنے دوسرے خاص دوستوں کو لکھا کہ اس طرح امیر المومنین نے خراسان کی صوبہ داری میرے سامنے پیش کی ہے۔ اس کی خبر یزید کو بھی پہنچ گئی۔ چونکہ وہ خود عراق سے دل برداشتہ ہو گیا تھا اور صالح نے بھی اس کا ناک میں دم کر دیا تھا کہ کسی چیز پر اس کی دسترس نہ تھی اس لیے اس نے عبد اللہ بن الہتم کو بلایا اور کہا کہ میں آپ سے ایک خاص کام لینا چاہتا ہوں آپ اسے میری خاطر سے پورا کر دیجیے۔

یزید بن مہلب اور ابن الہتم:

عبد اللہ بن الہتم نے کہا کہ فرمائیے میں حاضر ہوں۔ یزید کہنے لگا کہ عراق میں میں جن مشکلات میں ہوں۔ آپ اس سے واقف ہیں کہ میری طبیعت یہاں سے بیزار ہے۔ خراسان میں اس وقت کوئی ایسا شخص نہیں جو وہاں کے انتظام کو عمدگی اور باقاعدگی سے چلا سکے۔ اور مجھے یہ معلوم ہوا ہے کہ امیر المومنین نے خراسان کی صوبہ داری کا تذکرہ عبد الملک سے کیا ہے۔ اب کہیے آپ کوئی کارگر تدبیر میرے لیے کر سکتے ہیں؟

عبد اللہ کہنے لگے کہ کیوں نہیں، آپ مجھے امیر المومنین کی خدمت میں بھیج دیجیے، مجھے توقع ہے کہ میں آپ کے لیے خراسان کی صوبہ داری کا فرمان لے کر آؤں گا۔ یزید نے کہا تو اچھا آپ اس بات کا کسی سے تذکرہ نہ کریں۔

یزید بن مہلب کا سلیمان کے نام خط:

یزید نے سلیمان کے نام دو خط لکھے ایک میں عراق کی حالت کا بیان ابن الہتم کی تعریف اور عراق کی حالت سے ان کی باخبری کا تذکرہ تھا۔ یزید نے ابن الہتم کو تیس ہزار درہم دیئے اور سرکاری ڈاک کے گھوڑے پر انہیں روانہ کیا۔ سات روز کی

مسافت طے کرنے کے بعد ابن الہتم یزید کا خط لے کر سلیمان کے پاس پہنچے۔ دربار میں حاضر ہوئے۔ سلیمان اس وقت دن کا کھانا کھا رہا تھا۔ ابن الہتم ایک طرف کو بیٹھ گئے۔ ان کے لیے بھی دو برشتہ مرغیاں لائی گئیں اور انہوں نے کھائیں۔

کھانے سے فارغ ہو کر ابن الہتم سلیمان کے سامنے گئے۔ سلیمان نے کہا کہ اس وقت آپ سے ملاقات کا اچھا موقع نہیں ہے آپ سے پھر سونے میں بات چیت کروں گا۔ سہ پہر کے بعد سلیمان نے پھر ابن الہتم کو بلایا اور ان سے کہا کہ یزید نے آپ کے متعلق مجھے ایک خط لکھا ہے۔ جس میں آپ کی عراق اور خراسان سے پوری واقفیت اور آگاہی کا تذکرہ ہے اور نیز آپ کی بہت تعریف و توصیف کی ہے اب فرمائیے آپ وہاں کے حالات کیا جانتے ہیں؟

سلیمان بن عبدالملک کی ابن الہتم سے گفتگو:

ابن الہتم کہنے لگے کہ واقعی میں وہاں کے حالات سے اچھی طرح واقف ہوں کیونکہ وہیں پیدا ہوا وہیں نشوونما پائی اس لیے میں خراسان کے متعلق پوری معلومات رکھتا ہوں۔ سلیمان نے کہا کہ ہاں بس تو مجھے آپ ہی ایسے شخص سے اس معاملہ میں رائے اور مشورہ لینے کی سخت ضرورت تھی۔ آپ مجھے مشورہ دیجیے کہ میں کس شخص کو خراسان کا صوبہ دار بناؤں ابن الہتم بولے کہ خود جناب والا کسی شخص کا نام لیں جس کسی کا آپ نام لیں گے اس کے متعلق میں اپنی رائے ظاہر کروں گا کہ آیا اس شخص کا تقرر اس خدمت کے لیے موزوں و مناسب ہو گا یا نہ ہوگا۔

ابن الہتم کی تجویز:

سلیمان نے ایک قریشی کا نام پیش کیا۔ اس کا تو ابن الہتم نے صرف یہی جواب دیا کہ ان صاحب کو خراسان کا مطلقاً تجربہ نہیں ہے سلیمان نے عبدالملک بن المہلب کا نام لیا۔ ابن الہتم نے کہا کہ نہیں یہ بھی مناسب نہیں۔ پھر سلیمان نے متعدد لوگوں کے نام لیے اور آخر میں وکع بن سوذ کا نام پیش کیا۔ اس پر ابن الہتم نے کہا کہ اگرچہ اس میں شک نہیں کہ وکع ایک نہایت ہی بہادر اور دلیر آدمی ہیں مگر صوبہ داری کے اہل نہیں۔ علاوہ بریں انھیں جب کبھی تین سو آدمیوں کی قیادت ملی انھوں نے اپنے سپہ سالار سے بغاوت کی۔ سلیمان نے کہا کہ ہاں یہ بھی ٹھیک کہتے ہو مگر پھر تم ہی بتاؤ کہ اور کون اس خدمت کے لیے موزوں ہے۔ ابن الہتم نے کہا کہ بیش ایک اور صاحب ہیں جن کا نام آپ نے نہیں لیا ہے۔ سلیمان نے کہا تو تم ان کا نام بتاؤ۔ ابن الہتم بولے کہ آپ وعدہ کیجیے کہ اسے راز میں رکھیں گے اور اگر کبھی انھیں اس بات کا علم ہو جائے تو مجھے ان کی ناراضی سے محفوظ رکھیں گے تو میں ان کا نام بتائے دیتا ہوں۔ سلیمان نے کہا اچھا بتائیے وہ کون ہیں؟ ابن الہتم نے یزید بن المہلب کا نام لیا۔ سلیمان نے کہا کہ وہ تو عراق میں ہیں اور خراسان کے مقابلہ میں وہ عراق میں رہنے کو بہت زیادہ پسند کرتے ہیں بھلا وہ کاہے کو اسے منظور کریں گے۔ ابن الہتم نے کہا جی ہاں میں خود اس بات سے واقف ہوں مگر آپ انھیں خراسان جانے کے لیے مجبور کریں۔ عراق پر ایک دوسرے شخص کو گورنر مقرر کریں اور انھیں خراسان بھیج دیں۔ سلیمان نے کہا کہ تمہاری رائے صائب ہے میں ایسا ہی کرتا ہوں۔

امارت خراسان پر یزید بن مہلب کا تقرر:

چنانچہ سلیمان نے خراسان کی گورنری پر یزید کے تقرر کا فرمان لکھ دیا اور نیز ایک خط بھی اسے لکھا کہ میں نے ابن الہتم کو عقل دین، فضل اور مشورہ میں ویسا ہی پایا جیسا کہ تم نے اپنے خط میں لکھا تھا۔ یہ خط اور فرمان تقریر دونوں ابن الہتم کو دے دیئے۔ ابن

الاہتم سات روز کی منزل طے کر کے پاس آئے۔ یزید نے پوچھا کیا کر کے آئے۔ ابن الاہتم نے وہ خط نکال کر دیا۔ یزید بولا کچھ ہمارے فائدہ کی بھی بات کہو گے۔ پھر ابن الاہتم نے فرمان تقرر ان کے حوالے کیا۔

مخلد بن یزید کی روانگی خراسان:

یزید نے اسی وقت سے سفر کی تیاری شروع کر دی اپنے بیٹے مخلد کو بلا کر اپنے آگے خراسان روانہ کیا۔ مخلد اسی روز خراسان روانہ ہو گیا۔ پھر یزید بھی چلا۔ واسط پر جراح بن عبد اللہ الحکمی کو اپنا منصرم مقرر کیا۔ عبد اللہ بن ہلال الکلابی کو بصرہ کا عامل مقرر کیا اور مروان بن المہلب کو جس پر یزید اپنے تمام اور بھائیوں کے مقابلہ میں سب سے زیادہ اعتماد کرتا تھا۔ اپنی جائیداد اور دوسرے مال و اسباب کے انتظام و نگرانی کے لیے بصرہ بھیجا۔

وکج بن ابی سود کی قدر و منزلت:

اسی معاملہ کے متعلق ایک دوسری روایت سے معلوم ہوتا ہے کہ جب وکج بن اسود نے قتیبہ کا سر سلیمان کے پاس بھیجا اور اس کے ساتھ ہی اپنی اطاعت کا یقین دلایا تو اس سے سلیمان کے دل میں اس کی خاص وقعت و منزلت ہو گئی۔ اسی وجہ سے یزید المہلب نے ابن الاہتم کو ایک لاکھ درہم صلہ دے کر سلیمان کے پاس بھیجا تا کہ وہ وکج کی جانب سے سلیمان کے خیالات بدل دیئے۔

ابن الاہتم کی وکج کے خلاف شکایت:

ابن الاہتم نے سلیمان سے جا کر کہا کہ اگرچہ میرے دشمن کو قتل کر کے اور میرا بدلہ لے کر وکج نے مجھ پر ایک ایسا احسان عظیم کیا ہے جس کا شکر اور اقرار مجھ پر ضروری ہے۔ مگر امیر المؤمنین کے احسانات مجھ پر اس سے بھی زیادہ ہیں اس لیے آپ کی خیر خواہی مجھے اس امر کے اظہار پر مجبور کرتی ہے کہ میں آپ کو بتا دوں کہ جب کبھی ایک چھوٹی سی جماعت بھی وکج کے ماتحت ہوئی اس کے دل نے فوراً اسے بد عہدی کی سوجھائی۔ جماعت عامہ کے ساتھ مل کر اس نے کوئی نمایاں کامیابی کبھی حاصل نہیں کی البتہ فتنہ و بغاوت میں اس کی کارستانیاں خاص وقعت رکھتی ہیں۔

سلیمان کہنے لگا تو پھر یہ تو ایسا آدمی نہیں ہے کہ جس کی خدمات سے ہم پھر یہ ادا لیں۔

بنی قیس کا قتیبہ کے بارے میں بیان:

بنی قیس کہا کرتے تھے کہ قتیبہ نے بھی خلیفۃ المسلمین سے بغاوت نہیں کی۔ اور جب سلیمان نے یزید کو عراق کا فوجی گورنر مقرر تو انہیں حکم دیا کہ جا کر دیکھو اگر بنی قیس اس بات کی دلیل پیش کریں۔ کہ قتیبہ نے ہم سے بغاوت نہیں کی اور نہ وہ ہماری اطاعت سے منحرف ہوا تو اس ثبوت کے ساتھ ہی وکج قید کر دیا جائے۔ یزید نے اپنے بیٹے مخلد کو وکج کی جانب اپنے آگے روانہ کیا۔

مخلد بن یزید کی مرو میں آمد:

مخلد جب مرو کے قریب پہنچا تو اس نے عمرو بن عبد اللہ بن شان العنسی ثم الصناہجی کو اپنے آگے بھیجا۔ عمرو نے مرو پہنچ کر وکج سے کہلا کہ مجھ سے آ کر ملو۔ وکج نے انکار کر دیا۔ عمرو نے پھر کہلا بھیجا کہ ارے بیوقوف احمق اپنے افسر کے استقبال کو جا۔ اب مرو کے سربراہ آورہ اور عمائدین مخلد سے ملنے گئے مگر وکج اب تک پیشوائی کے لیے لیت و لعل کرتا رہا۔ آخر کار عمرو والا زدی نے اسے بھیجا۔ جب یہ سب لوگ مخلد کے پاس پہنچے اپنی سوار یوں سے اتر پڑے۔ وکج محمد بن حمران السعدی اور عباد بن لقیط متعلقہ بنی قیس بن ثعلبہ

گھوڑوں سے نہ اترے تھے مگر لوگوں نے انھیں بھی اترنے پر مجبور کر دیا۔
وکج کی گرفتاری:

مخلد نے مروا آتے ہی وکج کو قید کر دیا۔ اسے طرح طرح کی اذیتیں دینا شروع کیں۔ اپنے باپ کے آنے سے پہلے ہی اس کو اور ساتھیوں کو بھی قید کر کے انھیں تکلیفیں پہنچانا شروع کیں۔ ادریس بن حنظلہ کہتا ہے کہ مخلد نے مروا کو مجھے بھی قید کر دیا تھا۔ ابن الہتم میرے پاس آئے اور کہنے لگے کہ کیا تم قید سے رہائی چاہتے ہو۔ میں نے کہا کیوں نہیں ابن الہتم بولے تو اچھا وہ خط نکالو۔ جو عتقا بن خلید الضبی اور حزم بن عمرو المری نے قتیبہ کو سلیمان سے قطع تعلق کرنے کے بارے میں لکھا تھا، میں نے ان سے کہا کیا آپ مجھ سے ضمیر فروشی کرانا چاہتے ہیں؟ پھر ابن الہتم نے کاغذ کا ایک پلندہ منگوا یا عتقا اور بعض اور بنی قیس کی زبان میں قتیبہ کو خط لکھے کہ ولید تو اب اس دنیا سے چل بسے ہیں۔ اور سلیمان اس مزدنی شخص کو خراسان کا گورنر بنا کر بھیج رہے ہیں۔ بہتر یہ ہے کہ آپ فوراً اس سے قطع تعلق کر لیں اور علم بغاوت بلند کریں۔ اس پر میں نے ان سے کہا ارے ابن الہتم تم خود اپنے تئیں خطرہ میں ڈال رہے ہو۔ یاد رکھو کہ اگر میں اس کے سامنے گیا تو فوراً کہہ دوں گا کہ یہ خطوط ابن الہتم نے لکھے ہیں۔

اسی سنہ میں یزید خراسان کا گورنر ہو کر مروا نہ ہوا۔ قتیبہ کے قتل کے بعد نو یادس ماہ وکج خراسان کا والی رہا۔ اور ۹۷ ہجری میں یزید خراسان آیا۔

حضرت عمر بن عبدالعزیز رضی اللہ عنہ کی یزید پر نکتہ چینی:

جب یزید نے اہل شام اور بعض اہل خراسان کی زیادہ وقعت اور ان پر زیادہ اعتماد کرنا شروع کیا تو نہار بن توحید شاعر نے اپنے چند اشعار میں اس کے اس طرز عمل کی شکایت کی۔ ایک صاحب بیان کرتے ہیں کہ جس سال سلیمان حج کرنے گیا میں نے حضرت عمر بن عبدالعزیز رضی اللہ عنہ کو عرفات کے میدان میں عبدالعزیز بن عبداللہ بن خالد بن اسید سے یہ کہتے سنا کہ مجھے امیر المؤمنین پر سخت تعجب آتا ہے کہ انھوں نے خراسان جیسے نہایت ہی اہم سرحدی صوبہ پر اس جیسے شخص کو کیوں گورنر بنایا؟ خراسان کے تاجروں نے مجھ سے بیان کیا ہے کہ اس کی یہ حالت ہے کہ ایک ایک لونڈی کی قیمت اس قدر دیتا ہے کہ جس سے ایک ہزار غلام خریدے جا سکتے ہیں۔ خدا ہی خوب جانتا ہے کہ اسے صوبہ دار بنا کر امیر المؤمنین کا کیا مقصد ہے۔

راوی کہتے ہیں کہ مجھے ان کی تقریر سے پتہ چلا کہ اس سے ان کی مراد یزید اور اس کی لونڈی جہنیہ تھی۔ اس پر میں نے ان سے کہا کہ چونکہ خارجیوں کے فتنہ کے زمانہ میں یزید وغیرہ نے خلافت عظمیٰ کی پیش بہا خدمت انجام دی ہیں۔ اب امیر المؤمنین اس کا معاوضہ کر رہے ہیں۔

امیر حج سلیمان بن عبدالملک:

یزید نے عبدالملک بن سلام السلولی کو اپنا مقرب بنا لیا تھا۔ اسی وجہ سے عبدالملک نے اس کی مدح میں چند شعر کہے اس سنہ میں خود سلیمان نے امارۃ حج کی اور اسی سنہ میں اس نے ظلمہ بن داؤد الحضرمی کو مکہ کی گورنری سے برطرف کر دیا۔

طلحہ بن داؤد کی معزولی و عمال:

سلیمان جب حج کر کے واپس آیا تو طلحہ کو مکہ کی ولایت سے علیحدہ کر دیا۔ طلحہ صرف چھ ماہ مکہ کا والی رہا۔ سلیمان نے اس کی

جگہ عبدالعزیز بن عبداللہ بن خالد بن اسید بن ابی العیص بن امیہ بن عبد شمس بن عبد مناف کو مکہ کا گورنر مقرر کیا۔ اس سنہ میں اور تمام علاقوں پر وہی لوگ والی تھے جو سنہ گزشتہ میں تھے۔ البتہ خراسان کا حاکم عام یزید تھا۔ اور یزید کی جانب سے چند ماہ تو حرمہ بن عمیر اللخمی کو فہ پر اس کا قائم مقام رہا۔ پھر یزید نے بشیر بن حسان النہدی کو کوفہ کا والی مقرر کر دیا۔

۹۸ھ کے واقعات:

اس سنہ میں سلیمان نے اپنے بھائی کو قسطنطنیہ بھیجا اور حکم دیا کہ جب میرا دوسرا حکم تمہیں نہ ملے۔ بغیر فتح کیے واپس نہ آنا۔ مسلمہ نے موسم سرما اور گرمیوں قسطنطنیہ کے سامنے ہی بسر کیے۔

مسلمہ بن عبدالملک کی قسطنطنیہ پر فوج کشی:

جب مسلمہ قسطنطنیہ کے قریب پہنچا تو اس نے اپنے تمام سواروں کو حکم دیا کہ دو دو غلہ اپنے گھوڑوں کے پیچھے باندھ کر لے چلو۔ قسطنطنیہ پہنچ کر حکم دیا کہ تمام غلہ ایک جامع کیا جائے۔ چنانچہ غلہ کا ایک انبار لگ گیا۔ پھر حکم دیا کہ اس غلہ میں سے کوئی نہ کھائے۔ دشمنوں کے علاقہ میں غارتگری کرو اور زراعت کرو۔

مسلمہ بن عبدالملک کی حکمت عملی:

مسلمہ نے لکڑی کے مکانات بھی بنوادیئے۔ انہیں میں مسلمانوں نے جاڑا بر کیا، لوگوں نے زراعت کی اور وہ غلہ جو ساتھ لائے تھے وہ بدستور کھلے میدان میں پڑا رہا، سڑا گلا بھی نہیں۔ پہلے تو لوٹ مار سے جو غلہ حاصل ہوا اسے لوگ کھاتے رہے پھر اپنی زراعت کی پیداوار پر گذر کرتے رہے۔ اس طرح مسلمہ قسطنطنیہ کے سامنے اس کے باشندوں پر اپنی طاقت کا پورا سکھ جمانے ہوئے عرصہ تک پڑا رہا۔ مسلمہ کے ساتھ شام کے بعض بڑے عمائدین بھی تھے۔ جس میں خالد بن معدان، عبداللہ بن ابی ذکریا الخزاعی اور مجاہد بن جبر خاص طور پر قابل ذکر ہیں۔ یہ سب لوگ اسی طرح وہاں مقیم تھے کہ اتنے میں سلیمان کی موت کی خبر انہیں پہنچی۔ سلیمان نے خلیفہ ہوتے ہی رومیوں سے جہاد کی ٹھانی۔ مقام دابق میں آ کر قیام کیا اور مسلمہ کو آگے بڑھایا۔ رومی اسی سے ڈر کر بھاگے۔

الیون اور ابن ہبیرہ کی گفتگو:

الیون آرمینا سے آیا اس نے مسلمہ سے کہا کہ آپ میرے پاس کسی ایسے شخص کو بھیج دیجیے جو مجھ سے گفتگو کرے مسلمہ نے ابن ہبیرہ کو بھیج دیا۔ ابن ہبیرہ نے الیون سے پوچھا کہ تم کسے احمق سمجھتے ہو؟ الیون نے کہا احمق وہ ہے جو اپنا پیٹ ہر اس چیز سے جو اسے ملے بھر لے۔ ابن ہبیرہ بولے کہ ہم ایک خاص مذہب کے پیرو میں اور ہمارے فرائض مذہبی میں امراء کی اطاعت بھی شامل ہے۔ الیون نے کہا کہ آپ ٹھیک فرماتے ہیں اب تک تو ہم اور آپ اپنے مذہب کی خاطر ہی ایک دوسرے سے دست و گریبان رہے ہیں۔ مگر آج ہماری اور آپ کی لڑائی محض ملک اور اقتدار کی خاطر ہے۔ ہم ایک آدمی کے عوض ایک ایک دینار دینے کے لیے تیار ہیں۔

ابن ہبیرہ دوسرے دن پھر رومیوں کے پاس آئے اور کہا کہ میں نے مسلمہ سے جا کر آپ کا پیام پہنچا دیا۔ مگر انہوں نے اس کے قبول کرنے سے انکار کر دیا۔ جب میں ان کے پاس گیا تو وہ خوب شکم سیر ہو کر دن کا کھانا کھا کر سو رہے تھے۔ جب وہ بیدار ہوئے تو بلغم کا ان پر غلبہ تھا اس لیے انہیں اچھی طرح یہ بھی معلوم نہ ہو سکا کہ میں نے کیا کہا۔

الیون کی چال:

تمام رومی سرداروں نے ایون سے کہا کہ اگر تم مسلمہ کو کسی حیلہ سے یہاں سے واپس جانے پر مجبور کر دو تو ہم تمہیں کو اپنا بادشاہ بنا لیں گے۔ جب ان سرداروں نے ایفاء عہد کا اس سے پوری طرح معاہدہ کر لیا۔ ایون مسلمہ کے پاس آیا اور کہنے لگا کہ رومیوں کو اس بات کا علم ہو چکا ہے کہ جب تک یہ سامان خوراک آپ کے پاس ہے آپ ان کے مقابلہ میں انتہائی شجاعت اور بہادری سے نبرد آزمانہ ہیں اور نہ ہوں گے اگر آپ اس غلہ کے ذخیرہ کو جلا ڈالیں تو وہ لوگ آج ہی سر اطاعت خم کیے دیتے ہیں۔

سلیمان بن عبد الملک کا عہد:

مسلمہ اس داؤ میں آگئے غلہ کے ذخیرہ کو آگ کی نذر کر دیا۔ اب دشمن کی حالت بہتر ہو گئی اور مسلمانوں کی حالت اس قدر سقیم ہو گئی کہ سب کے سب ہلاکت کے قریب پہنچ گئے۔ ابھی تک ان کی یہی ناگفتہ بہ حالت تھی کہ سلیمان نے داعی اجل کو لبیک کہا۔ سلیمان نے سابق میں فروکش ہونے کے وقت اللہ سے یہ عہد کیا تھا کہ تا وقتیکہ یہ فوج قسطنطنیہ میں داخل نہ ہو جائے گی۔ میں یہاں سے واپس پلٹ کر نہ جاؤں گا۔

قیصر روم کا انتقال:

اسی دوران میں قیصر روم بھی مر گیا۔ ایون مسلمہ کے پاس آیا اور قیصر کی موت کی خبر اسے سنائی اور وعدہ کیا کہ میں سلطنت روما کو تیرے حوالے کروں گا۔ مسلمہ اس کے ساتھ چلا۔ قسطنطنیہ کے سامنے لشکر ڈال دیا۔ جس قدر سامان خوراک آس پاس کے علاقہ سے اسے مل سکا وہ جمع کر کے باشندگان قسطنطنیہ کا محاصرہ کر لیا۔

الیون کا مسلمہ سے فریب:

الیون رومیوں کے پاس آیا۔ رومیوں نے اسی کو اپنا بادشاہ بنا لیا۔ اب ایون نے مسلمہ کو خط کے ذریعہ غلہ کے ذخیرہ کو جلا ڈالنے کی ترغیب دی اور اسی کے ساتھ یہ بھی درخواست کی کہ آپ اس قدر غلہ ہمیں دے دیجیے جس سے کہ شہر کی آبادی زندہ رہ سکے، تمام رومی اس بات کی تصدیق کرتے ہیں کہ میری اور آپ کی غرض و غایت ایک ہی ہے۔ نیز وہ یہ بھی سمجھتے ہیں کہ نہ انہیں لوٹنی غلام بنایا جائے گا اور نہ خارج البلد کیا جائے گا۔ ایک رات کے لیے آپ انہیں اجازت دے دیں کہ وہ آپ کے پاس سے غلہ شہر میں لے آئیں۔

مسلمہ بن عبد الملک کی حماقت:

الیون نے غلہ لے جانے کے لیے پہلے ہی سے بہت سی کشتیوں اور حملوں کا انتظام کر رکھا تھا۔ مسلمہ نے اس بات کی اجازت دے دی اور ایک ہی رات میں رومی اس قدر کثیر مقدار میں غلہ لے گئے کہ مسلمہ کے پاس کچھ نہ بچا۔ صبح ہوتے ہی ایون بدل گیا مسلمہ کے مقابلہ پر آ گیا اور مسلمہ کو ایسا آحق بنایا کہ اگر عورت بھی باوجود ناقص العقل ہونے کے ایسا دھوکا کھاتی تو لوگ اسے بھی مورد الزام ٹھہراتے۔ مسلمانوں کی فوج کو اس قدر تکلیف برداشت کرنا پڑی کہ جس کی نظیر اس سے پہلے نہیں ملتی۔ ان کا یہ حال ہو گیا کہ پڑاؤ کے باہر جاتے ہوئے ڈرتے تھے۔ تمام جانوران کے چڑے درختوں کی جڑیں پتے اور غرض کہ مٹی کے علاوہ جو چیز سامنے آئی اسے کھا گئے۔ اگرچہ سلیمان ابھی سابق ہی میں مقیم تھا مگر موسم سرما شروع ہو چکا تھا اور اس لیے وہ اس فوج کو کوئی امداد نہ پہنچا

سکا۔ اسی حالت میں سلیمان نے انتقال کیا۔

ایوب کی ولی عہدی کی بیعت:

اسی سنہ میں سلیمان اپنے بیٹے ایوب کو ولی عہدی کے لیے لوگوں سے بیعت لی۔ عبد الملک نے ولید اور سلیمان سے اپنی زندگی میں یہ وعدہ لے لیا تھا کہ میرے بعد تم دونوں ابن عاتکہ اور مروان بن عبد الملک کے لیے لوگوں سے بیعت لے لینا۔

ایوب بن سلیمان کا انتقال:

اب مروان نے تو سلیمان کے عہد خلافت میں جب کہ سلیمان مکہ سے واپس آ رہا تھا رحلت کی۔ اس سے مروان کی وجہ سے سلیمان نے اپنے بیٹے ایوب کے لیے بیعت لے لی۔ یزید سے کچھ نہ بولا بلکہ اس امید میں رہا کہ شاید موت اس کے قضیہ سے بھی مجھے نجات دے دے مگر خود ایوب سلیمان کے ولی عہد ہی کا اس اثناء میں انتقال ہو گیا۔

صقالیہ کی فتح:

اسی سنہ میں شہر صقالیہ فتح ہوا۔ برجان ۹۸ ہجری میں مسلمہ پراچانک ٹوٹ پڑا۔ اس وقت مسلمہ کے ساتھ بہت تھوڑی فوج تھی۔ سلیمان نے اس کی امداد کے لیے معدہ یا عمرو بن قیس کو کافی فوج کے ساتھ بھیجا۔ پہلے تو مسلمانوں کے خلاف صقالیہ کی چال کار گر ہوئی مگر پھر بعد میں اللہ نے انہیں شکست دی۔ البتہ کفار نے شراحبیل بن عبدہ کو شہید کر دیا۔

ولید بن ہشام اور عمرو بن قیس کا جہاد:

اسی سنہ میں ولید بن ہشام اور عمرو بن قیس نے جہاد کیا۔ انطاکیہ کے بہت سے باشندے قتل ہوئے ولید نے رومیوں کے غیر محفوظ سرحدی علاقہ کے بہت سے باشندوں کو تہ تیغ کر ڈالا اور بہت سوں کو قید کر لیا۔

اسی سنہ میں یزید بن المہلب نے جرجان اور طبرستان پر چڑھائی کی۔

دہستان کا محاصرہ:

خراسان آ کر یزید تین یا چار مہینے تو وہیں مقیم رہا۔ پھر دہستان اور جرجان آیا۔ اپنے بیٹے مخلد کو خراسان کا حاکم بنا دیا۔ یزید خود پہلے دہستان آیا۔ کچھ ترک یہاں رہتے تھے۔ یزید نے شہر کا محاصرہ کر کے وہیں پڑاؤ ڈال دیا۔ یزید کے ہمراہ کوفہ، بصرہ اور شام کی فوج تھی۔ رے اور خراسان کے عمائد بھی تھے۔ اس طرح ایک لاکھ سپاہ اس کے ساتھ تھی۔ آزاد غلام، غلام اور رضا کاران کے علاوہ تھے۔

ترکوں سے جنگ:

ترک اپنے شہر سے نکل کر مسلمانوں سے لڑتے مگر تھوڑی ہی دیر میں مسلمان انہیں پسپا کر دیتے اور ترک پھر اپنے قلعہ میں جا گھتے۔ کبھی کبھی کھلے میدان میں بھی آ کر لڑتے اور دونوں حریفوں میں شدید رن پڑتا۔

محمد بن عبد الرحمن بن ابی سبرہ:

یزید زحر کے دونوں بیٹوں جہم اور جمال کی بہت زیادہ عزت و وقعت کیا کرتا تھا۔ ان کے مقابلہ میں محمد بن عبد الرحمن بن ابی سبرہ ایک بڑا گویا اور بہادر شخص تھا۔ صرف اتنی برائی اس میں تھی کہ شراب کا عادی تھا۔ یزید اور اس کے خاندان والوں سے زیادہ ملتا

جلتا بھی نہ تھا۔

اس کی ایک وجہ یہ تھی کہ یزید اور اس کے خاندان والے زحر کے دونوں بیٹوں جم اور جمال کی انتہائی توقیر و تکریم کرتے تھے جو غالباً محمد کو ناگوار خاطر تھی۔ مگر اس کی حالت یہ تھی کہ جب کبھی نقیب مجاہدین اسلام کو جہاد کے لیے تیار ہو جانے کا حکم دیتا تو محمد ہی ایسا شہسوار تھا جو سب سے پہلے نازک موقع پر خطرہ کی جگہ پہنچ جاتا تھا۔

ابن ابی سبرہ کی عثمان بن مفضل سے گفتگو:

ایک دن کا قصہ ہے کہ نقیب نے ایک دم فوج کو تیاری کا حکم دیا۔ اس روز بھی ابن ابی سبرہ اور تمام لوگوں سے پہلے مستعد ہو کر میدان جنگ میں آ گیا۔ ایک نیلہ پر کھڑا تھا کہ عثمان بن مفضل اس کے پاس سے گزرا۔ عثمان نے اس سے کہا کہ اے ابن ابی سبرہ کبھی مجھ سے یہ نہ ہو سکا کہ تم سے پہلے میدان جنگ میں آتا۔ اس پر ابن ابی سبرہ نے شکایتاً کہا کہ پھر اس سے مجھے کیا فائدہ ہو رہا ہے آپ لوگ مذبح کے چھوکروں کو اپنی عنایات سے مالا مال کر رہے ہیں اور جو لوگ واقعی جنگ آزمودہ ثابت قدم اور بہادر ہیں ان کے حقوق کو آپ نے طاق نسیاں پر رکھ دیا ہے۔ عثمان کہنے لگے کہ اس میں تو سراسر تمہارا ہی قصور ہے اگر تم ہم سے کبھی اس بات کی استدعا کرتے تو ہم تم سے کسی ایسی بات کو دریغ نہیں رکھتے جس کے تم اہل ہو۔

ابن ابی سبرہ کی شجاعت:

ایک روز دونوں حریفوں میں نہایت سخت معرکہ جدال و قتال گرم تھا محمد بن ابی سبرہ نے ایک ترک پر جس سے اور لوگ کتنا کٹ چلے تھے حملہ کیا۔ دونوں بہادروں نے ایک ہی ساتھ ایک دوسرے پر تلوار سے وار کیا۔ ترک کی تلوار محمد کے خود میں پھنس کر رہ گئی اور محمد نے ایک ہی ہاتھ میں حریف کا کام تمام کر دیا۔ اب محمد اس صورت سے اپنے لشکر کی طرف چلے کہ خود ان کی خوں چکاں تلوار تو ان کے ہاتھ میں ہے اور ترک کی تلوار اب تک خود میں پھنسی ہوئی ہے۔ یہ ایک نہایت ہی لاجواب منظر تھا جو شاید کبھی کسی فوج کے سامنے نہ آیا ہوگا۔ یزید کی بھی نظر اس عجیب و غریب تلواروں کے اجتماع اور خود پر پڑی۔ اس نے شہسوار کا نام پوچھا۔ لوگوں نے کہا کہ ابن ابی سبرہ ہیں۔ یزید کہنے لگا کہ یہ ایک نہایت ہی قابل تعریف شخص ہے کاش کہ شراب کا عادی نہ ہوتا۔

یزید پر ترکوں کا اچانک حملہ:

ایک روز یزید دشمن پر حملہ کرنے کے لیے مناسب جگہ کی تلاش میں اپنے کیمپ سے روانہ ہوا۔ اس کے ساتھ بہت سے عمائدین اور شہسوار تھے جن کی تعداد تقریباً چار سو ہوگی کہ اچانک ترکوں نے اس پر حملہ کر دیا۔ یزید کو ان سے لڑتے ہوئے تھوڑی دیر گزری ہوگی کہ اسی کے خاص لوگوں نے اس سے درخواست کی کہ آپ پیچھے ہٹ جائیں ہم آپ کی طرف سے لڑتے ہیں۔ مگر یزید نے پیچھے ہٹ کر چلے جانا مناسب نہ سمجھا۔ یہ تجویز رد کر دی اور خود اس نے بھی لڑائی میں شرکت کی۔ اور دوسرے لوگوں کی طرح وہ بھی لڑتا رہا۔ ابن ابی سبرہ۔ زحر کے دونوں بیٹوں حجاج بن جاریہ الحنمی اور اس کے بیشتر ساتھیوں نے جنگ میں شرکت کی اور خوب ہی داد مردانگی دی۔ جب واپس پلٹنے لگے تو یزید نے حجاج بن جاریہ کو فوج کے پچھلے دستہ پر متعین کر دیا۔ حجاج ان کی پسپائی کو دشمن کے زغم سے بچاتا جاتا تھا۔ اسی طرح یہ ساری جماعت ایک چشمہ آب پر پہنچی۔ چونکہ سب پیاسے تھے پیاس بجھائی۔ اب دشمن بغیر کسی طرح کی کامیابی حاصل کیے اپنا سامنہ لے کر ان کا پیچھا چھوڑ کر واپس چلا گیا۔

دہستان پر یزید بن مہلب کا قبضہ:

یزید نے محاصرہ قائم رکھا۔ شہر کے چاروں طرف فوجیں متعین کر دیں۔ سامان خوراک کی بہم رسانی مسدود کر دی۔ جب محاصرہ کی تکلیفیں بڑھ گئیں۔ فاقہ ہونے لگے اور مسلمانوں سے لڑنے کی طاقت نہ رہی تو دہستان کے رئیس نے یزید کے پاس صلح کی درخواست بھیجی اور درخواست کی کہ میں اس شرط پر صلح کے لیے آمادہ ہوں کہ آپ مجھے میرے خاندان والوں کو امان دیجیے میرے مال و متاع پر ہاتھ نہ ڈالیے تو میں اس شہر اس کے باشندوں اور جو کچھ اس میں ہو اس سب کو آپ کے حوالے کیے دیتا ہوں۔

یزید نے یہ شرائط منظور کر لیے صلح کر لی اپنے وعدہ کا ایفا کیا۔ شہر میں داخل ہوا۔ اس قدر مال و اسباب نقد و جنس اور لوٹدی غلام وہاں سے اسے ملے کہ جن کا کوئی شمار نہیں۔ چودہ ہزار ترکوں کو کھڑے کھڑے قتل کر دیا اور سلیمان کو اس واقعہ کی اطلاع دے دی۔

جر جان میں یزید کا استقبال:

یزید یہاں سے روانہ ہو کر جر جان آیا۔ اہل جر جان کو فہ والوں کو ایک لاکھ دو لاکھ اور کبھی تین لاکھ درہم دیا کرتے تھے اور اسی پر ان سے صلح کر لی تھی۔ جب یزید جر جان آیا تو اہل جر جان نے اس کا استقبال کیا اور صلح کی درخواست کی۔ اس سے خوف زدہ ہو کر خراج میں اور زیادتی کر دی۔ یزید نے اسد بن عبداللہ لازدی کو جر جان پر اپنا قائم مقام بنا دیا اور اصہبہ کے مقابلے کے لیے طبرستان چلا۔

اصہبہ کا محاصرہ:

یزید کے ہمراہ سفر مینا والے بھی تھے جو درختوں کو کاٹ کر اس کے لیے راستہ صاف کرتے جاتے تھے۔ آخر کار یزید اصہبہ کے سامنے پہنچ گیا۔ اس کا محاصرہ کر لیا اور اس کے تمام علاقہ پر قابض و متصرف ہو گیا۔ اصہبہ یزید سے صلح کی درخواست کرتا رہا اور نیز اس نے زرخراج میں اضافہ کرنے کا اقرار کیا۔ مگر یزید نے اس امید میں کہ قلعہ فتح ہو جائے گا صلح کی درخواست منظور نہیں کی۔

سردار دیلم اور ابن ابی سبرہ کا مقابلہ:

ایک روز یزید نے اپنے بھائی ابو عیینہ کو اہل کوفہ و بصرہ کی ایک جماعت کے ساتھ مقابلہ کرنے کے لیے روانہ کیا۔ ابو عیینہ دشمن کے ارادے سے پہاڑ پر چڑھنے لگے۔ مگر اصہبہ نے پہلے ہی دیلم سے کہلا بھیجا تھا کہ تم دشمن کی پیش قدمی میں مزاحمت کرنا۔ اہل دیلم نے مسلمانوں پر حملہ کیا۔ دونوں حریف گتھم گتھا ہو گئے۔ کچھ دیر تک مسلمانوں نے انھیں الجھائے رکھا اور پھر پسپا کر دیا۔ دیلم کے سردار نے مبارز طلبی کی۔ ابن ابی سبرہ اس کے مقابلہ کے لیے نکلا۔ دونوں بہادروں میں تہا جنگ ہوئی۔ ابن ابی سبرہ نے دیلم کے ایک سردار کو قتل کر دیا۔ اب دیلم شکست کھا کر بھاگے مسلمان درہ کے دہانہ تک پہنچ گئے اور اب اس میں سے آگے بڑھنے لگے۔

مسلمانوں کی پسپائی:

دشمن نے پہاڑوں کی چوٹیوں سے ان پر تیر اور پتھر برسانے شروع کیے مسلمان درہ کے دہانے سے پسپا ہوئے۔ مگر نہ تو کوئی زیادہ خون ریز جنگ یہاں ہوئی اور نہ دشمن نے ان کے تعاقب میں کوئی قابل تعریف بہادری یا جرات کا اظہار کیا البتہ خود مسلمان ہی اس قدر بدحواسی سے پسپا ہوئے کہ ایک دوسرے پر چڑھے جاتے تھے۔ نتیجہ یہ ہوا کہ بہت سے پہاڑوں کے کھڈوں میں گر پڑے۔

اسی حالت میں خدا خدا کر کے یزید کے پڑاؤ میں پہنچے مگر انہیں اس فوری ناکامیابی یا شکست کا مطلقاً رنج نہ تھا۔
اصہبہ کی اہل جرجان سے امداد طلبی:

یزید اسی طرح اپنی جگہ ڈٹا رہا۔ اصہبہ نے اہل جرجان سے درخواست کی کہ تم اس فوج پر اچانک حملہ کر دو جسے یزید جرجان میں متعین کر آیا ہے۔ سامان خوراک کی بہم رسانی روک دو اور یزید کی واپسی کا راستہ منقطع کر دو، تم اس تجویز پر عمل کرتے ہو تو میں تمہیں اس کا کافی معاوضہ دوں گا۔ اہل جرجان اس بات پر راضی ہو گئے۔ اور جن مسلمانوں کو یزید اپنے پیچھے جرجان میں چھوڑ آیا تھا ان پر اچانک حملہ کر کے ان میں سے جن پر ان کی دسترس ہو سکی انہیں شہید کر ڈالا۔ بقیہ سیف نے ایک مقام پر پناہ لی۔ یہ لوگ اسی حالت میں تھے کہ آخر کار خود یزید ان کی امداد کے لیے آیا۔

اصہبہ سے مصالحت:

یزید اب تک اصہبہ کے علاقہ میں اس کے مقابلہ پر جما ہوا تھا۔ پھر دونوں میں صلح ہو گئی۔ شرائط صلح میں طے پایا کہ اصہبہ سات لاکھ درہم سالانہ ادا کرے، چار لاکھ درہم نقد اور چار سو گدھے زعفران کے لدے ہوئے اور چار سو غلام جن کے سروں پر کلاہ ہو، اس پر عمامہ ہو ہاتھ میں چاندی کا جام ہو اور ایک ایک ریشم کا تھان ہو۔ یزید کو پیش کرے۔ اس سے پہلے مسلمانوں نے اصہبہ سے صرف دو لاکھ درہم صلح کی تھی۔

اب یزید اور اس کی فوج اصہبہ کے علاقہ سے واپس ہوئی۔ معلوم ہوتا تھا کہ شکست خوردہ فوج ہے۔ مگر بات یہ ہے کہ اگر اہل جرجان اس موقع پر دغا نہ کرتے تو کبھی یہ فوج طبرستان کو فتح کیے بغیر اس طرح واپس نہ آتی۔

اہل جرجان کی بدعہدی:

یزید کی اہل جرجان سے صلح کرنے کے بارہ میں ایک روایت یہ ہے کہ سب سے پہلے سعید بن العاص رضی اللہ عنہ نے اہل جرجان سے صلح کی تھی، مگر پھر اہل جرجان نے اس معاہدہ کو پس پشت ڈال دیا اور صلح فسخ کر دی، سعید رضی اللہ عنہ کے بعد اور کسی نے جرجان کا رنج نہیں کیا۔ اہل جرجان نے اپنے علاقہ سے مسلمانوں کو گزرنے بھی نہ دیتے تھے اسی بنا پر کوئی شخص اپنے کو خطرہ میں ڈالے بغیر اس راستہ سے نہیں گزرتا تھا اور اب فارس سے خراسان آنے کا صرف ایک ہی راستہ کرمان ہو کر بچا ہوا تھا۔ سب سے پہلے قتیبہ بن مسلم نے اپنے گورنر خراسان مقرر کیے جانے کے وقت قومس سے اس راستہ کو طے کیا۔

وادئ مصقلہ:

پھر جب معاویہ رضی اللہ عنہ کے زمانہ میں مصقلہ نے دس ہزار فوج کے ساتھ خراسان پر چڑھائی کی تو مقام روبان میں مصقلہ اور اس کی تمام فوج ہلاک ہو گئی (رویایں طبرستان کی آخر سرحد پر واقع ہے) دشمن نے اس فوج کو پہاڑوں کے پرچے راستوں میں گھیر لیا۔ اور سب کے سب قتل کر دیئے گئے۔ جس وادی میں مسلمانوں کی یہ فوج تباہ ہوئی اس کا نام وادی مصقلہ ہو گیا۔ اور اسی واقعہ سے یہ ضرب المثل بھی پیدا ہوئی۔ ”حتی یرجع مصقلہ من طبرسان“ جب کہ مصقلہ طبرستان سے واپس آئے۔ یعنی کبھی نہیں۔

اہل جرجان کی اطاعت:

جب سعید رضی اللہ عنہ نے اہل جرجان سے صلح کی تو اس کے بعد اہل جرجان کبھی تو ایک لاکھ درہم دیتے تھے اور کہتے تھے کہ اس قدر

رقم پر تم نے صلح کی تھی اور کبھی کبھی دو لاکھ اور تین لاکھ دے دیتے تھے کہ بسا اوقات ادا کرتے تھے اور بسا اوقات بالکل ہی نہیں دیتے تھے۔ آخر کار انہوں نے خراج دینا بالکل ہی بند کر دیا اور معاہدہ صلح کی خلاف ورزی کی۔ جب یزید جرجان آیا تو کسی نے اس کے مقابلہ میں چون و چرا نہیں کی اور جب اس نے صول سے صلح کر لی اور بحیرہ اور دبستان فتح کر لیے تو اہل جرجان نے بھی انہیں شرائط صلح کر لی جن پر کہ سعید بن العاص رضی اللہ عنہ نے کی تھی۔

صول فیروز بن قول:

صول ترکی دبستان اور بحیرہ میں آ کر فروکش ہوا کرتا تھا (بحیرہ ہمسدر میں ایک جزیرہ تھا جو دبستان سے پانچ فرسخ کے فاصلہ پر تھا۔ یہ دونوں مقام جرجان سے متعلق ہیں اور خوارزم کے متصل واقع ہیں) صول فیروز بن قول جرجان کے تعلقہ دار کے سرحدی علاقہ پر غارتگری کرتا تھا۔ اور پھر بحیرہ اور دبستان کو واپس آتا تھا۔

فیروز کی معزولی:

اسی اثناء میں فیروز اور اس کے چچیرے بھائی مرزبان کے درمیان کوئی تنازعہ پیدا ہوا۔ مرزبان نے فیروز کو معزول کر دیا۔ فیروز بیاسان چلا آیا اور اس خوف سے کہ مبادا ترک یہاں بھی مجھ پر غارتگری کریں خراسان میں یزید کے پاس چلا آیا اب صول نے جرجان پر قبضہ کر لیا۔

فیروز اور یزید بن مہلب:

یزید نے فیروز سے اس کے پاس آنے کی وجہ دریافت کی۔ فیروز نے کہا کہ صول سے ڈر کر آپ کے پاس بھاگ آیا ہوں۔ یزید نے کہا اس سے لڑنے کی کوئی تدبیر تم بتا سکتے ہو۔ فیروز نے کہا جی ہاں ایک ترکیب ہے کہ یا تو آپ اس پر فتح پا کر اسے قتل کر ڈالیں گے یا ہتھیار رکھو لیں گے۔ یزید نے وہ تدبیر پوچھی۔

فیروز کا یزید بن مہلب کو مشورہ:

فیروز نے کہا کہ اگر صول جرجان سے نکل کر بحیرہ چلا جائے اور وہاں جا کر آپ اس کا محاصرہ کر لیں تو آپ ضرور فتح مند ہوں گے۔ آپ اصہبذ کو ایک خط لکھے اس میں بہت سے وعدے و وعید کر کے اس سے درخواست کیجیے کہ وہ کسی نہ کسی طرح صول کو جرجان میں روکے رہے اور مجھے یقین ہے کہ چونکہ اصہبذ صول کی بہت تعظیم و توقیر کرتا ہے۔ اس لیے وہ ضرور اس خط کو مزید تقرب حاصل کرنے کے لیے صول کے پاس بھیج دے گا اور اس طرح ہمارا یہ مقصد حاصل ہو جائے گا کہ صول جرجان سے بچ کر چلا جائے گا۔

یزید کا حاکم طبرستان کے نام خط:

یزید نے حاکم طبرستان کو لکھا کہ چونکہ میں صول پر چڑھائی کرنا چاہتا ہوں اور وہ اس وقت جرجان میں مقیم ہے مجھے یہ خوف ہوا کہ اگر میرے اس ارادہ کا اسے علم ہو گا وہ فوراً بحیرہ چلا جائے گا اور وہ ایسا مستحکم مقام ہے کہ وہاں ہم کسی طرح اس پر فتح نہ پاسکیں گے اور چونکہ وہ تمہاری بات مانتا ہے اور تم سے مشورہ لیتا ہے اس لیے اگر تم اس سال اسے جرجان میں روک لو اور بحیرہ نہ جانے دو تو میں تمہیں پچاس ہزار مثقال سونا دوں گا اب تم کسی نہ کسی طرح اسے جرجان ہی میں روکے رکھو کیونکہ اگر وہ جرجان میں رہا تو میں ضرور اس پر فتح پالوں گا۔

اصبہد نے خط دیکھتے ہی اسے صول کے پاس بھیج دیا۔ صول نے بھی خط دیکھتے ہی اپنی فوج کو جرجان سے بحیرہ چلنے کی تیاری کا حکم دے دیا۔ ترک قلعہ بند ہو کر مقابلہ کے خیال سے سامان خوراک بھی اپنے ساتھ لے گئے۔

فتح جرجان:

یزید کو جب اس کا علم ہوا وہ تیس ہزار فوج کے ساتھ جرجان کے ارادہ سے روانہ ہوا۔ فیروز بن قول بھی اس کے ہمراہ تھا۔ یزید نے اپنے بیٹے خالد کو خراسان پر اپنا منصرم مقرر کیا۔ سر قذائف اور بخارا پر اپنے دوسرے بیٹے معاویہ بن یزید کو منصرم بنایا۔ طحارستان پر حاتم بن قبیصہ بن المہلب کو منصرم کیا اور خود جرجان آیا۔ اس زمانہ میں جرجان کوئی خاص مصنوعی شہر نہ تھا بلکہ قدرتی طور پر ایک محدود درقہ کو پہاڑوں نے چاروں طرف سے گھیر لیا تھا۔ ان پہاڑوں میں ہی دروازے بنا دیئے گئے تھے جن کے بالائی جانب سر بفلک چوٹیاں ایستادہ تھیں اگر ایک شخص دروازہ کے اوپر کھڑا ہو جاتا تو کسی کی مجال نہ تھی کہ اندر قدم رکھ سکے۔

صول کا محاصرہ:

مگر یزید بغیر کسی مقابلہ یا مزاحمت کے جرجان میں داخل ہو گیا۔ بہت کچھ مال غنیمت اسے ملا اور مرزبان نے راہ فرار اختیار کی۔ اب یزید نے بحیرہ آ کر صول کا اچھی طرح محاصرہ کر لیا۔ صول کسی کسی دن محاصرہ سے نکل کر یزید سے نبرد آزما ہوتا اور پھر قلعہ میں جا دبتا۔ یزید کے ساتھ کوئی اور بصری دونوں شہروں کی فوجیں تھیں۔

ابن ابی سبرہ پر ترکوں کا حملہ:

اب یہاں اس روایت میں وہ جہم اور جمال اور محمد بن ابی سبرہ کا قصہ بیان کیا گیا ہے جو اوپر مذکور ہو چکا، البتہ ابن ابی سبرہ کے اس ترک بہادر پر وار کرنے کے سلسلہ میں یہاں یہ بات بیان کی گئی ہے کہ اس ترک کی تلوار محمد کی چرمی ڈھال میں الجھ کر رہ گئی۔

ایک اور روایت میں مذکور ہے محمد جرجان میں ترکوں سے نبرد آزما تھے کہ بہت سے ترکوں نے انھیں گھیر لیا اور چاروں طرف سے تلواروں سے ان پر وار کرنے لگے۔ اس موقع پر محمد کے ہاتھ میں تین تلواریں ٹوٹ گئیں۔

صول کی امان طلبی:

بہر حال کامل چھ ماہ تک یہی حال رہا کہ ترک اپنے قلعہ سے کبھی کبھی نکل کر مسلمانوں سے دودو ہاتھ کر لیتے اور پھر قلعہ کے آغوش میں جا کر پناہ لیتے۔ آخر کار کنویں کا پانی پینے سے ان میں مرض سواد پھوٹ پڑا اور موت نے اپنی حکمرانی شروع کی۔ اب تو صول صاحب کو ہوش آیا۔ اس نے صلح کی درخواست بھیجی۔ یزید نے اسے مسترد کر دیا اور کہا کہ اس وقت تک صلح نہ کروں گا۔ جب تک کہ صول کو بلا شرط میرے حوالے نہ کر دے گا۔ صول نے اس طرح کی اطاعت کو منظور نہ کیا البتہ یہ کہلا بھیجا کہ آپ مجھے میرے ذاتی مال و اسباب اور میرے خاندان اور خاص دوستوں میں سے تین سو آدمیوں کو امان دے دیں تو بحیرہ پر قبضہ کر سکتے ہیں۔

مال غنیمت کی تقسیم:

یزید نے یہ شرط مان لی۔ صول اپنا تمام مال و متاع اور اپنے تین سو خاص آدمیوں کو لے کر یزید کے پاس چلا آیا۔ یزید نے چودہ ہزار ترکوں کو کھڑے کھڑے قتل کرا دیا۔ اور باقیوں کو چھوڑ دیا۔

اس وقت فوج نے یزید سے اپنی تنخواہ کا مطالبہ کیا۔ یزید نے ادریس بن حنظلہ اعمیٰ کو بلا کر کہا کہ بحیرہ میں جس قدر روپیہ و اسباب ہو اس کی مجموعی تعداد و مقدار ہمیں بتاؤ تاکہ اس سے فوج کی تنخواہیں ادا کی جاسکیں۔

ادریس بحیرہ میں داخل ہوئے۔ اس قدر مال غنیمت وہاں سے ملا کہ جس کا وہ شمار و قطار ہی نہ کر سکے یزید سے آ کر کہ اس قدر مال غنیمت شہر میں ہے کہ اس کا تفصیلی حساب تو نہیں ہو سکتا۔ البتہ چونکہ وہ برتنوں میں بھرا ہوا ہے اس لیے ہم غلہ کی بوریوں کو شمار کر لیتے ہیں اور اس طرح ہمیں مجموعی مقدار کا علم ہو جائے گا اور پھر ہم فوج سے کہہ دیں گے کہ خود جا کر جتنا جی چاہے لے لو۔ اس طرح جو شخص کوئی شے لے گا ہمیں معلوم ہو جائے گا کہ گے ہوں جو مسور اور شہد میں سے اس قدر خرچ ہوا ہے۔

یزید نے کہا اچھا مناسب ہے یہی کیجیے۔ لوگوں نے ہر جنس کی تمام بوریوں کا شمار کر لیا اور بتا دیا کہ اس بوری میں فلاں غلہ ہے اور فوج کو حکم دیا کہ جو چاہے لے لو۔ اب ہر شخص کپڑا غلہ یا کوئی اور چیز لے کر نکلنے لگا۔ اور مصدی نے اس کا حساب لکھ لیا۔ اس طرح اس روز فوج والوں نے بہت سی چیزیں لے لیں۔

محمد بن واسع اور تاج کا واقعہ:

شہر بن حوشب یزید کا مہتمم خزانہ تھا۔ کسی شخص نے یزید سے اس کی شکایت کی کہ اس نے ایک چمڑے کا بیگ لے لیا ہے یزید نے اس کے متعلق شہر سے دریافت کیا۔ شہر اس بیگ کو لے آیا۔ یزید نے اس شخص کو بلوایا جس نے شکایت کی تھی اسے خوب گالیاں دیں اور شہر سے کہا کہ تم اس بیگ کو لے جاؤ۔ مگر اب شہر نے اس کے قبول کرنے سے انکار کر دیا اور کہا کہ مجھے اس کی ضرورت نہیں۔ یزید کو جرجان میں ایک مرصع تاج ملا۔ یزید نے اپنے لوگوں سے پوچھا کہ کیا کوئی ایسا ہے جو اس تاج کے لینے سے انکار کرے۔ سب نے جواب دیا کہ کوئی نہیں۔ یزید نے محمد بن واسع الازدی کو بلایا اور کہا کہ یہ تاج آپ کی نذر ہے۔ محمد بن واسع نے کہا کہ میں اسے لے کر کیا کروں گا۔ یزید نے کہا کہ میں نے تو اسے آپ کو دینے کا عزم کر لیا ہے۔ محمد نے تاج لے لیا اور باہر چلے آئے۔

یزید نے ایک شخص کو حکم دیا کہ تم دیکھتے رہو کہ محمد اس تاج کے ساتھ کیا کرتے ہیں۔ راستہ میں محمد کو ایک سائل ملا۔ محمد نے سائل کو وہ تاج دے دیا۔ اب اس شخص نے جسے یزید نے اسی بات کو دیکھنے کے لیے متعین کیا تھا سائل کو پکڑ لیا اور اسے یزید کے سامنے لایا۔ یزید نے اسے بہت سارے روپیہ دے کر تاج واپس لے لیا۔

فتح جرجان کی اہمیت:

سلیمان کی یہ عادت تھی کہ جب قتیہ کسی جگہ کو فتح کرتا تو وہ یزید سے کہتا کہ دیکھو خداوند عالم قتیہ کے ہاتھوں ہمیں کیسی فتوحات عطا کر رہا ہے۔ یزید کہتا مگر آپ نہیں دیکھتے کہ جرجان نے کیا ادھم مچا رکھا ہے۔ شاہراہ اعظم کو آمد و رفت کے لیے مسدود کر دیا ہے جس کی وجہ سے قوس اور ابر شہر کی حالت بھی مخدوش ہو گئی ہے اور جرجان کے مقابلہ میں یہ فتوحات کوئی چیز نہیں ہیں۔ غرض کہ جب یزید گورنر خراسان مقرر ہوا تو اس کا خلوص مقصد یہی تھا کہ جس طرح ہو سکے جرجان کو فتح کروں۔

بیان کیا جاتا ہے کہ جرجان پر حملہ کرنے کے وقت یزید کے پاس ایک لاکھ بیس ہزار فوج تھی جس میں ساٹھ ہزار شامی فوج

تھی۔

اصہبہذ کے محاصرہ کی دوسری روایت:

ایک اور بیان سے معلوم ہوتا ہے کہ حصول سے حکم کرنے کے بعد یزید نے طبرستان فتح کرنے کا ارادہ کیا۔ اور اس ارادہ سے طبرستان روانہ ہوا۔ عبداللہ بن المعمر البیشکری کو بیاسان اور دہستان کا عامل مقرر کیا۔ چار ہزار فوج اس کے ساتھ چھوڑی اور خود جرجان کے زیریں حصہ میں جو طبرستان سے متصل ہے آیا اندرستان جو طبرستان کے متصل واقع ہے، اسد بن عمرو یا ابن عبداللہ بن الربیعہ کو عامل مقرر کیا اور اس کے ساتھ بھی چار ہزار فوج متعین کر دی ان امور سے فارغ ہو کر یزید اصہبہذ کے علاقہ میں در آیا۔ اصہبہذ نے صلح کی درخواست کی مگر یزید نے طبرستان کو بزور شمشیر مسخر کرنے کی حرص و تمنا میں درخواست صلح مسترد کر دی۔ اپنے بھائی ابو عیینہ کو ایک سمت سے، خالد بن یزید اپنے بیٹے کو ایک سمت سے اور ابو جہم الکھی کو اور ایک سمت سے طبرستان پر حملہ کرنے کا حکم دے کر روانہ کیا اور حکم دیا کہ جب تم تینوں سردار ایک موقع پر جمع ہو جاؤ تو ابو عیینہ تمام فوج کے سپہ سالار ہوں گے۔

ابو عیینہ بصری اور کوفی فوجوں کے ساتھ اس مہم پر روانہ ہوا۔ اس کے ہمراہ ہریم بن ابی طحتمہ بھی تھے۔ یزید نے ابو عیینہ سے کہہ دیا تھا کہ ہر معاملہ میں تم ہریم سے مشورہ لیتے رہنا۔ کیونکہ وہ نہایت ہی خیر خواہ آدمی ہیں۔ خود یزید ایک جگہ پڑاؤ ڈال کر ٹھہر گیا۔ اصہبہذ نے گیلیانیوں اور دیلموں کو مسلمانوں پر حملہ آور ہونے کے لیے ہموار کر لیا۔ انہوں نے مسلمانوں پر پہاڑ کے چڑھاؤ پر حملہ کیا، مگر مشرک شکست کھا کر پسپا ہوئے۔ مسلمانوں نے ان کا تعاقب کیا اور بڑھتے بڑھتے درہ کے دہانہ تک جا پہنچے بلکہ اس میں داخل بھی ہو گئے۔ مشرک اور بلندی پر چڑھ گئے۔ مگر مسلمان بھی برابر ان کے پیچھے لگے رہے۔ اب دشمن نے تیروں اور پتھروں سے مسلمانوں کی خبر لینا شروع کی۔ ابو عیینہ اور تمام مسلمان شکست کھا کر بھاگے اور ان میں ایسی ابتری پڑی کہ ایک دوسرے پر چڑھا جاتا تھا۔ بہت سے پہاڑوں کے کھڈوں میں گر کر جان بحق ہوئے۔ اور اسی بدحواسی کے عالم میں انہوں نے یزید کے اصل لشکر گاہ میں پہنچ کر دم لیا۔ مگر دشمن نے ان کا تعاقب نہیں کیا۔

عبداللہ بن المعمر اور فوجیوں کی شہادت:

چونکہ خود اصہبہذ اپنی جگہ مسلمانوں سے سہا ہوا تھا اس لیے اس نے فیروز بن قول کے چچیرے بھائی مرزبان کی جو کہ جرجان کی انتہائی سرحد پر بیاسان کے قریب تھا، لکھا کہ ہم نے یزید اور اس کی فوج کو بالکل تباہ کر ڈالا ہے اس لیے بیاسان میں جو عرب ہوں تم انہیں قتل کر ڈالو۔ مرزبان مسلمانوں کے قتل کا پورا تہیہ کر کے بیاسان آیا۔ مسلمان بے خبر اپنے مکانات میں سو رہے تھے۔ ایک ہی رات میں عبداللہ بن المعمر اور اس کی چار ہزار فوج تہ تیغ کر ڈالی گئی ایک بھی ان میں نہ بچ سکا۔ بنی العم کے پچاس آدمی اس رات شہید ہوئے۔ حسین بن عبدالرحمن اور اسمعیل بن ابراہیم بن شماس بھی شہید کر ڈالے گئے۔ اس کارروائی کو ختم کر کے مرزبان نے اصہبہذ کو لکھا کہ میں اب مسلمانوں کی واپسی کا راستہ اور دوسرے تنگ مقامات مسدود کر دیتا ہوں۔

حیان سے یزید بن المعہلب کی درخواست:

یزید کو جب عبداللہ بن المعمر اور اس کی تمام فوج کی ہلاکت کا علم ہوا تو اس سے وہ خوفزدہ اور پریشان ہو گیا۔ حیان النبطی کے پاس دوڑا ہوا آیا اور کہنے لگا کہ چونکہ میں آپ کو مسلمانوں کا سچا ہی خواہ سمجھتا ہوں۔ اس لیے میں آپ سے صاف صاف بیان کیے دیتا ہوں کہ جرجان سے یہ اطلاع آئی ہے اور دشمن نے ہماری واپسی کا راستہ بھی منقطع کر دیا ہے۔ اب آپ صلح کی تدبیر کیجیے۔ حیان

نے کہا کہ بہتر ہے۔

حیان کی تدبیر و حکمت عملی:

حیان اصہبہ کے پاس آئے اور کہنے لگے کہ اگرچہ مذہب نے میرے تمہارے درمیان تفریق کر دی ہے مگر اصل میں میں آپ ہی کا ہم قوم ہوں اور اس بناء پر آپ کا خیر سگال ہوں۔ میں آپ کو یزید کے مقابلہ میں زیادہ عزیز رکھتا ہوں۔ یزید نے امدادی فوج بلائی ہے جو بالکل نزدیک آگئی ہے بلکہ اس کا کچھ حصہ ان کے پاس پہنچ بھی گیا ہے۔ مجھے یہ ڈر ہے کہ اب وہ ایسی زبردست فوج کے ساتھ تم پر حملہ کرے گا تمہارے چھکے چھوٹ جائیں گے۔ بہتر یہ ہے کہ اسی وقت صلح کر لو۔ اور اسی طرح ان کا وہ غصہ بھی جو اہل جرجان کے مسلمانوں کو دھوکہ سے قتل کر دینے کی وجہ سے اس کے سر پر سوار ہے جاتا رہے گا۔

اصہبہ سے زرتاوان پر صلح:

حیان کی یہ تدبیر کارگر ہوئی اصہبہ نے سات لاکھ درہم زرتاوان پر صلح کر لی۔ علی بن الحباب نے بیان کیا ہے کہ پانچ لاکھ درہم چار سو گدھے زعفران، چار سو آدمی جن کے سر پر کلاہ اور عمامہ ہوا ہاتھ میں چاندی کا جام لیے اور ایک ایک ریشم کا تھان ہو۔ یہ چیزیں زرتاوان صلح میں طے پائی تھیں۔ حیان یہ شرائط طے کر کے یزید کے پاس آئے اور اس سے کہا کہ کسی شخص کو بھیج دیجیے کہ وہ زرتاوان جس پر میں نے مشرکین سے صلح کی ہے اٹھالائے۔ یزید نے پوچھا کیا ہم یہ رقم دشمن کو دیں یا وہ ہمیں دیں گے؟ حیان نے کہا نہیں وہ دیں گے۔ حالانکہ یزید تو اس بات کے لیے تیار تھا کہ اس قدر زرتاوان خود ادا کر کے بمصدق جان بچی لاکھوں پائے دشمن سے اپنا پیچھا چھڑالے اور جرجان واپس آجائے۔ غرض کہ یزید نے ایک شخص کو بھیج دیا کہ وہ اس رقم کو وصول کر کے لے آئے۔ جب یہ رقم آگئی یزید جرجان واپس آ گیا۔

حیان النبطی پر جرجان کے زمانے کی وجہ:

چونکہ یزید نے اس سے پہلے حیان پر دو لاکھ درہم جرمانہ کیا تھا اس وجہ سے اسے یہ ڈر تھا کہ حیان اس موقع پر خیر خواہی نہ کریں گے۔ اس جرمانہ کرنے کی وجہ خالد بن صبیح حیان کے لڑکوں کے اتالیق نے یہ بیان کی ہے کہ ایک روز حیان نے مجھے بلایا اور کہا مغلد کو خط لکھ دو۔ مغلد اس وقت بلخ میں تھا اور یزید مرو میں تھا۔ میں نے کاغذ ہاتھ میں اٹھالیا۔ حیان نے کہا لکھو۔ یہ خط حیان مصلحہ کے آزاد غلام کی طرف سے مغلد بن یزید کو لکھا جاتا ہے یہ سنتے ہی مقاتل بن حیان نے آنکھ کے اشارہ سے مجھے لکھنے سے منع کر دیا اور اپنے باپ سے کہا کہ قبلہ آپ مغلد کو خط لکھ رہے ہیں اور اپنی طرف سے اس کی ابتداء کر رہے ہیں۔ حیان بولے کہ ہاں اگر اس نے میری بات کو نہ مانا تو اس کا وہی حشر ہوگا جو قتیبہ کا ہوا۔ پھر حیان نے مجھے خط لکھنے کا حکم دیا۔ میں نے لکھ دیا۔ مغلد نے اس خط کو اپنے باپ کے پاس بھیج دیا اور اسی وجہ سے یزید نے حیان پر دو لاکھ درہم جرمانہ کیا۔

اسی سنہ میں یزید نے جرجان کو دوسری مرتبہ جرجان کے نقض عہد اور دھوکے سے مسلمانوں کو قتل کر دینے کے بعد فتح کیا۔

جرجان کا محاصرہ:

یزید نے طبرستان سے صلح کر کے جرجان کا رخ کیا اور اللہ سے عہد کیا کہ اگر میں نے ان پر فتح پائی تو اس وقت تک تلوار نیام میں نہیں رکھوں گا جب تک کہ ان کے خون کے خمیر سے روٹی پکا کر نہ کھالوں گا۔ جب مرزبان کو معلوم ہوا کہ یزید نے اصہبہ سے صلح

کر لی ہے اور اب اس کا رخ جرجان کی طرف ہے وہ اپنی ساری جمعیت کو جمع کر کے قلعہ میں لے آیا اور مقابلہ کے لیے تیار ہو گیا۔ خود یہ قلعہ اس قدر وسیع و عریض تھا کہ جو شخص قلعہ میں محصور ہوا سے کھانے پینے کی کسی چیز کی باہر سے مہیا کرنے کی ضرورت ہی نہ تھی۔
قلعہ کے عقبی راستہ کی دریافت:

غرض کہ یزید نے قلعہ کا محاصرہ کر لیا اس کے چاروں طرف نہایت ہی گھنا جنگل تھا اور مسلمانوں کو قلعہ تک پہنچنے کا صرف ایک ہی راستہ معلوم تھا سال ماہ یوں ہی گزر گئے۔ قلعہ کا کچھ نہ بگاڑ سکے۔ کفار کی یہ عادت تھی کہ کسی کسی دن قلعہ سے باہر آ کر مسلمانوں سے لڑتے اور پھر قلعہ میں چلے جاتے۔ اسی اثناء میں خراسان کا ایک عجمی باشندہ جو یزید کے ہمراہ تھا شکار کے لیے نکلا اس کے ہمراہ اس کا خدمت گار بھی تھا۔ ایک صاحب بیان کرتے ہیں کہ بنی طے کا ایک شخص شکار کے لیے گیا تھا۔ بہر حال اس شخص نے ایک بز کو ہی کو پہاڑ پر چڑھتے دیکھا اس نے اس کا پیچھا کیا اور اپنے ساتھیوں کو وہاں ٹھہرنے کا حکم دیا۔ یہ شخص بز کو ہی کے پیروں کے نشانات پر چلتے چلتے پہاڑ پر بہت دور تک چڑھ گیا اور اچانک دشمن کے لشکر گاہ کے سامنے پہنچ گیا۔ یہ دیکھتے ہی وہ الٹے پاؤں پلٹا۔ اس خوف سے کہ پھر یہ راستہ بھول جائے گا۔ اپنی قبا کو پھاڑ کر اس کے کٹڑے علامت کے لیے درختوں سے باندھتا آیا۔ اپنے ساتھیوں کے پاس آیا اور پھر یہ ساری جماعت اصل لشکر گاہ میں واپس آ گئی۔

یہ بھی بیان کیا جاتا ہے کہ اس عسکری کا نام ہیا ج بن عبدالرحمن الازدی تھا۔ یہ طوس کا باشندہ اور شکار کا بڑا ہی شائق تھا۔ لشکر گاہ میں آ کر یہ شخص عامر بن انیم الواسی یزید کے محافظ دستہ کے افسر کے پاس آیا لوگوں نے اسے اندر جانے سے روکا۔ اس نے زور سے چلا کر کہا کہ میں نہایت ہی مفید بات کہنا چاہتا ہوں۔

ہیا ج بن عبدالرحمن کو انعام:

ابو مخنف کہتے ہیں کہ اس نے سب سے پہلے زحر بن قیس کے دونوں بیٹوں سے یہ واقعہ بیان کیا۔ یہ لوگ اسے یزید کے پاس لائے اس نے یزید سے اپنے اس دشمن کے لشکر گاہ تک پہنچنے کا واقعہ سنایا۔ یزید نے کہا کہ اگر یہ بات سچ نکلی تو میں تمہیں اس قدر روپیہ انعام میں دوں گا۔ یزید نے اپنے وعدہ کے ایفا کے لیے اپنی لوٹدی جہنیہ کی ضمانت بھی دلوادی۔ مگر پہلے بیان کے سلسلہ کے مطابق یزید نے اسے بلا کر پوچھا کہ تم کیا کہنا چاہتے ہو؟ اس نے کہا کیا تم چاہتے ہو کہ دشمن کے قلعہ و جاہ میں بغیر لڑے بھڑے داخل ہو جاؤ؟ یزید نے کہا کیوں نہیں چاہتے؟ وہ شخص بولا تو پھر میرا انعام؟ یزید نے کہا کہ تو ہی بتا کہ کتنا دینا چاہیے؟ اس نے کہا چار ہزار درہم۔

منتخب دستہ کی روانگی:

یزید نے کہا کہ اس کے علاوہ تجھے انعام بھی دیا جائے گا۔ وہ شخص کہنے لگا کہ پہلے آپ یہ چار ہزار تو دے دیجیے۔ پھر اس کے بعد جو چاہے دیجیے گا۔ چنانچہ اسے یزید نے چار ہزار درہم اسی وقت دلوادیے اور فوج میں اعلان کر دیا کہ جو شخص اس مہم پر جانے کے لیے تیار ہو وہ مستعد ہو کر آجائے۔ چودہ سو بہادر آن کی آن میں چلے آئے۔ مگر اس شخص نے کہا کہ چونکہ راستہ میں بہت گھنی جھاڑیاں ہیں۔ اس لیے اتنی بڑی فوج اس راستہ سے کسی طرح نہیں گزر سکتی۔ یزید نے چودہ سو میں سے صرف تین سو آدمی منتخب کیے۔ اور جہم بن زحر کو اس کا افسر مقرر کر کے اس شخص کے ہمراہ روانہ کیا۔

خالد بن یزید کو حکم:

بعض راویوں نے یہ بھی بیان کیا ہے کہ اس جماعت پر یزید نے اپنے بیٹے خالد بن یزید کو افسر مقرر کیا تھا اور اس نے لکھ دیا تھا کہ گو تم زندگی کے لیے مجبور کیے گئے ہو مگر موت کے معاملہ میں مجبور نہ ہونا شکست کھا کر اپنی صورت مجھے نہ دکھانا۔ یزید نے خالد کے ہمراہ جہم بن زحر کو بھی کر دیا تھا۔ یزید نے اس راہبر سے پوچھا کہ تم دشمن کو کب تک جا لو گے؟ اس نے کہا کل عصر کے قریب دونوں نمازوں عصر و ظہر کے درمیان میں دشمن کے پڑاؤ پر پہنچ جاؤں گا۔ یزید نے کہا اچھا جاؤ خدا کی برکت تمہارے شامل حال رہے۔ میں بھی کل نماز ظہر کے وقت سے دشمن سے برس پیکار ہو جاؤں گا۔ اور ایک جماعت اپنے اس خاص کام پر روانہ ہوئی۔

یزید کا کفار پر حملہ:

اس طرف یزید نے دوسرے دن نصف النہار کے قریب حکم دے دیا کہ ان لکڑی کے انباروں میں جو پہلے سے اس کے پڑاؤ کے چاروں طرف جمع کیے تھے آگ لگا دی جائے۔ لکڑی کے ذخائر میں جب آگ لگا دی گئی تو سورج ڈھلنے سے پہلے ہی آگ کے پہاڑ چاروں طرف نظر آنے لگے۔ اس ہیبت ناک منظر کو دیکھ کر کفار اپنی جگہ ہم گئے۔ اور یزید کی جانب قلعہ سے نکل کر آئے۔ زوال آفتاب کے وقت یزید نے اپنی فوج کو جنگ کی تیاری کا حکم دیا۔ مسلمانوں نے ظہر اور عصر کی نماز ایک ہی وقت میں ادا کی۔ دشمن پر حملہ کیا اور اس سے دست و گریبان ہو گئے۔

خالد بن یزید کا قلعہ پر حملہ:

دوسری طرف وہ جماعت جس روز یہاں سے روانہ ہوئی تھی اول روز اور اس کے دوسرے دن سہ پہر تک چلتی رہی عصر سے کچھ ہی پہلے اس نے دشمن پر اسی سمت سے اچانک حملہ کیا کہ جس کی طرف سے وہ بالکل بے خوف تھا سامنے سے یزید پہلے ہی انہیں مصروف پیکار کر چکا تھا۔ مسلمانوں نے ایک دم ان کے پیچھے تکمیر کہی۔ اب کفار کو اپنے گھر جانے کا علم ہوا۔ سب کے سب گھبرا کر قلعہ کی طرف جھپٹے۔ مسلمان بھی برابر ان پر چڑھے چلے گئے۔ نتیجہ یہ ہوا کہ سب نے بلا شرط اپنے تئیں یزید کے حوالے کر دیا۔

جر جان کا تاراج:

یزید نے ان کے بیوی بچوں کو لونڈی غلام بنا لیا۔ جنگجو آبادی کو تہ تیغ کر ڈالا۔ شاہراہ عام کے دائیں بائیں برابر دوفرخ تک سب کو پھانسی پر لٹکا دیا۔ اور بارہ ہزار کو اپنے ساتھ جر جان کی وادی اندر یزید میں لایا۔ اپنی فوج میں منادی کر دی کہ جس شخص کو اپنے کسی عزیز یا دوست کا بدلہ لینا ہو وہ ان کفار سے لے لے۔ چنانچہ ایک ایک مسلمان نے چار چار پانچ پانچ کو اسی وادی میں قتل کیا۔ ان کے خون سے وادی کا پانی سرخ ہو گیا۔ اس ندی پر پن چکی بھی تھی اس میں آٹا پیسا گیا اور اسی خون سے گوندھا گیا۔ اس کی روٹی چکی اور اپنی قوم پوری کرنے کے لیے یزید نے انہیں روٹیوں کو کھایا اور پھر شہر جر جان تعمیر کیا۔

بعض ارباب سیر نے بیان کیا ہے کہ یزید نے چالیس ہزار کفار کو اس روز تہ تیغ کیا۔ اس وقت تک وہاں کوئی باقاعدہ تعمیر شدہ شہر نہ تھا۔ اس سے فارغ ہو کر یزید جہم بن زحر الجعفی کو جر جان کا عامل مقرر کر کے خود خراسان واپس آ گیا۔

مگر ہشام بن محمد کی اس سارے واقعہ کے متعلق حسب ذیل روایت ہے۔

جر جان کے بارے میں ہشام کی روایت:

وہ کہتے ہیں کہ یزید نے جہم بن زحر کو چار سو فوج کے ساتھ روانہ کیا۔ یہ لوگ اس مقام پر پہنچ گئے جس کا راستہ انھیں بتایا گیا تھا۔ یزید نے انھیں یہ حکم دے دیا کہ جب تم جرجان پہنچ جاؤ تو صبح تک انتظار کرنا۔ پھر تکبیر کہتے ہوئے شہر کے دروازے پر آنا۔ ادھر سے میں ساری فوج کے ساتھ شہر کے دروازے کے سامنے موجود رہوں گا۔ غرض کہ جب جہم شہر میں داخل ہو گئے تو اس وقت تک تو چپ چاپ رہے جب تک وہ وقت نہ آ گیا جس میں کہ یزید نے دھاوا کرنے کا وعدہ کیا تھا۔ وقت موجود پر جہم اپنی فوج کو لے کر بڑھے۔ جو محافظ سامنے آیا اسے موت کے گھاٹ اتارا۔ تکبیر کی آواز نے کفار کے ایسے اوساں خطا کیے کہ جس کی نظیر نہیں۔ اس تمام کارروائی کی خبر کفار کو اس وقت ہوئی جب کہ مسلمانوں نے ان میں پہنچ کر نعرہ تکبیر بلند کیا۔ کفار کے ہوش و حواس باختہ ہو گئے اللہ نے ان کے دلوں میں رعب ڈال دیا، بیشتر تو اس بدحواسی کے عالم میں بھوکوں کی طرح ادھر ادھر بھاگے البتہ ایک تھوڑی سی جماعت نے مسلمانوں کا مقابلہ کیا اور جہم کی طرف بڑھی جنگ ہوئی۔ اس میں جہم کا ایک ہاتھ پچی ہو گیا۔ مگر وہ اور اس کے ساتھی برابر مقابلہ پر اڑے رہے اور تھوڑی دیر میں کفار کی جماعت کا تقریباً صفایا کر دیا۔

باہر کی طرف سے جب یزید نے شہر میں مسلمانوں کی تکبیر کی آواز سنی وہ فوراً شہر کے دروازہ کی طرف لپکا۔ اب یہاں کوئی محافظ نہ تھا جو مدافعت کرتا کیونکہ انہیں تو جہم نے اپنے راز سے مصروف رکھا تھا۔ اسی وقت بغیر کسی شدید مزاحمت کے یزید شہر میں داخل ہو گیا۔ جس قدر جنگ جو اس میں تھی انہیں باہر نکال لایا۔ شاہراہ اعظم کے دونوں جانب دو فرسخ تک ان کے لیے پھانسی کی ٹلکیاں کھڑی کی گئیں اور اس طرح مسلسل چار فرسخ تک کفار کو پھانسی پر لٹکا دیا گیا۔ ان کے اہل و عیال کو یزید نے لوٹڈی غلام بنا لیا۔ اور تمام مال و متاع پر قبضہ کر لیا۔

یزید بن المہلب کا سلیمان بن عبد الملک کے نام خط:

اور سلیمان بن عبد الملک کو یہ خط لکھا: حمد و صلوة کے بعد! اللہ تعالیٰ نے مسلمانوں کو ایک عظیم الشان فتح دے کر بڑا ہی احسان کیا ہے اس لیے ہم اپنے رب کا شکر کرتے ہیں۔ آپ کی خلافت کے عہد میمون میں اللہ تعالیٰ نے جرجان اور طبرستان کو فتح کرایا حالانکہ یہ وہ ملک ہے کہ جن کے مقابلہ میں ساہور اعظم کسری بن قباذ کسری بن ہرمز۔ حضرت عمر رضی اللہ عنہما اور ان کے بعد جو اور خلیفہ ہوئے سب عاجز رہے اور فتح نہ کر سکے مگر اللہ تعالیٰ نے آپ کے عہد مبارک میں ان ممالک کو فتح کرایا اور یہ اس کا مزید احسان و اکرام ہے۔ مال غنیمت کو لوگوں پر مساویانہ تقسیم کر دینے کے بعد میرے پاس پانچواں حصہ بچا ہے۔

مغیرہ بن ابی قرہ کا یزید کو مشورہ:

جب یہ خط لکھا جا رہا تھا تو یزید کے کاتب مغیرہ بن ابی قرہ بنی سدوس کے آزاد غلام نے کہا کہ آپ روپیہ کی صحیح تعداد اس خط میں نہ لکھتے ورنہ اس سے دو باتیں پیدا ہوں گی یا تو وہ اس رقم کو زیادہ سمجھیں گے اور آپ کو حکم دیں گے کہ لے آؤ یا اس بناء پر وہ آپ سے ناراض ہو جائیں گے اور اس کے لانے کی اجازت دے دیں گے مگر پھر اور مانگیں گے نتیجہ یہ ہوگا کہ پھر جو کچھ آپ انہیں ارسال کریں گے وہ اسے کم سمجھیں گے اور میں خوب اس بات کو جانتا ہوں کہ اس تعداد میں آپ نے ایک پائی باقی نہیں رکھی ہے بلکہ کل رقم لکھ دی ہے۔ علاوہ بریں یہ رقم جو آپ نے بتائی ہے یہ ان کے سپاہیوں میں ہمیشہ آپ کے نام باقی واجب الادا لکھی رہے گی۔ اگر کوئی

گورنر آپ کے بعد آیا تو وہ اس کا آپ سے مطالبہ کرے گا اور اگر کوئی ایسا شخص جو آپ کا مخالف ہوگا تو وہ اس کی دو گنی رقم سے بھی راضی نہ ہوگا اس لیے بہتر یہ ہے کہ اس خط کو آپ روانہ نہ کریں۔ بلکہ اپنے خط میں صرف فتح کی خبر لکھ دیں۔ دربار خلافت میں حاضر ہونے کی اجازت مانگیں اور پھر بالمشافہ جو کچھ آپ کو بتانا ہو بتا دیجیے گا۔ اور پھر بھی اس رقم کے زیادہ بتانے سے کم بتانا آپ کے لیے زیادہ مناسب ہوگا مگر یزید نے اس بات کو نہ مانا اور وہی خط بھیج دیا۔ بعض راویوں نے بیان کیا ہے کہ رقم کی تعداد چالیس لاکھ تھی۔

اسی سال ایوب بن سلیمان بن عبد الملک نے وفات پائی۔ شہر رے کے ایک ضعیف العمر شخص جنہوں نے یزید کو دیکھا تھا۔ بیان کرتے ہیں کہ جب جرجان فتح کر کے یزید رے پہنچا تو اسے ایوب کے انتقال کی خبر معلوم ہوئی۔ یزید باب الرے پر ابی صالح کے باغ میں سیر کر رہے تھے کہ ایک شخص نے رجز یہ اشعار میں ایوب کی موت کی خبر یزید کو سنائی۔

مدینۃ الصقالہ کی فتح:

اسی سال مدینۃ الصقالہ فتح ہوا۔ اور داؤد بن سلیمان نے رومیوں کے علاقہ میں جہاد کر کے قلعہ مراۃ جو ملطیہ کے قریب واقع ہے مسخر کیا۔

امیر حج عبدالعزیز بن عبداللہ عمال:

عبدالعزیز بن خالد بن اسید مکہ کے گورنر اس سال امیر حج تھے۔ اس سنہ میں مختلف علاقوں پر وہی لوگ عامل تھے جو ۹۷ھ ہجری میں تھے۔ البتہ بیان کیا گیا ہے کہ سفیان بن عبداللہ الکندی اس سنہ میں یزید کی طرف سے بصرہ کے عامل تھے۔

۹۹ھ کے واقعات

سلیمان بن عبد الملک کی وفات:

اسی سال سلیمان نے شہر سابق واقع علاقہ قنسرین میں بروز جمعہ بتاریخ ۲۰/ صفر انتقال کیا۔ یہ بھی کہا گیا ہے کہ سلیمان دو سال اور پانچ دن کم آٹھ ماہ خلیفہ رہا۔ بعض راویوں نے بیان کیا کہ دس صفر کو انتقال کیا۔ یہ بھی کہا گیا ہے کہ سلیمان دو سال سات ماہ خلیفہ رہا۔ یہ بھی روایت ہے کہ دو سال آٹھ ماہ اور پانچ دن سلیمان کی مدت خلافت ہے۔

مدت حکومت:

ایک اور روایت سے معلوم ہوتا ہے کہ سلیمان نے ولید کے بعد تین سال خلافت کی۔ عمر بن عبدالعزیز رضی اللہ عنہ نے نماز جنازہ پڑھائی۔ اسی طرح ایک اور روایت ہے کہ سلیمان نے بروز جمعہ بتاریخ ۱۰/ صفر انتقال کیا اور دو سال آٹھ ماہ اس کی مدت خلافت ہے۔

سلیمان بن عبد الملک کی سیرت و کردار:

لوگ تذکرہ کرتے تھے کہ سلیمان کے خلیفہ ہوتے ہی ہمیں آرام و اطمینان نصیب ہوا۔ حجاج سے نجات ملی۔ سلیمان نے خلیفہ ہوتے ہی تمام قیدیوں کو رہا کر دیا۔ بڑا سخی تھا۔ لوگوں سے سلوک کرتا تھا۔ اور اسی نے حضرت عمر بن عبدالعزیز رضی اللہ عنہ کو اپنے بعد اپنا

جانشین مقرر کر دیا تھا۔

مفضل بن المہلب کہتے ہیں کہ سابق ہی میں ایک جمعہ کو میں سلیمان کے پاس گیا۔ سلیمان نے ایک لباس منگا کر زیب تن کیا مگر وہ لباس اسے پسند نہ آیا۔ پھر دوسرا منگوایا۔ یہ سبز سوتی کپڑے کا تھا جو یزید نے اس کے لیے منگوایا تھا۔ سلیمان اسے پہنا۔ عمامہ باندھا اور مجھ سے پوچھا کیا تمہیں یہ لباس اچھا معلوم ہوتا ہے؟ میں نے کہا جی ہاں! سلیمان نے اپنے دونوں بازو ننگے کیے اور کہنے لگا کہ میں ایک بہادر اور نوجوان فرمانروا ہوں پھر جمعہ کی نماز پڑھی۔ مگر اس کے بعد انہیں پھر جمعہ پڑھنا نصیب نہ ہوا۔ وصیت نامہ لکھا۔ ابن ابی نعیم مہر دار خلافت کو بلا کر اس پر مہر ثبت کر دی۔

بعض علمائے سیر نے بیان کیا ہے کہ سلیمان نے ایک روز سبز لباس زیب تن کیا اور سبز ہی عمامہ باندھا۔ اور آئینہ میں اپنی صورت دیکھ کر کہا کہ میں ایک بڑا مقتدر اور طاقتور فرمانروا ہوں۔ مگر اس کے بعد صرف ایک ہفتہ سلیمان اور زندہ رہا۔

سلیمان کی باندی کے اشعار:

ایک روز سلیمان کی ایک لونڈی نے اس کی طرف نظر کی۔ سلیمان نے کہا کیا دیکھتی ہے۔ اس پر اس نے یہ دو شعر پڑھے:

انت خیر المتاع لو كنت تبقی غیر ان لا بقاء لانسان تبقی

لیس فیما علمتہ فیک عیبٌ کان فی الناس غیر انک فان

ترجمہ: ”تو بہترین دولت ہے۔ کاش تجھے بھا ہوتی۔ مگر مجبوری ہے کسی انسان کے لیے بقا دوام نہیں۔ جہاں تک مجھے علم ہے تجھ میں وہ کوئی عیب نہیں جو اور لوگوں میں ہوتے ہیں۔ بجز اس کے کہ تو بھی فانی ہے۔“

یہ سنتے ہی سلیمان نے اپنا عمامہ اتار ڈالا۔ سلیمان بن حبیب الحارثی سلیمان کے قاضی تھے اور ابن ابی عیینہ اسلاف کے قصے اس سے بیان کرتے تھے۔

رومی قیدیوں کا قتل:

روایت بن العجاج بیان کرتے ہیں کہ جب سلیمان حج کرنے گیا تو تمام درباری شعراء بھی اس کے ساتھ تھے میں بھی ساتھ تھا جب ہم سب حج کر کے مدینہ واپس آئے تو چار سو رومی قیدی سلیمان کے سامنے پیش کیے گئے۔ اس روز سلیمان سے سب سے زیادہ قریب حضرت عبداللہ بن الحسن بن الحسین بن علی بن ابی طالب رضی اللہ عنہ تشریف فرما تھے سب سے پہلے ان رومی قیدیوں کا سردار سامنے لایا گیا۔ سلیمان نے حضرت عبداللہ رضی اللہ عنہ سے کہا کہ آپ اسے قتل کیجیے۔ یہ تیار ہوئے مگر کسی نے انہیں تلوار نہیں دی۔ آخر کار ایک پہر دار سپاہی نے اپنی تلوار انہیں دی آپ نے ایسا ہاتھ مارا کہ تلوار سر کو کاٹی ہوئی بازو تک اتر گئی بلکہ ان زنجیروں سے جن سے وہ جکڑ بند تھا کچھ حلقے بھی کٹ گئے۔ سلیمان کہنے لگا کہ اس وار کی خوبی کچھ تلواری تیزی کی وجہ سے نہ تھی بلکہ یہ غیرت اور عصیت نسل و خاندان کا نتیجہ تھا۔ اس کے بعد اور قیدیوں کو اس نے اپنے عمائدین کے سپرد کرنا شروع کیا کہ وہ قتل کریں۔ اسی طرح ایک قیدی جریر کو دیا گیا۔ بنو عیس نے چپکے سے ایک تلوار جو سفید نیام میں خوابیدہ تھی جریر کو دے دی جریر نے بھی ایک ہی وار میں امید کا کام تمام کر دیا۔

ایک رومی اسیر اور فرزوق:

اب فرزوق کی باری آئی۔ ایک قیدی اس کے بھی حوالے کیا گیا۔ کوئی اور تلوار اسے نہ ملی۔ بنو عبس نے ایسی ناکارہ تلوار سازش کر کے اسے دلوائی کہ فرزوق نے کئی وار کیے مگر اس کا بال بھی بیکانہ نہ کرسکا۔ اس پر سلیمان اور تمام لوگ ہنسنے لگے۔ خاص کر سلیمان کے ماموں بنو عبس نے اس کی اس ذلت پر خوب بغلیں بجائیں۔ فرزوق نے تلوار پھینک دی، سلیمان سے معذرت کرنے لگا اور کہنے لگا کہ یہ کوئی نئی بات نہیں ہے، ورقاء کی تلوار بھی خالد کے سر سے اسی طرح اچٹ گئی تھی۔ اس کا قصہ یہ ہے کہ ورقاء بن زہیر بن جذیمۃ العبسی نے خالد بن جعفر بن کلاب کے اس وقت تلوار ماری جب کہ خالد اس کے باپ زہیر پر چڑھا بیٹھا تھا اور اپنی تلوار سے اس کا کام تمام کر چکا تھا کہ اتنے میں ورقاء آیا اور اس نے خالد کے سر پر تلوار کا ہاتھ مارا مگر اس کا کچھ نہ کرسکا۔ اس حالت یاس میں ورقاء نے دو شعر بھی کہے تھے۔ اس طرح اس موقع پر فرزوق نے بھی کچھ شعر کہے۔

ایک روز سلیمان دابق میں کسی جنازہ میں شریک ہوا۔ متونی ایک باغ میں دفن کیا گیا۔ سلیمان نے اس جگہ کی مٹی ہاتھ میں اٹھائی اور کہنے لگا کہ یہ کس قدر عمدہ مٹی ہے۔ قضاء الہی دیکھئے کہ ایک جمعہ بھی مشکل سے گزرا تھا کہ سلیمان بھی اسی قبر کے پہلو میں سپرد خاک کیا گیا۔

